

ۋوردۇن ساپىر

ئانا يۇرت

(3)



شىنجاڭ ياشلار - ئۆسمۈرلەر نەشرىياتى

زور دۇن ساير

ئانا يۇرت

تارىخىي رومان

(3)

شىنجاڭ ناسلا - ئۇنىۋېرسال نەشرىياتى

غۇلجا شەھىرى ئاۋغۇست ئېيىدا ئۆز گۈزەللىكىنى تولۇق كۆرسىتىدۇ : كوچىلارنىڭ ئىككى قاسنىقىدىكى سۇۋادان تېرەك-لەر ئەتىگەنكى ئىللىق قۇياش ، سالقىن شامالدا يوپۇرماقلىرىنى كۈمۈش تەڭگىلەردەك يالتىرىتىپ ئاستا ئىرغاڭلايدۇ . تېرەك ئاستىدىكى ئېرىقلاردا ئېقىۋاتقان سۈزۈك سۇ ، گۈللەر ۋە ئالمد-لار بىلەن ھۆسن كۆرسەتكەن خۇش پۇراقلىق ھويلىلارنىڭ ئالدىدىن ئۆتكەندە شۇنچىلاپ رەھمەت ئېيتىدۇ . سۇ چېچىلغان كوچىلار ، قورۇلارنىڭ ئالدىلىرىدا دۇنيادىن غەمىسىز قارا كۆز بالىلار پىخىلداپ كۈلۈشۈپ بىر - بىرىنى قوغلىشىدۇ ، ھايات لەززىتىدىن بەھرىمەن بوۋاي - مومايلار يۈزلىرىدىكى قو-رۇقلىرىنى كۆپەيتىشىپ كۈلۈشۈپ ، بىر - بىرىگە قارد-شىپ قويۇپ ئۈنسىز سۆزلىشىپ ئىچ - ئىچىدىن شادلىنىدۇ . ئىسسىق نان ، سۈت - قايماق ساتقۇچىلار بۈك - باراقسان ، سالقىن كوچىلاردا رىتىملىق ۋارقىرىشىپ ئالدىرىماي مېڭىشىد-دۇ . بازارغا ، دۇكان ئېچىشقا كېتىۋاتقان تىجارەتچىلەر بىر - بىرىگە ئالدىراپ سالام بېرىشىدۇ - دە ، ئاياغلىرىدىن مودا بويىچە غاچ - غاچ چىقىرىپ ، قىزىل مانچىستىر بۆكلىرىنى بىردە كۆزىگە ، بىردە گەجگە تەرەپكە سۈرۈپ قويۇپ نېمىلەرنىدۇر ھېسابلاپ مېڭىشىدۇ . بالىلار توپ - توپ بولۇشۇپ ۋارقىرد-شىپ ، نېمىلەرنىدۇر تالىشىپ مەكتەپلەرگە ماڭىدۇ . كالا سىندا مەكتەپكە بارىدىغان باي بالىلىرى ھارۋىدا ئارغىماق ئاتلىرىدەك غادىيىپ ئولتۇرۇپ ، زوقلانغۇچىلارنى ئىزدەپ ئىككى تەرەپكە پات -

«ئانا يۇرت» رومانىنى تەكشۈرۈپ بېكىتكۈچىلەر :
ئابدۇشۈكۈر تۈردى ، ئىمىن ئەخمىدى ، ئابلەت نۇردۇن ،
ئابدۇكېرىم راخمان ، مەمتىمىن ھوشۇر ، سۇلتان ھاشىم ،
ئازات سۇلتان ، نىجات مۇخلىس

مەسئۇل مۇھەررىرلىرى : ئابدۇراخمان ئەبەي
مەسئۇت خالىت
مەسئۇل كوررېكتورلىرى : ئابلىز ئابباس
ۋەلى زەيدىن
مۇقاۋىنى لايىھىلىگۈچى : شادىيە ھاشىم

ئانا يۇرت

(تارىخىي رومان)

(3)

ئاپتورى : زوردۇن سابىر

*

شىنجاڭ ياشلار - ئۆسمۈرلەر نەشرىياتى نەشر قىلدى
(ئۈرۈمچى شەھىرى غالىبىيەت يولى 100 - قورۇ ، پ : 830001)
شىنجاڭ شىنخۇا كىتابخانىسىدىن تارقىتىلدى
شىنجاڭ شىنخۇا باسما زاۋۇتىدا بېسىلدى
ئۆلچىمى : 850×1168 مم ، 32 كەسەم ، باسما تاۋىقى : 19.75
2000 - يىل 11 - ئاي 1 - نەشرى
2006 - يىل 12 - ئاي 6 - بېسىلدى
ISBN 7 - 5371 - 2970 - 3/I·0988
باھاسى : 26.00 يۈەن
(ئۈچ كىتابنىڭ ئومۇمىي باھاسى : 78.00 يۈەن)
بېسىلشتا ، تۈپلەشتە خاتالىق بولسا نەشرىياتىمىزغا ئەۋەتكىڭ ، تېگىشىپ بېرىمىز

پات قاراپ قويۇشۇدۇ.

— يەنە مىزگان، — دېدى مۇتائالى خەلىپىتىم تەسۋى سىيرىپ يازلىق چايخانسىدا كۆرپە ئۈستىدە ئولتۇرۇپ، — بۇنىسى ئەتىگەنلىك چېيىمۇ، ئىشقا ماڭغىنىمۇ؟
— ئىشقا بولسا كېرەك خەلىپىتىم، — يېڭىلا سەپەردىن قايتىپ كەلگەن قەشقەرلىق يىگىت ئورنىدىن مىدىرلاپ قويۇپ جاۋاب بەردى. خەلىپىتىم ھويلىسىدىكى قىپقىزىل مېۋىلىرى شاخلىرىنى ئېگىپ يەرگە يەتكۈزگەن ئالما دەرەخلىرىگە قاراپ قويۇپ:

— بۇ ئېلىخان تۆرەممۇ ئاشۇرۇۋەتتى. ھەركۈنى بەش ۋاخ نامىزغا، ئىشقا ماڭغان — چۈشكىنىگە مىزگان چالغىلى تۇرسا، ئۇنى ئاز دەپ بىر يەرگە ماڭسا ئالدىدا ئون ئاتلىق چاپارمەن، كەينىدە يەنە شۇنچىلىك، بۇ قانداق بولغىنى!
— ھەزرەتلىرى بۇ گەپنى سىلى دېيەلەيلا، ھېكمىبەگ غوجام دېيەلەيدۇ، باشقا كىم، ھە راست، غەپنى باتۇر دېيەلەيدۇ. يەنە ئاۋۇ كۆك ئاسماننى يېپىنچا، قارا يەرنى چۈشەك قىلىپ ئۈچ — تۆت ئايدىن بېرى چۆللەردە يېتىۋاتقان ئەسكەرلەر. مۇ دېيەلەيدۇ جۇمۇسلا!

— ھە، گەپ قىل ساۋۇتۇم، راست ئەمەسمۇ؟ جەڭ مەيدانىدا نامرات دېھقان بالىلىرى سوقۇش قىلىدۇ يۇ، راھىتىنى بايلار كۆرىدۇ. نوغايگورد، ئۈچدەرۋازا، توغرىكۆۋرۈك كۈچىلىرىدا ئاخشاملىرى نوغاي، ئورۇس ياشلىرى گارمون تارتىپ جىر — جىرلىشىپ ئوينىشىۋاتقان، ئۇيغۇر بايلىرىنىڭ بالىلىرى ئۇلارنىڭ ئىچىگە كىرىۋالغان. ئالدىنقى سەپتە يۈز جەڭچى قۇربان بولسا ئۇنىڭ توقسان توققۇزى نامراتنىڭ بالىسى، شەھەردىكى ئىدارىلەردە ئۇنىڭ تەتۈرى، يۈز خىزمەتچىنىڭ توقسان توققۇزى شەھەر بايلىرىنىڭ بالىلىرى. نۇرمەھمەتمۇ ئوقۇغانغۇ، تازا ياخشى ئوقۇغان بالا. ئۇ جەڭ قىلىۋاتىدۇ. ئۇنىڭ بىلەن ئوقۇ.

غان باي بالىلىرىنىڭ ھەممىسى ئىدارىلەردە، ئولتۇرۇشى كالا. كا، يېتىشى سىم كارىۋات، يېيىشى پولۇ — بەتتە. بىز شۇنى دەپ سوقۇشىۋاتىمىزما؟

— ياشاپ كەتسە ھەزرىتىم، سىلنىڭ ھەربىر گەپلىرى...
— بولدى، بولدى ماختىما. ماڭ ھارۋىنى قات، چۇلۇقاي-غا چىقىپ باغنى كۆرۈپ كېلىمىز.
ئاپئاق ساقال، قاغشارلىق، گەۋدىلىك بوۋاي تىزغا تايىد-نىپ ئورنىدىن تۇردى.

ئىككى ئات قوشۇلغان، سايۋەنلىك خادىك شەھەر ئىچى — ئوردا مەھەللىسىگە كەلدى، غوجام ئېلىخان تۆرەمنىڭ يېنىغا كەتكەنكىن، خادىك مەدرىسىنىڭ ئالدىدىن ئۆتۈپ، توغرىكۆۋرۈككە قاراپ ماڭدى.

«ۋاقىتلىق ھۆكۈمەت» ئۆز ۋاقتىدىكى گومىنداڭ ھەربىي شتابى جايلاشقان چوڭ باغدىكى قاڭغالتىردا يېپىلغان، بىر قەۋەتلىك ئۆيلەردە ئىدى. دەرۋازىدا قوراللىق ئەسكەرلەر بار ئىدى.

قاراۋۇللار دىن نازارىتىنىڭ نازىرى، ھۆرمەتلىك خەلىپەم ھەزرەتكە تىك تۇرۇپ چاس بېرىشتى. ھارۋا رەئىسلەر خىزمەت بىناسى — ئىشىكى ئۈستىدە قاڭغالتىردىن قىلىنغان چېدىرچە لەمپىسى، تاختاي پەلەمپەيلىرىنىڭ ئىككى يېقىدا كۆك سىرلانغان رېشاتكىسى بار ئۆينىڭ ئالدىدا توختىدى. ئۇ يەردەمۇ ئەس-كەر، قاراۋۇللار خەلىپىتىمگە چاس بېرىشتى. خەلىپىتىم پەلەم-پەي بىلەن ئۆرلەپ زالغا كىردى. نېرىقى ئۆيدىن غوجامنىڭ:

— لەۋەي، خۇرجاغا ۋابال، بايلارغا سالايلى بۇ سېلىقنى! — دېگەن سۆزى ئاڭلاندى. ئېلىخان تۆرەمنىڭ ساپ ئۆزبېك تىلىدا:

— بولمايدىلەر، شۇ نەقە، شۇ نەقە! — دېگەن سۆزى ھەم ئاڭلاندى. ئىككى رەئىس بىر ئىشنى تالىشىۋاتقانلىقى ئېنىق ئىدى. ئوتتۇرىدىكى ئۆيدىن ھۆكۈمەتنىڭ باش كاتىپى ئابدۇرۇپ

مەخسۇم ، ئۇنىڭ بىلەن ھەربىي ئىشلار ئىدارىسىنىڭ باشلىقى ئەخمەتجان قاسىمى ، ئىچكى ئىشلار نازارىتىنىڭ نازىرى قارا بۇرۇت ، ئاق يۈزلۈك رەخمجان سابىر ھاجى چىقىپ مۇتائالى خەلىپىتىمگە سالام بېرىشتى .

— مالىيە قىيىنچىلىقى ! — دېدى يەنە بىر ئۆيدىن ئاق يۈزلۈك بىر كىشى چىقىپ ، كۆپچىلىككە سالام بېرىپ ئالدىراپ سۆزلەپ . بۇ كىشى ھۆكۈمەتنىڭ مالىيە نازىرى ئەنۋەر مۇسابا-يوف ئىدى . ئۇنىڭ بىلەن بىللە ئېگىز ، قارا بۇرۇت ، قاڭشارلىق ئادەممۇ بىللە چىقىپ :

— ئەسسالامۇ ئەلەيكۇم ، ئابدۇمۇتائالى خەلىپىتىم ھەزرەت-لىرى ! — دەپ سالام بەردى . بۇ كىشى ئالىي سوت مەھكىمىسى-نىڭ باشلىقى مۇھەممەتجان مەخسۇم ئىدى .

«ئازادلىق تەشكىلاتى» نىڭ غول ئەزالىرى ، قۇرغۇچىلىرى-نىڭ تولىسى ھازىر ھۆكۈمەتنىڭ رەھبەرلىرى ئىدى . ئۇلار كېچە - كۈندۈز ئۆيلىرىگە قايتىشماي ئىشلەپ ، ئالدىنقى سەپ ، ئوتتۇرا ، شىمالىي ۋە جەنۇبىي يۆنىلىشتىكى بىرنەچچە ئون مىڭ ئەسكەر ، ئىدارە - ئاپپاراتلار ، شىركەت ، زاۋۇت ، كان ، دېھقان-چىلىق ، چارۋىچىلىق ۋە مەكتەپلەر ، ساقلىقنى ساقلاش ئىشلى-رىدىكى قىيىنچىلىقلارنى ھەل قىلىش ئۈچۈن ۋۇجۇدى بىلەن بېرىلىپ ئىشلىمەكتە ئىدى . «ھەممە ئالدىنقى سەپ ئۈچۈن» دېگەن گەپ ھەممىلا جايدا تەكرارلىناتتى ، ھەممە ئىش مالىيىگە تاقىلاتتى . ئوزۇق - تۈلۈك ، قورال - ياراغ ، قاتناش ئۈچۈن ماشىنا ، ئات - ئۇلاغ ، كىيىم - كېچەك ، دورا ۋە ماتېرىي-ياللار ، گېزىت - ژۇرناللار... ھەممىلا ئىش پۇل بىلەن پۈتەتتى . غۇلجا بايلىرى قورۇ - قورۇ قويلىرىنى ، مال - دۇنياسىنى ، زاۋۇتلىرىنىڭ كىرىملىرىنى تەقدىم قىلىشماقتا . دېھقان - چارۋىچىلار ئۆزلىرى ئاچ قالسىمۇ قولدا بارلىرىنى ئالدىنقى سەپكە بەرمەكتە ، لېكىن يەنىلا مالىيە قىيىنچىلىقى

ئېغىر ئىدى .

— قېنى ، قېنى ! — دەپ يىغىن زالىنى كۆرسەتتى ئاب-دۇرۇپ مەخسۇم ئوتتۇرىدىكى چوڭ قوش ئىشكىلىك ئۆيىنى ئىككى قولى بىلەن ئىشارەت قىلىپ . رەھبەرلەر ئابدۇمۇتائالى خەلىپىتىمگە ئەگىشىپ نەقىشلىك فرانسۇز ئورۇندۇقلىرى بىلەن بېزەلگەن خانىغا كىرىشتى . دۇئادىن كېيىن خەلىپەم ھەزرەت كۈلۈپ قويۇپ :

— ئەنۋەر ئەپەندىم بار يەردە قىيىنچىلىق بولماس . ھەر كۈنى زاۋۇتىڭىز تۆت قېتىم «پۇل» دەپ ۋارقىرايدۇغۇ ! — دەپ چاقچاق قىلدى . كۆپچىلىك كۈلۈشتى .

— ھەر كۈنى تەرەپ - تەرەپتىن ئادەملەر كېلىۋاتىدۇ . ئۈرۈمچىدىن ، قەشقەر ، خوتەن ، تۇرپان ، قۇمۇللاردىن كېلىۋا-تىدۇ . ھەربىي مەكتەپ ئوقۇغۇچىلىرىمۇ كۆپىيىۋاتىدۇ ! — دې-دى ئەنۋەر مۇسابايوفمۇ لايىقىدا چاقچاق قىلىپ ، — زاۋۇتىمىز ھەر كۈنى «كېلىۋاتىدۇ ، كېلىۋاتىدۇ !» دەپ خەۋەر بېرىپ تۇرۇۋاتىدۇ !

كۆپچىلىك يەنە كۈلۈشتى .

— پۈتۈن شىنجاڭدىكى ئېزىلىۋاتقان مىللەتلەرنىڭ كۆزى غۇلجىدا ، — دېدى ئەخمەتجان قاسىمى ، — ئاپرىلنىڭ ئاخىرىدا سوپاخۇن پولكوۋنىڭ سەكسەن يەتتە نەپەر پىدايىي بىلەن كېلىپ بىزنىڭ سېپىمىزگە قوشۇلدى . بورتالادىن ، شىخودىن يەنە قارا-شەھەر ، ئاقسۇ ، كۇچالاردىن كېلىپ قوشۇلۇۋاتقانلارمۇ بار . لېكىن مالىيىدە قىيىنچىلىق چوڭ بولسىمۇ ، بىزنىڭ ئەمگەكچى خەلقىمىز يۈلەنچۈكىمىز ، خەلقپەرۋەر بايلىرىمىزمۇ كۆپ ، تاربا-غاتاي ۋالىيسى باسباي بىزگە مىڭ تۇياق قوي ياردەم قىلدى ! — ھە ، ۋاھ ! — دېدى رەخمجان قىزىقىپ ، — قازاق بايلىرى مىڭ قوي بەرگەن يەردە ئۇيغۇر بايلىرى قالاتتىمۇ ؟ شۇ چاغدا زالغا ئىككى رەئىس — ئالدىدا ۋىجىك ، كەكە

ساقال ، ئاق خالات ، بېشىغا تاشكەنت دوپپىسى كىيگەن ئېلىخان تۆرەم ، كەينىدە ئېگىز ، ئاپئاق بۇرۇتلىرى ئىككى ياققا قايرىلغان ، چاققان ئاق ساقىلى ئۆزىگە ياراشقان ، ئاق يۈزلۈك ، قاغشارلىق ، سارغۇچ خالات ۋە يېشىل دۇخاۋا گۈللۈك بۆك كىيگەن ھېكمبەگ غوجام كىرىپ كەلدى . كۆپچىلىك ئورۇنلىرىدىن دۇرىدە تۇرۇشتى . رەئىسلەر مۇتائالى خەلىپىتىم بىلەن ئاۋۋال كۆرۈشتى . خەلىپىتىم ئاپئاق ساقال ، ئاپئاق سەللە ۋە ئاق خالات بىلەن ھەيۋەتلىك كۆرۈنەتتى .

— قەرز ۋەرقى تارقىتىشنىڭ گېپى ! — دېدى ھېكمبەگ غوجام سالاملىشىشلاردىن كېيىن دۇئا قىلىپ ئولتۇرۇپ بولۇپ ، — خۇرجاغا سېلىق سالماقنى ياخشى دەۋاتمەن تۆرەمگە .

— ئىستىقلال ھەممە ئۈچۈن ! — دېدى تۆرەم ئاچچىق كۈلۈپ قويۇپ ، — ئەسكەرلىرىمىز ۋاللاھلىرىم ، بىللاھلىرىم ئەزىم دەپ قۇرئاننى سۆيۈپ قەسەم ئىچىپ غازاتقا ماڭدى . ئازادلىق ئۈچۈن كۈرەش قىلماسلىق جىنايەت ، زۇلۇمغا قارشى تۇرماسلىق خىيانەت !... مانا بۇ «ئويغان» گېزىتىنىڭ چاقىرىقى . باي ، گاداي ئايرىلمايدۇ . پۇلى بارلار پۇلىنى ، پۇلى يوقلار جېنىنى ئۇرۇشقا ئاتماق لازىم !

تۆرەمنىڭ ھەربىر سۆزى بۇيرۇق ، ھۆكۈم بولۇۋاتقان كۈندە ، ئۇنىڭ گېپىنى يىرىدىغان ئادەملەر يوقنىڭ ئورنىدا . — لەۋەي ، — دېدى ھېكمبەگ غوجام يەنە گېپىنى تەكرارلاپ ، — خۇرجاننىڭ غېمىنى يەپ ئىنقىلابنى باشلىغان بىز . مەقسىتىمىز خۇرجانى زۇلۇمدىن قۇتۇلدۇرۇشقا تەقسىر ؟ شۇنداق . ئۆلۈۋاتقانمۇ خۇرجا ، جېنىنى ئالىقىنىغا ئالغانمۇ خۇرجا . ئۇرۇشتىمۇ شۇلار ، بۇ يەردە يەنە زۇلۇم شۇلارغا ئارتىلسا ئادىللىق بولماس !

— ھەق راست ، — دېدى ئابدۇمۇتائالى خەلىپىتىم

دەرھاللا ، — قەرز ۋەرقى قولىدا بارلارغا تارقىتىلغاي . ئۈچ ۋاخ تامىقىغا ئامالى يوق ئادەم ھەج قىلىشمۇ راۋا ئەمەس . مانا مەن يۈز مىڭ دوللارلىق قەرز ۋەرقى ئالىمەن ! — مەن بىر مىليون دوللارلىق ئالاي ! — دېدى ئەنۋەر مۇسابايوف .

— ھە ، مەنمۇ تۆت يۈز مىڭ دوللارلىق ! — دېدى ھېكمبەگ غوجاممۇ دەرھاللا ، — مېلىمىز تۈگىسە ، ساندۇقتا ئالتۇنلىرىمىز بار ، ئۇمۇ تۈگىسە يەر — زېمىنىمىز بار . خۇرجادا بىر ئات ، بىر كالا ، ئىككى — ئۈچ خويىدىن باشقا نېمە بار ؟ لەۋەي ، خۇرجا قاقشىمىغا ئىمەدى !

ئېلىخان تۆرەم دەرھال گەپنىڭ ماۋزۇسىنى يۆتكىدى : — مەن ئەخمەتجاننى ئېلىپ بۈگۈنلا بورتالاغا ماڭمەن ، سۈيدۈڭ 1 — ئاتقۇچى پۈك ھازىر بورتالادا . ئۇلار شىخوغا ھۇجۇمغا مېڭىشنىڭ ئالدىدا بىز بېرىپ ئەسكەرلەردىن ھال سو-رايمىز !

— بىزمۇ بارايلى ! — دېيىشتى كۆپچىلىك خۇشال بولۇپ ، — خۇدايىم نۇسرەت ئاتا قىلغاي !

— بۇ يەردە ھېكمبەگ غوجام تۇرۇپ بەرسۇن ! — دېدى ئېلىخان تۆرەم بۇيرۇق بەرگەندەك سۆزلەپ ، — بىز ھازىرلا يولغا چىقىمىز . شىخونى ئالساق ئۈرۈمچىنىڭ يولى ئېچىلىدۇ . مۇشۇ ئورۇنلاردا كاشلا قىلمىسىلا بۇ يىل بىزنىڭ ئىسلام بايرىقىمىز شىڭشىياغا قادىلىپ بولىدۇ ، خۇدايىم بۇيرۇسا ! — ئامىن ! — دېدى مۇتائالى خەلىپىتىم قوللىرىنى كۆتۈرۈپ . ئۇلار ئېلىخان تۆرەمنىڭ دېگىنىدەك بولۇشنى تىلەپ ، چىن كۆڭۈللىرىدىن ئاللاتائالدىن شاپائەت تىلەشتى . خەلىپەم ھەزرەت سۈرە ئوقۇپ ھەربىر «ئامىن» دېگەندە ، تىترىگەن ئا-ۋازلارمۇ تەڭلا «ئامىن» دېيىشتى . ھەممىنىڭ كۆزلىرى ياش ، لەۋلىرى تىترىمەكتە ئىدى .

— زولۇم ، ھاقارەت سۆڭەك - سۆڭەكتىن ئۆتكەچكە ،
بىز جېنىمىزنى ئاللىقىمىزغا ئالغان . بىزگە لازىمى ئادىمى
ھايات . بىز باشقىنىڭ رىزقىغا قول سوزمىدۇق . باشقىنى قۇل
قىلماقچى ئەمەسمىز ، ئۆزىمىزنى قۇتقۇزماقچى . مۇشۇ ئورۇن-
دۇقلارنىڭ ، مۇشۇ ئۆيلەرنىڭ تىلى بولسا سۆزلەر ئىدى : ياۋىس-
لىڭ بېشىمىزغا دەسسەپ تۇرۇپ نېمىلەرنى قىلمىدى ؟
نى - نى ئوغلانلىرىمىزنىڭ كۆزىنى ئويدى ، تېرىسىنى سويدى ،
بەدىنىگە يىڭنە سانجىپ قىيناپ جېنىنى ئالدى . بايلىقىمىزنى
خالغىنىچە بۇلاپ - تالدى ، مەردلىكىمىزنى ئاجىزلىقىمىز
ھېسابلىدى ، كەڭ قورساقلىقىمىزنى دوتلۇكىمىز دەپ چۈشەن-
دى ، بىز ئۇلارنىڭ ئالدىدا XVI - XVII ئەسىرلەردىكى نېگىرلار ،
ئىندىئانلار بولۇپ قالدۇق . ھەتتا ئۇلار بىزنى مىللەت سۈپىتىدە
يوق قىلىۋەتمەكچىمۇ بولۇشتى . مەن ئۆز قۇلىقىم بىلەن : «بۇ
خەق مۇنبەت يەردە ئۆسكەن ياۋا ئوت ، يۇلۇپ تاشلاپ يەرنى
ئىشلىتىش كېرەك !» دېگەنلىرىنى ئاڭلىغانمەن !
— راست ، راست ، ھاقارەتلەنمىگەن ، ئازابلانمىغان كىم
قالدى ؟ بۇنداق زالىم ھۆكۈمەتنى ئاغدۇرمىساق ئەۋلادلىرىمىز
قارغىمامدۇ بىزنى !

— ۋاللاھىلئەزىم ، بىللاھىلئەزىم !

— قانغا قان ، جانغا جان !

— ئەلقىساسۇل مىنەلھەق !

دۇئا قەسەمگە ، خەلق ۋە ئۆزى ئالدىدىكى ئەھدىنامىگە ئاي-
لاندى . ئۇلار ھاياجانلانغان ، روھلانغاندى . گويا ناپولېئون
1811 - يىلى موسكۋادىن چېكىنمەك بولغاندا ، كوتۇزۇق ئەيسا-
نىڭ تامغا مىخلانغان سۈرىتى ئالدىدا يىغلاپ تۇرۇپ ھاياجان
بىلەن سۆزلىگەندەك ، گويا گېرمانىيە 1941 - يىلى 6 -
ئاينىڭ 22 - كۈنى ئەتىگەن سائەت ئۈچتە سوۋېتقا ھۇجۇم
قىلغاندىن كېيىن ، 1941 - يىلى 7 - ئاينىڭ 3 - كۈنى ستالىن

پۈتۈن سوۋېت خەلقىگە رادىئودا قەسەم مەنىسىدە سۆزلىگەندەك ،
يەنە گويا 1937 - يىلى 7 - ئاينىڭ 7 - كۈنى ياپونىيە جۇڭگوغا
بېسىپ كىرىپ لۇگۇچياۋ ۋە قەسىنى پەيدا قىلغاندىن كې-
يىن ، 8 - ئاينىڭ 25 - كۈنى ماۋ زېدۇڭ يەنئەندە قەسەمىسىمان
نۇتۇق سۆزلىگەندەك ۋە يەنە گويا شۇ چاغدا جياڭ جېشىمۇ
ئوخشاش مەنىدە ، شۇ ئىش توغرىسىدا بايانات ئې-
لان قىلغانغا ئوخشاش...

ئۇلار خەلقى ئالدىدا ئۆزلۈكىدىنلا قەسەم بېرىشتى...

— بۇ بىر ئۇلۇغ سەپەركەن ! — دېدى ئەنۋەر مۇسابايوف
كۆپچىلىك جىمغاندىن كېيىن ، — مەن بىر تەكلىپ بەرمەك-
چىمەن .

— خوش قېنى !

— تۆرەم ئاتىمىز بىلەن ئەخمەت ئەپەندىمنى ئۇزىتىپ
قويۇش يۈزىدىن گۈللۈك قورۇدا بىر نەزىر - چاي بېرى
دەيمەن . يۇرت كاتىبلىرىمىز ئاتىمىز بىلەن ئەپەندىمنى دۇئا
بىلەن ئۇزىتىپ قويسا .

— چۈشلۈك تاماققا لوسگۇڭغا — شاكىرجان باينىڭ
ئۆيىگە خەۋەر بېرىۋەتكەندۇق .

— ئىككى سائەتتە چېيىمىز تەييار بولىدۇ . ئۆيىمىز مانا
يولنىڭ ئۇ چېتىدىلا . شاكىرجان بايغا مەن تېلېفون بېرىپ دەپ
قويمەن .

— شۇنداق بولسۇن ، تۆرەم جانابلىرى .

— رەئىس جۇمھۇرىمىز ئېلىخان تۆرەم جانابلىرى بىلەن
ھەمداستىخان بولۇۋالايلى !

— شۇنداق قىلسىلا تۆرەم !

كۆپچىلىك تەرەپ - تەرەپتىن چۇرقراشتى .

— ماقۇل ! — دېدى تۆرەم كۈلۈپ قويۇپ ، — بۇ ئىش-
نىمۇ ئورۇس باشلىقلارغا دوكلات قىلماستىن - ھە ؟

كۆپچىلىك كۈلۈشتى . ھەرقانداق ئىش سوۋېت كونسۇلى ياكى 2 - دومغا دوكلات قىلىنىدىغان بولغاچقا ، بۇ ئىشتىن نارازى باشلىقلار تۆرەمنىڭ تەنسىدىن كۈلۈشتى .

— دېمىسىمۇ ھەممىلا ئىش ئۇلارنىڭ كۆرسەتمىسى بىلەن بولۇۋاتىدۇ ، ئەپەندىم ! — دېدى مۇھەممەتجان مەخسۇم ئەخمەت ئەپەندىگە قاراپ ، نارازىلىقىنى ئوچۇق ئاشكارىلاپ ، — بىز قانداق ھۆكۈمەت ئۆزى ؟ رەئىس جۇمھۇرىمىز چېغىدا نەگە باردۇ ، نېمە قىلىدۇ ھەممىنى سوراپ ئولتۇرسا ، مەن سوتنىڭ باشلىقى ئۆلۈمگە ھۆكۈم قىلىمەنۇ ، 2 - دومنىڭ تەستىقىنى ئالىمەن . مايتاغدىن توپىلاڭ كۆتۈرۈپ ، سوپاخۇن دېگەن يىگىت مىڭ مۇشەققەتتە ئەسكەرلىرىنى باشلاپ غۇلجىغا كەلدى ، خەۋد-رىڭىز بار ، ئەپەندىم . ئورۇسلار ئاشۇ سەكسەن نەچچە يىگىتنى قورالسىزلاندۇردى . تۆرەم ئاتىمىز ئارىغا كىرىپ مىڭ تەسلىكتە قوراللىرىنى ئېلىپ بەردى . مانا ھازىر سوپاخۇن نۇرغۇن ئادەم بىلەن ئاقسۇغا چۈشۈپ ئۇ يەرنى تىترەتمەكتە !

ئەخمەتجان — ھەربىي ئىشلار كومىتېتىنىڭ مەسئۇلى قارىقۇمچاق ، قارا بۇرۇت يىگىت كۈلۈپلا قويدى ، ئىپادە بىلدۈر-مدى .

— خىتايدىن قۇتۇلۇپ ئورۇسقا تۇتۇلغان ئوخشايىمىز ، — دېدى مۇھەممەتجان مەخسۇم خاپا بولۇپ ، — ھەربىيەدە كوماندىر روتىدىن يۇقىرى كوماندىرلار تاماملا ئورۇس .

— قانداق قىلىمىز ، بىز خەقتىن ھەربىي تاكتىكا بىلىدۇ-غان ، كوماندىر بولالغۇدەكلەر راستتىنلا يوقكەن ، — دېدى رەخمىجان سابىر ھاجىيىوف ، — ھەممىمىز قوراللارنىڭ تىلىنى ئورۇسلاردىن ئەمدىلا ئۆگەندۇق . ئۇرۇش مەيدانىدىكى ھەرىكەت-لەرنىمۇ شۇلار ئۆگەتتى .

— مۇستاپا كامال دەك بىر ئەزىمەت بولسىدى ھەي ! — دېدى ئېلىخان تۆرەم ئەلەم بىلەن ، — ئامال يوق ، جىڭغا ئىس-

ھاقبېك ، شىخوفا پالىنوف ئۇرۇش قوماندانى بولۇپ ماڭدى . بىزدىن بۇ ئىشقا لايىق بىرى چىقمىدى . شېڭ شىسەي سوپاخۇد-نى تەربىيەلەپ قويغانىكەن ، مانا ئۇيغۇردىن ھەربىي بىلىمى بار ئادەم شۇ !

تۆرەمنىڭ گېپىنى ئۇيغۇرلارغا قىلىنغان مەسخىرە دەپ چۈشەنگەن مۇتائالى خەلىپىتىم :

— قومانداننىڭ كاتتىسى ئەنجانلىقتىن چىقىدۇ . مەزەم-زات زاماندىكى مانجۇلارغا قارشى غازاتتا «مەھمۇد پوچى» دې-گەن بىرى چىقىۋىدى ، ياغاچتىن زەمبىرەك ياساپ غۇلجىنى تىترەتتى . بىراق زەمبىرىكى دۈشمەنگە تەگمەي تاس قالدى ئۆز-نى يوقاتقىلى . مانا ئەنجانلىق ھەربىي ئالىم !

— ھا - ھا - ھا! ...

ھېكىمبەگ غوجام ھەممىدىن قاتتىق كۈلدى . بۇ بىر توپ غۇلجا يۇقىرى قاتلاملىرىنىڭ ئوقۇمۇشلۇق ، ئىناۋەتلىك ، ئەل سۆيەر كاتتىلىرى ئارىسىدا بىرلا ئەخمەتجان كەم سۆز ، خىيالچان ۋە ھەممىگىلا ئىللىق چىراي بىلەن قاراپ كۈلۈپ قويدىغان يىگىت . قالغانلىرىنىڭ ھەممىسىنىڭ ئۆز ھېسابى ، مۇددىئاسى بار ئىدى . لېكىن ئۇلار ھېچ نەدە بۇ مۇددىئالىرىنى ئوچۇق - يورۇق دېيەلمەيتتى ، سىرداشلار جەم بولۇپ قېلىشقانلىرىدىلا پىچىرلىشىپ دېيىشلەيتتى . لېكىن بىرلا ئىش ئۇلارنىڭ ھەم-مىسىگە ياقمايتتى : بۇ «ۋاقىتلىق ھۆكۈمەت» چوڭ - كىچىك ئىشلارنىڭ ھەممىسىدىلا سوۋېت كونسۇلىنىڭ ياكى 2 - دومنىڭ يوليورۇقىنى ئالاتتى . بۇ ئىشتىن ھېچكىم رازى ئەمەس ئىدى .

تۇرمۇش ھېچكىمنى رازى قىلغان ئەمەس . گەرچە چوڭ ئۆزگىرىشلەر بولۇپ ، بىرلىرىگە تاج ، بىرلىرىگە كى-شەن - كويىزا ھەدىيە بولۇپ تۇرسىمۇ ، ھايات ھامان قېلىپىدىن چىقالمايدۇ . بۇ زېمىندا قانچە قانلار تۆكۈلدى ، كۆز يېشىنىڭ ۋە

كۈلكە - ناخشىنىڭ ھېسابى يوق، شۇنداقتىمۇ ھاياتتىن رازى بولۇپ دۇنيادىن ئۆتكەن بىرمۇ ئادەم يوق. 1732 - يىلى مەنچىڭ خانلىقىغا تەۋەلىك بىلدۈرگەنلىكى ئۈچۈن يۇڭجېڭ خانىنىڭ «جاساقبەگ» يارلىقىغا، كېيىن چيەنلۇڭ خانغا ساداقەت كۆرسەتكەنلىكى ۋە ئىلىنى گۈللەندۈرۈشتە خىزمەت كۆرسەتكەنلىكى ئۈچۈن «ۋاڭ» لىق ئۇنۋانىغا ئېرىشكەن ئىمىن ۋاڭنىڭ 9 - مىراسخورى ھاكىم ئاغىچىنىڭ ھېسابىدا ھېكىمبەگ ئاتالغان غىياسىدىن بەگ غوجام بولسۇن، ياكى مۇنۇ ساھىبخانا - شىنجاڭدىكى ئەڭ چوڭ باي ھۈسەنباينىڭ ئەۋلادى ئەنۋەر مۇسابا-يوفى بولسۇن، ياكى «ئۇسۇلى جەدىت» نى غۇلجىغا ئەكىرىپ، تاپقان - تەرگىنىنى مائارىپ ئۈچۈن سەرپ قىلىپ، خەلقپەرۋەرلىكى ۋە پاكىز پەزىلىتى بىلەن ھۆرمەت تاپقان ئابدۇموتائالى خەلىپىتىم ھەزرەتلىرى بولسۇن، ياكى ئاتۇشتىن ھەۋەس بىلەن ئىلىغا كېلىپ بۇ يەرنى گۈللەتكەن سابىر ھاجىلار ئەۋلادىدىن بولغان رەخمىجان سابىر ھاجىيوفى بولسۇن، ياكى باشقىلار بولسۇن، ھاياتتىن ھېچكىم رازى بولغان ئەمەس. ئەلۋەتتە رۇس-لارنىڭ تاجاۋۇزى بىلەن گۇمران بولغان قوقان خانلىقىنىڭ ھەسرەتلىك پۇشتى ئېلىخان تۆرەم ھەممىدىنمۇ بەتتەر نارازى ئىدى. ھايات ھېچكىمنى رازى قىلىمىدى. ئۇلارنىڭ ھەممىسى خەلىقكە، شۇ قاتاردا ئۆزلىرىگە بەخت ئىزدىگۈچىلەر، بۇ ئۇلارنىڭ ئورتاقلىقى. لېكىن بۇ ئورتاقلىق ئىچىدە نۇرغۇن كۈرەشلەر، زىددىيەتلەر مەۋجۇت. بۇنى ھەممىسى چۈشىنىدۇ. تۆكۈلگەن ۋە تۆكۈلىدىغان قانلار كىملىرىنى رازى قىلىدۇ، كىملىرىنىڭ پايدىسىغا بولىدۇ؟ بۇ تېخى ھېچكىمگە مەلۇم ئەمەس. خۇددى ئالدىنقى سەپتە ئۆلۈمنى ئۈتۈپ، دۈشمەننى يوقىتىشنىلا ئويلاپ سوقۇشۇۋاتقان جەڭچى كىم ۋە نېمە ئۈچۈن قۇربان بېرىشنى ئويلاپ ئولتۇرمىغاندەك، بۇ ھوقۇق ۋە ئىسناۋەت ئىدىگىلىرىمۇ كېچە - كۈندۈز تىرىشىپ - تىرىشىپ كىمگە ئىش.

لەۋاتقىنىنى بىلمەيدۇ. بىرلا ئەخمەتجان ئۇلار بىلمىگەننى بىلىدۇ. چۈنكى ئۇ كۆپ ۋە ئەتراپلىق ئويلايدۇ، ئۆگىنىدۇ ۋە خۇلاسەلەيدۇ. ھازىر ۋە كەلگۈسى توغرىسىدا توغرا ۋە ئېنىق چۈشەنچىگە ئىگە بولۇش ئۈچۈن، دۇنيادا، جۇڭگودا، مۇنۇ شىنجاڭدا بولۇۋاتقان ئىشلارنى ئۇچۇر - بۇجۇرلىرىگىچە بىلىۋېلىشقا تىرىشىدۇ. شۇنىڭ ئۈچۈن مۇنۇ ھۆكۈمەت كاتتىۋاشلىرىنىڭ مۇددىئا - مەقسەتلىرى ئۇنىڭغا ئايدىڭ. لېكىن ئۇ ھېچكىمگە ھېچنېمە دېمەيدۇ. ئۇ ھەممىلا ئادەمنىڭ گېپىنى مېيىقىدا كۈلۈپ قويۇپ بېرىلىپ ئاڭلايدۇ. سوئاللارغا ئاددىيلا جاۋاب بېرىش بىلەنلا چەكلىنىدۇ. ئۇنىڭ گېزىتلەرگە ئا. ئىلىلىق دېگەن تەخەللۇس بىلەن ئۇيغۇر، رۇس تىللىرىدا يازغان ماقالىلىرى ئۇنىڭ راۋان، مەنىلىك جۈملىلەردىن تۈزۈلىدىغان ئاغزاكى نۇتۇقلىرىدا زادىلا تەكرارلانمايدۇ. ئۇ گويا ھېچنەدە، ھېچ نەرسە يازمىغاندەك، ئۇچىسىغا پودپولكوۋنىڭ بەلگىسى بار ھەربىي كىيىم كىيىپ، پۇتتىغا ئۆتۈك كىيىپ بىردە خادىك بىلەن، بىردە ئۆزى ھەيدىگەن «قارا» ماشىنىدا ئالدىراپ يۈرۈپ ئالدىنقى سەپ ئۈچۈن تەمىنات، ئادەم ۋە قوراللارنى تەييارلاش بىلەن بولغان كۈنلەرنى ئۆزىمۇ تۇيماي ئۆتكۈزمەكتە. شۇڭا ئۇ ھەم سىرلىق، ھەم ھۆرمەتلىك.

يالغۇز ھېكىمبەگ غوجاملا ئالدىراش ئەمەس. ئۇ ئىشخاندەك سىدا ئولتۇرۇپمۇ يارەنلىرىنى يىغىۋېلىپ چاقچاق - كۈلكە بىلەن ۋاقىت ئۆتكۈزۈپ رەئىسنىڭ چىشىغا تېگىدۇ. بەش ۋاخ نامىزىنى شەھەر ئىچىدىكى مەدرىسىگە بېرىپ جامائەت بىلەن ئالدىرىماي ئوقۇيدۇ، كالاكىغا ئولتۇرۇۋېلىپ نەزىر - چىراغ، توي - تۆكۈنلەرگە بېرىپ تۇرىدۇ. باغ، دەريا بويلىرىدا ئۆز ھەمسۆھبەتلىرى بىلەن ساز - نەغمە تىڭشاپ چاقچاقلىشىپ كۆل ئېچىشىنىمۇ قولدىن بەرمەيدۇ. مۇئاۋىن رەئىس جۇمھۇرلۇق نامى ئۇنىڭ تۇرمۇشىنى قىلچە ئۆزگەرتىمىگەن. ئۇنىڭ ئۈچۈن

تۇرمۇش بىر قېلىپتا ، گويا ھېچ ئىش بولمىغاندەك . ئۇ باشقىدە -
لاردەك كەلگۈسى توغرىسىدا ئويلاپمۇ ئولتۇرمايدۇ ، ئۇنىڭ
ھېچنېمىدىن تەمەسسۇ يوق . ئۇنىڭ باشقىلاردىن پەرقى بىرلا :
ھۆكۈمەتكە كېلىدىغان ئەرز - شىكايەتچىلەرنىڭ تولىسى ئۇنى
ئىزدەيدۇ . ئۇ ناھەقچىلىكلەرنى ئاڭلىغاندىلا خاپا بولۇپ :

— لەۋەي ، خۇرجانى بۆزەك ئەتكىنى نېمىسى ! — دەپ
قويدۇ ۋە بۇ ئىشنى مۇناسىۋەتلىك ئورۇنلارغا شۇ كۈنلا يەتكۈ-
زىدۇ ، جاۋاب ئالىدۇ . ئۇ ھەممىگە مۇشۇ بىرلا ئىشنى —
دېھقانلارغا زۇلۇم بولۇۋاتامدۇ يوق ، دېگەننىلا ئۆلچەم قىلىدۇ .
يەرگە ئىشلەيدىغان بىچارىلەرنىڭ دىلى ئازار يېمىسىلا ، خەلق
ھۆكۈمەتتىن زارلىمىسىلا ، باشقا ئىشلارنىڭ كارى چاغلىق . مانا
بۇ ئۇنىڭ ھاياتتىن تىلەيدىغىنى . لېكىن دىنىي نازارەتنىڭ نازىد-
رى جىق ئىشلارغا باش قاتۇرىدۇ . ئۇنىڭ غەم - ئەندىشىلىرىمۇ
كۆپ . ئۇ ھەممە ئىشقا ھەقىقەت ۋە ساۋابنى ئۆلچەم قىلىشقا
ئادەتلەنگەن ئادەم . ئۇ تۇرمۇشتا ناھەقچىلىك ، ۋابالىچلىق بول-
ماسلىقىنى تىلەيدۇ . ھەر ۋاخ نامىزىدىن كېيىن جايىنامازدا ئۇزاق
ئولتۇرۇپ ، ئىگىسىدىن خەلقكە ياخشىلىق ، ھۆكۈمىتىگە ئىند-
ساپ - دىيانەت تىلەيدۇ . ئۇنىڭ ئۆلپەتلىرى :

— خەلىپىتىم ، ئەمدى قانداقراق ھۆكۈمەت سوراركىن
بىزنى ؟ — دەپ سورىغاندا ، ئۇ :

— ئادىل ھۆكۈمەت بولسىلا بولدى . ئورۇس بولامدۇ ،
خىتاي بولامدۇ ، ئۇيغۇر بولامدۇ ، ئادىل بولسىلا بولدى ، —
دەپ جاۋاب بېرىدۇ . ھەر قېتىم ئېلىخان تۆرەم :

— مۇسۇلمان دۆلىتى قىلىمىز . شەرقىي تۈركىستان
ئىسلام جۇمھۇرىيىتى قۇرۇپ ، سەئۇدى ئەرەبىستانىدەك ،
ئىراق ، تۈركىيىلەردەك دۇنيا سەھنىسىدىن ئورۇن ئىگىلەي -
مىز ، — دېگىنىدە ، خەلىپىتىم :

— پادىشاھ بار يەردە ئادىللىق قانچىلىك ئۆمۈر سۈرەركىن

تۆرەم جانابلىرى ؟ — دەپ سوراپمۇ قويدۇ . بۇ گېپى بىلەن
تۆرەمگە پادىشاھلىق ياراشمايدۇ ، دېگەن مەنىنى ئەسكەرتىمەكچى
بولدۇ .

— ئەڭ چوڭ ئادىللىق بىر مىللەتنىڭ ئۆزىگە ئۆزى
خوجايىن بولالىشى !

— ياق ، بۇلا كۇپايە ئەمەس ، باشقا مىللەتتىن چىققان
جاللاتلاردىن ئۆز مىللىتىدىن چىققان جاللاتلار ئېشىپمۇ كېتىد-
دۇ . دۇنيادا بۇنىڭغا مىسال كۆپ . ئادىللىق پۇقرالارنىڭ بەخت -
سائادىتىدە كۆرۈلسە بولىدۇ .

بۇ خىل تالاش - تارتىش دائىم بولۇپ تۇرىدۇ . تۆرەمگە
گەپ ياندۇرايدىغان ئىككىلا ئادەم بارلىقى مانا مۇشۇنداق شە-
كىللەنگەن .

بۇ ئىش تۆرەمگە ھەرقانچە ئار تۇيۇلسىمۇ ، يۈزمۇيۈز چىش
يېرىپ بىر نېمە دېيەلمەيدۇ . ساپ ئۆزبېك تىلىدا باشقىلارغا :
— خەلق نېمە كويدا ، بۇلار نېمە كويدا . بىز بۇ يەردە
غەم بىلەن ، ئۇلار ئەتىدىن - كەچ كىرگۈچە ۋا - خا - خا -
خا بىلەن ، — دەيدۇ غەزىپىنى ئىپادىلەپ .

ھېكمىبەگ غوجام بىلەن ئابدۇموتائالى خەلىپىتىم بىللە بول-
غاندىمۇ ، تۆرەم توغرىسىدا ئاڭلىغان - كۆرگەنلىرىنى بىر -
بىرىگە دېيىشىپ تۆرەمنىڭ غەيۋىتىنى قىلىشىدۇ . ئۇيغۇرچىلىد-
قى كۈچلۈك تارانچى بايلىرى بىلەن ئاتۇش بايلىرى بولسا ھەتتا
تۆرەمنى ئاشكارىلا تىللىشىدۇ . بۇ تىللاشلارنى ئاڭلىغان غوجام
قاقاقلاپ كۈلۈپ :

— لەۋەي ، ئۆزىنى مەلىك ئابدۇلئەزىزخانغا تەڭلەشتۈرىدۇ
دەڭ ! — دەپ قويدۇ .

باغ قورۇ بۇ يىل تېخىمۇ گۈزەللەشكەن . ئەڭ چوڭ ئۇيغۇر
بېيىنىڭ بۇ قورۇسىنىڭ ياپپېشىل ئالما ، سىدە ، تېرەكلىرىنىڭ
يوپۇرماقلىرىمۇ ئالاھىدە مايلاشقان ، پاكىز ھاۋادا نازۇك شاخلار -

نىڭ تولغىنىشلىرى يۇمران بەدەن ، غۇبارسىز قىزلارنىڭ ئۇس- سۇللىرىدەك جىلۋىلىك . شەرقىي شىمالدىن غەربىي جەنۇبقا ئاققان سۈزۈك ئۆستەڭ سۈيىنىڭ بېتىگە دەرەخ ، ئاسمان ۋە قۇش كۆلەڭگىلىرى ئاجايىپ سىرلىق ، گۈزەل رەسىملەرنى سىزغان ، كىشى ئىختىيارسىز ئۇنىڭغا تەلپۈنىدۇ . ئەتىر گۈللەر ئەتراپىدا ئوينىشىپ يۈرگەن خىلمۇ خىل رەڭدار كېپىنەكلەر گۈزەل يازنىڭ تەشۋىقاتچىلىرى . ئۇلار ئادەملەرگە ھايات قەدرى- نى تەسۋىرلەيدۇ : ئادەممۇ بىزگە ئوخشاش قىسقا ئۆمۈرلۈك ، پەرقىمىز ئىنسان ئۆز ھاياتىنى قەدىرلەشنى بىلمەيدۇ ، سوقۇش- دۇ ، تىللىشىدۇ ، بىز ئەكسىچە ، مۇھەببەتتىن باشقىنى بىلمەي- مىز ... مانا بۇ ئۇلارنىڭ كۈيى .

باغ قورۇغا كىرگەن مەرتىۋىلىكلەر سالقىن يوللاردا كېتىد- ۋېتىپ ، يېڭىدىن ھاۋا رەڭدە سىرلانغان رېشاتكا ، كۆۋرۈك ، ئىشىك - دېرىزە ۋە راۋاقلارنى كۆرۈپ ياز گۈزەللىكىدىن زوق ئېلىشتى . غۇلجا باغلىرى كىشىگە شېئىرىي ھېسسىيات ۋە ياش- لىق ئەسلىمىلەردىن باشقا ھېچنەمە تەقدىم قىلمايدۇ ، ھەرقانداق بىر باغرى تاش ئادەممۇ ھاياتتىن شۇ ئىككى نەرسىنى تىلەيدۇ .
— قېنى ، قول چايقايلى !

ئاپئاق ، كەشتىلىك لۆڭگىلەرنى مۇرىلىرىگە سېلىشقان ، ئوخشاش كىيىنگەن چىرايلىق بالىلار مىس چىلاچىلارنى ھەربىر مېھماننىڭ ئالدىغا ئەكېلىپ ، ئاۋۋال ئېگىلىپ سالام بېرىپ ئاندىن قوللىرىغا سۇ قويۇشماقتا . بۇ بالىلار مۇسابايوف ئائىلى- سىنىڭ خۇسۇسىي مەكتەپلىرىدە تەربىيەلەنگەن نامرات بالىلار . غوجام بىلەن خەلپىتىم ھەممىدىنمۇ بالىلاردىن كۆپرەك لەززەت ئالدى .

نەزىر - چاي تولىمۇ داغدۇغىلىق ، كۆڭۈللۈك ئۆتتى . ياپېشىل چىمەنلىككە قىيىنقىزىل گىلەملەر ، يىپەك كۆرىپلەر سېلىنغان ، ئاپئاق مامۇق ياستۇقلار تاشلانغان . سالقىن شامال

گۈللەر ھىدى بىلەن ھەربىر مېھماننى تەبىرىكلەپ يۈزلىرىنى سىيىپاپ ، ئادەملەرنى راھەت - پاراغەتكە ، ئىنسانلارغىلا مەنسۇپ بولغان شېرىن ھېسسىياتقا ئۈندىمەكتە ، لېكىن تۆرەم خۇشاللىق ئورنىغا قايغۇ ياغدۇرۇپ :

— شىخودا دۈشمەننىڭ نەچچە مىڭ چېرىكى ئامېرىكا قوراللىرىنى بەتلەپ پوتەي ، ئاكوپ ، بېلىندازلىرىدا بىزنىڭ بالىلىرىمىزنى كۈتۈپ تۇرماقتا . قۇرئان سۆيۈپ قەسەم ئىچىش- كەن يىگىتلىرىمىز چېكىنمەيدۇ ، يانمايدۇ ، جەستى شۇ يەردە قالغان باتۇرلىرىمىزنىڭ روھلىرى جەننەتتە بولىدۇ . ئامان قې- لىپ ئىسلام بايرىقىنى شىخو ئاسمىنىدا لەپىلدىتىدىغان قەي- سەرلىرىمىز — غازىلارنىڭ ناملىرى ھەربىر دىلدىن مەڭگۈلۈك ئورۇن ئالىدۇ . قېنى ، ئابدۇمۇتائالى خەلپىتىم ھەزرەتلىرى ، ياۋنى دەسسەشكە ئاتلانغان شىر يۈرەك ئەزىمەتلەر ئۈچۈن قۇرئان كەرىمدىن بىر سوۋغا ھەدىيە قىلغايلا !

خەلپىتىم دىللارنى ئېزىدىغان بوم ، يېقىملىق ئاۋاز بىلەن قۇرئان ئوقۇدى .

مىزگان چېلىندى ، ماشىنا — پېشانىسىگە ئىسلام بايرىقى قانداغان ماشىنىلار گۈللۈك قورۇدىن چىقىپ كۈنپېتىشقا قاراپ يۈرۈپ كەتتى .

ئىككى يېرىم توننىلىق يۈك ماشىنىسىنىڭ كوزۇپى ئۈستىدە- گە پىلىموت ئورنىتىلغان . ماشىنىغا ئون بەش قوراللىق ئەسكەر چۈشكەن . ئۇلار ئاپتوماتلىرىنى چىڭ تۇتۇپ ئىككى تەرەپكە قاراپ تىك تۇراتتى . ئېلىخان تۆرەم بىلەن ئەخمەتجان قاسىمى كابىنىكىدا شوپۇرنىڭ يېنىدا ئولتۇرۇشقان . شەھەرنىڭ ئۈچدەر- ۋازا ، نوۋىگورد كوچىلىرىنىڭ ئېغىزلىرىدا توپ - توپ ئادەملەر ھۆرمەت بىلەن تۇرۇشۇپ ، جۇمھۇرىيەت رەئىسىنى ئۈزىتىشماقتا ئىدى . ماشىنا يولدا توپا تۈزۈتۈپ باياندايغا بارغاندىلا تۆرەم :
— خوش ئەخمەتجان ، دەپ بېقىڭ ، بايانداي سېپىلىنى

سادىر پالۋانلار نەچچە ۋاقىت قورشاپ تۇرغاندا؟

— ئىككى يىل ئۈچ ئاي .

— ئاخىر سادىر پالۋان لەخمە كولاپ ، دورا كۆمۈپ

پارتلىتىپ سېپىلنى بۇزغان - ھە ؟

— شۇنداق ، تەقسىر .

— بىز سۈيدۈڭ سېپىلنى بىر كۈندىلا پارتلىتىپ ئال-

دۇق . دۈشمەننىڭ ئىككى روتا ئەسكىرى يوقىتىلدى ، ناھىيىد-

نىڭ ھاكىم ، مۇئاۋىن ھاكىملىرى ئەسىر ئېلىندى . ئىككى يۈز

نەچچە يىلدىن بېرى مانجۇ ، خىتاي ئەمەلدارلىرىنىڭ ئۇۋىسى

بولۇپ كەلگەن يەر ، بىزنىڭ دەۋرىمىزدە ئىشغال قىلىندى .

شىخو سىزچە راستتىنلا گۈمىندالڭ چالۋا قىلغاندەك پولات قورغان-

مىدۇ - ھە ؟

— جۇ شاۋلياڭ ، ۋۇ جۇڭشىنلەرنىڭ نەزىرىدە شۇنداق .

لېكىن يىمىرىلمەيدىغان قورغان يوق !

— توغرا ئېيتتىڭىز ، ئەپەندىم ، سىزچە ئۇلار نەچچە كۈن

قارشىلىق قىلار - ھە ؟

— مۆلچەرلىمەك تەس . لېكىن ئۇ يەرگە ھۇجۇم قىلماقچۇ

تەس : جەنۇبىي ، غەربىي تۈزلەڭ ، دۈشمەننىڭ ئاكوپ ، دوت ،

دزوتلىرى كۆپ . شەرق دۈشمەن تەرەپ . پەقەتلا شىمالدىن ھۇ-

جۇم قىلغىلى بولىدۇ . شۇنىڭ ئۈچۈن پالىنوف ، موگوتنوفلار

بورتالادىن ئايلىنىپ ، چۆچەك ئارقىلىق شەرقىي شىمالغا ئۆتتى .

دۈشمەن بۇنى بىلىپ ئۇياققا كۈچلۈك ئۈچ لىنىيىلىك مۇداپىئە

توسۇقلىرى قۇرغان ، تانكا ، زەمبىرەك ، ئايروپىلانلىرى بار .

ئامېرىكا قوراللىرى بىلەن قوراللانغان ئاتمىش مىڭدەك تەربىيە

كۆرگەن ئەسكەر شىخونى ساقلاپ تۇرماقتا . بىزدە زەمبىرەك ،

تانكىلار يوق . ئەڭ كاتتا قورالىمىز مىنمىوت . بىزنىڭ چوڭ

قورالىمىز باتۇرلۇق .

— بارىكالا !

— دۈشمەن بىزنىڭ ئەسكەرلىرىمىزنى تەربىيە كۆرمىد-

گەن ، قارام باندىتلار دەپ كۆزگە ئىلمىمايدۇ . بىزنىڭ ھەربىر

ئەسكىرىمىز قورال ئىشلىتىش ، ھەرىكەت ، تاكتىكا تەرەپلەردە

ياخشى تەربىيىلەندى . مۇھىمى ، ئۇلار ئۆلۈمدىن قورقمايدۇ ،

قەيسەر - باتۇر !

— دۈشمەننى يېڭىدىغان كۈچ مانا مۇشۇ ، قورال ئەمەس !

ئەخمەتجان 1945 - يىلى 4 - ئايدا ئارمىيە قۇرۇلغاندىن

تارتىپ ھازىرغىچە ئېلىپ بېرىلغان ھەربىي تەلىم - تەربىيە

ئەھۋالىنى تۆرەمگە سۆزلەپ بەردى :

— موگوتنوفنىڭ بۇ سۈيدۈڭ 1 - ئاتقۇچىلار پولكى

ياخشى تەربىيىلەنگەن پولك . ئىككى باتالىيون ، بىر ئاتلىق دېۋد-

زىيون ، بىر ئاپتومات ئىزۋوتى بار تۆت مىڭ ئەزمەتلىك پولك

بولغىنى بىلەن ، دۈشمەننىڭ ئۆزىدىن ئىككى ھەسسە كۆپ ئەس-

كىرىگە تېتالايدۇ .

— پالىنوف دېگەن ئورۇس ئەسكىلىك قىلماس - ھە ؟

— ئۇ ئەسلى چارروسىيىنىڭ ھەربىي ئەمەلدارى بولسىد-

مۇ ، كېيىنكى ۋاقىتلاردا سوۋېت كومپارتىيىسىنىڭ تەربىيىسىد-

نى قوبۇل قىلدى ① . ئەمدى بۇ ئىنقىلابقا جەزمەن ئىجابىي تۆھپە

قوشىدۇ .

— كاپىرنىڭ قاياشى كاپىر ، يەنە مۇشۇ خەققە يان باسارمۇ

دەپ قورقىمەن .

— ياق ، بولشېۋىكلار مىللەت ، دىن ئايرىمايدۇ . ھەققاند-

يەتنى ھەممىگە ئۆلچەم قىلىدۇ ، تۆرەم جانابلىرى . گېرمانىيە

كوممۇنىستلىرى گىتلىپەرغا ئوق ئاتتى . ئىتالىيە كوممۇنىستلى-

رى مۇسسولىننى دارغا ئاستى . جۇڭگو كوممۇنىستلىرىمۇ جياڭ

جىپىشى بىلەن سوقۇشۇپ كەلدى . ئۇلار ئۆز مىللىتى ئۈچۈنلا

ئەمەس ، ھەققانىيەت ئۈچۈن كۈرەش قىلغۇچىلار .

① ئۇ ئىككى ياكۇۋىلۇچ پالىنوف - چارروسىيىنىڭ ئوفىتسىرى . روسىيە ئۆكتەبىر ئىنقىلابى مەزگىلىدە شىنجاڭغا كەلگەن . 1938 - يىلى سوۋېت ئىتتىپاقى تەرىپىدىن ئېلىپ كېتىلگەن . ئۈچ ۋىلايەت ئىنقىلابى پارتلىغاندىن كېيىن بۇيرۇققا بىنائەن سوۋېت ئىتتىپاقىدىن ئىلغا كەلگەن .

— ھەققانىيەت دەپ نېمىنى كۆزدە تۇتۇۋاتسىز، ئەپەندىم؟

— مىللىي زۇلۇم، سىنىپىي زۇلۇمنى يوقىتىش ئەڭ چوڭ ھەققانىيەت!

— كۆپپارلارنىچۇ؟ بىزنىڭ دىنىمىز غەيرىي دىندىكىلەرنى يوقىتىشنى ئەڭ چوڭ ھەققانىيەت دەپ كۆرسەتكەن.

— ياق، بىرىمىڭ نەچچە يۈز يىلنىڭ ئالدىدىكى قانۇن ھازىرقى دەۋرگە ئۇيغۇن كەلمەيدۇ. ئىنسانىيەت تىنىمىسىز ھەقىقەت ئىزدىدى، ھازىرمۇ ئىزدەۋاتىدۇ. ھازىرقى ئەڭ چوڭ ھەقىقەت ماركسىزم - لېنىنىزم.

— بۇ ئىزىملىرىڭىز قۇرئان كەرىمدىنمۇ كاتتىمۇ؟

— مەن قۇرئان كەرىمگە ئېتىقاد قىلىمەن. قۇرئاندا دېيىلگەن ھەقىقەتلەر ماركسىزم - لېنىنىزمدا بار. دېيىلمىگەنلەر بار.

— مۇنداق دەڭ. ئۇنداقتا، لېنىن، ستالىنلار ھەقىقەتنى يورۇتقۇچىلارمۇ؟

— شۇنداق. ئىزلىگۈچى، ئىجرا قىلغۇچى، رېئاللىققا ئايلاندۇرغۇچىلار.

— ئۇنداق بولسا ئۆزبېك، قازاق، تاجىك، قىرغىز، تۈركمەن، ئەزەربەيجانلار ئورۇس ئەمەس. ئۇلارنىڭمۇ دۆلەتلىرى بولغان. قېنى ئۇ دۆلەتلەر؟

— تارىخ، تۆرەم ئاتا، تارىخ دۆلەتنى پەيدا قىلالايدۇ ھەم يوقىتالايدۇ.

— سىزچە ئۇلار بۆلۈنۈپ چىقىپ دۆلەت بولۇشنى خالىمادۇ ئەمەسمە؟

— كۆپچىلىكى، ئەمگەكچى خەلقى سوتسىيالىزم تۈزۈمىنى ياقلايدۇ.

— ئۇنداقتا ئورۇسلار شەرقىي تۈركىستاننىمۇ سوتسىيالىزم قىلىپ قوشۇۋالماقچىمۇ؟

— قوشۇۋېلىش باشقا گەپ، ئەمما بىز سوتسىيالىزم

تۈزۈمىنى ياقلايمىز. بۇ تۈزۈم ئەمگەكچى خەلقنىڭ مەنپەئىتىنى ياقلايدۇ.

— سىزمۇ ئابدۇكېرىمدەك ئەمگەكچى خەلق، ئەزگۈچى

دېگەن سۆزلەرنى دەيدىغان بولۇۋاپسىز. دۇنيادا ئۆزىنىڭ دۆلىتى بولمىغان مىللەتتىنمۇ بىچارە خەلق بولامدۇ؟ بىر مىللەتنىڭ

ئەڭ كاتتا مەنپەئىتى ئۇنىڭ دۆلىتىنىڭ بولغانلىقىدا. ئاندىن قالسا ئەزگۈچى، ئەمگەكچى دېگەن سۆزلەرگە نۆۋەت كېلىدۇ.

سوۋېت ئىتتىپاقىدا ئۆزبېكلەر بىر - بىرىنى ئەزمىگەن بىلەن، ھەممىسىنىڭ كۆڭلى سۇنۇق. ئاغزىدا ياشسۇن ستالىن دېگەن.

لەرنىڭ يۈرىكى قان. بۇنىڭدىنمۇ ئارتۇق زۇلۇم - ئېزىلىش بولامدۇ، بالام؟ بىلىمەن، سىلەرمۇ ماڭا ئوخشاش ئويلايسىلەر.

لېكىن قورقۇسىلەر. شۇڭا سىزنىڭ ئاغزىڭىزدىن ستالىن چۈشەلمەيدۇ، ئابدۇكېرىمنىڭ ئاغزىدىن ماۋ زېدۇڭ!

ئەخمەتجان گەپ قىلمىدى. ئۇنىڭ مۇنۇ ھۆكۈمەت رەئىسىدەكە سەت كۆرۈنگۈسى كەلمىدى. تۆرەم ئۆزى بىلەن گەپ تالاش.

قان ئادەمنى يامان كۆرەتتى. ئۇ ئابدۇكېرىم ئابباسوف، ھېكىم - بەگ غوجا، ئابدۇمۇتائالى خەلىپەتلەرنى يامان كۆرىدۇ. ئۇلارنىڭ

ئىسمى چىقىسلا بۇ دۆلەت رەئىسىنىڭ كىچىككىنە يۈزلىرى قورۇلۇپ، ئاپئاق كەكە ساقىلى تىترەپ كېتىدۇ:

— بولمىغۇر ئادەم! — دەپ قويدۇ.

ماشىنا سۈيىدۈڭدىن ئۆتۈپ شىمالغا بۇرۇلدى.

يىراقتا قارلىق چوققىلار، قارامتۇل يېشىل تاغ قاپتاللىرى كۆرۈندى.

— ئابباسوف مۇشۇ سۈيىدۈڭ، ساربولاقلاردا يوشۇرۇن ھەرىكەت قىلىپ پارتىزان ئەترىتىنى قۇرۇشتا چوڭ خىزمەت

كۆرسەتتى. ئۇنىڭ دۈشمەنگە نەپرىتى تولىمۇ كۈچلۈك! —

دېدى ئەخمەتجان پارتىزان ئەترىتىنىڭ سىياسىي كومىسسارى بولۇپ ئاقسۇغا كەتكەن ئابباسوفنى سېغىنىپ، — نەدە مۇشكۈل-چىلىك بولسا ئۇ شۇ يەردە تەييار!

— باتۇرلۇق بولسىلا يېتەرلىك بولمايدۇ. نەپرەت يېتەر-لىك بولۇشى كېرەك. ئابدۇكېرىم خىتايغا رەھىمدىل. كۈرەگە ئالتەشەھەردىن يۆتكەپ كېلىنگەن گومىنداڭنىڭ ئوفىتسېرلىرى ھەربىرى ئىككى — ئۈچتىن ئۇيغۇر قىزلىرىنى مەجبۇرلاپ خوتۇنلۇققا ئاچچىققان. بىچارە قىزلار ئون تۆت — ئون بەش ياشلاردا، چىرايلىرى سېرىق، كۆزلىرى ئولتۇرۇشقان. ئەپپۇند-كەشلەر خالىغانچە خوتۇن قىلغان، ئۆلتۈرگەن. مەجبۇرىي ئەس-كەرلىككە ئاچچىققان بەش يۈز ئۇيغۇر بالىسىنىڭمۇ قىيىناپ يېرى-مىدىن كۆپىنى ئۆلتۈرۈپ بولغان. شۇ ئوفىتسېرلار بىزگە ئە-سىر چۈشتى. ئابدۇكېرىمنى ئەۋەتسەم ئۇلارنى تەلتۆكۈس قىرد-ۋەتمەي، كەچۈرۈم قىپتۇ. شۇمۇ نەپرەتما؟

— ئۇلار قىلغاننى تەكرارلىمايلى دېگەندۇر ھەرقاچان!
— ياق، مەن قىرئۇبتىشنى ئېيتقان، بۇ بۇيرۇق ئىدى!
ئۇ مەن بىلەن قارشىلاشتى!

— ئۇنىڭمۇ ئويلىغىنى باردۇر، رەئىس جانابلىرى.
ئۇلار يەنە جىمىپ قېلىشتى.

ئۇلار لوسگۇڭدا دەم ئېلىپ يەنە يولغا چىقتى. ئەخمەتجان تۆرمەگە يول بويى ستالنى بىلەن جياڭ جىيېشىنىڭ موسكۋا كېلىشىمى توغرىسىدىكى ئەڭ يېڭى خەۋەرلەرنى دەپ بەردى.
— قاراڭ، قالماقلارنىڭ دۆلىتىنى ئېتىراپ قىپتۇ. بىزنى بولسا ئېتىراپ قىلار ئەمەس. سىز مۇسۇلمان — كاپىر دېمىگەن بىلەن ستالنى دەيدۇ. ئۇ كاپىرلىرىنى يۆلەيدۇ. كۆ-رۈپ قالسىز، مانجۇرىيىسىنىمۇ دۆلەت قىلىپ، يوقالغان ما-د-جۇلارنى تىرىلدۈرىدۇ. بىزنى يالغان يۆلەيدۇ. ئۇ بىزنىڭ قول-مىز بىلەن جياڭ جىيېشىنى ئۆزىگە تىز پۈكتۈرمەكچى، — دېدى

ئېلىخان تۆرەم.

ئەخمەتجان يەنە گەپنىڭ تېمىسىنى ئۆزگەرتتى.
ئۇلار كەڭسەيدىن ئۆتۈپ، گۈزەل سايرام بويلىرىغا كەلگەن-دە، ئاپئاق چېدىر تىكىپ يول قاراپ تۇرغان بايلارنىڭ سالامى-رىنى قوبۇل قىلدى. بۈك قارىغايلىق تاغ، ياپېشىل يايلاق، كۆپكۆك، داۋالغۇپ، سوزۇلۇپ تۇرغان سايرام كۆلى تۆرەمنىڭ ھارغان بەدىنىدە خۇددى پەپىلىگەندەك، مېھرىبان ئانا بولۇپ يەلپۈگەندەك سەزگۈ پەيدا قىلدى. ئۇ مۇھاپىزەتچىگە:

— شام ئوقۇۋالاي، تەرەت سۈيى! — دەپ بۇيرۇدى.
كەرگىلەردىن گۈركىرەپ سالقىن شامال كىرەتتى. قازاندا پاققان گۆشى پىشماقتا. چىمەن ئۈستىگە قىلىنغان تاختاي سۇپا ئۈستىگە قات — قات گىلەم، كۆرپىلەر سېلىنغان، داستىخان يايلاق يېمەكلىكلىرى ۋە شەھەر مەھسۇلاتلىرى بىلەن تولغان. غۇلجىنىڭ كاتتا بېيى ئابلاباي — ئاپئاق كۆڭلەك، قارا پىنجەك كىيگەن، يانچۇق سائىتىنىڭ زەنجىرىنى مەيدە يانچۇقىدىن ئاز-راق سائىگىلىتىپ قويغان، چىرايلىق، ئاق يۈز، مەڭزى قى-زىل، قارا كۆز، قاراقاش، قارا بۇرۇت ئادەم تۆرەمگە قول باغلاپ ھۆرمەت بىلدۈرۈپ تىك تۇراتتى. داۋاندىن چۈشكەندىن كېيىنلا سولغا بۇرۇلۇپ كۆلگە يېقىن جايدىن ئەڭ مەنزىرىلىك جايغا ئورۇنلىشىۋالغان بۇ دۆلەتمەن ئادەم ياۋروپانى كېزىپ يۈرىدىغان، نۇرغۇن دۆلەتلەردە سودا شىركەتلىرى بار، ئىنقىلاب ئۈچۈنمۇ نۇرغۇن ئىقتىسادىي ياردەم بەرگەن، لېكىن ھۆكۈمەت ئىشلىرىغا ئارىلاشمايدىغان، سىياسەت توغرىسىدا زادىلا گەپ قىلمايدىغان كاتتا باي. تۆرەم بۇ ئادەمنى ھۆرمەت قىلاتتى.

— سودا ئىشلىرى قانداق؟

— ئىنشا ئاللا، ياخشى كېتىۋاتىدۇ.

— چارۋىلىرىمۇ خېلى بار ئوخشايدۇ — دە.

— ئەل قاتارى، تۆرەم جانابلىرى.

— ھە ، ھېلىقى قىزلىرىچۇ ؟

— قىزىم زەيتۇنەممۇ كەلگەن ، ئۇ باش ھەربىي دوختۇر-
خاندا ئىدى . ئىككى كۈندىن بېرى ئالدىنقى سەپكە بارىدىغىنى
مەن دەپ غەلۋە قىلىۋاتىدۇ .

— زەيتۇنەممۇ ؟ — دەپدى ئەخمەتجان كۈلۈپ ، — بىزنىڭ
خانم بىلەن ئىزدىشىدۇ ، جىگىرى بار ، ئەقىللىق قىز .
— راست ، راست ، ماھىنۇر قىز بىلەن ئارىلىشاتتى .
ماھىنۇر قىزىمۇ ئەقىللىق بالا .

— ھە ، ئەقىللىق ئۈچۈن ئەپەندىمنى تاللىغان - دە !
يايلاق ھاياتى تولىمۇ كۆڭۈللۈك ، غۇلجا بايلىرى يازنىڭ
بۇ ئايلىرىنى يايلاقتا ئۆتكۈزۈۋالسا ئۆزلىرىنى ھەرگىزمۇ كە-
چۈرمەيدۇ . ئىپارھىدلىق ھاۋا ، قىمىز بىلەن قوزا ئۆمۈرنى
ئۇزارتىدۇ ، بەدەننى ، روھنى ياشارتىدۇ ، بۇ ئىسپاتى بار ھەق-
قەت . شۇڭا بايلارنىڭ تېنى ساغلام ، روھى ئۈستۈن ، كەيپى
خۇش .

— قىزىم زەيتۇنە ئالدىنقى سەپكە بارمەن دەپ بېشىمنى
ئاغرىتىۋاتىدۇ تۆرەم . سىلى نەسبەت قىلىپ قويسىلا ، يالغۇز
قىزىم خېيىمخەتەردىن يىراقراق تۇرسۇنمىكىن دەيمىنا .
— ھە ، ئارقا سەپمۇ مۇھىم . ئۇنى چۈشەندۈرىمىز . ئۇندە-
مىسا بۇيرۇق بېرىمىز .

شۇ چاغدا ئات تۇيىقىنىڭ توكۇرلىغان ئاۋازى ، ئاندىن كې-
يىن ئاجايىپ جاراڭلىق ، يېقىملىق كۈلكە ئاڭلاندى - دە ،
ئىشىك تۈۋىدە ئاجايىپ چىرايلىق قىز پەيدا بولدى . ئۇ ئەسكەر-
لەرگە خاس چەبەدەسلىك بىلەن ئىككى پۈتتىنى جۈپلەپ ھۆكۈمەت
رەئىسى بىلەن ھەربىي كومىتېتنىڭ باشلىقىغا چاس بەردى :
— سالام ، رەئىس جۇمھۇر ئېلىخان تۆرەم ئاتىمىز ! سالام
پولكوۋنىڭ ئەخمەتجان قاسىمى جانابلىرى .

رەھبەرلەر قول ئىشارىسى قىلىشىپ ئۇنىڭ سالىمىنى قو-

بۇل قىلىشتى .

ئېلىخان تۆرەم ئەخمەتجاننىڭ قۇلىقىغا پىچىرلىدى :
— خۇدايىم ساقلىسۇن ، غېنى باتۇر بۇ قىزنى كۆرۈپ
قالمىغاي .

قىز نە قورۇنۇش ، تارتىنىشى ؛ نە قىزلارغا خاس سۈنئىي
نازاكەتنى بىلمەيتتى . ئۇ شۇنچە ئەركىن ، شۇنچە تەبىئىي ئىدى !
— دۆلەت رەھبەرلىرىمىز بىلەن بۇ چىرايلىق يايلاقتا
ئۇچراشقنىمىزغا خۇشال بىز . دادام مېنىڭ ئالدىنقى سەپكە
بېرىشىمغا قارشى . تۆرەم ئاتا ، ئەخمەتجان ئاكا ، دادامغا نەسە-
ھەت قىلىپ قويۇڭلار ، ماڭا توسقۇن بولمىسۇن .

— يالغۇز قىز . دادىڭىز ئەنسىرەيدۇ قىزىم ، — دەپدى
تۆرەم قىزغا قاراپ قويۇپ ، — نەسبەتنى سىزگە قىلىشقا
توغرا كېلىۋاتىدۇ ، دادىڭىزنىڭ گېپىگە كىرىڭ .

— ۋەتەن ئۈچۈن باشقىلار جانلىرىنى تەقدىم قىلىۋاتسۇنۇ ،
مەن ئۇۋامدىن چىقماي . بۇنداق ھاياتنىڭ نېمە مەنىسى بولسۇن ؟
— يارايىسىز سىڭلىم ! — دەپدى ئەخمەتجان ئىچ - ئىچىدە-
دىن زوقلىنىپ ، — ھەممىلا ياشلىرىمىز سىزدەك بولسىدى ،
خەلقىمىز مەڭگۈ زۇلۇم كۆرمەيتتى . مەن سىزگە ئاپىرىن ئېيى-
تىمەن . ئەمما دادىڭىزنىڭ گېپىنى ئاڭلاشقا مەسلىھەت بېرىد-
مەن .

— مەسلىھەتلىرىنى قوبۇل قىلالمىسامچۇ ؟

— قوبۇل قىلىشقا بۇيرۇق بېرىمەن !

قىز سۈلتىيىپ جىم بولۇپ قالدى . ئۇنىڭ كۆزلىرىدىن
ياش ئەگىدى...

قازاق ، موڭغۇل بايلىرى نە - نەلەردىن كېلىشىپ سالام
بېرىشتى . قاراڭغۇ چۈشۈۋىدى ، ئابلاباي مەخسۇس دىۋىزۇك بىد-
لەن نەچچە يۈز ۋاتلىق لامپۇچكىلارنى يورۇتۇپ كۆل بويىنى
كۈندۈزدەك قىلىۋەتتى . خالىي قالغاندا ئابلاباي تۆرەمگە :

— بولشېۋىك تەربىيىسى ياشلارنى ئويغىتىدىكەن. بۇ ئوي-
غىنىش چېكىدىن ئاشسا بىزگە ئازاب كەلتۈرىدىكەن، تۆرەم.
قىزىم نۇرى ئىسىملىك بىر يىگىتكە قىزىقىپتۇ. نامراتنىڭ
بالىسى بولسىمۇ بوپتۇ دېدىم. يىگىت ياراملىق ئىكەن. ئۇنى
قالدۇرۇپ قالاي دەپ جىق تىرىشتىم، لېكىن ئۇ ئۇنىمىدى.
ئۇنىڭ باشلىقلىرىدىن پاتىخ نىلقىغا ھاكىم بولۇپ تىنچىدى،
غېنى باتۇر پولكوۋنىڭ ئۇنۋانى، ھەربىي سوتنىڭ باشلىقى مەن-
سىپى بىلەن ھازىر غۇلجىدا ئويناپ يۈرىدۇ. بىرلا شۇ نۇرىلا
ئالدىنقى سەپتە. ئۇ شەھەردە قېلىشقا زادىلا ئۇنىمىدى. مانا
ئەمدى ئۇنى دەپ قىزىمىمۇ شىخو، جىڭلارغا بارىمەن دەپ غەلۋە
قىلىۋاتىدۇ. شۇ نۇرىنىمۇ بۇيرۇق بىلەن ئارقا سەپكە يۆتكەپ
كېلىشكە بولارمۇ؟

ئۇ تۆرەمگە قارىدى. تۆرەم خىيال بىلەن جىم بولۇپ قال-
دى. بىر ئازدىن كېيىن:

— مەن ئەخمەتجان بىلەن مەسلىھەتلىشىپ كۆرەي، —
دەپ جاۋاب بەردى.

— تۆرەم جانابلىرى، — دېدى باي بىر ئاز جىملىقتىن
كېيىن رەئىسكە قاراپ قويۇپ، — ناۋادا باشقىچە ئويلاپ قالما-
سىلىرى بىر ئىشنى دېمەكچىدىم.

— خوش، قورۇنىمىسلا، باي.

— دېمەكچى، سىلگە ئاناپ بىر قورۇ - جاي قىلىپ
قويۇۋىدىم. ئۆي خېتىنى سىلگە دېمەيلا ئۆيلىرىگە ئەۋەتىپ
بەرگەنمەن.

— مەن سوۋغا - سالام، ئىنئام دېگەنلەرگە قارشى ئادەم.
جايىنى جايغا ئىشلىتەرمەن!

— رەھمەت، سىلى رەسۇلىلانىڭ يولىنى تۇتقان، ھەم-
مىنى غازات ئۈچۈن ئاتىۋەتكەن بىر ئۇلۇغ زات. خەق غېنى
باتۇرنى ئاغزى - ئاغزىغا تەگمەي ماختاشماقتا، قورۇ - قورۇ

قوي، ئويۇر - ئويۇر يىلقا، باغۋاران، ئالتۇن - كۈمۈش، ھەتتا
قىزلىرىنى تەقدىم قىلىشىپ ئۇنى ئۆزلىرىگە تارتىشماقتا، ئۇ
بولسا قاراملىقتىن باشقىنى بىلمەيدىغان تەلۋە. خەلقىمىز نادان،
ئالتۇننى يەرگە تاشلاپ، چاۋارنى دۇردۇنغا ئوراشقا ئادەتلەنگەن.
ئويلىساملا ئىچىم پۇشىدۇ. مىسالى قېيۇمبەگ ئېلىپنى تاياق
دەيدىغانلاردىن. ئۇ دۈشمەنگە بىر پاي ئوق ئاتقىنى يوق. غوجا-
نىڭ بالىسى بولغىنى ئۇچۇنلا ھازىر بىر پولكىنىڭ كوماندېرى.
يەتتە - سەككىز يىل دۈم يېتىپ - دۈم قوپۇپ پارتىزان بولغان،
ھەم بىلىملىك، ھەم ئەقىللىق، ھەم باتۇر يىگىتىمىز نۇرمۇ-
ھەممەت زىياۋۇدۇنوف بولسا ئۇنىڭدىن تۆۋەن. مانا شۇ بالىنى
بىر پولكىغا كوماندېر قىلسا تازا لايىقى ئىدى. بۇ خىل ئادالەت-
سىزلىك ئادەمنى قىينايدىكەن.

— غېنى باتۇر ھەربىي سوتنىڭ باشلىقى، پولكوۋنىڭ،
خەلق قەھرىمانى! ئۇنىڭ دېگىنى دېگەن، قىلغىنى قىلغان.
يامىنىغا كەلسە ئۇ مېنىمۇ ئېتىۋېتەلەيدۇ! ھېكمىبەگ غوجا،
باسباي، ئوسمان دېگەنلەرمۇ شۇ. كالا دەسە پاقچا دەيدىغانلار-
دىن. بۇ ئىشلار مېنىڭ رايىم بىلەن پۈتكەن ئەمەس باي. ئو-
رۇسلارنىڭ بۇيرۇقىمىز بىز بىر تەخسىنى مۇنداق يۆتكىمەلمەي-
مىز. شۇڭا بولغۇسى كۇيغۇغلىڭىزنىڭ ئىشىنى ئەخمەتجان ئە-
پەندى پالىنوف بىلەن سۆزلىشىپ ھەل قىلالايدۇ، مەن چارد-
سىز.

— چۈشەندىم، چۈشەندىم تەقسىر، قىمىز ئىچسەلە!
بۇ چاغدا سىرتتا ئەخمەتجان زەيتۇنە بىلەن گۈزەل كۆل
بويىنىڭ كېچە مەنزىرىسىنى كۆرگەچ نۇرى توغرىسىدا پاراڭلاش-
ماقتا ئىدى:

— بۇ روماننىڭ ھېكايىكەن، سىڭلىم، تارتىنماي گەپ
قىلغىنىڭىزدىن خۇشالمەن. سىزنىڭ ئېسۇ خىيالىڭىز شۇنىڭدا.
ئۇنىڭ ھايات تۇرۇشى سىزنىڭ بەختىڭىز. بىر مىنۇتمۇ خىيال-

ئىزدىن كەتمەيدۇ ئۇ يىگىت . مانا بۇ ھەقىقىي مۇھەببەت . «ئۇ -
رۇش ۋە تىنچلىق» ، «تىنچ دون» ، «ئاننا كارىننا» رومانلىرىدا
يېزىلغان مۇھەببەت ھېكايىلىرىگە ئوخشاپ كېتىدىكەن .
دادىڭىزغا ئىچىم ئاغرىيدۇ ، سىڭلىم . ئۇ سىزنىڭ بەختىڭىز
ئۈچۈن ھەممە بايلىقى ، ھەتتا ئۆز جېنىنى بېرىشكىمۇ تەييار -
كەن . نۇرىنى ئالدىنقى سەپتىن قايتۇرۇپ كېلىش مۇمكىن ئە -
مەس . ئۇ يىگىت ۋەتەننى ئازاد قىلىپ ، خەلقىمنى بەختكە ئې -
رىشتۈرمىگۈچە يولۇمدىن قايتمايمەن دەپ قەسەم بەرگەن ، ئۇ
قايتمايدۇ !

— شۇنىڭ ئۈچۈن مەن ئۇنىڭ باتالىيوندىن سانسىتاركا بو -
لۇپ ، ئۇنىڭ بىلەن بىللە بولسام دەيمەن !
— سىز ئۇنداق دېسىڭىز ، دادىڭىز مەنمۇ شۇ باتالىيوندىن
ئاشپەزلىك قىلاي دەيدىكەن ئەمەسمۇ ؟ ياخشىسى ، كۈتۈڭ !

مېنى كۈتكىن ۋە مەن قايتىمەن ،
كۈتكىن پەقەت بولۇپ ئىنتىزار .
سېرىق يامغۇر زېرىكتۈرسىمۇ ،
مېنى كۈتكىن ياغقاندىمۇ قار !

مانا بۇ سوۋېت شائىرى سىمىيونوفنىڭ شېئىرى . رۇسچىسى
ئاجايىپ ياخشى ، مەن ياخشى تەرجىمە قىلالمىدىم !
قىز ھاياجان ياشلىرى لىغىرلاپ تۇرغان كۆزلىرى بىلەن
ئەخمەتجاننىڭ كۆزلىرىگە «لاپ» قىلىپ قارىدى ۋە ئۇنىڭ جەي -
نىكىدىن قولتۇقلىۋالدى . ئۇلار چىمەنلىك ئۈستىدە يېنىك قە -
دەم تاشلاپ ، داۋالغۇپ قىرغاقلارغا ئۇرۇلۇپ ئاپئاق بۇزغۇن
چاچرىتىپ تۇرغان كۆل بويىغا قاراپ ماڭدى . ئۇلارنىڭ كەينى -
دىن تۆت نەپەر قوراللىق ئەسكەر مۇھاپىزەت قىلىپ كې -
لىۋاتاتتى .
ئايدىڭ كېچە تولىمۇ گۈزەل ، تەبىئەت گويا مۇنۇ ئىنسان

گۈزەللىكىنىڭ نامايەندىسى بولغان قىز بىلەن بەسلىشكەندەك ،
قارىغايلىرىنىڭ كۆلەڭگىسى ، يېشىل دۇنيانىڭ چېچەك - غۈنچە -
لىرى ، سۈزۈك كۆلنىڭ كۈيلىرى ۋە كۆك ئاسمان ، چەرخ
يۇلتۇزلارنىڭ سىرلىق سېھرى كۈچىنى بىراقلا ئادەملەرگە
كۆرسەتمەكتە ئىدى .

... باغ گۈزەللىكى يايلاقنىڭكىدىن قېلىشمايدۇ . بولۇپمۇ
تاغ باغرىدىكى مېۋىلىرى داڭلىق چۇلۇقاي باغلىرى كىشىنى
مەست قىلالايدۇ : قۇشلار تاغ شامىلى بىلەن مەسلىھەتلىشىپ
سايىرىشىدۇ ، مېۋىلەر شاخلىرىدىن پىدا ئىيلاردەك سەكرىشىپ
چۈشىدۇ . تاغ سۈيى قورام تاشلارغا ئۇرۇلۇپ مەرۋايىت چېچىپ
ھاياتنى كۈيلىشىدۇ ، گۈللەر كېيىنەكلەرنى چىلىشىدۇ ، ئادەم -
لەر ھايات لەززىتىنى چۈشلىرىدىمۇ كۆرۈشىدۇ .

... گازۋاي چىراغلار يورۇتقان چوڭ باغدا بەزمە ، زىياپەت ،
چاقچاق ئەۋجىگە چىققان . ھېكمىبەگ غوجام ، مۇتائالى خەلىپە -
تىم ، غېنى باتۇرلار كىگىز ، گىلەم ، كۆرپىلەر ئۈستىدە مامۇق
ياستۇقلارنى جەينەكدەپ راھەتلىنىپ ئولتۇرۇشۇپ ناخشا تىڭشە -
ماقتا . داڭلىق ئىلى ناخشىچىلىرىدىن زىكرى ئەلپەتتا ، ئابدۇۋە -
لى جارۇللا ، جانى بوغاز ، غوپۇر دىڭخۇلۇ ، تۇرسۇن خور - خور
دېگەن ئادەملەر بەس - بەس بىلەن ھۈنەر كۆرسەتمەكتە .

دۇتار - تەمبۇر ، ئىسكىرىپكا يۈرەكلەرنى تىترىتىدۇ ، ناخ -
شىلار يۈرەكنى ئېزىدۇ . ئىنسان روھىنىڭ نازۇك سىرلىرىنى
تىل چۈشەندۈرۈپ بېرەلمىگىنى بىلەن ، مۇزىكا بىلەن ناخشا
چۈشەندۈرۈپ بېرەلەيدىكەن . سېغىنىش ، ئېچىنىش ، كۆيۈش ،
پۇشايماق ، تەقەززالىق دېگەنلەر ھەممىنىڭ بېشىغا كەلگەن .
لېكىن ئۇلارنى ناخشا بىلەن ساز تېخىمۇ سىرلىق ئىپادىلەيدۇ -
كەن . يارىنى ، بالىسىنى ، يۇرتىنى ، قېرىنداشلىرى ، دوستلى -
رىنى سېغىنمايدىغان ئادەم بولمىسا كېرەك . لېكىن ئۇنى ئىند -

راپ، — قەشقەردىن پۈتۈن ئائىلىسىنى ما خۇسەن قىرىۋېتىپ،
جان ساقلاپ ئىنتىقام ئېلىش ئۈچۈن بۇ يەرگە چىققان يېتىمچى
ئىدى. مۇشۇ باغنى زىياۋۇدۇن بىلەن سەپەرئاخۇن بىللە ئىشلەپ
بىنا قىلغانىدى. سەپەرئاخۇننىڭ بىر ئارىمىنى يادىغا يەتكەن بولسا،
ئۆپكىسى ئۆرۈلۈپ، ئۆزىنى تۇتۇۋالالمىغان بولۇشى ئېھتىمال.

— ئۇ ... ئۇ، — دېدى زىياۋۇدۇن ئېسەدەپ تۈ-
رۈپ، — مۇشۇ باغدا يەنە بىر بەزمە ئاڭلىۋالسام ئارىمىنىم يوق
ئىدى دېگەن، نەق مۇشۇ يەردە ئولتۇرۇپ، نېسىپ بولمىدى.
ئۇ ھەرمىباغ سوقۇشىدا قۇربان بولدى!

— بۇ دۇنيادا كىم ئارىمىنىغا يەتكەن؟
— رەھىمىتى بىر يىگىت ئىدى... قىساسىنى ئوغۇللىرىنىڭ
ئالدىۇ زىياۋۇدۇن. سېنىڭ نۇرى بالاڭ ھەممىمىز ئۈچۈن قى-
ساس ئالدىۇ، راستمۇ باتۇرۇم؟

— ئۇ ئالدىۇ. ئۇ قالتىس مەرگەن، پالۋان، ئۇ مانا
ھەقىقىي باتۇر! — دېدى غېنى باتۇر بىردىنلا چاقچىقىنى
توختىتىپ، — مەن ھېچكىمگە تەن بەرگەن ئەمەس. ئەمما
نۇرىغا مەن قايىل. ئۇ ھەربىي مەشىقتە پۈتۈن ئارىمىدە بىرىد-
چى. ھېلىقى ئورۇس پىلىموتتا پەنەركىگە ئۆزىنىڭ ئىسمىنى
يازالايدىكەن. بىزنىڭ نۇرى دۈشمەن تۇرغان تاغنىڭ قايتاللىرىغا
دېكتار پىلىموت بىلەن «ئاناڭنى مىڭ!...» دەپ يېزىپ قويغان!

— ھا - ھا - ھا!... يەنە كۈلكە باشلاندى.

— ھە، قېنى چالايسىز.

— تۇرسۇن خىرىلداپ قاپسىنا؟

— پەلەپ قويساڭ ئوڭشىلىمەن!

— ھى - ھى... ھا - ھا - ھا!...

خور - خور بىلەن دىڭخۇلۇننىڭ چاقچىقى باشلىنىپ كەتتى.

ئىلى ئەزىمەتلىرى كۆز يېشىنىمۇ، يەلكىسىدىكى تاغدەك غەم -

1161

سان تىلىغا قارىغاندا كۆز يېشى بىلەن تىنقى تەسىرلىك ئىپادە-
لەيدۇ. ئۇ ئاخىر چىدىيالىماي بۇقۇلداپ يىغلىۋەتتى.

— نېمە بولدىڭ ئۇكام زىياۋۇدۇن؟ — خەلىپىتىم بېغى-
نىڭ باغۋىنىدىن ھەيران بولۇپ سورىدى.

— نېمە بولدى، زىيەك ھوي! — غېنى باتۇر يوغان

گەۋدىسىنى ئۆرە قىلىپ كۈلۈپ تۇرۇپ سورىدى. ساز، ناخشا

توختىدى، ھەممىنىڭ كۆزى ئۇنىڭغا قالدۇ. بۈگۈنكى خەۋەر-

نى ئاڭلاپ، يىراق بايتوقاي يېزىسىدىن ئات بىلەن يېتىپ كەل-

گەن، كەلگەندىن بېرى تىنىمىز خىزمەت قىلىپ، ئەمدىلا ئالما

تۈۋىدە زوڭزىيىپ ئولتۇرۇپ ساز - ناخشا تىڭشاۋاتقان زىياۋۇ-

دۇننىڭ يىغلىغىنى نېمىسى؟ ئۇ كۆز يېشىنى كۆرسەتمەيدىغان

يىگىت ئىدىغۇ، تۈرمىدە، قاچاقلىقتا، كىچىك ئوغلىنى زالىم

ھۆكۈمەت بىكاردىنلا ئېتىۋەتكەندە، دەرا ئىسىملىك ئوغلى ئاچال

سوقۇشىدا قۇربان بولغاندا، بەرا ئىسىملىك ئوغلىنى سۇيدۇڭ-

لۈك ھارۋىكەشلەر كارۋان بېشى غوجا ھوشۇرغا ئۆز قولى بىلەن

تاپشۇرۇپ ئالدىنقى سەپكە ئۇزاتقاندا، چوڭ ئوغلى نۇرى ئاخىر-

قى قېتىم كۆكچىلىكتىكى ئۆيىدە قۇچاقلىشىپ خوشلاشقاندىمۇ

ئۇ بۇنچىلىك يىغلىمىغاندىغۇ؟

— ئوغۇللىرى يادىغا يېتىپ كۆڭلى بۇزۇلدى. ئىككىسى

قۇربان بولدى. ھازىر ئىككىسى فرونتتا ئەمەسمۇ.

— شۇنىڭغىمۇ يىغلامدىكەن! — دېدى غېنى باتۇر قاقاق-

لاپ كۈلۈپ، — شەھەرلىك خوتۇنۇڭنى يامانلىتىپ قويد-

دۇڭمۇ يە؟

— ياق، — دېدى ئۇنىڭ يېنىدا ئولتۇرغان تولىمۇ ئې-

گىز، چوقۇر دېھقان يەرگە قاراپ، — ئۇ سەپەرئاخۇنغا

يىغلىدى.

— كىم ئۇ سەپەرئاخۇن دېگەن، قاشقالق ئوخشىمامدۇ؟

— ھەئە، — دېدى مۇتائالى خەلىپىتىم يەرگە قا-

1160

قايقۇنىمۇ چاقچاق، كۈلكە بىلەن ئىپادىلەشكە ئادەتلەنگەن.
— نى — نى بالىلىرىڭغا چىقىمىغان يېشىڭ قاشقالىققا
چىققىنىنى قارا!

— ئۇنداق دېمە ھوي غېنىكا، مۇنۇ غوپۇرمۇ شۇ پى —
پىلاردىن جۇمۇ، خۇبى تۇنۇپ ئۆچۈپ قالسا چاتاق!
— ۋايىيەي، بۇ يەردە جۇۋاز دېگەن ساماننىڭ نەرخى!
— دىڭخۇلۇ ئۆچۈپ قالسا ئىبراھىم بار، مالخىنىنى
ئېلىۋەتسىلا چۇلۇقاي يورۇيدۇ!

يەنە چاقچاق، يەنە ساز، ناخشا، چۇلۇقاي غولىدىن چىققان
تاغ سۇيىنىڭ شاۋقۇنىمۇ توختىغان، مەھەللە ئىتىلىرى تولا ھاۋ-
شىپ چارچىغان، مەھەللىنىڭ چىراغلىرى تامام ئۆچكەن، تاغ
شامىلىمۇ باغلار ئارا شىۋىرلاشنى توختاتقان، مەھەللىنىڭ خو-
رازلىرىلا يېڭى بىر كۈننىڭ خەۋىرىنى يەتكۈزۈش ئۈچۈن
بەس — بەس بىلەن چىللاشماقتا.

غوجام بىلەن خەلىپىتىم چارچىغان، ئۇلار شۇ يەردىلا كۆز
يۇمۇۋېلىشماق بولۇشۇپ ئۆيلەرگە كىرىشنى رەت قىلىشتى. تاغ
شامىلى، تاڭ شامىلى ئۇلارنى پەپىلەپ ھايات لەززىتىنىڭ شې-
رىن ئۇيقۇسىغا چىللىماقتا ئىدى.

لەززەت بىر خىل بېھوشلۇقنىڭ بەلگىسى. ئۇ ئەقىل ۋە
جاسارەتنى رەت قىلغۇچى ئاپەت، ئۇنىڭغا مەستانە بولغۇچىلار
ياراتقۇچىلار قاتارىدىن ئۆزىنى قاجۇرغۇچىلار. بىر ئىنسان لەز-
زەت بىلەن مەست بولۇۋاتقان شۇ پەيتتە، يەنە بىر ئىنسان
قەلبىدە نەپرەت يالقۇنى ئۆرلىگەن بولىدۇ. بۇ ھەقىقەتنى بالا
ۋاقتىدىلا بىلىۋالغان ئابدۇمۇتائالى خەلىپىتىم چۈشىدىن چۆچۈپ
ئويغىنىپ ساقىلىنى سىيىپ ئۆز — ئۆزىگە پىچىرلىدى:

— سەپەر ئاخۇن ئۈچۈن زىياۋۇدۇن ياش تۆكىدۇيۇ، مەن
بىغەم. پاھ، كۆرگەن چۈشۈمنى قارا، سەپەر ئاخۇننىڭ قىپپال-
غاچ جەستىنىڭ نامىزىنى چۈشۈرۈۋاتقۇدەكمەن. قېنى كېپەن،

قېنى تاختىپۇش؟ رەھمىتى بەلكى ئاخىرقى تىنىقىدا مېنى يادىغا
ئالغاندۇر، قەشقەر شەھىرىنىڭ بىر ھۈنەرۋىنى، قىساسى ھەق
ئىدى، بىراق شىددەتلىك ھەرەمباغ سوقۇشىدا ھاياتىدىن ئايرىل-
دى. ئەل غېمىدە جان بەرگەنلەر ئۆلۈپ تۈگىدى، بىر چىۋىد-
نىڭ جاجىسىنى بەرمىگەن بىزدەكلەر لەززەت كويىدا. غېنى
باتۇرنىڭ خوتۇن دېسە ئىنساپنى چۆرۈۋېتىدىغىنىزە. يەنە بىر
يۈز بېگى كۈيۈغۈل قىلۋالغان ئوخشايدۇ. پاھ، غوجام، ئۇنىڭغا
نەسەت قىلايلى!

ئۇنىڭ گېپى ئاخىر غوجامغا ئاڭلاندى. غوجام چالا ئۇيقۇدا:
— ئەزان ئېيتتى دەمسىز، لەۋەي، بامدات ۋاقتى بولۇپ
قالدى، — دېدى.

— غېنى باتۇرغا قايسىبىر يۈزىنىڭ يۈز بېگى ئۆز قىزىنى
سۇنۇپتەك. قىز ئون بەشتىن ئون ئالتىگە ئەمدىلا ماڭغان،
ئاغزىدىن ئانا سۈتى تېمىپ تۇرغان بالىكەن.

— نېمەت! — دېدى غوجام تەنە بىلەن، — بۇ باتۇر
ئەجەب رىزىقلىقكىنا. ئوق مۇرىسىگە كىرىپ يۈرىكىنى ئەگىپ
ئۆتۈپتۇ. ئالمۇتىدا بىر ئايدىلا ساقىيىپ كەلدى. قىز، قوزا،
قىمىز، ئۇنىڭ ئايىغىدا تۆكمە. لەۋەي، خۇرجا بالىلىرى ئالدى-
قى سەپتە ئايلاپ — ئايلاپ مىلتىقىنى قۇچاقلاپ تاشتا يېتىپ،
سۇخار غاچاپ، سوغۇق سۇ ئىچىپ دۈشمەن بىلەن ئۇرۇشۇۋات-
دۇ، ئۆلۈۋاتىدۇ، يارىلىنىپ قان — قان يىغلاۋاتىدۇ، ئەل نېمە
كويىدا، بىز نېمە كويىدا — ھە؟

— غوجام، مەنمۇ شۇنى دېمەكچىدىم. ئويلىسام، بىر
زىياۋۇدۇننىڭ تەقدىم قىلغىنى مېنىڭكىدىن يۈز ھەسسە كۆپ-
كەن. ئېرىشكىنى يۈز ھەسسە ئازكەن.

— لەۋەي، بۇ راست شۇنداق.
— زىيان پۇقراغاكەنۇ، پايدىسى بىزگىكەن.
— پايدىنىڭ چوڭى ئورۇس ئاكىلىرىمىزغا.

— لەۋەي، ئۇلار گېرماندىن تارتقان زىيىنىنى بىزدىن
ئۇندۇرۇۋالدىغان ئوخشايدۇ!

ئۇلار شۇ خىل پاراڭ بىلەن ئورۇنلىرىدىن تۇرۇشۇپ پو-
پۇچلىرىنى پۇتلىرىغا سېپىپ تەرەت ئالغىلى مېڭىشتى. نېرىدا
سازچىلار بىلەن ئويۇنچىلار ئۇ يەردە — بۇ يەردە ئوڭدا — دۈمدە
يېتىپ خورەك تارتىشماقتا. يالغۇز زىياۋۇدۇنلا ئاتلارنى سۇغى-
رىپ، نەلەردىن دۇر قاشقا بېدە ئورۇپ ئەكېلىپ سېلىپ بېرىپ،
مېھمانلارنىڭ خىزمىتىنى قىلماقتا.

خەلىپىتىم ئۇنىڭغا يىراقتىن قارىدى: ئاق كۆڭلىكىنىڭ
دولىسىغا كۆك ماتادىن ياماق چۈشكەن. ئاق ماتا ئىشتىنى تىزد-
غىچە تۈرۈلگەن، پۈتى يالاڭ ئاياغ، ساقال — بۇرۇتى ئۆسكەن،
روھى تولىمۇ چۈشكۈن، شۇ تاپتا ئۇ بىر ئاتنىڭ يايلىدىن
قېرىقىزنى چىقارماقتا ئىدى. ئۇ قىرىق نەچچە يىللىق ھاياتىدا
تەقدىم قىلىشتىن باشقا نېمىلەرگە ئېرىشتى. دېھقان تەقدىم
قىلىدۇ، ھۆكۈمەتكە، بايلارغا، تەبىئەتكە، ھەر گىياھ، ھەر
دەرەخكە بېرىدۇ. ئۇنىڭ قوللىرى، پۇتلىرى شۇنىڭ ئۈچۈن
تىنىمىسىز. لېكىن ئۇ ھەق، مۇكاپات ۋە ياخشى جاۋاب تەلەپ
قىلمايدۇ، ئۇنى ئويلاپمۇ قويمايدۇ، ئويلاشنى نومۇس بىلىدۇ،
ئىنسان ئەخلاقى مانا مۇشۇلارنىڭ بەدىنىدە كۆكلەيدۇ. ئېچىنار-
لىقى شۇكى، ئۇلار شۇ مەردلىكى ۋە ساداقىتىنىڭ جازاسىنى
تارتىدۇ. نامرات دېھقانلارنىڭ تىلىكى ئۆز ئارامى ئەمەس، بالد-
لىرىنىڭ ياخشى كۈنى، بالىلىرى ئۇلارنىڭ يۈرىكى، ھاياتى.
ئۇلارنىڭ خۇشاللىقىنىڭ مېغىزى. زىياۋۇدۇننىڭ نۇرى، بەرا
ئىسىملىك ئوغۇللىرى سالامەت قايتىپ كېلەلمىسە، تۆت ئوغلى-
دىن ئايرىلغان ئاتا ئۈچۈن بۇ دۇنيادا خۇشاللىق، لەززەت دېگەن-
لەرنىڭ سايبىسىمۇ، ئۇۋىقىمۇ، ئىزناسىمۇ قالمايدۇ. بۇ كۈرەش
دېھقانغا مانا مۇشۇ خىل پاجىئەنى تەقدىم قىلىدۇ. بۇ خىل
پاجىئە ھېسابىغا پۇل ۋە ھوقۇق ئىگىلىرى كېرىلىپ يۈرىدىغان

بولىدۇ. «مىللەت»، «دۆلەت»، «ھاكىمىيەت» دېگەندەك گەپ-
لەرنى دېھقان بىچارە شۇنىڭ ئۈچۈن چۈشىنىشى خالىمايدۇ.
ئۇ زۇلۇم بولمىسا، ئەمگەك مېۋىمىزنى تارتىۋالماسا، بىزنى
خورلىمىسا، گۇناھىمىز بولمىسىمۇ تۈرمىلەرگە سالماسا، زەد-
جىر بىلەن باغلاپ قىيىنمىسا، بىزنى ئەمگەك قىلىپ كۈن
ئېلىشقا قويسىلا بولاتتى، دەپ ئويلايدۇ. بىچارە دېھقاننىڭ تىلى-
كىمۇ كىيىمىدەك ئاددىي. تۆكۈلگەن قانلار ئۆزلىرىنىڭ گېلى-
دىن بوغمىسىلا، ئۇلار ھەممىدىن رازى بولىدۇ، دېھقاننىڭ
كۈنىنى قانچە ئەمەلدار ئويلايدىكەن. ئەمەل تۇتقانلىكى ئادەم
دېھقاننى ئويلىسىدى، بۇ دۇنيادا ئادالەت، پاراغەت راۋاج تاپال-
غان بولاتتى...
لېكىن خەلىپىتىمۇ نۇرغۇن ئىشلارنى چۈشەنمەيتتى. غو-
جام بىلەن قىلىشقان گەپلەرنى باشقا يەرلەردە ھەرگىز ئېغىزىدىن
چىقىرالمىتتى...
ناشتىدىن كېيىن غېنى باتۇر پەيدا بولدى. ئۇ ئالا ئات
مىنگەن، ئاق كۆڭلەك، ئاق قالپاق كىيگەن، بىر توپ كانئوي،
چېلىشچى، ناخشىچى، سازچى ۋە ئۇسسۇلچى، قىزىقچىلىرىنى
ئەگەشتۈرۈپ كىرىپ كەلدى. زىياۋۇدۇنلار ئۇلارنىڭ ئاتلىرىنى
ئېلىشتى.

غېنى باتۇر روھلانغان، خۇشخۇي ئىدى. بۇ ھال خەلىپى-
تىمگە يات ۋە ھەتتا يىرگىنچىلىك تۇيۇلدى.
— ھە، لەۋەي، — دېدى غوجام تەنە قىلىپ، — تاۋۇز
قىزىل چىققان ئوخشىمامدۇ — ھە؟
كۆپچىلىك قىقاس سېلىپ كۈلۈشتى. ئەتىگەنلىك خۇشخۇي
قۇياش شەھەرلىك مېھمانلارغا كۈلۈپ، دەرەخلەر ئارىسىدىن
ئاستا باش كۆتۈردى. يوپۇرماقلار شىلدىرلىشىپ قۇياش نۇرىدا
يالتىرىدى. قىزارغان ئالمىلار قويۇق شاخلار ئارىسىدىن نومۇس-
چان قىزلاردەك سىڭايان قاراشتى. چۇلۇقاي سەھىرى تولىمۇ

سالقىن، پۇراقلىق، بۇنداق ھاۋا شەھەردە يوق. تاغ گۈللىرى ۋە نەچچە يۈز يىللىق قارىغايلىرىنىڭ يىلتىزلىرىنى سۆيۈپ كەلگەن شوخ تاغ سۇلىرى گويىكى شەرىپتە. ئادەمنىڭ ئىچىدە ئىچكۈسى كېلىدۇ. خام قايماق، ھەسەل - شەرىپتەلىك مۇنەزىر ئىشتىھا ئاچقۇچى ئاچقۇچ. ئادەمنىڭ يېسە يېگۈسى، كۈلسە كۈلگۈسى كېلىدۇ. خەلىپىتىمنىڭ تېنى ھېچقاچان بۈگۈنكىدەك راھەتلەنمىگەن. «بىزگە تەۋە نېمەتنى ئىلاھىم زالىم ھۆكۈمرانلارغا تارتقۇزما، ئەزىز تۇپرىقىمىزغا زالىم ھۆكۈمرانلارنىڭ ئايىغى تەگمىگەي، ئەۋلاد - ئەۋلادىمىز ئانا تۇپرىقىمىزنىڭ لەز-زىتىنى كۆرگەي، ئىلاھىم يىگىتلىرىمىزنىڭ ئاققان قانلىرى خەيرلىك بولغاي...» ئۇ دۇئادا چىن يۈرىكىدىن ئىگىسىگە ئىلتىجا قىلدى.

— تېخىچە جىڭ بىلەن شىخونى ئالمايدۇ، بۇ ئۆلۈكلەر! — دېدى غېنى باتۇر قايماقلىق چايىنى سۈمۈرۈپ قويۇپ، — بەش ئاي بولدى جىڭنى قورشاپ ياتقىلى. شىخونىڭ بىرتال خىش - كېسكى ئۇپرىغىنى يوق، بۇنداق ماڭساق ھېلى-قى شىڭشىياغا بارغۇچە چاچلار ئاقىرىپ بولىدىغان ئوخشايدۇ!

— ئۆزۈڭ بارمىساڭ ئىش ئوڭشالمايدۇ!
— غېنىكا سېنى كۆرمىسە دۈشمەننىڭ يۈرىكى مۇجۇلمايدۇ دۇ زادى.

— 1943 - يىلى كۆكتوقايدا ئوسمان، ئۇلۇغچاتتا ئىس-ھاقىبىك، جىمىنەيدە موللائىسلام ئىسمايىلوف، نىلقىدا پاتىخ بىراقلا شېڭ شىسەيگە ئوق ئاتقان. بىرلا ئوسمان باتۇردىن باشقا قالغان ئۇچى مەغلۇپ بولدى. بىر يىلدىن كېيىن غېنىكام پاتىخقا قوشۇلۇۋىدى، بىز مانا غەلبىگە قىلىپ مۇستەقىل ھۆكۈمەت قۇرۇۋالدۇق. قاراڭلار، تۆت مىللەت: ئىسھاقىبىك قىرغىز، ئوسمان قازاق، پاتىخ تاتار، موللا ئىسلام ئۇيغۇر.

تۆت مىللەتنىڭ ئىچىدە قازاق ئوسمانلا مەغلۇپ بولمىدى. غېنىكام ھەقىقىي خەلق قەھرىمانى، ئۇ قېتىلىۋىدى، مانا بۇ يەردە گومىنداڭ يوقالدى، شەرقىي تۈركىستان جۇمھۇرىيىتى قۇرۇلدى. غېنىكام بولمىسا غەلبە بولمايدۇ. غېنىكام خۇدايىم بىزگە ئەۋەتكەن خۇدانىڭ شىرى ھەزرىتى ئېلى، شىخوغا غېنىكام بار. مىسا راست گەپ، ئىسلام بايرىقى قالدالمايدۇ. مۇشۇ خەلق قەھرىمانى غېنىكام ئۆزى بىر بايراق. ئۇ بارغانلا يەردە نۇسرەت بار زادى!

— ھا - ھا - ھا... پاھ، گېزىتنىڭ ئادىمى سەندەك گەپدان بولىدىكەن - دە! نەدىن كېلىدىكەن شۇنچە گەپ دەپ ھەيران بولاتتىم، ساڭا ئوخشاش گەپ خالتىلىرى باركەن ئەمەس-مۇ، ئېتىڭ نېمىدا؟

— تەخەللۇسۇم قەيسىرى!
— نېمانداق ئۇزۇن ئىسىم بۇ، ئانقا بوجا بولغۇدەكلا!
— ھا - ھا - ھا!...
— كۆپچىلىك يەنە چاقچاقنى باشلىۋەتتى:
— تۇرسۇنجاننى باغلاپ قويسا!
— غوپۇرغا پىلىك قىلغۇدەكلا!
— ھا - ھا - ھا!...
— ھى - ھى - ھى!...
— مەن غېنىكامغا خۇشامەت قىلماقچى ئەمەسمەن! —
دەپ سۆزىنى يەنە باشلىدى ئاخشام نەدىندۇر مەست بولۇۋېلىپ بۇ يەرگە كەلگەن، كاستۇم كىيىپ گالىستۇك باغلىۋالغان، بىر-شىغا كەپكە كىيىۋالغان ئورۇق، قارىقۇمچاق يىگىت، — بىز گېزىت خادىملىرى!...
— بولدى ھۇي، بويۇنچاقلىرىڭ قىغىر چىقىپ كېتىپتۇ تولا سۆزلەپ! — دېدى غېنى باتۇر ئۇنىڭ سۆزىنى بۆلۈپ، — بولدى، ساڭا بىر غونان مۇكاپات، بولدىمۇ ئەمدى؟

يەنە كۈلكە كۆنۈرۈلدى.

— مەن شىخوغا ئاتلىنىمەن، ھەربىي سوتنىڭ باشلىقى زالىم گومىنداڭلارنى سوتلىماي پۇقرانى سوتلامدا؟ دۇتار - تەمبۈر، ناخشا - پاخشا، خوتۇن - پوتۇن دېگەن بىر تىيىن، گومىنداڭنى يەر چىشلىتىش ھەممىدىن مۇھىم!

— ئوغۇل، ياشاپ كەت غېنى!

— بارىكالا باتۇرىمىز!

— خۇدا نۇسرەت ئاتا قىلغان!

ئاپىرىن، رەھمەتلەرگە قېرىلارنىڭ كۆز يېشى، ياشلارنىڭ

قىقاس - چۇقانلىرى قوشۇلدى:

— تەمبۈر تۇتقان قول مىلتىقىمۇ تۇتالايدۇ!

— ھېچبولمىسا بىرىنىڭ پاچىقىنى چىشلەۋالسىمىز دېگە-

نە!

— پىلتا بىلەن پارىلىتىپ!...

يەنە كۈلكە!...

چاقچاق ئىچىگىمۇ قەيسەرلىك، قەسەم سىڭگەندى.

— سادىر پالۋاننىڭ ھېلىقى پىلتىسىدەك!

— كىمكەن مېنى توسۇيالايدىغان، پالىنوفى دېگەن ئو-

رۇسنى بىلىمەن. مەن نېمىشقا قوماندان بولالمايدىكەنمەن!

غېنى باتۇر گەپ قىلغاندا ھېچكىم ئۇنىڭ گېپىنى بۆلۈۋې-

تەلمەيدۇ. «راست»، «شۇنداق بولماي!» دېگەن گەپلەر ئۇ-

نىڭغا مەدەت بولۇپ تۇرىدۇ.

— موسكۋادا ستالىن بىلەن كۆرۈشتىڭىزمۇ باتۇرۇم؟

— ھە، ۋاھ، پىكاپ بېرىپتەك ستالىن!

— ئورۇس قىزدىن بىرنى بېرىپتەك دېيىشىدىغۇ؟

— غېنىكامنى كۆرگەن ھەرقانداق ئورۇس قىزى كەينىگە

كىرىۋالار!

— قايسى ھەزىلەك ئۇ، پىكاپ بېرىپتۇ دېگەن! — غېنى

باتۇرنىڭ توم، سۈرلۈك ئاۋازى گۈركىرىدى. ئۇ ئۈچ مامۇق ياستۇقنى قولتۇقىغا قىسىپ يېنىچە يېتىپ تاپانچىسىنى چىقىردى. ۋىدى، ھەممە ئادەم غالىلداپ تىتىردى.

— لەۋەي، باتۇر، بۇ ئىشىڭىز!...

— ھاي، ھاي، باتۇر، سەۋر قىلىڭ!

غوجام بىلەن خەلىپىتىممۇ ئۇنىڭغا يېلىندى. غېنى تاقىر بېشىنى سىلاپ قويۇپ تاپانچىسىنى تېرەكنىڭ بېشىغا توغرىلىدى. «ۋاڭ» قىلىۋىدى، ئادەملەر يېتىۋالدى، قاچتى، ۋارقىردى، بىرىمۇ كۈلمىدى. تېرەك بېشىدىن بىر قاغا پۇلاڭلاپ ئۇچۇپ چۈشتى.

— پوكىنىغا! — دەپ ۋارقىردى غېنىنىڭ مۇھاپىزەت-

چىسى پاكىر، كەمشۈكرەك قۇۋان شاڭخو ئۇياققا قاراپ يۈگۈ-

رۇپ.

— پاھ، باتۇرنىڭ بىرنال ئوقى زايە بولمايدىكەن دېگەن

گەپلەر راستكەندە، مانا كۆزىمىز بىلەن كۆردۈق!

— غېنى باتۇرنىڭ ئالدىغا ئۆتىدىغان مەرگەن يوق!

— باتۇر بارمىسا شىخو، جىڭ، ئاقسۇلىرىڭ ئۇيۇپ قال-

غان سۈتتەك ... تۇرۇۋېرىدۇ!

— ئېلىخان تۆرەم نېمە قىلىپ بېرەلەيتتى، ئەسكەرلەرگە

قۇرئان سۆيگۈزۈپ قەسەم ئىچۈرىدۇ شۇ!

— قەسەمنىڭ كۈچىمۇ قالتىس جۇمۇ!

— سوۋېت ئەسكەرلىرى ياپونىيىگە ھۇجۇم قىلغان كۈنى

بىزنىڭكىلەر شىخوغا ھۇجۇم باشلايدىغان ئوخشىمامدۇ.

— ھەي مۇخبىر ئېيتقىنا: سوۋېت ياپونىيىگە قاچان

ھۇجۇم باشلىدى؟

— 8 - ئاينىڭ 8 - كۈنى.

— 8 - ئاينىڭ 9 - كۈنى سەھەردە مارشال ۋاسېلىۋسكى

بىر مىليون يەتتە يۈز ئەللىك مىڭ قىزىل ئارمىيە جەڭچىسى،

ئۈچ مىڭ تۆت يۈز ئايروپىلان، بەش مىڭ بەش يۈز تانكا بىلەن تۆت تەرەپتىن ھۇجۇمنى باشلىۋەتتى. ياپونىيە يەتتە يۈز ئەللىك مىڭ ياپونلۇق ئەسكەر، ئىككى يۈز ئەللىك مىڭ موڭغۇل، مانجۇ قورچاق ئەسكەرلىرى بىلەن بىر مىليون كىشىلىك مۇداپىئە پىلانى تۈزۈۋىدى، بىتچىت بولدى. ۋەتەننى چىقىپ ئۆلۈشكە ئازلا قالدى.

— ئېيتقىنا مۇخبىر، ياپونلارنىڭ نېمانچە جېنى چىڭ، خىتايلار دەك؟

— جېنى ئاز قالدى. مۇشۇ 1945 - يىلى 8 - ئاينىڭ 6 - كۈنى ئامېرىكا ياپونلارنىڭ خىروسىما ئارىلىغا ئاتوم بومبا تاشلىدى. 8 - ئاينىڭ 9 - كۈنى ناگاساكى دېگەن ئارىلىغا ئىككىنچى قېتىم ئاتوم بومبىسى تاشلىدى.

— پاه، سەنمۇ بىزنىڭ نۇرىدەك بىر كىتابكە نەسەنغۇ ھۇي، نېمە بومبا دېدىڭا، ھە ئاتوم، قانچىلىك كۈچى بار، ئۇ ھېلىقى گېرمانىكا گراناتىنىمۇ كۈچلۈكمۇ؟

— بىر ئاتوم بومبىسىدا ئىككى يۈز مىڭ ئادەم ئۆلگەن!
— پاه ھۇي، پۈتۈن غۇلجا خەلقىدىن چىققەن - ھە، گرانات دېگىنىڭ كۆپ بولسا ئون، بولمىسا بەش - ئالتە ئادەمنى ئۆلتۈرەلەيدۇ. ياپونىيەنىڭ ئانىسىنى قويۇپتۇ دە!

— ياپونلار گۆرگە مېڭىشتىن بۇرۇن شىنجاڭدىن گومىنداڭنى سۈرۈپ چىقىرىدىغان گەپ ئىدى - دە!

— نېمىشقا ئالدىراتمايسىلەر، غوجام ھۇي؟
— غېنىكا، سىز بارمىسىڭىز زادى تۈزەلمىگۈدەك!
گەپ بۇ يەرگە كەلگەندە ئۇلار جىم بولۇپ قېلىشتى. ھەممىلا ئادەم غەلىبىگە ئالدىرايتتى.

مانا خۇددى ئۇرۇشقا ماڭغاندەك ھەيۋەت بىلەن ئاتلىق، خادىك ھارۋىلىق ئادەملەر تاغ باغرىدىكى گۈزەل يېزىدىن غۇلجا شەھىرىگە قاراپ يولغا چىقتى. ئالدىدا قىرغىز قالپىقى، قىڭغىر

ياقلىق ئاق كۆڭلەك كىيگەن غېنى باتۇر يوغان ئالا ئېتىنى قاترىتىپ ماڭماقتا. ئۇنىڭ يېنىدا، كەينىدە ماڭغانلارنىڭ ئاتلىرى ئۆكسەڭ تاشلاپ چاپاتتى. خادىكلەردىكىلەر بولسا دۇتار - تەمبۈر بىلەن ناخشىغا تەگكەن، مەھەللە ئۆيلىرىدىن توپ - توپ ئاياللار، بالىلار چىقىشىپ ئۇلاردىن زوق ئېلىشاتتى. باش كۈز يېزا يوللىرى توپىلىق، ئېرىق سۇلىرى يامرىغان، ئەرلەر ئورمىدا، چۈجە خورازلار بەس - بەستە چىلىشىدىغان مەزگىل. بۇ چاغنىڭ ھاۋاسى تولىمۇ جانغا ئارام، توپلىرىنى دېمىسە! ... دەرۋەقە شۇنداق، بەزىلەر ئويۇن - تاماشا بىلەن ئاۋازە بولسا، بەزىلەر جەڭگاھنىڭ قۇربانلىرىغا ئايلىنماقتا. غېنى باتۇر ھۇجۇمغا تەقەززا بولۇپ ھەرقانچە چېچىلغىنى بىلەن ئۇرۇش ۋەزىيىتى ئۆز يولىدا داۋام قىلماقتا. چۈڭچىڭدا كومپارتىيە بىلەن گومىنداڭنىڭ سۆھبىتى باشلاندى؛ جەنۇبتىكى ئېگىز قەلئە - تاشقورغاندىمۇ تۇرۇپ - تۇرۇپلا ئوق ئاۋازى ئاڭلىنىدىغان بولدى؛ ئالتاي، تارباغاتايدىن ئاڭلىنىۋاتقان ھۇررا سادالىرى ئىلى ئوغلانلىرىنىڭ غەيرىتىگە غەيرەت قوشماقتا. شۇغدىنىسى، ئۈتەينىڭ نېرىسىدىكى تۈزلەڭلىككە جايلاشقان جىڭ بىلەن گومىنداڭ يىمىرىلمەس قورغان دەپ ئاتىغان شىخو ناھىيەسى باھادىرلارنىڭ يولىنى خۇددى بەھەيۋەت قورام تاشتەك تۈسۈپ تۇرۇپتۇ. ئاشۇ قورام تاشنى بىتچىت قىلىپ غەلىبىگە يول ئېچىش ئۇلۇغ ئىستەكلەرنى قەلبىگە پۈككەن شىر يۈرەك ئەزدەمەتلەرنىڭ زىممىسىگە يۈكلەنگەن. بولغۇسى شىددەتلىك جەڭلەردە كىملىرى ھاياتىدىن ئايرىلىپ چۆل - باياۋانلاردا تۇپراققا ئايلىنىدۇ، كىملىرى رەھىمسىز ئەجەلنىڭ چاڭگىلىدىن ئامان قېلىپ غەلىبە ۋىسالىغا يېتەلەيدۇ؟ بۇنىڭغا ھېچكىممۇ ئالدىن بىرنەرسە دېيەلمەيدۇ. لېكىن شۇنىسى ئېنىق، ھېلىقى قورام تاش ھەرقانچە مۇستەھكەم بولسىمۇ، ئۇنى پارچىلاپ بىتچىت قىلىۋېتىش كېرەك! مانا بۇ يۈزمىڭلىغان خەلقنىڭ جەڭچىلەر-دىن كۈتكەن ئۈمىدى.

پولكىغا مۇنۇ ئورۇق موگوتنوفنىڭ ئورنىغا چىققان بولسا توغرا بولاتتى. لېكىن تۆت مىڭ كىشىلىك پولكتا ئۇيغۇرلاردىن ئىز-ۋوت كوماندىرى مۇشۇ ھوشۇروفلا بار، شاۋكەت ئاپتومات ئىز-ۋوتنىڭ كوماندىرى. شاۋكەت ئىسمىلىك يىگىرمە ئالتە ياشلىق تاتار يىگىت ھوشۇرۇققا تەڭ كېلەلمەيدۇ. بەرا غوجا ھوشۇروفنى قورال ئېتىشتا شاۋكەتتىنمۇ ئۈستۈن ھېسابلايدۇ. ئۇ تاتار تۇ-رۇپ رۇسچىنى غوجا ھوشۇروف تەك سۆزلىيەلمەيدۇ. تانكىئاناتار مىلتىقىنى ھېچكىم غوجا ھوشۇروف تەك توچكىسىغا تەڭگۈزەلمەيدۇ. ھېچكىم ئۇنىڭ بىلەن تەڭ كېلەلمەيدۇ، نۇرى ئاكىسىمۇ تەڭ كېلەلمەس تېخى...

ئۇ مۇشۇ ھوشۇروف ئىزۋوتىدىكى جەڭچىلەرنىڭ كىچىكلىرىنىڭ بىرى، يەنە بىرى ھوشۇروفنىڭ ئوغلى ماھمۇت. ماھمۇت بەرادىن پاكار، لېكىن ئۇ سېپىلغا چىقىشتا بەرادىن تېز. بىرتال پىچاق بىلەن ھەر - ھەر سېپىل تاملىرىغا پەلەمپەي ياساپ يامىشىپ چىقىپ كېتىۋېرىدۇ. ئەمما ئېتىشتا بەراغا يەتمەيدۇ. بەرا تانكىئاناتاردىن گېرمانكا مىلتىقىچە ھەممىنى توچكىسىغا تەڭگۈزەلەيدۇ، بۇزۇپ - قۇراشتۇرالايدۇ، گراناتىنىمۇ ماھمۇتتىن يىراققا ئاتالايدۇ، ماھمۇت دادىسىدەك ئوتتۇرا بوي، ئاپىسىدەك ئاق سېرىق بالا. بەراچۇ؟ ھەممىلا ئادەم ئۇنى ئاپىسىغا ئوخشايدۇ، دېيىشىدۇ. بەرانىڭ ئاپىسى چىرايلىق ئىدى، بەرامۇ چىرايلىق بولسا كېرەك. بىر قېتىم سۈزۈك سۇدا ئۆزىنى كۆردى، قاش - كۆز، ئېغىز - بۇرۇن، بۇغداي ئۇڭلۇكى راستتىنلا ئاپىسىدەك، ئىككى مەڭزىدىكى زىنخلىرىچۇ تېخى، خۇددى قۇيۇپ قويغاندەكلا ئاپىسىنىڭ ئۆزى، بىرلا بويىنىڭ ئېگىزلىكى دادىسىدەك، تىنىمىسىزلىقىمۇ شۇ.

مانا غوجا ھوشۇروف پولك كوماندىرى موگوتنوف بىلەن خېلى ئۇزاق سۆزلىشىپ ئالدىراپ باغقا كىردى. بۇ يەر شىخو شەھىرىدىن يەتمىش كىلومېتىر شەرقىي شىمالدىكى سەي -

غوجا ھوشۇروفى قالىتس كوماندىرى ئىكەن. بەرا ئۇنى بارغان-سېرى ياخشى كۆرمەكتە، خۇددى ئاكىسى نۇرىغا ئېجىل بولۇپ ئېتىقاد قىلغاندەك ئۇنىڭغا ئېتىقاد قىلىدىغان بولۇپ قالدى. دادىسى زىياۋۇدۇن ئەتىيازدىلا غوجا ھوشۇرغا ئوغلىنىڭ قولىنى تۇتقۇزۇپ:

— ئاڭلىسام قالىتس كوماندىرى بويسەن. كارۋان بېشى چېغىڭدا ماڭا جىق ياخشىلىق قىلىۋېدىڭ. مانا مۇنۇ ئوغلۇم بەرانى ساڭا بەردىم، ئات بېقىشقا ئۇستا، ئاشپەزلىكىمۇ ئۇستا. ئىككى ئىنسىننىڭ قان قەرزىنى ئالمىسا بولمىغۇدەك! — دەپ تاپشۇرۇپ بەرگەندە، بۇ ئوتتۇرا بوي، قارا بۇرۇت، قارا قاش، قارا كۆز، ئاق يۈزلۈك ئادەم بەرانىڭ يىرىك، قوپال قوللىرىنى چىڭ تۇتۇپ:

— نەچچە ياش؟ — دەپ سورىۋىدى، بەرا ئەيمىنىپ:

— ئون سەككىز يېرىم! — دېگەندە، ئۇ:

— مېنىڭ چوڭ ئوغلۇمۇ ئون سەككىز ياش. ئۇمۇ ئەسكەر، بىر جۈپ ئوغلۇم بولسۇن، يىغلىما - ھە! — دېگەندى. مانا شۇنىڭدىن بېرى بەرا ئۇنىڭ كەينىدە، ھازىر ئۇ غوجا ھوشۇرغا شۇنچە ئېجىل، بىردەم كۆرمىسە چىدىيالمايدۇ، ئۇنىڭ ئۈچۈن بۇ دۇنيادا غوجا ھوشۇردىنمۇ بىلىملىك، قورقۇمسىز، كۆيۈمچان ئادەم يوق. غوجا ھوشۇر ئۇنىڭ ئۈچۈن پەيغەمبەر، ھەممىدە تۈگەل، ھەممىگە يارايدىغان باتۇر. غوجا ھوشۇر ئاكىسى نۇرىدىن ئىككى دەرىجە تۆۋەن ئىزۋوت كوماندىرى. ئاكىسى نۇرى باتالىيون كوماندىرى. بەرا بۇ تەڭسىزلىككە نارازى. غوجا ھوشۇر پولك كوماندىرى بولۇپ، مۇشۇ سۈيىدۇڭ 1 - ئاتقۇچىلار

كۆكتات ، ئاشلىق تېرىلغان باسخۇ دېگەن بىر پىزا ، ھەممە يەرنى يۈز مېتىر يەردىن تۇخۇم كۆرۈنگۈدەك تۈپتۈز قىلىۋېتىپ- تۇ . ئۇلارنىڭ ئالدىدا چېپەيزى دېگەن يەر بار . ئۇ يەردىن جەنۇبتىن ئېقىپ كەلگەن چېپەيزى دەرياسى ئۆتدۇ . دۈشمەن شۇ يەرنى بىرىنچى مۇداپىئە لىنىيىسى قىلىپ ، دەريانىڭ شىما- لىغا چوڭقۇرلۇقى ئىككى مېتىر ، كەڭلىكى تۆت مېتىر خەندەك كولاپ سۇ بىلەن تولدۇرۇپ قويۇپتۇ . ئۇ يەردە دۈشمەننىڭ ئاشكارا ، يوشۇرۇن ئاكوپ ، دوت ، دزوتلىرى كۆپ . نەچچە ئايدىن بېرى گومىنداڭ ئەسكەرلىرى تەييارلىق قىلىپ بۈگۈنكى كۈننى كۈتۈشكەن . بەرالارمۇ 5 - ئايدا چۆل ئېدىردا تاغقا چىقىش ، قورال ئېتىش ، ئۆملەش ، يوشۇرۇنۇش ، تاغقا يامى- شىش ئوخشاش مەشىقلەرنى كۈنگە سەككىز - ئون سائەتتىن قىلىش جەريانىدا ، غوجا ھوشۇروف بۇ يەرنىڭ ئۇچۇر - بۇجۇردى- نى قايتا - قايتىلاپ سۆزلەپ بەرگەن . كېيىن ئۇلار پىيادە كۈنگە قىرىق كىلومېتىردىن يول مېڭىپ ، قودۇقتېرەك يولى بىلەن بورتالاغا ماڭغۇچە ھەربىر يەرنى چۈشەندۈرۈپ ماڭغانىدى . بورتالانىڭ تاشكۆۋرۈك دېگەن يېرىدە نەچچە مىڭ ئادەم يول بويىغا چىقىپ ئۇلارنى كۈتۈۋالدى . ھارۋا - ھارۋىدا قوغۇن - تاۋۇز ، مېۋە - چېۋە ، قېتىق - سۈزمە ، نان - توقاچ ، داشقازان- لاردا گۆش - شورپا . ئۇلار تۆت ئايدىن بېرى بۇنداق توكمىچە- لىكنى كۆرمىگەن . دۇئا - قۇرئان ، ناخشا - مەدھىيەلەر جەڭ- چىلەرنىڭ روھىنى كۆتۈرۈپ جانلاندۇرۇۋەتكەندى :

— ئۆلسەك شېھىت ، قالساق غازى ، ئۆلۈمۈمۇ شان - شەرەپ ! — دېگەندى ماھمۇت ھاپىجانلىنىپ . بەرامۇ شۇ كېچە ئۇخلىيالمى ، ھاپىجاندا مۇشۇ بۈگۈنكى ھۇجۇم كۈنىنىڭ پاتراق كېلىشىنى خۇدادىن تىلىگەندى . شۇڭا بورتالادىن شەرققە ماڭ- غاندا سۇ تېپىلمايدىغان قىرىق كىلومېتىرلىق يولدىمۇ جەڭچىلەر زارلىمىغاندى . ئۇزۇنبۇلاق دېگەن يەر تولى ناھىيىسىگە قارايد-

دىكەن ، ياماتۇ ، تېمىنگۈەن ، ئۇلانبۇلاق دېگەن يەرلەردە ئاجا- يىپ مەنىلىك ئۇچرىشىشلار بولغان . موڭغۇل ، قازاق دېگەن خەقلەرنىڭ مېھماندوستلۇقىغا بەرا شۇ يەرلەردە ھەيران قالغان . تولمىلىقلار ئۇيۇر - ئۇيۇر يىلقىلارنى ھەيدەپ كېلىپ جەڭچىلەر- گە تەقدىم قىلدى . ئۇلار ياۋىنداق ئاتلارغا مىنىشتى . تويغۇچە گۆش يەپ ، ئوغلاق تارتىشىپ ئويناشتى . ئۇ بىر كۆڭۈللۈك سەپەر ئىدى . چۆل ئېدىردىن پىيادە ، ئاتلىق ئايلىنىپ بۇ چەي- چەيزىگە كەلگۈچە ، توختىغانلا يەردە ئىزۋوت كوماندىرى غوجا ھوشۇروف جەڭچىلىرىگە كەلگەن يېرى ، بولىدىغان سوقۇش توغ- رىسىدا سۆزلەپ كەلدى . ئۇ زادى بىر سۆزنى ئىككى تەكرارلىد- مايتتى . ئۇنىڭ سۆزلىرى ئوچۇق ، ئاۋازى ياڭراق ، ئۆزى كۆ- بۈمچان ئىدى . ياتقاندا ھەربىر جەڭچىنىڭ پۈتتىكى ئېگىز يەرگە قويۇپ ياتقان - ياتمىغانلىقى ، مىلتىقىنى قائىدە بويىچە تۇتقان - تۇتمىغانلىقى ئوخشاشلارنى تەكشۈرۈپ چىقاتتى...

مانا ئۇ ئالدىراپ ئۆزىنىڭ ئىزۋوتىغا قاراپ كۆكرەك كې- رىپ ، يەرنى چىڭ دەسسەپ ، تېز قەدەم ئېلىپ مېڭىپ كەلمەكتە .

— جەڭچىلەر دىققەت !

پۈتۈن ئەسكەرلەر مىلتىقلىرىنى يانلىرىدا تۇتۇپ تىك تۇ- رۇشتى .

— بۈگۈن 9 - ئاينىڭ 1 - كۈنى . بىز كۈتكەن كۈن ئاخىر يېتىپ كەلدى . بىز 1 - باتالىيون ھۇجۇم باشلايمىز ، ۋاقتى كەلگەندە سىگنال بېرىلىدۇ . ئالدىمىزدا دۈشمەننىڭ قورا- لى خىل بىر پۈلك ئاتلىق ئەسكىرى بار . بىز پىيادە 1 - ئاتقۇچىلار پولكىنىڭ 1 - باتالىيونى بىرىنچى ھۇجۇمنى باشلايد- مىز !

سېنتەبىرنىڭ ھاۋاسى جانغا راھەت ، تەبىئىي ئورمانلىقتا ھۇۋۇقۇش ھۇۋۇلايدۇ ، نەلەردىدۇر ئىتلار ھاۋشىيدۇ ، ئەمما جاھان

جمجىت ، ھاۋا ئوچۇق ، ئاسماندا يۇلتۇزلار جىمىرلايدۇ ، ئاي-
سىز ئاسماندا ۋەھىمدىن دېرەك يوق ، ۋەھىمە يەردە ، مۇنۇ
چەپپەيزىنىڭ چېتىدە ئورمانلىقتا . ئۇخلاشقا بۇيرۇق بېرىلگەن
بولسىمۇ ھېچكىم ئۇخلىمىغان .

— سۇيدۇڭ سېچىلىدىگە دورا كۆمۈلگەن ، بىلەمسەن ،
بەرا ، نەچچە توننا؟ مىناميوتنى توقسان توققۇز قېتىم دورا بار
يەرگە ئاتسىمۇ دورا پارتلىمىغان ، يۈزىنچى مىناميوت ئوقى پارت-
لىغان ، قانداق پارتلىغان بىلەمسەن؟ پۈتۈن سۇيدۇڭ ، ياق ،
پۈتۈن جاھان تىترەپ كەتكەن !

— سەن قورقمىغانما ؟
— دادامنىڭ قولىقىغا بېشىمنى تىقىپ... دادام بار يەردە
ھەرگىز قورقمايمەن !

— مەنمۇ شۇ ، ھوشۇروفي دادام ساڭا كېلىۋاتقان ئوقنىمۇ
تورىۋالامدىكىن دەيمەن !

— قۇچاقلاشما جەڭ بولۇپ قالسا قانداق قىلىسەن ؟
— ئۇنىمۇ بىلمەمدىمەن . ھەرىكەت تېز ، بولۇپمۇ قول -
پۇت ھەرىكىتى تېز بولۇش كېرەك . دۈشمەن ئاۋۋال نەيزە ئۇرد-
دۇ ، سەن مىللىق نەيزىسى بىلەن كۆكرىكىڭگە كېلىۋاتقان نەي-
زىنى كۈچەپ ئۇرۇپ سىڭايان كەتكۈزسەن ، دۈشمەن قىيسىد-
دۇ . سەن سول پۇتۇڭنى تېز يۆتكەپ غۇلاچلاپ تۇرۇپ دۈشمەن-
نىڭ قۇلاق تۈۋىگە مىللىق پايىنىكى بىلەن ئۇرسەن ، دۈشمەن
يىقىلىشى بىلەن مەيدىسىگە نەيزە ئۇرسەن .

— يىقىلمىسا ياكى سىڭايان كەتمىسچۇ ؟
— چاققانلىق بىلەن مانا مۇنداق ، كۆكرىكىڭنى قوغ-
دايسەن !

— ھە ، توغرا ، بومبىنى قانداق چاغلاردا ئاتسەن ؟
— دۈشمەن پوتەي ، دوت ، دزوتلىرىنىڭ ئوق چىقىۋاتقان
تۆشۈكىگە ، ئۆيلەرگە كىرگەندە ئۇچرىغان دېرىزىگە ، ئىشىكلەر-

گە ، دۈشمەن ئوقى قويۇق بولۇپ كەتسە ئىس - تۈتەك پەيدا
قىلىپ ئىلگىرىلەش ئۈچۈن ئالدىڭغا ئاتسەن !

— ئۇنتۇما بەرا ، تېزلىك ھەممىدىن مۇھىم .

— چاققانلىقمۇ مۇھىم !

— باتۇرلۇقچۇ ؟

چىخ تۈۋىدە ئوڭدا ياتقان ئېگىز ، قاۋۇل گەۋدىلىك تۇرغان
ئۇلارنىڭ گېپىگە قوشۇلدى :

— بىلىپ قويۇڭلار ، باتۇرلۇق ھەممىدىن مۇھىم . باتۇر-

لۇق قورقۇشنى بىلمەسلىك ، ئۆلۈمنى ئويلاپمۇ قويماسلىق !

يىگىرمە بەش - يىگىرمە ئالتە ياشلاردىكى ئېغىر - بېسىق ،

كۈلۈپلا تۇرىدىغان بۇ يىگىت داڭلىق چېلىشچى ئىدى . بەرا ئۇنى

دادىسى زىياۋدۇن بىلەن چېلىشقا چۈشە قايىسى يېڭەركىن

دېگەننى كۆپ ئويلايتتى .

ئۇنىڭ بويى بىر مېتىر توقسان سانتىمېتىر كەلگىنى بىلەن

كۆكرىكى دادىسىنىڭكىدىن كەڭ ئىدى .

— تۇرغانكا ، توختى شاپ بۇرۇت بىلەن چېلىش-

لامسەن؟ — دەپ سورىدى ماھمۇت .

— قورقىدۇ ، — دەپ غوجا ھوشۇروفنىڭ مۇئاۋىنى ،

بويىمۇ ، يېشىمۇ تۇرغان بىلەن تەڭ ، تۇتۇۋېلىش قابىلىيىتى

بىلەن داڭق چىقارغان تۇرسۇن ئىسىملىك تۆمۈرچى گەپكە ئارىلىد-

شىپ ، — توختىكام چامباشچى ، ئۇ دېگەن ھوشۇردىۋاننىڭ شا-

گىرتى . بىلەمسىلەر ، ھوشۇر دىۋانە دېگەن ئاسماندا ئۇچالايدىغان

چامباشچى ئىدى .

— ماڭەۋاي ! — دەپ بىرى بوم ئاۋاز بىلەن ، — ئادەم-

مۇ ئۇچامدۇ ؟ سەن تۇرسۇن خوتەك پاخپاق گەپنى تولا قىلىد-

كەنسەن !

— نېمىگە چېچىلسەنۇي توختىكا ؟ — دەپ تۇرسۇن ، —

بوپتۇ ، ئۇچمىسا سەكرەيدىغاندۇ ؟

— مەنمۇ سەكرەيمەن، كالىنىڭ دۈمبىسىدىن قولۇمنى
تەگكۈزمەي سەكرەلەيمەن، قانداق، خوتەك، گېپىڭ بارما؟
— ئۇنىڭ ئەڭ سىلىق گېپى مۇشۇ، — دېدى تۇرغان
كۈلۈپ، — سەن تۇرسۇن زام ئىزۋوت، توختىكام ھۆرمەت
قىلىپ شۇنچىلىك دېدى. بولمىسا ھېلىقى كۆت، ھېچقىزدىن
ئوننى دەۋىتتەتتى!

— سىلىق گەپ قىلىدىغان خېنىمىدىڭاي، تۇرغان چې-
لىشىچى دەپ قويسا كېرىلىپ كەتكىنىنى ماۋۇ ھېچقىزنىڭ! —
ئوتتۇز بەش ياشلاردىكى، مېجەزى چۈس، قوپال توختى بازغان-
دىن ھەممە ئادەم ئەيمىنەتتى. بىرلا تۇرغان ئۇنى كۆزگە ئىل-
مايتتى. تۇرسۇن بىكار بولسىلا ئۇنىڭ ئاغزىنى تاتلاپ قوپال
گەپلىرىنى ئاڭلاپ خىرىلداپ كۈلەتتى. كۆزلىرى يالت -
يۇلت قىلىپ تۇرىدىغان، دوغىلاق، گاڭگۈڭ چىراي، شاپ بۇ-
رۇت توختى ئۇستا پىلىموتچى ئىدى. ئۇ بىللىكوف ناملىق
باتالىون كوماندىرىدەك، بەش يۈز تال ئوقى بار ئىستانكىۋاي
پىلىموتنىڭ پلاشاتكىسىنى چاققان پىرقىرىتىپ پەنەركىگە «توخ-
تى» دېگەن ئىسىمنى يېزىپ چىقىشنى مەشىق قىلماقتا ئىدى.
— خاخۇل قىلالايدۇ، مەن نېمىشقا قىلالايمەن؟ —
دەيتتى ئۇ تېرىكىپ - چېچىلىپ غوجا ھوشۇروفقا، — ئورۇس-
تىن قالغان جاننى ئىتقا تاشلاپ بېرىمەن!

توختى ئاغزىنى بۇزۇپ تۇرغاننى تىللاۋاتقاندا، ئۇلارنىڭ
يېنىغا غوجا ھوشۇروف كەلدى:
— ئۇخلاڭلار، يىگىتلەر، بىر سائەت بولسىمۇ كۆز يۇمۇ-
ۋېلىڭلار!

— بىرەر يۈزنى دومىلىتىپ كۆز يۇمارمىز! — دېدى
توختى چاقچاق قىلىپ، — بۇ پالىنوف دېگەنمۇ تازا توخۇ يۈرەك
نېمىكەن. نېمىشقا شىخوغا ئۇدۇلدىن ھۇجۇم قىلماي نە - نەلەر-
نى ئايلىنىپ بۇ يەرگە كەلدۇق؟

— سەۋەبى كۆپ قېتىم دېيىلىدىغۇ، توختاخۇن، — دېدى
غوجا ھوشۇروف دانە - دانە قىلىپ سۆزلەپ، — شىخونىڭ
غەربىي تىك يارلىق، تۈزلەڭ؛ جەنۇبى تاكى تاغقا بارغۇچە چۆل،
دالدا بولغۇدەك گىياھمۇ يوق. شەرقى كۈيتۈن دەرياسى، قى-
يىن. پەقەتلا مۇشۇ شىمال تەرىپىلا ھۇجۇمغا ئەپلىك، تەبىئىي
ئورمان، يېزىلار، دەريا - ئۆستەڭلەر بار. دالدا قىلغۇدەك
جايلار كۆپ!

— جان تاتلىق دەڭگە، كوماندىر ئىزۋوت؟ — دەپ چاقچاق
قىلدى توختى باشلىقىغا، — جانغا چىدىمىغان ئوغۇل بالا بۇ
يەرگە كېلىپ نېمە قىلغۇلۇق!

— سىلەردەك بازغانچىلار جاندىن بىرنەچچىنى زاپاس سو-
قۇۋالسىلەر - دە! — دېدى تۇرغان كۈلۈپ، — بىزگە خۇدايىم
بىرلا جان بەرگەن، جايىغا ئىشلەتمىسەك بولمايدۇ - دە!
— ئېشەك ئۆلسە تەخىيى بار، — دېدى توختى قوپال
ۋارقىراپ.

— ۋايىيەي، ئايساڭمۇ، ئايىمىساڭمۇ خۇدانىڭ ئالغۇسى
كەلسە سەندىن سوراپ ئولتۇرمايدۇ! ئاكوپ، پوتەي دېگەنلەر
كۆڭلەكتەك بىرنېمىلەر، كۆڭلەك بىلەن قەھرىتاننىڭ سوغۇق-
نى توسۇيالىمىسەن، رىزىقنىڭ بولسا قوماچ قورۇغاندەك پاراسلاپ
تۇرغان ئوق ئارىسىدىمۇ ئۆردەككە سۇ يۇقىمىغاندەك ساڭا ئوق
تەگمەيدۇ!

— قېنى كۆرىمىز، بۈگۈنكى سوقۇشتا ئۆردەك بولام-
سەن، بېلىق بولامسەن كۆرىمىز!

— ئوقنى تۇتۇۋالدىدۇ توختاخۇن، راستمۇ ھەي؟

— تۇتۇۋېلىپ قايتۇرۇپ ئاتالايدۇ دېگەنە!

— ھا - ھا - ھا!

— ھى - ھى - ھى!

ئەجەل قاش بىلەن كىرىپك ئارىسىدا، ئۇلاردىن قايسىلىرى

قۇربان بولۇپ قايسىلىرى قالدۇ ، بۇنى ھېچكىم بىلمەيدۇ .
ئۇلارنىڭ ئۆيلىرىدە ئاتا - ئانا ، خوتۇن - بالىلىرى ، ئۇلارنىڭ
بىردىنبىر تىلىكى بۇ پىدائىيلار بىلەن تىرىك دىدارلىشىش .
لېكىن مۇنۇ پىدائىيلار خۇددى ئۆلۈمنى ئۈنتۈپ قېلىشقاندەك .
دەك ئاتا - ئانا ، بالا - چاقىلىرىنىمۇ ئۈنتۈشكەن . ئۇلار گويا
بۇ يىراق سەھراغا ساياھەتكە كەلگەندەك ، گويا ئەتە ھەربىرنىڭ
تويى بولىدىغاندەك ، گويا ئۇلارنى بىر خۇشاللىق كۈتۈۋاتقاندا
ياكى گويا ئۇلار ھەممە باتۇرلۇقلىرىنى ۋايىغا يەتكۈزۈپ بىرىنچى
دەرىجىلىك ئىستىقلالىيەت ئوردىنلىرىنى ئېلىپ بولۇشقاندەك ،
دۇنيادىن بىغەم ، روھلۇق ، خۇشال ، بىپەرۋا .

— بىردەمدىن كېيىن جەڭگە كىرىمىز - ھە ! — كىمدۇر
بىر چوڭ ياشلىق ئادەم ۋارقىرىدى ، — ئىككى رەكەتتىن ناماز
ئوقۇپ بىر - بىرىمىز بىلەن خوشلىشىۋالايلى !

— كۆتە يۇڭ ، بۇ پەتەنۋارىڭنى ! — دەپ ۋارقىردى .
دى توختى ، — ئۆلۈمگە ماڭغانلارنىڭ ئىشى ئۇ . بىز دېگەن
ئۆلتۈرگىلى كېتىۋاتىمىز !

— جان بار يەردە قازا بار توختەم ، دۈشمەنمۇ مەرگەن ،
ئۇنىڭ ئوقىمۇ جان ئالىدۇ جۇمۇ !

— ئۆلۈمدىن قورقساڭ ھازىرلا قايت ، مەن ئالدىراپ
كېتىۋاتىمەن ، موگوتنوف ئۇخلاپ قالمىغاندۇر - ھە ، غوجا
ھوشۇروپ ؟

بەرا بىرىنچى قېتىم سوقۇشقا كىرىدۇ ، ئۇ ئادەمگە قارىتىپ
مىلتىق ئاتىدۇ ، گىرانات تاشلايدۇ ، ئۇ ئادەم ئۆلتۈرىدۇ . بۇ
يېزىسىدىن چىقىمىغان ، ئېتىزدا بۇيا چېپىپ ، بۇغداي ئوتىغاندىن
باشقا جانغا ئازار بەرمىگەن بالا ئەمدى ئادەم ئۆلتۈرىدۇ . تۆت
ئايدىن بېرى ئۇ ئادەم ئۆلتۈرۈشنى ئۆگەندىمۇ ياكى جان ساقلاش -
ئۆزىنى قوغداشنىمۇ ؟ ئۇنىڭ زادىلا ئۆلگۈسى يوق . مۇنۇ سۆيۈم -
لۈك ئادەملەرنىڭمۇ ئۆلۈشىنى خالىمايدۇ . ئۇ مېھرىبان دادىسىدە .

نىڭ سۇلغۇن چىرايىنى ، ئۇنىڭ غۇرۇرى بولغان نۇرى ئاكىسىدە .
نىڭ چىرايلىق كۆزلىرىدىكى خۇشاللىق ئۇچقۇنلىرىنى ، كىچىك
سىڭلىسىنىڭ ئوماق بۇدرۇق مەڭزىگە سۆيۈپ قويۇشنى تولىمۇ
ئارزۇ قىلىدۇ . ئۇلارنى كۆرمىگىلى مانا بەش ئاي بولدى . چۆل
ئېدىرغا نۇرى بىر قېتىم ئۇنى كۆرگىلى كەلدى . ئاكىسىغا
ھەربىي كىيىم - ئوردىنلار ئەجەب يارىشىپتۇ . ئاكىسىنىڭ چىدە -
رايلىق قارا بۇرۇتى ئۇنىڭغا تولىمۇ ياققاندى .

— كوماندىرنىڭ سېنى ماختىدى بەرا ، يارايىسەن ، دەرانىڭ
قىساسى ساڭا ۋەزىپە ، بىرگە ئون ! — دەپ ئىنىسىنىڭ مۇردە -
سىگە قولىنى قويدى نۇرى كۈلۈمسىرەپ ، — سالامەت كۆرۈ -
شەيلى !

ئۇ بەرانى چىڭ قۇچاقلىدى ۋە ئالدىراپ ئېتىغا مىنىپ
قايرىلىپ قارىمايلا كەتتى بۇ خوشلىشىش ئاخىرقى بولۇپ
قالمىسۇن ، بەرا قۇربان بولۇشىنىمۇ ، شېھىت بولۇشىنىمۇ ، جەنە -
نەتتە كۆرۈشۈشىنىمۇ خالىمايدۇ . ئۇ ھايات قېلىشىنىلا خالايدۇ !
ئەتراپ جىمىدى ، تەرەپ - تەرەپتىن خورەك ئاڭلاندى .

ئاسماندا يۇلتۇزلار جىمىرلىماقتا ، ئىللىق شامال يۈزلەرنى سىيە -
چىماقتا ، گۈزەل تەبىئەت قۇچقىدىكى بالىلىرىنى مېھرىبان
ئاندىدەك پەپىلەپ ئۇخلاتماقتا . بەرا قېرى قارىياغاچلار بىلەن
تولغان بېغىنى ، كېچىلىرى شارقىراپ مەھەللىنى ئۇخلىتىدىغان
شوخ ئۆستەڭنى ، ئىشىكى ئالدىدىكى چىغىرتماقلىق ، توپا ئېلىپ
پەيدا بولغان ئازگالارغا تولغان سۇ ، پاقىلار ، قۇمچاقلار ، ئۆيدە -
دىكى سېغىزخان ئۇۋىسىدا ئانىسىغا ئىنتىلىپ تىللىرىنى چىقىدە -
رىپ چىرىلداشقان قارلىغاچ بالىلىرى ، قېلىن قارىياغاچلىق
ئارىسىدا تۇخۇمدىن چىقىشقان ، كىچىككەنە تۇرۇپلا ياۋىلىشىپ
كەتكەن چۈجىلەرنىڭ سادىن قورقۇپ چۆپلەر ئارىسىغا شۇڭغۇش -
لىرىنى... ھاياتلىق ئۈچۈن بولۇۋاتقان ئىنتىلىشلەرنىڭ ئۆزى
بىلىدىغان مەنزىرىلىرىنى بىرمۇ بىر ئەسلىدى . ئۇنى تۇرۇپلا

سۈر باستی .

— ماھمۇت ! — دەدى ئۇ يېنىدا ياتقان دوستىغا ئاستا پىچىرلاپ ، — مەن ئۆلۈپ كەتسەم كىيىملىرىمنى دادامغا تاپ- شۇرۇپ بەرگىن . ئىچ كىيىملىرىمنىمۇ ئۇنتۇما جۇمۇ !
— ساراڭ ! — دەدى ماھمۇت ئاستا ، — دادام دەيدىغۇ ، ئۆلۈمنى زادى ئويلىما دەپ . قورققاقلار ئۆلۈمنى ئويلايدۇ .
— مەن قورقۇۋاتمەن ، ماھمۇت ! — بەرانىڭ ئاۋازى تىترەپ چىقتى .

نەق شۇ چاغدا «تېرېۋوگا» — ھۇجۇم بەلگىسى — جەڭ سىگنالى چېلىندى .

1945 - يىلى 2 - سېنتەبىر تاڭ سەھەردە مىنامىوتلار ، ئۈچ پۈتلۈك ستانكىۋاي ، ماكسىمكا ، كروگلى كالبىر ئوخشاش ئېغىر قوراللار ، مىلتىق ، ئاپتوماتلار بىراقلا ئېتىلدى . بۇ چاغ- دا بەرراھەممىنى ئۇنتۇدى . ئۇ مىلتىقنى ئۆگەنگىنى بويىچە ئۆمىلەپ ، ئالدىغا مېڭىپ تۇرۇپ ئېتىۋەردى . ھېچكىمنى كۆر- مەي تۇرۇپلا چەپپەيزە دەرياسى تەرەپكە ئىلگىرىلەپ ئوق ئاتتى . ئەمدى ئۇنىڭ قۇلىقىغا ھېچ ئاۋاز كىرمىدى . ئۇنىڭ ئېسۇ خىيا- لى كۈل رەڭ ماتادىن ئىشتان - چاپان كىيگەن ، پۈتتە گوجەي ئوراپ خەي كىيىۋالغان سوغۇق تەلەت دۈشمەن كۆرۈنىدى دېگەن ئىشقىلا مەركەزلەشتى .

ئىككى تەرەپتىن ئېتىلىۋاتقان ئوقلار ۋىژ - ۋىژ ، چىۋ - چىۋ قىلىپ ئۇچماقتا . قارشى تەرىپىدىكىلەرنى ئۆلتۈرۈشتىن باشقىنى ئويلىمايدىغان بىرنەچچە مىڭ ئادەم ۋارقىرىماقتا ، ئىل- گىرىلىمەكتە ، ئاتماقتا . مانا بۇ سوقۇش .

... دۇنيادا نەق مۇشۇ كۈن سوقۇش تۈگىگەندى .
ئامېرىكا ترومىن ھۆكۈمىتى قانچە نارازى بولسىمۇ ، ستا- لىن ئاخىر جۇڭگونىڭ شەرقىي شىمال رايونىغا مارشال ۋاسپى- لىۋسكىي قوماندانلىقىدا بىر يېرىم مىليوندىن كۆپ ئەسكەر

(يەنى سەكسەن دۈنيزىيە) ، ئۈچ مىڭ تۆت يۈز ئايروپىلان ، بەش مىڭ بەش يۈزدىن كۆپ تانكا بىلەن ياپونىيىنىڭ كانتون ئارمىيى- سىنى يوقىتىش ئۈچۈن تۆت تەرەپتىن ھۇجۇم قىلىپ كىردى . ئامېرىكا ئىككى قېتىم ئاتوم بومبىسى تاشلاپ ، ياپونغا زەربە بېرىپ سوۋېت ئىتتىپاقىغا ھەيۋە قىلغان بولسىمۇ ستالىن ئۇ- نىڭغا پىسەنت قىلمىدى ، ھودۇقۇپ - قورقۇپمۇ قالمايدى . ئۇ ئاسىيادىمۇ ئۆز ئۈستۈنلۈكىنى ساقلاش ئۈچۈن كۆكرەك كېرىپ ئوتتۇرىغا چىقتى . ئۇنىڭغا ئاۋاز قوشۇپ ماۋزېدۇڭ شەرقىي شىمال ، شىمالىي جۇڭگو تۈزلەڭلىكى ۋە باشقا جايلاردا ياپونلارغا ئومۇمبۈزلۈك ھۇجۇم قوزغىدى . 8 - ئاينىڭ 11 - كۈنىدىن تارتىپ ھازىرغىچە بولغان بىر ئايغا يەتمىگەن ۋاقىت ئىچىدە بىر يۈز نەچچە مىڭ دۈشمەننى يوقىتىپ ، يۈز مىڭغا يېقىن مىلتىق ، بىر مىڭ بەش يۈزدىن جىق مىنامىوت ، پىلىموت ، ئۈچ يۈزدىن كۆپ زەمبىرەك غەنىمەت ئېلىپ ، يۈزدىن جىق شەھەرنى ئازاد قىلدى . ئۇلارنىڭ قايتۇرۇۋالغان يېرى ئىككى يۈز مىڭ كۋادرات كىلومېتىرغا يېتەي دەيدى .

جۇڭگوغا تاجاۋۇز قىلىپ كىرگەن ياپونىيە ئارمىيىسىنىڭ باش قوماندانى گاڭسۇن نىڭسى تەسلىم بولۇشقا مەجبۇر بولماقتا . ئۇ سەككىز يىللىق ئۇرۇشتا كىشىنىڭ يېرىدە بىر مىليون ئۈچ يۈز ئوتتۇز مىڭ ئەسكىرنىڭ جېنىغا زامىن بولدى .

گىتلىپەرچۇ؟ مۇسۇلىنچۇ؟

شېخونى يىمىرىلمەس قورغان دەپ كۆرەڭلىگەن گومىنداڭ گېنېرالى شىيې يىڭىڭ 2 - كورپۇسنىڭ قوماندانلىق شتابىدا ھازىر نېمە ھالدىكىن؟ ئۇ ئۆزىگە بىۋاسىتە قاراشلىق قىسىملار- دىن باشقا 7 - دۈنيزىيىنىڭ بىر پولىكى ، ئالاھىدە پولىكىنىڭ بىر باتالىونى ، برونېۋىك روتىسى ، ئېغىر پىلىموت روتىسى ، زېنىت ئەترەت ، ماشىنا پولىكىنىڭ بىر قىسمىدىن كەلگەن ھەربىي كۈ- چى بىلەن ئاشۇ سۇ تولدۇرۇلغان ئاكوپلار ، پوتەيلەر ، مىنالار ،

يەر ئاستى بېلىندازلىرى ، ئۇلارنىڭ بىر - بىرىگە تۇتاشتۇرۇلۇشلىرىنى «پولات قورغان» ھېسابلاپ ، گىتلىپ ، گاڭسۇنلارنىڭ ئا- قۇتىگە قېلىشنى ئويلاپمۇ قويمايمىدۇ ؟

1945 - يىلى ئاۋغۇستنىڭ ئاخىرىدا شىخوغا ھۇجۇم قىل- غۇچى قىسىملارنىڭ باش قوماندانى ، يۇقىرىقى مۇلاھىزىلەرنىڭ ئىگىسى گېنېرال پالنىوف ئۇلانبۇلاقتا سۈيدۈك 1 - ئاتقۇچى پولكى ، تارباغاتاي 6 - ئاتلىق پولكى ، موڭغۇل دىۋىزىيون ، كامىندانىسكى دىۋىزىيون ، مىنامىوت روتىسىنىڭ باشلىقلىرى بىلەن يىغىن ئېچىپ ، ئومۇمىي ھۇجۇمنىڭ ۋاقتى ، پىلان - قەدەملىرىنى كېلىشىپ بولغان . ئۇلار 8 - ئاينىڭ 30 - كۈنىدىن باشلاپ شىخوغا يۈرۈش قىلغان . مانا بۇ تۆت مىڭ كىشىلىك جەڭگىۋار قوشۇن بۇيرۇق كۈتۈپ تۇرماقتا . تارباغاتاي ئاتلىق پولكى بىلەن موڭغۇل دىۋىزىيون بۇرناكۇن دۈشمەن ئاي- روپىلانلىرىنىڭ ئۈزۈلدۈرمەي ئوققا تۇتۇپ ، بومباردىمان قىل- مىشلىرىغا ئۇچرىدى ، لېكىن ئۇلار كەينىگە يانمىدى ، رازۇپدا ئىزۋوتى چەپپەيزىگە ئون بەش كىلومېتىر قالغاندا ، دۈشمەن بۆكتۈرمىسىنىڭ تۇيۇقسىز ھۇجۇمىغا ئۇچراپ مۇھاسىرىگە چۈ- شۈپ قالدى . ئىككى قەيسەر قۇربان بولدى ، ئون بىر نەپىرى يارىدار بولدى . لېكىن ئۇلار بىرقەدەممۇ چېكىنمەي جەڭ قىل- دى . ئاخىر كەينىدىن كەلگەن قازىقان پولكىنىڭ ئالدىن يۈرەر ئىسكادرونىنىڭ ياردىمى بىلەن دۈشمەننى تارمار قىلالىدى . دۈشمەننىڭ يۈز ئەسكىرى ئۆلۈپ ، قىرىق يەتتە نەپىرى ئەسىرگە چۈشتى .

مانا ھازىر تارباغاتاي 6 - ئاتلىق پولكىمۇ ، موڭغۇل دىۋى- زىيونىمۇ شىخودىن قىرىق كىلومېتىرچە شىمالغا جايلاشقان دۈشمەننىڭ ئالدىنقى ئىستىھكامى چەپپەيزىگە يېتىپ كەلدى . ئۇلار بۇيرۇق كۈتۈپ تۇرماقتا . چەپپەيزى شىخودىن دۆربىلجىن ھەم ئالتايغا بارىدىغان تاش-

يول ئۈستىگە جايلاشقان . بۇ يەردىكى گومىنداڭ ئاتلىق پولكى پۈتەي ۋە يەر ئاستى بېلىندازلارغا نۇرغۇن ئىشلىگەن ، ئاكوپلار تۇتاشتۇرۇلغان . خەندەكلەر سۇ بىلەن تولدۇرۇلغان . بۇ يەرنىڭ ھەربىر ماڭدىمدا مىنا بار . ھۇجۇم قىلماق قىيىن . لېكىن بۇ يەرگە چوقۇم ھۇجۇم قىلىش كېرەك . گومىنداڭ خەلقنىڭ كۈ- چىنى مۇشۇ يەردە سىناپ باقماقچى . 31 - ئاۋغۇست چۈشتىن كېيىن سائەت تۆتتە گومىنداڭ ھۆكۈمىتى مەركىزىي ھەربىي ئىشلار كومىتېتى ھەربىي بۇيرۇق بۆلۈمى ، ھەربىي تەلىم - تەربىيە بۆلۈمى ، ئارقا سەپ تەمىنات بۆلۈمى نەنجىڭ شەھىرىدە مەخسۇس شىنجاڭ باندىتلىرىنى تازىلاش مەسلىسى توغرىسىدا بىرلەشمە يىغىن ئۆتكۈزدى . يىغىن مۇنۇلارنى قارار قىلدى : باندىتلارنى چوقۇم ، ئۈزۈل - كېسىل تازىلاش كېرەك . بۇنىڭ ئۈچۈن : ① باندىتلارنى تازىلاشتا مۇكەممەل پىلان ، پروگرامما تۈزۈپ چىقىپ ، ئۇنى ھەممە ئىشقا مىزان قىلىش ، ② تەمىنات ۋە دىپلوماتىيە مۇناسىۋىتىدىن پايدىلىنىشقا ئېتىبار بې- رىش ، ③ لەنجۇدىكى ئون مىڭ نەپەر يېڭى ئەسكەرنى خېشى ۋە قۇمۇلغا ئاپىرىپ نۇقتىلىق تەربىيەلەپ مەشىق قىلدۇرۇش ، ئۇلارنى ئىشلىتىش ھوقۇقىنى قوماندان جۇ شاۋلياڭغا بېرىش ، ④ ھاۋا ئارمىيىسىنى كۈچەيتىش ئىشنى كومىتېت باشلىقى جا- ئابلىرىنىڭ قارار قىلىشىغا سۇنۇش ، ⑤ ئىلىغا قايتۇرما ھۇجۇم قىلىشنى ۋاقتىنچە كېچىكتۈرۈش ، ⑥ كۆپەيتىپ ئەۋەتىلگەن 12D ۋە K7D قىسىملىرىنى شىنجاڭدىكى ھەربىي قىسىملارنىڭ تەرتىپكە سېلىنغاندىن كېيىنكى ھەربىي نومۇرى ئورنىغا دەسسە- تىش ، ⑦ شىنجاڭ ئۆلكىسىدىكى سابىق قىسىملاردىن بولغان ئالتە پىيادە دىۋىزىيە ، تۆت ئاتلىق دىۋىزىيىنى رايونلارنى بىرلىك قىلىپ سەككىز دىۋىزىيىگە ئايرىپ ، ئايرىم - ئايرىم ھالدا كۇچا- ئاقسۇ رايونى ، شىخو رايونى ، سارسۇمبە رايونى ، يەتتىقۇدۇق رايونى (بوغدا تېغى بىلەن بارىكۆل تېغى ئوتتۇرىسىغا جايلاشقان بىر

يەر، لەنجۇ - شىنجاڭ تاشيولىنىڭ مۇھىم تۈگۈنى، جياڭ رايونى، قەشقەر رايونى، گۇچۇڭ رايونى، تۇرپان - قاراشەھەر رايونلىرىدا نۇرغۇزۇش، ⑧ ھاۋا ئارمىيىسىنىڭ شىنجاڭغا يەت-كۈزۈپ بېرىدىغان ئوزۇق - تۈلۈك، ئوق - دورىلىرىنى تاشلىدى. شى ئۇچۇن لازىم بولىدىغان پاراشوتلىرىنى ھەربىي بۇيرۇق بۆلۈمى 1 - نازارەت 3 - باشقارمىسى مەسئۇل بولۇپ بېجىرىشى كېرەك! ①

چەيەيزىدىن باشلىنىدىغان بۇ ئۇرۇش بىر قېتىملىق كۈچ سىنىشىش، كەلگۈسىنىڭ زور قەدەملىرىگە مۇناسىۋەتلىك، تىرىكەشكەن ئىككى قارمۇقارشى كۈچنىڭ غۇرۇرى ۋە ئىستىقبالىغا تاقىلىدىغان ھەل قىلغۇچ ئۇرۇش.

بۇ مەيداننىڭ باش قوماندانى — سېمىز، يېشى ئەللىكتىن ئاشقان بولسىمۇ ھەربىيلەرگە خاس چەيدەسلىكى بىلەن ئالاھىدە كۆزگە چېلىقىدىغان، سارغۇچ ھەربىيچە كىيىم كىيگەن پالدى-نوف بۇيرۇق بېرىشتىن بۇرۇن ئۆز كۈچىنى دۈشمەن كۈچىگە سېلىشتۇردى، ئۆز ئىشەنچىنى سىناپ كۆردى. ئۇ: مېنىڭ ئۇلاردىن ئۈستۈن بېرىم شۇ، مەن ئۆلۈمدىن قورقمايدىغان، بەلكى ھەققانىيەت يولىدا ئۆلسە شەرەپ ھېس قىلىدىغانلارنىڭ قوماندانى، دېگەننى ئويلىدى - دە، سائىتىگە قارىدى.

ئاچچىق كۈز شامىلى ئۇنىڭ يۈزىگە ئۇردى. ئۇ ئوتتۇرا يۆنىلىشنىڭ باش قوماندانى، غۇلجا 2 -، 4 - پولكىلىرى، سۇيدۇڭ 1 - پولك، تېكەس 1 - ئاتلىق پولك، موڭغۇل دىۋىزىيون، خۇيزۇ دىۋىزىيون، كامىندانىسكىي دىۋىزىيون، تارباغاتاي 6 - ئاتلىق پولك، ئارتىمىن دىۋىزىيونلار قوشۇلۇپ سەككىز مىڭ ئەتراپىدىكى ئادىمى بىلەن بىرىنچى قەدەمدە (بىر-

① «شىنجاڭ ئۈچ ۋىلايەت ئىنقىلابىغا دائىر چوڭ ئىشلار خاتىرىسى» 134 -، 135 - بەتلەرگە قارالسۇن.

نەچچە كۈن ئىچىدىلا) جىڭنى ئېلىشى، ئىككىنچى قەدەمدە ما-ناس، ئۈرۈمچىنى، ئۈچىنچى قەدەمدە ئىككى قانات ھاسىل قىلىپ ئوڭ قانىتى تۇرپان، توقسۇن، قاراشەھەرلەرنى ئىشغال قىلىپ، جەنۇبىي شىنجاڭغا ئۆتۈپ ئاقسۇ، تاشقورغان پارتىزان-لىرى بىلەن ماسلىشىپ، پۈتۈن جەنۇبىي شىنجاڭنى ئىشغال قىلىشى؛ سول قانىتى قۇمۇلغا يۈرۈش قىلىپ ئالتاي ئاتلىق پولكى، ئالتاي پارتىزانلىرىنىڭ ياردىمى بىلەن گۇچۇڭ، بارد-كۆللەرنى ئىگىلىشى لازىم. ئۇنىڭ قوشۇنى ئۇرۇشتا زور بىرىدى. شى، ئۇنىڭ ھۆرمەت - ئىناۋىتىمۇ ئۇرۇشتا كامالەت تېپىشى كېرەك. ئۇنىڭ بۇ يۈرۈشلىرىگە موسكۋا قانداق ئىنكاس بىلدۈرەركىن؟ ھازىر موسكۋا ياپونىيىنى تەسلىم قىلدۇرۇش ھەلەك-چىلىكىدە. پالىنوفنىڭ دۈشمىنى شىنجاڭ خەلقىنىڭ دۈشمىنى بولغىنى بىلەن، ھازىر سوۋېت ھۆكۈمىتىنىڭ دۈشمىنى بولماي قېلىۋاتىدۇ، جياڭ جېيىشى ھەدەپ ئامېرىكىنى سالاچىلىققا سېلىپ، ستالىننى ئۆزىگە تارتىشقا تىرىشىۋاتىدۇ. لېكىن ستالىن ئاسىيادا ئۆز ئۈستۈنلۈكىنى ساقلاپ قېلىشى تولىمۇ مۇھىم ھېسابلايدۇ. چۈنكى ئامېرىكا جياڭ جېيىشنىڭ قۇدرەتلىك دۆلەت قۇرۇشىغا ياردەم قىلىپ، پۈتۈن ئاسىياغا ھۆكۈمرانلىق قىلىشتا مۇشۇ دۆلەتكە تايانماقچى. ئامېرىكا بىلەن جياڭ جېيىشى ستالىننى، ئۇنىڭ سوتسىيالىزم دۆلىتىنى بۇنىڭدىن كېيىنكى ئەڭ چوڭ دۈشمىنى ھېسابلىغانىكەن، ستالىنمۇ ترومىن، جياڭ جېيىشى ئىتتىپاقىغا ھەرگىز سەل قارىمايدۇ. ئۇ ھېچبولمىغاندا مۇنۇ شەرقىي تۈركىستان ھۆكۈمىتى، مانجۇرىيە ھۆكۈمىتى، تاشقى موڭغۇلىيە ھۆكۈمەتلىرىنى پەيدا قىلىپ، كۈچەيتىپ، ئۇنى ئاسىيادا دۈشمەنلىرىگە تاقابىل تۇرىدىغان ئالدىنقى قاراۋۇل قىلىدۇ. پالىنوف ستالىنغا سادىق بولسلا زىيان تارتمايدۇ، شان - شەرەپ، ئالىي ھۆرمەت، بۈيۈك نام ئۇنىڭ ئالدىدا، ئۇ بۇ جەڭلەردە مەيلى قانچىلىك قۇربان بېرىشلەر بولسىمۇ غەلبە قازىنىشى كېرەك!

تىنچ ئاسماندا ئۈچ پاي ئوق — راکېتا كۆرۈندى. بۇ ھۇجۇم بەلگىسى. ھۇجۇم بەلگىسى بىلەن جىمجىت دالا جانلاندى.

جىمجىت جاھان گۈمبۈرلىگەن، ۋىزىلىدىغان، چىۋىلىدىغان، گۈركىرىگەن، ۋاڭ - چۇڭ، تاراق - تۇرۇق، گۇمباڭ - گۇم ... ئەڭ قورقۇنچلۇق، ئەڭ ھەيۋەتلىك ئاۋازلار بىلەن تولدى. ئاسماندا ئۇچقۇنلار ۋىزىلىداپ ئۇچماقتا. بۇ ئوتلار ئە- جەل. ھەممە ئاۋاز، ھەممە ئۇچار ئوتلار ئادەملەرگە قارىتىلغان، قوماندان نېرىدا بولغىنى بىلەن، ئەسكەرلەر ئاشۇ ئەجەل ئوقلى- رىنىڭ ئىچىدە. ئۇلار دومىلاپ، يەرگە چاپلىشىپ، سېكۈنتمۇ بىخۇدلىق قىلماي، پۈتۈن زېھنى، كۈچى بىلەن ئۆز جېنىنى قوغداپ، قورالدىن ئوق چىقىرىشقا تىرىشماقتا. جەڭ مانا شۇنداق سېكۈنچلۈك خاتا ھەرىكەت ھېسابىغا بىر جان ھاياتلىق بايىدىن مەڭگۈ ئۆچۈپ كېتىدىغان، بىر مىنۇتلىق خاتا بۇيرۇق بىلەن نەچچە يۈزلىگەن ئەزىز جانلار مەڭگۈلۈك تۇپراققا ئايلى- نىپ كېتىدىغان، جان بىلەن ئوينىلىدىغان بىر خىل تەلەي سىناش پائالىيىتى. ھازىر ئوق ئېتىۋاتقان، ئالغا قاراپ سې- كۈنسىپىرى ئىلگىرىلەۋاتقان تۆت - بەش مىڭ جاننىڭ تەقدىرى مۇشۇ پالىنوفنىڭ قولىدا. ئۇ تۈنۈگۈن ئون سەككىز ياشلىق، ئەمدىلا بۇرۇتلىرى خەت تارتقان ئىككى چىرايلىق ئۇيغۇر بالىسى- نىڭ قوللىرىنى تۇتتى:

— قورقاسىلەر؟

— ياق، قوماندان!

— نېمىشقا سوقۇش قىلىمىز؟

— قىساس ئۈچۈن!

توغرا، ئۇلار قىساس ئالغۇچىلار. تۈنۈگۈن كوماندىرلار دەھشەتلىك مەنزىرىلەرنى ئەسكەرلىرىنىڭ يادىغا سالدى: بۆلتۈر 11 - ئاينىڭ ئاخىرى باش ساقچى ئېلىنغاندا،

قۇدۇق، ھاجەتخانا، ئوربىلاردىن ئىككى يۈز سەكسەن يەتتە جە- سەت قېزىۋېلىندى. ھەربىر تەننىڭ يۈرىكى ئويۇلغان، قارنى يېرىلغان، جان يېرى كېسىلىپ ئېغىزلىرىغا تىقىلغان، تىرناق- لىرىغا مىخلار قېقىلغان، تاپانلىرى تىلىنىپ مىخ سانجىلىپ، نۇزلار قۇيۇلغان. ئۇلارنىڭ تولىسى ئادەملەر بىلىدىغان قول ھۈنەرۋەن، ھارۋىكەش، ئوقەتچى، دېھقان، ئوقۇتقۇچى، ئوقۇ- غۇچى، ئىمام - مەزىن ياكى كىچىك ئەمەلدارلار. ئۇلارنىڭ ئۇرۇق - تۇغقان، ئاتا - ئانا، قېرىنداش، بالىلىرى جەسەتلەرنى تونۇپ قىيا - چىيا يىغلاشتى. ئۇلارنىڭ تولىسى چۈمۈلگە ئازار بەرمەيدىغان ياۋاش مۆمىنلەر ئىدى. ھۆكۈمەت دائىرىلىرى، ئەسكەر - ساقچىلىرى يوقلاڭ ئىشلار بىلەن: چىرىكلەرگە ئالايدىڭ، ئەسكەرلەر ئۆتۈۋاتسا توختىمىدىڭ، دۈكىنىڭدىن مال ئالسا پۇل سورىدىڭ، گۇمانلىق ئادەمگە سالام قىلدىڭ، باندە- لارغا يېقىن بۇردۇڭ، تەشۋىقات ۋە رەقىسىنى ئوقۇدۇڭ، كۈل- دۇڭ، ناخشا ئېيتتىڭ، پانتاق چاچراتتىڭ... دېگەندەك «گۇناھ» لار بىلەن سولانغان، قىينالغان، ئاخىر چانالغان، توغراغان، ئېتىلغان، بوغۇلغان، كالتەكلەنگەن. بۇ خىل ھۆكۈمەتنى يو- قىتىش خەلقنىڭ ئارزۇسى، بۇ خىل خورلۇقتىن قۇتۇلۇش خەلقنىڭ ئىنسانىي ھوقۇقى... كۈرە سېپىلى ئىچىدىنمۇ قىرىق يەتتە نەپەر قىزنىڭ جەستى تېپىلدى، ئۇلارنىڭ كىچىكى ئون تۆت - ئون بەش ياش. ئۇلارنى گومىنداڭ ئوفتسىپىرلىرى جەنۇبىي شىنجاڭدىن مەجبۇرىي ئاچىقىپ خوتۇن قىلغان، كۈت- كۈچى قىلغان، ئاخىر ھالىدىن كەتكەندە چاناپ، بوغۇپ، دەس- سەپ ئۆلتۈرگەن...

بۇنداق كۆرۈنۈشلەرنى كۆرگەن ھەرقانداق ۋىجدان ئىگىسىد- نىڭ غەزىپى تاشىدۇ، شۇڭا ئۇلار ياشاش ھوقۇقى ئۈچۈن ھۆكۈ- مەتنى دۈشمەن ھېسابلاپ قوراللىنىپ، جېنىنى ئالغىنىغا ئې- لىپ كۈرەشكە ئاتلىنىدۇ. مۇنۇ تۆت - بەش مىڭ ئەسكەرنىڭ

قايسىبىرىنىڭ يۈرەك يارىسى يوق، قايسىبىرىنىڭ قىساس ئار-
زۇسى يوق. شۇنىڭ ئۈچۈن ئۇلار ھەرگىز، ھېچقانداق يەردە
ئۆز جېنى بىلەن ھېسابلىشىپ ئولتۇرمايدۇ.

— ئالغا! — دەيدى پالىنوف ئۆزىچىلا ۋارقىراپ، —
بۈگۈن چۈشتىن بۇرۇن چەپپەيزنى چوقۇم ئالىمىز!
— ئالغا! — دەيتتى كوماندىرلار ئۆمىلەپ، يەر بېغىرلاپ
يۈگۈرۈپ يۈرۈپ.

— ئالغا! — دەيتتى ھەربىر ئەسكەر ئەتراپىغا چۈشۈۋات-
قان بومبا، توپ ئوقلىرىنىڭ زەربىسىدىن چاققانلىق بىلەن ئۆ-
زىنى ھىمايە قىلىپ ئازگال، دالدىلارغا ئۆزىنى ئېتىپ، يەرگە
يېپىشىپ ئىلگىرىلەپ، — ئالغا!

— نەگە؟ — دەيدى بەرانىڭ يېنىغا دومىلاپ كەلگەن،
يېنىك پىلىموتنى كۆكرىكىگە تېڭىۋالغان توختى، — بايتوقايغا
ئەمەستۇر؟

— شىخوغا ئالغا!

— يارايىسەن، شۈمتەك! قارا، يېنىڭغا!

ئۇلارنىڭ يېنىغىلا مىناميوت ئوقى چۈشتى. ئۇلار ئېرىققا
ئۆزلىرىنى ئاتتى. ئاسمانغا توپا - چاڭ كۆتۈرۈلدى، ھېچكىم
ھېچكىمنى كۆرەلمىدى.

— دۈشمەن كۆرۈنمەيدۇغۇ؟

— دۈشمەن تۇرماق دادامنىمۇ كۆرەلمەيۋاتىمەن!

— ئەنە، غوجا ھوشۇروفي دادام مىناميوت ئېتىۋاتىدۇ!
غوجا ھوشۇروفي ئەللىك مىللىمېتىرلىق مىناميوتقا ئاغزى-

دىن ئوق سېلىشقا ھازىرلىنىپ:

— بەش يۈز مېتىرغا توغرىلا — دەپ ۋارقىردى، مىنام-
يوت ئوقى ئاسمانغا تىك چىقىپ، پارابولا سىزىقى پەيدا قىلىپ
يېقىنلا يەرگە چۈشۈپ، يەردىن توپا - چاڭ كۆتۈردى. مىلتىق -
پىلىموتلار، سەكسەن ئۈچ مىللىمېتىرلىق مىناميوتلار توختى-

ماي ئېتىلماقتا ئىدى. ئاپتوماتچىلار ھېلىدىن - ھېلىغا ئۆرە
تۇرۇپ تاتانلىتىپ ئېتىپ ئىلگىرىلمەكتە. لېكىن ئۇلار ھېچنې-
مىنى كۆرەلمىدى، نە دۈشمەن ئاكوپلىرى، نە دۈشمەننىڭ ئۆ-
زى، ئۇلارنىڭ ئەتراپى، ئالدى تەرىپى چاڭ - توزان، ئىس -

تۈتەك، ھېلىلا يەر يېرىلىپ كېتىدىغاندەك سۈرلۈك - ۋەھىمىد-
لىك ئىدى. بەرا بىردەمدىلا قورقۇشنى ئۈنتۈپ قالدى. ئۇ
ئالدىدىكى غوجا ھوشۇروفتىن كۆزىنى ئۈزمەيتتى. كوماندىر

ئىزۋوت ھەممىلا يەردە ئالدىدا ماڭاتتى، ئۇ كەمدىن - كەم
بۇيرۇق بېرەتتى. ئۇ باشلامچى ئىدى. ئۇنىڭ ھەرىكىتى بۇي-
رۇق، ئىشى ئۈلگە ئىدى. ئۇ تولىمۇ سەزگۈر، تولىمۇ چاققان
ئىدى. ھازىرلا قوزغالغان ئورنىغا مىناميوت ئوقى كېلىپ چۈ-

شەتتى. ئۇ گويا ھەممىنى كۆرۈپ تۇرغاندەك، ھەممە ھەرىكىتى
ئوڭۇشلۇق، جايدا ئىدى. بەرا ئۇنىڭ ھەرىكەتلىرىنى دوراپ
ئۇنىڭ ئىزىدىن قالماي ماڭدى. ئۇ قانچە قېتىم دومىلىدى،
قانچىلىك ماڭدى، بۇنى بىلمەيدۇ! بىرچاغدا سىگنال چېلىندى،

ھەممە ئەسكەرلەر «ھۇررا!» دەپ قوراللىرىنى چىڭ تۇتۇپ ئالغا
يۈگۈردى. ئۇلار مانا دۈشمەننىڭ ۋەيران بولغان پوتەيلىرى،
پاچاقلانغان ئاكوپلىرىنى كۆردى، كەڭلىكى ئۈچ، چوڭقۇرلۇقى
ئىككى مېتىر كېلىدىغان خەندەكتىن قازىقان ئاتلىق پولكىنىڭ

ئاتلىرى سەكرەپ ئۆتمەكتە، پىيادە ئەسكەرلەرمۇ سەكرەپ ئۆت-
مەكتە، دۈشمەن قاچقان، چەپپەيزە دەرياسىنىڭ كۆۋرۈكى ئىس -
تۈتەك، يالقۇن كۆتۈرۈپ كۆيمەكتە ئىدى.

بىرىنچى سوقۇش چۈش بىلەن ئاخىرلاشتى. چاڭ - توزان
ۋە لايدا مىلەنگەن ئەسكەرلەر چەپپەيزە دەرياسىدا يۈزلىرىنى
يۇيۇشۇپ، سۇخار نان ۋە گۆش بىلەن غىزالىنىشقا ئولتۇردى.
گويا ھېچ ئىش بولمىغاندەك، يەنە شۇ ئەسكەرى تۇرمۇش

ئەسلىگە كەلدى.

— بىرەرنى قول بىلەن تۇتۇۋېلىپ كانىيىدىن بوغمىغان.

دىكىن ئادەم پۇخادىن چىقمايدىكەن! — دەدى تۇرغان نېرىدا
تۇرغان توختى بازغاننىڭ ئاغزىنى تاتلاپ، — توختاخۇنكا،
سەن چامباشچى بولغاندىكىن بىرەرنى ئاتتىن تارتىپ چۈشۈرۈ-
ۋالمىدىڭ يە!

— ئاۋۇ لايدا ياتقان مېنىڭ بازغىنىمدا ئۆلگەن، ۋاي
خوتەك، ئۆلۈك بىلەن تىرىكنى ئايرىۋالالمىغاندىكىن سوقۇش
قىلىپ نېمە قىلارسەن!
ئۇ باكالاشكىسىنى ئېگىز كۆتۈرۈپ سۇ ئىچتى.

— ئىككى سائەت دەم ئېلىپ، كەچقۇرۇن شىخوغا قاراپ
يولغا چىقىمىز! — دەدى غوجا ھوشۇرونى ئالدىراپ يۈرگەن شتا-
بىغا مېڭىپ.

— ئەمدىكى نىشان قارىدۆڭ!

بۇ دۈشمەننىڭ بىرىنچى مۇداپىئە لىنىيىسى. چەپپەيزىدىن
قاچقان دۈشمەن ئاتلىق پولكى شۇ يەرگە بېرىۋالغانىدى. دۈش-
مەننىڭ بىرىنچى مۇداپىئە لىنىيىسى مانا شۇ قارىدۆڭ يېزىسى.
ئۇ يەردە بولىدىغان جەڭ ھەربىر ئەسكەر ئۈچۈن ھايات سىنىقى،
غەلبە كاپالىتى. بۇنى ھەربىر ئەسكەر ئوبدان بىلىدۇ.
لېكىن ئەسكەر دېگەن ئادەم. ئۇ ھامان زۈلمەت ئىچىدىن
يورۇقلۇق ئىزدىگۈچى، خېيىمخەتەر ئارىسىدىن راھەت - پارا-
غەت تاپقۇچى.

— بۇرىغىنا، دوزاخ شوتىسى!

— كېلە، راسا بىر چېكىۋالايلى، شاپ بۇرۇت ئاكا!
خېلىدىن بېرى نوپىلىق تەمەسىدە بىر - بىرىگە خىرىس
قىلىپ كېلىۋاتقان ئىككى نوچى — ئېگىز، كەڭ يەلكىلىك
قارىقاش يىگىت تۇرغان بىلەن دوغىلاق، كۆزلىرى چاقناپ تۇرد-
دىغان ئۆز ۋاقتىدىكى بازغانچى، ھازىرقى پىلىموتچىك توختى
گۈللۈك تاماكا خالتىسىدىن ئاچچىق موخۇركىنى چىمدىپ ئېلىپ
گېزىت قەغىزىدە بۇراپ، ياندۇرۇپ چېكىشتى.

— كىم بىلىدۇ، ئەتە كىم بار - كىم يوق!
— ئۆلمىگەن جاندا ئۈمىد بار جۇمۇ!
بەرا — ئېگىز، ئورۇق دېھقان بالىسى ئۇلارغا زوقلىد-
نىپ يېنىدىكى ماھمۇتتىن:

— چېلىشىپ قالسا قايسىسى باسار؟ — دەپ سورىۋىدى،
ماھمۇت كۈلۈپ:
— توختىكام! نېمەشقا دەمىسنا، ئۇ دېگەن چامباش -
چى! — دەدى.

— تۇرغىنىكامچۇ، يانپاشچى! — ئۇلارمۇ كۈلۈشتى.
ئۇلارنىڭ كۆڭلىدە ئاشۇلاردەك ھەممە ئادەم ئەيمىنىدىغان
بۆكە بولۇش ئىستىكى پەيدا بولدى. ئۇلارنىڭ يېنىغا ئېغىر -
بېسىق، كەم سۆز، بەستلىك يىگىت تۇرسۇن، ئاپتوماتچىلار
ئىزۋوتىنىڭ باشلىقى، سېرىق چاچ، ئىنچىكە، ئېگىز يىگىت
شاۋكەت، يەنە باشقا ئوفىتسېر - ئەسكەرلەر توپلاشتى. ئۇ-
لار كۈلكە - چاقچاق بىلەن موخۇركا چېكىشتى. بىردىنلا بەرا-
نىڭ يادىغا دادىسى زىياۋۇدۇن، ئاكىسى نۇرىلار كەلدى. ئۇنىڭ
بالىلارغا خاس يۈرىكى بىردىنلا سېغىنىش ئىستىكى بىلەن
«چىم» قىلىپ قالدى: «ماڭا ئوق تېگىپ قالسىڭچۇ،
ئۇلارنى كۆرەلمىسەمچۇ؟» دەپ ئويلىدى ئۇ. شۇ چاغدا يادىغا
كىچىك ئىنىسى ۋە دەرانىڭ ئۆلۈمى كەلدى - دە، بايىقى چىم
قىلغان يۈرەكتە غەزەپ - نەپرەت يالقۇنى پەيدا بولدى. يۈرۈش
بۇيرۇقى بېرىلدى، جەڭچىلەر چەپپەيزىدىن جەنۇبقا — قارىدۆڭ
يېزىسىغا قاراپ يۈرۈپ كەتتى.

ئۇلار شۇنداق تېز ماڭدى: ھېچقاچان بۇنداق تېز يۈرۈش
بولمىغانىدى.

قارىدۆڭ 1 - لىنىيە، ئارىلىقتا باسخۇ دېگەن يېزىدا
دۈشمەن مۇداپىئە لىنىيىسى پەيدا قىلغانىكەن. ئۇ يەرگە تۇيۇق-
سىزلا ھۇجۇم قىلىش بۇيرۇقى بېرىلدى. ۋاڭ جىاجۋاڭ يېزىسى

ھۇجۇمنىڭ بىرىنچى نىشانى بولدى . دۈشمەن پۈتۈن قوراللىرى بىلەن ئوققا تۇتتى . دۈشمەن ئاكوپ ، پوتەيلىرىدە كۆرۈنمەي ئاتماقتا . جەڭچىلەر ئوق ، ئوت ، ئىس - تۈتەك ئىچىدە قەدەممۇ قەدەم ئىلگىرىلىمەكتە . ھەربىر جەڭچى بىلىدۇ : دۈشمەن ئاكوپ - لىرىغا ئوتتۇز - ئەللىك مېتىر يېقىنلاپ بېرىپ گرانات تاشلاش كېرەك . نېمىلا بولمىسۇن ئۆزىنى زەمبىرەك ، پىلىموت ، مىل - تىق ئوقلىرىدىن ساقلاپ ئىلگىرىلەش كېرەك . لېكىن ساقلىماق تەس ، مانا بايىلا كۈلۈشكەن جەڭچىلەر يىقىلدى ، مەڭگۈلۈككە كۆز يۇمدى . ھېلىدىن - ھېلىغا جەڭچىلەر يىقىلماقتا . ۋىتر - ۋىتر قىلغان ، گۇمباڭ ، تات - تات قىلغان ئاۋازلارنىڭ ھەممىسى جان ئېلىش سىگنالى . بەرا دومىلاپ ، يەرگە چاپلىشىپ ئۆمىلەپ خۇددى ئات باققاندا سانسىز پاشىلارنىڭ ھۇجۇمىدىن ئۆزىنى مۇداپىئە قىلغاندەك ، پۈتۈن زېھنى ، كۈچى بىلەن ئۆزىنى مۇدا - پىئە قىلىپ ئىلگىرىلىمەكتە . غوجا ھوشۇرونى بىردە دومىلاپ ، بىردە يۈگۈرۈپ ، قۇربان بولغان ، يارىدار بولغانلارنى بىردە يۆلەپ ، ئىڭرىغان ، نالە قىلغانلارنىڭ باشلىرىنى سىلاپ قويۇپ ھايات يۈرۈۋاتقانلارنى ئىلھاملاندۇرۇپ :

— ئوق چىقارما ! ئالغا ! — دەپ بۇيرۇق بەرمەكتە . مانا دۈشمەن ئايروپىلانلىرى پەيدا بولدى . جەڭچىلەر يالت قىلغان چاقماقتەك تېز تارقىلىپ بومبىدىن پاناھلاندى . زەمبىرەك ئوق - لىرى بىردە بېشىدىن ھۇۋلاپ ئۆتدۇ ، بىردە ئۇلارنىڭ ئۈستىدە - گىلا كېلىدۇ ، يەنە بەزىدە يېنىغىلا چۈشۈپ ۋىترىلداپ پىرقىراپ ، ئاندىن دەھشەتلىك پارتلايدۇ...

... ئىلگىرىلىمەك قىيىن ، چىقىم كۆپ بولدى . جەڭچىلەر گويا ھودۇقۇش ، قورقۇشنى ئۇنتۇغان ، ئۆلۈم ئۇلار ئۈچۈن ئادەتتىكى ئىشقا ئايلانغان ، مانا دۈشمەن ئاكوپ - پوتەيلىرى كۆرۈندى ، نەچچە يۈزلىگەن گرانات ، ئاپتومات ، ئۇنىڭ ئۈستىگە مىناميوتلار پوتەي - ئاكوپلارغا ئوق ئاتماقتا . بەرا چېغىدا ئۆت -

تۇز - قىرىق مېتىر يەرگە ئالتە گرانات ئاتتى . نەچچە يۈز ئادەم ئالتىدىن ئاتسا نەچچە مىڭ بولىدۇ . بىر گرانات ئون كۋادرات مېتىر يەرنى ۋەيران قىلالايدۇ ، «يىمىرىلمەس قور - غان» ، پولات ئىستىھكاملىرى ئوت ۋە ئىس - تۈتەككە كۆمۈل - دى . نەدىندۇر «دۈشمەن قاچتى !» دەپ ۋارقىرىدى بىرى .

«ھۇررا !» بىلەن جەڭچىلەر ئالدىغا تاكى قارىدۆڭ يېزىسى كۆرۈنگۈچە يۈگۈرۈشتى . دۈشمەن قارىدۆڭ يېزىسىغا چېكىنگە - ندى . شىمالدىن ھۇجۇم قىلغان سۇيدۆڭ 1 - ئاتقۇچىلار پولىكىنىڭ 1 - ، 2 - بانالىيونلىرى ، غەربىي شىمالدىن ھۇجۇم قىلغان موڭغۇل دىۋىزىيون ، شەرقىي شىمالدىن ھۇجۇم قىلغان تارباغاتاي 6 - ئاتلىق پولىكى تەرەپ - تەرەپتىن چىقىپ كەلگەندە كۈن چۈش بولغانىدى . جەڭچىلەر قۇياشنى كۆردى . كۆرەلمى - گەنلەر يەتمىش - سەكسەنگە يەتتى . ئەسكەرلەر سۇخارنان بىلەن گۆش يەپ دەم ئالماقتا . غوجا ھوشۇرونى سۆزلىمەكتە :

— دۈشمەننىڭ 1 - لىنىيىسىگە ھۇجۇم باشلايمىز . قارىدۆڭ يېزىسى ئاشۇ دەرەخلىك مەھەللە شۇ . ئۇ يەردە يوشۇرۇن ۋە ئوچۇق پوتەيلەر تولا ، ئۇلار بىر - بىرى بىلەن تۇتۇشىپ گىرەلىشىپ كەتكەن . تاملارنى تېشىپ ئوق تۆشۈكلىرى ياسى - غان ، ئۆيلەرنى ئۆرۈپ ، دەل - دەرەخلەرنى كېسىپ بۇ تەرەپنى تاپ - تاقىر قىلىۋەتكەن . بىز شۇ تاپ - تاقىردىن ھۇجۇم قىلىمىز . دۈشمەن يەر تېگىدە ، بىردىنبىر ئىشلىنىدىغان قورال مىناميوت ، قول بومبىسى . بىلىسىلەر ، بومبا تاشلاش ئۈچۈن ئوتتۇز - قىرىق مېتىر يېقىنلاپ بېرىش كېرەك . دۈشمەن بىزنى كۆرۈپ تۇرىدۇ ، بىز دۈشمەننى كۆرەلمەي - مىز... بىرلا ئامال بار ، ئۈزلۈكسىز قول بومبىسى ئېتىپ ئىس - تۈتەك پەيدا قىلىپ ، ئىس - تۈتەك ئىچىدە ئىلگىرىلەش !...

— دۈشمەن !

ئايروپىلانلار پەيدا بولدى. ئەسكەرلەر دەرھال تارقالىدى.
ئايروپىلانلار بومباردىمان قىلىپ قايتىشتى. ئالدى تەرەپتىن
بوران گۈركىرىگەندەك «سا» دېگەن ئاۋاز ئاڭلاندى. ھەممە
جەڭچى كۆردى: دۈشمەن مىلتىقلىرىنىڭ نەيزىلىرىنى چىقىد-
رىپ، ئاپتوماتلىرىنى كۆكسىگە تېڭىپ يۈگۈرۈپ كەلمەكتە ئى-
دى. دۈشمەن تولمۇ جىق، ئالدىدا ئىككى تانكا باشلاپ كەلمەك-
تە ئىدى.

— كېلە، ئىتنىڭ بالىلىرى!

— بۈگۈن كۆردۈق بۇ خۇمىسلارنى!

— قىرىۋېتەيلى!

ئەسكەرلەر پىلىموت، مىلتىق، گرانات، ھەتتا نەيزىلىرىنى
تەييارلاشتى. دۈشمەن ئۈچ يۈز مېتىردەك يېقىنلاشتى.
— تانكىئاتار! — دەپ ۋارقىرىدى باناليون كوماندىرى
ساقاللىق رۇس چالا ئۇيغۇرچە سۆزلەپ.

— ئات! «ئات!» — دېگەن بۇيرۇقنى ئاڭلاپلا، توختى
پىلىموتچى ئورنىدىن سەكرەپ تۇرۇپ پىلىموتىدىن ئوق ياغ-
دۇرۇپ دۈشمەننىڭ قاراپ يۈگۈردى. تۇرغان:

— توختىكا! — دەپ ۋارقىراپ تۇرۇۋىدى، غوجا ھوشۇ-

روف ئۇنى سىلكىپ ياتقۇزۇۋالدى.

توختى پىلىموتچى: «ۋۇي خاۋارىشلار، كۆردۈم — ھە سەد-
لەرنى!» دەپ ۋارقىرىغىنىچە قىرغىن قىلىپ ئالغا يۈگۈردى.
ئۇنىڭ پىلىموتىدىن چىققان ئوقتا بىردەمدىلا يەتمىش — سەكسەن-
دەك دۈشمەن يىقىلدى. بۇنى دۈشمەننى كۈتۈپ ياتقان جەڭچىلەر
كۆرۈپ تۇردى. ئۇ مەزمۇت قەدەم بىلەن يۈگۈرگىنىچە «سا»
دەپ كېلىۋاتقان دۈشمەننى راسا ئوققا تۇتۇۋاتقاندا، بىردىنلا
سىلكىنىپ توختاپ قالدى. ئۇ كەينىگە — ھەمراھلىرىغا قايرىد-
لىپ بىرلا قارىدى — دە، ئوڭدىسىغا ئۇچۇپ كەتتى.

— ئىست، توختى!

— بىرگە يۈز دەپتتى، دېگىنىنى قىلدى.

قەيسەر جەڭچى، باتۇر پىلىموتچى قۇربان بولدى.

— ئات! — دەپ ھوشۇروف غەزەپ بىلەن.

ئىبراھىم بىلەن غوجا ھوشۇروف ئۆزى بىر يېرىم مېتىر،
ئوقنىڭ دىئامېتىرى ئىككى سانتىمېتىر كېلىدىغان تانكىئاتارنى
ئالدىدىكى تانكىغا توغرىلىدى ۋە ئاتتى. ئوق تانكىنىڭ پوكىنىغا
تەگدى. تانكا ئىس چىقىرىپ پىرقىراپ توختاپ قالدى. يەنە
بىرى قورقۇپ چېكىندى — دە، ئۆزىنىڭ خەندىكىگە چۈشۈپ
كېتىپ چىقالماي توختاپ قالدى. جېنىدىن تويغان پىيادە ئەس-
كەرلەر «سا» دەپ ۋارقىرىشىپ يۈز مېتىردەك يېقىنلىغاندا،
ئېتىشقا بۇيرۇق بېرىلدى. دۈشمەنلەر يىقىلماقتا، يىقىلىپ تۇر-
سىمۇ ئالغا يۈگۈرۈپ قول بومبىلىرىدا ئۇچۇشقا باشلىدى. دۈش-
مەن بەرداشلىق بېرەلمەي نۇرغۇن ئۆلۈكلىرىنى تاشلاپ قاچتى.
خەلقنىڭ قەيسەر جەڭچىلىرى «ھۇررا» بىلەن قوغلاپ ماڭدى.
تۇيۇقسىزلا دۈشمەننىڭ يەنە بىر سېپى پەيدا بولدى. قۇچاقلاشما
جەڭ باشلىنىپ كەتتى. كۈل رەڭ ماتادىن كىيىم كىيگەن،
پۇتىغا گوجەي ئورغان، تەرىدىن مۇز ياغدىغان گومىنداڭ ئەس-
كەرلىرى سول پۇتىنى ئالدىغا چىقىرىپ نەيزە ئۇرماقتا. ئۇچىد-
سىغا ماش رەڭ تىرىكىدىن چىرايلىق ھەربىيچە كىيىم، پۇتىغا
ئۆتۈك كىيگەن خەلق جەڭچىسى چاققانلىق بىلەن دۈشمەن نەيزىد-
سىنى ئۆز نەيزىسى بىلەن قېقىۋېتىپ، سول پۇتىنى بىر چوڭ
چامدام بىلەن چاققان يۆتكەپ، مىلتىق پايىنىكى بىلەن دۈشمەن-
نىڭ قۇلاق تۇۋىگە قاتتىق ئۇردى. دۈشمەن «ئەييا!» دەپ
ئىڭراپ يىقىلدى. جەڭچى تېز، چەبەدەسلىك بىلەن دۈشمەن
كۆكسىگە نەيزە ئۇردى. قۇچاقلاشما جەڭ قانچىلىك داۋاملاشقىد-
ىنى ھېچكىم بىلمەيدۇ. بەدەن قۇۋۋىتى، چاققانلىق ئەسقاتتى.
ئاخىر دۈشمەن قاچتى. جەڭچىلەر ئۇلارنى قوغلاپ ماڭدى.
ماڭدام — ماڭدامدا جەسەت، قان. قانغا بويالغان يەرنى دەسسەپ،

جەڭچىلەر ئەسەبىيلەشكەن يېتى دۈشمىنىنى قوغلاپ قارىدۇڭ
يېزىسىغا كىرىپ كەلدى. ئۇ يەردە قۇچاقلاشما جەڭ تېخىمۇ
ئەۋجگە چىقتى. گويا ھەممە جەڭچى بىر تەن - بىر جانغا
ئايلانغان. ئۆلگەنلەرنىڭ سانى كۆپىيىپ، سۈيدۈڭ 1 - ئانتۇچى -
لار پولىكىنىڭ 1 - ، 2 - باتالىيونىنىڭ نۇرغۇن قەيسەرلىرى
ئۆلۈپ كەتتى. خەۋپ ئېغىرلاشماقتا ئىدى. نەق شۇ چاغدا،
شىخونىڭ شەرقىي شىمالىدا ئېھتىيات ئۈچۈن زاپاستا تۇرۇۋاتقان
كامىندانىسكىي دىۋىزىيون يېتىپ كەلدى. دۈشمەن يەنە بەرداش -
لىق بېرەلمىدى. نۇرغۇنى ئۆلۈپ، ئاز قىسمى قارادۆڭنى تاش -
لاپ شىخو سىزلىقى بىلەن بۇتخانا تەرەپكە قېچىپ كەتتى. بۇ
يەر دۈشمەننىڭ 2 - لىنىيىسى ئىدى.

ھارغان، ئوزۇق - تۈلۈك، ئوق، دورىسى تۈگىگەن،
نۇرغۇن قۇربان بەرگەن سۈيدۈڭ 1 - ئانتۇچى پولىكىنىڭ جەڭچى -
لىرى قارادۆڭ يېزىسىنىڭ باغلىرىدا بىر - بىرىنى يۆلىشىپ:
— بارمۇ سەن ھوي! — دېيىشىپ يەنە جەم بولۇشتى.
بۇ چاغدا كۈن ئولتۇرۇشقا ئاز قالغان، گويا بۇ پولىكىنىڭ 1 - ،
2 - باتالىيونىنىڭ ھايات كۈچىدە كىلا!

غالىب پولىك 9 - ئاينىڭ 6 - كۈنى دەم ئالماقچى بولدى.
ئۇ يېزىدا بىر مەسچىت بار ئىكەن، جەڭچىلەر قۇربان بولغان
ھەمراھلىرىنىڭ روھىغا ئاناپ پولىك ئىمامغا قۇرئان ئوقۇتۇپ،
ناماز ئوقۇپ دۇئا قىلىشتى.

كەچتە غوجا ھوشۇرۇق ئەسىر چۈشكەن گومىنداڭ ئەسكى -
رىدىن:

— سىلەرنى بەك ئۆلۈمتۈك ھېسابلايتتۇق. باتۇركەنسىد -
لەر، سىلەرگە بۇ كۈچ نەدىن كەلدى؟ — دەپ سورىۋىدى،
ئەسكەر يەرگە قاراپ، يىغلاپ تۇرۇپ:

— ھاراقىتىن كەلدى، ھۇجۇمغا ئۆتۈشتىن بۇرۇن ھەربى -
رىمىز ئۈچ يۈز گرامدىن گۈچۈڭ ھارقىنى قۇرۇق ئىچىۋەت -

كەن! — دېدى.

— بىزنىڭ كۈچىمىز ئىماندىن، ۋەجداندىن كېلىدۇ،
سەنلەرنىڭ ھاراقىتىن كېلىدۇ! — دېدى توختىنىڭ ئۆلۈمىگە
چىدىمىغان تۇرغان گومىنداڭ ئەسكىرىنى تېپىپ
قويۇپ، — شۇڭا سەنلەرنىڭ قەدىمىڭ تەگكەنلا يەر پوق پۇرايد -
دۇ، بىز دەسسەگەن يەر ئىپار پۇرايدۇ!

چېرىك بىر ئېغىزمۇ ئۇيغۇرچە بىلمەيدىكەن، غوجا ھوشۇ -
روف تەرجىمانلىق قىلدى. چېرىكنىڭ قاسماق يۈزىدە كۈلكە
پەيدا بولدى:

— گومىنداڭ! — چىمەلتەك بارمىقىنى كۆرسەتتى ئۇ.

— گومىنداڭ، تۇفى! — يەرگە تۈكۈردى بەرا.

بۇ چاغدا قوماندانلىق شتابتا شىخونىڭ 2 - ، 3 - لىنىيىدە -
لىرىگە ھۇجۇم قىلىشنىڭ ئىستراتېگىيە، تاكتىكىلىرى مۇزاكىدە -
رە قىلىنىۋاتاتتى. باش قوماندان پالىنوف ئاخىرىدا شىمالىي
تاغلىق رايوننى بازا قىلىپ ھەرىكەت قىلىۋاتقان بايچۇرىن، قالد -
بەك، نازاروف تۇرسۇنلارنىڭ پارتىزانلىرىغا شىخوغا قىلىنىدە -
غان ھۇجۇمغا ماسلىشىپ، ئۈرۈمچى - غۇلجا تاشيولىنى قات -
تىق كونترول قىلىپ، ئۈرۈمچىدىن كېلىش ئېھتىمالى بولغان
دۈشمەن ياردەمچى قىسىملىرىغا توسۇپ زەربە بېرىش، ماناس،
ساۋەن ئەتراپىدا پارتىزانلىق ھەرىكەتنى كۈچەيتىپ، دۈشمەننىڭ
چېكىنىش يولىنى ئۈزۈپ تاشلاش توغرىسىدا بۇيرۇق بەردى،
ئاندىن كېيىن:

— دۈشمەن مۇشۇ لىنىيىسىگە ئىشىنىدۇ. بۇ لىنىيە
بىزدىن ئۈچ يۈز مېتىر نېرىدا، ئالدىمىز سىزلىق، تۈپتۈز
چىملىق. دۈشمەن ئاۋۇ بۇتخانىغا ئېغىر پىلىموتلىرىنى ئورۇند -
لاشتۇرغان. ئۇنىڭدىن سىرت، يار باشلىرى، گىرۋەكلەردە يەر -
دىن پەرقلەنمەيدىغان بېلىنداڭلىرى كۆپ. كۈندۈزى ھۇجۇم قىل -
ماق قىيىن. تۇن قاراڭغۇسىدىن پايدىلىنىشقا توغرا كېلىدۇ.

ئەسكەرلەر دەم ئالسۇن، بۇيرۇق بېرىلگەن ھامان ئاۋۋال بۇتخا-
نىغا ھۇجۇم باشلىنىدۇ! — دېدى.

ئىزۋوتلار بويىچە جەڭ پىلانى يەتكۈزۈلدى. بىر ئىزۋوتتا
قىرىق ئىككى جەڭچى بار. بىر روتىدا تۆت ئىزۋوت بار، بىر
باتالىيون ئۈچ روتا. بۇتخانىنى ئېلىش ئىككى ئىزۋوتقا تاپشۇرۇل-
دى. ئۇنىڭ بىرى غوجا ھوشۇروف ئىزۋوتى (1 - باتالىيون
3 - روتا 1 - ئىزۋوت)، يەنە بىرى 2 - ئىزۋوت، يەنى
ئاپتوماتىچىلار ئىزۋوتى. غوجا ھوشۇروف بىلەن شاۋكەت بۇتخاند-
نى ئېلىشى كېرەك. ئىككى ئىزۋوتنىڭ سەكسەن تۆت نەپەر
جەڭچىسى ئۇيغۇر، قازاق، تاتار يىگىتلىرى، تولىسى سۈيدۇڭ،
كۈرە، غۇلجا ھەرەمباغ جەڭلىرىدە سىنالغان باتۇرلار، ئۇلار
ھەرەمباغ جېڭىدە دۈشمەن بىلەن بىر تامنىڭ نېرى - بېرىسىدا
تۇرۇشۇپ تىللىشىپ جەڭ قىلىشقان، نۇرغۇن قۇچاقلاشما جەڭ-
لەرنى كۆرگەن، تاكتىكا ۋە قورال مەشىقىدە پىشقان يىگىتلەر.
ئۇلار بىلىدۇ: بۇتخانا ئېلىنسا شىخو ئېلىندى دېگەن سۆز.
بۇتخانا تولىمۇ مۇھىم، ھەل قىلغۇچ ئورۇن. غۇلجا شەھىرىدىمۇ
لياڭشاڭ بۇتخانىسى شۇنداق بولغانىدى. مانا ھازىرمۇ شىخو
بۇتخانىسى دۈشمەنگە قالغان بولماقتا.

غوجا ھوشۇروف بىلەن شاۋكەت ئۇزاق پىكىرلەشتى. ئۇلار
خېلىدىن بېرى يېقىن دوست. شاۋكەت غۇلجىدا سوقۇش باشلاد-
ماستىلا ئابباسوف پارتىزانلىرىغا قوشۇلۇپ تەلەككە ئېغىزى، سۈي-
دۈڭلەرگە پارتىزانلىق قىلىشقا چىقىپ كەتكەن، گىمنازىيىنى
يېڭىلا تۈگەتكەن، باشلانغۇچ مەكتەپنىڭ تەنتەربىيە مۇئەللىمى
ئىدى. ئۇ غۇلجىغا ھۇجۇم قىلىپ كىرىپ، غۇلجا ئازاد بولغاندا
ئۆيىگە يالغۇز ئانىسى بىلەن ئون ئىككى ياشلىق ئىنىسىنى
كۆرگىلى كىردى. ئۇ دەھشەتلىك مەنزىرىنى كۆردى. ئانىسى-
نىڭ قارىنىنى يېرىپ ئۈچەيلىرىنى سىم كارىۋاتنىڭ رېشاتكىسىغا
ئارتىپ قويغان. ئانىسىنىڭ ئېڭەكلىرى چۈشكەن، سېرىق چاچ-

لىرى چۇۋۇلغان، كۆپكۆك كۆزلىرى خۇددى ھاياتتەك ئوچۇق
يېتى قېتىپ قالغان، ئىنىسىنىڭ مېڭىسىگە ئىككى مىخ قېقىل-
غان، ئاغزى - بۇرىدىن چىققان قان مەيدىسىدە ئۇيۇپ قالغان،
ئۇنىڭ چاتىرىسىنى يىرىپ - چاناپ ئانىسىنىڭ بېقىنىغا ياتقۇ-
زۇپ قويغان...

شاۋكەت يىغلىدى، قاقشىدى، ئۇ كېيىن بىلدى: گومىن-
داڭ ساقچىلىرى شاۋكەتنى تۇتۇش ئۈچۈن ئىشكىنى قاققان،
بىچارە ئانا ئىشكىنى ۋاقتىدا ئاچمىغان. نەتىجىدە ئاشۇ قورقۇنچ-
لۇق، ئۇنتۇلغۇسىز مەنزىرە پەيدا بولغان.

— ھۇجۇم سەندىن، مۇداپىئە مەندىن! — دېدى شاۋكەت
ئاخىرىدا غوجا ھوشۇروفنى قۇچاقلاپ، — چوقۇم ئالىمىز!
— چوقۇم!

8 - سېنتەبىر تاڭ قاراڭغۇسىدا ھۇجۇمغا سالىوت بېرىل-
دى. ھەربىر ئىزۋوت ئەدلىنىيە بويىچە كالىون بولۇپ بۇتخانىغا
قاراپ دۈشمەنگە شەپ بەرمەي بىردە ئۆمىلەپ، بىردە ئېڭىشىپ
يۈگۈرۈپ سازلىقنىڭ غەربىگە يېتىپ باردى. بۇتخانىغا يېقىنلا
قالغاندا دۈشمەن سېزىپ قالدى - دە، تەرەپ - تەرەپتىن ئوق
ئېتىپ جەڭچىلەرنى مىدىرلاتقۇزمىدى. ئارىلىق ئەللىك - سەك-
سەن مېتىر قالغاندا، ئەسكەرلەر سۇدىن ئۆتۈپلا يەرگە چاپلىد-
شىپ يېتىپ قېلىشتى. ئۇلارنىڭ پۇتلىرى سۇغا چىلاقلىق يانات-
تى، نە ئىلگىرىلەشكە، نە چېكىنىشكە يول قالمىدى. ئىككى
قەۋەت بىنا دەك ئېگىز يار بېشىدا دۈشمەن پوتەيلىرىدىن ئۇلارغا
قاراپ ئوق ياغماقتا. ھەربىر جەڭچى ئۆز جېنى بىلەن،
ھېلىدىن - ھېلىغا تونۇش، قېرىنداش بولۇشقا ياش يىگىتلەر
ئىڭراپ جان بەرمەكتە. پىژ - پىژ قىلغان ئوقلار ئۇلارنىڭ
ئەتراپىنىلا ئەگمەكتە، چىقىم كۆپەيدى، چېكىنىشىمۇ ئۆلۈپ
تۈگەيدىغان گەپ، غوجا ھوشۇروف ئەسكەرلىرىگە چىدىمىدى.
ئۇ ئالتە - يەتتە گىراناتنى ئېلىپ ئالدىغا يۈگۈردى. شاۋكەت

جەڭچىلىرى بىلەن ئۆرە نۇرۇۋېلىپ دۈشمەن توچكىلىرىغا ئاپتو-
ماتتىن ئوق ئاتتى. قويۇق ئوق دۈشمەننى مەڭدەتتى. غوجا
ھوشۇروڧ ئالدىدىكى ئاكوپقا كەينى - كەينىدىن گرانات ئاتتى.
ئاكوپ گۈمبۈرلەپ پارتلاپ ئادەملەر توپا - چاڭ بىلەن ئاسمانغا
كۆتۈرۈلدى. شاۋكەتنىڭ ئاپتوماتچىلىرى ئۆرە بولۇۋېلىپ دۈش-
مەننى راسا قىرىۋاتقاندا، يەر ئاستى يوشۇرۇن مۇداپىئەدىكى
پىلىموتچىلار شاۋكەتلەرنى ئوققا تۇتتى. ئاپتوماتچىلار كەينى -
كەينىدىن يىقىلدى. شاۋكەت: «ئېنەڭنى!» دەپ قاتتىق ۋارقى-
ردى - دە، ئاپتوماتنى قۇچاقلىغان پېتى يىراققا ئۇچۇپ كەت-
تى. «شاۋ!» غوجا ھوشۇروڧ ئۇنىڭ ئىسمىنى تولۇق چاقىرىش-
قىمۇ ئۈلگۈرەلمىدى. دۈشمەن ئوقلىرى ئۇنىڭ قاۋۇل بەدىنىنى
ئۆتمەستۈك قىلىۋەتكەندى، بۇ ئوق بۇتخانىنىڭ جەنۇبىدىكى
پوتەيدىن چىققىنىنى يەرگە چاپلىشىپ ياتقان جەڭچىلەر روشەن
كۆردى. تۇرغان چىدىيالىمدى، ئۇ «غوجىكا!» دەپ ۋارقىرىغى-
نىچە ئالدىغا يۈگۈردى. دۈشمەننىڭ بۇتخانا شىمالىدىكى پوتىيىد-
دىن بىر گرانات ئۇنىڭغا قاراپ ئۇچۇپ كەلدى. ئۇ كېلىۋاتقان
گراناتنى تۇتۇۋېلىپ شۇنداق تېزلىك بىلەن پوتەينىڭ يېنىغا
بېرىپ تۆشۈكتىن قايتۇرۇپ ئاتتى. پوتەي گۈمبۈرلەپ پارتلى-
دى. ھوشۇروڧنىڭ يىقىلغىنىنى كۆرگەن تۇرسۇن ئېغىر -
بېسىقلىقنى چۆرۈۋەتتى. ئۇ خاماننىڭ يېنىدىكى ئۇلارنى ئىلگى-
رىلەتمەيۋاتقان پوتەيگە قاراپ تۆت گراناتنى تۇتۇپ جەڭچىلى-
رىگە ئاخىرقى قېتىم: «ئېتىڭلار!» دەپ بۇيرۇق بەر-
دى. جەڭچىلەر پوتەيگە توختىماي ئوق ئاتتى. ئۇ تۆت گراناتنى
ئېلىپ پوتەي تۆشۈكىگىلا باردى - دە، تۆشۈكتىن كەينى -
كەينىدىن گرانات تاشلىدى. پوتەي گۈمبۈرلەپ پارتلىدى. تۆر-
سۇنمۇ پوتەي بىلەن بىللە پارتلاپ كەتتى. ئۇ مۇئاۋىن ئىزۋوت
كوماندىرى دېگەن نام بىلەن ھاياتى بەدىلىگە جەڭچىلىرىگە چېك-
نىش يولى ئېچىپ بەردى.

سەكسەن تۆت جەڭچىدىن ئارانلا يىگىرمە ئالتە جەڭچى
سالامەت چېكىنىپ چىقالدى. ماھمۇت بىلەن بەرا شۇلارنىڭ
ئىچىدە، ئۇلار قۇچاقلىشىپ يىغلاشتى. قوماندان پالىنوفمۇ ئۇ-
لارنى قۇچاقلاپ بۇقۇلداپ يىغلىدى.

قوماندانلىق شتاب پىلاننى ئۆزگەرتتى. مىناميوتلارنى
ئىشقا سېلىپ بۇتخانىنى بومباردىمان قىلدى. يېڭىدىن تەشكىل-
لەنگەن زەربىدار ئەترەت مىناميوتلارنىڭ ھىمايىسىدە بۇتخانىنىڭ
غەربىگە ئۆتتى. بەرا بىلەن ماھمۇت بۇ ئەترەتكە قاتناشتى. ئۇلار
كېچە قاراڭغۇلۇقىدىن پايدىلىنىپ تۈگمەن بىلەن بۇتخانا ئارىلى-
قىدىكى كۆنچىلەرنىڭ كۆن ئىسلايدىغان ئوچاقلىرىغا كىرىۋال-
دى. يېڭىدىن قۇراشتۇرۇلغان 1 - ئىزۋوت بىلەن پىلىموتچىلار
ئىزۋوتى مۇداپىئە ئورنىغا ئىگە بولدى. مىناميوتلار توختىماي
بۇتخانىنى توپقا تۇتۇۋەردى. دۈشمەننىڭ پۈتۈن دىققىتى ئالدى
تەرەپكە مەركەزلەشتى. زەربىدار ئەترەت قاراڭغۇدا ئۆمىلەپ ئاي-
لىنىپ، بۇتخانىنىڭ ھويلىسىدا تۇيۇقسىز پەيدا بولدى - دە،
ئۇ يەردىكى خاتىرجەم ئەسكەرلەرنى قىرىپ تاشلاپ بۇتخانىغا
كىردى ۋە ئۆز ئەسكەرلىرىنى ئىلگىرىلەتكىلى قويمايۋاتقان ئىك-
كى ئېغىر پىلىموتنى تارمار قىلدى. بۇتخانا قولىدىن كېتىش
بىلەن دۈشمەننىڭ شەرقىي شىمالدىكى چوڭ پوتىيىمۇ قولىدىن
كەتتى. سۇيدۇڭ ئاتقۇچى 1 - پولكىنىڭ 2 - باتالىيونى بىلەن
تارباغاتاي 6 - ئاتلىق پولكىنىڭ بىر ئىسكادرونى شىيې يىغىڭ-
نىڭ ئىككىنچى لىنىيىسىگە بۆسۈپ كىردى. «ھۇررا!» سادا-
سى شىخو ئاسمانلىرىدا گۈركىرەپ يەر - جاھاننى تىترەتتى.
6 - سېنتەبىر سەھەردە دۈشمەننىڭ 2 - لىنىيىسى تەلتۆكۈس
تارمار بولدى. جەڭچىلەر قۇربان بولغانلارنى يىغماقتا، ئەسىر-
لەر، غەنىيەت ئېلىنغان قوراللارنى توپلىماقتا ئىدى. ماھمۇت
بىلەن بەرا غوجا ھوشۇروڧ، تۇرسۇن، توختىلارنى ئېگىزلىككە
قاتار يانقۇزۇپ يۈزلىرىگە ئىسپانكىلىرىنى يېپىپ قويدى. نەق

شۇ چاغدا ئۇرۇمچى تەرەپتىن ئىككى بومباردىمانچى ئايروپىلان ئۇچۇپ كەلدى. قاناتلىرىدا گومىنداڭ بەلگىسى بار ئايروپىلانلار پەيدا بولۇش بىلەن ئەسكەرلەر تارقىلىشتى. لېكىن ماھمۇت بىلەن بەرا غوجا ھوشۇروفلارنىڭ قانغا بويالغان جەسەتلىرىنى كۆكرەكلىرى بىلەن توسۇپ دۈم يېتىۋالدى. ئايروپىلانلار ئۇلار-نى بومباردىمان قىلماستىن، دۈشمەننىڭ بىرىنچى لىنىيىسى، شىخو بازىرىنى بومباردىمان قىلىپ قايتىپ كەتتى.

ئۆز دادىسى بىلەن بىللە قۇربان بولۇشقا بەل باغلىغان ياش جەڭچىلەر تەلەپلىككەن. بۇ ئايروپىلانلار غۇلجا ئايروپىلاندا گومىنداڭدىن غەنىيەت ئېلىنغان ئايروپىلانلار ئىدى. ئۇچقۇچى خۇرمەت بىلەن خەمەت تېخنىكىدا يېتىشمەلمىگەچكە، سوۋېت ئۇچقۇچىلىرى مىللىي ئارمىيىنىڭ فورمىسىنى كىيىپ ھەيدىگەندى.

سۇيىدۇڭ ئاتقۇچىلار پولى سەپكە تىزىلدى. قۇربان بولغان تۆت يۈزدىن كۆپ سەپدىشى ئۈچۈن ئۇلار ئاسمانغا سالىوت ئېتىپ تەزىيە بىلدۈردى. ئامان قالغانلارنىڭ قەلبىدىكى قىساس ئوتى تېخىمۇ ئەۋج ئالدى. تېخى تۈنۈگۈنلا چاقچاقلىشىپ، ھەتتا غىڭ-شىپ ناخشا ئېيتىپ يۈرۈشكەن سەپداشلىرىنىڭ بىر كۈندىلا مۇردىغا ئايلىنىپ قېلىشىنى كۆرۈش ھەرقانچە قورقۇنچۇق بولسىمۇ، ئۇلار بۇ رېئاللىقنى قوبۇل قىلدى: ئۇرۇشمۇ بىر خىل تۇرمۇش. ئۆلۈم، قان تۆكۈش بۇ تۇرمۇشنىڭ بىر مەزمۇنى، ئۇ خۇددى تىنچ ھاياتتا دېھقان ئېتىزغا غىڭشىپ ناخشا ئېيتىپ بېرىپ كەچتە ھېرىپ، ئېتىزغا سامان ياكى چۆپ ئارتىپ كەلگەندەكلا ياكى كاسپىلار دۇكانلىرىنى يىغىپ بالىلىرىغا بازارلىق ئېلىپ قايتقىنىدەكلا بىر ئىش. جەڭچى ھايات يۈرىدىغان مۇردا، ئۇ ھەرقاچان ئۆز ئەكسىگە قايتىدۇ، جەڭچى ئۆلگۈچى، ھايات بىلەن مەڭگۈلۈككە خوشلاشقۇچى. ھەربىر قورال تۇتقۇچى بۇ قانۇنىيەتنى بىلىدۇ، شۇڭا ئۆلۈمنى مەقسەت ھېسابلىمايدۇ،

لېكىن ئۆلۈم ئۆزىنىڭ ئاقىۋىتى ئىكەنلىكىنى بىلىدۇ. بىلىپ تۇرۇپ خەتەرگە ئۆزىنى ئاتىدۇ.

شۇڭا ماھمۇت دادىسىغا قاتتىق ھازا ئېچىپ يىغلىمىدى. لېكىن بەرا گويا ھايات ياشاشنىڭ مەنىسى قالمىغاندەك، ئەجەل ياخشىلارنىڭ بېشىدا ئەگىدىغان يىرتقۇچ قۇش ئىكەنلىكىنى ئەمدىلا چۈشەنگەندەك پەرىشان - چۈشكۈن ئىدى.

— ئەتە دادامنىڭ قىساسىنى ئالىمەن! — دېدى ماھمۇت ئېغىر ئۇھ تارتىپ.

— توختىدىكەمدەك بىرگە يۈز! — دېدى بەرا-مۇ ئۇھ تارتىپ.

7 - سېنتەبىر سەھەردە دۈشمەننىڭ 3 - لىنىيىسىگە ھۇجۇم باشلاندى. 2 - لىنىيىنىڭ ۋەيران بولۇشى شېي يىڭنىڭ ئۈچۈن تولىمۇ قاتتىق زەربە بولدى. ئۇ، بۇ لىنىيىگە مەسئۇل بولغان دۇ تۇەنجاڭ ھودۇقۇپ، چاچلىرى چۇۋۇلغان، كىيىملىرى قانغا سىلەنگەن ھالدا ئالدىغا كىرگەندە، ئۇنىڭ گېپىنى ئاڭلاشقىمۇ تاقەت قىلالماي ئۇنى ئۆلۈمگە بۇيرۇدى. ئۇ رادىئو تېلېگراممىغا: «گو چى تېز ياردەمگە كەلسۇن، شىخو قولدىن كەتسە جىڭ قورشاۋدا قالىدۇ!» دېگەن سۆزنى يېزىپ بەردى - دە، كەينى - كەينىدىن كىرىپ كېلىۋاتقان كوماندىرلىرىنىڭ «بولمىدى!» دېگەن سۆزى تەكرار - تەكرار ئېيتىشىدىن ئەسە-بىيلىشىپ:

— تانكا تەييارلانسۇن! — دەپ بۇيرۇق بەردى. يېشى ئەللىكتىن ئاشقان، نەچچە قېتىم كوممۇنىستىك پارتىيە قىسىملىرىنى قورشاپ يوقىتىشقا قاتناشقان، كۆرسەتكەن خىزمەتلىرى ئۈچۈن تېز ئۆسۈپ گېنېرال بولۇپ، شىنجاڭغا ئۆزى تەلەپ قىلىپ كەلگەن، ئېگىز، جياڭ جېشىنى دوراپ بۇرۇت قويغان بۇ گېنېرال نۇرغۇن قېتىم جۇ شاۋلياڭ، ۋۇ جۇڭشىن-لەرگە بۇجايىنى: «يېڭىلىمەس ئىستىھكام!»، «خەۋپتىن خالىي

جاي!»، «جىڭ فرونتىنىڭ مۇستەھكەم ئارقا بازىسى» دەپ تەرىپلىگەن، نەچچە ئاي تەييارلىق قىلىپ ئۆزىنى ۋە باشلىقلىرىدىكى خاتىرجەم قىلغان بۇ جاي بۈگۈن خەۋپ ئاستىدا. ئىككى لىنىيىنىڭ، بولۇپمۇ 2 - لىنىيىنىڭ قولىدىن كېتىشى ئۇنىڭ كوماندىر - چېرىكلىرىنى ئۈمىدسىزلەندۈرگەن، ئۇلار قېچىش - نىڭ، جان ساقلاشنىڭ كويىدا. مانا شىخو - جىڭ ئۇرۇش مەيدانىنىڭ باش قوماندانى بولغان شىيې يىفېڭ ئۆزىمۇ ئىختىيار - سىز «تانىكا تەييارلانغۇن!» دەپ بۇيرۇق بەردى. ئۇ فرونتىدا قاتلانغاندەك قاتتىق ۋارقىراپ بۇيرۇق بەردى. لېكىن بۇ تانىكا بىلەن قېچىش - خالىي يەرگە بېرىپ ماشىنا بىلەن ئۈرۈمچىگە قېچىش ئۈچۈن بېرىلگەن بۇيرۇق ئىدى.

— جياڭجۈن، ئىش چاتاق! — دېدى شتاب باشلىقى يۈگۈرۈپ كىرىپ.

— جياڭ جىيېشىغا دە! — دېدى شىيې يىفېڭ ئەسەبىيلىدە. شىيې، — مۇشۇنداق يارامسىز ئەسكەر تەربىيىلىگەندىكىن!... سۈيىدۈڭ 1 - ئاتقۇچىلار پولكى سوقۇشۇپ باش - كۆزى قانغا مىلەنگەن، ھېرىپ ھالىدىن كەتكەن نوچى خورازغا ئوخشاپ قالغانىدى. ئۇنىڭ ھەربىر كوماندىر - جەڭچىسى «ئالغا» دىن باشقا گەپنى بىلمەيتتى. ئۇلار شۇنچىلىك ئەسەبىيلەشكەن، شۇنداقچىلىك ئىرادىگە كەلگەن: ئۆلۈم ئۇلار ئۈچۈن ئېرىقتىن سەك - رەپ ئۆتۈپ پۈتلىشىپ كەتكەندەكلا بىر ئىش ئىدى. ئۇلار شىخو شەھىرىگە بېسىپ كىردى. ئۇلار كىرگەنلا كۈچىدا توپ - توپ دۈشمەن ئەسكەرلىرى قوراللىرىنى تاشلاپ توپا - چاڭغا مىلەندىگەن، ئادەم سىياقى قالمىغان چىرايلىرىنى پۇرۇشتۇرۇپ يىغلاپ تەسلىم بولۇشماقتا، بەزى كۈچىلاردا ئېتىشىش، قۇچاقلاشما جەڭلەرمۇ بولدى. مىللىي ئارمىيە جەڭچىلىرى بۇ زېمىن ئۈچۈن ئاخىرقى تىنىقى قالغۇچە كۈرەش قىلغان دۈشمەن ئەسكەرلىرىدە.

نىمۇ ئۆلتۈردى. ئەمما قارشىلىق قىلغۇچىلار ئاز، تەسلىم بولغۇچىلار كۆپ بولدى.

چۈشتىن كېيىن ئوق ئاۋازلىرى توختىدى. شەھەر ئاسمىدا قۇياش كۈلدى. ئۇنىڭ ئىللىق - ئوتلۇق نۇرى ھارغان جەڭچىلەرنى تەبرىكلىگەندەك يۈزلىرىنى سىيىدى.

شىيې يىفېڭ قېچىش بىلەنلا ئەسكەرلىرى پىتىراشقا باشلىغا. نىكەن. كەچقۇرۇن تىنچلانغان شىخو شەھىرىنىڭ مەسچىتلىرىدىن ئەزان ئاۋازلىرى ئاڭلاندى. كۈچىلار تازىلانغان؛ شەھەر خەلقى قانلارنى تازىلاپ، كۈچىلاردا ياتقان دۈشمەن ئۆلۈكلىرىنى يىغىشتى.

بەرانىڭ بېشى قاتتىق ئاغرىدى. ماھمۇت كۆڭلىكىنى يىرىتپ ئۇنىڭ قانلىرى قېتىشقان بېشىنى قايتىدىن تېڭىپ قويدى. بۇ ئۇرۇشتا دۈشمەننىڭ سەككىز يۈز ئاتمىش نەپەر ئەسكەرى ئۆلتۈرۈلگەن، مىڭدىن ئارتۇقى ئەسەرگە چۈشكەن. بىر مىڭ بەش يۈزدىن ئارتۇق مىللىتى، ئون بەش دانە زەمبىرەك، ئون ئىككى دانە مىنمىوت، ئىككى تانكا، ئۈچ برونېۋىك ماشىنا ۋە سانسىزلىغان گرانات، ئوزۇق - تۈلۈك، ئوق - دورىلار غەنىمەت ئېلىنغانىدى.

يۈزىگە ئىسپانكىلىرى يېپىلغان سەككىز يۈز ئون ئۈچ نەپەر قۇرباننىڭ يېرىمىدىن كۆپى سۈيىدۈڭ 1 - ئاتقۇچىلار پولكىدىن. جاھان تىنچىغاندىن كېيىنلا ئادەملەر ئۆز تەبىئەتلىرىگە قايتىشتى. ئۇلار ھېسسىيات ۋە پىكىر ئىگىسى ئىكەن: ھەربىر جەڭچىنىڭ يۈرىكى ئېچىشماقتا، كۆزلىرى ياش، ئالدىدا ئوڭدا ياتقان يىگىتلەرنىڭ ئەڭ چوڭى ئوتتۇز سەككىز ياش، كىچىكى ئون يەتتە ياش. ئۇلارنىڭ كۆكرەكلىرىگە قويۇلغان يىرىك قول - لىرى كەتمەن، ئورغاق، بازغان، بوجا ياكى قەلەم بىلەن ھايات - تىن لەززەت ئىزدىگەن قوللار ئىدى. ئۇلارنىڭ نۇرغۇنلىرى توخۇ بوغۇزلاشتىنمۇ قورقۇشانتى. ھازىر بۇ قوللار نۇرغۇن

ئادەملەرنىڭ جېنىنى ئالغان، قان بىلەن بويالغان قوللارغا ئايلايدۇ. ئۇلارنى قاتىللىق قىلىشقا كىم ۋە قانداق بىر كۈچ مەج- بۇرلىدى؟ مانا ئۇلار ئۆزلىرىمۇ ھازىر جەسەتكە ئايلاندى. ئۇلار جەسەتكە ئايلىنىش ئۈچۈن كۈرەش قىلغانمىدى؟ ئۇلار نېمىشقا ئۇرۇشتى، نېمىشقا قۇربان بولدى، ئۇلار نېمىگە ئېرىشتى؟ بۇ سوئاللارغا ھېچكىم جاۋاب بېرەلمەيتتى.

ئاق سەللە، ئاق خالات كىيگەن، كىچىككىنە ئاقساقلى تىترەپ تۇرىدىغان ھەممىگە تونۇش بوۋاي، قۇربانلارنىڭ نامىزى چۈشۈرۈلۈپ بولغاندىن كېيىن ئۆزىبەك تىلىدا يىغلاپ تۇرۇپ سۆز قىلدى:

— بالىلىرىم، مەن سىلەردىن قۇرئان تۇتقۇزۇپ قەسەم ئالغان. سىلەر قەسەملىرىڭلارغا ئەمەل قىلىدىڭلار. مۇرادىمىز ھاسىل بولسا جەننەتتە دىدارلىشىمىز. ناۋادا تۆككەن قانلار، ئەزىز جانلار بىكارغا كەتسەنچۇ؟ قەسەملىرىڭلار مېنىڭ كانىيىمغا سىرتماق بولمامدۇ؟ بالىلىرىم، ئەمگەكچى خەلقنىڭ ئەزىز ئوغ- لانلىرى، مەن ئېلىخان نۆرە سىلەر ئۈچۈن ياراتقۇچى ئىگەم ئالدىدا جاۋابكارمەن!

تۆرەم بۇقۇلداپ يىغلىۋىدى، پۈتۈن ئەسكەرلەر، پۈتۈن شىخو خەلقى، پۈتۈن شىخو ھۆڭرەپ يىغلىدى.

ماھمۇت بىلەن بەرا ھەممىدىن قاتتىق يىغلىدى. ئۇلار ئۆز دادىسى غوجا ھوشۇروفنىڭ جەسەتىنى تەييارلانغان يەرلىككە ئۆز قوللىرى بىلەن كۆتۈرۈپ ئاپىرىپ، ئۆز قوللىرى بىلەن توپا تاشلاپ كۆمدى.

ھايات شۇنداق. ئىنسان كۆمۈلىدۇ، ئۇلۇغ غايىسىنى مەھ- كەم قۇچاقلاپ توپا ئاستىدا ياتىدۇ. ئۇ غايىسىنى ئەكەتتىدۇ، غەم - قايغۇسىنىمۇ ئەكەتتىدۇ. ئۇنىڭ جىسمى توپىغا ئايلىنىد- دۇ. لېكىن غايىسى، قىساسى ۋە غەم - قايغۇسىنى تۇپراق سىغدۇرمايدۇ. ئۇ يەر ئاستىدىن چىقىۋېلىپ، يوقالغان جىسىم-

نىڭ مىراسخورلىرىنىڭ باشلىرىغا كېلىپ قونۇۋالىدۇ. قەھرىمانلارغا ئوردىن بېرىش يىغىنىدا، پۈتەي پارتلىتىشتا خىزمەت كۆرسەتكەن پىلىموتچى دادايوف ئۆمەر (شاۋكەتنىڭ ئورنىغا ئىزۋوت كوماندىرى بولغان يىگىت)، تانكا ئېتىپ ۋەزد- يەت تۈزىگەن غوجاھوشۇروف، ساۋۇت، ئالاھىدە قەھرىمان شاۋ- كەت، تۇرسۇنلارغا 1 - دەرىجىلىك ئىستىقلالىيەت ئوردىنى ۋە باتۇرلۇق مېدالى تەقدىم قىلغاندا، ماھمۇت بىلەن بەرانىڭ قەلبى- دە بىردىنلا پەخىرلىنىش تۇيغۇسى ئوت بولۇپ يانغاندەك بولدى. ئۇلار ئاشۇ قەھرىمانلاردەك بولۇشنى چىن قەلبىدىن ئارزۇ قى- لىشتى.

— ساڭمۇ باتۇرلۇق مېدالى بەرسە بولاتتى! — دېدى ماھمۇت بەرانىڭ بېشىدىكى كىر، قانغا مىلەنگەن لاتىنى كۆر- ستىپ، — سەنمۇ بىر قېتىم باتۇرلۇق قىلىدىڭغۇ!

— ئۇمۇ باتۇرلۇقمۇ، — دېدى بەرا ئىشىشىپ كەتكەن قاپاقلىرىنى ئۇۋۇلاپ، — مەن قاچمىدىم، پاناھلاندىم. ھوشۇروف قۇربان بولۇپ ئەسكەرلىرىگە چېكىنىشكە يول ئېچىپ بەرگەن كۈن ئۇلارنىڭ يادىدا. ئۇ تۈنۈگۈنكى ئىش. ئۇلار تۈگمەندىن كېلىۋاتقان سۇنىڭ ئىچى بىلەن ئۆمىلەپ، يېكەن ئۆسكەن يەرگە كېتىۋاتسا تۆپىسىدىنلا ئوق ئېتىلدى. ئەسكەرلەر سۇغا يېتىۋالدى. بەرا بېشىدىنلا چىقىۋاتقان ئوق تۆشۈككە ئەپچىللىك بىلەن گىرانات تاشلىدى - دە، ئۆزىنى يېكەنلىككە ئاتتى. گۇمبالق قىلىپ ھېلىقى يېلىنداژ پارىلىدى، ئون تۆت ئەسكەر ساق قالدى. بەرانىڭ بېشىنى شۇ چاغدا پىل- موت ئوقى خېلىلا سۈرۈپ ئۆتۈپ كەتكەندى. ئوق ئادەم مۇشتۇ- مى ئەمەس ئىكەن، ئوق تەگكەندە بىرى يەردىن كۆتۈرۈپ ئاتقان- دەك بىلىندى - دە، ئۇ بېرىپ قىرغاققا ئۇرۇلدى. ئۇ ئاچچىقىدا تۆشۈككە بومبا تاشلىغانىدى.

— بۇ ئىشنى ھېچكىم دوكلات قىلمىغان گەپ! — دېدى

پەنجىملىك مەسئۇد ئىسىملىك پىلېموتچى ھاياجان بىلەن ۋار-
قىراپ، — توغرا، بەرا زىياۋۇدۇنوفمۇ بىر باتۇر!
بەرانىڭ بېشى لوقۇلداپ قاتتىق ئاغرىشقا باشلىدى. تارباغا-
تاي 6 — ئاتلىق پولكى موڭغۇل دىۋىزىيىسىدىن ئىسمايىل،
سىمونىسكىي، ئوچا دېگەن رۇس، ئۇيغۇر، موڭغۇللارمۇ، يەنە
تارباغاتاي 6 — ئاتلىق پولكىنىڭ مىنامىوت روتىسىدىن توپئاتار
جەڭچى جى فىڭفۇ ئىسىملىك خەنزۇ يىگىتىمۇ قۇربان بولغان.
— خىتايىنى خىتاي ئاتىدىكەنا! — دېدى بەرا ھەيران
بولۇپ.

— ھەممىلا خىتاي دۈشمەنمىدى، — دېدى ماھمۇت دەر-
ھال، — بىزگە ئوق ئېتىۋاتقان ئۇيغۇرلارمۇ بارغۇ، دادام گې-
زىتتىكى بىر خەۋەرنى ئوقۇپ تاشقورغاندىكى پارتىزانلىرىمىزنى
ئۇيغۇرلار تۇتۇپ بېرىپتۇ دېگەن. گومىنداڭ تەرەپتىمۇ ئۇيغۇرلار
بار. ئۇنداق بولغاندىكىن، بىز تەرەپتىمۇ خىتايلار بولىدۇ — دە!
قاراڭغۇ چۈشكەندە بەرانىڭ بېشى قاتتىق ئاغرىدى. ئۇ
ھازىرلا يىقىلىپ كېتىدىغاندەك دەلدۈگۈنۈپ ماڭالمىتتى.
بىردەمدىن كېيىن چىرايلىق كىيىنگەن ئوفىتسېر بىلەن
تولمۇ چىرايلىق بىر سانتاركا كىرىپ كەلدى.
— مانا بۇ بەرا زىياۋۇدۇنوف! — دېدى ماھمۇت، —
ئۇ ئېغىر يارىدار.

— زىياۋۇدۇنوف! — دېدى قىز قىزىققان ھالدا بەراغا
سەپىلىپ، — نۇرى زىياۋۇدۇنوف ئاڭلىغۇمۇ؟
— ھەئە، ئاڭلىدى. ئىنىسى دەرا زىياۋۇدۇنوف
قۇربان بولغان.

— ئۇكام، — دېدى قىز دەرھال سومكىسىدىن ئىسپىرت-
لانغان پاختا چىقىرىپ يىگىتنىڭ پېشانىلىرىدىكى قان داغلىرىنى
سۈرتۈپ، — ھازىرلا بالنىتسىغا ئاپىرىمىز، يارىدار بولۇپسىز.
— ياق، ياق، كىچىككەنە بىر يەرغۇ، ئوق تېرەمنى

شىلىپ كەتتى شۇ.

— ياق، ياق، سىز يارىدار، — دېدى قىز كۈلۈپ تۇ-
رۇپ، ئۇنىڭ ئاۋازى جاراڭلىق، تولمۇ يېقىملىق
ئىدى، — سىزمۇ ئاڭلىغۇدەك تەرسا مەجەزەسىز!
— ئۇنىڭ ئاڭلىقى نۇرى زىياۋۇدۇنوفنىڭ مەجەزىسىمۇ
بىلىدىكەنسىز — ھە، زەيتۇنەم؟ — دېدى چىرايلىق كىيىنگەن
ئوفىتسېر چاقچاق قىلىپ، — ھەممىلا قىزلار، ئۇنىڭ ھەممە
تەرىپىگە قىزىقىدىكەنا!

— بۇ نېمە دېگىنىڭىز، شتاب باشلىقى سۇلايمانوف؟
— موڭغۇلكۈرەدىمۇ پەرىخە ئىسىملىك بىر نوغاي قىز
نۇرىنىڭ ئىسمىنى ئاغزىدىن چۈشۈرمەيدۇ.
— ھا — ھا — ھا!...، — قىز قاقلاپ كۈلدى. ئۇ
بويۇنلىرىغىچە قىزىرىپ كەتتى، — نېمىشقا ھەيران قالسىز؟
بىرنەچچە قىزنىڭ ئىسمىنى ئېغىزىدىن چۈشۈرمەيدىغان يىگىت-
لەرمۇ كۆپمۇ ھا — ھا... زىياۋۇدۇنوف بەرا دەرھال بالنىتسىغا
ماڭدۇرۇلسۇن!

قىز تاقىلداپ چاققان مېڭىپ چىقىپ كەتتى.

— ياق، بارمايمەن! — دېدى بەرا جۈپلۈگەندەك ۋار-
قىراپ، — بالنىس — پالنىس دېگەنلەرگە دارمايمەن. ئالغا،
ئالغا!...

— شىخو ئۇرۇشى ئەڭ قاتتىق ئۇرۇش، قۇربان بېرىش-
مۇ، غەلبە ئۈچۈن ياراتقان تۆھپىسىمۇ ئەڭ چوڭ ئۇرۇش
بولدى. بۇ ئۇرۇش بىزنى ئۈمىدلەندۈردى، دۈشمەننى ئۈمىد-
سىزلەندۈردى. ئۇ پۈتۈن ۋەتەننى ئازاد قىلىشنىڭ سىگنالى
بولدى! — ئەخمەتجان ھاياجان بىلەن ئېلىخان تۆرەمگە ئۆز
تەسىراتىنى سۆزلىدى، — قاچقان گومىنداڭنى بىزنىڭ ئاتلىق
قىسىملار قوغلىماقتا. موڭغۇل دىۋىزىيىسى بىلەن تارباغاتاي ئات-

لىك گېنېرال !

— رۇخسەت ، — دېدى گېنېرال ياغاچ ئورۇندۇقتىن تۇرۇپ . گەۋدىلىك ، بۇرۇتلۇق ، كەڭ يۈزلۈك ئادەم نۇرىنىڭ مۇرىسىگە قولىنى قويدى ۋە كۈلۈپ قويۇپ ، — سېنى ئارقا سەپكە يۆتكەمەنچى ، سەن بۇنىڭغا نېمە دەيسەن ؟ — دېدى سىناق نەزىرىدە تىكىلىپ .

— گېنېرال ، پىكرىمنى بىلمەكچىمۇ سىز ؟

— قېنى ، ئېيتىۋەر ئويلغىنىڭنى .

— مەن چېكىنمەيمەن ، يانمايمەن دەپ قەسەم بەرگەن .

قەسەمىگە ئەمەل قىلمەن !

— بۇيرۇق قىلساقچۇ ؟

— ئېتىۋېتىڭلار ، بۇنداق بۇيرۇقنى قوبۇل قىلمايمەن !

— مۇنداق دېگەن . ئانداق بولسا بۇ پىكرىڭنى ئېلىخان

تۆرەمگە يەتكۈزۈمەن . ئۇ كىشى سېنى ياردەمچى ھۆكۈمەت كاتى-

پى قىلماقچىكەن .

— گېنېرال ، ياخشى نىيەتلىك ئاتىنىڭ تەلىپىنى خەلق-

نىڭ تەلىپىدىن ئۈستۈن ئورۇنغا قويايلىمەن . مەن بۇ تەكلىپ-

نىمۇ ، ھەتتا بۇيرۇقنىمۇ قوبۇل قىلالمايمەن !

— ھەممىنى بىلىدىكەنەن ، يوشۇرۇن سۆزلىرىڭ يوقتۇر . ھە ؟

— يۈرىكىم ماڭا سىۋەزلىك^① قىلىدۇ ، گېنېرال .

— مەن سېنىڭ بۇيرۇققا بويسۇنمىغىنىڭنى تۆرەمگە ئېي-

تىمەن . رەئىس جۇمھۇر جازالىسا مەندىن كۆرمىگەن . ھە ؟

— بۇخىل جازا سىزنىڭ ماڭا بەرگەن مۇكاپاتىڭىز بولدى-

دۇ ، گېنېرال !

ھەممىگە ، ھەتتا چاقچاققىمۇ چاققان بۇ يىگىت ئىسھاقبېككە

ياقاتتى . ئۇ پارتىزان بولۇپ ئۇزۇن يىل قېقىندى - سوقۇندى

① سىۋەزلىك - خەۋەرچىلىك

لىق پولكتىن بىر ئىسكادرونى ئاجرىتىپ ، گومىنداڭ قوشۇن-
لىرىنىڭ جىڭدىن قېچىپ ئۆتەر يولى بولغان شىخونىڭ يىگىرمە
كىلومېتىر غەربىدىكى پورتاجى قاتارلىق بىرقانچە جايلارغا بۆك-
تۈرمە قويۇلدى . بۇ ئىشقا نىلقا پارتىزانلىرىدىن بايچۇرىنىمۇ
قاتناشتى . جىڭ ناھىيىسى قورشاش ئىچىدە قالدى . گېنېرال
ئىسھاقبېك ھازىر جىڭغا ھۇجۇم قىلىۋاتىدۇ . غەلبە يېقىن !
— ئەتە ھېيت ! — دېدى ئېلىخان تۆرەم تەنتەنىلىك
قىلىپ ، — شىخو ، جىڭ پۇقرالىرى خاتىرجەم ، خۇشال -
خۇرام ھېيت قىلسۇن !

پۈتۈن جۇڭغار ئويمانلىقىدا يالغۇز جىڭ ناھىيىسىدە شىد-
دەتلىك ئوق ئېتىلماقتا . غۇلجا ، سۈيدۈك ، بورتالا ، چۆچەك ،
ئالتاي ۋىلايەتلىرىنىڭ ھەممە ناھىيىلىرىدە ئادەملەر ھېيت شاد-
لىقى بىلەن . گويا بۇ زېمىندا ھېچ ئىش بولمىغاندەك ، گويا
جاھان يارىلىشتا قانداق بولغان بولسا ھازىرمۇ شۇ پېتى تۇرۇۋات-
قاندەك...

ھايات قانۇنىيىتى تەستە ئۆزگەرسە كېرەك : ھايات ئۈچ ۋاخ
تاماق ، ئۇيقۇ ، يىغا ، كۈلكە ۋە غەم - قايغۇ ، پۈتمەس - تۈگ-
مەس پىلان ، ئارزۇ - ھەۋەسلەرنىڭ يىغىندىسى بولغاچقا ، بۇ
ئېغىر يۈكنى يۈدۈۋالغان ھايات كارۋىنى ئاستا قەدەم بىلەن
ئىلگىرىلىسە كېرەك !

ساقال - بۇرۇتى ئۆسكەن ، كىيىملىرى رەتلىك ، سۆڭىكى
قاملاشقان بىر يىگىت گېنېرال ئىسھاقبېكنىڭ ئالدىغا كىرىپ
تىك تۇرۇپ چاس بەردى :
— نۇرى زىياۋۇدۇنوف ، سىزگە سالام بېرىدۇ ، ھۆرمەت-

تۇرمۇش بىلەن پىشقان ، قورقماس ، قەيسەر ؛ ھەربىي ماھارەتتە -
مۇ ، ئەتراپلىق بىلىم ھەتتا كىشىلەر بىلەن مۇناسىۋەت قىلىش -
تىمۇ يېتىلگەن بۇ يىگىت بىلەن بىرنەچچە قېتىم پاراڭلاشقان ،
تەسىراتىغا بۇ يىگىت توغرىسىدا ئاڭلىغان دوكلات ، گەپ -
سۆزلەر قوشۇلۇپ گېنېرالنىڭ قەلبىدە يېتىلمىۋاتقان بىر پارا -
لىق رەھبەرنىڭ ئوبرازى شەكىللەنگەنىدى . ئۇ نۇرنىڭ تول -
غان ، چىرايلىق يۈزىگە تىكىلىپ قارىدى .
— شىبە ئىسكادىرونى ئېغىر خەتەردە قالغاندا سەن كېلىپ
ئۇلارنى قۇتقۇزدۇڭ ، — دېدى ئۇ ئاخىرىدا ، — شۇ كۈنكى
خەتەرنىمۇ يۈرىكىڭ سۆۋەزلىك قىلىپ يەتكۈزگەنىدى ، زىياۋۇ -
دۇنوف ؟

— شۇنداق ، گېنېرال !

ئۇلارنىڭ بۇ يەردە تۇرۇۋاتقىنىغا بەش ئايدىن ئاشتى . مانا
ھازىر سېنتەبىر ئېيىمۇ كەلدى . يازنىڭ ئىسسىقلىرىنى قۇم بار -
خانلىرى ئارىسىدا بىردە قانلىق جەڭلەر بىلەن ، بىردە تەرگە
پىشىپ ھەربىي مەشىق قىلىش بىلەن ئۆتكۈزگەن قەيسەرلەرنىڭ
كۈنلىرى ئۇلارنىڭ ئارزۇ - ئۈمىدكە باي يۈرەكلىرىگە ئۆچمەس ،
ئۇنتۇلماس خاتىرىلەرنى يېزىپ قالدۇردى . بۇ خاتىرىلەر قۇملار -
غا چۈشكەن ئىزلاردەك تېزلا يوقىلىپ كەتمىسۇن . بۇ خاتىرىلەر
ھېچنەمە دېيەلمەي مەڭگۈلۈككە كۆز يۇمغان جەڭچىنىڭ ئارمان -
لىرىدەك ئۆلمىسۇن ، يۇلغۇن دالىسىدا قەبرىسى قالغان بۈيۈك
ئىرادە ئىگىسىنىڭ جەستىدەك دېرەكسىز يوقالمىسۇن ! يۈرەك -
لەر توختايدۇ ، توختىمايدىغان يۈرەك يوق ، لېكىن بەزى يۈرەك -
لەر توختاپ قالسىمۇ سۆزلەپ تۇرىدۇ ، ئۇلارنىڭ نۇرغۇنلىرىنى
بولسا چۆل شاماللىرىلا ئاڭلايدۇ . چۆلدە ماڭغان مۈگدەك ھارۋى -
كەش ياكى ئېشەكچى ، تۆگىچى كارۋانلار قۇم بارخانلىرى يېنى -
دىن ئۆتۈپ توغراق ، يۇلغۇن شاخلىرىغا باغلانغان ئاق لاتلارنى
كۆرۈپ قالغاندا ، تولىمۇ يىراقتىن ئاڭلانغان ئاجايىپ جەڭلەر

توغرىسىدا ھېكايە ئاڭلايدۇ ، بۇ ھېكايىلەرنى قەھرىمانلار ، قاچ -
قۇنلار ، خائىنلار ياراتقان

مىللىي ئارمىيىنىڭ جىڭ ناھىيە بازىرىغا ھۇجۇم قىلغۇچى
ئارمىيىسىنىڭ غۇلجا 2 - پولك ئارتىللىرىدە دۇنوزىيوني ، غۇلجا
4 - پولكىنىڭ 1 - باتالىيوني مۇشۇ قوماندانلىق شتاب جايلاشقان
داخىيەزىدە ۋە ئۇنىڭ ئەتراپىدا ، تېكەس 1 - ئاتلىق پولك ئاچال
داۋىنىنىڭ شەرقىي تاغ ئېتىكىدە ، غۇلجا 4 - پولك
بىۋاسىتە قىسىملىرى بىلەن 2 - ، 3 - باتالىيونلىرى
ئېھتىيات كۈچ بولۇپ ، ئۈتەي ، سىتەيلەردە تۇراتتى . خۇيزۇ
دۇنوزىيوني ، شىبە ئىسكادىرونى ، غۇلجا 2 - پولكىنىڭ بىر
ئىسكادىرونى گومىنداڭ قوشۇنلىرىنىڭ 1 - سەپ لىنىيىسى
بولغان باجياخۇ ، يۇڭجىخۇلارغا نەيزىدەك قانلىق تۇراتتى . بۇي -
رۇق كۈتۈپ تۇرغان تۆت مىڭدىن كۆپرەك ئادەمگە ئىگە بۇ
قىسىمغا ماسلىشىپ ، مىڭمارال غوللىرىدا مەخپىر تۈرە ئەترە -
تى ، چاغانبېك ئەترىتى قوشۇمچەك ، ئاچال ئوخشاش جايلاردا
ھەرىكەت قىلماقتا ؛ تىك غار ۋە سارغاندار داۋانلىرىنىڭ شىمال
ئېتەكلىرىدە بايچۇرىن ، بارات ، ئىمىن پەرەڭ پارتىزانلىرى ھە -
رىكەت قىلماقتا ئىدى .

مۇشۇ 1945 - يىلى 7 - ئاينىڭ 3 - كۈنى بايچۇرىننىڭ
ئاتمىش بەش كىشىلىك ئەترىتى چاغانداي داۋىنىدىكى گومىنداڭ -
نىڭ ئىككى ئىزۋوتىغا تۇيۇقسىز ھۇجۇم قىلىپ ، ئون تۆت
ئەسكىرنى يوقىتىپ داۋاننى ئىگىلىدى . ئۇلار خەلقنىڭ ھىمايد -
سىگە ئېرىشىپ ، كۈندىن - كۈنگە كۆپىيىپ چىگشور كۆۋرۈ -
كىگە ئوت قويدى ، تېلېفون سىملىرىنى ئۈزۈپ ، ستولىلارنى
ئۆرۈۋەتتى . ترانسپورت كالىونلىرىغا ئۈزلۈكسىز ھۇجۇم قى -
لىپ ، گومىنداڭنىڭ جىڭ بىلەن شىخو ئارىلىقىدىكى ئالاقىسى -
نى پالەچ قىلىپ قويدى . غۇلجا شەھىرىدىن ئىككى يۈز يەتمىش
ئۈچ كىلومېتىر كېلىدىغان جىڭ ناھىيىسى ھازىر مانا قامال

ئىچىدە . شىخونى ئالمىغۇچە بۇ يەرگە ھۇجۇم قىلماسلىق —
ئومۇمىي ئىستراتېگىيە .

گومىنداڭ جىڭ مۇداپىئەسىگە 45 - دىۋىزىيىنىڭ قوماندا-
دانلىق شتابىنى ، بۇ دىۋىزىيىنىڭ بىۋاسىتە قاراشلىق قىسىملى-
رىدىن باشقا 1 - ، 3 - پولىكللىرى ، 191 - دىۋىزىيىنىڭ
571 - پولىكى ، 7 - دىۋىزىيىنىڭ 21 - پولىكى ھەم تاغ
زەمبىرەك قىسىملىرى بولۇپ ، ئالتە مىڭدىن كۆپ خىل قورال-
لار بىلەن قوراللانغان ئەسكىرىنى ئورۇنلاشتۇرغان . جۇشاۋلياڭ
گېنېرالنىڭ غۇلجا يولىغا قويغان 1 - توسۇقى مانا مۇشۇ جىڭ
لىنىيىسى . مىللىي ئارمىيە بەش ئايدىن بېرى نۇرغۇن ھۇجۇم
قىلدى ، نۇرغۇن چېكىندى ، بۇ جەڭلەردىن گېنېرالنىڭ قەلبىدە
خاتىرە بولۇپ قالغىنى مۇشۇ يىل 6 - ئاينىڭ 26 - كۈنى
بولغان ۋەقە .

ھۇجۇم ، قايتۇرما ھۇجۇم بىلەن ئىككى تەرەپ تىرىشىپ
تۇرغاندا ، خۇيزۇ دىۋىزىيىنىڭ ئىسكادىرون كوماندىرى گاما
گومىنداڭنىڭ مەغلۇبىيىتىگە زادىلا چىدىيالماستىن ، ئەسكەرلى-
رىدىن لى مېنخۇا ، پەيشەر ، يۇجاڭيۇلەرنى مىللىي ئارمىيىنىڭ
ھۇجۇمچى قىسىملىرى توغرىسىدىكى ماتېرىياللار بىلەن كېچى-
لەپ قاچۇرۇۋەتتى . ھەرەمباغ سوقۇشىدا تەسلىم بولۇپ ، قۇرغان
تۇتۇپ قەسەم بېرىپ ئىنقىلابچىلار تەرىپىگە ئۆتكەن بۇ خۇيزۇ
يىگىت «باندىتلارنىڭ ئىسكادىرون كوماندىرى» بولۇشتىن خا-
ئىنلىقنى ئەۋزەل بىلدى . 6 - ئاينىڭ 28 - كۈنى تۇيۇقسىزلا
گومىنداڭ ئايروپىلانى 1 - سەپ لىنىيىدىكى خۇيزۇ دىۋىزىيو-
نى ، غۇلجا 2 - پولىكىنىڭ بىر روتىسى ۋە شىبە ئىسكادىرونى
قاتتىق بومباردىمان قىلدى . يۇڭخۇدېكى گومىنداڭ قىسىملى-
رىمۇ ماسلىشىپ زەمبىرەك ، مىنمىوتلار بىلەن ھۇجۇم قىلدى .
جىڭ بازىرىدىن بىر پولىك ئەسكەر ھۇجۇم قىلىپ چىقتى . تۇيۇق-
سىز ، شىددەتلىك ھۇجۇم خۇيزۇ دىۋىزىيىسىنىڭ بىر ئىس-

كادىرونى بىلەن غۇلجا 2 - پولىكىنىڭ بىر ئىسكادىرونىنى چې-
كىنىشكە مەجبۇر قىلدى . شىبە ئىسكادىرونى 2 - لىنىيىگە
چېكىنمەي دۈشمەننىڭ كەينى - كەينىدىن قىلغان ئۇچ قېتىم-
لىق ھۇجۇمىنى چېكىندۈردى . لېكىن شىبە ئىسكادىرونىنىڭ
يارىدارلار ياتقى مۇھاسىرىگە چۈشۈپ قالدى . يارىدارلار جان
تىكىپ جەڭ قىلدى . گراناتلار توختىماي پارتلاپ قومۇشلۇققا
ئوت كەتتى . ئىس - تۈتەك ئىچىدە قاتتىق جەڭ بولدى . شىبە
ئىسكادىرونىنىڭ ئوقلىرى تۈگەي دېدى . ئۇلار ئاتاكىغا ئۆتۈپ
قۇچاقلاشما جەڭ باشلاندى . نەق شۇ خەتەرلىك چاغدا نۇرد-
نىڭ 1 - باتالىيونى جەڭ مەيدانىغا يېتىپ كەلدى . ئۇ كۈنى نۇرى
ھەممە ماھارىتىنى كۆرسەتتى . قۇچاقلاشما جەڭدە ئۇ قانچە دۈش-
مەنگە نەيزە ئۇرغىنىنى سانىمىدى . چېكىنگەن قىسىملارمۇ قاي-
تۇرما ھۇجۇمغا ئۆتتى ، گۈچىنىڭ ئەسكەرلىرى مەغلۇپ بولۇپ
پاتپاراق بولۇپ قاچتى . بۇ ئۇرۇشتا شىبە ئىسكادىرونىدىن ساڭدا
ئاچاجى قاتارلىق يەتتە نەپەر جەڭچى ئەسىرگە چۈشتى . قىرىق
نەپەر جەڭچى قۇربان بولدى . قىرىق نەچچە ئادەم يارىدار بولدى .
ئاتمىش بەش تۇپاق ئات ئۆلدى . ئۇنىڭ بەدىلىگە گېنېرال گۈ-
چىنىڭ بەش يۈزدىن كۆپ ئەسكىرى يوقىتىلدى . چۈنەن ، ئەدىل-
نىيە كوماندىرى شاك جىڭلار شۇ ئۇرۇشنىڭ قەھرىمانلىرى ،
ئىسكادىرون كوماندىرى ناربايانتۇ ، مۇئاۋىنى فۇجاشىڭسەن ،
ئىزۋوت كوماندىرى شاشيا ، جەڭچى خالىق ، گورۇي ، كەيباۋ ،
لېگىن ، خىيىڭلار ئۆز تۆھپىلىرى بىلەن مۇكاپاتلاندى .

— شۇ چاغدا سەن كەلمىگەن بولساڭ زىيان تولىمۇ چوڭ
بولاتتى! — دېدى ئىسھاقبېك نۇرىنىڭ مۇرىسىگە ئۇرۇپ ، —
مەن ساڭا ئوخشاش تۆھپىسىنى كۆز - كۆز قىلمايدىغان ئادەم-
لەرنى ياخشى كۆرىمەن . يادىڭدا بارمۇ؟ 7 - ئاينىڭ 19 - كۈنى
بىزنىڭ تېكەس 1 - ئاتلىق پولىكىنىڭ رازۋېدكا كوماندىرى كاشكا-
روفنىڭ بىخۇدۇلۇقى بىلەن پۈتۈن بىر ئىزۋوت قورشاۋدا قالدى .

ناسىروف پىلموت بىلەن قانچە ھىمايە قىلغان بولسىمۇ ، قەيسەر يىگىتلەردىن ئون بەشى قۇربان بولدى ، ئالتىنسى ئەسىر چۈش-تى . ناسىروف دەرياغا ئۆزىنى تاشلاپ ئارانلا قۇتۇلالدى . خا-ئىنلىق ، بىخۇدلۇق ، مەسئۇلىيەتسىزلىك بىزگە نۇرغۇن زىيان سالدى . بالام ، مەن ساڭا رەھمەت ئېيتىمەن ، ئوفىتسېرلىرد-مىزگە ياخشى ئۈلگىسەن . سەزگۈرلۈك ، قەيسەرلىك ، چاققان-لىق ، ماھىرلىق بىرلەشكەن ئوفىتسېرلىرىمىز كۆپ ئەمەس ، خەير ، بالام ، پىكرىڭنى رەئىسكە ئېيتىمەن . دۈشمەنگە ئومۇم-يۈزلۈك ھۇجۇم باشلاش ئالدىدا تۇرۇۋاتىمىز ، بۇ بىر ھەل قىلغۇچ جەڭ ، غەلبە تىلەيمەن ، ئەمەس خەير خوش !

نۇرى چىقىپ كەتكەندىن كېيىن ، ئىسھاقبېك ئالدىغا ئۇ-رۇش خەرىتىسىنى يېيىپ ، ئەتە ، 5 - سېنتەبىر بولىدىغان ھۇجۇمنىڭ مەيدان ئورۇنلاشتۇرۇش ئەھۋالىنى يەنە بىر قېتىم قاراپ چىقتى : بىرىنچى ھۇجۇم يۇڭجىخۇغا بولاتتى ، غۇل-جا 2 - پولىك بىلەن غۇلجا 4 - پولىك 1 - باتالىيون يۇڭجىخۇنىڭ غەربىدىن ، تېكەس 1 - ئاتلىق پولىكى باجياخۇنى ئىسكەنجىگە ئېلىپ يۇڭجىخۇنىڭ غەربىي جەنۇبىدىن ، خۇيزۇ دىۋىزىيونى غەربىي شىمالدىن ، شىبە ئىسكادىرونى شىمال تەرەپتىن ھۇجۇم قىلىشى كېرەك . ھۇجۇم قىلىش ئۇنىڭ ئۈچۈن تولىمۇ كۆڭۈل-لۈك . ئون ئالتە يېشىدا قولغا قورال ئېلىپ ئەسكەر بولغىنىد-دىن تارتىپ ، قىرىق ئۈچ ياشلىق گېنېرال بولغۇچە ئۇ قانچە قېتىم ھۇجۇم قىلدى ، قانچىلىك دۈشمەننى يوقاتتى ؟ بۇ سانلار ئۇنىڭ يادىدا قالغىنى يوق . ئۇنىڭ يادىدا قالغىنى ھەر قېتىمقى ھۇجۇمدىن كېيىنكى غەلبە خۇشاللىقى . ئۇ بۇ خۇشاللىقلار ئۈچۈن تولىمۇ جىق قۇربان - بەدەل تۆلىدى . ئۇلۇغچات ناھىيىد-سىنىڭ جىغىن يېزىسى سىمخانىدىن باشلانغان ھايات سەپىرى ئۇنى ئون ئالتە يېشىدا چوڭبىغىش قەبىلىسىگە بەگ ، چېگرا ئەترىتىگە باشلىق قىلىپ ، زالىم ھۆكۈمەت ياكى زېڭىشىن ئۈچۈن

چېگرا ساقلاتقۇزدى . ئۇ نۇرغۇن باندىتلارنى تۇتۇپ بەردى ، كې-يىن سوۋېت ئىتتىپاقى ئۇنىڭغا ھاياتنىڭ باشقا يوللىرىنى كۆر-سەتتى . ئۇ ھاياتنىڭ توغرا ، يېڭى يوللىرىنى چۈشەندى . ئۇنىڭ قەلب تۆرىدىن زۇلۇم تارتقانلارغا بولغان ھېسداشلىق ، غەمخور-لۇق ئورۇن ئالدى . ئۇ ھاياتنىڭ ئۇلۇغلىقىمۇ مانا شۇلار-نىڭ ھالىغا يېتىش ئىمكانىكىنى چۈشەندى . بۇ چۈشەنچىسىنى ھەممە ئىشقا ئۆلچەم قىلدى . لېكىن مۇڭلغان ھالال نىيەت ئادەملەرنىڭ ئالدىنقىدەك ئۇمۇ ئالدىدى . زالىم شېڭ شىسەيگە لۇيچاڭ بولۇپ سادىقلىق بىلەن جەڭ قىلىپ ، ئۇنىڭ خەتەرلىك دۈشمەنلىرىنى يوقىتىپ بەردى . بۇنىڭ ھېسابىغا ئۇ شېڭ دۈبە-دىن مۇكاپات ، مەرتىۋە تەلەپ قىلمىغانىدى . ئۇ جاپاكەش خەل-قىم مەندىن رازى بولدى دەپ ئويلىدى . نەتىجە تەتۈرىچە بولدى . ئۇ بىر قانخورنىڭ قاتىللىقىغا ياردەم بەرگەن ئادەم بولۇپ قال-دى . ئاخىر ئۇ قاتىل ئۇنىڭ ئائىلىسىنى ، ئۆزىنى يوقىتىش كويىغا چۈشكەندىلا ، خەلقىگە قايتىدىن ياخشىلىق قىلىش نىيىد-تىگە كېلىپ سوۋېت ئىتتىپاقىغا قېچىپ كەتتى . ئۇ دۈشمەن شېڭ شىسەي ئىمكانىكىنى بىلگەندىن كېيىن ، ئۆزىگە ئوخشاش نەپىرتى زورلار بىلەن بىللە مۇشۇ دۈشمەننى يوقىتىپ ، جاپا-كەش خەلقىگە بەخت يارىتىشقا قەسەم ئىچتى . شېڭ شىسەي تاشقورغان ، پامىر ئېگىزلىكىدىمۇ تاجىك ، قىرغىزلارغا كۈن بەرمىدى . بۇلاپ - تالدى . ئون توققۇز مىڭدىن سەل ئارتۇق خەلقى بار چارۋىچىلارنىڭ 1940 - يىلىدىكى بىر يۈز سەكسەن مىڭ تۇياق قويى 1942 - يىلىغا كەلگەندە ئوتتۇز مىڭغا چۈشۈپ قالدى . خەلق جېنىدىن تويدى ، ھايات ئىزدىگەن ئەزىمەتلەر ئىسھاقبېككە تېزلا ئەگەشتى . ئۇ 1943 - يىلىنىڭ بېشىدا سوۋېت يېرىگە قېچىپ بارغان يەتتە يۈزدەك سەرگەرداننى ئۇيۇش-تۇرۇپ ھەربىي تەلىم - تەربىيە ئېلىپ باردى . شۇ يىلى 5 - ئايلاردا ئاقچى ، قۇلاتتاغ ئەتراپلىرىغا كىرىپ قوزغىلاڭ كۆتۈ-

رۇش تەييارلىقىنى قىلدى . لېكىن قانات ئىسىملىك خائىن چېپ-
قىپ قويۇپ بىر قېتىم زەربىگە ئۇچرىدى .
ئۇ 1943 - يىلىنىڭ 9 - ئېيىدا تاشقورغانغا يەنە كىردى .
كارۋانشاھ ، غوپۇرقاسم ، شېرىنئېك ، مەھمەت ئەيسا قاتار-
لىق ئەزىمەتلەر بىلەن تاشقورغان «ئازادلىق تەشكىلاتى» نى
قۇردى . 1944 - يىلى 5 - ئايدا بىر يۈز يىگىرمە كىشىلىك
تاجىك پارتىزانلىرىنى تەشكىللىدى . ئۇلار گومىنداڭ ماشىنىلى-
رىغا ھۇجۇم قىلىپ ، ئون تاغار ئاشلىق ، ئالتە دانە مىللىتىق
غەنىمەت ئالدى . 1944 - يىلى 12 - ئايدا ئۇ بۇ يەردىكى
ئىشلارنى ھەمراھلىرىغا قالدۇرۇپ ، سەكسەندەك پارتىزاننى
باشلاپ ئۆزى سوۋېت ئىتتىپاقىغا قېچىپ كەتكەن جاي غۇلجا
شەھىرىدە قوزغالغان ئىنقىلابقا قاتنىشىش ئۈچۈن بۇ يەرگە
كەلدى .

شۇنىڭدىن بېرى ئۇ نۇرغۇن جەڭلەرنى كۆردى ، نۇرغۇن
دۈشمەننى يوقاتتى . ئۇ خەلقنىڭ خۇشاللىقىنى كۆرۈپ چەكسىز
خۇشال بولدى . ئۇنى ئەڭ خۇشال قىلغان ئىش ئۆزىنى ئىنقىلابقا
بېغىشلىغان ، ئىستىقبال مەنزىرىسىنى كۆز ئالدىغا كەلتۈرەلەي-
دىغان نۆردەك ياشلارنىڭ كۆپىيىۋاتقانلىقى ئىدى .

مانا ھازىر شىنجاڭنىڭ ھەممىلا يېرىدە بۇ خىل ياشلار
چۇقان كۆتۈرمەكتە . ئۇ بايلا قولغا تەگكەن خەتنى ئېچىپ
ئوقۇشقا باشلىدى ، خەت تاجىك يىگىت كارۋانشاھتىن كەلگەند-
دى : «... شۇنداق ، بىز قەسەملىرىمىزگە ئەمەل قىلماقتىمىز .
8 - ئاينىڭ بېشىدا قۇربانوف بىر ئىزۋوت ئەسكەر بىلەن غۇلجى-
دىن كېلىپ بىزگە قوشۇلدى . پارتىزانلىرىمىز ئىككى يۈزدىن
ئېشىپ كەتتى . بىزنىڭ تاغدىن چۈشۈپ شەھەرلەرگە ھۇجۇم
قىلىدىغان ۋاقتىمىز كەلدى . گومىنداڭنىڭ ھەممىلا يەردە ئەس-
كىرى بولغىنى بىلەن يۈرىكى پوك - پوك ، توشقاندىنمۇ قورقۇند-
چاق . غۇلجا ، ئالتاي ، چۆچەكلەردىكى مەغلۇبىيىتى ئۇنى تېخىد-

مۇ يۈرەكئالدى قىلىپ قويۇپتۇ ، بىزدىن تولىمۇ قورقىدۇ .
ئوغرىنىڭ يۈرىكى پوك - پوك بولىدۇ ئەمەسمۇ . ھايتلا دېسەك
پۈتۈن خەلق قوزغىلىدىغاندەك قىلىدۇ . شۇڭا بىز يۈرۈش قىد-
لىشىنى باشلىۋەتتۇق . سوۋېتتىن كەلگەن مەسلىھەتچى غۇلامخان
تۆرە بىزنىڭ شېرىنئېك ، لەشكەر ، زاھىرزالار سەكسەن نەپەر
پارتىزاننى باشلاپ تاشقورغانغا ، مەن كارۋانشاھ ، ئىنايتۇللا ،
غەربشاھ ئۈچىمىز يىگىرمە بەش نەپەر پارتىزان بىلەن تاغارمىد-
غا ، مەھمەت ئەيسا ، ئابدۇمەلىكلەر ئوتتۇز نەپەر پارتىزان
بىلەن سۇ بېشى داۋىنىغا ، تاشتۆمۈر ، ئوسمانلارمۇ ئوتتۇز نەپەر
پارتىزان بىلەن بۇلۇڭكۆلگە ھۇجۇمغا ئۆتكەندۇق ، ئوبۇلقاسم
يىگىرمە يەتتە نەپەر پارتىزان بىلەن يەكەن ، يېڭىسار يولىنى
توسۇشقا ماڭغانىدى . مۇشۇ 1945 - يىلى 8 - ئاينىڭ 15 -
كۈنى بىز ئومۇميۈزلۈك ھۇجۇمغا ئۆتتۇق . تاشقورغاندىكى گو-
مىنداڭ ئەسكەرلىرى ئىشتانېغىنى چېگىشكىمۇ ئۈلگۈرمەي
ھەممىنى تاشلاپ چېچەكلىك داۋىنىغا قاچتى . بىز نۇرغۇن قو-
رال ، ئوق - دورغا ئىگە بولدۇق . دەپتەر پونكىتىدىكى قىرىق
نەپىرى پاكىستانغا ، قالغانلىرى يەكەن ، قەشقەر تەرەپلەرگە قې-
چىپ كەتتى . سۇ بېشى داۋىنىدىن باشقا زاستاپلار شۇ كۈنىلا
ئىشغال قىلىندى . 16 - چېسلا سۇ بېشى زاستاپتىكىلىرىمۇ
ئوپالنىڭ ئەللىك كېلومېتىر نېرسىدىكى بوستانتېرەككە قاچ-
تى ، گومىنداڭ دېگەن قېچىشتىن باشقىنى بىلمەيدىكەن ئاكا !
چېچەكلىك داۋىنىدىلا ئۈچ كېچە - كۈندۈز جەڭ بولدى . تۆتىن-
چى كۈنى ئۇلارمۇ قاچتى . نەگە دېمەمسىز ، شىمالدا ئوپالغا ،
شەرقىي شىمالدا ئاق دالاغا قەدەر چېكىنىپ قاچتى . دۈشمەننىڭ
يىگىرمە ئۈچ نەپىرى ئۆلدى ، توققۇز نەپىرى يارىدار قىلىندى .
ئىككى يۈز يىگىرمە يەتتە دانە مىللىتىق ، بىر دانە ئېغىر پىل-
موت ، ئۈچ دانە قول پىلىموت ، بىر يۈز يىگىرمە يەشەك ئوق
قولغا چۈشتى . يەنە بۇلاپ ماڭغان قويدىن ئۈچ يۈز نەچچە

تۇپاق ، تۆگىدىن ئوتتۇز ئالتىنى قايتۇرۇۋالدۇق . بىزدىن ئۈچ يىگىت قۇربان بولدى . 8 - ئاينىڭ 27 - كۈنى بىز تاشقورغاندا ۋالىي مەھكىمە ، ھاكىم ئىدارە ، ساقچى ئىدارىلىرىنى قۇردۇق . پارتىزان قوماندانلىق شتابىنىمۇ تولۇقلاپ قايتىدىن قۇردۇق . غۇلامخان تۆرە قوماندان ، پېقىر كارۋانشاھ ئورۇنباسار قوماندان بولدۇم . مادايوفى سىياسىي ئورۇنباسار ، سوۋېتلىك ئەبەيدۇللا مەخسۇم مەسلىھەتچى بولدى . تاجىك ئاتلىق پولكى ، قىرغىز ئاتلىق پولكى قۇردۇق . تاجىك ئاتلىق پولكىنىڭ كوماندىرى لەشكەر ، ئورۇنباسارى ئابدۇراخمان ، كومىسسارى ئابدۇرۇ-سۇل . قىرغىز پولكىنىڭ نامىنى «ئىسھاقبېك غالىبىيەت پولكى» دەپ قويدۇق . كوماندىرى ھاكىم ، مۇئاۋىنى ئوبۇلقاسىم ، كومىسسارى ئەيسا ، ھەر پولكتا ئىككىدىن ئىسكادىرون بار . بىر پولكتا ھازىرچە ئىككى يۈزدىن كۆپرەك جەڭچى بار ، تاشقورغاندا ئىككى يۈزدىن كۆپ ياشلارغا ھەربىي تەلىم - تەربىيە ئېلىپ بېرىۋاتىمىز . قەشقەر ، يېڭىسار ، يەكەن ، قاغىلىق بىزنىڭ ئەمەلدىكى ھۇجۇم نىشانىمىز . لېكىن دۈشمەنمۇ ئۇخلاپ ياتقىنى يوق . دۈشمەن مۇداپىئەدە ، لېكىن كۈچلۈك . ۋەزىپىمىز تولمىمۇ ئېغىر . دۈشمەن ئەسكەرلىرى ھەممىلا يەردە بىزنى كۈتۈپ تۇرماقتا : قەشقەر ، يېڭىشەھەردە 12 - دىۋىزىيە قوماندانلىق شتابى بىلەن 34 - پولكى بار ، ئاتلىق 1 - دىۋىزىيىنىڭ 3 - ئاتلىق پولكىمۇ شۇ يەردە . خوتەندە 12 - دىۋىزىيىنىڭ 35 - پولكى ، يەكەندە 12 - دىۋىزىيىنىڭ 36 - پولكى ، ئاتلىق 1 - دىۋىزىيىنىڭ 2 - پولكى ، چەرچەندە 2 - دىۋىزىيىنىڭ 6 - پولكى بار . ئۇنىڭدىن باشقا ، قەشقەر ، يەكەن ، خوتەن - لەردە ئۈچ يۈز ئاتىمىش نەپەردىن كۆپ تىنچلىق ساقلىغۇچى قوراللىق ئەسكىرى بار (جاسۇسلىرى بۇنىڭ سىرتىدا) . ئاقسۇ - دىكى پارتىزانلار باي ، كۈنئەھەرلەرنى ئىگىلىگەندىن كېيىن دۈشمەن پاراكەندە بولۇپ قېچىشنىڭ كويىغا چۈشۈپتەك . ئاكا ،

سىلەر قاچانمۇ كېلەرسىلەر . مەن سىز بىلەن قەشقەردە ، ھېيت - گاهەننىڭ ئالدىدا قۇچاقلىشىپ كۆرۈشۈشنى ئارزۇ قىلىمەن . بىز ھۇجۇمغا ماڭدۇق ، ئامان قالسام ، پېقىر كارۋانشاھ ئاكىسى گېنېرال ئىسھاقبېك بىلەن ئۆز بايرىقىمىز لەپىلدەپ تۇرغان سۈزۈك ئاسمان ئاستىدا قۇچاقلىشىدۇ . ئاللا تائالا بىزنى شۇ كۈنلەرگە يەتكۈزگەي...»

— يارايىسەن ، ئەزىمەت كارۋانشاھ! — دەدى گېنېرال خەتنى ئوقۇپ بولۇپ ، — بىز چوقۇم كۆرۈشىمىز ، سەن ئارزۇ قىلغاندەك كۆرۈشىمىز!

داخىيە نىزىدىكى قوماندانلىق شتاب بېلىندازغا ئورۇنلاشقان ، ئۈچ قەۋەت ياغاچ ، تاش - توپا بىلەن يېپىلغان يەر ئاستى ئۆيىگە ئايروپىلان تاشلىغان بومبا ، مىنمىوت ، زەمبىرەك ئوقلىرىمۇ زىيان - زەخمەت يەتكۈزەلمەيتتى . شتابقا پولكوۋنىڭ قەيۈمبەگ غوجام كىرىپ چاس بەردى .

— كېلىڭ ، يىگىت! — دەدى ئىسھاقبېك تولمىمۇ گۈ-زەل ، ھەربىي كىيىملىرىمۇ قالىتىس ياراشقان يىگىرمە نەچچە ياشلىق پولك كوماندىرىغا زوق بىلەن قاراپ ، — ئۇيغۇر يىگىت - لىرىنىڭ گۈزەللىرى جىڭغا توپلانغان ئوخشىمىسىلەر . بايقى نۇرمىمۇ ، سىزمۇ بىر - بىرىڭلاردىن قېلىشمايدىغان گۈزەل يىگىتلەر - دىن . خۇدايىم گۈزەلگە ئامراق بولسا سىلەرنى ئوقتىن ئاسرايدۇ!

— گېنېرال ، خۇدايىم سىزنى ئاسرىسۇن ، بىز ئۈي - غۇرلاردىن گۈزەللەر جىق بولغىنى بىلەن ، سىزدەك ھەربىي بىلىمى بار قوماندانلار يوق ئەمەسمۇ ، بىزگە لازىمى چاپايوفلا ئەمەس ، سوۋۇروف ، كوتۇزوفلاردەك ، ژۇكوف ، ۋاسىلىمۇسكىي - لاردەك ، جۇدې ، پېڭ دېخۇەيلەردەك قوماندانلار!

— غوجام ، بىرىدىن رەنجىگەن ئوخشىمامسىز؟ — بەزىلەر جىڭ سوقۇشىغا غېنى باتۇر قوماندانلىق قىلد -

شى كېرەك ، دەپ چۇقان كۆتۈرمەكتە ، گېنېرال!

— چۈشەندىم، چۈشەندىم! — دېدى ئىسھاقبېك كۈلۈپ قويۇپ، — ئۇرۇش غەلبە قىلغاندىن كېيىن مەن ھەممە ھوقۇقنى ئۆتكۈزۈپ بېرىمەن، مەن چوئىيالىسان^① بولاي دېمەي-مەن! خەلق زۇلۇم كۆرمىسە، ھەممە مىللەت ئەمگەكچىلىرى ئادەمدەك ياشىسا، سوۋېت ئىتتىپاقىدىكىدەك تۇرمۇش پاراۋان، مىللەتلەر باراۋەر، ئىلىم - پەن تەرەققىي قىلغان جەمئىيەت بولسا دېگەننىلا ئارزۇ قىلىمەن، غوجام!

— بىزمۇ شۇ، — دېدى غوجام ئۇلۇغ - كىچىك تىنىپ قويۇپ، — مەن بىر باي بالىسى. سىزمۇ شۇ. ئەمما بىز زۇلۇمغا قارشى. گومىنداڭ بىزنى ئادەم قاتارى كۆرمىدى، ئېلىۋەتكەن تىرنىقىغا ئىلمىدى، ئەمگەكچىلەرنى بۇلاپ - تالدى، دى، زار - زار قاقشاتتى. بىز شۇ ئېزىلگەنلەرنىڭ مەنپەئىتىنى دەپ قولىمىزغا قورال ئالدۇق. سىزمۇ، مەنمۇ ياشاشنىڭ مەنىسىنى چۈشىنىمىز. ئەمگەكچىلەرنىڭ ئۆزىگە ئۆزى خوجايىن بولۇشى ئۈچۈن كۈرەش قىلغاندىلا ھايات مەنىلىك بولالايدۇ. ئەمگەكچى دېگەن ئۇيغۇر، قازاق، قىرغىز، تۇڭگان، قالماق، شىبە، ئۆزبېك، تاتار، خىتايلارنىمۇ ئۆز ئىچىگە ئالىدۇ. شۇنداقمۇ، گېنېرال؟

— توغرا، توغرا ئېيتتىڭىز، غوجام. گومىنداڭدىن ئە-سىر چۈشكەن خەنزۇ ياشلارمۇ بىز تەرەپتە تۇرۇپ گومىنداڭغا ئوق ئاتماقتا. نۇرغۇنلىرى قۇربان بولىدىغۇ. ئىنقىلاب مىللەت ئايرىمايدۇ. گېرمانىيە كوممۇنىستلىرى سوۋېت ئىتتىپاقى تەرەپتە تۇرۇپ، ئۆز مىللىتى گېرمانىيە فاشىستلىرىغا ئوق ئاتىدىغۇ. ئىتالىيىدىمۇ شۇنداق بولدى. مىللەتچىلىك ئىنتايىن يا-مان ئەيىب، ھەتتا جىنايەت. شېڭ شىسەي، مۇنۇ گومىنداڭ

① چوئىيالىسان - (1895 - 1952) موڭغۇلىيە خەلق جۇمھۇرىيىتىنىڭ مارشا-لى.

ھەممىگىلا ئۆز مىللىتىنىڭ پايدىسىنى ئۆلچەم قىلىدۇ. شۇڭا خەلقنىڭ نەپرىتىگە يولۇقتى. غېنى باتۇرمۇ ھەقىقىي باتۇر. لېكىن ئۇ قوماندان بولۇشقا لايىق ئەمەس. بۇنى ئۆزىمۇ نەچچە قېتىم ئېيتقان.

ئۇلار ئۇزاق مۇڭداشتى. ئىسھاقبېك ئاخىرىدا قېيۇمبەگ غوجامنى ئۈزىتىپ چىقىپ:

— زادىلا ئۇيۇقمۇ كەلمىدى، ھۇجۇم باشلاشقا تېخى يەنە ئالتە - يەتتە سائەت بار، ئۇخلىۋېلىڭ، سىزنىڭ 1 - باتالىيوندى-ئىزىنىڭ ۋەزىپىسى ئېغىر، قارا پوتەي ئېلىنىمىسا جىڭغا كىرمەك قىيىن. قارا پوتەينى پارتلىتىش نۇرىنىڭ ئۈستىگە چۈشتى. ئۇ ھەرگىز ئۆزى گرانات ئېلىپ پارتلاتقىلى بارسۇن. ئۇنىڭغا بۇيرۇق بېرىڭ، ئۇ قوماندانلىق ماھارىتىنى ئۆستۈرۈشى كې-رەك! — دەپ ئالاھىدە تاپشۇردى.

ئىسھاقبېكنىڭ ئۇيۇقىنى قاچقان، ئۇ يېتىپ باقتى، ئۇيۇق-سى كېلىدىغاندەك ئەمەس، ئۇ كىتاب ئوقۇسا ئۇخلاپ قېلىشقا ئادەتلەنگەن، ئۇ «بولشېۋىكلار پارتىيىسىنىڭ تارىخى» ناملىق كىتابنى يېنىدىن ئايرىمايدۇ، مانا ئۇ شۇ كىتابنىڭ قاتلانغان بېتىنى ئاچتى، ئوقۇدى، كىتابنىڭ ئېغىر جۈملىلىرى ئۇنىڭغا تېخىمۇ ئېغىر بولۇپ تۇيۇلدى. ئۇنىڭ خىيالىنى ئالدىدا بولىدى-غان جەڭ ئۆزىگە قارىتىۋالغانىدى. ئۇ خىيال ئېكرانىدا بولغۇسى جەڭنىڭ بىردە ئومۇمىي مەنزىرىسىنى، بىردە ھەربىر لىنىيى-سىنىڭ يىمىرىلىشى، دۈشمەن جەسەتلىرى، ئۆز ئەسكەرلىرى-نىڭ قۇربان بولۇشلىرىنىمۇ كۆز ئالدىغا كەلتۈرەتتى. قارا پوتەي ئۇنىڭ خىيال ئېكرانىدا دائىم پەيدا بولاتتى. ئۇ يەر دۈشمەن گېنېرالى گو چىنىڭ بىرىنچى مۇشتۇمى، ئۇنىڭ نەزد-رىدە «باندىت» لار بۇ باجياخۇ لىنىيىسىدىن ھەرگىزمۇ بۆسۈپ ئۆتەلمەيدۇ. ئۇلار 1944 - يىلىنىڭ ئاخىرىدىن باشلاپلا مۇداپى-ئە ئىستېھكاملىرىنى قۇرۇشقا كىرىشكەن، جىڭ دەرياسىنىڭ

غەربى ، داخىيەزىنىڭ شەرقى ئارىلىقىدىكى ساسەنزى ، يۇڭجىدە -
خۇ ، باجياخۇلارنى ئاساس قىلىپ 1 - سەپ لىنىيىسىنى ، جىڭ
دەرياسىنىڭ تەبىئىي توسۇقلۇق شارائىتىدىن پايدىلىنىپ 2 -
لىنىيىسىنى ، جىڭ بازىرىنى چۆرىدەپ 3 - لىنىيىسىنى قۇرۇپ
چىققاندى ، ھەرقايسى مۇداپىئە لىنىيىلىرى يەر ئاستى بېلىدە -
داڭلار ۋە پوتەيلەر بىر - بىرىگە گىرەلەشكەن ، ئاكوپلار
بىر - بىرىگە تۇتاشقان ، ئوق ئېتىشقا توسقۇن بولىدىغان ئۆيلەر
تۈزلەنگەن ، دەرەخلەر كېسىلگەن ، كۈچلۈك ئوق تورى شەكىل -
لەنگەن ، جىڭ بازىرىنىڭ ئەتراپىنى كەڭلىكى ئىككى مېتىر ،
ئېگىزلىكى ئۈچ مېتىر تام بىلەن قورشاپ ، ئۇنىڭ سىرتىدىن
كەڭلىكى تۆت مېتىر ، چوڭقۇرلۇقى ئىككى مېتىر خەندەك ئاي -
لاندىرۇپ خەندەكنى سۇ بىلەن تولدۇرۇۋەتكەن ، خەندەك سىر -
تىغا مىنا كۆمگەن . بۇنىڭدىن باشقا ، جىڭنىڭ شەرقىدىكى تاش -
يول ، ھارۋا يوللىرى بويلىرىدىكى قاراتۇمشۇق ، قۇمبۇلاق ،
كۆلۈتەڭ ، توغراقچازا ئوخشاش جايلارغىمۇ قوشۇن ئورۇنلاش -
تۇرۇپ ، قورغان ياساپ ، تېلېفون تورى پەيدا قىلىپ مۇداپىئە
دائىرىسىنى كېڭەيتكەندى . گېنېرال گو چى «ئىلى ئوغرىلىرى
جىڭدىن ئۆتەلمەيدۇ !» دەپ نۇرغۇن جارسالغان . گېنېرال جۇ
شاۋلياڭ بىلەن رەئىس ۋۇ جۇڭشىن بۇنىڭغا تولۇق ئىشەنگەن .
ئۇلار نەنجىڭغا : «ئوغرىلار غۇلجىدىن ئىككى يۈز يەتمىش ئۈچ
كىلومېتىر شەرقتىكى جىڭ دەرياسىدىن ھەرگىز ئۆتەلمەيدۇ ،
جياڭ ۋېييۈەنجاڭ خاتىرجەم بولسۇن !» دەپ تېلېگراممىمۇ بەر -
گەن . يۇقىرىقى ئىشلارنى بىچارە پۇقراغا قىلدۇرغان . بىر يىل -
دىن بېرى ئالۋان - ھاشارنىڭ كۆپلۈكى ، سېلىقنىڭ ئېغىرلىدە -
قىدىن پۇقرانىڭ ئۇھ دېگۈدەك ھالى قالمىغان . پۇقرا جان
ساقلاش ئۈچۈن ئۆي - ۋارانلىرىدىن ۋاز كېچىپ چۆللەرگە ،
تاغلارغا ، نۇرغۇنلىرى ئازاد رايون تەرەپكە قېچىپ كەتكەن .
پۇقرادىن ئىگىلىگەن ئەھۋاللار ، رازۋېدىكىچىلارنىڭ ئىگىلىگەن -

لىرى قوشۇلۇپ گېنېرالنىڭ ئالدىدا جىڭ مۇداپىئەسى توغرىسىدە -
دا ئېنىق ، توغرا ۋە ئىشەنچلىك ماتېرىيال پەيدا قىلغان . دۈش -
مەن ئەھۋالنى ئېنىق بىلگەندىن كېيىن ، قوماندانلىق شتاب
ھۇجۇم قىلىشنىڭ ئېنىق ۋە ئىشەنچلىك پىلانىنى تۈزۈپ چىقتى -
قان . ئالتە مىڭ كىشىلىك مۇداپىئەنى تۆت مىڭ كىشىلىك
ھۇجۇمچى قوشۇن ۋەيران قىلىشى كېرەك ، نەلتۆكۈس ۋەيران
قىلغاندىلا بۇ غالىب ئارمىيە مۇشۇ بەرىكەتلىك 1945
- يىلى ئۆز بايرىقىنى شىنجاڭنىڭ ھەممە جايلارىغا قادىيالايدۇ .
گەرچە بۇ غەلبە 2 - دۇنيا ئۇرۇشىدا ياۋروپا ، ئاسىيا ، ئافرىقا
ۋە ئوكيانىيە قىتئەلىرىدە بولغان زور ئۇرۇش غەلبىلىرىگە
سېلىشتۇرغاندا يالقۇننىڭ ئۇچقۇنى ، دەريانىڭ بىر ئېرىقىدەك
كىچىك بولسىمۇ ، ئەركىنلىك ۋە ھۆرىيەتكە تەشنا مىللەتلەر
ئۈچۈن ئۆز تارىخلىرىدىكى تەڭداشسىز چوڭ ۋەقە . ئۇلار مۇشۇندە -
داق بىر كۈن ئۈچۈن نەچچە ئون يىل ، ھەتتا ئەسىرلەپ قان
تۆكۈپ ، قۇربان بېرىپ كەلگەن...

ئۇ سائىتىگە قارىدى . نۇرغۇن خىيال ، مۇلاھىزىلەر ئۇنى
چارچاتقاندى . ئۇ يېرىم سائەت ئۇخلىۋاپتۇ . ئۇ يېنىدا تىك
تۇرغان ئادىۋاتانتقا :

— شتاب باشلىقى كىرسۇن ! — دېدى .

رۇس يىگىت ئىشىكتە پەيدا بولدى . ئىسھاقبېك سائىتىگە
قاراپ قويۇپ :

— يۇڭجىخۇغا ھۇجۇم سىگنالى بېرىلسۇن ! — دەپ
بۇيرۇق بەردى .

سەگەك ، قوراللىرىنى بەتلەپ يېتىشقان جەڭچىلەر ئاسماندا
ئۈچ دانە ئوت ئوق پەيدا بولۇشى بىلەنلا دۈشمەن ئىستىھكاملىرىدە -
غا ئوق ئاتتى ، بۇ پەيتىنى تەقەززالىق بىلەن كۈتۈشكەن جەڭچىدە -
لەر «ھۇررا» ۋارقىرىشىپ تاڭ - تۇڭ ، گۇمباڭ - گۈلدۈر
ئاۋاز چىقىرىپ جۇڭغار دالاسىنىڭ يۇلغۇنلۇقلىرى ئارىسىدا

ئۇخلاپ ياتقان ياۋايى ھايۋانلارنى ئۈرۈكۈتۈپ ھۇجۇم باشلىۋەتتى. مېناميوتلار دۈشمەن پوتەيلىرىنى چاڭ - توزاڭغا ئايلاندۇرۇپ، سەھەر ئاسمىنىدا قويۇق بۇلۇتتەك تۇمان پەيدا قىلدى، دۈشمەن ئاكوپلىرىغا يېقىنلاپ بارغان غۇلجا 4 - پولاك 1 - باتالىيوننىڭ يىگىتلىرى بەس - بەس بىلەن دۈشمەن ئاكوپلىرىغا گرانات تاشلاپ، دۈشمەنلىرىنىڭ «ئەييا» لىرىنى ئاڭلاپ شادلىنىشتى. ئۈچ تەرەپتىن ئېتىلىۋاتقان مېناميوت، پىلموت، مىلتىق ئوق-لىرى يۇڭجىخۇ مۇداپىئەسىنى بىتچىت قىلىۋەتتى. چۈشكە يېقىن دۈشمەن مۇداپىئە لىنىيىسىنى تاشلاپ باجياخۇغا چېكىندى. نۇرى بىرىنچى بولۇپ دۈشمەن ئاكوپلىرىغا كىردى، توپىغا مىلىنىپ ياتقان جەسەتلەر، كۆيۈۋاتقان يېلىنداژ ياغاچلىرى، پاچاقلانغان پىلموتنى قۇچاقلاپ دۈم ياتقان، قانغا بويالغان كۈل رەڭ مانا كىيىم كىيگەن دۈشمەن ئاتقۇچىلىرىنى بىرىنچى بولۇپ ئۇ كۆردى. ئۇنىڭ يېنىدا يۇرتلۇقى زىخۇرۇلا ئىسىملىك يىگىت پەيدا بولدى - دە، جان ئۈزۈمگەن بىر ئەسكەرگە مىلتىقىنى تەڭلىۋىدى:

— ئوق زايە قىلما! — دېدى نۇرى قولىنى كۆتۈرۈپ. بىر ئەسكەر ئونغا يېقىن ھالى قالمىغان، تىترەپ تۇرغان دۈشمەن ئەسكەرلىرىنى ھەيدەپ كەلدى.

— قىرىۋېتىمىزمۇ، كوماندىر باتالىيون!

— ياق، سېنىڭ ئاتىدىغىنىڭ بۇلار ئەمەس! ئاۋۇ ياقتا! — ئۇ باجياخۇنى كۆرسەتتى.

يۇڭجىخۇدا بولغان جەڭ خۇددى ئويۇنچۇقتەكلا، جەڭچىلەر پۇخادىن چىقىمىغانىدى. ئۇلار قاچقان دۈشمەنلەرنى قوغلاپ يوقىتىۋاتقان تېكەس 1 - ئاتلىق پولكىغا ھەۋەس قىلىشتى.

— ئۆز قولۇم بىلەن بىرىنىڭ يۈرىكىگە نەيزە سانجىيال-مىدىم!

— مۇشۇ ئۆلۈمتۈكلەر بىلەن جەڭ قىلدۇقما؟

— پوتەيلىرى قەغەزدىن ياسالغانمۇ نېمە، ئوق تەگسىلا ئوت كېتىدىكەن! —

— يۇڭجىخۇنى مېناميوتلار پاچاقلدى. باجياخۇنى بىز ئالىمىز! — ئۆمىلەپ، توپىغا مىلىنىپ يۇڭجىخۇ يېزىسىغا كىرىپ كېلىشكەن 1 - باتالىيون جەڭچىلىرى غەلبىدىن كېيىنكى چاقچاقلىرىنى باشلىۋەتكەنىدى.

— 1 - لىنىيە يىمىرىلمىدى تېخى! — دېدى نۇرى روتا باشلىقلىرىغا كەچقۇرۇن، — بۈگۈن مۇشۇ يەردە دەم ئالىمىز. 6 - چېسىلا سەھەر باجياخۇغا ھۇجۇم قىلىمىز. ئۇ يەر دۈشمەننىڭ ئەڭ مۇستەھكەم قورغىنى، ئۇ يەرنى ئېلىش بىزنىڭ ۋەزىپىمىز. ھازىر قىلىدىغان ئىش ئىككى: بىرىنچىسى، ھوش-يار تۇرۇش، ئىككىنچىسى، ئوبدان دەم ئېلىش! — ئۇ ھامان ئاشۇنداق قىسقا، يۇمۇرلۇق سۆز قىلاتتى.

ياغاچلار كۆيۈۋاتقان بىر دېھقان ھويلىسىدا يارىدار ئەسكەر ياتاتتى. نۇرى ئۇنى سوراق قىلدى:

— سەن نەدىن؟

— گۇچۇڭلۇق! — دېدى ئۇ ئۇيغۇر تىلىدا.

— يالغان سۆزلىمە، كۈلىنىڭ نەردىن دەيمەن؟

— بوۋام سەندۇڭلۇق. مەن شىنجاڭلىق!

— سەندۇڭغا كېتەمسەن؟

— ياق، مەن ساڭا ئەسكەر بولاي، مېنى ئۆلتۈرمىدىڭلار. بىزنىڭ گومىنداڭ ئەسەرلەرنى ئۆلتۈرىدۇ!

تاڭ ئالدىدا باجياخۇغا ھۇجۇم باشلاندى: باجياخۇنىڭ ئەتراپى يۇلغۇن، چاتقال ۋە قۇم بارخانلىرى بىلەن قاپلانغان چۆل-لۈك. ئۇ غۇلجا - ئۈرۈمچى تاشيولىنىڭ جەنۇبىدا، جىڭ مۇداپىئەسىنىڭ ئالدىنقى سېپى. شۇڭا گېنېرال گۈچى بۇ يەرنىڭ مۇداپىئە تەييارلىقىنى پۇختا ئىشلىگەن. يۇلغۇنلار ئارىلىرى مىنالانغان، قۇم بارخانلىرى بىلەن پوتەيلەر ئوپمۇ ئوخشاش

ئىدى. نۇرى تۈنۈگۈن چارلاش گۇرۇپپىسى ئەۋەتىپ، ئۇ يەرنىڭ ئەھۋالىنى يېپىدىن - يىغىنىسىغىچە ئىگىلىگەن. ھۇجۇم قىلماق قىيىن، تولىمۇ ئېھتىيات، جەسۇرلۇق، پەم ۋە تۇيۇقسىز ھۇجۇم بولمىسا بولمايتتى. نۇرى كومىسسار، شتاب باشلىقى ۋە روتىلارنىڭ كوماندىرلىرى بىلەن خەرىتە ئالدىدا ھۇجۇم پىلاننى تۈزدى. ئالدىنقى سەپكە ھۇجۇمغا ئۆتۈشنى روتىلار تالاشتى، ئاخىر بۇ ۋەزىپە 4 - پولك 1 - باتالىيوننىڭ 3 - روتىسىغا تاپشۇرۇلدى. روتا كوماندىرلىرى بىردەك يۇڭجىخۇنى ئېلىش ئۈچۈن دۈشمەننىڭ ئالدىنقى ئۈچ پوتىنىنى يوقىتىش كېرەك، بۇ پوتەيلەرگە ئورۇنلاشقان پىلىموتلار تولىمۇ كۈچلۈك، شۇ پوتەيلەر يوقالسىلا، دۈشمەن ھودۇقىدۇ دەپ قاراشتى، ئومۇميۈز-لۈك ھۇجۇم ھالىتى شەكىللەندۈرۈپ، دۈشمەن ئوت كۈچىنى ئۆزىگە قارىتىپ، بەش كىشىلىك جەڭگىۋار ئەترەت ئەۋەتىپ پوتەيلەرنى بومبا بىلەن تۇيۇقسىز پارتىلتىش ئۇسۇلى تاللىۋېلىندى. ئۇلار يەر تۈزۈلۈشىنى ئىنچىكە تەكشۈرۈپ ھۇجۇمغا ئۆت-دىغان يوللارنى بېكىتتى. يېرىم كېچىدە ئۇلار جەڭچىلەرنى سەپكە تىزىپ سەپەرۋەرلىك يىغىنى ئۆتكۈزدى. مىلتىق، پىل-موت، گراناتلار بىلەن قوراللانغان، چىرايلىق، رەتلىك كىيىن-گەن، كۆزلىرى چاقناپ تۇرغان روھلۇق يىگىتلەر باتالىيون كوماندىرى نۇرنىڭ زوقىنى قوزغىدى. ئۇنىڭ يادىغا ئوقۇغان كىتابلىرىدىكى ناپولېئون، سوۋۇروف، كۈتۈزوف، ستالىنلار كەلدى. ئۇ ئۆزىنى تولىمۇ چوڭ ئىشقا - ئىنسانىيەتنىڭ تەقدىرىگە مۇناسىۋەتلىك چوڭ ئىشقا بېغىشلىغان ئۇلۇغ ئادەملەر قاتارىدا ھېسابلىدى. زۇلۇم ۋە بالايىئاپەت مەنبەسىنى يوقىتىش، ئۆز يېرىنى زالىملارنىڭ چاڭگىلىدىن قۇتۇلدۇرۇش ئۇلۇغ ئىش بولماي نېمە؟ ئۇ گەرچە كىچىككىنە بىر يېزىغا ھۇجۇم قىلىش بولسىمۇ، بۇ ئىش دۇنيادىكى تەڭسىزلىككە قارشى كۈرەشنىڭ مەزمۇنى بولغاچقا، نۇرى ئۈچۈن ئۇلۇغ ئىش ئىدى.

— خەلق، ۋەتەن بىزنىڭ قەھرىمانلىقىمىزغا موھتاج! — دەدى ئۇ دۆڭگە چىقىپ ۋارقىراپ، — قۇربان بېرىشكە ئۆزىنى ئاتىغان مىڭلىغان ئوغلانى بولمىغان مىللەت مەڭگۈلۈك قۇل. خەلقىمىزنى قۇللۇقتىن خوجايىنلىققا كۆتۈرۈش ئۈچۈن جېنىمىز پىدا!

— جېنىمىز پىدا! — ئۇتەينىڭ جەنۇبىدىكى چەكسىز قۇملۇق بىر ئاجايىپ ئاۋاز بىلەن ئويغاندى. بۇ ئاۋاز قەسەم، روھ ۋە پىداكارلار سىگنالى ئىدى.

— باجياخۇنى ئىگىلەش ئۈچۈن دۈشمەننىڭ ئالدىنقى ئۈچ پوتىنىنى ۋەيران قىلىشىمىز كېرەك. بۇ ۋەزىپىنى ئورۇنداشقا كىم تەييار، ئالدىغا چىقسۇن!

— مەن تەييار! — بىرىنچى بولۇپ زىخۇللام نادىروف مىلتىقىنى چىڭ تۇتقان، بېلىگە قاتار گرانات باغلىغان ھالدا سەپتىن ئۈچ قەدەم ئالدىغا چىقتى.

— مەن!

— مەن!

كەينى - كەينىدىن ۋارقىرىشىپ جەڭچىلەر ئالدىغا چىقىش-تى. ئۈزۈلمەي چىققىلى تۇرۇۋىدى، نۇرى ئوڭ قولىنى كۆتۈردى:

— بولدى! بەشلا جەڭچى بولسا يېتىدۇ!

— مەن!

— مەن!

ئالدىغا چىققانلا ۋەزىپە تالاشتى. نۇرى ئۇلارغا زوق بىلەن بىر - بىرلەپ قاراپ چىقىپ:

— ئازادلىق ئۈچۈن بىر تامچە قېنىمىز قالغۇچە! — دەۋىدى، جەڭچىلەر بىردەك:

— ئاخىرقى بىر تامچە قېنىمىز، ئاخىرقى تىنىقىمىز ئازادلىق ئۈچۈن! — دەپ ۋارقىراشتى.

نۇرى نادىروفنىڭ ئالدىغا كەلدى:

— سىز كېيىن، باشقا ۋەزىپىگە...

— ماڭا ھاقارەت، مەن بىرىنچى بولۇپ ئالدىغا چىق-

قانمەن!

نۇرى كىچىك ۋاقىتلىرىدا قىشلاقتامغا — بوۋىسىنىڭ

ئۆيىگە چۈشكەندە بوۋىسىنىڭ بۇ قويچىسى بىلەن بىللە ئوينىدى.

تى. زىخۇرۇللانىڭ دادىسى نۇرىنىڭ بوۋىسىنىڭ تاشقىرىقى

ھويلىسىدا جۇۋاز ھەيدەيتتى. نۇرىنىڭ ھېلىمۇ يادىدا: زىخۇرۇ-

لام ئەڭ يامان كالىلارنىمۇ مەنلەيتتى. ئۆزىدىن ئىككى — ئۈچ

ياشلا چوڭ قويچىنىڭ قورقماسلىقى شۇ چاغلاردا نۇرىنى ھەي-

ران قالدۇراتتى. مانا ھازىر نۇرى كوماندىر، زىخۇرۇللانىڭ

جەڭچىسى!

— ماقۇل ئەمەس، بىرىگە نادىروف!

بەش يىگىت تاللاندى.

جەڭ بۇيرۇقى بېرىلدى. پۈتۈن باتالىيون جەڭگىۋار ھالەت-

تە، 3 — روتا ئالدىنقى سەپكە ماڭدى. بەش يىگىت مىلتىقلىرى-

نى چىڭ تۇتۇپ، بەللىرىگە گراناتلىرىنى باغلاپ، يەر بېغىرلاپ

يىلان ئىزى قالدۇرۇپ دۈشمەن پوتىيى تەرەپكە ئۆمىلەپ كەتتى.

تاللانغان يىگىتلەرنىڭ ئۈچى زىخۇرۇللانىمۇ قويچى دېھقان يى-

گىتلەر، بىرى نىلقىلىق قازاق مالچىلاردىن، يەنە بىرى گىمنا-

زىيىدە ئازراق ئوقۇپ مۇسابايوفلار تېرە زاۋۇتىدا ئىشچى بولۇپ

ئىشلەيدىغان شەھەرلىك موزدۇزنىڭ ئالتىنچى ئوغلى. ھەممە-

سىلا دەرد تارتقان، غەزىپى كۈچلۈك نامرات بالىلىرى ئىدى.

نۇرىنىڭ كۆڭلى بۇزۇلۇپ كۆزىگە ياش ئەگمۈدى، ئۇ ئۆزىگە:

«سەن كوماندىر، يېشىڭنى كىشىگە كۆرسەتمە!» دېدى ۋە قام-

لاشقان قەدەدىنى رۇسلاپ:

— ئېتىڭلار! — دەپ بۇيرۇق بەردى.

جىمجىت كېچە ئاسمىنى چاڭ — چوڭ، قاراس — قۇرۇس،

گۇمباڭ، تات — تات — تات قىلغان ئاۋازلار بىلەن تىتىردى.

گومىنداڭ قىسىملىرىنىڭ ئوقلىرى ئاسماندا ۋىزىلداپ ئۇچماق-

تا. ئاي ئولتۇرغان، قاراڭغۇ كېچە ئاسمىندا ھەرخىل ئاۋازلار

بىلەن ئۇچۇپ يۈرگەن ئوتلار ئادەملەرگە ئەجەل سىگنالى بې-

رىپ، بىردە بېشىدىن، بىردە يېنىدىن ئۆتەتتى. بىردە بولسا

ھەتتا ھېرىپ كېلىپ يېنىدىكى قۇملۇققا «ۋىز» قىلىپ چۈشۈپ

توپا توزۇتاتتى... جەڭ دېگەندە ئىنسان خاھىشى ئەسقاتماي-

دۇ، پەم — پاراسەت، تەلەي ئىگىلىرىلا ئامان قالالايدۇ. ئوقنىڭ

كۆزى يوق، ئۇ ساڭا ھېچنېمىنى ئەسكەرتىپ ئولتۇرمايدۇ.

دۈشمەن ئۆز ھەيۋىسىنى كۆرسىتىش ئۈچۈن پۈتۈن قورال-

لىرىنى ئىشقا سېلىپ راسا ئېتىۋاتقان شۇ پەيتتە، بەش

پىدائىي دۈشمەننىڭ 1 — پوتىيىگە يىگىرمە مېتىردەك قالغا-

ندى. دۈشمەن زەربىدار ئەترەتنى بايقىغان، پوتەيلەردىن ۋىزىل-

داپ پىلىموت ئوقى چىقماقتا. «ئاناڭنى!» دېدى موزدۇزنىڭ

ئوغلى غوپۇرجان گراناتنىڭ يىپىنى چىشلەپ ئۈزۈپ، نەق شۇ

چاغدا ئۇنىڭ پىشانىسىگە ئوق تەگدى. گرانات ئۇنىڭ دومىلىغان

گەۋدىسىدىن ئۈچ — تۆت مېتىر نېرىدا پىقىراپ ۋىزىلداپ

«گوم» قىلىپ پارتلىدى. غوپۇرجان قۇربان بولدى. قالغان

تۆت پىدائىي قۇم دۆڭلىرىنى دالدا قىلىپ ئىلگىرىلىدى. «ۋاي!»

دېدى يەنە بىر يىگىت، «ئويىي!» دېدى قازاق يىگىت.

— بولمىدى، زىخۇرۇل! — دېدى ساۋۇت ئىسىملىك

دېھقان يىگىت ئېغىر ئىنجىقلاپ، — مەن بولالمىدىم!...

زىخۇرۇللانمۇ يالغۇز قالغانىدى. ئۇنىڭ غەزىپى، نەپرىتى قە-

سەمگە ئايلاندى.

— تۆتكە ئون! ئونىڭنى ئۆلتۈرمىسەم! — ئۇ ئالدىدىكى

يۇلغۇن دالدىسىغا قاراپ ئۆمىلىدى، ئەتراپىدا ئوقلار ۋىزىلدى-

ماقتا، ئۇ بىردە دومىلاپ، بىردە ئېغىنلاپ دۈشمەن پوتىيىگە

يېقىنلاشتى — دە، ئوق چىقىۋاتقان قارا تۆشۈكنى چەنلەپ تۇرۇپ

گرانات ئاتتى . «گۈم !» قىلغان ئاۋاز بىلەن تەڭ پوتەي ئاسمانغا چاڭ - توزان كۆتۈرۈپ يوقالدى . ئىس - تۈتەك ، چاڭ - توزان ئۇنىڭغا دالدا بولدى . ئۇ ئىككىنچى پوتەينىڭ يېنىغا سىلا باردى - دە ، گراناتنى غەزەپ بىلەن پوتەينىڭ ئوت چىقىۋاتقان تۆشۈكىگە ئاتتى . بۇ پوتەيمۇ «گۈم !» قىلغان ئاۋاز بىلەن يەردىن كۆتۈرۈلۈپ ، چاڭ - توزان ، ئىس - تۈتەك ئارىسىدا يەر يۈزىدىن يوقالدى . ئاخىرقى پوتەيدىكى پىلىموتچىلار ھودۇ - قۇپ پوتەيدىن چىقىپ قاچتى . زىخۇرۇللام ئاخىرقى گراناتنى ئاتتى ، دۈشمەنلەردىن ئىككىسى يىقىلدى ، قالغانلىرى قېچىپ يەنە پوتەيگە كىرىۋالدى . ئۇلار زىخۇرۇللامغا يامغۇردەك ئوق ياغدۇردى . ئوقلار ئۇنىڭ بەدەنلىرىنى يالاپ ، كىيىملىرىنى تىپ تىپ ئۆتمەكتە . ئۇ ئالدىدىكى يۇلغۇننى نىشانلاپ سېكۇتسىپرى يول ئۆزگەرتىپ ئۆمىلىدى . ئۇنىڭ سول پۇتى سەزمەس بولۇپ قالدى . جۇڭغار قۇملىرى ئۇيغۇر يىگىتىنىڭ قېنى بىلەن بويال - دى ، ئۇ بارغانسېرى ماغدۇرسىزلىنىشقا باشلىدى . ئۇ يۇلغۇن دالدىسىدا سۇنايلىنىپ يېتىۋالدى . پوتەيدىن ئىككى دۈشمەن چىقتى ، ئۇلار يەر بېغىرلاپ زىخۇرۇللام تەرەپكە كەلمەكتە ، ئۇلار زىخۇرۇللامنى تىرىك تۇتماقچى . ئۇلار زىخۇرۇللامغا يىگىرمە مې - تىردەك قالغاندا زىخۇرۇللام مىلتىقىنى ئۇلارغا توغرىلىدى . «ۋاڭ» قىلغان ئاۋاز بىلەن بىر دۈشمەن يەردىن كۆتۈرۈلۈپ چىقىپ دۈم چۈشتى . يەنە بىرى قاچماق بولۇۋىدى ، زىخۇرۇللام - نىڭ ئوقى ئۇنىمۇ يەر چىشلەتتى .

غەربتىن كەلگەن توپ ئوقلىرى زىخۇرۇللامنىڭ بېشىدىن ئۆتۈپ قۇم بارخانلىرى ئارىسىدا پارتلىماقتا . چاڭ - توزان ، ئىس - تۈتەك ئەتراپنى قاپلىدى . دۈشمەن پىلىموتى يەنە سايىراپ كەتتى . زىخۇرۇللام ئۆمىلەپ پوتەينىڭ ئىچىگە كىردى . پۈتۈن زېھنى بىلەن پىلىموت ئېتىۋاتقان ئىككى گومىنداڭ ئەسكىرى ئۇنىڭ كىرگىنىنى سەزمىدى . ئۇ بىر پۈتۈنغا تايىنىپ چەبدەس -

لىك بىلەن ئورنىدىن تۇردى - دە ، مىلتىق پايىنىكى بىلەن بىرىنىڭ بېشىغا ئۇردى . دۈشمەن دۈم چۈشتى . يەنە بىرى زىخۇرۇللامغا تاشلاندى . ئۇلار تۇتۇشۇشتى ، زىخۇرۇللام كۈل رەڭ كىيىملىك ياش ئەسكەرنى بېسىۋالدى - دە ، كۈچلۈك قوللىرى بىلەن ئۇنىڭ كانىيىدىن بوغدى...

پىلىموت ئوقى توختاش بىلەنلا پوتەيگە بىرىنچى بولۇپ نۇرى يېتىپ كىردى . نۇرى دۈشمەننى گېلىدىن بوغۇپ ھوش - سىز ياتقان ، قان ، چاڭ - توزانغا مىلەنگەن زىخۇرۇللامنى يۆلد - دى . ئۇنىڭ قوللىرىنى ئۆلۈكنىڭ گېلىدىن تەستە بوشاتتى : — يارايسەن باتۇرۇم ! ساڭا ئوخشاش جەڭچىلىرى بار كوماندىر ھېچقاچان يېڭىلمەيدۇ .

بۇ ئۇنىڭ كوماندىر بولۇپ قىلغان تۇنجى سوقۇشى . بۇنداق جەڭلەر تېخى ئالدىدا ، بەلكى بۇنىڭدىنمۇ كاتتىلىرى ئۇنى كۈتۈپ تۇرۇۋاتقاندا . ئۇلار بىر قەدەم بولسىمۇ شەرققە ئىلگىرىلىدى . باجياخۇ ئۇلارنىڭ ، لېكىن دۈشمەن ئايروپىلانلىرى تىنىمىسىز بومباردىمان قىلىپ ئۇلارغا ئارام بەرمىدى . دۈشمەن غەزەپلەند - گەن ، ئۇلار ھېلىدىن - ھېلىغا نېرىدىكى پوتەيلەردىن پىلىموت ، زەمبىرەك ئاناتتى . باجياخۇنى ئىگىلەپ تۇرۇش قىيىن ئىدى . نۇرى قۇربان بولغان تۆت جەڭچىنى بۈك يۇلغۇنلۇق دۆڭگە دەپنە قىلدۇرۇپ ، ئۇنىڭ ئۈستىگە ئارمىيە بايرىقىنى قاداڭ قويدى . جەڭچىلەر چۆل گۈللىرىنى ئەكەپ سەپداشلىرىنىڭ قەبرىلىرى - نى چۈمكىدى ، زىخۇرۇللام داۋالىنىشقا ئەۋەتىلدى . نۇرى كەچتە پۈلك شتابغا دوكلات بەرگەندە :

— نادىروف زىخۇرۇللام قەھرىمان ، ئۇ بىزنىڭ جىڭغا ھۇجۇم قىلىشىمىزغا يول ئېچىشتا مۇھىم رول ئوينىدى ، قارا پوتەينى پاچاقلاپ چوڭ خىزمەت كۆرسەتتى ! — دېدى . — ئۇنىڭ قەھرىمانلىقى يۇقىرىغا مەلۇم قىلىنىدۇ ، ئۇ قەھرىمان ، سېنىڭ باتالىيونىڭدىن بىر قەھرىمان چىقتى ، مۇبا -

رەك بولسۇن! — دەدى پۈلك كوماندىرى قېيۇمبەگ غوجا نۇرىنىڭ مۇرىسىگە قولىنى قويۇپ.

نۇرى 7 - سېنتەبىرنى ئۆمۈر بويى ئۇنتۇمايدۇ. ئۇ ئەڭ خەتەرلىك قورغان قارا پوتەينى كۈل قىلغۇچى قەھرىماننىڭ باشلىقى. قارا پوتەينى ئېلىش جېڭى ئۇنىڭ ھاياتىدىكى ئەڭ چوڭ ئىش. بىر كوماندىر ئۈچۈن ئۆز پىلانىنىڭ غەلبىسىنى كۆرۈشتىنمۇ كاتتا بەخت بولامدۇ؟ ئۇ خۇشاللىقىدا جەڭچىلەردىن بىرىمۇ بىر قۇچاقلاپ چىقتى. شۇ چاغدا ئۇ يېقىنلىرىنى يادىغا ئالدى. ئۇلارنى قۇچاقلىغۇسى كەلدى. دادىسى، ئىككىنچى بو-لۇپ باي قىزى زەيتۇنە، ئاندىن كېيىن بەرا، ئاخىرىدا پەرىخە يادىغا كەلدى. «زەيتۇنە مېنىڭ ئۈچۈن شۇنچە مۇھىممۇ؟» دەپ سورىدى ئۇ ئۆز - ئۆزىدىن، لېكىن بۇنىڭغا جاۋاب بېرەلمىدى. ئۇ پەرىخەنى ئويلىدى. ئۇ يېقىندا، ئۇنىڭ ئاقسۇغا ماڭغان ياردەمچى پارتىزانلارغا سانىتاركا بولۇپ كەتكىنىنى ئاڭلىدى. ئۆزىگە ئوخشاشلا پاجىئە، جەبىر - جاپادىن باشقىنى كۆرمىگەن قىزغا ئۇنىڭ ئىچى ئاغرىدى. ئۇنىڭ دادىسى، ئانىسى، ھەدىسى ئىنسانىيەتكە زادى نېمە زىيان سالدى؟ نېمە ئۈچۈن رەھىمسىز تەقدىرنىڭ جازالىرى شۇ بىچارە قىزغا كېلىدۇ - ھە؟... بىردىنلا پەرىخەنىڭ چىرايىنىڭ ئورنىنى يەنە زەيتۇنەنىڭ يوغان، قاپقارا كۆزلىرى، ئاپئاق يۈزى، يېقىملىق ئاۋازى، سىلىق گەپلىرى ئىگىلىدى. زەيتۇنە ھەرقانچە خاپا بولسىمۇ كۈلۈمسى-رەلەيدۇ، سىلىق گەپ بىلەن كۈلۈمسىرەپ تۇرۇپ ئەپۇ سورىيالايدۇ. ئۇ گويا ياۋروپا كىتابلىرىدىكى ھېسسىياتلىق، رومانىك قىزلارنىڭ ئۆزى، پەرىخەچۇ؟ ئۇنى ھايات زەربىلىرى تېرىككەك قىلىپ ئۆستۈرگەن. ئۇ تىللاشقا، گەپ قىلغاندا قوپال - ئېشەك، ئىت، مۇناپىق دېگەندەك سۆزلەرنى ئىشلىتىشكە ئاد-راق. بۇ ئۇنىڭ جەمئىيەتتىن قوبۇل قىلغان، مەجەز بولۇپ ۋۇجۇدىدا ئاينىۋاتقان ئەيىبى. لېكىن بۇ ئەيىبى يىرگىنىچلىك

ئەمەس. ئۇ زەيتۇنەگە سېلىشتۇرۇلغاندىلا بايقىلىدىغان ئەيىب. بىچارە ئاسىيە ئابىستەي نېمىلەرنى كۆرمىدى. بالىلىرى ئۈچۈن قىلچە كۆڭلى يوق ئابدۇمەر مىڭبېگىدەك قوپال، رەھىمسىز ئادەمگە توقال بولدى. قىزى ئۈچۈن ئۈرۈمچىدە سەرسان بولدى. نىلقا دۆربىلجىن كوچىسىدا خورلاندى، خورلۇق بىلەن دۇنيادىن مەڭگۈلۈككە كەتتى... بۇ قىسمەت، قانلىق تارىخ پەرىخەنىڭ قەلبىنى قانچىلىك پارە قىلدى، ئۇ قوپال سۆزلىمەي كىم سۆز-لىسۇن؟ زەيتۇنەچۇ؟ تۇغۇلغىنىدىن تارتىپ ھازىرغىچە خور-لۇق، دىل يارىسى دېگەننىڭ نېمىلىكىنى بىلمەيدۇ، ئۇ-نىڭ قۇلىقىغا تىل - ئاھانەت تۈگۈل، قوپال گەپمۇ كىرىپ باقمىدى. ئۇ زۇلۇم، ئازاب دېگەنلەرنى كىتابلاردىنلا كۆرگەن. ئۇنىڭ دادىسى قىزىنىڭ خۇشلۇقى ئۈچۈن ھەممە بايلىقىنى تەق-دىم قىلىشقا تەييار، يالغۇز قىزى باينىڭ نەچچە مىليون، نەچچە مىليون دوللارلىق بايلىقىدىن ئۈستۈن. بۇ خىل ھايات زەيتۇنە-گە سىلىق سۆز، تەبەسسۇمدىن باشقا نېمىمۇ تەقدىم قىلسۇن؟... ئۇ زەيتۇنە بىلەن پەرىخەنى سېلىشتۇرۇپ پەرىخەگە يان بېسىپ خېلى پىكىر قىلدى. لېكىن ھېسسىيات دېگەن ياۋايى ئاتتەك بىر نېمىكەن، ئۇ كىشىنىڭ مەيلىگە باقمايدىكەن، ئۇنىڭ سې-غىنغانلىرىنىڭ تىزىملىكىدە يەنىلا زەيتۇنە يۇقىرى ئورۇندىن چۈشمىدى...

نۇرى مىلتىقىنى چىڭ تۇتۇپ باياتىن تاشتا ئوڭدا ياتقان يېرىدىن سۈرۈلۈپ، خورەك تارتىپ ئۇخلاۋاتقان ئاخىرقى ساۋاق-دىشى ھەببىۋىلىنىڭ يېنىغا يانچە بولۇپ قىيىسىدى.

7 - سېنتەبىر ئاجايىپ جەڭلەر بولدى. شۇ كۈنى 1 - لىنىيىنى تاشلاپ باجياخۇدىن جىڭ بازىرىغا چېكىنگەن گومىن-داڭ قىسىملىرى پۈتۈن سەپ بويىچە ئېغىر - يېنىك قوراللىرى-نى ئىشقا سېلىپ كۈچىنىڭ بارىچە ھۇجۇم قىلدى، ئايروپىلانلار-رى ئۈزۈلدۈرمەي بومباردىمان قىلدى. نۇرىلار جىڭ دەرياسى-

نىڭ غەربىي گىرۋىكىدە ۋاقىتلىق ئاكوپلارنى قېزىپ مۇداپىئە-
لەندى، دۈشمەن توپ - زەمبىرەك، ئايروپىلانلىرىنىڭ چاڭ -
توزانلىرى ئىچىدە ئاكوپلىرىدا مۇداپىئەدە تۇرۇش 4 - پولىك
قەيسەرلىرىگە زېرىكىشلىك بىلىندى. لېكىن بۇيرۇق شۇنداق -
دە! مانا ھازىر مۇشۇ 7 - سېنتەبىردىن 8 - سېنتەبىرگە ئۆتەر
كېچىسى غۇلجا 2 - پولىكىنىڭ ئىككى ئىسكادىرونى جىڭ دەريا-
سىنىڭ تۆۋەن ئېقىنىدىن ئۆتۈپ، بازارنىڭ شىمالىي بېقىنىدىن
ھۇجۇم باشلىۋەتتى. تېكەس 1 - ئاتلىق پولىكىنىڭ توققۇز نەپەر
جەڭچىسى جىڭ دەرياسىنىڭ شەرقىي گىرۋىكىدىكى 6 - ، 8 -
نومۇرلۇق پوتەيلەرنى پارتىلىتىپ دۈشمەننى ئالاقزادە قىلىۋەتتى.
تېكەس 1 - ئاتلىق پولىكىنىڭ ئاساسىي قىسمىغا جىڭ دەرياسى-
نىڭ يۇقىرى ئېقىنىدىن ئۆتۈپ، بازارنىڭ شەرقىدىن ھۇجۇمغا
ئۆتۈش بۇيرۇقى بېرىلدى. جەڭ تۈلپارلىرى شۇ تاپتا جىڭ
دەرياسىنىڭ سۈيىنى چاچرىتىپ، دەريادىن ئويناقلاپ ئۆتمەكتە.
بىرلا قېيۇمبەگ غوجامنىڭ پولىكىغا ھۇجۇم بۇيرۇقى يوق. ئىس-
ھاقبېك جىڭ سوقۇشىنىڭ غەلبىسىنى 4 - پىيادىلەر پولىكىدىن
قىزغىنلىق بىلەن ئۆزىدىن ئۆزىدە - ھە؟

جىددىيلىشىپ، نېرۋىلىرى ئاجىزلاپ ئاكوپتا جىم يېتىش
ئازابىدا قىيىنلىقلىق ئۆزى بىردىنلا خىيالىنى غەلبە خۇشاللى-
قىدىن بولغۇسى جەڭلەرگە يۆتكىدى. ئۇ يېنىدىكى ھەبىبۇلنىڭ
جۆيلۈشلىرىنى ئاڭلىدى: «نېغمەت ئۆلدى. ئەمدى مەن ئۆلدى-
مەن، ئات، مانا كۆكرىكىم!»

ئۇنىڭ خىيالى بىردىنلا تۈنۈگۈن دەپنە قىلىنغان ئون نەچچە
ئاغىنىسىگە يۆتكەلدى: سالاھىدىن ئاجايىپ چاقچاقچى، ناخشىچى
ئىدى، ئەخمەت قىزلار توغرىسىدا پىچىرلىشىشقا تولمۇ خۇمار
ئىدى، ئىدرىس كۈلۈشتىن باشقىنى بىلمەيتتى، كېرىم قورسىد-
قىغا بەكمۇ ئامراق ئىدى، سەلىمىنىڭ چېچىلاڭغۇلۇقى - ھە؟
ئابدەش مىلىقىنى دومبىرا قىلىپ ئۆلەڭ ئېيتىپلا يۈرەت-

تى... ئۇنىڭ مۇرادىغا يېتەلمىگەن دوستلىرىغا يۈرىكى ئېچىش-
تى، كۈزلىرىدىن تاراملاپ ياشلار تۆكۈلدى. ئۇ چىدماي يېنىد-
دىكى ھەبىبۇلنىڭ بېشىنى چىڭ قۇچاقلىۋالدى.

— ئوق تەگدىم! — دېدى ھەبىبۇل چۆچۈپ ئويغىنىپ.
— ياق، بولدى ئۇخلىما، قارا، شەرقتە سۈبھى كۆتۈرۈل-
دى. ھۇجۇمغا ئۆتىدىغان چاغ بولۇپ قالدى.

— بۈگۈن نەچچىمىز ئۆلەرمىز، نۇرى؟
— ئۆلەيمىز، ئۆلتۈرمىز، جىڭنى ئازاد قىلىمىز!
— تانكىلىرى كەلگۈدەكقۇ؟

— پۈتۈن گومىنداڭنىڭ يۈز مىڭ ئەسكىرى كەلسمۇ،
جياڭ جېشىنىڭ ئۆزى كەلسمۇ مەيلى، جىڭنى ئالغىنىمىز
ئالغان!

— قالىتس كوماندىر جۇمۇ سەن، پۈتۈن ئارمىيىگە قوماند-
دان بولساڭ بولاتتى!

ھەبىبۇل ئورنىدىن دەس تۇردى. بىلگەندەكلا ھۇجۇم
بەلگىسى — ئۈچ دانە ئوت ئوق سۈزۈك ئاسمانغا كۆتۈرۈلدى.
— 8 - سېنتەبىر ئەڭ چوڭ غەلبە كۈن بولسۇن،

ھۇررا!
ھۇجۇم باشلاندى. جەڭچىلەر ئاكوپلاردىن چىقىپ ئالغا قا-
راپ يۈگۈرۈشتى.

پىيادىلەرنىڭ سۈرئىتى ئاتلىقلاردىن قېلىشىمىدى. ئۇلار
يۈگۈرۈشتى، ئاتتى، توختىماي يۈگۈرۈشتى، توختىماي ئاتتى،
لېكىن ئۇلار ئۇيەر - بۇيەردە ئۇچراتقان جەسەتلەردىن باشقا
ئۆزلىرىگە قارىتىپ ئوق ئېتىۋاتقان بىرمۇ دۈشمەن ئەسكىرىنى
كۆرمىدى. ھاۋادا دۈشمەننىڭ ھارغان ئوقلىرى ئىسقىرتقاندەك
چىۋىلداپ ئۇلارنىڭ يانلىرىغا چۈشەتتى، ئۇلار بىرمۇ دۈشمەننى
كۆرمىدى. ئاخىر جىڭ بازىرىنىڭ چۆرىسىدىكى مۇداپىئە سېپىل-
لىرى، ئاكوپلىرىنى كۆردى. دۈشمەن بازار ئىچىدە قارشىلىق

قىلماقتا ئىدى. ئاتلىق قىسىملار شەھەرگە كىرىپ بولغان چې-
غى، «دۈشمەن قاچتى!» دېگەن چۇقان كۆتۈرۈلدى. شۇنچە
كاتتا روھىي تەييارلىق بىكارغا كەتتى. دۈشمەن ئانچە ئۇرۇش-
مايلا جىڭ بازىرىنى تاشلاپ قېچىپتۇ. ئەتىگەنلىكى سائەت ئون-
لاردا جىڭ بازىرىدا ئوق ئاۋازى توختىدى. ئاكوپ، كوچىلاردا
دۈشمەن جەسەتلىرى ئۇچرىغاندىن باشقا، دۈشمەننىڭ ئەسىر
ئېلىنغان ئازغىنىلا ئەسكىرىنى تېكەس ئاتلىق پولىكىنىڭ جەڭچى-
لىرى ھەيدەپ كەلمەكتە ئىدى.

گېنېرال گو چىغا 6 - سېنتەبىر كېچىسىلا شىخودىكى
قوماندان شىي يىغىندىن: «شىخوغا چېكىن!» دېگەن بۇيرۇق
كەلگەن. گېنېرال گوچى جىڭنى مۇداپىئە قىلىشقا ئاز بىر
قىسىم ئەسكىرىنى قالدۇرۇپ، ئاساسىي كۈچىنى تاشلاپ چې-
كىنگەن. ئۇ كېتىشتىن بۇرۇن بار كۈچى بىلەن بومباردىمان
قىلىپ ھەيۋە كۆرسەتكەن. ئۇنىڭ ئەسىر چۈشكەن ئوفىتسېرلى-
رى مانا شۇلارنى مەلۇم قىلىشتى. بۇ چاغدا شىخومۇ قولدىن
كەتكەن بولغاچقا، گېنېرال گوچى چۆل - جەزىرە ئارىلاپ
ماناسقا قاراپ قېچىشتىن باشقا ئامال تاپالمىغان. ئۇنىڭ ئەسكەر-
لىرى بىر تۇتاش قوماندانلىقتىن ئايرىلغان. ئۇنى قوغلاپ ماڭ-
غان تېكەس 1 - ئاتلىق پولىك، غۇلجا 2 - پولىكىنىڭ بىر
دېۋىزىيىنى، خۇيزۇ دېۋىزىيىنىڭ بىر ئىسكادرونى، بايچۇ-
رىن، بارات، ئىمىن پەرەڭ پارتىزانلىرى ئىككى ياندىن، ئالدى-
دىن زەربە بېرىپ، گومىنداڭ ئەسكەرلىرىنى ھالدىن كەتكۈز-
دى. دۈشمەن تىرىپىرەن بولۇپ قۇملۇق، توغراقلىق چۆللەردە
قىيىنلىق شەرققە قاچماقتا ئىدى. غۇلجا 4 - پولىك - پىيادى-
لەر پولىكى جىڭنى ئىگىلىدى. «ھەي ئىسىت، قوغلاشقا قاتنى-
شالمايدۇق!» دەپ قاقشىدى نۇرى.

شىخونى ئىشغال قىلغان قىسىملاردىن موڭغۇل دېۋىزىيىنى
بىلەن تارباغاتاي 6 - ئاتلىق پولىكىنىڭ بىر قىسىم كۈچى شىخو-

نىڭ غەربىدىكى پورتاجى ئەتراپىدا جىڭدىن قاچقان گوچى ئەس-
كەرلىرىنىڭ ئالدىنى توسۇپ تۇيۇقسىز زەربە بەردى. گوچى
يۈزدىن ئارتۇقراق ئاتلىق ئەسكىرىنى باشلاپ مۇھاسىرىنى يېرىپ
چىقىپ، شىخونىڭ شىمالىنى ئايلىنىپ شەرققە قاچتى.

شىخونى ئىشغال قىلغان ئاتلىق قىسىملار كونا شىخو،
كۈيتۈن، كىگەن، چىيى، يەنسېخەي، قىرىققۇدۇق ئەتراپلىرىدا
قاچقۇن گومىنداڭ ئەسكەرلىرىنىڭ قارشىلىق قىلغانلىرىنى يو-
قاتتى، تەسلىم بولغانلىرىنى ئەسىرگە ئالدى. تاشيولىنىڭ جەنۇ-
بىدىكى يولنى ياقىلاپ قاچقان 45 - دېۋىزىيىنىڭ 1 - پولىكى
موڭغۇل دېۋىزىيىنىڭ بىر ئىسكادرونى، قازىقان قىسىملىرى
ۋە بايچۇرىن پارتىزانلىرىنىڭ تەرەپ - تەرەپتىن زەربىسىگە ئۇچ-
راپ قىرىلىپ تولىمۇ ئاز قالدى. پولىك كوماندىرى ئازراقلا كۈچ
بىلەن ماناسقا قېچىپ كېتەلمىدى. جىڭ مۇداپىئەسىنىڭ قوماندا-
نى گېنېرال گوچى يەنسېخەي يۇلغۇنلۇقىدا ئەسىرگە چۈشتى.
جىڭ ئۇرۇشى مانا شۇنداق ئاخىرلاشتى. ھۆركىرىگەن گو-
مىنداڭ ئەسكەرلىرى سۇغا چۈشكەن چاشقانغا ئايلاندى: ئۇنىڭ
45 - دېۋىزىيىسىنىڭ بىۋاسىتە قىسىملىرى بىلەن 3 - پولىكى،
191 - دېۋىزىيىنىڭ 571 - پولىكى، 7 - دېۋىزىيىنىڭ 21 -
پولىكى، تاغ ۋە زەمبىرەك قىسىملىرى تامامەن يوقىتىلدى:
مىڭدىن ئارتۇق ئەسكىرى، ئىككى يۈز ئون توققۇز نەپەر ئوفىت-
سېرى ئەسىرگە چۈشتى. ئون ئىككى دانە مىنامىوت، توققۇز
دانە زەمبىرەك، ئوتتۇز سەككىز دانە ئېغىر - يېنىك پىلىموت،
ئۈچ مىڭدىن ئارتۇق مىلتىق، نۇرغۇنلىغان گىرانات، ئوق ۋە
باشقا ھەربىي ئەسلىھەلەر غەنىيمەت ئېلىندى.

غۇلجا پىيادىلەر 4 - پولىكىنىڭ جەڭچىلىرىنى جىڭ پۇقرا-
لىرى ئۆي - ئۆيلىرىدە مېھمان قىلىشتى. ئەسىرلەر بازارغا
ھەيدەپ كېلىندى. غەلىبە تەنتەنىسى ئازادلىققا تەشنا قەلبەرنى
تولىمۇ خۇش قىلدى.

خۇشاللىق بار يەردە قايغۇ — كۆز يېشى ھەم بىللە بولدۇ. قەبرىستانغا جىڭ ئۇرۇشىدا قۇربان بولغان بىر يۈز ئەللىك-تىن كۆپ جەڭچىنىڭ جەستى ئاپئاق يوپۇق يېپىلغان ھالدا پەيدا بولغاندا، ھازا، كۆز يېشى يۈرەكلەرنى ئەزدى.

— قۇربان بولغان قەبرىستانداشلىرىمىز جەننىتى بولغاي! — دەدى پولكوۋنىڭ قەيۈمبەگ غوجام سۆزىنىڭ ئاخىرىدا، — دۈشمەن قولغا ئون توققۇز نەپەر جەڭچىمىز ئەسىر چۈشتى، خۇدايىم ئۇلارغا ئۆزى باشپاناھ بولغاي! جىڭ بازىرىدا 8 - سېنتەبىر داغدۇغىلىق يىغىن بولدى. ئىسھاقبېك قىسقا، مەزمۇنلۇق سۆزلىدى:

— بىزنىڭ بايرىقىمىز ھەممىلا جايدا لەپىلدەمەكتە. 9 - ئايدا ئاقسۇ كۈنشەھەردە، تاشقورغاندا، يۇلتۇزدا يېڭى ھاكىمىيەت قۇرۇلدى. ئۇلار پارتىزانلىق ئۇرۇشى قىلىپ نۇرغۇن دۈشمەننى يوقاتتى، نۇرغۇن قورال - ياراغ، ئاشلىق، مال - ۋاراننى قولغا چۈشۈردى. ھازىر غۇلجا - ئۈرۈمچى، ئۈرۈمچى - ئاقسۇ تاشيولى بىزنىڭ كونتروللۇقىمىزغا ئۆتتى. دۈشمەن ساراسمىگە چۈشتى. ئاخىرقى ئۈمىدىنى ئۈرۈمچىنى مۇداپىئە قىلىشقا بېغىشلىماقتا. ئەمما بىز ئۈرۈمچىنى چوقۇم ئالالايمىز. يىل ئاخىرىغىچە ئانا ۋەتىنىمىزدىن گومىنداڭنى قوغلاپ چىقىرالايمىز!

خەلق بىلەن ئارمىيە شوئار ۋارقىراپ تەنتەنە قىلىشتى. جىڭ ناھىيىسى ئاسمىنىدا ئاي يۇلتۇزلۇق بايراق لەپىلدىدى. بۇ چاغدا ئۈرۈمچىدە 8 - ئۇرۇش رايونىغا مۇئاۋىن قوماندان بولۇپ يۆتكىلىپ كەلگەن، قوشۇمچە باش شتاب باشلىقى گو جىچياۋ جۇ شاۋلياڭ، ۋۇ جۇڭشىنلەر قاتناشقان جىددىي يىغىندا جياڭ جىپىشىنىڭ تېلېگراممىسىنى ئوقۇپ بېرىپ، تۆۋەندىكى تۆت ماددىلىق جىددىي ئورۇنلاشتۇرۇشنى بۇيرۇق ئاھا-ڭدا ئوتتۇرىغا قويدى: ① دەرھال 8 - ئۇرۇش رايونىنىڭ

شىنجاڭ گازارمىسىنى قۇرۇش كېرەك؛ ② ئاتلىق 5 - كور-پۇسىنىڭ ما چىڭشياڭ قوشۇنى ۋە سۇ رۇچىڭ دېۋىزىيىسىنى ئالدىنقى سەپتىكى تولۇق بولمىغان قىسىملار بىلەن بىللە ماناس دەرياسى بويىغا توپلاش، ئاندىن شىمالىي شىنجاڭنى قايتۇرۇۋېلىشنى ئويلىشىش كېرەك؛ ③ ئۈرۈمچىدىن ماناسقىچە، ئۈرۈمچىدىن قۇمۇلغىچە، ئۈرۈمچىدىن قاراشەھەرگىچە بولغان قاتناش-تىق ساقلان كېرەك. بۇنىڭ ئۈچۈن: ④ ئۈرۈمچىنى قاتناش شەرقىي شىنجاڭدىن ئۈرۈمچىگە يۆتكەش، ئۈرۈمچى شەھىرىدىكى بارلىق ساقچىلار ۋە مەركىزىي ھەربىي مەكتەپنىڭ 9 - شۆبىسى، مەركىزىي ساقچى مەكتەپنىڭ 3 - شۆبىسىدىكى شىنجاڭ ھەربىي تەلىم - تەربىيە پولكىدىكى ئوقۇغۇچىلارنى مۇداپىئە سېپىگە كىرگۈزۈش. ② ئۈرۈمچى، فۇكاڭ، سانجى، قۇتۇبى ناھىيىلىرىدە تۆت چوڭ قوغدىنىش ئەترىتى قۇرۇش. ③ ئۈرۈمچى شەھىرىدىكى ئارمىيە - خەلقكە كېچە - كۈندۈز مۇداپىئە ئىستىھكامى ياساشنى بۇيرۇق قىلىش. ④ ئۈرۈمچىدىكى غەيرىي ھەربىي ئورگان ۋە زۆرۈر بولمىغان ھۆكۈمەت خادىملىرى، ئاھالىلەرنى پۈتۈنلەي جەنۇبتىكى قاراشەھەرگە يۆتكەش كېرەك. ①

رەئىس ۋۇ جۇڭشىن تىترەپ تۇرغان ئاۋازى بىلەن سۆزلىدى:

— 9 - سېنتەبىر قۇتلۇق كۈن ئىدى. بىز بولساق نەق بۇ كۈنى قايغۇدا، توققۇز رەقىمى خەيرلىك رەقەم ئىدى. 9 - ئاينىڭ 9 - كۈنى پۈتۈن جۇڭگو ئۈچۈن خەيرلىك، تەنتەنە كۈنى، بىز ئۈچۈن ماتەم كۈنى بولدى! — ئۇ كۆز يېشىنى ياغلىقى بىلەن سۈرتۈپ، بۇرنىنى يەڭگىلىتىپ بولۇپ سۆزىنى

① «ئۈچ ۋىلايەت ئىنقىلابىغا دائىر چوڭ ئىشلار خاتىرىسى» 142 - بەتكە قارالسۇن.

داۋام قىلدى، — قۇرۇقلۇق ئارمىيىمىزنىڭ باش قوماندانى گېنېرال خې يىڭچىن جانابلىرى مانا مۇشۇ خەيرلىك كۈندە چۇڭچىڭدىن ئايروپىلان بىلەن نەنجىڭغا كېلىپ، ياپونىيە قۇرۇق-لۇق ئارمىيىسىنىڭ باش قوماندانى گاڭسۇن نىڭسېنىڭ تەسلىم-نامىسىنى تاپشۇرۇۋالدى. بۇ نەقەدەر خەيرلىك كۈن — ھە! ھەي ئىست، بىز بۇ كۈندە باندىتلارنى تازىلاش غەلبىسىنى تەنتەنە قىلىپ، جياڭ جۇشىغا خۇش خەۋەر يەتكۈزۈشمىز كېرەك ئىدى... ئەكسىچە...
ئۇ بۇقۇلداپ يىغلىۋەتتى.

— بۇيرۇق! — دېدى گېنېرال جۇ شاۋلياڭ ۋارقىراپ، — ئۆز بېشىمچىلىق بىلەن شىخو، جياڭ مۇداپىئە-سىدىن چېكىنگەنلەر كىم بولۇشىدىن قەتئىينەزەر ھەممىسى ئې-تىملىسۇن! كەچۈرۈم قىلىشقا قەتئىي رۇخسەت يوق! شىيې-يى-فېڭ، گوچىلارنىڭ بولۇمىزلىقىدىن دۆلەت ئارمىيىسىنىڭ شەنىگە داغ چۈشتى. خەلق پاراكەندە، پاتىپاراقچىلىق پەيدا بول-دى. بۇنىڭ سەۋەبچىسى بولۇمىز، ئاشۇ توخۇ يۈرەك ئىككى گېنېرال!

— شۇنداق، شۇنداق! — دېدى ۋۇجۇڭشىن ئۆزىنى نۇتۇۋېلىپ، — بىز خەلقكە كاپالەت بېرەيلى: شىنجاڭنىڭ بىرسىقىم تۇپرىقىنىمۇ باندىتلارنىڭ قولىدا قالدۇرماي-مىز. بىز ئاتا-بوۋىلارنىڭ ئۇلۇغ ئىشلىرىنى قېنىمىز، جېنىمىز بىلەن قوغدايمىز، راۋاجلاندۇرىمىز!
سېنتەبىرنىڭ 10 — كۈنى گومىنداڭ ئاتلىق 5 — كورپۇس-نىڭ ئالدىنقى قىسىملىرى قۇمۇلغا كېلىپ، ئۈرۈمچىگە شۇ كۈنلا ماشىنا بىلەن يۈرۈش قىلدى. 11 — سېنتەبىر گومىنداڭ ئەسكەرلىرى ماناس دەرياسى كۆۋرۈكىگە ئوت قويۇۋەتتى.

— پۈتۈن شىمالىي شىنجاڭ بىزنىڭ! — دېدى يېڭىلا

شىخودىن يارىدارلارنى داۋالاش ئىشىغا مەسئۇل بولۇپ كەلگەن سۇلايمانوف نۇرنىڭ ۋاقىتلىق ئىشخانىسى — باشلانغۇچ مەك-تەپ مۇدىرى بۆلۈمىگە كىرىپ ئۇنىڭ قوللىرىنى چىڭ سىقىپ، — يارايەن، نۇرى ئاداش، سېنىڭ باتالىونىڭدىن زىخۇللام نادىروف كۈرەش قەھرىمانى چىقتى. بىرىنچى دەرد-چىلىك ئىستىقلالىيەت ئالتۇن ئوردىنى بىلەن مۇكاپاتلاندىڭ، تەبرىكلەيمەن!

— رەھمەت، ئەيسا، — دېدى نۇرى بۇرۇندىنلا ئانچە ئېقى كېلىشمەيدىغان بۇ يىگىتكە ئېغىزى ئۇچىدىلا ئىپادە بىلدۈرۈپ، — قاچان كەلدىڭ؟

— ھازىرلا، ساڭا خۇشاللىق ئۈستىگە خۇشاللىق بولسۇن دەپ، بىر ئاجايىپ سوۋغا ئەكەلدىم. تاپقىنا، ئۇ نېمىدۇر؟
— پەرىخەنىڭ خېتىمۇ؟

— ياق، ئۇنىڭدىنمۇ كاتتىسى!
— دادام، ياق، بەرانىڭ خۇش خەۋىرىمۇ؟
— ئۇمۇ بار. بۇدوقىسى ئۇنىڭدىنمۇ مۇھىم، يۈرىكىڭ يېرىلىپ كەتمىسۇن جۇمۇ!

— خۇشاللىققا يېرىلىدىغان يۈرەك مېنىڭ بۇ گەۋدەمدە تۇرالمايدۇ، ئاداش، قېنى ئېيتە، خۇش خەۋىرىڭنى.
— سانتاركا زەيتۈنە ئابلايېۋا بىز بىلەن كەلدى!

ئۇ نۇرنىڭ چىرايىغا سىنچىلاپ قارىدى. لېكىن يىگىتنىڭ چىرايىدا ھېچقانچە ئۆزگىرىش بولمىدى. ئۇ گويا ھېچ گەپ ئاڭلىمىغاندەك، بۇرۇنقىدەكلا تۇراتتى.

— ھە، مۇنداق دېگىن. باي قىزىنىڭ سانتاركا بولۇشى دەۋرىمىز خەلقىنىڭ روھىي گۈزەللىكى!
— ياق، ئۇ خەلقنى دەپ ئەمەس، سېنى دەپ شۇنداق قىلدى. بۇنى ھەممە ئادەم بىلىدۇ.

— مەن بۇنچە چوڭ مەرتىۋىگە لايىق ئەمەسمەن، ئەيساجان.

سۇلايمانوف نامدەك تاتىرىپ نۇرغا قارىدى. قىز ئۇنىڭغا
 ھېلىقى ئىشلارنى يازغان بولسىچۇ؟...
 نۇرى گەپنىڭ ماۋزۇسىنى يۆتكىدى:
 — ئىنىم بەرانىڭ يارىسى ئېغىر ئەمەستۇر - ھە؟
 — ياق، ياق. ئۇ تامامەن ياخشى بولۇپ كەتتى.
 ئەمدى قىلىشقۇدەك گەپ قالمىغاندەك، نۇرى كەينى -
 كەينىدىن كىرىپ تۇرغان روتا كوماندىرلىرىغا قىسقا - قىسقا
 بۇيرۇق ئاھاڭدىلا گەپ قىلاتتى. سۇلايمانوف بولسا «ئازاد شەر-
 قىي تۈركىستان» گېزىتىنىڭ «مارشال ئېلىخان تۆرەم ئوتتۇرا
 يۆنىلىشنىڭ ئالدىنقى سەپلىرىدە» ماۋزۇلۇق ماقالىسىنى ئىك-
 كىنچى قېتىم ئوقۇماقتا ئىدى. نۇرى ئەتىلا ماناسقا قاراپ يۈ-
 رۇش قىلىش، ئۈرۈمچىگە قىلىنىدىغان ئۇرۇش توغرىسىدا ئوي-
 لىماقتا، سۇلايمانوف بولسا كەلگۈسى ھۆكۈمەت، ئۇنىڭ ئۆزىگە
 بېرىدىغان ئەمىلى توغرىسىدا ئويلىنماقتا ئىدى. ئۇنىڭغا شۇنداق
 بىر ئادەت سىڭگەن: ئۇ ھېچكىمنى، بولۇپمۇ ئۇيغۇرلاردىن
 ھېچبىر ئادەمنى ئۆزىگە تەڭ قىلمايتتى. ئۇ رۇسچىنى سۆزلىيە-
 لەيدۇ، لېكىن كىتاب ئوقۇيالمايدۇ، ئوقۇغان كىتابلىرى خېلى
 كۆپ، لېكىن ئۆزلەشتۈرۈۋالغىنى تولىمۇ ئاز، شۇنداق بولۇش-
 ىغا قارىماي، بىلىم، ئەقىل ۋە پەزىلەتتە ئۆزىنى ھەممىدىن،
 ھەتتا شۇ چاغدا خەلق ئاغزىغا چىققان ئابدۇكېرىم ئابباسوف،
 زۇنۇن تېيىپ، قەيۈمبەگ غوجا، سەيپۇللايوف ۋە باشقا ئۇيغۇر،
 تاتار، قازاق يىگىتلىرىنىڭ ھەممىسىدىن ئۈستۈن ھېسابلايدۇ.
 شۇڭا ئۇ ئەسكەر بولغىنىغا نارازى، بولۇپمۇ بىر نامى بار،
 ھۆرمىتى، كۈچى يوق پولىكنىڭ شتاب باشلىقى بولۇپ ئارانلا
 كاپىتان ئۇنۋانى بېرىلگىنىگە نارازى ئىدى. ئۇ دادىسىنى ئىشقا
 سېلىپ، ئاقسۇغا پارتىزان بولۇپ مېڭىشتىن قۇتۇلۇۋالدى، مانا
 ھازىر ئۇ باش دوختۇرخانىنىڭ باشلىقى دېگەن نامغا ئېرىشتى.
 ئۇنىڭ نارازىلىقى تېخىمۇ كۈچەيدى، ئۇ نېمىشقا رەئىس جۈم-

— دادىسى ھەتتا ئېلىخان تۆرەمنىمۇ ئارىغا تىقىپ قىزد-
 نىڭ كۆڭلى ئۈچۈن ساداقەت بىلدۈردى. بۇنىمۇ ھەممە خەق
 بىلىدۇ. سەن داڭگال تولىمۇ ئامەتلىك جۈمۈ. مەنەن دېگەن
 ئون نەچچە يىگىت ئۇ قىز ئۈچۈن پەرۋانە، لېكىن ئۇ قىز داڭگال
 ئۈچۈن سەدىپارە. بۇ نېمىدېگەن قالاتتىس مۇھەببەت داستا-
 نى - ھە.
 — لېكىن مېنىڭ قەلبىمدە بىرلا ئىش بار: ئاخىرغىچە
 جەڭ قىلىش.
 — بۇ ئىش ھەممىمىزگە ئورتاق. مۇھەببەت، نىكاھ بۇ
 ئىشقا توسقۇن ئەمەس. توسقۇن بولغان بولسا ئەخمەتجان ئەپەند-
 ىدىم ماھىنۇر بىلەن، ئابدۇكېرىم ئابباسوف خىتاي قىزى بىلەن
 توي قىلمىغان بولاتتى.
 — ھەممە ئادەمنىڭ ئۆز خاسلىقى بولىدۇ. ئەيساجان،
 سەنمۇ جىق كىتاب ئوقۇغان. ھەممىلا ئادەم قوبۇل قىلالايدىغان
 تۇرمۇش فورمۇلىسى تېخى پەيدا بولمىدى. زەيتۇنە ياخشى قىز،
 مەن ئۇ قىزغا چىن قەلبىمدىن بەخت تىلەيمەن.
 — ئۇ بەختنى قۇرۇق تىلىمەستىن ئۇنىڭغا تەقدىم قىل.
 — بۇ ئىشنى كەلگۈسى بەلگىلىسۇن. مېنىڭ قەلبىم
 ھازىر پارە - پارە. ئۆز قولۇم بىلەن يېقىن دوستلىرىمدىن ئون
 ئۈچىنى دەپنە قىلدىم. مەنمۇ تەۋەككۈل دەرياسىدا. بەختلىك
 قىلىمەن دەپ بەختسىز قىلىپ قويارمەنمىكىن. ھە، ئېيتقىمنا
 پەرىخەنىڭ ئەھۋالى قانداق؟
 — ئۇ قىز، — دېدى سۇلايمانوف موخۇركىسىنى ئىچىگە
 تارتىپ، — مۇشۇ ياققا يۆتكىلىشكە جىق ئۇرۇندى. مەن ياردەم
 قىلالمىدىم. ئىمىر ھاجىنىڭ ئىسكادرونى بىلەن ئاقسۇ تەرەپكە
 سانىتاركا بولۇپ كېتىپ قالدى.
 — مانا، بەخت ئۇ بىچارىگە تولىمۇ زۆرۈر. ھېچكىمى
 قالمىدى. ئۇنىڭمۇ كۆڭلى پارە - پارە!

ھورنىڭ مەخسۇس كاتىپى بولالمايدىكەن، ھېچبولمىسا نېمىشقا ئارقا سەپ بۆلۈمىنىڭ باشلىقى ياكى ئەخمەتجاننىڭ ئورنىغا ھەر-بىي تەييارلىق كومىتېتىنىڭ مۇدىرى بولالمايدىكەن. بىر تال ئوق ئاتمايلا كومىسسار، شتاب باشلىقى، پولك كوماندىرى بولۇ-ۋالغانلار ئازمۇ؟ ئۆرلەش ئۈچۈن نۇرىدەك جەڭ قىلىش، جاننى ئالغىنىغا ئېلىپ يەر بېغىرلاپ مېڭىپ، خەتەر نەدىسەن دەپ يۈرۈش كېرەكمۇ؟ بۇ نۇرى ئۇنىڭچە تولىمۇ ئەخمەق، بېشىغا قونغىلى كەلگەن دۆلەت قۇشنى پاشا قورۇغاندەك ھەيدەيدۇ، ئۇ شۇنچە بىلىمى، ئەخلاق - پەزىلىتى (پىداكارلىقى) بىلەن مازاروفنىڭ ئورنىغا باش شتاب باشلىقى، ھەتتا مۇنۇ ئىسھاقبېك-نىڭ ئورنىغا جىڭ ئۇرۇش مەيدانىنىڭ باش قوماندانى بولۇشى لازىم ئىدىغۇ. لېكىن ئۇ جاپانى تاللايدىكەن، نەدە جەڭ قاتتىق بولسا ئۇ شۇ يەردە، ھېچبولمىسا ئابلا باينى قېيناتا قىلىۋالسىلا قالغان ئىشنى قېيناتىسى تۈزەيتتىغۇ. ئۇنىڭ ئۈستىگە ئۇ غېنى باتۇردەك، مۇتائالى خەلىپىتىمدەك ئادەملەرگە يېقىن، ھەتتا ھې-كىمبەگ غوجام، ئەخمەتجان، رەخمجانلار بىلەنمۇ يېقىنكەن، يەنە نېمىشقا جېنىنى ئالغىنىغا ئالىدۇ - ھە؟ ساراڭ بولمىسا زەيتۇنەنىڭ ئىسمىنى ئاڭلاپ تۇرۇپ ئاۋۇ غىچىرلاپ تۇرىدىغان ئەسكى ئورۇندۇقىدا مىدىرلىماي ئولتۇرۇۋېرەمدۇ - ھە؟ ئۇنىڭ ئورنىدا سۇلايمانوف بولغان بولسا، بۇ چاغقىچە مۇنۇ جىڭ بازىرد-نى نەچچە ئايلىنىپ چىققان بولار ئىدى.

— زەيتۇنەنى كۆرگىلى بارمامسەن، ئاداش - ھە؟
— كۆرمىدىڭمۇ ئالدىراشچىلىقىنى، ئەتە سەھەر ماناسقا يۈرۈش قىلىمىز.

— يۈرۈش پۇرسىتى ساماندەك جىق. زەيتۇنە بىلەن كۆ-رۈشۈش پۇرسىتى غەنىمەت جۇمۇ. بۈگۈن كەچقۇرۇن ئېغىر يارىدارلارنى ئېلىپ غۇلجىغا ماڭىدۇ دېگىنە!
— شۇنداق، ھەممە ئادەم ئالدىراش، بىر سەنلا ئالدىرماي-

سەن، ئەيساجان ئاداش!

— مېنىڭمۇ ئىشىم چېچىمدىن تولا. سېنى خۇش قىلاي دەپ قايرىپ قويدۇم ھەممىنى.

— رەھمەت ئاداش. قىزلار بىلەن ۋاقىت ئۆتكۈزىدىغان چاغلار ئالدىمىزدا، زەيتۇنە كېلەلمىسە خاپا بولمايمەن. خۇدايىم بۇيرۇسا 1946 - يىلى پۈتۈن دۇنيادىكى قىز - يىگىتلەرنىڭ مۇھەببەت يىلى بولىدۇ. شۇ كۈنلەردە مۇڭدېشىمىز تېخى، ئۇ كۈنلەرمۇ يېقىن!

— قىز سېنى كۆرۈشكە تولىمۇ تەقەززا دوستۇم، قىز كۆڭلى يىپەك ياغلىق، داغ چۈشمىكى تولىمۇ ئاسان!

— ئاسان چۈشكەن داغ ئاسان چىقىپ كېتىدۇ. بىزگە جىڭدىن قىرىق سەككىز يىگىت ئەسكەر بولۇپ كىردى. ھازىر-دىن باشلاپ ئۇلارغا ماھارەت ئۆگەتمىسەك بولمايدۇ. مەن بۇ ئىشنى ئىلتىماس قىلىپ يۈرۈپ باشلىقلارنى ئارانلا قايىل قىلىپ ئۈستۈمگە ئالدىم. مانا ھازىرلا ماڭمەن!

نۇرى ئورنىدىن تۇردى. سۇلايمانوفمۇ ئورنىدىن تۇردى.

— خەير ئەمىسە، كاپىتان زىياۋۇدۇنوف!

— خەير، كاپىتان سۇلايمانوف!

ئۇلار قول ئېلىشىپ، بىر - بىرىگە چاس بېرىشىپ خوش-لاشتى. سۇلايمانوف كەتكەندىن كېيىن نۇرىنىڭ كۆڭلى بۇزۇل-دى، يۈرىكى ئېچىشتى. ئۇنىڭ زەيتۇنەنى تولىمۇ كۆرگۈسى، باغرىغا باسقۇسى، ھېلىقى تاتلىق لەۋلىرىدىن خاتىرە قالدۇرغۇ-سى كەلدى. لېكىن ئۇ قىزدىن ئۆزىنى قاچۇرۇش قارارىغا كەل-گەندى. سەۋەبى ئۆزىگىمۇ ئېنىق ئەمەس، شۇ باشقىلارنىڭ بولۇپمۇ ئۆزىدەك نامرات بالىلىرىنىڭ «ئاينىدى» دېيىشىدىن قورقتىمۇ، ياكى غېنى باتۇرنىڭ ئىزىدىن ماڭمايمەن دەپ ئويلى-دىمۇ، ياكى پەرىخەگە ئۆزىنى مەجبۇرىي تەقدىم قىلىپ، شۇ بەختسىز قىزنى بەختلىك قىلىش قارارىغا كەلدىمۇ، يا-

— ئۆزبېك، قىرغىز، قازاقتىن بىردىن چىقسا!
 — غېنى باتۇرغا يېتەيلا دەيمۇ نېمە؟
 — ياق، غېنىكامغا ئاتا - ئانىلار سۇندۇ، بىزنىڭ كاپىد-
 تانغا قىزلار ئۆزىنى ئۆزى سۇندۇ.
 — ئەڭ گۈزەللىرى دېگىنە؟
 — ئەڭ جان ئالارلىرى!
 — ئەڭ ئوت ياقارلىرى!
 — ئاھ خۇدا، بىزگىمۇ ئاتىغىنىڭ باردۇر!
 زىياۋۇدۇنوفنىڭ ئورۇنباسارى نىلقىلىق رۇس يىگىت ئىد-
 ۋان زەيتۇنەنى باشلاپ چىقتى.
 — داسۋىدانى^①! — دېدى قىز بايقى خۇشاللىقىدىن قىل-
 چىمۇ ئەسەر قالمىغان، روھى چۈشكۈن، ئاۋازى تىترەڭگۈ ھالدا
 ماشىنىغا ئالدىراپ چىقىپ.
 قىز تاكى سايرام كۆلى بويىغا بارغۇچە ھېچكىمگە گەپ
 قىلمىدى. قىزنى باشتىن - ئاخىر كۆزىتىپ ئولتۇرغان سۇلايما-
 نوف ئاخىر ئېغىز ئاچتى:
 — ئۇ نېمىشقا ئەتەي ئۆزىنى قاچۇردى - ھە؟
 — نېمىشقا؟ — دېدى قىز يىغلامسىراپ، — ئىككىد-
 لىك قەغەز قالدۇرۇپ قويسىمىغۇ ھېچبولمىغاندا، بۇ نېمە ئۇ-
 چۈن زادى؟
 — مېنىڭچە، ئۇ ھېلىقى بىچارە پەرىخە ئۈچۈن شۇنداق
 قىلدىمىكىن.
 — پەرىخە؟ ئۇ قىز سۈنئىي مۇھەببەتنى قوبۇل قىلارمى-
 دى؟ بىلىمەن، نۇرنىڭ ئۇ قىزغا كۆڭلى يوق. ئىچ ئاغرىتىش
 مۇھەببەتنىڭ ئورنىنى ئىگىلىيەلمەيدۇ؟
 — مۇھەببەتسىز نىكاھمۇ بولىدۇ. بەزىدە نىكاھ مۇھەببەت

① داسۋىدانى - خەير خوش.

كى مال - دۇنيا، كاتتا مەنەپ، نام - ئاناققا ئىگە بولۇپ،
 روھىنىڭ چوڭقۇر يېرىدە سەلبىي ئۆزگىرىشلەر بولۇشىدىن
 ئەنسىرىدىمۇ، ياكى زەيتۇنەنى يەنە بىر قېتىم سىناپ باق-
 ماقچىمۇ؟ ياكى مۇھەببەت يالقۇننىڭ كۈچىدىن
 قورقتىمۇ؟...

ئۇ ھويلىغا چىققاندا كۆڭلى تېخىمۇ بۇزۇلدى. ھېچبولمىسا
 كۆرۈشۈپ خوشلىشىپ قويۇشى لازىم ئىدىغۇ؟ تولىمۇ رەھىم-
 سىزلىك، سۈنئىي ئەستايىدىللىق قىلغانلىقى ئۆزىگە تولىمۇ
 ئايان، ئۇ بۇ خىل قىلمىشلارنى تولىمۇ يامان كۆرەتتى، لېكىن
 ئۇ قىلغان قارارىنى بۇزۇشنى ئۈنىۋاتتىمۇ يامان كۆردى. گەرچە
 ئۇ قارارى خاتا بولسىمۇ!...

ئۇ كانۇپىنى ئەگەشتۈرۈپ ئالدىراپ يۈرۈپ كەتتى. ئۇ
 چىقىپ كېتىش بىلەن قارا پىكاپ ھويلىغا كىردى. پىكاپتىن
 ھەربىيچە كىيىنگەن، تولىمۇ چىرايلىق قىز ئالدىراپ چۈشتى.
 — نۇرى، نۇرى زىياۋۇدۇنوف! — دەپ ۋارقىردى قىز
 تولىمۇ جاراڭلىق، تولىمۇ تەبئىي، جۇشقۇن ئاۋازدا، —
 بارمۇ سىز نۇرى!
 ئۆي - ئۆيلەردىن يىگىتلەر چىقىپ ئۆمرىدە كۆرمىگەن
 چىرايىنى كۆرۈپ قېتىپلا قېلىشتى.

— پاھۇي!
 — ئادەممۇ، جەننەتنىڭ ھۆر - پەرىسىمۇ؟
 — ۋاي، ۋاي، ۋاي!
 — ئۆلەي، ئۆلەي!
 — بىرلا قاراپ قويسا ئەزرائىل قانچە تىخ ئۇرسىمۇ
 رازىدىم!
 — كاپىتاننىڭ جانانىكەن!
 — قانچىسى بار زادى كاپىتاننىڭ جانانىدىن؟
 — تاتار، ئۇيغۇر!

ئۆستۈرىدىغان مۇنبەت تۇپراق بولۇپ قالدۇ.

— بولدى، سۆزلىمىسىڭىز، نۇرى ئۆز قەلبىگە ئىشەنمەي-
دىغان يىگىتلەردىن ئەمەس. ئۇ ھەممىنى بىلىپ تۇرۇپ قە-
لىدۇ! — قىز بۇقۇلداپ يىغلىدى. سۇلايمانوف ئۇنىڭغا ھەرد-
كەت بىلەن تەسەللى بەردى: قىزنىڭ بېشىنى ئۆز كۆكسىگە
قويدى. قىز قارشىلىق قىلمىدى. ئۇ ئۆكسۈپ يىغ-
لىدى...

قۇرغۇيۇم كەتتى ئۇزاقلاپ تەلمۈرۈپ قالدىم قاراپ،
دىل يارا، كۆزۈم تۇمان، نەئلاج قەلبىم كاۋاپ.
سۈپسۈزۈك ئاسمان بىلەن ياپيېشىل تاغلار بىلەر،
ساپ يۈرەك سالغان جۇدالىق ئەيلىمەس بىزنى خاراب.

نۇرى ھارغىنىغا قارىماي زادىلا ئۇخلىيالمىدى. تۈن يېرىد-
مىدا ئورنىدىن تۇرۇپ، شام ياندۇرۇپ ھېسسىياتىنى ئىپادىلەش
ئۈچۈن يۇقىرىقى مىسرالارنى يازدى.

سېنتەبىرنىڭ ئاخىرىدا غۇلجا شەھىرى تېخىمۇ گۈزەل،
ئاۋاتلىشىپ كېتىدۇ. شەھەر خەلقى ھەر سەھەر كوچىلارغا چى-
قىپ غىڭشىپ ناخشا ئېيتىپ سۇ چاچىدۇ، يېڭىدىن مودىغا
ئايلىنغان كاستۇم - بۇرۇلكا يىگىتلەر ئارزۇسى، قىزلار بولسا
چىلان رەڭ تىرىكە ياكى لەستىكلەردىن ئۆرە ياقا، بەل پۈرۈم
كۆڭلەك كىيىپ، چاچلىرىغا ئاق بانىك تاقاپ كوچا ئايلىنىشقا
ئامراق. مېۋە - چېۋە، قوغۇن - تاۋۇزلار تۆكمە، پالڭ - پالڭ
ئېتىلىدىغان پىۋىلار تولمۇ خېرىدارلىق. ئاشپۇزۇلار باس -

باس، دېھقان ھارۋىلىرى كوچا - كوچىلاردا تۇرۇشقان،
قازاقلارنىڭ مال بىلەن تولغان خۇرجۇنلىرى ئارتىلغان ئاتلىرىمۇ
كوچا - كوچىلاردا باغلاقلق. خادىكلاردا مەست يىگىتلەر ۋارقىد-
رىشىپ ئاتلارنى ئۆكرەڭ تاشلىتىپ، كۆرۈنگەن قىز - چوكاند-
لارغا تاشالما بىلەن «ھۇجۇم» قىلىپ ۋارقىرىشىدۇ. لەڭزىبى-
شىدا خوراز سوقۇش سالدۇرۇۋاتقان، يالىڭاچ بولۇپ مۇشتىل-
شۋاتقان، چىمەنلىكتە توپ بولۇشۇپ دۇتار - تەمبۈر بىلەن
ۋارقىرىشىپ ناخشا ئېيتىشىۋاتقانلارنىڭ ۋاڭ - چۇڭلىرى خىپ-
رىدار چاقىرىشتا بىر - بىرى بىلەن بەسلىشىۋاتقان ئاشخانا
خىزمەتچىلىرىنىڭ سۈرەنلىرى بىلەن قوشۇلۇپ، باش - ئاخىرى
يوق تۈگىمەس خور پەيدا قىلغان...

غۇلجا بىر غەمىسىز بايۋەچچىگە ئوخشايدۇ. گويا ئۇ دۇنيادا
نېمىلەر بولغىنىدىن خەۋەرسىز، گويا بۇ كوچىلاردا كۆز يېشى
ۋە قان ئاقىمىغان، گويا بۇ شەھەر مەڭگۈ مۇشۇنداق باياشات،
غەمىسىز، ۋاڭ - چۇڭ بىلەن ياشايدىغاندەك...

زىياۋدۇن «كۈزلۈك» گىر بازىرىدا ئاشلىقنى سېتىپ
بولۇپ، ئىككى ئات قوشقان كۆتەك ھارۋىسىدا توخۇ بازىرىدىن
چىقىپ، خىتاي بازىرىغا بارغۇچە قىستا - قىستاڭچىلىقتا يول
ناپالماي، ھارۋىسىدا تاغلار ئۈستىدە يۈكۈنۈپ ئولتۇرۇپ،
غۇلجا ئاۋاتچىلىقىنى ھەۋەس بىلەن كۆزىتىپ، كۆزىگە چۈشۈ-
رۈپ كىيىۋالغان، كىرلىشىپ كەتكەن قىزىل مانچىستىر بۆك-
نى كەينىگە سۈرۈپ قويۇپ: «دۇنيادا بۇنداق بەرىكەتلىك شەھەر
يوق جۇمۇ!» دەپ پىچىرلاپ، زوق بىلەن كۈلۈپ قويدى.

شۇ چاغدا قارادۆڭ مەھەللىسى تەرەپتىن ئات چاپتۇرۇپ
غېنى باتۇر پەيدا بولدى. ئۇنىڭ كەينىدىن چاپارمەن - باقارمەن-
لىرى بولۇپ ئون نەچچە ئاتلىق بار ئىدى. غېنى باتۇر مارجان -
چۇچا بېكىتىلگەن قىرغىز قالىپىنى كۆزىگە چۈشۈرۈپ كىيىد-
ۋالغان، ئويناقلاپ تۇرغان جىرەن ئات ئۈستىدە بىردە ئوڭغا،

بىردە سولغا ئۆزىنى تاشلاپ، شۇنچە قىستاڭ يولنى ھەيۋىسى بىلەن كېڭەيتىپ، يول بېرىش ئۈچۈن چەتكە قېچىشىپ يىقىلغان ئادەملەر، ئۆرۈلگەن ھارۋا، چېچىلغان مېۋىلەرگە قاراپمۇ قويماي، ئادەملەرنى تىرىپىرەن قىلدۇرۇپ، ۋارقىرىتىپ - قاقشىتىپ ئات ئوينىتىپ كەلمەكتە.

— پاد، مەستكەن - دە باتۇرۇم! — دېدى زىياۋۇدۇن زوقلىنىپ ۋە ھارۋىسىدا ئۆرە تۇرۇۋېلىپ ئاۋازىنىڭ بارىچە، — غېنىكا، ھەي باتۇرۇم! — دەپ ۋارقىردى.

پۈتۈن خەق ئۇنىڭغا قاراشتى. غېنى باتۇرنى چاقىرماق كىچىك ئىشمۇ، قانداق يولۋاس يۈرەك ئادەم بۇ!

زىياۋۇدۇن تېخىمۇ ئەددىدى: باتۇر پەرۋا قىلمىۋىدى، ئۇنىڭ دىققىتىنى ئۆزىگە تارتىش ئۈچۈن ئاتلىرىنى قامچىلاپ باتۇرنىڭ يولىنى ھارۋا بىلەن توغرىسىغا توستى ۋە:

— يارايىسەن، غېنىكا! — دەپ مەستلەردەك بىردىنلا خۇددىنى يوقىتىپ ۋارقىردى. ئۇ ۋارقىراپ سۆزلەپ، سۆزىنىڭ ئاخىرى تۈگمەيلا گەجگىسىگە قامچا تەگدى. ئۇ تولغىنىپ كەينىگە بۇرۇلۇشىغىلا مىلتىقنىڭ پايىكى چېكىسىگە تەگدى. زد-ياۋۇدۇن سەنتۇرۇلۇپ ھارۋىنىڭ كەينىگە داچىدى:

— بۇ مەن، زىيەك، ھوي، غېنىكا!

— ئاناڭنى مىڭ! — دېدى يوغان، كۆزلىرى قىزارغان، مەست ئادەم ئاتقا سىڭايان ئولتۇرغان ھالدا تاپانچىسىنى چىقىرىپ. بۇ ئادەم غېنى باتۇرنىڭ يول باشلايدىغان ئادىمى ئىدى. «زىيەك» دېگەن ئىسىمنى ئاڭلاپ غېنى باتۇر ئېتىنىڭ تىزگىنىنى تارتتى.

— زىيەك، ۋۇي ساراڭ باخشى ھا - ھا - ھا!... — باتۇر قاقچىلاپ كۈلۈپ ئۇنىڭ ھارۋىسىنىڭ يېنىغا كەلدى، — زىيەك دېمىگەن بولساڭ ئېتىلاتتىڭ جالانىڭ بالىسى، نېمانچە جۇلجۇلسەن، ھەي قۇۋان شاڭخو ماۋۇ زىيەككە پۇلنىڭ ھەممىسى.

سىنى بەرگىن. بىلەمسەن، ئۇنىڭ بالىسى جىڭنى ئالغان باتۇر نۇرى! ھا - ھا - ھا!...

پاكار، كەمشۈك قۇۋان شاڭخو بىر سىقىم پۇلنى زىياۋۇ-دۇننىڭ ھارۋىسىغا تاشلىدى:

— ھە، زىيەك باخشى، ئەمدى يولنى بوشات، باتۇر ھەربىي شتابقا — نوۋىگوردقا ماڭدى!

— ياق، زىيەك باخشىنىڭ ناخشىسىنى ئاڭلايمەن بۈگۈن، ھايدا، زىيەك، كۆتۈرمە ئاشپۇزۇلغا!

ئۇنىڭ ھەربىر گېپى ھۆكۈم، ئۇ ھېچكىمگە بويسۇنمايدۇ، ھەممە ئادەم ئۇنىڭ گېپىگە كىرىشى كېرەك، ھەتتا مارشال ئېلىخان تۆرە، پالىنوف، ئىسھاقبېك دېگەنلىرىمۇ ئۇنىڭ گېپىنى يىرالمايدۇ. ئۇنىڭ دېگىنى دېگەن، قىلغىنى قىلغان. ئۇ دېگەن يۈگەنسىز-يايلاۋدىكى ئاساۋ ئات.

ئۇ دەپ بولغۇچە، ئۇنىڭ خىزمىتىگە تەشنا غۇلجا بايۋەچچە-لىرى ئاشپۇزۇلغا بېرىپ ئۇنىڭ بىر كۈنلۈكىنى كۆتۈرۈۋېلىپ ھەممىنى تەق قىلىپ بولۇشتى.

كۆتۈرمە ئاشپۇزۇل بىردەمدىلا شەھەر بايلىرىنىڭ ئويۇن خۇمار بالىلىرى، سازەندىلەر، چاقچاقچىلار بىلەن تولدى. زىيا-ۋۇدۇن ئېتىغا بېدە تاشلاپ بېرىپ، باتۇرغا ئەگىشىپ ئاشپۇزۇلغا كىردى.

چوڭ ئۆيگە گىلەم، كۆرىپلەر سېلىنغان، مامۇق ياستۇقلار قويۇلغان. زىياۋۇدۇن بۇنداق ئاشپۇزۇلنى كۆرمىگەن. داستىخانغا ھە دېگەندىلا نەچچە خىل كاۋاپ، پىشۇرۇلغان قوزا گۆشى، ھەتتا كەكلىك، بۆدۈنە گۆشلىرى، زىياۋۇدۇن زادىلا كۆرمىگەن بوتۇلكىلاردا ھەرخىل ھاراقلار كەلتۈرۈلدى. بۇ خىل زىياپەتتىنمۇ زىياۋۇدۇن زادىلا كۆرۈپ باقمىغانىدى. يېشىش، ئىچىش، ھەزىل - چاقچاق باشلىنىپ كەتتى. غېنى باتۇرغا بولغان مەدھىيە - خۇشامەت ئەۋجىگە چىقتى. بۇندى

داق ماختاشلارنىمۇ زىياۋۇدۇن ئاڭلاپ باقمىغانىدى. ئاخىر ئۇ-
نىڭ ئالدىغا ئاپقۇر چىنىدە بىرنېمىنى قويۇشتى:

— قېنى، ئاكا، كۆتۈرۈۋەت!

— بۇ نېمە، ئۇكام؟

— نېمە بولاتتى، جۇن!

— نېمە، نېمە قىلىدىغان نەرسە بۇ؟

— ئاڭلىمىغانمۇ، جۇن! جۇن دېگەن خىتايچە ئارمىيە
دېگەن سۆز. بۇنى ئىچكەن ئادەم گومىنداڭ ئارمىيىسىنى سۇ
ئىچكەندەك ئىچىپ يوق قىلىۋېتىدۇ، خۇددى غېنىكامدەك!
— ئىچە، زىيەك، تولا ئىنجىقلىماي.

— لېكىن مەن ھاراق - شاراب دېگەننى ئىچىپ

كۆرمىگەن - دە!

— ھا - ھا - ھا... ھەي زىيەك باخشى، مەن ئىچ

دېگەندىكىن قانچۇقلۇق قىلما. بولمىسا ھايتلا دېسەم بۇرۇنۇڭدىن
قۇيدۇ بۇ باتۇرلار!

— غېنىكا، مەن، مەن خەلپەم ھەزرەتنىڭ ئۆيىگە بارايتتىم.

— ئىچ دەيمەن، زىيەك باخشى، — دېدى غېنى باتۇر

ئۆيىدەك قىزىرىپ، كەڭ پېشانىسىدىن ئاللىقنى بىلەن بىر
سىقىم تەرنى سىيرىپ تاشلاپ، — ئىچمىسەڭ نۇرنىڭ دادىسى
بولالمايسەن!

— بالامنىڭ نامىنى ئاتا قالدىڭ. ماقۇل ئەمەسمە!

ئۇ ئاچچىق ئىچمىلىكىنى خۇددى بۇلاق سۈيىنى ئىچكەندەك
غۇرتۇلدىتىپ ئىچىۋېتىپ، ئۇزۇن بۇرۇتنى سىلاپ قويدى.

بىردىنلا ئۇنىڭ بەدىنى قىزىپ، ھەممە يېرى ئۇيقۇدىن ئويغىنىپ
كۈلگۈسى، ناخشا ئېيتقۇسى كېلىپ ئۆزىگە ئوخشىمايلا قالدى.

بۇنداق بولارنىمۇ ئۇ ئىلگىرى ئاڭلىمىغان، كۆرمىگەندى.
ئۇنىڭ قۇلىقىغا ھېچكىمنىڭ گېپى كىرمەيتتى، كۆزىگە ھېچ-

كىم كۆرۈنمەيتتى. ئۇ ئۆزىچىلا بىقىلداپ تېلىقىپ - تېلىقىپ

كۈلەتتى. غېنى باتۇر ئۇنىڭ مەست بولۇپ قالغىنىنى بىلدى:

— ناخشا ئېيت، زىيەك!

— ئېيتىمەن، ۋادەرىخانمۇ، ئېلاخۇن كۆك كۆزنىڭ

ناخشىسىنىمۇ، لويلۇتىنىمۇ! ھەممىنى ئېيتىمەن! — ئۇ دوپ-

پىسىنى قولغا ئېلىپ داپ قىلىۋېلىپ، بار ئاۋازى بىلەن ۋار-

قىراپ ناخشا ئېيتىشقا باشلىدى. ئۇنىڭ ئاۋازى تولمۇ يۇقىرى،

قوشاقلرى تەسىرلىك ئىدى. ئولتۇرغانلار جىمجىت تۇرۇپ

«مۇڭ» ئالدى. بىر دۇتارچى ئۇنىڭغا ئەگىشىپ چالماقتا، غېنى

باتۇر پۈتۈن دىققىتى بىلەن ئاڭلىماقتا ئىدى. بىر «سەھرالىق»

نىڭ ناخشىسى باتۇرنىڭ دىققىتىنى تارتتى. بۇنىڭغا شەھەر سا-

زەندىسىنىڭ غەزىپى كەلدى.

— بۇزدى! — دەپ ۋارقىرىدى ئۇ تەمبۇرنى ئاچچىق

بىلەن بۇلۇڭغا تىكلەپ، — ئەۋجى خاتا!

باتۇر ئۇنىڭغا ئاللىپ قارىدى. ئۇ كۆرمىدى:

— ياق، ئۇنداق ئەمەس! ... بۇ...، — ئۇ گېپىنىڭ

ئاخىرىنى چۈشۈرەلمىدى. باتۇرنىڭ شاپىلىقى ئۇنى ئوڭدىسىغا

ئۇچۇرۇۋەتتى.

— نېمىشقا ئۇرسەن! — زىياۋۇدۇن غېنى باتۇرغا

ئالايىدى، — يامان بولساڭ ماناسقا بېرىپ گومىنداڭنى ئۇر،

ئاقسۇغا بېرىپ دۈشمەننى ئۇر! ئىككى ئوغلۇم فرونتتا، ئاكام

بىلەن كېلىنىم ئاقسۇدا جەڭ قىلىۋاتىدۇ. مانا شۇلار باتۇر!

سەن غېنىكا، خۇرجانى ئۇرسەن! سەن قانداق باتۇر! ئېلىخان

تۆرەم مارشال، بىرپاي ئوق ئاتماي - ھە؟ سەن خەلق باتۇرى،

ھاراق بىلەن خوتۇنغىمۇ؟

كۆپچىلىك ئالاقزادە بولۇپ، ئەمدى ئۆلۈم ۋەقەسى بولىدۇ.

خان بولدى دەپ بىرلىرى زىياۋۇدۇننى سىلكىدى، بىرلىرى

ئۇنىڭ ئاغزىنى تۇتتى، بىرلىرى مۇشتۇملىرىنى ئۇنىڭغا توغرد-

لىدى، ئاشخانا خوجايىنى يۈسۈپ تاز دېۋەيلەپ ئېتىلىپ كەلدى.

غېنى باتۇر ئۈچۈن ياقا يىرتىپ باتۇرنىڭ يېقىنىغا ئايلىنىش پۇرسىتى كەلدى. ھەممىلا ئادەم بۇ پۇرسەتنى تالاشتى، لېكىن غېنى مامۇق ياستۇقلارغا يۆلىنىپ، ئۆپكەندەك قىزىرىپ، چىلىقلاپ تەرلەپ، يوغان كۆزلىرىدىن ئوت چاقىنىتىپ سۇنايلىنىپ ياتاتتى. ئېگىز، قارا بۇرۇت يىڭىت باتۇرنىڭ ئىپادىسىنى كۈت-مەيلا، زىياۋۇدۇننىڭ مەيدىسىگە مۇشت بىلەن بىرنى ئۇردى. زىياۋۇدۇن ھېچ ئىش بولمىغاندەك:

— نېمە بولدى ھوي؟ — دېدى كۈلۈپ قويۇپ، —
ئۇرغىنىڭ نېمىسى؟

يىڭىت غۇلاچ يېيىپ ئىككىنچى مۇشتقا تەييارلىنىۋىدى، غېنى باتۇر ئۇنىڭ پۇتىغا بىرنى تېپىپ ئۇنى يىقىتىۋەتتى. — ھېچقىز شەلىكلەر، — دەپ تىللىدى ئۇ ئۆزى ئۇ-چۈن پىدائىي بولۇشقانلارنى، — يارايىسەن، زىيەك، ئېيتە، مەن باتۇر ئەمەس، ئوغرى، ئېلىخان تۆرە مارشال ئەمەس، بىر موللا! موللا دېگەن نان قېپى ھەزىلەك!

ھەممە ئادەم ئۆرتۈپ، ھەممىسى ھەيران: غېنى باتۇرمۇ ئۆزىنى تىللىغانغا يان باسدىكەن، ئۇنىڭمۇ يامان گېپىنى قىلد-دىغان ئادەم بولىدىكەن — ھە؟

— غېنىكام ئوغرى! — دېدى زىياۋۇدۇن سەنتۈرۈلۈپ ئورنىدىن تۇرۇپ، — ئۇ مېنى ھۆكۈمەتنىڭ تۇرمىسىدىن ئوغرىلاپ قاچقان!

— ھا — ھا — ھا! ...

— ۋاھھاي، ياشاپ كەت!

بىردەمدىلا جىددىيلىك كۈلكە — چاقچاققا ئايلاندى:

— يۈر، زىيەك، كوچىغا چىقىمىز. سەن ناخشا ئېيتىپ ماڭىسەن، مۇشۇ يەردىن ئۈچدەرۋازىغىچە ناخشا ئېيتىسەن!

— ئېيتىمەن، شەھەرنى بېشىمغا كىيمەن!
ئۇلار چۇۋالىشىپ ئاشخانىدىن غەرق مەست بولۇشۇپ چىد-

قىشقاندا گۈگۈم ۋاقتى بولغانىدى. زىياۋۇدۇن ھارۋىسىنىمۇ، پەشمەت چاپىنىنىمۇ، يانچۇقىدىكى كالىكە — كالىكە پۇللارنىمۇ «ئۇنتۇدى». ئۇ كوچىغا چىقىپ كۆڭلەكچان، يالاڭ ئاياغ، مەيدىسى ئوچۇق، ئىشتانېغى تىزىدىن ئېشىپ ساڭگىلىغان كو-رۇنۇشتە بار ئاۋازى بىلەن ناخشا ئېيتىپ يولنىڭ ئوتتۇرىسىدا ماڭماقتا. ئۇنىڭدىن ئون نەچچە قەدەم نېرىدا يالاڭۋاش، ئۆتۈك ۋە گەلەپى شىم كىيىپ، قىڭغىر ياقا كۆڭلىكىنىڭ مەيدىسىنى ئېچىۋەتكەن، يېنىدا تاپانچىسى پۇلاڭلاپ تۇرغان ئېگىز، گەۋدە-لىك غېنى باتۇر قاقاقلاپ كۈلۈپ، پىيادە ئاستا مېڭىپ كەلمەك-تە. ئۇنىڭ ئەتراپىدا، كەينىدە ئادەملەر ئۇنىڭغا ئەگىشىپ كۈلۈ-شۈپ كېلىشمەكتە، كوچا ئازادە، ئىككى قاسناق تاماشچىلار توپى بىلەن تولغان، خادىكىچىلارمۇ ھارۋىلىرىنى چەتكە تارتىپ بۇ ئاجايىپ ناخشىچىغا يول بەرگەن، چىرايلىق كىيىنىپ، كال-پۈكلىرىنى قىزىل بوياشقان رۇس، تاتار قىزلىرى بۇ ئاجايىپ مەنزىرىگە قاراپ قاقاقلىشىپ كۈلۈشمەكتە:

مەن ئۆزۈم بورۇسۇنلۇق،
كۆڭلۈم تارتىدۇ قاشنى.
ئۆلتۈرسەڭمۇ ئىچمەيمەن
يارىم ئەتمىگەن ئاشنى!

زىياۋۇدۇننىڭ ئاۋازى نە — نەلەردىن «ياشاپ كەت!» دېگەن سادا بىلەن قايتماقتا، بولۇپمۇ شەھەرنىڭ مەركىزىي كوچىسى توغرىد-كۆۋرۈككە كەلگەندە، ئۇنىڭ تاماشچىلىرى تېخىمۇ كۆپەيدى:
چىرايلىق كىيىنگەن ئەسكەرلەر، توپ — توپ تۇرۇشقان قىز — يىڭىتلەر قىقاس — چۇقان بىلەن ئۇنى ئۇراپ بىللە مېڭىشتى.
غېنى باتۇر بىلەن بىللە مېڭىش بىر چوڭ مەرىكە، غېنى باتۇر-نىڭ گېپى، كۈلكىسىنى ئاڭلاشمۇ كاتتا كۆڭۈل ئېچىش، دوغاپ-

چىلار زىياۋۇدۇنغا دوغاپ سۇنۇشتى، پىۋا سائىقۇچىلارمۇ ماغزاپ قايناپ تۇرغان ئاپقۇرلارنى ئۇنىڭ ئاغزىغا تەڭلەشتى. زىياۋۇدۇن كەلگەنلا سوۋغىنى قاينۇرمىدى، ئۇ ھاياتىدا بۇنداق بولۇپ باقمىدىغان، بۇ ئۇنىڭ خۇشاللىقىمۇ، قورساق بوشىتىشىمۇ، بۇنى ئۇ ئۆزىمۇ بىلمەيدۇ.

ئۇلار ئوڭغا بۇرۇلۇپ گېزىتخانا ئالدىغا كەلگەندە، گېزىتخانا دەۋازىسىدىن ئىككى مەست — بىرى مۇخبىر زۇنۇن قادىرى، يەنە بىرى شائىر ئەلقەم ئەختەملەر چىقىپ كېلىشتى. ئۇلار قاقاقلىشىپ كۈلۈشتى:

— تازا يېتىلىپتۇ دە!

— سەھرا ئىككى ئات قوشۇلغان پەيتۇن زىياۋۇدۇننىڭ ئالدىدا توختىدى. پەيتۇندىن بىر قىز چۈشتى، قىز ئەمەس پەرزات!

— زىياۋۇدۇن ئاكا، پەيتۇنغا چىقىڭ! — دېدى قىز. ھارۋىكەش زىياۋۇدۇننىڭ قولىنى يۆلىدى. ئۇ كەلگەنلا پەيتۇننى ئىچمۇپىرىپ، تېخىمۇ ئېغىرلىشىپ ماڭالماس بولۇپ قالغانىدى.

— سىز... سىز... سىز... سىز... بالام نۇرى...

زىياۋۇدۇن پەيتۇنغا چىقتى — دە، سۇنايلىنىپ ياتتى. — سەن كىمنىڭ قىزىسىن؟ — غېنى باتۇر زەيتۇنەگە تىكىلىپ قېتىپلا قالدى، — نېمانچە چىرايلىقسەن، نەچچە ۋاقىتتىن نەدىنىڭ؟

— مەن مۇشۇ زىياۋۇدۇنكامنىڭ قىزى، جىڭ فرونتىدىن بۇرناكۇن كەلدىم.

— پەيتۇننى بىزنىڭكىگە تارت! — دېدى غېنى باتۇر ھارۋىكەشكە.

— ئەسسالامۇ ئەلەيكۇم، خەلق قەھرىمانى! — ھارۋىدىكىنىڭ يېنىدا ئەنۋەر مۇسابايوف پەيدا بولدى. — بىزنىڭ قورۇ-

نىڭ ئالدىغا كېلىپ قاپسىز، مەن خىزمىتىڭىزنى قىلسام دەي - مەن! — باي، ھۆكۈمەتنىڭ مالىيە مىنىستىرى ھويلىسىغا قوللىرىنى ئېچىپ شەرەت قىلدى، — بۇ مېنىڭ ئارزۇيۇم.

— بۇ قىز... — غېنى باتۇرنىڭ كۆزى قىزدا ئىدى، — نېمانچە چىرايلىق — ھە، كىمنىڭ قىزىسىن؟ — ئابلا باينىڭ يالغۇز قىزى، سىزنىڭ ھېلىقى قەھرىمان يىگىتىڭىز نۇرى زىياۋۇدۇننىڭ...

— ھە، مۇنداق دە. ھەي ئىسىت، ھەيدە ئەمەس پەيتۇن - نىڭنى ھەي شەيتان، داداڭنى ياخشى كۈت!

بىر يىگىت يۈگۈرۈپ كېلىپ زەيتۇنەگە ئالدىراپ بىر نېمە - لەرنى دېدى ۋە پۇرلىشىپ كەتكەن، ياماق، كىر پەشمەتنى پەيتۇنغا تاشلىدى.

زىياۋۇدۇن ئەتىگەنلىكى سىم كارىۋاتتا ھوشىغا كەلدى. مىدىرلىسىلا ئادەم تەۋرىنىدىغان بۇنداق كارىۋاتنىمۇ، مۇنداق يىپەك - تاۋار تاشلىق يوتقان، ئاپئاق مامۇق ياستۇقلارنى، تاختايلىق، تاملىرى نەقىشلىك، دېرىزىلىرى ئاجايىپ يوغان، تاملىرى ئىشكاپ، گىلەم ۋە ھەرخىل گۈل، مەنزىرە رەسىملىرى بىلەن تولغان، چىرايلىق، يوغان - ئازادە ئۆيىنىمۇ ھاياتىدا كۆرمىگەن. ئۇ نەگە، قاچان، قانداق قىلىپ كېلىپ قالدى؟ كىر كىيىم، قاپقارا قېتىشقان پۇتلىرى ئاپئاق - سۈتتەك پاكىز كىرلىك ئۈستىدە تۇرغىنى نېمىسى؟

— ئاۋۇ كىيىملەرنى يۆتكەپ كىيۋالسىلا! — دېرىزدىن جاراڭلىق، سىلىق، نازۇك ئاۋاز ئاڭلاندى: «ھە، ھېلىقى باي قىزىنىڭ بالام ئۈچۈن قىلىۋاتقان خۇشامىتى ئىكەن - دە؟» دېدى ئۇ ئىچىدە ئاستا پىچىرلاپ، — بالام شۇ تۇرقىدا نەدىدۇر؟ قۇمغا مىلىنىپ ياتامدىغاندۇ ياكى پاتاققا مىلىنىپمۇ؟ بەراجۇ؟

— نۇرىمۇ، بەرامۇ تىنچلىق! — دېدى قىز دېرىزىنىڭ

سەرتىدا كۆرۈنمەي تۇرۇپ ، خۇددى ئۇنىڭ خىيالىنى بىلىۋالغاندەك ، — مەن ئۇلارنى كۆرۈپ كەلدىم .

— نېمە ، كۆرۈپ كەلدىڭىزما قىزىم ؟ — زىياۋۇدۇن كىردىن قېتىشقان كىيىملىرىنى سېلىپ تاشلاپ ، كۆك تېرىكەدىن تىكىلگەن كۆڭلەك ، ئىشتان ۋە ئاپئاق ئىچ كىيىملەرنى تۈتۈپ كۆرۈپ كىيىشكىمۇ ئۈلگۈرمەي ، كارىۋاتتىن يالىڭاچ پەتى سەكرەپ چۈشۈپ ، دېدى ، — بالىلىرىمنى كۆردۈم دېدىڭىزما قىزىم ؟

بالا قايغۇسىدىكى ئاتا ۋە سۆھبەتچىلىكى ئۇنىڭ يالىڭاچلىقىدىن ئېسىدىن چىقارغانىدى . شۇ چاغدا ئىشىك قىيا ئېچىلدى — دە ، يەنە يېپىلىپ زالدا قاتتىق كۈلكە ۋە ھەيرانلىق بەلگىسى بىلەن پەرقلەندىغان ئاۋازلار ئاڭلاندى :

— ئىشاك !

— مالدس ، مالدس !

خىزمەتچى رۇس خوتۇن زىياۋۇدۇننىڭ يالىڭاچ بەدىنىدىن قورقۇپ كەتكەنىدى .

نومۇس زىياۋۇدۇننى سەگىتتى . ئۇ ئالدىراپ يېڭى كىيىملەرنى كىيىدى . ئەسكى چاپاننىڭ يانچۇقلىرىنى ئاڭتۇردى :

— نېمانچە جىق ، ساتقىنىم سەككىز خۇ بۇغداي ، يانچۇق . تىكىسى يۈز خۇ بۇغداينىڭ پۇلغۇ ، ھە راست ، قۇۋان شاڭخو بىر سىقىم پۇل بەرگەندى ، ئەمما مۇنۇسى ئون سىقىم . مېنى پۇل بىلەن قارىتىۋالاي دەمدىكىنە ، خەمىت بىلەن پەرىخە بولمىغان بولسا مەيلى دەيتتىم . بالامنىڭ ئامىتى بىلەن باي بولۇۋالاتتىم ، لېكىن پەرىخە... ئىنساپنى پۇلغا ساتقىلى بولماس . ھە راست ، ئاتلىرىمچۇ ، ھارۋىدىكى تاغلارلارچۇ ؟ ئاپلا ، غېنىكامنىڭ كۆڭلىنى دەپ ئىككى ئات بىلەن ھارۋىدىن ئايرىلىپ قالدىم — دە ، بوپتۇ ، مۇنۇ پۇلغا نەچچە ئات — ھارۋا كېلىدۇغۇ . مۇتائالى خەلىپىتىمگە دەپ ئەكىرگەن مايلىق توقاچلارچۇ ، قايماقلار ئې-

چىپ قالدىغان بولدى — دە ، بىر مىشكاپتا ئالما ، قوغۇن — ناۋۇزلارمۇ بارئىدى ، تېخى !

رۇس ئايال ئۇنى مۇنچىغا ئەكىردى . پاھ ، بايلارنىڭ ئۆيلىرىدە مۇنچا بارلىقىنىمۇ ئۇ تۇنجى قېتىم كۆرمەكتە . رۇس ئايال ئۇنىڭ دۈمبىلىرىنى سويۇن سۈركەپ يۇيۇپمۇ قويدى . بۇ خىل راپاۋەتنى ئۇ قەدىردان خوتۇنى مەرھۇم رەيھانگۈلدىنمۇ كۆرمىگەنىدى .

— قېنى بېقىڭ ، — دېدى كىرىپكىلىرى قىزغۇچ مەڭزىگە شولا تاشلاپ تۇرىدىغان ، پىنجەك يانچۇقىدىكى ئالتۇن سائىدىنىڭ زەنجىرى مەيدىسىدە ساڭگىلاپ تۇرغان تولىمۇ چىرايلىق ، ئېغىر — بېسىق ، مۇئامىلىسى سىلىق ئابلا باي زىياۋۇدۇنغا رىشالە ، بال ، سېرىق ياغ ، خام قايماقلارنى شەرەت قىلىپ ، — جىق — جىق يەڭ ، ئۆز ئۆيىڭىز ، تارتىنىدىغان ئىش بولمىسۇن ، نېمە دېيىشنى بىلمەيمەن ، يە ئاكا ، يە ئۇكا دېيەلمەي دۇدۇقلاپ قالدىم . نەچچىگە كىردىڭىزكىن ، ھۆرمەتسىزلىك قىلدىم ، كەچۈرۈڭ .

— خۇدايىم بۇيرۇسا قىرىق يەتتىگە ماڭدىم ، مەن ئىت يىللىق .

— ھا — ھا... توۋا ، ئۇختا كەلگىنىنى ، بىر ياشلىق ئىكەنمىز .

— بىراق ، كۆرگەن كىشى سىزنى مېنىڭ بالام دەيدۇ . چاچ — ساقاللىرىڭىزدا ئاق يوق . چىرايىڭىز ئەينەكتەك ، بىر تالمۇ قورۇق يوق . مېنىڭ چاچ ، ساقال — بۇرۇتۇم ئاقىرىپ بولدى . قورۇق دېگەن ئۆمۈچۈك تورى !

— ھا — ھا!... — باي زىياۋۇدۇننىڭ پېشانە ، كۆز قۇيرۇقلىرى ، گەدەلىرىدىكى قويۇق قورۇقلارغا قاراپ قويدى . — لېكىن سىز مەندىن مەزمۇت . سىزگە قارىسا كىشىنىڭ زوقى كېلىدۇ ، غېنى باتۇردەك سۆڭەكلىك ، قا-

ۋۇل. ئوخشىتىشقا توغرا كەلسە شۇنداق دېيىشكە بو-
لىدۇ: سىز شىر - ئارىلان، مەن بىر پاقلان، سىز بىر پارچە
پولات، مەن بىر پارچە قەغەز، بېشىمدىن قۇش ئۇچۇپ ئۆتسە
زۇكامداپ قالمىن!

— ھا - ھا - ھا... بۇ تەرىپى راست. مەن ئۆمرۈمدە
زۇكامداپ باقمىدىم. سەنجۈسەندە ھارۋام مۇزغا چۈشۈپ كېتىۋى-
دى، يالىڭاچ بولۇپ بەلگىچە سۇغا كىرىپ چاقنى كۆتۈردۈم.
— يا پىرەي، مەن ئاڭلاپ تىترەۋاتىمەن. مانا بايلىق
دېگەن شۇ!

— ئاكام مۇختەرباي ئاتىشىغا يېقىنلاپ قالدى. قارىمام-
سىز، ھېلىقى ئاقسۇغا جەڭگە ماڭغانلارغا ئات باقار بولۇپ بىر
ئوغلىنى ئېلىپ شۇ ياققا كەتتى. ھازىر ئۇلار ئاقسۇ كۈنئەھەر-
نى ئېلىپ بوپتەك، ھى - ھى - ھى!...

— مۇختەرباينى ئاڭلىغانمەن. سىلەر بىر نەۋرە كېلەم-
سىلەر؟ قىزىم سىلەرنىڭ ئائىلە تارىخىڭلارنى ماڭا سۆزلەپ
بەرگەن. نۇرى ئاجايىپ، كىشىنىڭ ھەۋسى كېلىدىغان يىگىت
بولدى. ئۇنىڭغا ھەۋەس قىلمايدىغان ئادەم يوق. غېنى باتۇر
چېغىدا ئۇنىڭغا ئاپىرىن دەيدىكەن. بۇ خىل كەم ئۇچرايدىغان
يىگىتلەرنى ئاسرايدىغان گەپ ئىدى. مەن ئۇ بالىنى ئالدىنقى
سەپتىن ئەكېلىۋالاي دەپ جىق ئۇرۇندۇم. ھۆكۈمەت ئۇندى،
ئۆزى ئۇنىمىدى.

— بالامنىڭ مەجەزى غەلىتە. ھەممە ئادەم ئىنتىلگەندىن
ئۇ قاچىدۇ. خەلق قاچقانغا ئۇ ئىنتىلىدۇ.

— ئۇ بالىنى قىزىم بىلەن قوشۇپ چەت ئەلگە ئەۋەتىپ
ئوقۇتاي دېگەن، ئۇيغۇردىن بىر ھەربىي گېنېرال چىققاندىن
بىر كاتتا ئالىم چىققىنى ياخشى ئىدى. ياۋروپادا كۆپ ئايلاندىم.
بىزنى ھېچكىم بىلمەيدۇ، كۆزىگە ئىلمايدۇ.

— غېنىكامنىمۇ كۆزىگە ئىلماسمۇ؟

— ئىلمايدۇ - دە، غېنى باتۇردەكلەر تولا. لېكىن ئۇي-
غۇرنى تونۇتىدىغانلار ئىلىم ئەھلى. يەھۇدىيلاردىن ئاجايىپ -
ئاجايىپ ئادەملەر چىقىۋاتىدۇ. ماركس دېگىنىمۇ، ئاتوم بومبى-
سىنى ياسىغان ئەينىشتىن دېگىنىمۇ شۇ. ئۇلارنى دۇنيا بىل-
دۇ. بىزنى پەقەت خىتاي بىلەن ئورۇس بىلىدۇ. بىلگىنى بىلەن
بوزەك قىلىدۇ، كۆزىگە ئىلمايدۇ. مانا مۇشۇنىڭغا مېنىڭ ئىچىم
قاينايدۇ. نۇرنى ئوقۇتاي دېۋىدىم، ئۇ ئوقۇسلا دۇنياغا داڭلىق
ئادەم بولالايتتى. قانچە چىقىم كەتسىمۇ مەن غىڭ قىلمايتتىم.
بىلەمسىز، زىياۋۇدۇن، ئادەملەر مېنىڭ نىيىتىمنى خاتا چۈش-
ىپ كۈيۈۋىۋالغان قىلىش كويىدا دېيىشتى. ئۇ مېنىڭ قىزىم
بىلەن سىزنىڭ ئوغلىڭىزنىڭ ئىشى. مېنىڭ نىيىتىم نۇرنى
ئاسراپ قېلىش. ئۇنىڭ ھاياتى تولىمۇ مۇھىم. مەن ئاشۇنداق
بىلىمگە بېرىلىدىغان، ئەقىللىق، تالانتلىق بالىلارنى ئىزدەپ
يۈرگەن بىر ئادەم، قىزىم مېنىڭ ياردەمچىم. مېنىڭ ئارزۇيۇم
مىللىتىمنى دۇنياغا تونۇتۇش. ئەركىنلىك، ھۆرىيەت بىزگە
زۆرۈر، ئەمما ئۇ چەكلىك، دۇنياغا تونۇلغان بىر ئادەمىمىزدىن
كېلىدىغان شان - شەرەپ چەكسىز!

زىياۋۇدۇن بۇنداق گەپلەرنىمۇ ئاڭلىمىغان. ئۇ ئابلا بايغا
قايتىدىن سىنچىلاپ قارىدى: بەدىنىدە ئارتۇق گۆشى يوق، خى-
يالچان، مۆمىن كۆرۈنىدىغان مۇنۇ ئادەمنىڭ قىرلىق يېشىل
گۈللۈك دۇخاۋا بۆكى ئاستىدىكى مېڭىسىگە نېمانداق چوڭ ئىش-
لارنىڭ پىلانلىرى كىرىۋالغاندۇر - ھە؟ زىياۋۇدۇن بۇنداق
ئادەمنىمۇ بۇرۇن كۆرمىگەن.

— بىز بۇ ئىشلارنى بىلمەيمىز - دە، بېگىم! — دېدى
زىياۋۇدۇن گەدىنىنى سىلاپ، — ئېسۇ خىيالىمىز بالىلاردىن-
مىز، مېلىمىز، بۇغداي - زىغىرلىرىمىزدا، ئۆمۈر بويى ئويلاي-
دىغىنىمىز شۇ بىزنىڭ. دېگەنلىرىڭىزنىڭ يېرىمىنى چۈشەندىم.
مىللەت روناق تاپسا، باشقا مىللەتلەر قاتارىدا باش كۆتۈرۈپ تىك

تۇرسا دەيسىز - دە. نۇرمۇ مۇشۇنداق گەپلەرنى كۆپ دەيدۇ. ئاكام مۇختەر باي ئۈرۈمچىدە سولاقتا يېتىپ، ئەخمەتجان دېگەن ئادەم بىلەن تونۇشۇپ دوست بوپتىكەن. ئاكاممۇ شۇ ئادەمدىن ئەڭ كاتتا بايلىق مىللەت غۇرۇرى دېگەن گەپنى ئۆگىنىۋاپتىدەكەن. مەسچىتلەردە دەپ يۈردى. ئاكامنىڭ شۇ سۆزىنىڭ كۈچى بىلەن بىزنىڭ مەھەللىدىن ئالتە يىگىت قولغا چوماق ئېلىپ ھەرەمباغ سوقۇشىغا كىرىپ كەتكەن. قارىمامسىز بىتەلەيلىكىنى، ئىككىسى ئوق تېگىپ قازا تاپتى. تۆتى قالغان، تۆتىنىڭ ئىككىسى جىڭ سوقۇشىغا كەتكەندى، ئۇ يەردە بىرى قازا بولدى. يالغۇز ھاشىم پوچى دېگەن بىرىلا ھازىر ھايات!

— مەھەللەڭلار چۇڭمىدى؟

— ياق، يىگىرمە توققۇز ئۆيلۈك ئادەم بار. ئۇنىڭ ئون توققۇز ئۆيلۈكى تارانچى، سەككىزى قاشقالىق، ئىككىسى قا-زاق، بېگىم.

— ھا - ھا - ھا... مۇنداق دەڭ. تارانچى، قاشقالىق دەپ جىدەل - غوۋغا قىلمايدىغانسىلەر - ھە؟

— بۇرۇن قىلاتتۇق. مۇختەرباي قاشقالىققا يامان ئۆچ ئىدى. ھازىر ئايرىماس بولدۇق. دۈشمەننىڭ كىملىكىنى بىلدۈرۈپ - دە. قۇربان ئىمام چېغىدا ھازىر دۈشمىنىڭ ئۆلۈم تىلەپ دۇئا قىلىدىغان بولۇپ قالدى!

ئابلاي قاقلاپ كۈلدى. ئۇ زىياۋۇدۇننىڭ ئالدىغا ئېسىل نېمەتلەرنى ئىتتىرىپ:

— ئېلىڭ، زىياۋۇدۇن، گېپىڭىز قىزىقكەن، ئېلىڭ! — دەپ مېھماندوستلۇق بىلدۈردى.

زىياۋۇدۇن بايغا ئامراق بولۇپ قالدى. ئۇنىڭ خوتۇنىمۇ چىرايلىقكەن، باغ بىلەن كەڭرى ھويلا سالاسۇن بىلەن ئايرىلىپ تۇرىدىكەن، قۇدۇق بېشىغا تولىمۇ چوڭ دۇپ دەرىخى سايە تاشلاپ تۇرىدىكەن. كۈنگەيگە قارىغاندا، كۈنچىقىشقا قارىغان

ئۆي دېرىزىلىرىنىڭ قاپقىلىرى ئېچىلغان، پېشايۋانغا تامام گىدەلمە سېلىنغان، يىپەك كىيىم، بويۇن - قوللىرى ئالتۇن بىلەن تولغان زىلۋا، سۈتتەك ئاق، ئالدەك ئەۋرىشىم خوتۇن گىلەم ئۈستىدە زىياۋۇدۇنغا ئېگىلىپ سالام بېرىپ، ئۇزۇن كىرىپكىلەرنى لەپ قىلىپ كۆتۈرۈپ، ئۈنچىدەك ئاپئاق چىشلىرىنى كۆرسىتىپ كۈلۈپ:

— خانىمىڭىزغا ئاز بولسىمۇ، — دەپ بىر بولاق يىپەك رەخت سۇنۇۋىدى، زىياۋۇدۇن چىرايلىق ئايالنىڭ سۈتتەك ئاق قوللىرى ئۆزىنىڭ ئۆتلەنگەن كالا پاقىقىدەك قوللىرىغا تېگىپ كەتمىگەن دەپ ئەنسىرەپ ئەندىكىتى، ئۇ ئۆمرىدە بۇنداق ئەندىكىپ باقمىغانىدى.

— پات - پات كېلىپ تۇرۇڭ! — دېدى باي ئەر - خوتۇن.

— خەمدىگە سالام! — دېدى زەيتۇنە بىر بولاق كەمپۈت - پىرەنىك سۇنۇپ.

ئۇ چىرايلىق كىيىنىپ، پەيتۇنغا ئولتۇرۇپ نوۋگوردتىن قازانچى تەرەپكە ماڭدى. ئۇ ئۆمرىدە بۈگۈنكىدەك لۇم - لۇم ھارۋىدا كېرىلىپ ئولتۇرۇپ، كىملىرى زوق بىلەن قاراۋاتىدىكەن دەپ ئەتراپقا كۈلۈمسىرەپ قاراپ سەپەر قىلىپ باققان ئەمەس. بۇلارنىڭ ھەممىسى ئوغلىنىڭ دۆلىتى، تۈنۈگۈنكى غەنى باتۇرنىڭ بەرگەن پۇلى، بۈگۈنكى ھۆرمەت - راپاۋەت ھەممىسى نۇرىنىڭ. ئۇ ھارۋىدا غادىيىپ ئولتۇرۇپ، جىڭ ۋە شىخو سۇ قۇشلىرىغا قاتنىشىپ ئامان قالغان ئوغۇللىرىنى، شۇ كۈنلەردە ئاقسۇ يېڭىشەھەرنى قورشاپ ياتقان ئەزىمەتلەر قاتارىدىكى ئاكدەسى مۇختەر باينى سېغىندى. ئۇلار ھازىر نېمە قىلىۋاتىدىكەن، ئىلى ئاسمىنى كۆپكۆك، سۈپسۈزۈك، ئۇياقلار قانداقكەن. غۇلجا كوچىلىرى سالىقنى، يوپۇرماقلىرى شوخ، گۈللىرى پۇراقلىق، ئۇ يەرلەر قانداقكەن؟ مۇنۇ كىشىنىڭ يۈزىنى سۆيۈپ

جاننى راھەتلەندۈرىدىغان ئىللىق شامال ئۇ يەرلەردە بارمىكىن؟
باغلاردىن كېلىۋاتقان چىرايلىق كۈلكە، ئەتىگەندىلا باشلانغان
ئاجايىپ ناخشا، شاخلاردىكى دۇنيا غېمىدىن خالاس قۇشلار ئۇ-
ياقلاردا بارمىكىن...

ئۇ خىيال، شادلىق، ھېسسىيات بىلەن كوچا ئارىلاپ سى-
لىق لىتىلىپ، تېرەكمازغا كەلدى ۋە مۇتائالى خەلىپىتىمنىڭ
دەرۋازىسى ئالدىدا پەيتۈندىن چۈشۈپ، ھارۋىكەشكە رەھمەت ئېيى-
تىپ قىيا ئوچۇق دەرۋازىدىن قارىدى.
خەلىپىتىم ھويلىدىكى ئالما دەرىخىگە ئېسىلغان قەپەستىكى
تورغايلرىغا دان بېرىۋاتاتتى.

— ئەسسالامۇ ئەلەيكۇم، خەلىپەم ھەزرەتلىرى!
— ۋائەلەيكۇم ئەسسالام، زىياۋۇدۇن، كەل، كەل بالام.
ھە، ھارۋاڭ كەلگىلى نەۋاخ، ئۇزۇڭ نەلەردە يۈرسەنوي؟
— ھا - ھا - ھا... غېنىكامنىڭ ئىشى، ھارۋامدىن
ئەنسىرىۋېدىم...

— بىر ناتونۇش ئادەم ئەكىردى، ئاتلىرىغا بېدە بەردى.
قارا، ئاتلىرىڭ ساڭا ئوخشاش خۇشال!
— ھا - ھا - ھا... ھى - ھى - ھى... قارىمامسىز
ھەزرەتلىرى... — دەدى زىياۋۇدۇن كۈلۈپ تۇرۇپ، — ئا-
مەتلىك كۈن بولدى. ماڭا خىزىر يولۇقتى...
ئۇ تۈنۈگۈنكى ئىشلارنى زىر - زەۋىرىگىچە قويماي دەپ
بەردى.

— راست خىزىر يولۇقۇپتۇ، — دەدى خەلىپىتىم كۈلۈپ
قويۇپ، — ئابلا باي تولا ياخشى ئادەم. ساخاۋەتلىك، ئەل
سۆيەر، مەرىپەتپەرۋەر باي. ئۇنىڭ دارىلئاجىز، دارىلئېتاملارغا
بەرگەن پۇلى ھەممە بايلارنىڭكىدىن كۆپ. ئىنقىلابقا بېرىۋاتقان
پۇلى ھۈسەنبايلارنىڭكىدىن قېلىشمايدۇ. مېنىڭ «قۇۋائىدۇل
ئىئلال» دېگەن كىتابىمنى ئەرەبىستانغا ئاپىرىپ باستۇرۇپ ئە-

كېلىپ بەردى. نەسۇھا داموللىنىڭ شېئىرلىرىنى يىغفۇزۇپ
نەشر قىلدۇرىمەن دەپ يۈرىدۇ. تولىمۇ ياخشى ئادەم.
— خوتۇنى ئەجەب چىرايلىقسىكىنا، بىزنىڭ رەيھان-
دەك! — زىياۋۇدۇن بولمىغۇر گەپ قىلىپ قويۇپ، ئالدىدىكى
زانقا يەر ئاستىدىن قاراپ قويدى. خەلىپىتىمنىڭ قاپقى تۈرۈلگە-
ندى. لېكىن ھەزرەت:

— رابىخان ئابىستەينى يوقلاپ قوي، ئەمما ئۇنىڭ يالغۇز
ئوغلى توغۇرۇلۇق گەپ قىلما. ئۇ بالىنىڭ ئىمام دېگەن ئىسمىنى
مەن ئەزان قىچقىرىپ قويغانىدىم، — دېدى.

— ئىمام مېنىڭ بەرارىم بىلەن غوجا ھوشۇرنىڭ قولىدا
ئەسكەرلىككە ماڭغان، ھە يامان خەۋەر بارمۇيە؟

— شۇنداق. شىخو سوقۇشى غۇلجىدىكى سوقۇشلاردىنمۇ
يامان بوپتۇ. سەككىز يۈزدىن جىق يىگىت قۇربان بوپتۇ. غوجا-
ھوشۇروفمۇ، ئىماممۇ شېھىت بولدى!

— ئامىن! — زىياۋۇدۇن ئىككى قولىنى كۆتۈردى ۋە
بۇقۇلداپ يىغلىدى، — پاه - پاه، ئۇ بىر قارا كۈن
بوپتىكەن - دە! مېنىڭ بەرارىممۇ غوجاھوشۇرنىڭ بالىسى
بىلەن بىللە ئىدى، ھەي ئىسىت!

— رابىخان ئابىستەي ئېرىدىن، ئۈچ ئوغلىدىن ئايرىلدى.
تىكەندەك يالغۇز قالدى. ھۆرىيەت بىزگە تولىمۇ قىممەتكە توخ-
تايدىغان ئوخشايدۇ، نى - نى شىر يۈرەك ئەرلىرىمىزدىن ئاي-
رىلدۇق!

— غېنىكامغا نەرىڭ باتۇر سېنىڭ دەپتىمەن قارىمامسىز!
— بوپتۇ. مەدھىيىنىلا ئاڭلىماي تەنە - تەنقىدىنىمۇ ئاڭلى-
سۇن ئۇ خەلق باھادىرى!

زىياۋۇدۇن كۆكچىلىكتىكى ھېلىقى ئابدۇمەرىمىڭبېگىدىن
قالغان قورۇغا ھارۋىسىنى ھەيدەپ كەلگۈچە رابىخان ئابىستەي
توغرىسىدىلا ئويلاپ كەلدى. ئاق سېرىق، ئورۇق، قاتاڭغۇر،

— بۇ كىشى ھېلىقى مەن سىلەرگە ھېكايە قىلىپ بەرگەن قەھرىمان نۇرىنىڭ دادىسى . ئېيتىڭلار ، ئۇ دۈشمەننىڭ قانچە پوتىيىنى پارتلاتتى ؟

— ئالتە ! — بالىلار چۇرقۇراشتى .

زىياۋۇدۇن ئىختىيارسىز ئىككى قولىنى ئىككى يانچۇقىغا سالىدى ۋە ئىككى تۇتام پۇلنى ئېلىپ ئاسمانغا چاچتى . بالىلار چۇرقۇراشتى ، كۈلۈشتى ، پۇللارنى يىغىشىپ ئابىستەينىڭ ئېتىكىگە تاشلاشتى .

— رەھمەت زىياۋۇدۇن ، تولىمۇ كاتتا خەير — ساخاۋەت بولدى !

— بۇ مېنىڭ چاچقۇم . سوۋغامنى بۇ قېتىم ھارۋا بىلەن ئەكىرىمەن تېخى !

رابىخان ئابىستەي ئۇنى ئۆزىگە تونۇش ئۆيى — ئاشخانا ئۆيىگە باشلاپ كىردى . بۇ ئۆي ئۆز ۋاقتىدا سەبىخە بىلەن پەرىخەنىڭ ياتاق ئۆيى ، كېيىنچە زىياۋۇدۇننىڭ ئۆيى بولغانىدى . تاخى-تايلىق سۇپا ، كونا گىلەم ، تام سائىتى ، ئۈستەل ، سىم كارىۋات-لار شۇ پېتى تۇرۇپتۇ . ھازىر بۇ ئۆي رابىيە ئابىستەينىڭ خانىسى ئىكەن . رابىيە زىياۋۇدۇنغا چاي تەييارلىغاچ توختىماي سۆزلىدى :

— پەرىخە قىزىم خەت يېزىپتۇ ، خەت ئەمەس ، ئۇ بىر ئەسەر ! — دېدى رابىيە «ئەسەر» دېگەن سۆزنى زىياۋۇدۇن چۈشەنمىسىمۇ ئالاھىدە تەكىتلەپ ، — ئەسەر بولغاندىمۇ بىر ئاجايىپ ئەسەر . بۇ خەت زۇنۇن قادىرىنىڭ ياكى نۇربوساقوفنىڭ ، يە بولمىسا ئەنۋەر ناسىرىنىڭ قولىغا چۈشۈپ قالسا بىر كىتاب بولۇپ چىقىدۇ . بىچارە قىز ، شەپقەت ھەمىشەرە بولمىمەن دەپ سوۋۇروفنىڭ ئەسكەرلىرىدەك قار — مۇزلۇق چوققا — تاغلاردىن ، شىۋىرغانلىق داۋانلاردىن ئېشىپ باي ناھىيىسىگە بارغۇچە نوزۇگۇمنىڭ جاپاسىنى تارتىپتۇ . خېتىنى تۆت قېتىم

ئېگىز ، دورداي كالىپۇك ، كالاچ ئېغىز ، چىشلىرى شالاڭ ، ساپىسېرىق ئايالنىڭ چىرايى ئۇنىڭ كۆز ئالدىغا كەلدى ! بىر — بىرىدىن كۆركەم ئۈچ ئوغلى ئاتا قىساسىنى دەپ شېھىت بولدى ، بىچارە ئانا پۈتۈن ئۆمرىنى كەنجىسىگە بېغىشلىغان بولغىدى . ئۇ بالىسىنىڭ سالامەت كېلىشىنى تۆت كۆز بىلەن كۈتۈۋاتقاندىر ھەرقاچان ، ئانا بولماق دادا بولماقتىنمۇ تەس . رەيھان بالا ئۇ — چۈن جان بەردى . ئاسىيە ھەم قىزلىرىغا بەخت ئىزدەپ جېنىدىن ئايرىلدى . رابىخان ئابىستەيمۇ شۇ . زىياۋۇدۇن شۈكرى قىلسا بولغۇدەك . ئۇنىڭ كەنجىسى بىلەن دەرىرى دۈشمەن قولىدا ئۆلگەن بولسىمۇ ، ئۇلار پەيدا قىلغان يۈرەك يارىسىنى ساقايتىدىغان نۇرسى بىلەن بەررى بارغۇ ! ئۇ ئۆزى بىر قىش ئولتۇرغان تونۇش دەرۋازا ئالدىغا كەلدى . ھويلىدىن چۇرقۇرۇشۇپ بالىلار يۈگۈرۈپ چىقىشتى . قارا كۆز ، قارا قاش ، ئوماق بالىلار ئۇنىڭغا تەلپۈرۈپ قاراشتى . ئۇلارنىڭ تولىسىنىڭ دادىلىرى ئۇ — رۇشتا ، تۈرمىدە ئۆلگەن ، ئۇلار ئانا — ئانا مېھرىگە نەقە-دەر تەشنا — ھە ؟

ئۇ ھارۋىدىن چۈشتى . ھويلىنىڭ ئوتتۇرىسىدا رابىخان ئابىستەي كۈلۈمسىرەپ تۇراتتى . ئۇنىڭ سېرىق چاچلىرى تامامەن ئاقارغان ، يۈزىنى قورۇق قاپلىغان . يوغان ئاغزىلا ئۇنىڭ رابىخان ئابىستەي ئىكەنلىكىنى چۈشەندۈرۈپ تۇراتتى . شۇ ئېغىز-دىن نەچچە مىڭ ، بەلكى نەچچە يۈز مىڭلاپ ياخشى گەپلەر چىققان ، بۇ گەپلەر بالىلارنىڭ قېنىغا سىڭىپ روھىغا ئايلىنغان : — ھە ، زىياۋۇدۇن ئۇكام ، كەلدىڭىزمۇ ؟ بالىلار ، بۇ كىشى كىم ، بىلىمىسىلەر ؟

بالىلار ئۇلارنى ئوربۇپلىشتى . ئەتىگەنلىك قۇياش سەبىيە-لەرنىڭ ھەممىگە ئىنتىلىدىغان ۋۇجۇدىنى سۆيمەكتە . ئۇلارنىڭ يۈزلىرى پۈرۈشكەن ، كۆزلىرى قىسىلغان ، بۇ كۆزلەر زىياۋۇ-دۇنغا تىكىلگەندى .

ئوقۇدۇم ، كۆزلىرىمدىن ياش قۇرىمىدى . بىچارە قىز سىزنىڭ ئوغلىڭىزنىڭ ئوتىدا پۇچۇلۇپ ، ھەر مىنۇت - ھەر سېكۇنتنى سېغىنىش بىلەن ئۆتكۈزۈۋېتىپتۇ . نەدە قالدى ئۇ خەت ، چاي ئىچكەچ ئاڭلاپ باقسىڭىز ، ئوقۇپ بېرەي...
رابىيە ئابىستەي ئىشكاپنى ئاڭلىدى ، قەلەي قۇتىنىڭ ئىچىدىن قېلىن خەتنى ئالدى - دە ، كۆزەينىكىنى تاقىۋېلىپ ئوقۇشقا باشلىدى .

زىياۋۇدۇن ھە دېگەندە ئەسنەپ ئاڭلىدى . ئاستا - ئاستا ئۇ خەتكە بېرىلىپ كېتىپ ، چېيىنىڭ سوۋۇپ قالغىنىنى سەز- مەي قالدى . خەت ئۇنىڭ كۆز ئالدىغا ۋىترىلداپ تۇرغان بوران ، تىك قىيا تاشلار ئارىسىدىكى قېلىن قار بىلەن قاپلانغان تار يول ، ئۇ يەردە ئاتلىرىنىڭ قۇيرۇقلىرىغا ئېسىلىپ كېتىۋاتقان ، قارغا سىلەنگەن ، ناچار كىيىنگەن ، مۇرىسىگە مىلتىق ئاسقان ئادەم- لەر ، ئۇلارنىڭ بىردە ئۆمىلەپ ، بىردە يىقىلىپ كۆزىنى ئاچال- ماي مېڭىشلىرى ، تىك قىيادىن تېگى يوق ھاڭغا چۈشۈپ كېتىۋاتقان ئاتلار ، توڭلاپ كۆكرىپ كەتكەن ، كالىپۇكلىرى يېرىلىپ كەتكەن چىرايلار ئۇنىڭ كۆز ئالدىغا كەلدى . ئۇ ھېلى- دىن - ھېلىغا :

— ۋاي بىچارە قىزىمەي ، پاھ - پاھ - پاھ ! — دەپ قوياتتى . ئۇ خەتنى يادلىۋالدىغاندەك يەنە بىر قېتىم ئوقۇتتى ، ئۇنىمۇ چالا ئىش دەپ قاراپ ئاخىر ئايالغا يالۋۇرۇپ خەتنىمۇ ئېلىۋالدى .

ئۇ چۈشتىن كېيىن ، ئۆيىگە ، مۇختەر باينىڭ ئۆيىگە بازار- لىق ئېلىپ يېزىسىغا قاراپ يۈرۈپ كەتتى . ئۇ قالغان پۇلىنى ساندى ، ئالمىغان - بەرمىگەن بوپتۇ . غېنى ئاكىسى بەرگەن پۇل تامام تۈگەپ ، ئاشلىق ساتقان پۇلى يانچۇقىدا قاپتۇ .
— ئون خو ئون ، يۈزكىلو ياغ ، ئىككى تاغار ئالما بېسىپ

بالىلارنى يوقلايمەن . بالىلار بولمىسا دۇنيانىڭ ئەتسى نېمىش قىلسۇن !

ئىككى ئات قاتراپ ئۆيىگە ئالدىرىدى ، زىياۋۇدۇن ئۇلاردىن بەتتەر . ھايات شۇنداق ، سەن كۆرمەيدىغان ، چۈشەنمەيدىغان بىر كۈچ سېنى ھەيدەپلا يۈرىدۇ . سەن نېمىگە ، نەگە ئالدىرايدىغى- نىڭنى بىلمەيسەن ، شۇنىڭ ئۈچۈن ھاياتنىڭ لەززىتى چەكسىز ، شۇڭا ئادەملەر قايغۇ - ئەلەملىرىنى تېز ئۇنتۇپ ، كەلگۈسى ئۈچۈن ئىنتىلىۋېرىدۇ . بۇ ئىنتىلىشنىڭ چېكى يوق ، ھەممىلا ئادەمنى كۈتۈپ تۇرغىنى پاجىئە بولسىمۇ گەرچە...
زىياۋۇدۇن يۈز قېتىملاپ ماڭغان كارۋان يولىدا يەنە ناخ- شىسىنى باشلىدى .

ئۇ ئۆيىگە كەچ كەلدى . ئىككى ئۆيدىكىلەر يازلىق چايخانغا توپلاندى . جامائەتمۇ بۇ يەرنىڭ ئادىتى بويىچە بىرلەپ - ئىككى- لىپ شەھەر خەۋىرىنى ئاڭلاش ئۈچۈن كىرىپ كېلىشتى . چوڭ ئۆي بىلەن دالان لىقمۇلىق ئادەمگە تولىدى . زىيا- ۋۇدۇن كۆرگەن - ئاڭلىغانلىرىنى قويماستىن سۆزلەشكە باشلى- دى ۋە ئىككى گەپنىڭ بىرىدە غېنى باتۇر ، ئابلا باي ، نۇرى ، بەرا ، پەرىخەلەرنى تىلغا ئېلىپ ماختاندى .

— بىزنىڭ مەھەللىدىنمۇ كاتتا ئادەملەر چىقتى - ھە ! دەپ مېھراقازى ، — ئالاھەزەل نۇرى غېنى باتۇردىن قېلىشماي- دۇ جۇمۇ !

— كۈللۈھۇم ئوغۇل بالىنىڭ ئوغۇل بالىسى زادى مۇشۇ مەھەللىدىن چىقىدۇ . مۇختەر بايمۇ ، نۇرىمۇ ، زىياۋۇدۇنمۇ ئەر- كەك سۇ ئىچكەن - دە ، تاغ سۈيى !

— تۇغنى نەگىچە قادايدىكەن دەپنىڭ زىيەك ؟

— شىڭشىڭشيا !

— پاھ ، ئىسمىنىڭ تەسلىكىنى . تىلىڭمۇ كەلمەيدىغان

يەرلەر جىق دېسەڭا - ھە؟

— مۇختەر باي بارغان يەرلەر ئۇ! — دېدى مېراقازى بىلەرمەنلىك قىلىپ، — سۇمۇ، گىياھمۇ يوق قۇملۇق دەيدۇ ئۇ يەرلەرنى!

— ئەمما لېكىن مۇز داۋانىنىڭ يولى يامان - دە. مۇختەر باي مۇشۇنىڭ بىلەن ئىككى قېتىم ئۆتتى - دە، ئۇ داۋاندىن! — مۇز داۋان دېگەننى مانا بىز ئېشەكچىلەر بەش قولىدەك بىلىمىز. بۇ يەردە تومۇز بولغاندا، ئۇ يەر قار - شىۋىرغان. ئۇلار كاڭ - كاڭ - كاڭ قىلىش بىلەنلا بوران كېلىدۇ. بوران كەلسىلا جاھاننى قار قاپلايدۇ. ھېچنېمىنى كۆرمەيسەن. بىر بولسا جايىڭدا مىدىرلىيالمىي ياتسەن، بىر بولسا ئۇلارنىڭ قۇيرۇقىغا چاپلىشىپ، بىر قەدەمدە يۈز سۇبھانئالانى ئوقۇپ سىلجىيسەن. بىر قەدەمنى خاتا باسساڭ تېگى يوق ھاڭغا قاراپ ئۇچسەن. شىپالىق، ئاغراسىدى، قىرىق ئىككى پەللىك، يائاللا ئىگەكىم!...

— ياق، مۇختەر كامىلار بۇ قېتىم تېكەس بىلەن مېڭىپتۇ! — دېدى زىياۋۇدۇن يانچۇقنى كولاپ، — ئۆمەر تەمبۇر ماۋۇ خەتنى ئوقۇپ بەرگىنە، پەرىخەنىڭ خېتى!

— كېلىنىڭنىڭ خېتىكەن - دە! مۇختەر بايلارغا دوختۇر بولۇپ مېڭىپتۇ دېدىڭما؟ نوغاي كېلىنىڭ قاچان كېلىپ ئاش ئېتىپ بېرەركىننىڭ؟

— ئابدۇمەر مېڭىگىنىڭ نوغاي خوتۇن ئالغىنى ساڭا ياراشتى جۇمۇ زىيەك!

— تەلەپلىك باخشى بۇ!

— خەپشۈك! — دېدى ئۆمەر تەمبۇر قېلىن، كىرلىد-شىپ كەتكەن خەتنى ئېگىز كۆتۈرۈپ، — چىراغنى يېقىنراق ئەكەلگىنە ھۇي تۇرسۇن كاۋا!

لامپا دېرىزىگە قويۇلدى. ئۆمەر تەمبۇرچى ئۈنلۈك ئوقۇشقا

باشلىدى . . .

«... رابىيە ئابىستەي، مەن سىزنى ئاپا دەيمەن. ئاپا، مانا سىزگە كۈندىلىك خاتىرەمدىن ئون بەتنى كۆچۈرۈپ ئەۋەتتىم. قالغانلىرىنى يەنە ئەۋەتتىمەن، خاتىرەم بىزنىڭ ھاياتىمىزنى چۈ-شەندۈرۈپ بېرىدۇ. ھەربىي يۈرۈشمۇ بىر خىل تۇرمۇش ئىكەن. ئاپا، مەن رومان ئوقۇشقا ئامراق، مەندىكى خىيالغا بېرىلىش، ھېسسىياتچانلىق شۇ رومانلار پەيدا قىلغان كېسەل، خاتىرەمنى روماندەك يېزىشقا تىرىشتىم. كۈنلەرنىڭ بىرىدە كىم بىلىدۇ، بۇ خاتىرىلىرىم رومان بولۇپ قالامدۇ تېخى. مەن نۇرى ئاكام-نىڭ بۇ خاتىرىلىرىمنى قىزىقىپ ئوقۇيدىغىنىغا ئىشىنىمەن. ئۇ كەلگۈسىدە (ئامان بولسىلا) چوقۇم رومان يازالايدۇ. مەن ياخ-شى كۈننىڭ يامىنى بولۇپ قۇربان بولۇپ كەتسەم، بۇ خاتىرىلى-رىم مېنىڭ دۇنيادا ياشىغانلىقىمغا ئىسپات بولۇپ قالار.

بىز تېكەس ناھىيىسىدە جەم بولدۇق. تېكەس دەرياسى كېمە بېشىدا ئېلىخان تۆرەم بىزنى ئۆزىتىپ قويدى. بىز بىر يۈز ئەللىك كىشىلىك پارتىزان ئەترەت تاغ ئېشىپ ئاقسۇغا بېرىپ جەڭ قىلىمىز. ۋەزىپىمىز ئاقسۇنى ئېلىش، خوتەندىن ئاقسۇغىچە بولغان گومىنداڭ ئەسكەرلىرىنى ئۈرۈمچىگە ياردەمگە ماغدۇرماسلىق. نۇرىلار ئۈرۈمچىنى ئېلىپ جەنۇبقا يۈرۈش قى-لىدۇ. بىز ئاقسۇدا ئۇچرىشىمىز. خۇدايىم بۇيرۇسا قەشقەر، يەكەن، خوتەنلەرگە بىللە بارىمىز. بىزنىڭ رەھبەرلىرىمىز ھۆ-كۈمەت ۋەكىلى قاسىمجان قەمبىرى، سىياسىي رەھبەر ئابدۇكې-رىم ئابباسوف، پارتىزان ئەترەت باشلىقى سوپاخۇن ئاكا، مۇئا-ۋىن باشلىق ئىمىر ھاجى، ئارقا سەپكە مەسئۇل باشلىق قۇربان-جان ئاكا، دىنىي باشلىق داموللا رازىيوفلار بىزگە يۇقىرىقى ۋەزىپىنى قايتا - قايتا جېكىلىدى. بىز بىلەن بىللە سودا ۋەكىل-لىرىمۇ مال ئېلىپ ماڭدى. يەنە ئۆزلىرىگە زاكىر تۆرە، ئىس-كەندەر (ئەسلى ئىسمى نېمىكىن، ئىككى ئورۇس) دەپ ئات

قويۇۋالغان سوۋېت ئادەملىرىمۇ بىز بىلەن بىللە ماڭدى. بىزنى تېكەستە خەلق قالتىس كۈتتى. بىزگە ئېلىخان تۆرەم قۇرئان تۇتقۇزۇپ قەسەم ئىچۈردى، خەلق سەپ - سەپ بولۇپ بىزنى تاكى دەريادىن ئۆتكۈچە ئۈزۈپ كەلدى. بىز كېمە بىلەن دەريا-دىن ئۆتۈپ ئاتلىنىپ، جەنۇبقا - ئاپئاق چوققىلىق تاغلارغا قاراپ ماڭدۇق. يېشىل بايراق ئالدىمىزدا لەپىلدەمەكتە. خۇدا-يىم بۇ بايرىقىمىز ھەممە يەردە لەپىلدەسۇن. يېشىل يايلاق، يېشىل بايراق، كۆپكۆك ئاسمان، سالقىن ھاۋا، ئەجەب جانغا راھەت - ھە! مەن بۈگۈنكىدەك خۇش بولمىغان... مانا بۈگۈن قۇشتاي يايلىقىدا قوندۇق. رازۇبىچىكلار ئالدىمىزدا كەتتى. بىز ھۆكۈمەت ۋەكىللىرى، سۈدىگەرلەر بىلەن ئارقا سەپ بولۇپ ئارقىدا ماڭدۇق. كۆكتېرەك، چولاقتېرەك يايلاقلارنى ئەجەب گۈزەللىكى، كۆز يەتكۈسىز تۈپتۈز ئوتلاق، ھەممىلا يەر گۈل، نۇرىلار توپا، قۇم ئىچىدە، بىز گۈل ئىچىدە (ئۇ مۇشۇ يەردە بولسىمۇغۇ!)، سارتۇر يايلىقى تېخىمۇ چوڭ-كەن، نېمىدېگەن چىرايلىق يەربۇ، ياپىيىشىل يايلاقتا سانسىزلىغان مال، جەنۇبتا تېگى يېشىل قارىغاي، تۆپىسى قارلىق چوققىلار بىلەن ھەيۋەت كۆرۈنىدىغان تاغ. ئاپئاق كىگىز ئۆيلەردىن ئاق قالىپ كىيگەن قازاق يىگىتلىرى چىقىپ ئادەمگە تىكىلىپ تۇرۇۋالدى ۋە: «نى دەگەن سۇلۇۋ - ھاھا!» دېيىشىدۇ. گۈللۈك تەقىلىرىگە ئۈكە قارىغان، چاپانلىرىنىڭ مەيدىلىرىگە قاتار - قاتار ھەرخىل تەڭگىلەرنى تىكىۋالغان، مەڭزىلىرىدىن قان تېمىپ تۇرىدىغان قىزلىرى ئەيمەنمەستىن كاكارلىرىمىزنى تالىشىپ: «ماغان بېرىشى» دېيىشىدۇ تېخى. كۈمۈش ئېگەرلىك ئاتلىرىدىن سەكرەپ چۈشۈپ ھەممىمىز بىلەن قول ئېلىشىپ كۆرۈشىدىغان مالچىلارنىڭ قولۇمنى سىقىشلىرىچۇ؟ ... كالىلارغا مىنىشكەن بالىلارنىڭ ئوماقلىقى... گويا بۇ يەرلەر ھېچنېمىنى ئارزۇ قىلمايدىغاندەك، ئادەملىرى ساددا، خاتىر-

جەم. ئۇلارنىڭ يىراقتىن ۋارقىراپ «ئەسسالامۇ ئەلەيكۇم!» دېيىشلىرىمۇ بىر ناخشا. بىزنىڭ يىگىتلىرىمىزگە بۆلەكچىلا يېقىنچىلىق قىلىشىدىغان قىز - كېلىنچەكلىرى كۈلگۈمنى كەلتۈرىدۇ. «ئېت جە، قىمىز ئىچ!» دەپ يالۋۇرۇشلىرىچۇ تېخى. ئەجەب مېھماندوست، تەبىئىي، ئادەمخۇمار. مەن بۇ خىل تۇرمۇش شەكلىنى نىلقىدىمۇ كۆرمىگەن. ئۇلارنىڭ ئۆيلىرىدىكى كىگىز، شىرداق، پەردە، داستىخانلىرىمۇ گۈزەل. خوتۇنلار زېرىكمەي ئەتكەنچاي سۇنىدۇ، قىمىز سورۇپ، قىمىز قۇيىدۇ، ئەرلىرى گۆش توغراشقا ئەجەب ئامراق. مائىتاغچىلار «پاھ، قازاق دېگەن بەلەن ياشايدىكەن» دېيىشتى. بىز قالتىس مېھمان بولدۇق. بىراق ھەممىنىڭ كۆزى نىنا (رۇس، سانىتار قىز) ئىككىمىزدە. ھەتتا قاسىمجان قەمبىرىمۇ، قۇربانجان، ئىمىر ھاجى ئاكىلارمۇ ئادەمگە ئارتۇقچە مېھرىبانلىق بىلدۈردى. ئەرلەر گۈزەل يەرلەرنى كۆرسىلا چىرايلىق قىزلارنى ئىز-دەيدىغان ئوخشايدۇ، خۇددى ئادەمنى يەۋىتىدىغاندەك. يايلاقتا سەپەر قىلىش ئەجەب راھەتكەن، تاغ سۇلىرىنىڭ سۈزۈكلۈكى، يېقىملىق ئاۋازى، گۈللەرنىڭ پۇراقلىرى بولىدىغان قانلىق جەڭلەرنىڭ ۋەھىملىرىنى مېنىڭ خىيالىمدىن قوغلىۋەتتى. ھايات گۈزەل، ئىنسان شۇڭا ھاياتقا تويمايدۇ. ئەمما ئوق، بولۇپمۇ دۈشمەننىڭ ئوقى ساڭا رەھىم قىلمايدۇ، ئۇ كۆزىسىز، سەن خالىساڭمۇ - خالىمىساڭمۇ تېگىۋېرىدۇ، ئۇ تەگسىلا سەن بۇ دۇنيادا يوق. نۇرى ئاكام شۇ تاپتا نېمە قىلىۋاتىدىكەن، مېھرىد-بان تەبىئەت ئۇنى قوغدا، خۇدايىم ئۇنى ساقلا. ئۇ ھايات قال-سۇن، ماڭا ئوق تەگسە تەگسۇن، ئۇنىڭغا تەگمىسۇن!

تاغلاردىن چۈشۈۋاتقان ئاپئاق، سۈزۈك شارقىراتمىلار، قاتار - قاتار، خۇددى تىزىلغان ئەسكەرلەردەك تۇرۇشقان قارىغاي-لار، يۇپيۇمىلاق كۆرۈنىدىغان مەڭگۈ يېشىل ئارچىلار، بىزنى ئۈزۈتىپ مەرىشىۋاتقان قويلار، قىيغىتىپ يۈرۈشكەن قوزا،

ئوغلاق، تايچاقلار ئادەمگە ھايات قەدرىنى تەكرار - تەكرار ئەسكەرتىمەكتە. تاغ قۇشلىرىمۇ بۇرۇن ياشاشنىڭ قىممىتىنى يېڭىدىن - يېڭى كۈيلىرى بىلەن چۈشەندۈرمەكتە. كېچىچە ئىسكىرىپكا، داپ، راۋاپلارنى چېلىشىپ ناخشا ئېيتىشقان يىدىگىنلەرنىڭ شادلىقىمۇ تەبىئەتنىڭ تىلىكىنى تەكرارلىدى... گۈزەل تەبىئەت قوينىدا سەيلە قىلىپ مانا بۈگۈن قارىغاي تاش دېگەن يەردە قوندۇق. تىك تاش چوققىلار قارىغايلاردەك جىق. تەبىئەتنىڭ ھەممە كارامىتى بۇ تاغلاردا ئوخشايدۇ. نېمانچە جىق، ئېگىز تاش چوققىلار بۇ - ھە؟ بۇ يول سۈرلۈك، ئالدىمىز ئېچىلىدۇ، كەينىمىز يېپىلىدۇ. ھەيۋەتلىك تاغ جىرا-لىرى سۈرلۈك، مەن يايلاقنى سېغىنماقتىمەن. ئەمما ھاۋا بەك راھەت، كىشى سۈمۈرۈپ قانمايدۇ. بۇ يەر مۇز داۋان دەپ ئاتىلىدىكەن. مانا راھەت بىلەن خوشلاشتۇق. جاپالىق كۈنلەر باشلاندى. رازۇپدىكىچىلار ئالدىمىز تۇيۇق، يول يوقكەن دەپ كېلىشتى. يول باشلىغان ئالۋان مەمەت، قانداق قازاق دېگەن ئادەملەرنى باشلىقلىرىمىز ئاتىمىز دەپ قاتتىق سوراق قىپتۇ. ئۇلار ئوغرىلار ئىكەن، پايدا تېپىش ئۈچۈن بىزنى تۇيۇق يوللارغا باشلىغانىكەن. ئۇلار موڭغۇلكۈرەگە ئەۋەتىلدى. ئەمما بىز تاغ ئىچىدە كۆرمىگەننى كۆردۈق...

... نۇرغۇن قىيىنالدۇق. ئاخىر بۈگۈن بۇ يەردىن چوڭ قۇشتاي يايلىقىغا قايتىپ كەلدۇق. ئالدىنقى بىر ھەپتە جەبر تارتتۇق. مانا بۈگۈن چوڭ قۇشتايدا قونۇپ، ئاقداۋانغا كەلدۇق. قار قېلىن، قاتتىق شۇبىرغان، تۈتەك بىزنى قىيىندى. نېنا ئىككىمىز ئالدىمىزدىكى ئاتنىڭ قۇيرۇقىغا مەھكەم ئېسىلدۇق. پاھ، نېمانچە تىترەيمەن، قورقۇپمۇ، مۇزلاپمۇ؟ چەك-مەن چاپانلار ئەسقاتتى. ئۇلاخ ترانسپورتتىن بىرى غۇلاپ ئۆلۈپ-تۇ، بۇ خەۋەر مېنى جالاق - جالاق تىترەتتى. مىناميوت ئوقى ئارتىلغان ئىككى ئات بىر - بىرىگە سۈركىلىپ مۇدۇرۇپ

1278

تۇتۇپ ئىككى سائەتتە كۆز يۇمدۇق . چۆچۈپ ئويغاندىم ، يەنە
بىر كىشى ساقاللىق بىرى مېنى سۆيگەنكەن ، ئەرلەر دېگەن چىلىپ .
رېگە ئوخشايدىكەن ، بىز جان غېمىدە ، ئۇ ھايات
بولسا شۇنداق...»

— پاه ! — دېدى مەھەللە ئىمامى ساقىلىنى سىپاپ
قويۇپ ، — قار — مۇزدا يېتىپمۇ يەنە شۇ شەھۋاننى نەپسىنى
باسالمىغان قانداق لەنتىدۇر بۇ — ھە ؟
— بىزنىڭ مۇختەر باي بولۇپ يۈرمىسۇن يەنە ، خوتۇن
خەقنى كۆرسە ئۆزىنى تۇتالمايدىغان !
ئۆيدىكىلەر قاقاقلىشىپ كۈلۈشتى .

— ئوقۇ ئۆمەر جان ، قارا داۋان دېگىنىدىن ئۆتمەك سىراج
كۆۋرۈكىدىن ئۆتمەكتىنمۇ تەس ئوخشىمامدۇ ، پاه ، پىچاقنىڭ
بىسىدا ماڭدىغان گەپ دېگىنە !

«... كۆلدە قونۇپ جىلغا بىلەن يەنە بىر كۈن ماڭدۇق .
ئەتىسى يەنە بىر داۋانغا بېرىپ قوندۇق . داۋانلار قىشنى ئەسلىدە
تىدۇ ، لېكىن جىلغىلار ياپىيىشىپ ، خۇددى بىزنىڭ باغلاردەك .
بىز ئاخىر تەڭرىتاغنىڭ جەنۇبىغا ئۆتتۇق . بۇ يەر باي ناھىيىسىدە
گە قارايدىكەن . ئالدىمىزدا گومىنداڭنىڭ ئۈچ ئىسكادرون ئەس-
كىرى باركەن . بىز سۇپسۇزۇك تاغ سۈيىنىڭ غەربىدە ، يەنى
بېشىدا . بىز راھەتكە چىقتۇق . سوپاخۇن ئاكا سەھەردىن بۇرۇن
دۈشمەن مۇداپىئە لىنىيىسىنى بۆسۈپ ئۆتۈشنى ئۈستىگە ئالدى .
مانا ئەمدى قانلىق جەڭلەر بولىدىغان بولدى . رابىخان ئاپا ، بىز
ئىنا ئىككىمىز چاتقال دالدىسىدا قۇچاقلىشىپ بىر كېچە ياتتۇق .
نېمىشقىدۇر قورقۇۋاتمەن ، بىز ئاز ، دۈشمەن كۆپ ، ھايات
قايتالىسام بولاتتى . قالغان ئىشلارنى يەنە يازمەن . بۇ خەتنى
غۇلجىغا مۇھىم ئىش بىلەن قايتقان سوۋېتلىكلەردىن ئەۋەتتىم ،
خېتىمنى چىڭ ساقلان ، مېنىڭ ئامانلىقىمغا دۇئا قىلىپ قو-
يۇڭ !...»

قارايدۇ تېخى . ئات بىلەن ئادەم سۆزسىز پىكىرلىشىدۇ . ھەربىر
قەدەمنى مەسلىھەت بىلەن باسىمىز . ئۆمىلەپ ، سىيرىلىپ ،
ئاتنىڭ قۇيرۇقىغا چىڭ يامشىپ تۆۋەنگە ماڭدۇق . قانچىلىك
ماڭغىنىمىزنى بىلمەيمىز . ئاخىر داۋاندىن ئاشتۇق . تاغ تاپنىغا
چۈشكەن ئەسكەرلەر گۈلخان يېقىپ بەلگە بەردى . گۈلخان شۇندە
چىلىك چوڭقۇردا كۆرۈندى ، گويا بىز ئاسماندا ، يۇلتۇزلار يەردە
تۇرغاندەك . قورققانسېرى خۇداغا يالۋۇرىدىغان گەپكەن . ھەرقە-
دەمدە خۇدانىڭ نامىنى نەچچە يادلايمەن . نىنامۇ مېنى ئەگىشىپ
«خۇدا ساغلا !» دەپ يىغلايدۇ . يېرىم كېچىدە ئاخىر داۋاننىڭ
تاپنىغا چۈشتۇق .

— بىز ئاقسۇ زېمىنىدا ! — دېدى ئابباسوف كۆپچىلىكىنى
روھلاندۇرۇپ ، — بىز ياخشى بىر سىناقنى ئۆتتۇق . جەڭچىدە-
لەرنىڭ بۇرۇن ، قۇلاقلىرى ئۇششۇپ قالدى . ئاز — تولا چىقىم
تارتتۇق . لېكىن غەلبىمىز چوڭ . بىز ھېچقاچان ئادەم ئۆتمە-
گەن داۋانلاردىن ئۆتتۇق . 1770 — يىللىرى ئاقسۇ قۇمباشتىكى
جاھانگىر غوجىلار قوزغىلىڭىنى باستۇرۇش ئۈچۈن مانجۇ قوماند-
دانى سوشى دېگەن كىشى بۇ يەرلەردىن ئۆتەلمەي ، غۇلجىدىن
كۈنەس — يۇلتۇز ئارقىلىق قاراشەھەرگە ئۆتكەن ، 1937 — يىلى
سوۋېت ئارمىيىسىمۇ ماخۇسەننى باستۇرۇش ئۈچۈن جەنۇبقا ئۆت-
كەندە بۇ يول بىلەن ماڭمىغان . مۇزات داۋىنى بىلەن ئۆتكەن .
بۇ يولدا قوشۇن تارتىپ تاغ ئاشقان تۇنجى باتۇرلار مانا بىز !
بىز مۇشۇ ئاقياز داۋان ، ئاقداۋان ، قاراداۋانلاردىن ئۆتۈپ ،
ئالدىمىزدا بىزگە قورال بەتلەپ تۇرغان قىرىق — ئەللىك مىڭ
دۈشمەن بىلەن جەڭ قىلىمىز . دۈشمەنمۇ قارىماققا تاغ —
داۋانلاردەك قورقۇنچىلۇق كۆرۈنىدۇ . لېكىن بىز ئۈنىمۇ
يېڭەلەيمىز !

سۇخار نان بىلەن ئاچ قورساقلىرىمىزنى ئالدىدۇق . ئاتلىدە-
رىمىزغا ئاز — تولىدىن يەم بەردۇق . ئاتنىڭ چۇلۋۇرىنى چىڭ

— بىزمۇ دۇئا قىلىپ قويايلى، ئامىن! — كۆپچىلىك قوللىرىنى كۆتۈرۈپ دۇئا قىلىشتى.

زىياۋۇدۇن ئەتىسى بىر قوي سويۇپ نەزىر قىلدى. خەتمىدە قۇرئان ئوقۇتۇپ بالىلىرى ۋە ئاكىسىنىڭ سالامەت قايىتىپ كېلىشى ئۈچۈن يۇرت كاتتىلىرىدىن دۇئا ئالدى.

بىراق نەزىر جېدەلگە ئايلاندى. قىشلاقتامدىن چىققان باي تۇغقانلىرى يۈز بېگىلىك تالىشىشتا بۇ مەھەللىنىڭ قوللىشىغا ئېرىشەلمەي رەنجىشكەنكەن.

— نەچچە ۋاقىتتىن يۇرتنى قاشقالىق سورىدى! — دەپ ۋارقىرىدى زىياۋۇدۇننىڭ باي تاغىسى پولىۋنى كاپاملاپ تۇرۇپ، — ئەمدى چىلەكلىكلەر يۈزبېشى بولماقچى. يەر تاراند-چىنىڭ، سۇ تارانچىنىڭ، قان تۆكۈۋاتقانمۇ تارانچى بالىلىرى، ھۆكۈمەت بېشىغا چىلەكلىك چىققۇدەك — ھە! ئۆلۈكتەك ياتماي سىلەرمۇ قاسىم مىرابقا ئات چېپىڭلار — دە!

— تالاشقۇدەك نېمە بار دەيسىز، ھەممىمىز بىر خەققۇ! ئاۋۋال گومىنداڭنى يوقىتىپ بولايلى — دە!
— سېنىڭمۇ تېگىڭ قاشقالىق، شۇنىڭ ئۈچۈن بىزگە ئۆز ئەمەسسەن — دە!

— ۋاي — ۋۇي، قاشقا دېگەننى مەن تۇرماق بوۋاممۇ بىلمەيدىكەن، كونا خاماننى سورۇپ نېمە قىلارسىزكىنتاڭ!
— چىلەكلىكمۇ تارانچىغۇ، ئۇلار يۇرت سورىسا بىزگە نېمە زىيان. ئۇلار قاملاشتۇرىدۇ. بىز تارانچى خەقزە!

— تارانچىنى قارغايىسەنغۇ، ھەي تۈزكۈر!
— تارانچىدا ئەسكى يوقىمىدى؟
— ئەسكىسىمۇ قاشقالىق بىلەن چىلەكلىكنىڭ ياخشىسىدىن ياخشى!

— ھاي — ھاي!...
— بولدى جامائەت، شۇنداقلىقىمىزدىن بېشىمىزدا تاج

توختىمايدۇ بىز خەقنىڭ!

زىياۋۇدۇن تاغىسىدىن، باي تۇغقانلىرىدىن نارازى بولدى. ئۇلارنى چاقىرىغىنىغا پۇشايمان قىلدى.

دېھقان خۇشاللىقى بىلەن خاپىلىقى چۆلىنىڭ قۇيۇنىغا ئوخشايدۇ، گۈرلا قىلىپ كېلىدۇ — دە، كېتىدۇ.

زىياۋۇدۇن ئادىتى بويىچە يەرگە يورۇق چۈشمەستە ئورنىدىن تۇرۇپ، بامداتتىن بۇرۇن ئاتلىرىنى بۇغداي ئېڭىزغا چۈشەپ قويۇپ، تېخى چېپىلمىغان زىغىرلىققا باردى. زىغىرنىڭ تۆپىسىگە بۆكىنى تاشلىۋىدى، يەرگە چۈشمىدى. زىغىر قالتىس ئوخشىغانىدى. ئۇ ھەربىر خەۋەردىن سەككىز خەۋەردىن ھوسۇل ئېلىشنى مۆلچەرلىدى. بۈگۈنلا چېپىش كېرەك، زىغىردانلىرى ئەجەب تولۇق مايلىشىپ تۇرىدۇ. تۆت خەۋەرنى ئورغاق بىلەن زىغىرچىلاپ چاپسا سەككىز — ئون كۈندە چېپىپ بولىدۇ. چالغا دانى قېقىۋېتىدۇ — دە، بولمىسا تۆت كۈندە يېقىتىۋالاتتى. پاھ، قىرلاردىكى چۆپلۈك ئېڭىزلىرىدا ئوشۇق چۆككەندەك يۈم-ران چۆپ پەيدا بوپتۇ. بۆدۈنلەرنىڭ سايراشلىرىنى، راسا سەم-رىپىتۇ — دە، شەبنەم چۈشكىنى نېمىسى، ياز ئاخىرلاشتىمۇ — ھە؟ قىلىدىغان ئىشنىڭ كۆپلۈكى، ئورما، تېپىن، توشۇش، كۆمۈش، سېتىش، ياڭيۇ كولاشمۇ ئۇنىڭغا قاراشلىق. ئۇنىڭ قوللىرى ھېچ ئىش پۈتمەيدۇ. باش تاتلىغۇدەك چولپىسى يوق ئادەمدىن يۈزبېشىلىق ئۈچۈن قاترىمىدىڭ دەپ رەنجىگەنلىرىنى قانداق قىلسۇنەي!

ئۇ ماشىكىدەك ئىتتىك قاتراپ، سەكسەن خەۋەرنى ئايلاندۇرۇپ چىقتى. ئۈچ يىل ياتقان بوزلىرىدا دوغداق، تۇرنىلار يۈگۈرۈشۈپ يۈرۈپتۇ. قامداق باسقان يېرىنىڭ تۈپىسىنى ئالىقەندىدا ئۇۋۇلاپ پۇراپمۇ كۆردى. كېلەر يىلى بەرا قايىتىپ كەلسە، ئۇ بىر ئادەم ياللاپ ئوتتۇز خەۋەرنى ئاشلىق تېرىيدۇ. نۇرى كېلەلمەيدۇ. ئۇ قايسى قىزنى ئالاركىن. ھەر ئىككى قىز بىر-

دەك، ئېلىخان تۆرىنى يوقىتىپ ھېكىمبەگنى تەختكە چىقىرىش كېرەككەن. رەخمجان، ئەخمەتجان، ئابدۇكېرىم ئابباس دېگەن بىلەرمەن يىگىتلەر قالىتىس ئوخشايدۇ. ھەممىنىڭ ئاغزىدا شۇ. لارنىڭ نامى. ئەخمەتجان بولمىسا ئېلىخان تۆرەم ئىش ئەپلەشتۈ. رەلمىگۈدەك تېخى. ئەخمەتجان مۇختەر باي بىلەن ئۈرۈمچى تۈرمىسىدە بىللە ياتقان يىگىت شۇغۇ، راست، مۇختەر بايمۇ ئۇنى پەيغەمبەر بىلىدۇ. ھەممە مىللەتنىڭ تىلىنى بىلگۈدەك، سىياسەت، بىلىم دېگەنگە تولۇقمىش، ئەڭ قالىتىس يېرى ئۇ بىر يېتىم، تىنىمىز ئىشلەپ چوڭ بولغان باتراقمىش. بۇنداقلار يۇرت سورىسا نامراتلارنىڭ ھالىغا يېتىدۇ: ئۇرۇشتا ئۆلۈۋاتقاندا، مۇ، شۇنچە جىق ئەسكەرنى، ھۆكۈمەتنى بېقىۋاتقانمۇ بىچارە پۇقرالار. تاج كىيگەنلەر بىر پاي ئوق ئاتمىغان، ئۈستەلدە ئولتۇرۇپ چوڭ گەپ قىلىدىغان بايۋەچچە، پۇلدارلار. مۇتائالى خەلىپىتىم ھەق سۆز قىلىدىغان زات. ئۇ كىشى شۇنداق دېدىغۇ. نۇرى سوقۇش تۈگىسە نېمە قىلاركىن. ئۇ «ئوقۇيمەن» دىن باشقا گەپ قىلمايدۇ. ئوقۇيمەن دېگىنى نېمىسى ئۇنىڭ؟ ياق، ئەمدى ئۇ ئابلا باينىڭ دېگىنىدەك قىلالمايدۇ. ئۇ ھۆكۈمەتتە چوڭ ئورۇندا ئولتۇرۇپ يۇرت سورىشى كېرەك. ئەسكەر باشلىق قى بولسىمۇ مەيلى. مۇختەر باينى مىڭبېگى قىلىمىز دېيىشكىنى دۇرۇس گەپ. ئۇمۇ جاھاننىڭ راھىتىنى كۆرسۈن - دە! بەرا تېزىرەك قايتىپ كەلسە بولاتتى. بۇرۇنقى زىيەك باخشى ھازىر يوق. ئۇ كەلسە زىياۋۇدۇن يۈز قوي، ئون كالا قىلاتتى. قاما قازاق ئۇنىڭ مالچىسى بولاتتى. ئىككى يىلدىلا مەھەللىنىڭ بېيىغا ئايلىناتتى. زىيەك باخشى زىياۋۇدۇن باي بولاتتى. ياخشى ئاتتىن بىرنى قىلىپ شەھەردىمۇ، سەھرادىمۇ قورۇ - جاي قىلىپ ئات ئۈستىدە راھەت كۆرىدىغان ۋاقتىمۇ كەلدى. ھەي رەيوان، كەنجى قىزىم ھازىرمۇ سېنىڭ نامىڭنى ئاغزىدىن چۈشۈرمەيدۇ. ئانا سۈتىگە قانمىغان بالا مومىلىرىدىن سېنىڭ نامىڭنى بىلىۋال.

بىرىدىن چىرايلىق، ياخشى. ئىككىلىسىنى ئالسىمىكىن. غېنى باتۇرنىڭمۇ ئون نەچچە خوتۇنى بارغۇ، نۇرىنىڭ ئارانلا ئىككى بولىدۇ شۇ. لېكىن زە ئۇ بالىسى ھېچكىمگە ئوخشىمايدۇ. باي بولۇشىمۇ، ئەمەل تۇتۇشىمۇ ئويلاپ قويمايدۇ. ئۇ ھازىر نەدىكىن؟ شىخو بىلەن جىڭ ئېلىنىپ بوپتۇ، ئەمدى ئۈرۈمچىگە ھۇجۇم قىلىدىغان گەپ. بالىلىرىم سالامەت قايتىپ كەلسە بولاتتى. دەرانىڭ ئۆلۈمى يۈرىكىمگە بىر قازاق سالىدى. قالغان ئىككىسى سالامەت بولسا بولاتتى. ئۇنىڭغا شۇنىڭدىن باشقا دۆ. لەتنىڭ كېرىكى يوق. ئەللىكىبېشى بول دېيىشىدۇ تېخى، ياق، زىياۋۇدۇن سەكسەن خويىرنىڭ ھۆددىسىدىن چىقىسلا مىڭبېگى بولغىنىمۇ شۇ. يىگىرمە خويىرگە چىچىلغان دان ئۇنىڭغا قانچىلىك ئېغىر يۈك - ھە، دانلىرىدىن، سامان - پاخاللىرىغى. چە ھويلىسىغا ئۆز قولى بىلەن توشۇشى كېرەك، شەھەرلىك خوتۇنى دېگەنبىلەن باغ باغلاشنى ئۆگىنىۋالدى، يازىچە كەينىدىن پوسۇرلاپ باغ باغلىدى. ئىككى قىز شەھەردە ئوقۇيمىز دەپ قۇلاق - مېڭىسىنى يەپ كەتتى. ئۇلار كەتسە خەمتكە كىم قارايدۇ، ھەي خەمت، تىلىڭ نېمانچە تاتلىق، نېمانچە ئوماق. سەن، «بوۋا» دېيىشلىرىڭ يۈرەكنى ئېرتىدۇ!...

ئۇ خىيال بىلەن ئېتىز ئارىلاپ خېلى ماڭدى. ئاخىر ئاۋرال تەرەپتىن شامال مېڭىۋىدى، تېپىپ قويغان چابۇغداينى سورۇشقا باشلىدى.

دېھقان خۇشلۇقى ئېتىزدا، ئۇنىڭ قاۋۇل بىلەكلىرى بايلىق بىلەن بىللە خۇشاللىقنىمۇ يارىتىدۇ. ئۇنىڭ شېرىن خىياللىرى. مۇ شۇ قىرلاردا ئېتىز گۈل - گىياھلىرىدەك ئۆسۈپ يېتىلىدۇ. ئۇ شەھەردە ئاڭلىغانلىرىنى ئەسلىدى: بايلار، ئوقۇمۇش. لۇقلار ئەمەل تەمەسىدە، دۇنيادا ئۇيغۇر ھۆكۈمىتى پەيدا بوپ. تەك. بۇ ھۆكۈمەتنى ئۇيغۇرلار سورىشى كېرەككەن. ھازىر ئورۇسلار، ئەنجانلىقلار، نوغاي، قازاق، قىرغىزلار سورۇۋاتقۇ.

غانىكەن . ھايات بولساڭ ، ئوغۇللىرىمىز قان تۆكۈپ قۇرغان
ھۆكۈمەتنىڭ دۆلىتىنى بىللە كۆرەتتۇق ئەمەسمۇ؟...
ئۇنىڭ بىردىنلا كۆڭلى بۇزۇلدى . رەيھاننىڭ قاپقارا كۆز-
لىرى ، ئاجايىپ لەۋلىرى بىلەن كۈلۈمسىرەشلىرى ئۇنىڭ خىيال
ئېكرانىدا پەيدا بولدى - دە ، ۋۇجۇدىنى تىترەك باستى :
— رەيھان ، ھەي ئىست . ۋاقتىسىز تۈزىدىڭغۇ گۈلۈم !
بامدات نامىزىدا قۇربان ئىمام نېمىشقىدۇر يىغلاپ تۇرۇپ
مۇختەر باينىڭ سالامەتلىكىنى تىلەپ دۇئا قىلدى :
— چۈشۈمگە كىرىپ قاپتۇ . مۇختەر باي ئۆز
قولى بىلەن ھېيتكا جامەسىنىڭ پەشتىقىغا چىقىپ
ئىسلام بايرىقىنى قادايتىمەش . تىلى ئاچچىق بولغۇ-
نى بىلەن ئۇ كىشىنىڭ كۆڭلى بىر دەريا ئىدى . قاشقا-
لىق دەپ تىللاپ تۇرۇپ ، تاغ ئاتلاپ چىققان يېتىمەك-
لىنىڭ بېشىنى سىلايتتى . قولى ئوچۇق ، يۈرىكى
تازا ئادەم ئىدى . خۇدايىم ، ياراتقان ئىكەم ، شۇ كى-
شى بىلەن قايتا كۆرۈشۈشكە نېسىپ قىلغايەن !
مەھەللە ئىمامىنىڭ سۆزى جامائەتنىڭ كۆڭلىنى بۇزدى .
— مەھەللىنىڭ سەركىسى ئىدى ! — دېدى مىرا «قا-
زى» مۇيغا ئارىلاش ، — مېنىڭمۇ ھەر كۈنى چۈشۈمگە كىر-
دۇ . ئاقسۇدا قاتتىق سوقۇش بولۇۋاتقۇدەك ، مۇختەر باينى يارات-
قان ئىكەم پاناھىدا ساقلىغاي !
— بىزنىڭ يىگىرمە توققۇز ئۆيلۈك مەھەللىدىنلا توققۇز
ئادەم جەڭگە مېڭىپتۇ . ئىككىسى شېھىت بوپتۇ . بۇ
سوقۇش بىزگە ئاسانغا چۈشمىدى جامائەت ، ئۆشەرە -
زاكاتتى جىق - جىق بېرەيلى !
مەھەللە خەلقى نېمىشقىدۇر بىردىنلا جانلاندى .
ئالدى بەش - ئالتە خو ، ئاخىرى بىر - ئىككى خو-
دىن ئۆشەرە - زاكات مەلۇم قىلىشتى . بۇ يىلقى ئۆشەرە - زاكات

ئالدىنقى سەپكە ئەسكەرلەرگە ئەۋەتىلىدىغان بولدى .
ئۇرۇش ھەممىنى ئۆزگەرتتى ، زېمىنىمۇ ، ئادەملەرنىمۇ ،
ئۇلارنىڭ روھىنىمۇ ئۆزگەرتتۈۋەتتى .
ئۇلار نېمىگە ئېرىشىدىغانلىقلىرى توغرىسىدا ئويلاپمۇ قو-
يۇشمىدى .
ھەممىنىڭ ئۈمىدى كۈنچىقىشتا ، گويا قۇياشمۇ يېڭىلىنىد-
دىغاندەك !

گېنېرال جۇ شاۋلياڭ بىلەن رەئىس ۋۇجۇڭشىن بىرىنچى
قېتىم بىر پىكىرگە كېلەلمىدى . شىخو بىلەن جىڭ مۇداپىئەسىد-
نىڭ يىمىرىلىشى پۈتۈن گومىنداڭ ئەمەلدارلىرىنى تەمتىرىتىپ
قويدى . ئۇلار بۇ ئىشنى ھەربىي ئىستراتېگىيىدىكى يارامسىزلىق
دېيىشتى . لېكىن جۇشاۋلياڭ ئۆلكە رەئىسىگە مەسئۇلىيەتنى
ئىتتىرىپ :
— شىنجاڭغا شېڭ شىسەي دورىكەن . مەن بۇ باندىتلارنى
ئىلقىدا مىدىرلاشقا باشلىغاندا ، بىر دېۋىزىيە ئەسكەر ئەۋەتىپ
تۇخۇمنى قويماي قىرىۋېتىشنى ئوتتۇرىغا قويغان . ۋۇجۇشى
نەسبەتچىلەر ئۆمىكىگە ئىشىنىپ كەتتى ! — دېدى ۋە تەنسىد-
دىن مەمنۇن بولۇپ سېمىز گەۋدىسىنى مىدىرلىتىپ قويدى .
— ياق ، بۇ ئىش نېمە قىلساقمۇ مۇشۇنداق بولاتتى زادى ،
شېڭ دۇبەن خەلقنى قاقشىتىپ قىساس ئالمىسا بولمايدىغان
ھالغا كەلتۈرۈپ قويغان ! — دېدى ۋۇجۇڭشىنمۇ قاناڭغۇر
گەۋدىسىنى مىدىرلىتىپ قويۇپ .
ئۈرۈمچى پاتېناراقچىلىق ئىچىدە : خەنزۇ پۇقرالار ئىچكىرىد-
ىگە قاچماقتا ، ھۆكۈمەت ئەمەلدارلىرى ۋە خادىملىرى ئىچىدە

كۈلىغا كېتىش دولقۇنى پەيدا بولدى، سودىگەرلەر بانكىدىكى پۇللىرىنى يۆتكەمەكتە، ئەسكەر باشلىقلىرىنىڭ سەپراسى ئۆر-لىگەن، ئەسكەرلەر پۇقراچە كىيىنىپ دوقمۇش - دوقمۇشتا قوراللىرىنى ساتماقتا، بازارلاردا مال باھاسى كۈنسېرى ئۆر-لەپ، پۇقرالارنىڭ قىيىنچىلىقى كۆپەيدى. شەھەر ئاھالىسى ھەر كۈنى پونەي ياساش، ئاكوپ كولاش بىلەن ھېرىپ ھالىدىن كەتتى. يېمەك - ئىچمەك قىس، شەھەر كوچىلىرى نە - نەلەردىن كېلىپ قالغان نىلەمچىلەر، يانچۇقچى، بۇلاڭچىلار بىلەن تولغان، ساقچى ماشىنىلىرى، ئاتلىق قوراللىق قوغدىغۇ-چىلار تولمۇ ئالدىراش. قىسچىلىق، ۋەھىمە ئۈرۈمچى پۇقرالى-رىنى قىيىنماقتا ئىدى. كۆك خىش تام، قارا دەرۋازىلىق ئۆل-كىلىك ھۆكۈمەت (ھازىرقى ئالدىنقى سەپ قوماندانلىق شتابى) بىناسىنى قوغدايدىغان كۆك ماتادىن كىيىم كىيگەن ھەربىيلەر تېخىمۇ كۆپەيگەن، ئۇنىڭ ئۈستىگە كۈندە تۆت - تۆت!
ئۈرۈمچىدە ياشىماق تولمۇ كۆڭۈلسىز، ھەتتا ئازابلىق. ۋۇ جۇڭشىن بۈگۈن ئەتىگەندىلا لىو زېرۇڭنى ئېلىپ ئامې-رىكا كونسۇلخانىسىغا بېرىپ كەلدى. نەنلىياڭدىكى تار كوچىغا جايلاشقان بىر قەۋەتلىك بىنا ئامېرىكا كونسۇلى باكترون ۋە مۇئاۋىنى ماكنان بىلەن شىنجاڭ ۋەزىيىتى توغرىسىدا سۆ-لەشتى.
— ۋاقىتلىق ھادىسە، كىچىك ئىش! — دېدى ئۇ گو-مىنداڭ دىپلوماتلىرىغا خاس چوڭچىلىق بىلەن پۈتۈن قولىدىن كەتكەن شىمالىي شىنجاڭ ۋە كېتىش خەۋپى بار جەنۇبىي شىن-جاڭ ۋەزىيىتىنى قىسقىچە بايان قىلىپ بولۇپ، — قورققۇچى-لىكى يوق. ھازىر كومپارتىيىمۇ بىر مىليون ئىككى يۈز مىڭ ئەسكەر، ئىككى مىليون ئالتە يۈز مىڭ خەلق ئەسكەرگە تايىنىپ يېڭى جۇڭگو قۇرىمىز دەپ ۋارقىراۋاتامدۇ؟ بىزنىڭ جياڭ جۈشى ماۋ زېدۇڭنى كۆزگە ئىلمايدۇ. گو مىنداڭ پارتىيىسىنىڭ

ئۇلى چىڭ، ئوڭايلىقچە تەۋرەتكىلى بولمايدۇ. سەككىز يىل ھۇجۇم قىلىپ ياپونلار ھېچنېمە قىلالمىدى، ئاخىر ئۆزى يەر چىشلىدى. ئۈچ چوڭ مەسلەك خەلق قەلبىدىن ئورۇن ئالدى، بۇ سۇن جۇڭشەننىڭ نامى بىلەن مەھكەم باغلانغان!
كۆپ دېيىلىپ كۈچى قالمىغان سۆزلەر ۋاقتى ئۆتكەن دورى-غا ئوخشايدۇ. گو مىنداڭ ھۆكۈمىتى، ئۇنىڭ سىياسىتى توغرى-سىدا ئامېرىكىلىقلارنىڭ ئۆز قارشى بار. يېقىندا ترومىن ھۆ-كۈمىتى جياڭ جىيېشىنى يۆلەپ، جۇڭگو كوممۇنىستلىرىنى يو-قىتىش توغرىسىدا ئوچۇق يوليورۇقمۇ بەردى. مۇشۇ 9 - ئايدىن باشلاپ جۇڭگو - ھىندىستان چېگراسىدىكى ئامېرىكا ھاۋا ئارمى-يىسىنىڭ 13 - ۋە 14 - قىسىملىرىنى ئىشقا سېلىپ، گو مىن-داڭنىڭ خۇنەن، گۇاڭشىلاردىكى ئارمىيىسىنى نەنجىڭ، تىيەن-جىن، بېيپىڭلارغا توشۇشنى باشلىۋەتتى. ئالتە يۈز مىليون دوللارلىق خىراجەت بىلەن گو مىنداڭنىڭ بەش يۈز قىرىق مىڭ ئەسكىرىنى يۆتكەپ، «تارىختىكى ئەڭ زور ھاۋا، دېڭىز قاتنى-شى» يارىتىپ، سوۋېت ئىتتىپاقىدىن جۇڭگونى كونترول قى-لىش ھوقۇقىنى تارتىۋالماقچى بولدى. لېكىن نۇرغۇن ئامېرى-كىلىق سىياسەتچىلەر بۇ يۆلەشنى ئەخمەقلىق دەپ قارىماقتا. ھەتتا ئامېرىكىنىڭ جۇڭگودىكى باش ئەلچىسى ھېرلىمۇ جياڭ جىيېشىنى يۆلەشكە قارشى. ئۇلار جياڭ جىيېشى ئەسكەرلىرىنىڭ پىداكارلىق روھى تۆۋەن، ھاكىمىيەت، دۆلەت قارشى ناچار، چۈنكى بۇ ئەسكەرلەرنىڭ ھەممىسى دېگۈدەك نامراتلارنىڭ بالى-لىرى، ئۇلار كومپارتىيىگە ھېسداشلىق قىلىدۇ. جياڭ جىيېشى ئۆز ئەسكەرلىرىگە ئالىي دۆلەت كۆز قارىشىنى سىڭدۈرمىگەن، ئۇلار ياپون ئەسكەرلىرىدەك ئۆز پادىشاھىنىڭ شان - شەرىپىنى جېنىدىن ئۈستۈن كۆرىدىغان روھقا ئىگە ئەمەس دەپ قارىشىدۇ. شۇڭا ئىككى كونسۇل شىنجاڭ ھۆكۈمەت رەئىسىنىڭ ئۆزىگە ۋەكىللىك قىلالمايدىغان، چوڭچىڭدىن ئەۋەتىلگەن سۆزلىرىنى

ئاڭلاپ ھېچقانداق ئىپادە بىلدۈرمىدى:

— بىراق، بۇ يەردىكى توپىلاڭ غوجانىياز ھاجىنىڭ ياكى سابىت داموللىنىڭ توپىلاڭلىرىغا ئوخشاشمايدۇ. سوۋېت ئىتتىپاقى ئۆز قولى بىلەن قىلىۋاتقان ئىش بۇ، دۇنيادىكى ئەڭ كاتتا بىر دۆلەتنىڭ پىلانلىق، مەقسەتلىك قىلىۋاتقان ئىشى بۇ. بۇ ئىشنى ۋاقىتلىق ھادىسە، كىچىك ئىش دېسەك خاتالىق شىپ قالمىز.

مۇئاۋىن كونسۇل ماكىنان ئاخىر چىدىماي ئوچۇق گەپ قىلىۋەتتى. ۋۇ جۇڭشىن گالىستۇكىنى تۈزىگەن بولۇپ ئوڭاي-سىزلانغىنىنى يوشۇرۇشقا ئۇرۇندى.

ئۇ ئامېرىكا كونسۇلخانىسىدىن خاپا، چۈشكۈن ھالدا قايتىپ چىقتى. ئۇ سوۋېت كونسۇلخانىسى ئالدىدىن ئۆتۈپ كېتىدۇ، بۈك دەرەخلىك ئارىسىدىكى بىر قەۋەتلىك چىرايلىق ئۆيلەرگە قاراپ قويدى: «بۇلارغا يېلىنىش كېرەكمۇ؟ ھازىر موسكۋادا ۋاڭ شىجىيې مولوتوف بىلەن سۆزلىشىۋاتىدۇ، جياڭ جىڭگومۇ مۇشۇ يەرگە كېلىپ ئەھۋالنى كۆرۈپ موسكۋاغا كەتتى. غۇ، پايدىلىق سودا بولۇپمۇ قالار!» ئۇ ئۆز - ئۆزىگە تەسەللى بەردى.

ئۇ ئىشخانىسىدا يەنە ئۇزۇن كۆك تاۋار چاپان، پوسما كىيگەن ھالدا پەيدا بولغاندا، كاتىپ ئالدىغا كىرىپ:

— گېنېرال جۇ شاۋلياڭ بىلەن گېنېرال گو جىچياۋ جانابلىرى كەلدى! — دەپ خەۋەر قىلدى.

ۋۇ جۇڭشىن ئۆزىنى تۈزەشتۈرۈپ ئىشىككە ماڭدى. ناسۋال رەڭ ھەربىيچە كىيىم كىيگەن، ھەربىي فورمىلىدە رىمۇ تولۇق گېنېراللار دىپلوماتلاردەك سالاپەت بىلەن كىرىپ كەلدى.

— قانداق! — دېدى جۇ شاۋلياڭ سائىتىگە قاراپ قويۇپ، — ئامېرىكىلىقلاردا قانداق يېڭىلىق بار؟

— ماۋ زېدۇڭ نەنجىڭ 3 - نومۇرلۇق بىناغا كېلىپ جياڭ جۇشىنىڭ قوبۇل قىلىشىنى كۈتۈپ ئولتۇرغان يەردە، ئىلى باندىتلىرى بۇ كۆك خىشلىق بىناغا كەلمەي قويارىمىدى. سىلەر نەنجىڭغا راست گەپنى مەلۇم قىلىڭلار، دەيدۇ ئۇلار.

— قايسى راست گەپنى، ئون ئىككى مىڭ ئەسكەر باندىت - لارنىڭ تاياق - توقماق بىلەن قوراللانغان بەش - ئالتە مىڭ ئادىمىدىن يېڭىلدى. بىر فرونت قوماندانى گو چى دۈشمەنگە ئەسىر چۈشتى، شىيې يىفېڭ جازاغا تارتىلدى، پۈتۈن شىمالىي شىنجاڭ قولدىن كەتتى دەيمىزما؟ بۇ مەغلۇبىيەت 8 - ئۇرۇش رايونىنىڭ قوماندانىغا تەئەللۇق دېگەن گەپنىمۇ قوشۇپ قويد - مىزما؟

— لاۋ جۇ، چېچىلماڭ، بولغۇلۇق بولدى. مەغلۇبىيەت غەلبىنىڭ ئانىسى. 1860 - يىللىرى ئىلى جياڭجۇنى چاڭ چىنمۇ ئالتايدىن باشقا ھەممە شىمالىي شىنجاڭنى تارتقۇزۇپ قويغان، ئاخىر تارتىۋالغانغۇ؟ سىز نۇرغۇن ئىش كۆرگەن، پىشقان قوماندان، يېتىلگەن سىياسەتچى. ئىتتىكى ئۆتمىگەن گۆشكە قاشىقى ئۆتۈپ قالدۇ. گەپ پىچاقنى ئىشلىتىشتە. سىز بۇنى بىلىسىز!

— خاتا ئىشلەتكەننىڭ كاساپىتى مۇشۇ. ئۆز ۋاقتىدا نىلقىغا بىر دىۋىزىيە ئەسكەر ئەۋەتكەن بولساق، پۈتۈن غۇلجىنى تۈپتۈز قىلىۋېتەتتۇق!

— خەلق رايى مۇھىم. شېڭ شىسەي خەلقنى ھۆكۈمەتتىن بىزار قىلىۋەتكەن، گومىنداڭنىڭ ئۇلۇغ پارتىيە ئىكەنلىكىنى خەلققە بىلدۈرۈش مۇھىم ئىدى. جياڭ جۇشىنىڭ ئوبرازىنى قوغداش ئۈچۈن شۇنداق قىلدۇق، يۇمشاق سىياسەت، قاشاڭ پىچاق زۆرۈر بولۇپ قالغانىدى.

— مەن بۇ خەقنى مىللەت سۈپىتىدە يوقىتىش تەرەپدارى. بۇ خەق مۇشۇ زېمىندىلا بولىدىكەن، توپىلاڭ تىنچمايدۇ!

— ياق، ياق. بۇنداق قىلساق گومىنداڭ پارتىيىسى گىت-
لېرنىڭ سوتسىيال دېموكراتلار پارتىيىسىگە ئوخشاپ قالمايدۇ؟
— شىنجاڭدا ئوخشاپ قالسىمۇ مەبلى. يەھۇدىيلارغا قاراتا-
قان سىياسەت بۇلارغا دورا. شېڭ شىسەي قوماندان بولۇپ
بارمىغان بولسا، غوجانىياز جىن شۇرپىنى ئاكا دېگۈزەتتى. بۇ
يەردە ئاقىدىغىنى كۇڭزىنىڭ تەلىماتى، رەھىمدىلىك، ئىنساپ
دېگەن نەرسىلەر ئەمەس، نەق قانلىق قىلىچ. ئەخمەتجان دېگىنى-
نى تۇرمىدىلا يوقىتىدىغان گەپ ئىدى. ئوسمان دېگەننى ئۆز
يېغىدا قورۇغىلى، جانىمقان، ئەلەن، خادىۋاڭلارنىڭ قولى بى-
لەن جايلىغىلى، ئىسھاقبېك، ئابدۇكېرىم دېگەنلەرنىمۇ شۇنداق
قىلغىلى بولاتتى. ھېلىھەم بولسىمۇ ما چېڭشياڭ ئاتلىق كورپۇ-
سى بىلەن سۇرۇچىڭ دىۋىزىيىسىنى ئامېرىكا قوراللىرى بىلەن
قوراللىندۇرۇپ، نەنجىڭدىن ئامېرىكا بومباردىمان ئايروپىلان-
دىن يىگىرمىنى، تانكا، برونېۋىكلاردىن ئەللىكى ئالدۇرۇپ،
ئوتتۇز مىڭ ئەسكەر بىلەن زامانۋى قوراللارنى ئىشقا سېلىپ،
تۇيۇقسىز ھۇجۇم قىلىپ شىخو، جىڭدىكى باندىتلارنى مۇشۇنچى-
لىك چېغىدىلا يوقىتىشنى تەكلىپ قىلىمەن! بۇ قېتىمقى ئۇ-
رۇشقا ئۆزۈم قوماندانلىق قىلىمەن!

— ياق، ياق، ئەمدى تەس! — دېدى گېنېرال گو
جىچياۋ دەرھال سۆز قوشۇپ، — مەركەزنىڭ زور ھەربىي
ئورۇنلاشتۇرۇشى بار. شىنجاڭدا ھازىرقى ۋەزىيەتنى ساقلاپ
تۇرۇش مۇھىم. بۇ ياققا ئەسكەر يۆتكەش، قورال ياردەم قىلىش
مۇمكىن ئەمەس. شىنجاڭدا يۈز مىڭدەك ئەسكەرىمىز بار. بۇمۇ
چوڭ كۈچ!

— بۇ قانداق گەپ، سەككىز مىليون ئەسكەر، شۇنچە
خىل قورال تۇرۇپ، تۆت تال باندىتنى تازىلىيالماستىن ھە-
دېسىلا سۆھبەت، كېلىشىم دەپ ۋارقىرىساق سەت ئەمەسمۇ!
— دۇنياۋى ۋەزىيەتنىڭ تەلىپى شۇنداق. يالتا يىغىنىدا،

پوتسىدام يىغىنىدا دۇنيا تىنچلىقى بارلىق دۆلەتلەرنىڭ 1 -
نومۇرلۇق چوڭ ئىشى دەپ بېكىتىلگەن. شۇڭا جياڭ جۇشى
ئىچكى ئۇرۇش دېگەننى ئېتىراپ قىلمايدۇ ئەمەسمۇ!
1945 - يىلى 8 - ئاينىڭ 29 - كۈنى جياڭ جىپشى ماۋ
زېدۇڭ بىلەن كۆرۈشكەندە، ماۋ زېدۇڭ:

— جياڭ ئەپەندىم، بىز بۇ قېتىمقى كېلىشىم ئارقىلىق
ئىچكى ئۇرۇشنىڭ ھەقىقىي ئاخىرلىشىشى، مەڭگۈلۈك تىنچ-
لىقنىڭ ئىشقا ئېشىشىنى ئۈمىد قىلىمىز! — دېگەندە، جياڭ
جىپشىنىڭ چىرايىدا تەبەسسۇم يوقىلىپ ئۆز رەقىبى ئالدىدا
بىزارلىقىنى ئىپادىلەپ:

— جۇڭگودا ئىچكى ئۇرۇش يوق! — دەۋەتكەندى. بۇ
رەئىس ئۆزىنىڭ بىر دۆلەت، بىر مەسلىك، بىر داھىي نەزەرىيىدە-
سىنىڭ كۈچى بىلەن شۇ گەپنى دەۋەتتى. ئۇنىڭ نەزىرىدە جۇڭ-
گو كومپارتىيىسى بىر باندىت. لېكىن ماۋ زېدۇڭ بوش كەلمى-
دى. ئۇ ئورنىدىن دەس تۇردى، جياڭ جىپشىغا سوغۇق نەزەر
بىلەن قاراپ:

— ۋىجدانلىق ھەرقانداق بىر جۇڭگولۇق «ئىچكى ئۇرۇش
يوق» دېگەن سۆز بىلەن ئۆزىنى، خەلقىنى ئالدىمايدۇ. خەلق
ئەخمەقمۇ، جۇڭگو كومپارتىيىسى قارىغۇمۇ؟ ئۇلار بەزىلەرنىڭ
ئىچكى ئۇرۇش قىلماقچى بولۇۋاتقىنىنى، بۇ ئۇرۇش ئارقىلىق
جۇڭگو كومپارتىيىسىنى، خەلق قوراللىق كۈچلىرىنى يوقاتماق-
چى بولۇۋاتقىنىنى كۆرمەيۋاتامدۇ؟ ئىچكى ئۇرۇش يوق دېيىش
ئۈزۈل - كېسىل ئالدامچىلىق، پاكىتقا مۇتلەق ئۇيغۇن ئەمەس.
بۇ گەپكە ئۈچ ياشلىق بالىمۇ ئىشەنمەيدۇ! — دېدى.

بۇ داڭلىق مۇنازىرە ھەممىنىڭ يادىدا. ئۇلار بىر - بىرىگە
قارىشىپ قويدى:

— توغرا، گومىنداڭغا قارشى ھەرقانداق كۈچ باندىت،
توپىلاڭچى. ھېچكىمدە بۇنداق ھۆكۈمەتكە قارشى ھوقۇق يوق!

ئون كۈنلەردە يېتىپ كېلەلەيدۇ. ھازىر ئاشلىق، ئوق - دورا كەمچىل. خەلق پاراكەندىچىلىكتە!
— ئاساسلىقى دىن، مىللەت، تۈرمە مەسىلىلىرى، —
دېدى ۋۇ جۇڭشىن قوشۇمچىلاپ، — سىياسىي مەسىلىلەر!
— ياق، زۆرۈرى ھەربىي كۈچ! — دېدى جۇ شاۋلياڭ
ئۇنىڭ گېپىنى بۆلۈپ، — مەركىزىي ھەربىي مەكتەپنىڭ ئۈچ
يۈز سەكسەن نەپەر ئوقۇغۇچىسىنى قوشۇپ ھېسابلىغاندىمۇ،
پەقەتلا ئالتە باتالىيون ئەسكىرىي كۈچىمىز بار. ئوتتۇز مىڭدەك
باندەت بىزدىن بىر يۈز قىرىق كىلومېتىر نېرىدا — ماناس
دەرياسىنىڭ ئۈستىدە بىزنى نىشانغا ئېلىپ تۇرماقتا. شېي
يېغىننىڭ چوڭ تۆھپىسى ماناس دەرياسىنىڭ كۆۋرۈكىگە ئوت
قويۇۋېتىش بولدى. ئەخمەق - كالىۋا! ماناس دەرياسىنى چاڭ-
جياڭ، خۇاڭخې دەپ قالغان ئوخشايدۇ ئۇ ئېشەك! كېچىپ
ئۆتەلمەيدىكەن ئۇ باندىتلار. نىيانشاندىن ئۆتۈپ ئاقسۇغا ھۇجۇم
قىلىپ باي ناھىيىسى بىلەن كۈنشەھەرنى ئىگىلەپ بولغان باز-
دىتلار ماناس دەرياسىدىن ئۆتەلمەسمۇ؟ ئەھۋال چاتاق. ھۇجۇم
قىلىپ كەلسە ئۈرۈمچىدە ئىككى سائەت تىرىكشەلەيمىزمۇ،
يوق! بىزگە ھەربىي ياردەم كەلمەسە بولمايدۇ. ئامېرىكا ھەربىي
ئايرىۋېلانلىرى جەنۇبتىن نەنجىڭغا ئەسكەر توشۇماي بىزگە تو-
شۇسۇن، ئەللىك ئايروپىلان ئۈچ كۈن، كۈنگە ئۈچ قېتىمدىن
توشۇسلا باندىتلارغا تېتىغۇدەك ئەسكەر يۆتكىلىدۇ. جەنۇبىي
شىنجاڭنىڭ يوللىرىنى باندىتلار قامال قىلىپ بولدى. بايىنبۇلاق
باندىتلىرى بىلەن كۈنەس باندىتلىرى بىرلىشىپ بىزنىڭ نەچچە
يۈزلىگەن ئەسكەرلىرىمىزنى يوقىتىپ، قاراشەھەر، توقسۇنلارغا
تەھدىت سالماقتا. قەشقەر، يەكەن، قاغىلىق، يېڭىسارلاردا
تاشقورغاندىن چۈشكەن تاجىك، قىرغىز باندىتلىرى ئارام بەرمەي-
ۋاتىدۇ. ئېيتماقچا يۈز مىڭدەك ئەسكەر. ئەمەلىيەتتە ساپ نان
قېپىلار! — گېنېرال جۇ شاۋلياڭ تىرىك قولغا چۈشكەن جىڭ

— جياڭ جۇشى ئەڭ ئۇلۇغ ۋەتەنپەرۋەر!
— ماۋزېدۇڭ بىر مىليون ئىككى يۈز مىڭ ئەسكىرى
بىلەن توقسان يەردىكى يەرلىك ھۆكۈمىتىگە تايىنىپ كۆرەڭلىد-
دى: ئۇ سەككىز ماددىلىق پىرىنسىپلىق پىكرىنى ئوتتۇرىغا قو-
يۇپ، جۇڭگو كومپارتىيىسى ئارمىيىسىنى قىرىق سەككىز دىۋى-
زىيە قىلىپ رەتلەپ، بېيجىڭدا مەمۇرىي ۋە سىياسىي كومىتېت
قۇرۇش، بۇ ئارمىيىگە كومپارتىيە گېنېراللىرى قوماندانلىق
قىلىش، بۇ قوماندانلار شەندۇڭ، جياڭسۇ، خېبېي، چاخار،
رېخې، سۈييۈەن قاتارلىق جايلاردىكى ھەربىيلەرگە قوماندانلىق
قىلىش مەسىلىسىنى ئوتتۇرىغا قويغاندا، جياڭ جېشى ئاڭلاپ
بولۇشقا ئارانلا تەخىر قىلىپ كۈلۈپ قويۇپ:
— ئون يىل كۆرۈشمەپتىمىز، سىز ماۋ ئەپەندىنىڭ ئىش-
تىھاسى بارغانسېرى يوغاناپ كەتكىنىنى ئويلىماپتىمەن! ئەپ-
سۇس، مېنىڭ بۇ يېرىمدە ئۈنچە كۆپ نەرسە يوق. نەپسىڭىزنى
قاندۇرالمىيەنمىكىن - ھە! — دېدى.
مۇشۇ يىل، مۇشۇ سېنتەبىرنىڭ 2 - كۈنى بولۇنغان بۇ
سۆزلەرمۇ ئولتۇرغانلارغا يادا!
— كىچىك ئىش، قورققۇچىلىكى يوق دېگەن سۆزلەر
ئەجەبا ئامېرىكىلىقلارنىڭ قۇلىقىغا ياقمايدۇغۇ؟
— ئۇ خەق تۇغما ئەستايىدىل. بۇ ئۇلارنىڭ سىياسىي
قارشى ئەمەس، مەجەزى!
29 - كورپۇسنىڭ قوماندانى لى تېيجۈن كىرىپ كەلگەند-
دىن كېيىن، ئۇلار ئەھۋاللار توغرىسىدىكى مەسلىھەتكە رەسمىي
كىرىشتى:
— باندىتلار ئايروپىلان، زەمبىرەكلەرگە ئىگە. ئۇلارنىڭ
ئۈرۈمچىگە ھۇجۇم قىلىشى تۇرغانلا گەپ. بىز ئۈرۈمچىدە پۈت
تىرەپ تۇرالايمىزمۇ؟ — جۇ شاۋلياڭ يېنىدىكى گو جىچياۋغا
قاراپ قويدى، — 46 - دىۋىزىيە تېز بولغاندىمۇ سەككىز -

مۇداپىئەسىنىڭ قوماندانى گو چىنى، قېچىپ كەلگەن باش قو-
ماندان شىي يىفېڭنى، چۆچەكنىڭ قاچقۇن ۋالىيسىنى، ئاقسۇ-
نىڭ باندىتلارغا ئاق بايراق كۆتۈرۈپ چىقىپ تەسلىم بولغان
ۋالىيسىنى، يەنە ئاللىكىملىرىنى بىر - بىردىن تىللاپ چىققاندىن
كېيىن، يېنىدىكى غەمكىن ئولتۇرغان ئۆلكە رەئىسىگە بۇرۇلۇپ
قاراپ:

— ئار - نومۇسنى بىز ئىككىمىز ئۈستىمىزگە ئالىمىز.
يىگىرمە مىڭدەك ئەسكىرىمىز، يەنە بىرنەچچە مىڭ خەنزۇ پۇق-
راللىرىمىزدىن ئايرىلدى. دېھقانچىلىق - چارۋىچىلىق ياخشى
ئىلى، ئالتاي، چۆچەك، بىردىنبىر نېفىت كانىمىز مايتاغ قول-
دىن كەتتى. زىيان تولىمۇ چوڭ، تولىمۇ چوڭ بولدى. بۇ
زىيان بىزنىڭ يارامسىزلىقىمىزدىن ئەمەس، بىخەستەلىكىمىز،
ئۆز كۈچىمىزگە ھەددىدىن زىيادە ئىشەنگەنلىكىمىزدىن بولدى! —
دېدى.

— تەجرىبە - ساۋاقلرىمىز تولىمۇ ئاچچىق، ھەممىسى
شېڭ شىسەينىڭ زالىملىقى تۈپەيلىدىن، خەلق نەپرىتىنىڭ كۈچ-
لۈكلۈكىدىن بولغان. خەلقنى ئايرىلىپ قالغان ھۆكۈمەت تەن-
زىسى بىزگە قالغانىكەن، ئوڭشاشقا ئۈلگۈرەلمىدۇق. ھازىر
بولسىمۇ خەلققە، بولۇپمۇ ئۇيغۇر، قازاق مىللەتلىرىنىڭ بىزگە
سادىق يۇقىرى قاتلاملىرىغا چۈشەندۈرۈشىمىز، گومىنداڭ پار-
تىيىسى خەلقنى باي، دۆلەتنى كۈچلۈك قىلىدىغان جۇڭگودىكى
بىردىنبىر پارتىيە ئىكەنلىكىنى چۈشەندۈرۈشىمىز، باندىتلارنى
قولدىكى قورالنى تاشلاپ ھۆكۈمەتكە ماسلاشىسلا، قىلمىشلىد-
رىنى سۈرۈشتۈرمەيدىغانلىقىمىزغا ئىشەندۈرۈشنىڭ يوللىرىنى
تېپىشىمىز، بۇنىڭ ئۈچۈن سوۋېت ھۆكۈمىتىگە دوستانىلىك
بىلدۈرۈشىمىز زۆرۈر.

— يەنە شۇ يۇمشاق سىياسەت — سۇ بولۇۋېلىپ تاشنى
يېڭىش نەزەرىيىسىمۇ؟

— مېنىڭچە، بىز مەركەزدىن يۇقىرى دەرىجىلىك بىر
رەھبەر تەلەپ قىلايلى. ئۇ كىشى مەركەزگە ۋاكالىتەن بۇ يەردە-
كى ئىشلارنى بىر تەرەپ قىلىشقا تولۇق ھوقۇقلۇق بولسۇن.
بولمىسا بىز قاتتىق سىياسەت بىلەن يۇمشاق سىياسەتنى تالىشىد-
ۋېرىدىغان ئوخشاشمىز!

— راستىنى ئېيتساق، بىز ھەربىي كۈچكە تايىنىپلا غەل-
بە قىلالمايدىغان ئوخشاشمىز، — دېدى باياتىن خىيال سۈرۈپ
ئولتۇرغان ئورۇق، ئېگىز قوماندان لى تىبجۇن سۆز قىستۇ-
رۇپ، — مەنمۇ بۇ باندىتلارنى ھەربىي كۈچ بىلەن يوقىتىش،
شىنجاڭ تۇپرىقىنى بىر قېتىم قانغا بوياپ، يەرلىك باندىتلارنىڭ
ئەۋلادلىرىنىمۇ مەڭگۈلۈككە باش كۆتۈرەلمەس قىلىۋېتىش، ئۇ-
لارنى بىزنى كۆرگەندە تىزلىنىپ باش قويدىغان بولۇشى كېرەك
دەپ ئويلايمەن. قورال كۆتۈرۈپ قارشى چىقىش تۈگۈل، تىك-
لىپ قارىيالمىدىغان بولۇشى كېرەك دەپ قارايمەن. ئاخىر
شۇنداق بولىدۇ. بۇ بىر تارىخىي مۇقەررەرلىك! لېكىن ھازىر
بىز قىيىن ئەھۋالدا. شېڭ شىسەيمۇ 1933 - يىلىنىڭ ئاخىرىدا
قىيىن ئەھۋالدا قالغاندا ئۈستىلىق بىلەن خوجانىيازنى ئۆزىگە
تارتىپ، ما جۇڭيىڭنى يېتىم قالدۇرغانىدى. ئۆز يېغىدا ئۆز
گۆشىنى قورۇش ئەڭ ياخشى چارە. تاشقورغان باندىتلىرىنى
باستۇرۇشتا بۇ ئۇسۇلنىڭ ئۈنۈمى بولىدۇ. ئۈرۈمچىدە ئۇيغۇر-
لارنى بىر - بىرىگە تىخ كۆتۈرىدىغان قىلىشقا ئاساسىمىز يوق
ئەمەس. ئوسمان سوۋېتقا ناھايىتى ئۆچ. ئۇنى دەلىلقانغا قارشى
تىخ كۆتۈرىدىغان قىلغىلى بولىدۇ. مەنمۇ شېڭ شىسەينىڭ ئۇ-
سۇلىنى قوللىنىشنى توغرا ھېسابلايمەن: ھەم قورال، ھەم
دېپلوماتىيە ئۇسۇلىنى تەڭ قوللانغىنىمىز تۈزۈك!

— موسكۋادا ۋاڭ شىجىيىمۇ نەتىجىگە ئېرىشىپتۇ. سوۋېت
ئىتتىپاقىمۇ جياڭ جۇشىغا دوستانىلىق ئىپادىسىنى بىلدۈردى.
مولوتوف ستالىنغا ۋاكالىتەن موسكۋا سۆھبىتىدە يېڭى چۈش-
دۈرۈش.

نمش ھاسل قىلغىنىنى ئېيتتى!

ئۇلار چۈشتىن كېيىن باشلانغان مۇلاھىزىسىنى بېرىم كې-
چىگىچە داۋاملاشتۇردى. بۇ چاغدا ئاقسۇ يېڭىشەھەر قورشاۋدا
قالغان، كۈنشەھەردە يېڭى ھاكىمىيەت قۇرۇلغان. ئاقسۇ مۇدا-
پئەسىنىڭ قومانداڭلىق شتابىدىن ھېلىدىن - ھېلىغا تېلېگرام-
ما، تېلېفون كېلىپ يوليورۇق، ياردەم تەلەپ قىلىشماقتا،
ماناس دەرياسىنىڭ شەرقىي قىرغىقىدىكى مۇداپىئە لىنىيىسىدە
ماناس ناھىيە بازىرىنى ئاساس قىلىپ، پۈتۈن كۈچى بىلەن
خۇددى شخودىكىدەك ئاكوپ پوتەي - بېلىنداژ ياساپ، ئايروپىد-
لان، تانكا، ئېغىر پىلىموت، زەمبىرەكلەرنى ئىشقا سېلىپ،
قاتتىق تىرىكشىش تەييارلىقى جىددىي كېتىۋاتماقتا ئىدى. سان-
جى - ئۈرۈمچى لىنىيىلىرىدە كېچە - كۈندۈز مۇداپىئە تەييار-
لىقى بولۇۋاتماقتا ئىدى. گومىنداڭ ساقچى ئىدارىسى ئۈرۈمچى-
دىكى گۇمانلىق ئادەم ۋە كۈچلەرنى تىنىمىسىز ئاقتۇرۇپ تېپىپ
ئۆي بېسىپ ئادەم تۇتۇش دولقۇنى قوزغىغانىدى. ئېھتىماللىق
ئۈچۈن چېكىنىشنىڭ تەييارلىقىمۇ جىددىي كېتىۋاتماقتا ئىدى.
مەخسۇس ھۆكۈمەت ئىدارىلىرى ۋە مۇھىم ئاپپاراتلارنى يۆتكەش
ئىشىغا قومانداڭلىق قىلىش شتابى قۇرۇلغان. نەچچە يۈز ماشى-
نا، تۆگە، ھەتتا ئېشەكچىلەر كارۋانلىرى قوراللىق ساقچىلار-
نىڭ مۇھاپىزىتىدە نېمىلىكىنى ئۆزلىرى بىلمەيدىغان يەشك -
ساندۇقلارنى قۇمۇلغا توشۇماقتا. كوچىلاردا نە كۆكتات ساتىدە-
غان، نە مىلچىمال ساتىدىغان ئادەملەر يوق. خەنزۇ پۇقرالار
بىلەن ئۇيغۇر ۋە باشقا مىللەت پۇقرالىرى دوڭقۇرۇشۇپ قالسا
ھومىيىشىپ، ھەتتا بىر - بىرىگە تۈكۈرۈشۈپ تۇتىدىغان، ھەتتا
ئاشكارا تىللىشىدىغان، ئۇرۇشىدىغان بولۇپ قېلىشقان. ئۈرۈم-
چىنىڭ مەركىزىي كوچىلىرىدا ئەسكەرلەر مىللىتىلىرىنى ساتماق
بولۇپ يايما يېيىپ ئولتۇرۇشاتتى، بايلار جايلىرىنى سېتىپ پۇل
غەملەشنىڭ كويىغا چۈشكەن. پۈتۈن شىنجاڭدا بولۇۋاتقان گو-

مىنداڭغا قارشى ئىنقىلاب بۇ ئۆلكە مەركىزىدە ئىپادە
تاپماسلىقى مۇمكىنمۇ؟

قومانداڭلىق شتابىنىڭ قورۇسىغىمۇ بىر ئايروپىلان تەييار-
لانغان، ئايروپىلانمۇ بىرنەچچە ئايروپىلان ھەرقاچان ئۇچۇشقا
تەييار تۇراتتى.

— لىۋ زېرۇڭنى سوۋېت كونسۇلى يېۋسېيىفقا كىرگۈ-
زۇپ بىزنىڭ پىكرىمىزنى يەتكۈزەيلى!

— مەن ئۈرۈمچىدىكى دىنىي زاتلار، يۇقىرى تەبىقىلەر،
چوڭ زىيالىيلارنى يىغىپ زىياپەت بېرىپ، ھۆكۈمىتىمىزنىڭ
شىنجاڭ خەلقىگە قىلىدىغان غەمخورلۇقلىرىنى يەنە بىر قېتىم
چۈشەندۈرەي!

— يەنە شۇ دىپلوماتىيە، چۈشەندۈرۈشمۇ؟ — دېدى
گېنېرال جۇ شاۋلياڭ رەللە بولۇپ، — زادىلا ئۈنۈمى يوق
ئىش بۇ. ئۇنىڭغا خەجلىگەن پۇلنى ماناس بويىدىكى خەن يۇۋېن-
نىڭ ئاتلىق ئەسكەرلىرىگە خەجلىيلى. خۇيزۇ، دۇڭشياڭ يى-
گىتلىرى قالىتىس جەڭگىۋار! ما چېڭشياڭ كورپۇسىدىن يەنە
بىرى بولسىدى، خۇيزۇلارنى ئۇيغۇرلارنى باستۇرۇشقا سالىساق
ئۈنۈمى چوڭ بولاتتى.

— ئۇيغۇرلاردىنمۇ بىزگە سادىق ئادەملەر كۆپ چىقتى.
تاشقورغان باندىتلىرىنى ئالداپ يوقىتىشتا جاپپار چوڭ، كامىل-
جان، روزى خەلپەت، ھامىدۇنبەگ، بارات بەگلەر چوڭ خىز-
مەت كۆرسەتتى. قەشقەر ئوپالدا ئەمەتبەگ ئۆزلۈكىدىن قوشۇن
تەشكىللىپ، گومىنداڭ ھۆكۈمىتى ئۈچۈن جەڭ قىلىپ باندىت-
لارنى يوقاتتى. بىر كورپۇس ما چېڭشياڭ ئەسكىرىدىن بەزىدە
سوپىبەگ، سىيىت ئەخمەت غوجا، پاساربەگ، نۇربەگدەك ئۆي-
غۇر ۋە تەنپەرۋەرلىرىنىڭ رولى چوڭ بولىدۇ. بۇنداقلار ھازىر
ئۈرۈمچىدىمۇ بار. بىزگە سادىق مۇشۇنداق بەگلەردىن يۈزى
ھەتتا مىڭى بولسىدى، باندىتلارنى ماناس بويىدىن تېزلا چېكىند-

دۈرگەن بولاتتۇق . مېنىڭ زىياپەتلىرىم مانا مۇشۇنداق بىز
ئۈچۈن جان تىكىدىغان پىدائىيلارنى يېتىشتۈرىدىغان بىر
مەكتەپ !

— ھا - ھا - ھا... يەنە شۇ سۇ بىلەن تاشقا ھۇجۇم
قىلىش ئۇسۇلى . ھازىر كومپارتىيىمۇ بۇ ئۇسۇلدىن پايدىلىن-
نىۋاتىدۇ .

گېنېرال جۇشاۋلياڭ سېمىز گەۋدەسىنى لىغىرلىتىپ
كۆزلىرى يۇمۇلۇپ ، قىسقا بۇرۇنلىرى تىترىگۈچە كۈلدى . باش-
لىقىغا ئەگىشىپ كۆزەينەكلىك قېشى قويۇق گوجىچياۋمۇ ، ئو-
رۇق ، بوينى ئۇزۇن لى تىپجۇنمۇ ۋە باشقىلارمۇ قاقاقلىشىپ
كۈلۈشتى .

— رەئىسنىڭ زىياپەت ئۈچۈنلا خەجلىنىدىغان مەخسۇس
پۇلى بار !

— ھا - ھا - ھا...!

— جايدا خەجلىنگەن پۇل بەزىدە زەمبىرەك ، مىنامىوت-
لاردەك رول ئوينىيالايدۇ !

شۇنداق ، ئادەملەر ۋەھىمە ، ئۈمىدسىزلىك ئىچىدىمۇ كۈل-
لەيدۇ ، خۇددى تويىدا يىغلىيالايدىغان قىزلاردەك !

شىنجاڭ رەھبەرلىرى بىر كۈنلۈك ھارغىنلىقنى زىياپەت
بىلەن چىقىرىۋالدى . ئۇلار ئەڭ ياخشى كۆرىدىغان تاماقلارنى
يەپ ، رومكا ئۇرۇشتۇرۇپ بولۇشىغا ئىچىشتى . لېكىن بىرمۇ
ئادەم «غەلبە ئۈچۈن ئىچەيلى» دېگەن سۆزنى قىلمىدى . مەغلۇ-
بىيەتنىڭ ئاساسىي جاۋابكارلىرى ھاراقنىڭ كۈچى بىلەن ئارىلى-
رىدىكى پەدىشەپ ، سۈنئىي ھۆرمەت ، خۇشامەت دېگەنلەرنى چۆ-
رۈۋەتتى . ھەممىدىن بۇرۇن لى تىپجۇن مەست بولۇپ قالدى .
ئۇ جوزىنى مۇشتلاپ يىغلاپ تۇرۇپ :

— بىز گىتلىرنىڭ گېنېراللىرىغا ئوخشايمىز ، مەن تى-
رىك قولغا چۈشمەيمەن ، يامىنىغا كەلسە «پاڭ!» — دەپ

تاپانچىسىنى ئۆز پېشانىسىگە تەڭلىۋىدى ، جۇشاۋلياڭ ئۇنىڭغا
قاتتىق ۋارقىراپ :

— ياق ، بىز مەغلۇپ بولمىدۇق ، بىز كومپارتىيىنىمۇ ،
بۇ باندىتلارنىمۇ تەلتۆكۈس يوقىتالايمىز . تەڭدىشى يوق ، ئۇلۇغ
جۇڭخۇا مىنگو بىزنىڭ قوللىمىزدا يارىتىلىدۇ . سەن توخۇ يۈرەك
مەغلۇبىيەتنى تەن ئالغان بولساڭ ھازىرلا ئۆل ! — دېدى ۋە
ئورنىدىن تۇرۇۋېلىپ ۋارقىراپ تۇرۇپ ئۆزىنىڭ شىنجاڭدىكى
ئەڭ چوڭ ھۆكۈمران ئىكەنلىكىنى كۆز - كۆز قىلغاندەك :
— مەن بۇيرۇق بېرىمەن ، ئۈرۈمچىدىن قاچىدىغانلار كىم
بولسا بولسۇن ، ئېتىلىدۇ ، مەغلۇپ بولدۇق دېگەن سۆز كىمنىڭ
ئېغىزىدىن چىقسا شۇ جازالىنىدۇ . كىمدىكىم باندىتلارنىڭ بىر
ئېغىزى ياخشى گېپىنى قىلسا ھەربىي سوتقا تارتىلىدۇ ! مانا بۇ
ھەربىي بۇيرۇق ! — دېدى .

— گېنېرال ، لېكىن ، لېكىن !...!

— كومپارتىيە جۇڭگو زېمىنىدا توقسان يەردە سوۋېت
ھۆكۈمىتى قۇردى . ئۇلار باندىتلارنىڭ ھۆكۈمىتى . جۇڭخۇا
مىنگونىڭ يۈزىگە چۈشكەن داغ . موسكۋادىكى سۆھبەت بولسۇن ،
نەنجىڭدىكى سۆھبەت بولسۇن ، ھەممىسى شۇ توقسان رايوندىكى
قىزىل ھۆكۈمەتنى يوقىتىش . ئۇنى پەيدا قىلغان كومپارتىيە-
نى ، ئۇنىڭ بىر مىليون ئىككى يۈزىنىڭ ئەسكىرىنى ، ئىككى
مىليون ئالتە يۈزىنىڭ خەلق ئەسكىرى دەۋالغان قاراقچىسىنى
قوشۇپ يوقىتىش ، تەلتۆكۈس ، پاك - پاكىز يوقىتىش ! بىلىدۇ-
لارمۇ ، يېڭىش ئەمەس ، يوقىتىش ! بۇ يەردە 91 -
قىزىل رايون — باندىتلارنىڭ ماكانى پەيدا بولدى . بۇلارنىمۇ
ئوتتۇز مىڭ قوراللىق ئەسكىرى بىلەن پاك - پاكىز ، ئۈزۈل -
كېسىل يوقىتىش بىزنىڭ ۋەزىپىمىز !

— لېكىن ، لېكىن ! — دېدى ۋۇجۇڭشىن ئاخىر
چىدىيالىماي ، — جۇڭخۇا مىنگودا بىر دۆلەت ، بىر پارتىيە ،

بىر داھىي بولۇش كېرەك ، بۇنى ئىشقا ئاشۇرۇشقا قان تۆكۈش ، قىرغىن قىلىشقا بولمايدۇ . يۈز مىليون ئاھالىمىز كومپارتىيە - نىڭ ھېلىقى رايونلىرىدا ياشايدۇ ، ئۇلارغا خاتىرجەم تۇرمۇش ، بەخت - سائادەت كېرەك ، پەقەت گومىنداڭ پارتىيىسىنىڭ ئۇ - لۇغ ، ئادىل پارتىيە ئىكەنلىكىنى چۈشەندۈرۈش ئارقىلىقلا ، بىز دۆلەت ئاتىسىنىڭ ئۆز قولى بىلەن تىكلەنگەن بايرىقىنى ھەممە يەردە جەۋلان قىلدۇرايلىمىز !

— ياق ، ياق ! — دېدى جۇشاۋلياڭ قولىدىكى ئالتۇندىن ھەل بېرىلگەن رومكىدىكى ھاراقنى ئىچىۋەتكەچ ، ئاق يىپەك كۆڭلىكىنىڭ ياقىسىنى ئېچىۋېتىپ ، — 9 - ئاينىڭ 3 - كۈنى كومپارتىيە ئون بىر ماددىلىق سۆھبەت لايىھىسىنى ئوتتۇرىغا قويغاندا ، 9 - ئاينىڭ 4 - كۈنى جۇڭشەن غەربىي يول 101 - نومۇرلۇق قورۇدا بىزنىڭ شاۋلىزى نېمە دېدى ، ئېسىد - ئىزدىن چىققان بولسا مەن دەپ بېرەي : ئۇ ، لايىھىنىڭ توققۇزىنچى - ئونىنچى ماددىلىرى بىزنى قىينايدۇ ! دېدى . توققۇزىنچى ، ئونىنچى ماددىلىرى نېمە ؟ مەن دەپ بېرەي : سىيا - سەتنى دېموكراتىيەلەشتۈرۈش ، ئارمىيىنى دۆلەتلەشتۈرۈش ، سىياسەت بىلەن ئارمىيە مەسلىسى . مېغىزى ئارمىيە . بىزنىڭ مەقسىتىمىز كومپارتىيە ئارمىيىسىنى قورالسىزلاشتۇرۇش ، ھېچبولمىغاندا ئاجىزلاشتۇرۇش . كومپارتىيىنىڭ مەقسىتىمۇ شۇ . 48 - دىۋىزىيىنى دۆلەت ئارمىيىسى قىلىپ قوراللىق باندىتلىرىنى ساقلاپ قېلىش . دېموكراتىيە دېگەن نەرسە بىلەن گومىنداڭ پارتىيىسىنىڭ ھۆكۈمرانلىق ئورنىغا كۆم - پارتىيىنى دەسسىتىش ، جياڭ جۇشى ئۇلارنىڭ ئون بىر ماددى - لىق لايىھىسىدىكى ھىيلىسىنى بىر كۆرۈپلا بىلىۋالدى . ھەممە گەپ ئارمىيىدە . ئارمىيە بولمىسا دۆلەت بولمايدۇ . دۇنيادا ئىككى خىللا دۆلەت بار . بىرى ، ھۆكۈمىتى خەلقنى قورقىدۇ - خاڭ دۆلەتلەر . بۇ دۆلەتلەر ھەربىي كۈچى ئاجىز دۆلەتلەر . يەنە

بىر خىلى ، خەلقى ھۆكۈمىتىدىن قورقىدىغان دۆلەتلەر ، بۇ دۆلەتلەرنىڭ ھەربىي كۈچى كۈچلۈك ، ھەربىي كۈچ بىلەن ئىدا - رە قىلىنىدىغان دۆلەتلەر . دۇنيادىكى كۈچلۈك دۆلەتلەرنىڭ ھەممىسى شۇنداق . سوۋېت ئىتتىپاقىمۇ ، ئۇنداق بولمىسا ستا - لىن نېمىشقا گېنېراللىسموس بولۇۋالدى ، نېمىشقا سىياسىي تاج كىيمەي ھەربىي تاج كىيدى ؟ قالغان ھەممىسى بىكار . شىنجاڭدا بىز خەلقنى جىر سىيدۈرەلەيدىغان ئەسكىرىي كۈچكە ئىگە بولمىساق ھەممىسى بىكار !

— لېكىن ، لېكىن... شىنجاڭنىڭ تارىخى ، رېئال ئەھۋال - لى مۇرەككەپ ، چېگرا جاي . مىللەت كۆپ ، ئېتنىقاد كۆپ ، خەلقى قالاق !

— ئانداق بولسا نېمە بوپتۇ ؟ ئىندىئانلاردىنمۇ قالاقمۇ ؟ يېرىم ياۋايى بولسىمۇ ئۇنىڭغا مىلتىق بىلەن تىزلىنىشنى ئۆگەت - كىلى بولىدۇ ! ۋەھالەنكى ، بىز زىياپەت بېرىپ خەلقنىڭ خور - كىنى ئۆستۈرۈپ مۇشت ئېتىشىنلا ئۆگىتىمىز خالاس !

چالا مەست گېنېرالنىڭ ئاخىرقى گېپى ئۆلكە رەئىسىنىڭ غۇرۇرىغا تەگدى . ئۇ ياغلىقى بىلەن قىزارغان ، كىرىپكسىز كۆزلىرىنى ۋە قۇش بۇرۇن يۈزىنىڭ تۆۋەن تەرىپىنى سۈرتتى - دە ، خىرىلىدىغان ئاۋاز بىلەن تىرىككەندەك قىلىپ : — ناتايىن ، ناتايىن ، خەلقنى ئايرىلىپ قالغان ھەربىي

ھاكىمىيەتنىڭ ئۆمرىمۇ ئۇزۇن بولمايدۇ . بۇمۇ بىر پاكىت ، ئاقسۇغا بىر يۈز سەكسەن باندىت تاغ ئېشىپ چۈشۈۋىدى ، بىز - نىڭ ئۈچ دىۋىزىيە ئەسكىرىمىز ھېچنېمە قىلالمىدى . مانا ھازىر يېڭىشەھەرنىڭ سېپىلى ئىچىگە قامىلىپ ياتىدۇ . باندىتلار بىر يۈز سەكسەندىن كۆپىيىپ بەش - ئالتە مىڭغا يەتتى . خەلق رايىنىڭ كۈچى بۇ . گېنېرال ، سىز بىلەن تالاشقۇم يوق . بىزگە ھازىر لازىمى تالاش - تارتىش ئەمەس . ئۈرۈمچىنى ساقلاپ قېلىش ، جۇڭگو زېمىنىنىڭ ئالتىدىن بىر قىسمىدا قىزىل ھا -

كىمىيەت پەيدا بولۇشنىڭ ئالدىنى ئېلىش، نىيىتىمىز ئوخشاش. كىمىنىڭ توغرا، كىمىنىڭ خاتا دېگەن مەسىلىگە چالغۇ جىجۇڭ بۇچاڭ كەلگەندە بىرنىمە دەپسۇن، شىنجاڭ قولىدىن كەتەمسۇن، بۇ ھەممىمىزنىڭ ئارزۇسى!

— سوۋېتقا يېلىنىشقا مېنىڭ ھەربىيلەرگە خاس غۇرۇرۇم يول قويمىدۇ. يالتا يىغىنىنىڭ قارارىغا بويسۇنۇپ، داليەن پورتىنى خەلقئارا پورت قىلىش، لۇشۇنكۇنى سوۋېت دېڭىز ئارمىيە بازىسى قىلىش، مانجۇرىيە تۆمۈريولىنى سوۋېت - جۇڭگو بىرلىكتە باشقۇرۇش، تاشقى موڭغۇلىيىنىڭ مۇستەقىللىقىنى ئېتىراپ قىلىش دېگەن تۆت ماددىلىق تەلەپمۇ ئادەمنىڭ غۇرۇردىغا تېگىدۇ. ھەي قىز، رومكىغا تولدۇرۇپ ھاراق قۇي، مەن قايناپ قالدىغان ئوخشىمەن. بۇ تەلەپلەرگە جياڭ ۋېييۈەنجاڭ ئامالسىز ماقۇل دەيدى، شىنجاڭدا رۇسلارغا تېنىغۇدەك كۈچلۈك ھەربىي بازار قۇرۇپ، سوۋېتقا قاتتىق زەربە بېرىپ، ئار - نومۇسنى يۇيۇش كېرەك. ئامېرىكا ھۆكۈمىتى، ترومىن پرىزدېنت بىزنى مانا شۇنىڭ ئۈچۈن قوللاۋاتىدۇ. رومكىلارنى ئېلىڭلار، شەرقتە پەيدا بولغان ئەڭ چوڭ، ئەڭ قۇدرەتلىك دۆلەت جۇڭخۇا مىنگونىڭ پۈتۈن دۇنياغا نۇر چېچىشى ئۈچۈن قەدەھ كۆتۈرەيلى!

— ياشسۇن جۇڭخۇا مىنگو!

— ياشسۇن گومىنداڭ پارتىيىسى!

— ياشسۇن جياڭ جۇشى، ياشسۇن، تۈمەنىڭ يىللار

ياشسۇن!

قەدەھلەر جاراڭلىدى. قىرغاۋۇل، كەكلىك گۆشلىرى چو-كىلاردىن يوغان ئېچىلغان ئېغىزلارغا كىردى. بۇ يەردىكىلەرنىڭ ھەممىسىلا غالىبلار ھېسابلاندى. ئۇلار ئاغزى - ئاغزىغا تەگمەي جۇڭخۇا مىللىتى — دۇنيادىكى ئەڭ ئۇلۇغ، ئەڭ ئەقىللىق، ئەڭ ئەمگەكچان، ئەڭ قەھرىمان مىللەت دەپ مەدھە-

يىلەشتى، بۇ مىللەتنىڭ يۈزىگە سۈركەلگەن قارا — كومپارتىيە، ئىلى باندىتلىرىنى لەنەت ياغدۇرۇپ، ئەڭ يامان، ئەڭ يىرگىنچىلىك تىللار بىلەن تىللاشتى. يەر يۈزىدە بىر دۆلەت، بىر مەسلىك، بىر داھىي نۇر چاچىدىغان بىر ئۇلۇغ دۆلەتنى ئۆز قوللىرى بىلەن پەيدا قىلىش ئۈچۈن، ئاخىرقى بىر تامچە قېنى قالغۇچە كۈرەش قىلىشقا قەسەم ئىچىشتى. ھاراق ئىچىش بىلەن قەسەم ئىچىش پېرىم كېچىگچە داۋاملاشتى. جاراڭلىق ئاۋازلار غاراڭ - غۇرۇڭلاشتى، نۇرلۇق كۆزلەر قىزىرىپ يۈ-مۈلدى، لېكىن ئېغىزلار توختىمىدى. گەپ، تىللاش، ۋارقىراشتىن توختىسا يېيىش، ئىچىش، تامىش بىلەن بولدى. ئېغىز قەھرىمانلىقى ئىپادە تاپتى، ئېغىز ئەمگىكىنىڭ كارامىتى ئىسپاتلاندى، ئېغىزنىڭ مۇھىملىقى مۇقىملاشتى، ھەتتا بەزىلەر مەست بولۇپ يېتىپ قالدى، لېكىن ئۇنىڭ ئېغىزى توختىمىدى...

— ھەربىر ئەسكەرنىڭ بويىغا ياپونغا قارشى ئۇرۇش غەلبە قىلغاندىن كېيىن قايتا بېسىلغان «باندېت تازىلاش قوللانمىسى» نى ئېسىپ قويۇش كېرەك، باندېت ئۆلىمىسە ئەسكەر-گە ئۇيات! دېگەن سۆزلەر قانداق جاراڭلىق! — دەيدى لى تىيېجۇن گېنېرال تەستە ۋارقىراپ، — ھەرقانداق ئەسكەر بۇ قەسەمنى بويىغا ئېسىۋېلىشى كېرەك، گو چىنى كۆيدۈرۈش كېرەك، شىي يىڭنى ئىتقا تالىتىپ ئۆلتۈرۈش كېرەك! «باندېت تازىلاش قوللانمىسى» شىنجاڭدا ئەسكەرلەرنىڭ قېنىغا سىڭىپ روھىغا ئايلىنىدى، ھەي ئىسىت، شۇنىڭ ئۈچۈن باندېتلارنىڭ قولىغا نەچچە مىڭ ئەسكىرىمىز ئەسىر چۈشتى!

— توغرا، توغرا. «باندېت تازىلاش قوللانمىسى» نى ئەسكەرلەرگە يادلىتىش، قېنىغا سىڭدۈرۈش، روھىغا ئايلىاندۇرۇش... قالىتس گەپ! — گېنېرال جۇ شاۋلياڭ سەنتۈ-رۈلۈپ مېڭىپ، گېنېرال گو جىچياۋنىڭ يېنىغا كەلدى. ئۇنىڭ مۇرد-

سىگە قولىنى قويۇپ ۋارقىرىغىنىچە، «باندېت تازىلاش قوللانمىدى» نى دېكلاماتسىيە قىلىشقا باشلىدى:

بەنجاڭ چېكىنسە چېرىكى بىلەن
ئۆلتۈرگۈلۈك بەنجاڭنى.
بەنجاڭ چېكىنمەي چېكىنسە چېرىك،
ناۋادا بەنجاڭ قالمىسا تىرىك،
قىرىپ تاشلاپ پۈتۈن بەننى،
كۆتۈرگۈلۈك بەنجاڭنى!
ھەربىر چېرىك بىلگۈلۈك،
باندېت تازىلاش قانۇنىنى،
پىچاق قىلىپ بېشىغا،
ئارقان قىلىپ بېلىگە،
مەھكەم باغلىۋالغۇلۇق،
قاتتىق يادلىۋالغۇلۇق!...

گېنېرالغا قوشۇلۇپ ھەممىسى ۋارقىراپ ئوقۇشقا باشلىدى. بىرلا ۋۇ جۇڭشىن چوڭقۇر خىيال بىلەن تامغا يۆلەكلىك ئېگىز يۆلەنچۈكلۈك كرىپىلغا تاشلىنىپ، بېشىنى ساڭگىلىتىپ ئۈندىمەي ئولتۇرماقتا ئىدى.

— بۇيرۇق! — دەپ ۋارقىرىدى جۇ شاۋلياڭ قىزارغان كۆزلىرى بىلەن ئۆرتۈپە بولۇشقان ھەربىي باشلىقلىرىغا ۋار-قىراپ، — ئەتىدىن باشلاپ «باندېت تازىلاش قوللانمىسى» ھەربىر جەڭچىنىڭ قولىدا بىردىن بولۇش ئەمەلگە ئاشۇرۇل-سۇن! ۋۇ جۇشى، پۈتۈن باسمىخانلارغا بۇيرۇق بېرىڭ، دەر-ھال باسسۇن!

— لېكىن، لېكىن!...
— ياق، بۇ ئىشقا لېكىن ئىشلەنمەيدۇ. جياڭ ۋېيىۋەنجاڭ

ئۆزى قول سېلىپ ئىجاد قىلغان ئىش بۇ!

— شۇنداق، شۇنداق، قەتئىي ئىجرا قىلىش كېرەك!
نۇرغۇن بۇيرۇق، نۇرغۇن قەسەم، نۇرغۇن ۋەدە تەكرارلا-دى. گومىنداڭ ئەمەلدارلىرى نەچچە مىڭ يىللىق خانلار دەۋر-لىرىدىن مىراس بولۇپ قالغان چوقۇنۇش ھەممىدىن مۇقەددەس دەيدىغان، روھىغا سىڭىپ كەتكەن ئادىتى بويىچە ۋۇ جۇشى بىلەن جۇ جياڭجۇننى سېلىشتۇرۇپ، جۇ جياڭجۇننىڭ ئۈستۈن-لۈكىنى مەدھىيەلەش دولقۇنىنى پەيدا قىلىشتى. گەرچە جياڭ جىيېشىغا يېقىنلىق، ئىخلاسمەنلىكتە ۋۇ جۇشى جۇ جياڭجۇندىن ئۈستۈن بولسىمۇ، ھەربىيلەر ئەمەلىي ھوقۇققا ئىنتىلگۈچىلەر بولغاچقا، گېنېرال ئۇلار ئۈچۈن مۇقەددەس ئادەم ھېسابلىناتتى:
— جۇ جياڭجۇننىڭ بۇيرۇقلىرىنى ئەتىلا ئەمەلىيلەش-تۈرىمىز!

— گېنېرالنىڭ بۇ سۆزى چوڭقۇر مەنىلىك، ھەم رېئال، ھەم كەلگۈسى مەنپەئەت يەكۈنلەنگەن قانۇن خاراكتېرلىك گەپ بولدى!

— مەن بۈگۈن ئالىي مەكتەپتە دەرس ئاڭلىغاندەك بولۇپ قالدىم!

— يەنە بىر دېسىڭىزكەن گېنېرال، مەن يېزىۋالاي!

— مەن مېڭەمگە قۇيۇۋالدىم. پاھ، پاھ، كارامەت گەپ بولدى!

— ما چېڭشياڭمۇ يەن شىسەن، خۇ زۇڭئەندەك بىر باندېت، يەن شىسەن سەنشىگە يەرلىك خاقان بولۇش كويىدا. جياڭ ۋېيىۋەنجاڭ ئۇنىڭ يامان نىيىتىنى بىلىدۇ، لېكىن ھارام نىيىتىدىن ھاراملارنى تازىلاشتا پايدىلانماقچى! يەن شىسەننىڭ قولى بىلەن ليۇ بوچېڭ، دېڭ شياۋپىڭ ئەسكەرلىرىنى قىرماق-چى. ما چېڭشياڭمۇ شېڭ شىسەيدەك شىنجاڭغا خاقان بولۇشنى ئويلىمامدا؟ ئويلايدۇ، بىزگە شۇنىسى كېرەك. پادىشاھ بولۇش

ئۈچۈن ئاۋۋال ئىلى، چۆچەك، ئالتاينى ئىگىلىشى كېرەك.
باندېتنىڭ يېغىدا باندېتنىڭ گۆشىنى قورۇسا ھا - ھا - ھا...
— ھا - ھا - ھا... جۇ جياڭجۇن جۇگې لياڭنىڭ نەق
ئۆزى!

— خې يىڭچىننىڭ ئورنىغا دۆلەت قۇرۇقلۇق ئارمىيىسىدە
گە قوماندان قىلىش كېرەك!
— باش قوماندان قىلىش كېرەك!
— باندېتلار تازىلىنىپ بولسا چوقۇم!
— قۇي، مەن جۇ شاۋلياڭ جياڭجۇننىڭ يۈز ياشقا كىردە
شى ئۈچۈن ئىچىمەن!
— مەنمۇ ئىچىمەن!
— كۆتۈرەيلى ئەمەسە!

ۋۇ جۇڭشىن جۇشىنى بىرمۇ ئادەم تىلغا ئالمىدى. گويا
ئۇ بۇ سورۇندا يوقتەك، گويا ئۇ مەنسىپىدىن قالغاندەك، گويا
ئۇ ئىچكىرىگە يۆتكىلىپ كەتكەندەك، گويا ياكى شىنجاڭدىكى
مەغلۇبىيەتنىڭ جاۋابكارلىقى سەۋەبىدىن «چىكىنگەن بەنجاڭ»
ئېتىلىپ كەتكەندەك!...

ئۇ ئۆزى يالغۇز ئوغرىلىقچە بىر رومكا ئىچىۋەتتى.
ئۇنىڭ ئازابلىنىۋاتقىنىنى جۇ شاۋلياڭ بىلىپ قالدى. ئۇ
رەئىسنىڭ ئالدىغا خۇددى تەسەللى بەرمەكچى بولغاندەك ئىرغاڭ.
لاپ كۈلۈپ كەلدى - دە:

— قېرىنداش، قانداق، ئىلھام كېلىۋاتامدۇ، شېئىر
يېزىڭ! — دېدى.

— ماۋ زېدۇڭنىڭ ھېلىقى لىۋ يازىغا يېزىپ بەرگەن
خانلارنى مەدھىيەلەيدىغان شېئىرنىڭ ئىسمى!...

— شىنيۋەنچۇن، قارا! — دېدى ۋۇ جۇڭشىن كۈلۈپ
قويۇپ، — ئۇنى چۇڭچىڭنىڭ «شىنمىن ۋەنباۋ» دېگەن بىر
گېزىتىدە ئېلان قىلغىنى قىزىق! جياڭ جۇشى كاتتىپى چېن

بۈلپىگە بۇ شېئىرنى بىتچىت قىلىدىغان بىرىنچە ياز دەپ تاپشۇر.
غانىكەن، قاملاشتۇرالمىتۇ! ئەكسىچە ماۋ زېدۇڭنىڭ شېئىرنى
تەشۋىق قىلىدىغان بىرىنچە بولۇپ قاپتۇ ئۇنىڭ يازغىنى!
— ھا - ھا... سىزگە تاپشۇرۇش كېرەك ئىدى بۇ ئىشنى،
ۋۇ جۇشى!

— ياق، ياق، چېن بۈلپىگە سېلىشتۇرغاندا، مەن دېگەن
بىر كىچىك ئوقۇغۇچى!

— نەدىكىنى، نەدىكىنى، سىزنىڭ شېئىرلىرىڭىز تاڭ
شېئىرلىرىنىڭ ھېچقايسىدىن كەم ئەمەس. لى بەينىڭ ئوردىدا
يازغان شېئىرلىرى سىزنىڭكىدىن ناچارغۇ!

— ياق، ياق... راست گەپنى ئېيتسام، ماۋ زېدۇڭنىڭ
«قار» دېگەن شېئىرى بىر مۆجىزە، مۆجىزە!

— ھەي، ۋۇ جۇشى، نېمە ئۇ باندېت كاتتىۋېشىغا قايىل
بولۇپ قالدىڭىز؟

— ھەم باندېت، ھەم كاتتا شائىركەن ئۇ ماۋ زېدۇڭ!
— ئۇ ھازىر چۇڭچىڭدا بىزنىڭ جياڭ جۇشى بىلەن سۆھ-
بەتتە!

— جياڭ جۇشى ئۇنى سۆھبەت، بىتىم بىلەن گوللاپ،
تۈتەك پەردە تارتىپ، تۇيۇقسىز ھۇجۇم قىلىپ جايلىماقچىغۇ،
قىلتاققا چۈشۈشكە ئاز قالدى ئۇ ماۋ زېدۇڭ!

— ھا - ھا - ھا... بىزمۇ مانا شۇ ئۇسۇلنى قوللانماق
ئۈنۈمى زور بولىدۇ!

— تېلېگرامما بەردۇققۇ - ھە؟

— مەن تېلېفوندا جاڭ جىجۇڭ بۇجاڭ بىلەن سۆزلەشتىم،
بۇجاڭ ئۆزى كېلىپ قېلىشى مۇمكىن.

— ھا - ھا... كەلسۇن، ئەڭ ياخشىسى، ئامېرىكا ئايرو-
پىلانلىرى بىلەن يىگىرمە مىڭ ئەسكەر، ئەللىك تانكا، يىگىرمە

تەسسىغا قاراپ ئالدىراپ مېڭىشتى.
— جاك بۇجاڭ، ياخشىمۇ سىز، ھەي، جاك شىۋاڭ
(قېرىنداش)! — دەپ قوللىرىنى سوزۇپ، كۆزلىرىگە ياش
ئېلىپ تەقەززالىق بىلدۈردى جۇ شاۋلياڭ.

— پاھ - پاھ ... قەھرىتاندا توڭلىغاندا ئوت، تومۇزدا
چاڭقىغاندا سۇ يەتكۈزدىڭىز، بۇجاڭ! — دەپ باشلىرىنى گىل-
دىڭلىتىپ ئىنتىزار بولغىنىنى ئىپادىلىدى ئۆلكە رەئىسى ۋۇ
جۇڭشىنمۇ ئاۋازى تەتلىگەن ھالدا ئۇزۇن چاپىنىنىڭ يەڭلىرىنى
قايرىپ. ئۇ نۇتۇق سۆزلىگەندە سۆز قەغىزىنى يېڭىدىن چىقىد-
رىشقا ئادەتلەنگەن بولغاچقا، ئىختىيارسىز بارماقلىرى يەڭلىرى
ئىچىنى ئاقتۇردى.

— ياخشىمۇ سىلەر، سىلەرگە جياڭ جۇشى سالام ئېيت-
تى، رەئىس سىلەردىن كۆپ ئەنسىردى! — دەپ جاك جى-
جۇڭ دىپلوماتلارغا خاس سالماقلىق بىلەن سۆزلەپ. ئۇ قارشى
ئالغىلى چىققانلار بىلەن بىر مۇبىر كۆرۈشۈپ بولۇپ مەخسۇس
ماشىنىغا چۈشتى. مۇھاپىزەتچى ماشىنىلار ئالدىدا چىرقىراپ
ماڭدى. ئايرودروم بىلەن قوماندانلىق شتابىنىڭ ئارىلىقى ئىككى
كىلومېتىرمۇ كەلمەيدۇ، شۇنداق بولسىمۇ، دۆلەت مىنىستىر-
نى قاتمۇقات مۇھاپىزەتچى ماشىنىلار قورشاپ يېڭى بىنا (غە-
بىي بىنا) غا ئەكەلدى.

شۇ ئاخشىمى يەنە داغدۇغىلىق زىياپەت بولدى. ئەمما ھازىر
ئاز ئىچىلدى، ھەتتا نۇرغۇنلىرى ئىچىشىمىدى. ۋۇ جۇڭشىننىڭ
كىچىك مەجلىس خانىسىدا گېنېرال جاك جىجۇڭ شىنجاڭنىڭ
مۇھىم رەھبەرلىرىدىن 8 - ئۇرۇش رايونىنىڭ قوماندانى جۇ
شاۋلياڭ، مۇئاۋىن قوماندانى گو جىچياۋ، ئۆلكە رەئىسى ۋۇ
جۇڭشىن، 29 - كورپۇسنىڭ قوماندانى گېنېرال لى تىيېجۇن
ۋە بىرقانچە مۇھىم مەمۇرىي، ھەربىي باشلىقلار بىلەن سۆھبەت
ئۆتكۈزدى. جاك جىجۇڭ شىنجاڭ رەھبەرلىرىگە رەئىس جياڭ

بومباردىمان قىلغۇچى ئايروپىلان ئېلىپ كەلسۇن!
— جياڭ جۇشى شىنجاڭ ۋەزىيىتىگە تولىمۇ كۆڭۈل
بۆلدى. تاشقى موڭغۇلىيە مەسلىسىدىكى ھاقارەتمۇ يېتەرلىك
بولدى. جياڭ جۇشى شىنجاڭنى ھەرگىز قولىدىن بەرمەيدۇ!
— مەن جياڭ جۇشىنىڭ سالامەتلىكى ئۈچۈن رومكا كۆتۈ-
رۈشنى تەكلىپ قىلىمەن!

زىياپەت زالىدىكى ھەممە مېھمان ئورۇنلىرىدىن دەس تۈ-
رۈپ رومكىلىرىنى ئېگىز كۆتۈرۈشتى!
... ۋۇ جۇڭشىن زىياپەتنىڭ قاچان ئاخىرلاشقىنىنى بىلمى-
دى. ئۇ جياڭ جۇشى ئۈچۈن كۆتۈرگەن رومكىدىن كېيىن
مەست بولۇپ قالغانىدى.
ئەتىگەنلىكى ئۇ كاتىپنىڭ:

— چۇڭچىڭدىن تېلېفون! — دېگەن سۆزى بىلەن ھوش-
غا كەلدى ۋە تېلېفوننى ئېلىپ چۆچۈپ:
— نېمە، جاك جىجۇڭ 9 - ئاينىڭ 13 - كۈنى ئۈرۈمچى-
گە كېلەمدۇ؟ قارشى ئالىمىز، قارشى ئالىمىز. تولىمۇ ياخشى
بويۇم، تولىمۇ ياخشى بولدى. جياڭ جۇشىنىڭ بىزگە كۆڭۈل
بۆلگىنىگە كۆپتىن كۆپ رەھمەت! — دەپ.
1945 - يىلى 13 - سېنتەبىر جاك جىجۇڭ ئايروپىلان
بىلەن چۇڭچىڭدىن ئۈرۈمچىگە كەلدى.

ئېگىز، زىلۇا بوي، كۆزەينەك تاقاپ ھەربىي شەپكىسىنى
كۆزىگە چۈشۈرۈپ كىيىۋالغان، ناسۋال رەڭ گومىنداڭ ئارمىيە
ئوفىتسېرلار كىيىمى كىيگەن، كۆكرىكىگە قاتار مېداللار تاقى-
غان گېنېرال ئايروپىلاندىن چىقىپ، شوتىدىن چۈشمەي تۇرۇپ
قارشى ئالغىلى چىققان جۇ شاۋلياڭ، ۋۇ جۇڭشىن باشلىق
ئەمەلدارلارغا مۇلايىم كۈلۈمسىرەپ، ئوڭ قولىنى ئېگىز كۆتۈ-
رۈپ ھۆرمەت بىلدۈردى. شىنجاڭ رەھبەرلىرى گويا ئاسماندىن
قۇتقۇزغۇچى خۇدا چۈشكەندەك خۇش بولۇشۇپ، ئايروپىلان شو-

جېشىنىڭ سالىمىنى يەتكۈزدى :

— جياڭ جۇشى سىلەرگە تولىمۇ كۆڭۈل بۆلمەكتە . بۇ ئىشتا سوۋېت ئىتتىپاقى پەردە ئارقىسىدا قوماندانلىق قىلماقتا ، يەنئەنمۇ موسكۋا ئارقىلىق قول تىققان دەپ قارىماقتا . بۇ ئىش ھېچقاچان يەرلىك باندېتلارنىڭلا ئىشى ئەمەس . خەلقئارادىكى ، دۆلەت ئىچىدىكى جۇڭخۇا مىنگو دۈشمەنلىرىنىڭ پىلانلىق ، مەق-سەتلىك ئېلىپ بارغان ئاغدۇرمىچىلىق ، بۆلگۈنچىلىك ھەرىكەتتىكى ئىكەنلىكىنى جياڭ جۇشى سەگەكلىك بىلەن چۈشەندى . قېنى ، ئەھۋالنى ئەينەن ، كونكرېت قىلىپ ئوتتۇرىغا قويۇڭلار ، بىز ئەھۋالنى ھەم كۆپتۈرمەي ، ھەم يوشۇرماي جياڭ جۇشىغا مەلۇم قىلىشىمىز كېرەك . تەدبىرنى بېكىتكۈچى جياڭ جۇشىنىڭ ئۆزى ، بىز مەلۇم قىلىش ، ئىجرا قىلىش ھوقۇقىغا ئىگە ! ئاۋۋال جۇشاۋلىياڭ ، ئاندىن كېيىن گوجىچياۋ بولتۇر 11 - ئايدىن مۇشۇ 9 - ئاينىڭ بېشىغىچە بولغان توپىلاڭ ، ئۇنىڭ تەرەققىياتى ، ھازىرقى خەتەر ۋە بولغۇسى خەتەرلەرنى ئىنچىكە سان - سېپىرلار بىلەن مەلۇم قىلدى . ۋۇجۇڭشىن توپىلاڭنىڭ سەۋەبلىرىنى شېڭ شىسەيگە ئارتىپ ، ئاساسلىقى مىللەت ، دىن ۋە تۈرمە ئەھۋاللىرىنى سۆزلىدى :

— خەلق گومىنداڭغا ئەمەس ، شېڭ شىسەيگە قارشى . شېڭ شىسەي ئۆزىنى گومىنداڭنىڭ رەئىسى قىلىپ كۆرسەت-كەن . شۇڭا خەلقنىڭ مېڭسىدە گومىنداڭ بىلەن شېڭ شىسەي بىر نەرسە . شۇڭا گومىنداڭنىڭ ئوبرازىنى تىكلەش ، خەلققە گومىنداڭ پارتىيىسىنىڭ ئۇلۇغ ، ھەققانىي پارتىيە ئىكەنلىكىنى چۈشەندۈرۈش مۇھىم . سۆز بىلەنلا ئەمەس ، ھەرىكەت - ئەمەل-يەت بىلەن ! — دېۋىدى ، جياڭ جۇجۇڭ كۈلۈپ بېشىنى لىڭشىد-تىپ قويدى .

— ئەمما ، — دېدى جۇشاۋلىياڭ تەخىر قىلالماي ، — باندېتلار ئۈچۈن شېڭ شىسەيمۇ ، گومىنداڭمۇ بىر نەرسە . ئۇلار-

نىڭ شوئارى ئاددىي : خەنزۇلارنى شىنجاڭدىن قوغلاپ چىقىرىپ شەرقىي تۈركىستان ھۆكۈمىتى قۇرۇش .

— بۇنى ئەمەلگە ئاشۇرالمىدۇ ، — دېدى جياڭ جۇجۇڭ سالماق بىلەن ئاستا سۆزلەپ ، — يالتا يىغىنى ، پوتسىدام يىغىنلىرىنىڭ قارارلىرىدىمۇ ، موسكۋا كېلىشىمىنىڭ مەزمۇنىدە-رىدىمۇ بۇ نەرسە رەت قىلىنغان . سوۋېت ھۆكۈمىتىمۇ بىزدىن بۇ ئىشنى تەلەپ قىلمىدى . ستالىن شۇنداق ئويلىغان بولۇشى مۇمكىن ، لېكىن ئۇنى تەلەپ قىلىشقا پېتىنالمىدۇ . ترومىن زۇڭتۇڭ بۇ ئىشلاردا تولىمۇ سەگەك . روزۋېلست زۇڭتۇڭ ياۋ-روپا مەسىلىلىرىدە ، مەسىلەن پولشا ، گېرمانىيە مەسىلىلىرىدە مەقسەتلىك ھالدا چېرىچىل بىلەن ستالىننىڭ جىددىي تالىشىش-لىرىدا ستالىنغا يان باسقان ، تېھران ، قىرېم يىغىنلىرىدا شۇنداق بولغان . كېيىن ستالىننى شەرقىتىكى ياپونغا قارشى فرونتتا جەڭگە ئەكىرىش ئۈچۈن ئۇنىڭ جياڭ جۇشىغا قارشى ھەرىكەتلى-رىگىمۇ سۈكۈت قىلغان . ھەتتا بىزگە سوغۇق مۇئامىلىدە بول-غان . بۇنىڭ سەۋەبىنى كېيىن بىلدۈرۈش . سوۋېت ئىتتىپاقى ياپونغا قارشى ئۇرۇش قىلمىسا ئامېرىكا ياپونىيىنى مەغلۇپ قىلىش ئۈچۈن بىر مىليون ئەسكىرىدىن ئايرىلماي بولمايتتى-كەن . بىر مىليون ئامېرىكا ئەسكىرىنىڭ يوقىلىشى تولىمۇ چوڭ زىيان ، قاتتىق زەربە . شۇنچە چوڭ بەدەل ھېسابغا ياپوندى-يىنى تىز پۈكتۈرۈشكە ئامېرىكا خەلقىمۇ ، دۆلەت پالاتاسىمۇ قارشى تۇراتتىكەن . ھازىر ئەھۋال ئوخشىمايدۇ . بۇ يىل 8 - ئايدا ئامېرىكا ياپونىيىنىڭ ناگاساكى ، خىروسىما ئاراللىرىغا مۇۋەپپەقىيەتلىك ھالدا ئاتوم بومبىسىنى تاشلاپ ، سوۋېت ئىت-تىپاقى ئۇرۇش ئېلان قىلمىسىمۇ كۆپ چىقىم تارتمايلا ياپونىيىدى-نى تىز پۈكتۈرلەيدىغانلىقىغا كۆزى يەتتى . پىرىزدېنت ترومىن ستالىننىڭ بىر يېرىم مىليون ئەسكىرى كۈچ بىلەن مارشال ۋاسىلۋسكىينى ئەۋەتىشىگە شۇنىڭ ئۈچۈن قارشى چىقتى . لې-

كىن ستالين ئۇنىڭغا پەرۋا قىلمىدى. ياپونىيىنىڭ كانتون ئارمىيىسىنى يوقاتتى. ياپونىيىنى تەسلىم قىلدۇرۇشتا ئامېرىكا، سوۋېت، جۇڭگو كۈچ چىقاردى. دۇنيادا ئۇرۇش ئاخىرلاشتى، ئەمما ئامېرىكا - سوۋېت زىددىيىتى كۈچەيدى. ئۇ ھازىر دۇنيانى ئىككى قۇتۇپقا بۆلۈش دەرىجىسىگە بېرىپ يەتتى. قالغان گەپلەرنى ھەربىرىڭلار چۈشىنىسىلەر. شۇڭا ئا-مېرىكا ھۆكۈمىتى سوۋېت ئىتتىپاقىنىڭ تىزگىنلىشىدىكى يېڭى بىر دۆلەتنىڭ دۇنيادا بارلىققا كېلىشىگە يول قويمىدۇ، ھەتتا بىز بىلەن جۇڭگو تۇپرىقىدا ھاكىمىيەت تالىشىۋاتقان جۇڭگو كوممۇنىستىك پارتىيىسىمۇ شىنجاڭدا جۇڭگودىن بۆلۈنۈپ چىققان بىر دۆلەتنىڭ پەيدا بولۇشىنى خالىمايدۇ.

جاڭ جىجۇڭ سۆزلىگەندە مەجلىس خانا جىمچىتلىققا چۆمدى، گويا باشقا ئادەم يوقتەك، گويا ئادەملەر ھوشسىزلانغاندەك...

— بىز ھامان كۈچلۈك، سوۋېت ئىتتىپاقىغا ئۆز كۈچىمىزنى كۆرسىتىپ قويۇشىمىز، شىنجاڭدىكى باندىتلارنى ئۈس-تۈن ئەسكىرىي كۈچ بىلەن باستۇرۇشىمىز كېرەك. خۇددى ئامېرىكا ئاتوم بومبىسى بىلەن ھەيۋە كۆرسەتكەندەك!

— ياق، — دەيدى جاڭ جىجۇڭ جۇشاۋلياڭنىڭ گېپىنى بۆلۈپ، — قانداق قىلىشنى جياڭ جۇشى بېكىتىدۇ. مەن قايتىپ بېرىپ بۇ يەردە بولۇنغان گەپلەرنى ئەينەن دوكلات قىلىمەن، مېنىڭچە، جۇشى قورالغا ئەمەس، سۆھبەت — بېتىمگە كۆپرەك ئەھمىيەت بېرىدۇ. شىنجاڭدا كەڭ سىياسەت يۈرگۈزۈش، ماجىرانى سىياسىي يول بىلەن ھەل قىلىشلا ياخشى چارە. بۇنىڭ ئۈچۈن ئارىدا سوۋېت ئىتتىپاقى ۋاستىچى بولسا ياخشى بولاتتى. ليۇزىرۇڭ ئەپەندى ئەتىلا سوۋېت كونسۇلخانىسىغا كىرىپ يېۋىسېفنىڭ پىكرىنى ئاڭلاپ باقسۇن. ھازىر دۇنيادا ئاقىدىغان، ھىمايىگە ئىگە بىردىنبىر چارە سۆھبەتلىشىش.

جۇڭخىڭدا جياڭ ۋېيۋەنجاڭ ماۋ زېدۇڭ بىلەن ئوچۇق - يورۇق كۆرۈشۈپ، مەڭگۈلۈك تىنچلىقنى قولغا كەلتۈرۈش توغرىسىدا سۆھبەتلەشتى. 9 - ئاينىڭ 1 - كۈنى كەچتە جۇڭگو - سوۋېت مەدەنىيەت جەمئىيىتىنىڭ ئىككى رەھبىرى سۇڭ جىشېڭ، شاۋ-لىزىلار جۇڭگو - سوۋېت دوستلۇق - ھەمكارلىق كېلىشىمىنىڭ ئىمزالانغانلىقىنى تەبرىكلەپ زىياپەت بەردى. بۇ كاتتا زىياپەتكە ماۋ زېدۇڭمۇ قاتناشتى. ئادەملەر كەينى - كەينىدىن ماۋ زېدۇڭ بىلەن قەدەھ ئۇرۇشتۇردى. ھەتتا يېقىندىلا كوممۇنىستلار بىلەن قاتتىق جەڭ قىلغان فېڭ يۇيشياڭ جياڭجۇن چېغىدا ئۇنىڭ ئالدىغا بېرىپ، ماۋ زېدۇڭنىڭ قولىنى چىڭ سىقىپ: «سىز كەپسىز، جۇڭگو - سوۋېت دوستلۇق كېلىشىمىمۇ تۈزۈلدى. سۇن جۇڭشەننىڭ ئۈچ بۈيۈك سىياسىتىنىڭ ئەمەلگە ئېشىشى ئۈچۈن قەدەھ كۆتۈرەيلى!» دېۋىدى، ماۋ زېدۇڭ قاقاقلاپ كۈلۈپ رومكىسىنى كۆتۈرۈۋەتتى!

— فېڭ يۇيشياڭ جياڭجۇن ماۋ زېدۇڭنىڭ كونا دوستى!
— ماۋ زېدۇڭ كاتتا جەمئىيەت ئەربابلىرىدىن جاڭ لەن ئەپەندى ھەتتا چېن گوفۇ، چېن لىفۇغا ئوخشاش كومپارتىيىگە قارشى ئادەملەرنىڭ ئۆيلىرىگە بېرىپ ھال سوراپ ئەھۋاللاشتى. مەن 8 - ئاينىڭ 30 - كۈنى زىياپەت بېرىپ كۈتۈۋالدىم، ماۋ زېدۇڭمۇ تىنچلىققا بەك كۆڭۈل بۆلىدىكەن. شىنجاڭ مەسلىسى مېنىڭچە، تىنچلىق بىلەن ھەل بولىدۇ، سوۋېت ئارىدا ۋاستىدە چىلىق قىلسىلا!

جۇشاۋلياڭ تەن بەرمىدى:

— مېنىڭ غەزىپىم ئىچىمگە پاتمايۋاتىدۇ. مەن قىرىپ تاشلاشنى تەشەببۇس قىلىمەن! جياڭ جۇشى نېمىشقا بىزگە ئەسكەر، قورال بەرمەيدىكىننىڭ، باندىتلار بىلەن كېلىشىم قىلىش چوڭ ھاقارەت!

— سوقۇشىڭىز چوقۇم شىنجاڭنى قولدىن بېرىپ قويىد.

سىز ، بۇ ، جۇڭخۇا مىنگو ئۈچۈن چوڭ ھاقارەت بولمامدىكەن ؟
جاڭ جىجۇڭنىڭ تەنقىدى بىلەن گېنېرال پەسكوغا
چۈشتى :

— مەن جياڭ ۋېييۈەنجاڭغا ۋاكالىتەن شۇنى دەپ قويدىم .
مەن : ئەسكەرلەرنى روھلاندۇرۇڭلار ، مۇداپىئەنى كۈچەيتىپ ،
ئۈرۈمچىنىڭ بىخەتەرلىكىگە كاپالەتلىك قىلىڭلار . مەن قايتىپ
كەلگۈچە مۇشۇنىڭدىن باشقا ئىش قىلماڭلار !

— لېكىن باندېتلار تىنىمسىز ھۇجۇم قىلماقتا . بۈگۈن
ئاقسۇ يېڭىشەھەردە قاتتىق جەڭ بولۇۋاتىدۇ . باندېتلار نۇرغۇن
شوتاياساپ سېپىلغا چىقىش ئۈچۈن ھەرىكەت قىلماقتا . ئاقسۇدە-
كى 5 - پولىك كوماندىرى جاۋخەنچىڭ قاچماقچى بولغاندا تۇتۇ-
ۋالدۇق ، قانداق قىلىمىز دەپ يوليورۇق سورىۋىدى ، نەزەر بەند
قىلىۋەت دېدىم . ئەھۋال يامان دەپ زارلىنىۋىدى ، مەن قانداق
قىلىپ بولسىمۇ يېڭىشەھەرنى بىر ئاي ساقلاپسەن دەپ بۇيرۇق
بەردىم !

— تاشقورغان باندېتلىرىمۇ قەشقەر ، خوتەنلەرگە تەھدىت .
جەنۇبىي شىنجاڭدىكى ئەسكەرلىرىمىزمۇ مىدىرلىيالمىدىغان
ئەھۋالدا ، ئۈرۈمچىگە ياردەم بېرەلمەيدۇ .

ئۇلار بىر - بىرىگە سۆز بەرمەي زارلىنىشقا باشلىۋىدى ،
جاڭ جىجۇڭ :

— بولدى ، بولدى ! — دەپ خاپا بولۇپ ، — چۈش-
نىشلىك ، سىلەرنىڭ روھى ھالىتىڭلار بۇنچىلىك تۇرسا ، تۆ-
ۋەندىكىلەر نېمە بولماقچى . ھۆكۈمىتىمىز شىنجاڭنى ھەرگىز
قولدىن بەرمەيدۇ . بۇ ئېنىق ، ھەتتا باندېتلار شىنجاڭنى ۋاقتىند-
چە تارتىۋالغان تەقدىردىمۇ ، بىز زور قوشۇن بىلەن كېلىپ بۇ
يەرنى قايتۇرۇۋالالايمىز . ئۇ چاغدا چوڭ قان تۆكۈش پەيدا بول-
دۇ . بۇنداق قىلىش بىزگىمۇ زىيانلىق . جياڭ جۇشى دۆلەتنىڭ
باشقا چوڭ ئىشلىرى بىلەن تولىمۇ ئالدىراش . ھازىر كومپارتىيە

بىلەن ئىچكى ئۇرۇش قىلماستىن ، بىتىم ئارقىلىق دۆلەتنىڭ
چوڭ ئىشلىرىنى ھەل قىلىش تولىمۇ مۇھىم . 1 - دۇنيا ئۇرۇ-
شىدىن كېيىن روسىيە ئىچكى ئۇرۇش بولدى . ۋەيران بولغى-
نى دۆلەت ، خەلق ! بىز بۇنىڭدىن ساقلىنىشقا تىرىشىۋاتىمىز .
سەنشىدا يەن شىسەن تىنچ تۇرمايۋاتىدۇ . ئۇ سەنشىنى مۇستەقىل
پادىشاھلىق قىلىش كويىدا . لېكىن جياڭ جۇشى ۋەتەن بىرلى-
كى ، جۇڭخۇانىڭ گۈللىنىشى ، شەرقتىكى ئەڭ باي ، ئەڭ قۇد-
رەتلىك دۆلەت بولۇپ قەد كۆتۈرۈشى ئۈچۈن يول ئىزدەمەكتە .
ياپونىيە مەغلۇپ بولدى . ئاسىيادىكى ئەڭ كۈچلۈك دۆلەت ئەل-
ۋەتتە بىز بولۇشىمىز كېرەك . ترومىن زۇڭتۇڭنىڭ پىلانىمۇ
شۇ . بىزنى كۈچەيتىش ئارقىلىق ئاسىيانى كوممۇنىزم ۋەھىمىد-
سىدىن خالىي قىلىش ئامبىرىكىنىڭ يەر شارى ئىستراتېگىيىد-
سى . جياڭ جۇشى بۇ پۇرسەتتىن پايدىلىنىپ ، سوۋېت ئىتتىپاقى-
قىنىڭ كونتروللۇقىدىن تولۇق قۇتۇلۇش كويىدا . دېمەك ، شىن-
جاڭدىكى ماجىرانى سىياسىي يول بىلەن ھەل قىلىش ئۇسۇلىنى
تاللىشىمىز ، ئاچچىقىمىزنى يۇتۇشىمىز ، ئاقىلانلىق بىلەن ،
سوغۇق قان بولۇپ ، ۋاقتىنچە مۇشۇ يەردە ئاقىدىغان بىر چارە
تېپىشىمىز ، يەرلىك خەلقلەر ھىمايە قىلىدىغان بىر بايراق كۆتۈ-
رۈپ چىقىشىمىز كېرەك !

كۆپچىلىك بۇجاڭنىڭ سۆزلىرىنى ئاڭلاپ ، باشلىرىنى لىڭ-
شىتىپ قايىل بولۇشتى . ئەڭ خۇشال بولغىنى ۋۇجۇڭشىن
بولدى . جاڭ بۇجاڭ ئۆلكە رەئىسىنىڭ ئويلىغانلىرىنى سۆزلە-
مەكتە ئىدى . ئاخىر يۇمشاق ۋاسىتە ، قاشاڭ پىچاق تاللىۋېلىند-
دى . ۋۇجۇڭشىن خۇشال بولۇپ :

— دانالىق ، دانالىق ! — دەۋەتتى ۋە ، — گومىنداڭ
پارتىيىسى ئۆز ئادىللىقىنى چۈشەندۈرەلمىسىلا ئىشلار ئىلگىرى
بېسىۋېرىدۇ زادى ! — دېگەن سۆزنى قوشۇپ قويۇپ
جۇشاۋلياڭغا قاراپ قويدى . جۇشاۋلياڭ مەغلۇبىيىتىگە تەن

بەرمىدى، خۇددى شىنجاڭدىكى قوراللىق توقۇنۇشتا مەغلۇپ بولغىنىغا تەن بەرمىگىنىگە ئوخشاش:

— يىگىرمە مېڭدەك ئەسكىرىمىز يوقىتىلدى. بۇ قىساس-نى چوقۇم ئالىمەن. بۈگۈن ئالالمىسام ئەتە ئالىمەن. ئەتىمۇ ئالالمىسام ئۆگۈنلۈككە. بۇ قىساسنى ئالماي تۇرۇپ، ئالغاندىمۇ بىرگە ئون قىلىپ ئالماي تۇرۇپ بۇ دۇنيادا كۆزۈم يۇمۇلمايدۇ! ئەتىسى، يەنى 1945 - يىلى 9 - ئاينىڭ 14 - كۈنى سوۋېت كونسۇلخانىسىدىن ليۇ زېرۇڭ خۇش خەۋەر ئەكەلدى، يېۋسىيېف جاڭ جىجۇڭ بۇجاڭ بىلەن كۆرۈشۈشكە تەييار ئەمەس. لىكىنى ئېيتىپتۇ. قارا پىكاپ سوۋېت كونسۇلخانىسىنىڭ بۈك دەرخلىك ھويلىسىغا كىرىپ، سېرىق تام، كۆك رېشانكىلىق بىر قەۋەتلىك بىنانىڭ ئالدىدا توختىدى. كۆكۈچ كاستۇم - بۇرۇلكا كىيگەن، سېرىق بۇدۇر چاچلىرى قويۇق، كۆك كۆز، ساقال - بۇرۇتى پاكىز قىرىلغان يوغان بۇرۇن ئادەم، ھەربىيچە كىيىنىپ، كۆركىگە قاتار مېداللارنى تاقىغان، ئالدى ئېگىز شەپكىسىنى كۆزىگە چۈشۈرۈپ كىيىۋالغان، كۆزەيى-نەكلىك، خۇشخۇي ئادەم بىلەن ئىككى قوللاپ قول ئېلىشىپ، يېرىم قۇچاقلىشىپ كۆرۈشتى. بۇلار سوۋېت كونسۇلى يېۋسىيېف بىلەن جۇڭخۇا مىنگو ھۆكۈمىتىنىڭ مىنىستىرى جاڭ جىجۇڭ ئەپەندىلەر ئىدى.

ئۇلار رۇس كرىپىلو - ئۈستەللىرى بىلەن بېزەلگەن تاختايلىق چوڭ ئۆيگە كىرىشتى. ليۇ زېرۇڭ - كۆزەينەك، ئات يۈز، ياۋروپاچە كىيىنگەن ئادەم ئۇلارغا تەرجىمانلىق قىلدى. جاڭ جىجۇڭ دىپلوماتلارغا خاس سۆز سەنئىتى بىلەن جۇڭگو - سوۋېت دوستلۇق - ھەمكارلىق كېلىشىمىنى، يېقىندا چۇڭچىڭدا دا ئۆتكۈزۈلگەن پىتېروف، ماۋ زېدۇڭلار قاتناشقان كاتتا تەبىرىكلەش پائالىيىتى، جياڭ جىيىشى جۇشىنىڭ سوۋېت ئىتتىپاقى-قىمىدىن ئىنتايىن رازى ئەمەسلىكى، 2 - دۇنيا ئۇرۇشىدا ھەل

قىلغۇچ رول ئوينىغان ئۈچ كاتتا ئەربابتىن ھازىر بىرلا ستالىن-نىڭ دۇنيا سەھنىسىدە قالغانلىقى، ستالىننىڭ دانالىقى، بۇ-يۈكۈلۈكى، سوۋېت ھۆكۈمىتىنىڭ دۇنياۋى ئورنى ئوخشاشلارنى تەرىپلەپ بولۇپ:

— شىنجاڭدا بولغان بۇ قېرىنداشلار ماجىراسىنى ھەل قىلىشتا كونسۇل يېۋسىيېفنىڭ قانداق ئاقىلانە تەكلىپلىرى بار ئىكەن؟ — دەپ سورىدى.

— بۇ جۇڭگونىڭ ئىچكى ئىشى. بىزنىڭ ئارىلىشىشىمىز ئەپسىز. تىنچ يول بىلەن ھەل قىلىش مۇۋاپىق چارە، — دېدى يېۋسىيېف.

— سىز ئارىغا كىرىپ يېتەكچىلىك قىلمىسىڭىز، بىزنىڭ ئۇچراشمىقىمىز تەسرەك بولامىكەن.

— شەخسەن مەن ئارىغا چۈشۈپ يول مېڭىپ بېرىشنى خالايمەن. بىراق ھۆكۈمىتىمىزنىڭ يوليورۇقىنى ئالماي تۇرۇپ ھەرىكەت قىلالمايمەن.

— بىز ھۆكۈمەت نامىدىن سوۋېت ھۆكۈمىتىگە ئىلتىماس قىلىشنى ئويلىشىۋاتىمىز.

— شۇنداق بولغاندا، شەخسەن مەن ياردەملىشىشكە تەييار.

— غۇلجا تەرەپ ھەربىي ھەرىكەتنى توختاتسا، ئاندىن كېيىن ئىككى تەرەپنىڭ ۋەكىللىرى ئۈرۈمچىدە ئۇچراشسا دەيمىز.

— مەن بۇ تەلپىڭىزنى موسكۋاغا بۈگۈنلا يەتكۈزۈمەن.

— مەن كونسۇل يېۋسىيېفتىن تولمۇ رازى. سىزنىڭ سۆزلىرىڭىزدىن كۈچلۈك سەمىمىيلىك چىقىپ تۇرىدۇ. مەن خاتىرجەم بولدۇم.

— رەھمەت، جاڭ بۇجاڭ. سوۋېت - جۇڭگو دوستلۇقى، ھەمكارلىقى ھەممىدىن مۇھىم. بىز بۇ دوستلۇقنى قەدىرلەيمىز.

— شىنجاڭدا پەيدا بولغان بۇ مالىمانچىلىققا سوۋېت ئىتتىپاقىغا دۈشمەنلىك بىلەن قارىغان شىڭ شىسەي سەۋەبچى. ئۇ سوۋېت ئىتتىپاقىغىمۇ، گومىنداڭ پارتىيىسىگىمۇ، ھەتتا جۇڭگو كوممۇنىستىك پارتىيىسىگىمۇ، شىنجاڭ خەلقىگىمۇ دۈشمەنلىك قىلغان. بىز ئۇ كەلتۈرۈپ چىقارغان يامان تەسىرلەرنى تەلتۆكۈس تازىلاپ، ئاۋات، باي، گۈللەنگەن، تىنچ، مۇقىم شىنجاڭ ئۆلكىسىنى پەيدا قىلىش ئۈچۈن تىرىشىمىز. مانا بۇ جياڭ جۇشىنىڭ شىنجاڭ توغرىسىدىكى پىكرى.

— ناھايىتى ياخشى، شىنجاڭ خەلقىگە لازىمىمۇ شۇ. ئۇلار شۇنىڭ ئۈچۈن كۈرەش قىلماقتا!
كەچقۇرۇن مىنىستىر، گېنېرال جياڭ جىجۇڭ ئەپەندى جۇشاۋلياڭ بىلەن ۋۇجۇڭشىنلەرگە جياڭ جۇشىغا يوللىنىدىغان تېلېگراممىنىڭ تېكىستىنى ئوقۇپ بەردى: «ئەھۋال جىددىي، ئەگەر ئۈرۈمچى قولىدىن كەتسە، مەركەزنىڭ ئابرويى - ئىناۋىتىدە كەچۈرۈلگەن تەسىر پەيدا بولىدۇ. ئۇلارنى قورال كۈچى بىلەن ئىتائەت قىلدۇرىمىز دېگەن ھالەتتىمۇ، ناھايىتى زور كۈچ سەرپ قىلىشقا توغرا كېلىدۇ. دەرھال ھۆكۈم قىلىشىڭىز: سوۋېت ئىتتىپاقى ئارىغا چۈشۈپ مۇرەسسە قىلىش توغرىسىدا سوۋېت ئىتتىپاقىدا تۇرۇشلۇق باش ئەلچىمىز فۇبىڭچاڭغا دەرھال تېلېگرامما يوللاشقا بولامدۇ، يوق، دېگەن مەسىلىنى سىزگە تەكلىپ قىلىمىز!...»

ۋۇجۇڭشىن تولمۇ خۇشال بولدى. جۇشاۋلياڭ گەپ قىلدى. ئۇ:

— راستلا ناھايىتى نۇرغۇن كۈچ سەرپ قىلارمىزمۇ؟ — دەپ جياڭ جىجۇڭغا قارىدى.
— شۇنداق، شۇنداق! — دەپ ۋۇجۇڭشىن مىنىستىرىدىن بۇرۇن جاۋاب بېرىپ.
ئۇلار ئەتىسى ھال سوراپ ئالدىنقى سەپ ماناس دەرياسىنىڭ

شەرقىي قىرغىقىغىچە باردى. جياڭ جىجۇڭ بارغانلا يېرىدە ئالدىنقى سەپتىكىلەرنى ماختاپ روھلاندۇردى.
1945 - يىلى 16 - سېنتەبىردە ئۇ جۇڭخۇئاغا قايتىپ كەتتى. جۇشاۋلياڭ بىلەن ۋۇجۇڭشىن ئايرودرومىدىن قايتىپ كەلگۈچە گەپلەشمىدى.

مۇختەر باي بۇ تۇرمۇشقىمۇ كۆنۈپ قالدى. گويا 1933 - يىلىنىڭ ئاخىرى بىر ئاتنى دەپ قاچقۇن تۇڭگانلارغا ئات باقار بولۇپ ئېغىر كۈنلەرگە يولۇقۇپ شۇ كۈنلەرگىمۇ كۆنۈپ قالغاندەك، يەنە ئابدۇمەر مىڭبېگىنىڭ كاساپىتىدىن تۈرۈمگە كىرىپ قېلىپ ئۈرۈمچىدىكى 2 - تۈرمىدە شاخار كۆيدۈرۈپ سوپۇن ياساپ ئېغىر كۈنلەرگە كۆنۈپ قالغاندەك. ئۇ چاغلاردا ئۇ خار ئىدى، ھازىر ئەركىن - ئازادە، ئۆيىدىكى راھەتتىن مەھرۇم بولغىنى بىلەن ئۇ چاغلاردىكىدىن نۇرغۇن راھەتتە.

مانا ئۇ سوپاخۇننىڭ بۆسۈپ ئۆتكۈچى ئەترىتى بىلەن تۇنجى قېتىم قولىغا مىللىتى ئېلىپ مۇزكىرە داۋىنىدىكى دۈشمەن قاراۋۇللىرىنى يوقىتىش جېڭىگە ماڭدى. ئۇ ئەللىك سەككىز ياشلىق چوڭ ئادەم. ئۇ ئاشام باشلىقلار مەسلىھەت قىلىشقاندا، ھەممە گەپنى تاش يېنىدا يالغان ئۇخلىغان بولۇۋېلىپ تولۇق ئاڭلىدى:

— بۆسۈپ ئۆتۈش ۋەزىپىسىنى مەن ئۈسۈمۈگە ئالدىمەن! — دەپ پارتىزان ئەترىتىنىڭ باشلىقى سوپاخۇن ئورنىدىن تۇرۇپ.
— مەن يول باشلاپ ماڭمەن! — دەپ مۇختەر باي

ئورنىدىن سەكرەپ تۇرۇپ.

— سىز بۇ يەرگە كەلگەنمۇ؟ — دەپ سورىدى ھۆكۈمەت ۋەكىلى قاسىمجان قەمبىرى يول بويى ئۇلار بىلەن پاراڭلىشىپ، ئاغزىدىن ئەخمەتجان قاسىمنى چۈشۈرمەي سۆزلەيدىغان بۇ چار ساقال، قويۇق قاشلىق دېھقانغا قاراپ كۈلۈپ قويۇپ.

— بىلىمەن، بەش قولىمدەك بىلىمەن! — دېدى مۇختەرباي يەر توغرىسىدا يالغان گەپ قىلىپ.

قارا بۇرۇت، خۇشخوي ھۆكۈمەت ۋەكىلى كۈلۈپ كەتتى ۋە يېنىدىكى چار ساقال، ئورۇق ئادەم — داموللا رازىيوفقا قاراپ قويۇپ:

— كۆردىلىمۇ بۇ ئادەمنىڭ نوچىلىقىنى، ئات بېقىشنى ياراتماي يول باشلىغۇچى بولارمىش. سوپاخۇن، نېمە دەيسىز بۇ كىشىگە؟

ئوتتۇزىلارغا كىرگەن، قاڭشارلىق، بۇغداي ئۆڭ يىگىت بېلىدىكى كەمىرىنى چىڭىتىپ قويۇپ:

— پىدائىيلارنىڭ ھەرقاندىقىنى قارشى ئالمەن! — دېدى.

— ياشىنىپ قالغان ئادەم، قىيىنلىپ قالارمىكىن، — دېدى بۇ پارتىزان ئەترىتىنىڭ سىياسىي كومىسسارى يىگىرمە تۆت ياشقا قەدەم قويغان چىرايلىق يىگىت — ئابدۇكېرىم ئابباسوف قاسىمجان قەمبىرىگە قاراپ قويۇپ. ئۇنىڭ سۆزى تۈگەر — تۈگىمەيلا مۇختەرباي تېرىكىپ ۋارقىردى: — نېمە دەيسىزۇي بالا! غېنى باتۇرنىڭ ئاغىنىسىمەن دەڭغا، بىلەمسىز نۇرى زىياۋۇدۇنوف، ئۇ سوقۇش قىلىپ، قان كېچىپ كاپىتان بولدى، مەن شۇ يىگىتنىڭ چوڭ دادىسى بولدىمەن، ئەخمەتجاندىن سوراپ بېقىڭا، مەن قانداق ئادەممەن-كىن!

كۆپچىلىك پاراققىدە كۈلۈشتى. مۇختەرباي يول بويى مانا شۇنداق پوڭ — پوڭ گەپ قىلىپ باشلىقلارنى كۈلدۈرۈپ كەلگەن

گېپى ئوچۇق ئادەم بولغاچقا، ھەممە ئادەم ئۇنى گەپكە سېلىشقا ئامراق بولۇپ قالغانىدى.

— بارسۇن، — دېدى قاسىمجان قەمبىرى سوۋېت خادىمى ئىسكەندەر ئىسىملىك رۇس ئوفىتسېرغا قاراپ كۈلۈپ قويۇپ، — سوپاخۇننىڭ مايتاغچىلىرىغا ئازراق «داڭگال» ئارىلاشتۇرۇپ قويغاننىڭ زىيىنى يوق!

سوپاخۇن ئۆزىنىڭ پارتىزان ئەترىتىنى مۇئاۋىنى ئىمىر ھاجى، شتاب باشلىقى ھۈسەيىن غازىغا تاپشۇردى — دە، ئۆزى ئىسمىنى ئاتا تۇرۇپ تەربىيە كۆرگەن، باتۇر — ئەزىمەتلىرىدىن ئۆمەر جان دېگەن قارا قاش يىگىتنى ئەترىتى بىلەن تاللىۋالدى، ئۇنىڭغا مايتاغ ئىسيانچىلىرىدىن مۇتەللىپ ئابدۇللا ئۆز ئەدلى-نىيىسى بىلەن، ئەمەت ئۆمەر، تۇراق ئوسمان، ئوبۇلقاسىم توختى ئوخشاش مايتاغدىن سوپاخۇنغا ئەگىشىپ، گومىنداڭ ئۈستىدىن ئىسيان كۆتۈرۈپ غۇلجىغا بارغان ۋە ئاقسۇنى ئازاد قىلىش ئۈچۈن قارلىق تاغلاردىن ئېشىپ بۇ يەرگە كەلگەن، سىناقلىرىدىن ئۆتكەن جەڭچىلەرنى تاللىۋالدى. ئون بەش نەپەر پارتىزان تولۇق قوراللانغان ھالدا قاتار تىزىلدى. ئۇلارنىڭ ئەڭ ئاخىرىغا ئۆزى تەلپ قىلىپ قاتنىشىۋالغان مۇختەرباي ۋە سېسترا پەرىخەلەر تىزىلدى. ئۇلار ئاقسۇغا چۈشكەندىن كېيىن دۈشمەنلەر بىلەن تۇنجى قېتىم ئېلىشقۇچىلار. گومىنداڭ بىر يېرىم ئىسكادرون ئەسكەر بىلەن مۇداپىئە زاستاۋى قۇرۇپ تاغ ئېغىزىنى مۇداپىئە قىلماقتا. بۇ يەردىن ئوڭۇشلۇق بۆسۈپ ئۆتە-لىگەندىلا، تۈزلەڭگە چىقىپ باي ناھىيىسىگە ھۇجۇم قىلغىلى بولىدۇ. ھازىر دۈشمەنلەر پارتىزانلارنىڭ داۋاندىن ئاشقانلىقىدىن خەۋەرسىز. مۇشۇ كېچە، شار — شار يامغۇردا دۈشمەننىڭ خاتىرجەم ئۇخلاۋاتقان پەيتىدىن پايدىلىنىپ ھۇجۇم قىلىش ئەڭ ياخشى چارە، تاڭدىن بۇرۇن مۇداپىئە زاستاۋىنى چوقۇم ئېلىش كېرەك. پارتىزانلار غول ئېقىنىنىڭ غەربىدە، يەنى سۇ بېشىدا. دۈشمەن كۈنچىقىشتا، غول سۇنىڭ ئاۋازى، يامغۇر پەيدا قىلغان

شاۋقۇن پارتىزانلار ئۈچۈن تەبىئىي پاناھ. ئۇلار ئاتلىنىپ يولغا چىققاندا، يامغۇر ئەدەپ چېلەكلەپ قۇيغاندەك شارقىراپ يېغىشقا باشلىدى. ئۇلار سۇ ياقلاپ ماڭماقتا، سۇدىن بىردە ئۇ قاتقا، بىردە بۇ قاتقا ئۆتۈشكە توغرا كەلمەكتە. جىرا - جىرادىن كەلگەن يامغۇر سۈيى بارغانسېرى ئۇلغايماقتا. ئۇلار ھەر قېتىم سۇدىن ئۆتكەندە سۇغا چۆكەتتى، ئاتلارغا يامىشىپ، ئارقانلار بىلەن بىر - بىرىنى تارتىشىپ سۇدىن تەستە ئۆتەتتى. مۇختەر باي تاغلاردا كۆپ يۈرگەن، تەخمىنەن ھۆكۈم قىلىپلا ئون بەش نەپەر جەڭچىنى باشلاپ ماڭماقتا ئىدى. لېكىن ئۇ بۇ قاراملىقى ئۈچۈن زادىلا پۇشايىمان قىلمىدى. ئۇ ئىلى دەرياسىدا دائىم ئات ئۈزدۈرۈپ سۇدىن قورقماستىن بولۇۋالغان، مانا بۈگۈن ئاشۇ ھۈندىرى ئەسقاتتى. ئۇ جىرەن ئېتىنى ئويناقتىپ خۇددى بۆدۈنە ئوۋلىغاندەك چاتقاللار ئارىسىغا شۇڭغۇيتتى، سوغۇق، شوخ تاغ سۈيىگە چۈشۈپ، باشقىلارنى باشلاپ بىردە ئۇ قىرغاققا، بىردە بۇ قىرغاققا ئۆتۈپ «باشلامچىلىق» قىلاتتى. مانا پەرىخە بىر چۆكتى - دە، ئەندىكىپ مۇختەر بايغا چىڭ يېپىشىپ نالە قىلدى. مۇختەر باي قىزنى ھاپاش قىلىۋېلىپ:

— قولۇڭنى بوينۇمدىن ھەرگىز بوشاتما، قىزىم! — دېدى. ھېچكىمنىڭ ھۆلچىلىك ۋە ھېرىش - چارچاش بىلەن كارى بولمىدى. ھەممىلا ئادەم تاڭ يورۇشتىن بۇرۇن تاغ ئېغىزىدىكى دۈشمەن ئىستىھكامغا يېتىپ بېرىپ تۇيۇقسىز ھۇجۇم بىلەن ئىستىھكامنى ئىگىلىۋېلىشنىلا ئويلايتتى. ئۇلار تېكەس دەريا - سىنىڭ كېمە بويىدىلا قۇرئان تۇتۇپ قەسەم بېرىشكەن، شۇڭا ئۆلۈم ئۇلار ئۈچۈن قورقۇنچلۇق ئەمەس، مانا بىردىنلا تاغدىن قاراسلاپ تاشلار دومىلاپ چۈشۈشكە باشلىدى.

— دۈشمەن! — دېدى سوپاخۇن يوشۇرۇنۇشقا بۇيرۇق بېرىپ، لېكىن مۇختەر باي:

— ياق، تاغدىن تاش غۇلىدى! — دېدى. ئۇ گېپىنى تۈگەتمەيلا بىر قورام تاش گۈلدۈرلەپ ئۇلارنىڭ يېنىدىن ئۆتۈپ

كەتتى.

— ۋايىجان! — دېدى ئەمەت ئۆمەر قاڭقىپ كېلىپ تەڭگەن تاشنىڭ زەربىسىدىن دومىلاپ ئازگالغا چۈشۈپ.

ئۇنىڭ يېنىدا مۇختەر باي بىلەن پەرىخە تەييار بولدى. ئەمەت ئۆمەرنىڭ ئۈچ قوۋۇرغىسى سۈنۈپتۇ، ئۇ نالە قىلىشقا باشلىدى.

— چىدا، ئەمەت! — دېدى سوپاخۇن بۇيى-رۇق بېرىپ، — پەرىخە، سىز ئەمەت بىلەن ئارقىمىزدىن مېڭىڭ، قالغانلار ئالغا!

پارتىزانلار پۈتۈن كۈچى بىلەن سەپەر تېزلىكىنى ئاشۇردى. ئۇلار بىردە سۇغا چۆكەتتى، بىردە ئۆمىلەيتتى، بىردە يۈگۈرەيتتى، بىردە بولسا يەرگە چاپلىشىپ، تاڭ - تىڭلايتتى. قانچىلىك ماڭغىنىنى ئۇلار ھېسابلاشمىدى، بىر چاغدا مۇختەر باي:

— سۇ تۈگىدى! — دېدى. سوپاخۇن:

— مۇتەللىپ كوم ئوددىل، جەڭچىلىرىڭ بىلەن چارلاشقا ماڭ، ئالدىمىزدا دۈشمەن بارمۇ، يوق! — دەپ بۇيرۇق بەردى. چارلىغۇچىلار ئاتلىرىنى دېۋىتىپ يۈرۈپ كېتىشتى. پارتىزانلار تاغ بېشىدا تۇرغان دۈشمەن قاراۋۇلىنى كۆرۈپ قالدى. ئۇلار چاتقاللار ئارىسىغا يوشۇرۇندى. دۈشمەن ھېچنەمە سەزمەدى. بىر ئازدىن كېيىن مۇتەللىپ قايتىپ كېلىپ:

— ئېغىزدىكى پوتەينى ئېلىپ بولدۇق! — دېدى.

دۈشمەن شېرىن ئۇيقۇدا ياتقاندا، بېسىپ كىرىپ پوتەينى ئوڭايلا ئېلىپ بولغان. ئەمما دۈشمەننىڭ ئىككى نەپەر — بىر خەنزۇ، بىر ئۇيغۇر چېرىكى قېچىپ كەتكەن. سوپاخۇن جىددىيلەشتى:

— يول باشلىغۇچى، بىز ھازىر باي ناھىيىسى تەرەپتىمۇ،

غۇلجا تەرەپتىمۇ؟

— ئويلسام ، دۈشمەن تاغدا قاپتۇ ، بىز ناھىيە تەرەپكە
ئۆتۈپ كېتىمىز !

— بۇ قانداق دېگەن قاراملىق ، قورشاۋدا ئىكەنمىز - دە ؟
— دۈشمەن بۇنى بىلمەيدۇ ، بىز دۈشمەن ئارقا سېپىدە !
— ھىم ! — دېدى سوپاخۇن ، — بىز باي يولىنى
ئىشغال قىلماپتىمىز تېخى . بىز ھازىر قىيىر ئېغىزىدا ئىكەن -
مىز . كەينىمىزدىن كېلىدىغان ئابلەت داۋۇت ئەترىتى يېتىپ
كەلگۈچە مۇشۇ پوتەيدە تۇرايلى !

پارتىزانلار دۆڭدە ، دۈشمەن تۆۋەندە ، كۈتۈلمىگەندە پەيدا
بولغان پارتىزانلار دۈشمەننى ئالاقزادە قىلىۋەتكەن ، مۇختەرباي
دۈشمەن ئەسكىرىنى شۇ كۈنى كۆردى . كۈل رەڭ ماتادىن ھەر -
بىچە كىيىم كىيگەن بىر ئەسكەرنىڭ ئۆلۈكى قانغا مىلىنىپ
تاشلىقتا ياتاتتى . مۇختەرباي ئۆلۈكنى پۇتى بىلەن ئۆرۈپ قاراپ :
— ۋاي ئۆلۈمتۈك ، سەتلىكىنى بۇ نىجىسىنىڭ . مۇشۇ
قوتۇر ئىت بىلەن سوقۇشىمىز دەپ تاغ - داۋانلاردىن ئاتلاپ بۇ
يەرگە كەلگىنىمىزنى ! — دېدى .

— ئۇنداق دېمەڭ ، مۇختەركا ! — دېدى مۇتەللىپ كۈ -
لۈپ قويۇپ ، — مۆرىتى كەلسە پىتمۇ ئادەمنى چېقىپ ئۆلتۈرە -
لەيدۇ ، بۇلار دېگەن چۈمۈلدەك جىق !

— تىكىۋەتتىغۇ سوقۇشمايلا !
— تۇيۇقسىز پەيدا بولدۇق - دە !

— بىرىنچىسى پىت بېقىۋاتقانكەن ، تېخى ھى - ھى -
ھى !...

پارتىزانلار قورام تاشلار ، چاتقاللار ئارىسىدا ئارام
ئېلىشتى .

ئەمەت ئۆمەرنى ئېتىغا مىنگەشتۈرۈپ ، يەنە بىر ئاتنى يېتىد -
لەپ پەرىخەمۇ يېتىپ كەلدى . ئۇنىڭ چىرايى كۆكرىپ كەت -
كەن ، كىيىملىرى لاي ، چاچلىرى چۇۋۇلغان ، ئەمما ئۆزى

خۇشخۇي ئىدى .

— يارايىسەن قىزىم ! — دېدى مۇختەرباي ئىرغاڭلاپ
قىزنىڭ ئالدىغا مېڭىپ ، — سوپاخۇن باشلىق ، بىلەمسىز ، بۇ
قىز مېنىڭ قىزىم ! بانۇر ، قەيسەر ، تاغ - داۋانلاردىن غىڭ
قىلماي ئۆتەلدى . مۇز داۋاندىن ئۆتكەن تۇنجى قىز ئەسكەر
مۇشۇ پەرىخە جۇمۇڭ !

— پەرىخە ! — دېدى سوپاخۇن قىزغا قاراپ قويۇپ ، —
تاتارمۇ ؟

— ياق ، مەن ئۇيغۇر . ئىسمىم پەرىدە .
— سىزگە رەھمەت ، پەرىدە . ئەمەت ئۆمەرگە ياخشى
قاراپسىز . ئۈچ قوۋۇرغىسى سۇنۇپتۇ . ئۇ يەنە جەڭگە كىرىمەن
دەيدۇ تېخى !

ئاقسۇ زېمىنىغا قەدەم بېسىپ تۇنجى غەلبە شادلىقىغا ئې -
رىشكەن پارتىزانلار مانا ھازىر تاغ ئۈستىدە دۈشمەندىن تارتىۋال -
غان پوتەي ئىچىدە . دۈشمەن تۆۋەندە . ئارىلىق كەڭ ساي ،
پارتىزانلار باي ناھىيىسى تەرەپتە ، دۈشمەن شىمالدا ، پارتىزانلار
دەم ئېلىشتا . مانا ئابلەت داۋۇتنىڭ ئەترىتىمۇ ئۈچ سائەتتىن
كېيىن يېتىپ كەلدى . ئۇلار بەلگىلەرنى پەرق قىلالماي يولدىن
ئازغانكەن ، ئاخىر تېپىپ كەلدى . كەچقۇرۇن ئارىدىن تۆت -
بەش سائەت ئۆتكەندىن كېيىن ، قالغان قىسىم بىلەن ھۆكۈمەت
ئەمەلدارلىرىمۇ يېتىپ كەلدى .

— قانداقكەنمەن ! — دېدى مۇختەرباي ئابدۇكېرىم ئاببا -
سوفنىڭ ئالدىدا تىك تۇرۇپ ، — ياشىنىپ قالغانمىكەنمەن ،
يىگىتمىكەنمەن ؟

— يىگىت ! — دېدى قاسىمجان قەمبىرى كۈلۈپ ، —
ئىككى دۈشمەننى يەڭدىڭلار ، بىرى ، گومىنداڭ ئەسكەرلىرى ،
يەنە بىرى ، يامغۇر !

— مەن يول باشلىغۇچقا دۈشمەننىڭ ئېغىزىدىن كىرىپ

يوشۇرۇنغان، ئادەملەر قاقاقلىشىپ كۈلۈشمەكتە، گويا بۇ يەرگە تاغ ئاتلاپ ساياھەتكە كەلگەندەك!

— قاراڭلار، سايدا بىرىنچە كۆرۈندى!

— ئادەم، مېڭىۋاتىدۇ!

— ئۆلمەيدىغان يېرىگە چەنلەپ ئېتىڭلار، بۇ جەزمەن

ئىشپىيون!

پارتىزانلار نەچچە پاي ئوق ئاتتى، لېكىن ئۇنىڭغا زادىلا تەگكۈزەلمىدى. ئۇ بىردە ئۇ ياققا - بىردە بۇ ياققا تاشلىنىپ ئۆزىگە زادىلا ئوق تەگكۈزمەيتتى.

— ئاناڭنى! — دېدى سوپاخۇن خاپا بولۇپ، — ئۈزۈم

موللاق ئاتتۇرمىسام!

ئۇ قورۇلغا ئېلىپ ئاتتى، لېكىن ئۇ يەنىلا مېڭىپ يۈرۈ-

ۋەردى.

— توختاڭلار، ئۇنى ئۈزۈم تىرىك تۇتۇپ كېلىمەن! —

دېدى مۇختەرباي.

ئۇ جىرەن ئېتىغا سەكرەپ مىنىپ، باشقىلار توسۇغىچە ئېتىنى قۇيۇندەك چاپتۇرۇپ كېتىپ قالدى. بىردەمدىن كېيىن ئۇ ھېلىقى ئادەمنى باغلاپ ھەيدەپ كەلدى. ئۇ گومىنداڭ ئەس-كىرىكەن، ئىسمى يارمەھمەت ئىكەن. ئۇ «باندەت كەپتۇ» دېگەننى ئاڭلاپ نېرىقى دۆڭدىكى گازارمىدىن رازۇپىدىكى چىققا-نىكەن. ئۇ «باندەت» بايقىساڭ ئاسمانغا بەلگە ئوق ئات دېگەن بۇيرۇق ئالغانىكەن. قاراڭغۇ چۈشۈش بىلەن ئۇ سول تەرەپتىكى دۆڭگە بىر جەڭچى بىلەن بېرىپ بەلگە ئوق ئاتتى. قارشى تەرەپ تۇيۇقسىز ھۇجۇم باشلىدى. تاغ باغرىدا ئوقلار ۋىزىلىدى.

شۇ كېچە ئېتىشىش باشلاندى. پارتىزانلار بىلىۋالدى: دۈشمەنلەر پارتىزانلارنىڭ تۇرار جايىنى تېخى بىلمەيدىكەن، ئۇ-لار يىراقتىن قارىسىغا ئاتماقتا ئىدى. پارتىزانلار جىم تۇرۇۋال-دى. ئىككى زاستاپتىكىلەر بىر - بىرىنى دۈشمەن دەپ بىلىپ

مانا يۈرىكىدە تۇرۇۋاتىمىز!

— نەدە تۇرۇۋاتقىنىمىزنى كېيىن بىلىمىز! — دېدى ئىمىر ھاجى گەپ قېتىپ، — خەتەرلىك جاي بۇ، ئۈچ تەرىپى-مىزدە دۈشمەن بار. تېز ھۇجۇم قىلىپ باي ناھىيىسىنى ئىگى-لىمىسەك بولمايدۇ.

— ھە، ۋاھ! — دېدى مۇختەرباي دەرھاللا گەپكە ئارىلىشىپ، — بولدى، باي دېگەننى ھويلامدەك بىلىمەن، ھۇجۇمغىمۇ مەن باشلامچى!

— ھاي! — دېدى داموللا رازىيىنى سوزۇپ سۆزلەپ، — بۇ دېگەن تاغ يولى ئەمەس، سوقۇش، بېگىم! — ماڭا لازىمىمۇ شۇ سوقۇش، داموللام، ھەرەمباغدىمۇ نەچچە قېتىم ھۇررا توۋلاپ كۆپچىلىكنى باشلاپ ھوجۇمغا كىر-گەن بىز!

— سىزگە باتۇرلۇق مېدالى بېرىدىغان گەپكەن! — دېدى ئابباسوفى چاقچاق قىلىپ.

— ھە، ۋاھ، مېدال دېگەننى ئوق ئاتقانلار ئالماي، گەپ ساتقانلار ئالىدىغان گەپكەن، ئەپەندىم!
— بۇ گەپلىرى بولمىدى، مۇختەرباي ئاكا!
— تۆرەم بىر پاي ئوق ئاتتىمۇ، ئۇ ئادەم ھازىر مارشال، يەنە غوجامنىڭ ئوغلىچۇ؟ يەنە!...

— ھاي، ھاي! — دېدى قاسىمجان قەمبىرى كۈلۈپ تۇرۇپ، — بىزمۇ شۇ گەپ ساتىدىغانلاردىن جۇمۇسلا، مانا ئاقسۇغا ئۇرۇشقا رەھبەرلىك قىلغىلى كەلدۇق. ئۇرۇشنى ئەس-كەرلەر قىلىدۇ، ئەمما...

— مانا، ئاقسۇنىڭ تۇنجى يارىدارى ئەمەت ئۆمەر، تۇنجى قۇتقۇزغۇچىسى مانا مەن!
— ھا - ھا - ھا!...

تۇرمۇش شۇنداق، ۋەھىمە، غەم - قايغۇ ئىچىگىمۇ كۈلكە

كېچىچە ئېتىشىپ چىقتى. تاغغا يېقىن ئۇلار ئۆلۈك ۋە يارىدار-
لىرىنى قالدۇرۇپ قېچىپ كېتىشتى. ھەممە يەردە قان، خەي-
لەر، ئەسكى كىيىملەر چېچىلىپ ياتاتتى.

— دۈشمەنلەر بىرى پەستە، بىرى دۆڭدە تۇرۇۋېلىپ
كېچىچە بىر - بىرىنى باندەت دەپ تازا ئېتىشىپتۇ! — دېدى
سوپاخۇن رازۇپىدا ئەۋەتىپ ھەممىنى تەكشۈرتۈپ بىلگەندىن
كېيىن باشلىقلارغا دوكلات قىلىپ، — تاغغا يېقىن ھەر
ئىككىلىسى قېچىپتۇ. قىيىر ئېغىزى ئوڭايلا ئېلىندى،
دۈشمەن تارمار قىلىندى. بىزدىن زادى چىقىم بولمىدى!
— بۇ غەلبە دۈشمەننىڭ كۈچىدىكى ئاتلىق 4 - يولكى
بىلەن ئاقسۇدىكى ئاتلىق 5 - يولكىنىڭ باشلىقلىرىنى ئالاقزادە
قىلىۋەتتى. ئۇلار ئۈرۈمچى - ئاقسۇ تاشيولىنىڭ ئۈزۈلۈپ قې-
لىشىدىن ئۆلگۈدەك قورققاندا. ئاقسۇدىكى بىرىنچى جەڭ غەلبە-
بىلىك ئاخىرلاشتى! — دېدى ئابدۇكېرىم ئابباسوف، —
لېكىن بۇ غەلبە كۈرەشنىڭ بىرىنچى قەدىمى. بىز ھازىر تاپسىد-
غا قەدەم قويدۇق. جەڭلەر ئالدىمىزدا!

— شۇمۇ جەڭمۇ! — دېدى ئات تاتلىغان بولۇپ باشلىق-
لارنىڭ گېپىنى ئوغرىلىقچە ئاڭلىۋالغان مۇختەر باي، — توش-
قان ئوۋلىغاندىنمۇ ئاسانغۇ، بىر پاي ئوق ئاتىدىم تېخى!
— ھا - ھا - ھا!... — بىرىنچى بولۇپ قاسىمجان
قەمبىرى كۈلدى، — كېچىدە تۆپە پەنجىرىدىن چۈشۈش-
تىنمۇ ئاسان دەڭ!

كۆپچىلىك تېخىمۇ كۈلۈشتى. مۇختەر باينىڭ «كېچە ئوۋ-
چىلىقى» توغرىسىدىكى ھېكايىلىرىگە قاسىمجان قەمبىرى بىلەن
زاكىر تۆرە دەپ ئۆزبېكچە ئىسىم قويۇۋالغان رۇس ئوفىتسېرى
ھەممىدىن بەكرەك قىزىقتى، ئۇلار شۇڭا قاتتىق كۈلۈشتى.
سوپاخۇن ئورنىدىن دەس تۇرۇپ:
— بۇيرۇق! — دەپ ۋارقىرىدى، — دۈشمەن قاچقان.

بىز دەم ئالغۇزماي قوغلاپ زەربە بېرىلدى!
پارتىزانلار ئاتلاندى. رازۇپىدىكىلەر ئىگىلىگەن مەلۇمات
بويىچە، تولۇق بىر كۈن دۈشمەن قوغلىدى. ئالتۇنقۇش، بوز-
كىرە دېگەن يەرلەردىن قوغلاپ قۇزغول داۋىنىغىچە باردى. ئۇ
يەردە دۈشمەن بىردەم ئېتىشىپ - دە، يەنە قاچتى. كەچتە
پارتىزانلار مەسبۇلاق دېگەن چوڭ يېزىغا كىردى. دۈشمەن ئۇ
يەرنىمۇ تاشلاپ قاچقاندى. پارتىزانلارنى خەلق تولمۇ كاتتا
قىزغىنلىق بىلەن كۈتۈۋالدى. ماللار سويۇلدى، قازانلار ئېسىل-
دى، پىدائىيلار سەپكە قوشۇلدى، پارتىزانلار تۇنجى قېتىم
ئاقسۇلۇق قېرىنداشلىرى بىلەن ئۇچراشتى.

— ئىككى ئاتلىق كېلىۋاتىدۇ! — دېدى
رازۇپىدىكىچى! — ئۇلار بىزنى بىلىپ قېلىپ قاچتى!
— مەن تۇتۇپ كېلىمەن! — دەپ ئېتىغا مىندى تېزەك-
تۆرە ئىسىملىك قىرغىز. ئۇ رۇخسەتسىز كۈتمەي ئېتىنى چاچ-
تۇرۇپ كەتتى. ئۇ بىر - ئىككى سائەتتىن كېيىن راستتىنلا
ئىككى گومىنداڭ چېرىكىنى باغلاپ تىرىك تۇتۇپ كەلدى. چې-
رىكلەر ھېچقانداق سوراققا جاۋاب بەرمىدى. ئابباسوف، قاسىم-
جان قەمبىرىلا خەنزۇ تىلىدا سوراق قىلىشىمۇ ئۈندىمىدى. مۇخ-
تەر باي چېرايلىق چېرىكىنى قامچا بىلەن غۈلچىنى كېرىپ ئوردى:
— ۋۇي ئاناڭنى، سەن خۇمىسى خەلقىنى قانچىلىك ئانى
تاپتىڭ ئېيتە!

— بۇ ئىت، مەن ئونۇن - سامان ئاپارغاندا بالىلىرىمنى
ئۇرغان، موزىيىمنى ئېتىۋەتكەن! — دەپ ئۇنىڭ ياقىسىدىن
سىقىپ مۇشت بىلەن ئوردى بىر دېھقان.
— ئەسكى گۈيلەر بۇلار! — دېدى يەنە بىر دېھقانمۇ
تېپىپ - ئۇرۇپ، — سۈت - قېتىقلىرىمىزنى ئىچىپ، نانلى-
رىمىزنى يەپ پۇل بەر دېسەك ئۇراتتى!
— ئۇر بۇ ئىتلارنى! — دەپ ۋارقىرىدى مۇختەرباي

غەزەپ بىلەن. دېھقانلار تەرەپ - تەرەپتىن كېلىپ ئىككى ئەس-
كەرنى ئۇرۇپ - چەيلەپ باشلىقلار ھاي - ھاي دېگۈچىلا ئۆلتۈ-
رۇپ قويۇشتى.

— بۇ نېمە قىلغىنىڭىز مۇختەر باي؟ — دېدى قاسىمجان
قەمبىرى ئاچچىقلىنىپ ئاغزى - بۇرنى قانغا مىلىنىپ، كۆزلى-
رىنى قورقۇنچلۇق چەكچەيتىپ ياتقان ئىككى جەسەتكە قاراپ، —
ئىشنى بۇزدىڭىز!

— خىتاي ئۆلتۈرگىلى كەلگەندىكىن، ئۆلتۈرمەي مېھمان
قىلاتتۇقمۇ يە بۇ ئىتلارنى! — مۇختەر باي ئالسىپ قارىدى.
— بىز خىتاي ئۆلتۈرگىلى كەلمدۇق، گومىنداڭنى
يوقاتقىلى كەلدۇق! — دېدى ئابباسوف خاپا بولۇپ.

— گومىنداڭ دېگىنىڭ خىتاي بولماي بىز خەقىمىدى يە؟
— خەنزۇلارنىڭ ھەممىسىلا گومىنداڭ ئەمەس، ماۋ زې-
دۇڭمۇ خەنزۇ، ئۇ گومىنداڭغا قارشى سوقۇش قىلىۋاتىدۇ.
گومىنداڭ ئىچىدە ئۇيغۇرلارمۇ بار!

— گومىنداڭ دېگەننى مەن سەندىن ياخشى بىلىمەن ئۇكام
ھوي! — دېدى مۇختەر باي دەرھال خاپا بولۇپ، — تۈرمىدە
ياتقان بولساڭ بىلەتتىڭ، ئەخمەتجان ئىككىمىز ئۈرۈمچى تۈرمى-
سىدە ياتقان، گومىنداڭ خىتاي، شېڭ دۈبەن دېگىنىمۇ، ۋۇ-
جۇڭشىن دېگىنىمۇ شۇ!

— تالاشماڭلار! — دېدى قاسىمجان قەمبىرى، —
بۇنىڭدىن كېيىن مۇختەر ئاكا، بىزدىن بىسوراق دېھقانلارغا
بۇيرۇق بەرمەڭ، بۇيرۇقنى سوپاخۇن بېرىدۇ، ئىمىر ھاجى
بېرىدۇ!

— مۇنداق دېمەمسەن، ئادەمگە ۋارقىرىغۇچە! ...
پارتىزانلار مەسئۇل قىلىپ قونۇپ قالدى.
مۇختەر باي پەرىخەلەر قونغان ئۆينىڭ ھويلىسىدا — سۇ-
پىدا توقۇمىنى ئاستىغا سېلىپ ياتتى. ئۇ نەدىلا توختىسا پەرىخە-

نىڭ ئەتراپىنى چۆرگىلەيتتى. شۇنچە ئەر كىشىنىڭ ئىچىدە
ئىككىلا ئايال، ئۇلارنى ھىمايە قىلىش مۇختەر باينىڭ بۇرچى.
مانا بۇ تارانچى باينىڭ مەنتىقىسى.

— قىزىم خاپىغۇ سەن، سەنمۇ ئىككى خىتايىنىڭ ئۆلگىنى-
گە چىدىمايۋاتامسەن يە ئاۋۇ ئاداشتەك؟

— ياق، مەن، مەن... — دۇدۇقلىدى قىز.
— دۈشمەن ئۆلتۈرمىگىنىڭگە تىت - تىت بولۇۋاتامسەن
يە قىزىم؟ نۇرى بىلەن بەسلىشىۋاتسەن - ھە؟

— ئۇنىڭ ئىسمىنى ئاتىماڭ، مۇختەر كا!
— نېمە، چوڭ داداڭنى مۇختەر كا دېگىلى تۇردۇڭغۇ
كېلىن!

— مەن ھېچكىمنىڭ كېلىنى ئەمەس!
— يۈز ئۆرۈدۈڭما نۇرىدىن؟
— مەن ئۇنىڭغا ئەرزىمەيمەن! — قىز قاراڭغۇدا يىغلاپ

تۇرۇپ شۇنداق دېدى - دە، ھويلىدىن ئۆيگە كىرىپ كەتتى.
— نېمە، نەرىڭ كەم ئۇنىڭدىن؟ ئۇلار جىڭنى ئالغان
بولسا بىز ئاقسۇنى ئالىمىز. ئاقسۇ دېگەن جىڭدىن ئون ھەسسە
چوڭ. نېمىگە يىغلايتتىڭ! ۋاي كاساپەتەي، تازا سېغىنغان
ئوخشايدۇ - دە، ئىككى ئاي خوتۇن كۆرمىگەنگە مەن چېغىمدا
دىخسىراپ... ھى - ھى - ھى...

ئۇ خىيال بىلەن ئوڭدا يېتىپ بىردەمدىلا ئۇخلاپ قالدى.
ئەتىسى پارتىزانلار قۇلتېغى، قاسساپتوقاي دېگەن يېزىلار-
دىن ئۆتۈپ بايغا قاراپ ماڭدى. باي ناھىيە بازىرىغا بىر يېرىم
كىلومېتىر قالغاندا، بايغا ھۇجۇم قىلىش پىلانى ئېلان قىلىندى.
مەڭلىكوف قاسىم ئىزۋوتى كۇچا يولىنى توسۇش ئارقىلىق
سەھەردە بايغا ھۇجۇم قىلىش، ئابلەت داۋۇت ئىزۋوتى غەربتىن
ياقائېرىق يولىدىن ھۇجۇم قىلىپ كىرىش، سوپاخۇن پارتىزانلىد-
رى بىلەن شىمالدىن ھۇجۇم قىلىپ كىرىش بەلگىلەندى. ۋاقتى

سەھەر سائەت ئالتە. رەھبەرلەر بىلەن ھۆكۈمەت ۋە ئارقا سەپ خادىملىرى شۇ يەردە مىدىرلىماي ساقلاپ تۇردى. دىغان بولدى.

— ياق، مەن ئابلەت داۋۇتنىڭ ئات باقارى! — دېدى مۇختەر باي ئېتىغا مىنىپ، — تەييارغا ھەييار بولىدىغانلاردىن ئەمەسمەن!

— بۇ دېگەن بۇيرۇق، قالسىز!

— ئاڭلىمايمەن، يامىنىغا كەلسە ئات، ئاقسۇدا بىرىنچى

قېتىم ئۆلگۈچى مەن بولارمەن ناھايىتى!

ئۇ ناھىيە بازىرىدا گومىنداڭ ئەسكەرلىرىگە تاماق سىگىنالى چېلىنغاندا، ئات چاپتۇرۇپ ھۇجۇمغا ئۆتكەن پارتىزانلار بىلەن ئېتىنى چاپتۇرۇپ كەتتى.

پارتىزانلار باي ناھىيە مەركىزىدە شېڭ شىسەيدىن قالغان، جەڭگىۋارلىقى كۈچلۈك بىر پۈلك ئەسكەر بار دەپ ئاڭلاپ، ھەربىر ئەسكەر قۇربان بولۇشقا تەييارلىنىپ قەسەم بېرىپ ھۇجۇمغا ئاتلانغانىدى. ھۇجۇم بەلگىسى — بىر پاي ئوق ئېتىلدى. ئاتلىق پارتىزانلار «ھۇررا!» دەپ ۋارقىراپ ناھىيە مەركىزىگە ئۈچ تەرەپتىن ھۇجۇم قىلىپ ئات چاپتۇرۇپ، ئوق ياغدۇرۇپ، ھەيۋە بىلەن كىردى.

گومىنداڭنىڭ ئازراقلا ئەسكىرى قالغانىكەن، پارتىزانلارنىڭ ئاۋازىنى ئاڭلاپلا ئاشلىق ساڭغا قېچىشتى. ناھىيە مەركىزى ئاسانلا ئېلىندى. گومىنداڭ قوشۇنلىرى تەلەمەت داۋىنىنىڭ قىيىر ئېغىزىدىكى مۇداپىئە ئىستېھكامى تارمار بولۇش بىلەنلا، باينى تاشلاپ ئاقسۇغا قاچقانىكەن، ئەمەلدارلار، ساقچىلارمۇ كېتىپ، ئارانلا ئوتتۇزدەك مۇداپىئە قىلغۇچى خۇيزۇ، موڭ-خۇل، قازاق ئەسكەرلىرىلا قالغانىكەن.

— ۋاي ئاناڭنى! — دېدى مۇختەر باي بۇ قېتىممۇ، — ئوغلاق تارتقانچىلىك ھۇزۇر قىلالمىدۇق

شۇمۇ سوقۇش بولىدىمۇ!

— ئالۋان - ياساقنىڭ كۆپلۈكىدىن جان قويغۇدەك يەر تاپالماي قالغاندۇق!

— ئارخىپ ماتېرىياللارنىمۇ كۆمۈپ قاچتى!

— ئۈچ مىڭ ئەسكەرنى بىر يىل باقتۇق!

— ئىككى كۈن ئىلگىرى ئاتلىنىش پۇلى يىغقاندىمۇ!

— ئاتلىنىپ قاچقان چېغى، بۇ بۇلاڭچىلار!

— ئاشلىق ساڭغا مۆكۈنۈۋالغانلارنى قىرىپ تاشلايلى!

— ئوت قويۇۋېتەيلى!

— ياق، بىر - بىردىن دارغا ئاسايلى!

باي خەلقى ئۆي - ئۆيلەردىن چىقىپ، قىقاس - چۇقان سېلىپ، گومىنداڭ ئەمەلدارلىرى، ئەسكەرلىرى ئۈستىدىن شىكايەت قىلماقتا! خەلق يىغا - زار بىلەن پارتىزانلارنى قۇچاقلاپ، دۇئا قىلىپ كۆرۈشمەكتە. گويا بۇنىڭدىن سەكسەن نەچچە يىل ئىلگىرى كۇچادىن چىققان راشىدىن غوجا باشچىلىقىدىكى قوزغىلاڭچىلار ئاقسۇغا يۈرۈش قىلىش ئۈچۈن بۇ يەردىن ئۆتكەندە بولۇپ ئۆتكەن تەنتەنە خۇشاللىقى تەكرارلانماقتا، باي شەھەر - رىنىڭ ئۆيلىرىدە ئادەم قالمىغان، بوۋاقلارنى كۆتۈرۈشكەن سان - سىز ئانىلار، قولىتۇقلىرىدىن باشقىلار يۆلەشكەن بوۋاي - مو - مايلارمۇ كوچىلارغا چىقىشقان. ياز پەسلىنىڭ ھېچبىر كۈنى باي شەھىرى بۇنچىلىك ئاۋات بولۇپ باقمىغان.

— مەن ئىلى ئوغلانلىرى كېلىدۇ دەپ يولغا قارىغىلى يېرىم يىل بولدى!

— بىر ئايلا كەلمىگەن بولساڭلار، بىزنى بىراقلا قىرىۋېتەتتى!

— ئۈچ ئوغلۇمنى سىلەرگە ئاتىدىم. ئەسكەر قىلىدۇڭلار!

پارتىزانلار «باي ئازاد قىلىندى» دېگەن خەۋەرنى چاپارمەن

ئارقىلىق پارتىزانلارنىڭ رەھبەرلىرىگە يەتكۈزدى. بۇ چاپارمەنمۇ مۇختەر باي ئىدى.

— ئازاد قىلدۇق! — دەپ ۋارقىرىدى مۇختەر باي ئات ئۈستىدە قامچىسىنى پۇلاڭلىتىپ، بالىلاردەك قىدقاس سېلىپ، — گومىنداڭنىڭ ئانىسىنى كۆزىگە كۆرسەتتۇق!

ئابدۇكېرىم ئابباسوف، قاسىمجان قەمبىرلار ئارقا سەپ ۋە ھۆكۈمەت خادىملىرىنى باشلاپ ناھىيە مەركىزىگە كىرگەندە، كوچا - كوچىلاردا ئادەملەر قىدقاس - چۇقان سېلىپ، دۇئا - تەگبىر ئوقۇپ ئۇلارنى كۈتۈۋالدى. ئابباسوف مەسچىت ئالدىدا توپلانغان خەلققە نۇتۇق سۆزلىدى.

— ... خەلق ئۆزىگە ئۆزى خوجايىن بولىدىغان كۈن ئاخىر يېتىپ كەلدى! — دېۋىدى، خەلىقلەر يىغا - زار، دۇئا - تەگبىرنى تېخىمۇ ئەۋجىگە چىقاردى. باي ناھىيىسىگە گومىنداڭ بىر پۈلك ئەسكەر ئورۇنلاشتۇرغان، بۇ ئەسكەرلەرنىڭ قورسىقىدا نى خەلق باققان. ئەسكەرلەر خەلققە چىدىغۇسىز زۇلۇم سالغان. خالىغىنىنى يېگەن، ئېلىۋالغان، پۇل تۆلىمىگەن، ئالايغاننى ئۇرغان، قارشى چىققاننى ئۆلتۈرگەن، خوتۇن - قىزلارنى خا-لىغىنىچە ئاياغ ئاستى قىلغان، خەلق ئاكوپ - پوتەي ياساش، ئالۋان - ياساق تۆلەش بىلەن ھالىدىن كەتكەن، خەلقنى ئېلىنىدىغان ئالۋاننىڭ سانى ئوتتۇزغا يەتكەن، ئاتلاندىرۇش پۇلى، سېپىل رېمونت پۇلى، خەي پۇلى، گوجەي پۇلى، روھلاندىرۇش پۇلى، كۆڭۈل ئېچىش پۇلى، داۋالىنىش پۇلى، مەشىق قىلىش پۇلى، كىيىم يۇيۇش پۇلى... پۇقرالار ھېچنېمىسى قالماي ئاخىرقى كىگىز - پالازلىرى ۋە ھېجىر - چۆچەكلەرنى ئەسكەرلەرگە بېرىشكە مەجبۇر بولۇشقان. بۇ يەردە يازنىڭ تالقاتتۇكىتى مەزگىلىدىلا ئاچارچىلىق باشلانغانىدى.

ئاشلىق ساغغا خەلقنى يىغىۋېلىنغان ئاشلىق ۋە باشقا

بايلىق توپلانغان، نۇرغۇنلىرىنى ئەمەلدارلار ئېلىپ ئاقسۇغا قاچ-قان بولسىمۇ، قالغان قىسمى ھېلىمەم ساقلانغان ئىكەن. ئۇ يەرگە مۆكۈنۈۋالغان ئەسكەرلەرنى سۆز بىلەن تەسلىم قىلدۇ-رۇش ئۈچۈن ۋەكىل ئەۋەتىلدى.

ئاشلىق ساڭ ناھىيە بازىرىنىڭ ئوتتۇرىسىدا ئىدى. ئۇنىڭ ئەتراپى قورغان، پوتەي، ئوق ئاتىدىغان تۆشۈكلىرى بار مۇداپىدە ئىستېھكامى قىلىپ ياسىۋالغان بۇ جايغا ئوتتۇز نەچچە نەپەر ئاتلىق ئەسكەر يوشۇرۇنۇۋالغانىدى. خەلق ئۇ يەرنى قورشىۋالدى. ئۇلار ئازراقلا ئېتىشىپ بۇ يەرگە كىرىۋالغان. خەلق قازا بولغان بىر پارتىزاننىڭ جەستىنى كۆتۈرۈپ، يارىلانغان ئابباس قارىي ئىسىملىك ئادەمنى يۆلەشتۈرۈپ:

— قانغا قان، جانغا جان ئالىمىز! — دەپ ۋارقىراشتى. — بىرگە ئون، ياق بىرگە يۈز! — دەپ ۋارقىردى بىلەكلىرىنى تۈرۈپ ئات ئۈستىدە ئوغلاق تارتىدىغاندەك چەب-دەس بولۇۋالغان مۇختەر بايىمۇ ئۇلارغا قېتىلىپ، — ئوت قويۇۋېتىمىز!

ئەلچى بولۇپ كىرىپ كەتكەن گومىنداڭدىن ئەسىر چۈشكەن ئابلا ئىسىملىك يەكەنلىك يىگىت ئاخىر قايتىپ چىقتى. ئۇنىڭ بىلەن بىرنەچچە نەپەر ئۇيغۇر، قازاق، خۇيزۇ، موڭغۇل ئەسكەرلەر قوراللىرىنى سۆرىشىپ تەسلىم بولغانلىقىنى بىلدۈرۈپ چىقىشتى. ئۈچ نەپەر خەنزۇ چېرىكىمۇ بىللە چىقتى. باي ناھىيىسى پارتىزانلارنىڭ قولىغا ئۆتتى. پارتىزانلار تەركىبىدىكى ھۆكۈمەت خادىملىرى ناھىيىلىك ساقچىغا ئورۇنلاشتى. بىرىنچى كۈنىلا باي خەلقى باغلار، ئېتىزلارغا مۆكۈنگەن چېرىكلەرنى، زۇلۇمى چېكىدىن ئاشقان ئەمەلدارلارنى نە-نە-نەردىن تۇتۇپ كېلىپ پارتىزان ئەترىتىگە تاپشۇرۇشتى:

— ئىسىمىم مۇسا رېھىم. گومىنداڭ داڭخۇسىنىڭ ئادە-مى ئىدىم. مانا كۆمۈلگەن ئارخىپ ماتېرىياللىرىنى كولاپ

ئەكەلدىم!

ياپاشلا بىر يىگىت ئېشەكلەرگە ئارتىلغان تاغلارلارنى كۆر-
ستىپ خۇشامەت بىلەن سۆزلىمەكتە ئىدى.

— گومىنداڭمىكەن؟ — دېدى ھەممىگە ئارىلىشىدىغان
مۇختەر باي، — ۋاھ، ئېتىش كېرەك بۇ سۇخەنچى مەرەزنى!
— يامان ئەسكى گۈي بۇ!

— غالىچا ئىت!

— ياق! — دېدى ئابدۇكېرىم ئابباسوف قولىنى ئېگىز
كۆتۈرۈپ ۋارقىراپ، — بىز ئادەم ئۆلتۈرگىلى كەلمىدۇق.
زالىم ھۆكۈمەتنى ئاغدۇرغىلى كەلدۇق. گۇناھنى تونۇپ توۋا
قىلغانلار كەچۈرۈم قىلىندۇ، گومىنداڭ ئەسكەرلىرى قورال
تاپشۇرۇپ تەسلىم بولسىلا گۇناھى سۈرۈشتۈرۈلمەيدۇ. مەيلى
ئۇ قايىسى مىللەت بولسۇن.

— گومىنداڭنىڭ چېرىكلىرىنى نېمىشقا ئۆلتۈرمەيدى-
كەنمىز!

— كومىسسارنىڭ گېپى ھۆكۈمەتنىڭ بۇيرۇقى! — دەپ
ۋارقىرىدى قاسىمجان قەمبىرى ئېگىز يەرگە چىقىپ
تۇرۇپ، — كىم خىلاپلىق قىلسا جازاغا تارتىلىدۇ!
خەلق جىمىدى.

شۇ كۈنى مەسچىت سەيناسىدا قۇربان بولغان قازاق يىگىت-
نىڭ نامىزى چۈشۈرۈلدى. مىڭدىن جىق ئادەم مېيىتنى داغدۇغا
بىلەن ئۇزاتتى. كەينىدىنلا جىنايىتى ئېغىر، قاتتىق قارشىلىق
قىلغان گومىنداڭ چېرىكلىرى ۋە يەرلىك ئەمەلدارلاردىن ئونغا
يېقىن جىنايەتچى ئېتىپ ئۆلتۈرۈلدى. ساڭدىكى ئاشلىق خەلققە
تارقىتىپ بېرىلدى.

ماتا - چەكمەن، رەخت ۋە باشقا بايلىق بىر مىڭ بەش يۈز
ئېشەك بىلەن كاتتا كارۋان بولۇپ غۇلجىغا ئۈزۈلدى.
كۇچا بىلەن ئاقسۇ ئوتتۇرىسىدىكى باي ناھىيىسىنىڭ ئاس-

مىنىدا ئاي يۇلتۇزلۇق يېشىل بايراق جەۋلان قىلدى. ئادەملەر
يېزا - يېزىلاردىن پىيادە، ئۇلاغ مىنىپ بايراقنى كۆرگىلى،
پارتىزانلار بىلەن دىدارلاشقىلى ئۈزۈلمەي كېلىشتى. باي بازىر-
نىڭ كوچىلىرى ھەرخىل سوۋغاتلار ۋە ئەسكەر بولۇشنى تەلەپ
قىلىشقان ياشلار بىلەن تولدى.

باينى ئازاد قىلىش جېڭىدە ئەللىك تۆت تال مىللىتىق، بىر
پىلىموت، نۇرغۇن گرانات، ئوق - دورىلار، يىگىرمە تۇپاق
ھەربىي ئات غەنىمەت ئېلىندى.

پارتىزان ئەترىتىنىڭ باشلىقلىرى كەچتە سوپاخۇن نامىدىن
بېرىلگەن دوكلاتنى ئاڭلاپ خۇشال بولۇشتى. باشلىقلار يىغىنى
جەنۇبىي شىنجاڭدىكى بۇ تۇنجى ئازاد قىلىنغان ناھىيىدە تېزدىن
ھۆكۈمەت، ساقچى ئورۇنلىرىنى قۇرۇپ چىقىپ، ھودۇققان
گومىنداڭ ھوش - كالىسىنى تېپىۋالغۇچە ئاقسۇغا ھۇجۇم
قىلىپ، گومىنداڭغا تېخىمۇ قاتتىق زەربە بېرىشنى قارار
قىلدى.

تەڭرىتېغىنىڭ قار - مۇزلۇق چوققىلىرىدىن ئېشىپ، تە-
لەمەت داۋىنىنىڭ قىيىر ئېغىزىنى مۇداپىئە قىلىۋاتقان گومىن-
داڭ ئەسكەرلىرىنى تېزدىن، تۇيۇقسىز تار مار قىلغان بۇ پارتى-
زانلار يول ۋە جەڭ ئازابىدىن قاتتىق چارچىغانىدى. قوشۇن باي
بازىرىدا بىر ھەپتە دەم ئالىدىغان بولدى.

— گومىنداڭ قاتتىق چۆچۈدى. ئۇ ھازىر بىزنى تولىمۇ
چوڭ قوشۇن ھېسابلىماقتا. لېكىن بىز مانا مۇشۇنچىلىك كى-
چىكىگە بىر پارتىزان ئەترىتى. دۈشمەن بىزنىڭ ھەقىقىي
ئەھۋالىمىزنى ھەرگىز بىلىپ قالماستۇن. ئىشىپيونلار تولا.
ئۇلارنىڭ تولىسى ئۇيغۇر. سەگەك بولايلى، خەلقنىڭ بىر تال
مۈلكىگە زىيان سالمايلى، خەلق بىزنى ھەقىقىي خەلق پايدىسىنى
كۆزلەيدىغان ئادەملەر مۇشۇلار ئىكەن دېسۇن! — دەپ پارتىزان-
لار چوڭ يىغىنىدا نۇتۇق سۆزلىدى ئابدۇكېرىم ئابباسوف.

مۇختەر باي زادىلا ئۇخلىيالمىدى . پارتىزانلار ھېچقاچان بۈگۈنكىدەك خاتىرجەم راھەتلىنىپ ئۇخلىمىغان ، بىرلا مۇختەر - باينىڭ ئۇيقۇسى قاچىغان ، كەڭ سۇپا ، يۇمشاق كىگىز ، كۆرپە - ياستۇق ، خۇددى ئۆيىدىكىدەك . نېمىشقا ئۇيقۇسى قاچى - تى - ھە ئۇنىڭ ؟ قاشلىرى ئويناپ تۇرىدىغان ، زىلۋا ، چىرايلىق قىز - چوكانلار ئۇنىڭ نەپسىنى قوزغىدىمۇ ياكى ئابباسوفنىڭ ئۆزىگە قىلغان قوپال - ئاچچىق سۆزىمۇ ؟ «سىزنىڭ ۋەزىپىڭىز بۇيرۇقنى ئىجرا قىلىش . بۇنىڭغا ياق دېسىڭىز تەلەمەتنىڭ داۋد - نى بىلەن ئۆيىڭىزگە ھازىرلا كېتىڭ !» دەيدا تېخى . مۇختەر باي بالىسىدەك تۇرۇپ تاغدىن تاش غۇلىغاندەك گۈمبۈرلەيدىغان گەپ - لەرنى قىلىۋاتقان چىرايلىق ئىگىتكە غەزەپ بىلەن ئاللىپ قارد - ۋىدى ، ئۇمۇ غەزەپ بىلەن تۇرۇلۇپ : «سېنى ئېتىۋېتەيلى دېۋد - دۇق ، قاسىمجان قەمبىرى ئارىغا كىرىۋالدى !» دېدى مۇختەر باينى سەنلەپ .

— سەن ھەزىلەك ! — دېدى ئۆمىردە بۇنداق كەمسىتىل - مىگەن باي نەپىرتىنى دېھقانچىسىغا ئىپادىلەپ ، — نېمانچە كېرىلسەن ، نېمە قىلغىنىڭغا ؟
— سېنى ئېتىشىشقا بۇيرۇق بېرىمەن جۇمۇ ، لۈكچەك قېرى !

— غۇلجىغىمۇ چىقارسەن ، ئەخمەتجان ، غېنى باتۇرلارغا دەپ نوخۇلاڭنى ئالغۇزمىسام !
ئۇ نېمىلا قىلمىسۇن زادىلا ئۇخلىيالمىدى . باي ئاسمىنى ، باغلىرى ، بولۇپمۇ ئاياللىرى شۇنچە گۈزەل . ئۇسسۇل ، ناخشى - لىرىچۇ تېخى . كىچىككىنە داپ بىلەن دۇتارنى بارماقلىرىدا ئوينىتىپ تۇرۇپ ئېيتقان ناخشىسىنىڭ بېيىتلىرى خۇددى بىر چىرايلىق چوكان بەدىنىنى سىلىغاندەك مۇختەر باينىڭ نەپسىنى تاقىلداقنى نېمىسى ؟ ئايالنىڭ ئويناپ تۇرىدىغان قاش - كۆ - زى ، بىر تال ئالتۇن چىشىنى كۆز - كۆز قىلىپ يۇمۇلمايدىغان

لەۋلىرى گويا مۇختەر باينى قوينىغا چىلاۋاتقاندەك ، مۇختەر باي شۇنچە خوتۇنلار بىلەن كۆڭۈل ئاچتى ، لېكىن تارانچى خوتۇنلار - رىدىن ھەممىنى كۈلكە - نازى بىلەن ئىپادىلەيدىغان بۇنداق خوتۇنلار چىققان ئەمەس ، يايىرايدىغان يەر باي ئوخ - شىمامدۇ... ئۇ شېرىن خىيال بىلەنمۇ ئۇخلىيالمىدى . ئادىتى بويىچە ئۆزى ئۇچراشقان خوتۇنلارنى بىر - بىردىن ساناپ چىقتى . پاھ ، ئوتتۇز ئالتە بوپتۇ ، بىر مەھەللىنىڭ خوتۇنلىرىدىنمۇ چىق - ھە ، بىراق ، بىراق... ئۇ ئەڭ تەشنا بولغىنىدىن دەشەنەم يېدى ، ئۇنىڭ قەبرىسىگە يوشۇرۇنچە بېرىپ تىزلىنىپ ئولتۇرۇپ قەسەم ئىچتى . بۇ خوتۇن رەيھان . قېرىندىشى زىيا - ۋۇدۇننىڭ خوتۇنى ، نۇرىنىڭ ئانىسى . ئۇنىڭ خىيالى بىردىنلا نۇرىغا كۆچتى . ئۇنىڭ ئىسمى گېزىتكە يېزىلىپتۇ . جىڭ سوقۇ - شىدا قەھرىمان بوپتۇ . پەرىخەنىڭ ئاغزىدىن چۈشمەيدۇ يۇ ، قىز كېلىن دېگەن سۆزنى ئاڭلىسىلا تۇرۇلىدۇ . ھەدىسىگە چىقىلغان بولسا نېمە بولاتتى . ھەدىسى ئۆلۈپ كەتسە سىڭلىسى راۋامىدۇ ، دېگەن ناخشا بارغۇ... قىز ھازىر ئۇخلاۋاتقاندۇر - ھە ؟ ھەممە پارتىزاننىڭ كۆزى ئۇنىڭدا . بىرى قوينىغا كىرىۋالغان بولمىد - سۇن ، قاراپ بېقىش كېرەك .

ئۇ ئورنىدىن تۇرۇپ ئايغا قارىدى ، ئاي غەربكە قىيىسايدىغان ، ھېلىقى ئورۇس قىز بىلەن پەرىخە يارىار ھارۋىنىڭ ئۈستىدە ياتقانىدۇ ، مۇختەر باي ئاستا ھارۋىنىڭ يېنىغا باردى . ئىككى قىز قوللىرىنى تاشلاپ ، كۆكرەكلىرىنى دىڭگايىتىپ خۇددى جا - مالنى ئايغا تولۇق كۆرسەتمەكچى بولغاندەك ئوڭدا يېتىپتۇ . مۇختەر باي خوتۇن جىنىسلىقنى كۆرسە ھەممىنى ئۇنتۇيدۇ ، ئۇ قىزلارغا ئاچ مۈشۈك بىر پارچە گۆشكە تەلمۈرگەندەك تەشنىلىق سەۋدالىقى بىلەن تەلمۈرۈدى . پاھ ، پەرىخە راستلا پەرىكەن ، ئۇنىڭ ئاپئاق يۈزىنى ئاي نۇرى تېخىمۇ ئاقارتىۋەتكەندەك ، كىر - پىكىلىرى مەڭزىگە تال - تال بولۇپ چۈشۈپ تۇرۇپتۇ . چىرايلىق

يۈزى، لەۋلىرى، بولۇپمۇ ئاۋۇ مەيدىسى... مۇختەر باي ئىختىد-
يارسىز قولىنى سوزدى - دە، ئۆزىنى تۇتۇۋالدى. «هاي! — دەدى
ئۇ شەيتىنغا، — ياش ئاتمىشقا يېقىنلاپ قالدى. ئۇنىڭ ئۈس-
تىگە بالامدەك تۇرسا، نۇرىنىڭ تۇرسا...» ئۇ قولىنى قايتا
سوزۇپ پەرىخەنىڭ ساڭگىلاپ قالغان يوتقىنىنى يېپىپ قويماقچى
بولۇپ ھارۋىنىڭ چاقىنى دەسسەپ كۆتۈرۈلۈشىگە بىرى يۆتەل-
دى. ئۇ نېرىدا ئۆرە تۇرغان ئادەمنى كۆرۈپ:

— كېلىنىم، كېل... — دەپ دۇدۇقلىدى.
— باي ناھىيىسىنى ساقلاۋاتقان باتۇرلار سىزنىڭ كېلىنىد-
ئىزنى ساقلىيالماستىدى - ھە، ئەنسىرىمەڭ، مۇختەرباي.

— يېپىپ قويماي دەپ... ھى - ھى - ھى... قاسىمجان
قەمبىرى، سىزنىڭمۇ ئۇيقۇڭىز قاچقان ئوخشايدۇ - دە؟
— شۇنداق، مۇختەرباي. زادىلا ئۇيقۇم كەلمىدى. تۆت
تەرەپنىڭ ھەممىسى گومىنداڭ، مۇزداۋاندىكى قورغاندا بىر
پولك، ئاقسۇدا بىر پولك، كۇچادا بىر پولك! بىز دېگەن تۆت
توك - توك پارتىزان، ئورۇس مەسلىھەتچىلەرمۇ ئۇخلىيالىم-
دى، مۇختەرباي!

— ۋاھ، گومىنداڭ دېگەن بىر توشقان ئىكەنغۇ، بىر پاي
ئوقتا ئونى ئۆلەمدۇ نېمە، مېنى ئۇخلاتمىغان ئەنسىزچىلىك
ئەمەس، ھېلىقى ئابدۇكېرىم دېگەننىڭ سېسىق گېپى!
— ئۇنىڭ گېپى سېسىق ئەمەس، ئۇ دېگەن ھەربىي
ئىنتىزام. سىز، خەلققە ئادەم ئۆلتۈرۈشكە بۇيرۇق بەردىڭىز،
بۇنداق ھوقۇق سىزدە يوق!

— ئۆلتۈرۈشكە ھوقۇق بولمىسا مىلتىقنى نېمىگە بەردىڭ-
لار ئەمەس؟
— جەڭدە ئۆلتۈرۈڭ، ئەسدىرلەرنى ئۆلتۈرۈشكە بول-
مايدۇ - دە.
— ئوۋ ئىتلىرىمۇ توشقان - تۈلكىلەرنى بەزىدە بوغۇپ

قويىدۇ، ئەپەندىم، — مۇختەرباي نۇرغۇن ئىش كۆرگەن. ئوۋ
ئىتلىرى ھارام توشقانىنى چىشلەپ ئەكەلسىمۇ ئىتنى ماختاپ
مۇكاپاتلاپ گۆش بېرەتتى، — مېنى ئاتىمەن دەيدا تېخى ئۇ
ھەزىلەك!

— ھاي، ھاي! — دەپ قاسىمجان قەمبىرى باينىڭ
مۇرىسىگە قولىنى قويۇپ، — ئۇنىڭ ئورنىدا ئەخمەتجان بول-
سىمۇ، غېنى باتۇر بولسىمۇ شۇنداق دەيتتى، مۇختەرباي ئاكا،
پولاتتەك ئىنتىزام ئاستىدا ئالتۇندەك غەلىبە ياتىدۇ دېگەن گەپ
بار. نامىمىز پارتىزان، لېكىن بىز يېڭى قۇرۇلغان ھۆكۈمەت-
نىڭ مۇنتىزىم ئارمىيىسى. ئېلىخان تۆرەم شۇنىڭ ئۈچۈن مار-
شال. ئابباسوفمۇ سىياسىي كومىسسار!
— لېكىن ئۇ خىتايغا ئامراقكەن، ھېلىمۇ دادىسىنى خد-
تاي ئۆلتۈرگىنى!

— ياق، ياق. بۇ گېپىڭىز خاتا. ئۇ دۈشمەنگە ناھايىتى
ئۆچ. چوڭ - چوڭ غەلىبە ئۈچۈن توغرا، ئۈنۈملۈك سىياسەت
كېرەك. گومىنداڭنىڭ ئەسكەرلىرى بىز تەرەپكە ئۆتۈپ، گو-
مىنداڭغا ئوق ئاتسا ياخشى ئەمەسمۇ، بىزنىڭ كۈچىمىز زورىيىد-
دۇ ئەمەسمۇ؟

— بىز دېگەن بىزخەق، گومىنداڭ دېگەن كاپىرلار.
— ياق، خاتا گەپ، بىز تەرەپتىمۇ كاپىرلار بار. گومىند-
داڭ تەرەپتىمۇ مۇسۇلمانلار بار. مۇختەرباي، سىز ئابدۇكېرىم
ئابباسوفنى تىللىماڭ، بۇنداق قىلمۇھەرسىڭىز راستتىنلا جازال-
نىپ قالسىز! كۆزىڭىز بىلەن كۆردىڭىز، گومىنداڭدىن نۇر-
غۇن ئۇيغۇر، قازاق، تۇڭگانلارمۇ ئەسىر چۈشتى. بۇنداق خاتا
تونۇشتا چىڭ تۇرۇۋالماڭ - ھە!

قاسىمجان قەمبىرى قارا بۇرۇت، ئوچۇق چىراي يىگىت
ئالدىراپ باغقا ماڭدى. ھەممىلا جايدا ئادەملەر خورەك تارتماقتا.
قۇچىقىدا مىلتىق، ھارغان گەۋدىلىرىنى بولۇشىغا ئازادە تاشلاپ

خاتىرجەم ئۇخلاۋاتقان پارتىزانلارغا قاراپ، مۇختەر باينىڭ بىر-دىنلا كۆڭلى يۇمشىدى، ئۇنىڭ ئابدۇكېرىم ئابباسوفتىن ئەپۇ سورىغۇسى كەلدى، لېكىن ئۇنىڭ غۇرۇرى يول قويىمىدى. ئۇ ھاياتىدا ھېچكىمدىن ئەپۇ سورىغان ئەمەس، ھېچكىمگە يېلىد-نىپ- يالۋۇرۇپ باققان ئەمەس، ھەتتا ما خۇسەننىڭ ئەسكەرلىد-رىگىمۇ، ئۈرۈمچى تۈرمىسىدىكى گۇندىپايلارىغىمۇ ئېگىلىپ، تىز پۈككەن ئەمەس. ئۇ ھاياتىدا ئەڭ قاتتىق گەپنى مۇشۇ ئابدۇكېرىم دېگەن يىگىرمە تۆت ياشلىق بالىدىن ئاڭلىدى. ئۇ-نىڭ ئوغۇللىرىنىڭ چوڭىمۇ ئوتتۇزغا يېرىپ قالدى. ئۆزى بىللە ئەكەلگەن ئۈچىنچى ئوغلىمۇ يىگىرمىدىن ئاشتى. دادىسىدەك ئادەمگە ئاتىمەن دەپ ھەيۋە قىلغان بالىدىن يەنە ئەپۇ سورىسا، مۇختەر باي قانداقسىگە بىر مەھەللىنىڭ ھۆكۈمرانى بولالايدۇ. ئۇ خىيال بىلەن ھارۋىغا يۆلىنىپ ئولتۇرۇپ ئۇخلاپ قالدى.

ئەتىسىدىن باشلاپ ناھىيىنىڭ دىندارلىرى داموللا رازىيوف-نىڭ ئەتراپىغا؛ زىيالىيلار، يەرلىك ئەمەلدارلار قاسىمجان قەم-بىرى بىلەن ئابباسوفنىڭ ئەتراپىغا ئولشىپ، گومىنداڭنىڭ زۇلۇمىدىن شىكايەت قىلىپ، خەلقنىڭ مىننەتدارلىقى، خۇشال-لىقىنى بايان قىلىشتى. يۈز نەچچە يىگىت ئەسكەرلىككە قوبۇل قىلىندى. ئۇزۇن ئۆتمەيلا ناھىيىلىك ھۆكۈمەت قۇرۇلدى. غە-لىبە تويى تولىمۇ داغدۇغىلىق ئۆتكۈزۈلدى. سايلام بولۇپ دىنىي زات ئوسمان داموللام ھاكىم، ئىسمايىل قازى مۇئاۋىن ھاكىم بولۇپ سايلاندى. مۇختەر باي دىندارلارغا ئانچە ئىخلاسى قىلمايدى-غان ئادەم بولغاچقا بۇ ئىشلارغا قىزىقمىدى. غەلىبە تويىدا ئابدۇكېرىم ئابباسوف سەھنىگە چىقىپ نەچچە مىڭ كىشىگە سۆز سۆزلىدى:

— گومىنداڭ جاللاتلىرى بىزنى ئادەم قاتارى كۆرمىدى.

خالغىنىچە بۇلاپ - تالىدى. بىزنىڭ ھايات كەچۈرۈش ھوقۇقىد-ىمىزنىمۇ دەپسەندە قىلدى. بىزنىڭ قان - تەرىمىز بەدىلىگە ئۆزلىرى راھەت - پاراغەت كۆردى. شىنجاڭنى قانخورلار ھۇ-زۇر كۆرىدىغان، ھالال تەر تۆككۈچىلەر خورلىنىدىغان بىر ئادالەت، پاراغەت، ھۆرىيەت يوق، قۇياش نۇرى مەڭگۈ ئىللىت-مايدىغان ماكان قىلماقچى بولۇشتى. پۈتۈن دۇنيادا ئىنسانىيەت-نىڭ دۈشمەنلىرى جازالاندى. گىتلىپ، مۇسسولنى، ياپون ئال-ۋاستىلىرى ئەنە شۇنداق خەلق دۈشمەنلىرى.

ئادەمنى ئادەم ئەزمەيدىغان، ھەممە ئادەم مىللەت ئايرىماي، ئىرق ئايرىماي، باياشات، ئەركىن ياشايدىغان جەمئىيەت قۇرۇش بىزنىڭ مەقسىتىمىز!

ئۇنىڭ گەپلىرى خەلقلەرگە تازا ياقتى. لېكىن مۇختەر بايغا ئانچە ياقتى. نېمىشقا ئۇ باشقىلاردەك، مەسىلەن، ئېلىخان تۆرمەدەك «ختايلىرىنى يوقىتىمىز» دېگەندەك گەپلەرنى قىلماي-دۇ، نېمىشقا ئۇ ئادەمنى ئادەم ئەزمەيدىغان دېگەن گەپنى قىل-دۇ، «بىر مىللەتنى يەنە بىر مىللەت ئەزمەيدىغان» دېيىش كېرەك ئىدى - دە...

يەنە نۇرغۇن باشلىقلار سايلاندى. ياسىنئاخۇن دېگەن ئادەم ساقچى باشلىقى بولدى. ئۇ ئادەم خام سېمىز، قېشى قويۇق، بۇرنى يوغان بولغىنى بىلەن، خوتۇنى قالتىس چىرايلىق، ئۇ مۇختەر باينىمۇ ھۆرمەتلەپ ئۆيىگە چاقىرىپ مېھمان قىلغانىدى. بىر شائىر شېئىر ئوقۇدى، ئۇنىڭ شېئىرلىرىمۇ مۇختەر بايغا ياقتى.

جەنۇبىي شىنجاڭدا گومىنداڭ ئاغدۇرۇلغان، خەلق ھاكى-مىيىتى قۇرۇلغان تۇنجى ناھىيە باي ناھىيىسى بولۇپ قالدى. بايدىن غۇلجىغا بارىدىغان ئۆمەك قۇرۇلدى. بۇ ئۆمەكنى باشلاپ مېڭىشقا قاسىمجان قەمبىرى مۇختەر باينى كۆرسەتتى.

— بارمايمەن! — دەپ ۋارقىرىدى مۇختەر باي ئورنىدىن

چاچراپ تۇرۇپ، — مەن دېگەن خوتەنگىچە بارىدىغىنى، ما خۇسەننىڭ ئېتىنى بېقىپ بارىمەنۇ، گومىنداڭنى يوقاتقىلى بار-مامدىمەنا!

پارتىزانلار بايدا بىر ھەپتە تۇرۇپ، ئاخىر ئاقسۇغا ھۇجۇم قىلىش ئۈچۈن ئاتلاندى. گومىنداڭ ئەمەلدارلىرى پارتىزانلارنى تۆت يۈزدىن جىقكەن دەپ قورقۇپ، ئاقسۇدا، كۇچادا قاتتىق مۇداپىئەگە كىرىشكەنمەن. يېقىندا تۇنۇلغان بىر ئىشپىيون بۇنى ئاشكارىلىدى. ئۇنىڭ دېيىشىچە، ھازىر گومىنداڭ پارتىزانلار ئاۋۋال ئاقسۇغا ھۇجۇم قىلارمۇ، كۇچاغا ھۇجۇم قىلارمۇ دەپ تىڭلاۋېتىپتەك!

پارتىزانلار بايدىن ياقىئېرىققا چېكىنىپ چىقتى. باشلىقلار ئۇ يەردە يىغىن ئاچتى، ئۇزاق مۇزاكىرە قىلىشتى، ئاخىر سوپاخۇننىڭ تەكلىپى ماقۇللاندى: ئاۋۋال مۇزات قورغىنىنى ئالدىغان بولدى. ئۇنداق قىلمىسا، شىمالنىڭ يولى توسۇق تۇرسا ياردەم كېلىشمۇ، زۆرۈر بولغاندا چېكىنىشمۇ تەس بولدى. دىكەن. بۇ ئىش مۇتلەق مەخپىي ئىدى. مۇختەر باي پوسۇرلاپ يۈرۈپ بۇنىمۇ ئاڭلىۋالدى ۋە ھەربىر پارتىزاننىڭ قۇلىقىغا پىچىرلاپ: «بۇ مېنىڭ پىلانم. مەن بۇ پىلاننى سوپاخۇنغا دېگەن» دەپ ئاشكارىلاپ بولدى.

— ياقىئېرىق تۈزلەڭدە، ئاقسۇدا بىر ئاتلىق پولك، ئاۋۋال ياقىئېرىق تۈزلەڭدە، ئاقسۇدا بىر ئاتلىق پولك. مۇزات قورغىنىدىمۇ بىر پولك بار ئىكەن. ئۈچ ياقىئېرىق قورشاپ ھۇجۇم قىلسا ئانىمىزنى كۆرىمىز. تاغ باغرىدىكى قىزىلبۇلاققا كۆچەيلى، ئۇ يەر قورغانغا يېقىن، ھۇجۇم قىلىشقا ئاسان دېگەن تەكلىپنىمۇ مەن بەردىم، ھېچكىمگە دېمە جۇمۇ! — دېگەن گەپنىمۇ مۇختەر باي ھەممە پارتىزانغا دەپ بولدى.

پارتىزانلار كېچىدە قىزىلبۇلاققا كەلدى، تاغ باغرىدىكى كىچىككىنە يېزا ئاتلىقلار بىلەن تولدى. باشلىقلار پارتىزانلارنى

جايلاشتۇرۇپ قويۇپ جىددىي يىغىن ئاچتى. بۇ يىغىنغا قاسىم-جان قەمبىرى، ئابدۇكېرىم ئابباسوف، قۇربانجان، سوپاخۇن، ئىمىر ھاجى ۋە ئىسكەندەر، زاكىر تۆرە دەپ ئىسىم قويۇۋالغان رۇسلار قاتناشتى. بۇ يىغىندا دېيىلگەن گەپلەردىن مۇختەر باي خەۋەرسىز قالدى. ئۇ بىر ئايالنىڭ ناخشىسىنى ئاڭلىغىلى كەت-كەندى.

— ھۇجۇم قورغاندىن باشلانسا مۇۋاپىق! — دېدى سوپاخۇن.

— ئۈچتۇرپانغا ئايلىنىپ ئۆتسەك! — دېدى ئابباسوف، — ئۇ تەرەپ سوۋېتقا يېقىن. ياردەم ئېلىشقىمۇ، چېكىنىشكىمۇ ئەپلىك!

جىمجىتلىق، رۇسلارمۇ جىمىپ قېلىشتى.

— شۇنچە جىق قوراللىق ئادەمنى سوۋېت چېگرا قاراۋۇلى ئۆتكۈزەرمۇ؟ ئۆزىمىزگە تايانغىنىمىز ياخشىراقمىكىن؟ — دېدى سوپاخۇن ۋە ئىككى رۇسقا قاراپ قويدى.

— غوجاندىيازنىڭ ئەسكىرى بولغاچقا ئېھتىيات قىلىسىز-دە، — دېدى قاسىمجان قەمبىرى، — غوجاننىيازنىڭ ساۋاقلرى — ھە؟

— مەن سوپاخۇننىڭ پىكرىگە قوشۇلمەن، — دېدى ئىسكەندەر ئىسىملىك كۆك كۆز، بۇدۇر چاچ، سېرىق بۇرۇت رۇس يىگىت، — قورغاننى ئىگىلەيلى. سوۋېت چېگراسىدىن يىراق تۇرايلى.

سوپاخۇن خەرىتىسىنى يايىدى. ئۇ ئەمدىلا سۆز باشلىۋىدى، قاراۋۇل كىرىپ:

— يىراقتا ئىككى ئاتلىق كېلىۋاتىدۇ! — دەپ خەۋەر قىلدى.

— تىرىك تۇتۇڭلار! — دېدى سوپاخۇن بۇيرۇق بېرىپ، — تۆت ئاتلىق ئادەم بېرىپ تۇتۇپ كەلسۇن، ئۆلتۈ-

رۇپ قويماڭلار !

ئاتلىقلار ئەمدىلا قوزغىلىشىغا ئىككى ئاتلىق سېزىپ قېلىپ قاچتى . ئاتلىقلار قوغلاپ كەتتى . قوغلىغانلارنىڭ بىرى يۈگۈرۈك جىرەن مىنگەن مۇختەرباي ئىدى .

بىردەمدىن كېيىنلا پارتىزانلار ئىككى ئاتلىقنى تۇتۇپ كەلدى . ئۇلار سوراق قىلىندى ، ئۇلار كادىشك (قادىر) ، ئاچىڭ . گۇڭ (ئابدۇرېھىم) دەپ خەنزۇچە ئىسىم قويۇۋالغان ئۇيغۇر يىگىتلەر ئىكەن . ئۇلار ئاقسۇدىن بىر پۈلەك ، كۇچادىن بىر پۈلەك «باندەت» تازىلىغۇچى ئەسكەر كېلىۋاتقانلىقىنى قورغانغا خەۋەر قىلىشقا ماڭغان ئالاقىچىلەر ئىكەن . ئۇلار پارتىزانلارغا قوشۇلدى .

— ئۈچ يۈز — تۆت يۈز مېتىرغا بارا — بارمايلا بىرىنچى بولۇپ مەن يېتىپ باردىم ، راست — ھە قالى . بىرىنچى بولۇپ مۇنۇ ئاق سېرىقنى ئاتتىن مەن يۈلۈۋالدىم ، مەن دېگەن ئوغلاقچى — دە !

بۇ قېتىم باشلىقلار مۇختەربايدىن رازى بولۇشتى . ئۇنىڭ دېگەنلىرى راست ئىدى .

ئابدۇرېھىم ، قادىر ئىسىملىك كۆك ماتادىن ھەربىي كىيىمى كىيگەن ئىككى يىگىت بىر دەمدىلا ۋەھىمدىن قۇتۇلدى . «باندەت» دېگەن تەشۋىقاتنىڭ مەنئى تەسىرى قوناق ئۈمىچى بىلەن قورساق تويغۇزغاندەكلا بىر ئىش ئىكەن . ئابدۇرېھىم يانچۇقىدىن بىر خەتنى چىقىرىپ سوپاخۇنغا بەردى ، ئابدۇكېرىم ئابباسوفى خەتنى ئوقۇدى . خەت خەنزۇچە يېزىلغانىدى : «ۋالىھىيەنجاڭ ! بىز ئاقسۇ ئاتلىق 5 - پولىكتىن ئوغرىلارنى يوقاتقىلى يولغا چىقتۇق . باندەتلەر قىزىلبۇلاققا كەپتۇ . بۇ يەر ئۇلارنىڭ قەبرىسى ، بىز باندەتلارنى قىزىلبۇلاق ، بوزدۆڭلەردە پۈتۈنلەي يوقىتىمىز . ئۇلار سىلەرگە ھۇجۇم قىلماقچى . بىز بارغۇچە قورغاننى قولدىن بەرمەڭلار . خۇ تۇەنجاڭ ئىككى لىيەن ئەسكەر

بىلەن ياردەمگە ماڭدى . كۇچادىنمۇ بىر پۈلەك ئاتلىق ئەسكەر يولغا چىقتى . بەك قورقۇپ كېتىپتىمىز . باندەتلەر ئىككى يۈز - دەكلا ئادەمكەن . ئۈرۈمچى - ئاقسۇ تاشيولى توسۇلۇپ قالمىسۇن دېگەن بۇيرۇق بار . قورغاننى ھەرگىز قولدىن بەرمەڭلار ، بىز ئىككى ياقىتىن قورشاپ باندەتلارنى پۈتۈنلەي يوقىتىمىز !... پۈلكوۋنىڭ جاۋخەنچىڭ «خەت ئوقۇلۇپ بولۇۋىدى ، ئىسكەندەر ئەپەندى بىلەن زاكىر تۆرە — ئىككى رۇس ئوفتسېرى تەڭلا يۈگۈرۈپ كېلىپ سوپاخۇننى قۇچاقلاپ :

— دانا ، دانا ! — دېيىشتى ، — سىز دېگەندەك ، ئالدىمىزدىن ، كەينىمىزدىن ئىككى پۈلەك ئاتلىق ئەسكەر كېلىۋېتىپتۇ . قورغاندىمۇ دۈشمەن ، بىز قورشاۋدا قاپتىمىز !

— بىردىنبىر يول قورغانغا ھۇجۇم قىلىپ غۇلجا يولىنى ئېچىش ! — دەيدى قاسىمجان قەمبىرى . ئابدۇكېرىم ئابباسوف - مۇبېلىدىكى رىمۇننى چىڭىتىپ قويۇپ ئېيتتى ، — دۈشمەن يېتىپ كەلگۈچە قورغاننى ئىگىلەپ ، شۇ يەردە مۇداپىئەلىنىشىمىز كېرەك !

پۈتۈن قوشۇن جىددىيلەشتى . مىلىتقلار ئوقلاندى ، گراناتلار تارقىتىلدى ، قورغانغا يېقىنلاپ بارغان پارتىزانلارنىڭ بىرىنچى ھۇجۇمى غەلبىلىك بولمىدى . جىمجىت تاغ ئېغىزىدا مىلىتقلار ، قول بومبىلىرى تاڭ - تۇڭ ، گۇمباڭ - گۈلدۈر ئاۋاز چىقاردى . كېچە ، دۈشمەنلەرنىڭ ئوت توچكىلىرىنى بايقىماق تەس بولدى . پارتىزانلار ئىلگىرىلەپ ماڭالمىدى . كېچىچە ئېتىد - شىش داۋام قىلدى . دۈشمەنلەر سېپىل ئالدىدىكى پوتەي ، ئا - كوپلىرىدىن قورغان ئىچىگە چېكىندى - دە ، لېكىن قورغان سېپىلىنىڭ ئوق توچكىلىرىدىن پىلىموت ، مىلىتقلار ئەجەل ئوقى چاچرىتىپ پارتىزانلارنى زادىلا ئىلگىرىلەتمىدى . پارتىزانلار پۈتۈن كۈچىنى ئىشقا سالدى ، لېكىن قورغاننىڭ يېنىغا بارالمىدى . تاڭ ئاتقاندا ئۇلار چېكىندى . ئاقسۇدىن كېلىۋاتقان

دۈشمەنى تۈسۈپ يوقىتىش ئۈچۈن مۇزئاۋاتقا قاراپ سىلجىدى .
پارتىزانلار چارچاپ ھالدىن كەتتى . روھسىزلىنىش ، ئۈمىد-
سىزلىنىش كەيپىياتىنى يوقىتىش ئۈچۈن ئابباسوف غولسۇنىڭ
بويىدا تاماققا ئولتۇرغاندا نۇتۇق سۆزلىدى :

— ھەرقانداق غالىب قوشۇنىڭمۇ مەغلۇبىيىتى بولىدۇ .
ئازادلىق ئارمىيە يىگىرمە بەش مىڭ يوللۇق ئۇزۇن سەپەرنى
بېسىپ يەنەنگە كەلگۈچە ، ناھايىتى ئاز قىسىملا ھايات قالغان .
سوۋېت قىزىل ئارمىيىسىمۇ مەغلۇپ بولغان . لېكىن مۇھىمى
ئاخىرقى غەلبە . بىز مەغلۇپ بولمىدۇق . بىز قورغاننى چوقۇم
ئالغىمىز ، ئاقسۇنىمۇ ئالغىمىز ، پۈتۈن شىنجاڭنى گومىنداڭنىڭ
قولدىن تارتىۋالغىمىز !

پارتىزانلار كومىسسارىنىڭ سۆزى بىلەن قايتا روھلاندى .
پارتىزانلار تاغ باغرىدا ئاستا - ئاستا ئىلگىرىلىدى . نامازدىگەر
ۋاقتى بىلەن تۇزئاۋاتقا يېتىپ باردى . ئۇ يەردە ئاقسۇدىن كېلىد-
ۋاتقان دۈشمەنى تۈسۈپ يوقىتىش ئۈچۈن پىستىرما تەييارلىد-
دى . مۇداپىئە تەدبىرلىرىنى بېكىتتى . يېرىم كېچىدىن ئۆتكەندە
دۈشمەن ئەسكەرلىرى ماشىنا بىلەن يېتىپ كەلدى . ئارقىدىنلا
ئاتلىق ئەسكەرلەرمۇ كېلىشتى . دۈشمەن پارتىزانلارنىڭ تۇزئا-
ۋاتقا ئالدىن كېلىپ كۈتۈپ ياتقىنىنى بىلمىگەچكە بەخىرامان
يېزىغا كىرىپ كەلدى . پارتىزانلار تۇيۇقسىزلا پۈتۈن كۈچى
بىلەن ھۇجۇم قىلىۋىدى ، دۈشمەن ئالاقزادە بولۇپ پىتىراپ
كەتتى . يورۇق چۈشكۈچە قاتتىق سوقۇش بولدى . تاڭ ئالدىدا
دۈشمەن نۇرغۇن جەسەت ۋە قوراللىرىنى تاشلاپ قېچىپ كەتتى .
پارتىزانلار تېزلىك بىلەن يەنە قورغانغا قايتىپ كەلدى . قورغان-
دىكى دۈشمەن مىدىرلىماي ياردەمگە كېلىدىغانلارنى كۈتۈپ تۇر-
غانىكەن .

— سوپاخۇن تاكتىكىدا پىشقانكەن ! — دېدى ئىسكەندەر
ئەپەندى . كۆپچىلىك سوپاخۇننى ماختاشتى .

— ھەرىكەتچان ئۇرۇش دېگەن مۇشۇ ! — دېدى ئاببا-
سوفمۇ خۇشال بولۇپ ، — ماۋ زېدۇڭنىڭ تاكتىكىسى .

— بىزنىڭ غوجانىياز ھاجىمۇ جىن شۇرېننىڭ ئەدەبىيىتى
مۇشۇ تاكتىكا بىلەن بەرگەن ، — دېدى سوپاخۇن روھلىد-
ىنىپ ، — مەن بۇيرۇق بېرىمەن . قورغانغا ئۇدۇل ھۇجۇم
قىلىش ئۈنۈم بەرمىدى . تېزەكتۈرە سەن ئون نەپەر خىل پارتى-
زاننى باشلاپ...

— بىرىنچىسى مەن ! — دېدى مۇختەرباي ، كۆپچىلىك
كۈلۈشتى .

— ياق ، سىز توختاڭ ، — دېدى سوپاخۇن ئوڭ قولىنى
ئېگىز كۆتۈرۈپ سول قولىنى بېلىدىكى رىمۇن پوتىغا تىرەپ
تۇرۇپ ، — تېزەكتۈرە ئارقا يول بىلەن بوزدۆڭگە ئۆتدۇ .
ئۇ يەردە قىرغىزلار باركەن . تېزەكتۈرە ئۆز مىللىتى ئىچىدە
تىز قوللاشقا ئېرىشىدۇ . مەن قىزىلبۇلاقتىن ھۇجۇم قىلىمەن .
مەڭلىك قاسىم ئىزۋوتى قارىباغ يېزىسى ئارقىلىق كۈنچىقىشقا
ئۆتۈپ بېقىنىدىن ھۇجۇم قىلىدۇ !

— ناھايىتى ياخشى ! — دېدى ئابباسوف دەرھال
قوللاپ ، — تېز ھۇجۇم قىلىپ ، تېز ئىگىلىمىسەك ، دۈشمەن-
لەر كۇچا ، ئاقسۇدىن كېلىپ قالسا قورشاۋدا قالغىمىز . چارچىد-
دۇق ، قىيىنالدۇق ، ئەمما خەلقىمىزگە خىزمەت كۆرسىتىدىغان
پۇرسەت نەق مانا مۇشۇ !

قىزىلبۇلاق بىلەن قورغان ئارىسى تۆت - بەش كىلومېتىر .
ھۆكۈمەت ، ئارقا سەپ شۇ يەردە قالدى . پارتىزانلار ئۈچ يولغا
بۆلۈنۈپ ھۇجۇمغا ماڭدى .

— بۈگۈن چوقۇم قورغاننى ئېلىش كېرەك ! — دېدى
ئابباسوف كوماندىرلارغا ئاخىرقى قېتىم ، — دۈشمەن ياردەمگە
كېلىشتىن بۇرۇن چوقۇم ئالايلى !

— مەن بارمىسام قىيىن ! — دېدى مۇختەرباي ئېتىغا

سەكرەپ مېنىپ ، ئۇنىڭ دۈمبەسىدە مىلتىق ستۋولى پار-
قىردى .

مۇختەر باي سوپاخۇننىڭ كەينىدىن ئات چاپتۇرۇپ كېتىپ
قالدى .

سوپاخۇن ئالدىن بىر قىسىم كۈچنى ھۇجۇمغا سالدى .
قورغاندىكى دۈشمەن پۈتۈن دىققىتىنى ئالدىدىكى ھۇجۇمغا قارات-
تى . سوپاخۇن سولدىن تاغقا يامشىپ چىقىشقا باشلىدى . ئۇنىڭ
پارتىزانلىرى ئىچىدە مۇختەر بايۇ بار ئىدى . سوپاخۇن كاتتا
مەرگەن ، ئۇ تاشنىڭ دالدىسىدا تۇرۇۋېلىپ قورغان ئىچىدە كۆ-
رۈنگەنلا دۈشمەننى تىك چۈشۈرۈۋەردى . ئۇنىڭ يېنىدا تۇرۇۋال-
غان مۇختەر باي ھەر قېتىم دۈشمەن يىقىلغاندا :

— ئوغۇل بالا ، يارايىسەن ! — دەپ ۋارقىرايتتى . ئۇ
مەخسۇس سوپاخۇننىڭ زاپاس مىلتىقىغا ئوق سېلىپ بەردى .
قورغان دەرۋازىسى ئۈستىدىكى ئېگىز پوتەيدىن دۈشمەننىڭ
ئىستانكۇۋاي پىلىموتى تىنىمىسىز ئوق ئاتماقتا ئىدى . ئۇدۇلدىن
ھۇجۇم قىلغۇچىلار دۈشمەندىن بوش قالغان ئاكوپلارنى ئىگىلىد-
دى ، لېكىن سېپىلغا يېقىن كېلەلمىدى . سوپاخۇن ئۇزۇن يىل-
لىق جەڭچى كۆزى بىلەن دۈشمەنلەرنىڭ قورغان كەينىگە چېكىد-
نىۋاتقىنىنى بايقاپ قالدى . تۆۋەندىكىلەرگە خەۋەر قىلىش كې-
رەك ئىدى . ئۇ بەلگە ئوقى ئاتتى ، خەۋەر بولمىدى . ئۇلار
«دۈشمەن قاچتى !» دەپ ۋارقىرىسىمۇ ئاڭلانمىدى . سوپاخۇن
پىلىموت ئېتىلىۋاتقان تۆشۈككە قارىتىپ ئۈچ پاي ئوق ئېتىۋىد-
دى ، پىلىموت توختىدى . مۇختەر باي خۇددى تاغدىن تاش
غۇلغاندەك ۋارقىرىغىنىچە تۆۋەنگە يۈگۈردى :

— ھۇجۇم قىلايلى ! دۈشمەن قاچتى !

ئۇنىڭ بوم ئاۋازى تاغلاردا ئەكس سادا پەيدا قىل-
دى . «ھۇررا !» خۇددى تۇيۇقسىز ساي - سايدىن كەلكۈن
كەلگەندەك كۈچلۈك سادا ياڭرىدى . پارتىزانلار سېپىل دەرۋازىد-

سىغا يۈگۈردى . دەرۋازا ئوڭايلا ئېچىلدى ، پارتىزانلار سېپىل
ئىچىگە تەرەپ - تەرەپتىن «ھۇررا» بىلەن بېسىپ كىردى .
سېپىل دەرۋازىسى ئۈستىدىكى پىلىموتچى قولنى كۆتۈ-
رۈپ پارتىزانلارنىڭ ئالدىغا چىقتى . ئۇ گومىنداڭ ھەربىي مەك-
تىپىنى پۈتتۈرگەن ئىزۋوت كوماندىرى سۇلتان ئىسىملىك قا-
زاق يىگىت ئىدى .

— گومىنداڭدۇمۇ ئۇيغۇر ، قازاقلار باركەنا ! — دېدى
مۇختەر باي ھەيران بولۇپ ، — خىتايچە ئىسىمىڭ نېمە ھوي ؟
— سۇجاڭغا !

— ھازىردىن باشلاپ ، سەن سۇلتاننىڭ ، تاشلا ئاۋۇ مايد-
ماق شەپكەڭنى !

قازاق يىگىتنىڭ كىيىملىرى قان ، ئېڭىكى كۆكرىپ قارد-
داپ كېتىپتۇ . سوپاخۇننىڭ ئوقى ئۇنىڭ ئېڭىكىگە تېگىپ چىش-
لىرىنى چېقىۋەتكەنكەن .

— بىزنى ئېتىشقا زورلىغان مۇشۇ سۇجاڭغا !

— ئاخشام تەسلىم بولايلى دېسەك بىزنى ئۇرۇپ !...

— گومىنداڭنىڭ گېنېرالى بولمىسەن دېگەن تېخى !...

— ۋۇي ئىت ! — دېدى مۇختەر باي ۋە ، — ئۇ -

ئۇ !... دەپ توختاپ قالدى . لېكىن ئۇنىڭ يېرىم - ياتا سۆزىنى
گومىنداڭنىڭ ئۇيغۇر ، قازاق ئەسكەرلىرى بۇيرۇق دەپ چۈشەن-
دى - دە ، سۇلتان ئىسىملىك قازاق يىگىتنى تەرەپ - تەرەپتىن
مىلتىق پايىنىكى بىلەن بېشىغا ئۇرۇپ ، بىر دەمدىلا ئۆلتۈرۈپ
قويۇشتى .

پارتىزانلار قورغاننى ئالدى ، قوراللارنى يىغدى ، ئە-
سەرلەرنى توپلىدى ، پاكار - پاكار ئۆيلەرنى بىر - بىردىن
ئاختۇرۇپ چىقتى .

پارتىزانلار قورغانغا تولۇق كىرىپ بولدى . قازان قاينىد-
تىپ ، ئۇ يەردىكى ئۇن - گۆشلەر بىلەن ئاشپەزلەر غىزا

ئېتىشتى .

ئىككى سائەتتىن كېيىن ، قاراۋۇللار كۇچادىن كېلىۋاتقان دۈشمەن يېقىنلاشتى دەپ خەۋەر ئەكردى .

— پاھ ، ئىككى سائەت تەقدىرىمىزنى ئۆزگەر- تۈۋەتتى ! — دەدى ئابباسوف ھاياجان بىلەن ، — سوپاخۇنغا رەھمەت ، پەرزى توغرا چىقتى ، مانا قورغاننى تېز ئالغاننىڭ پايدىسى !

— ماتۈنجاڭ ئامېرىكا قوراللىرى بىلەن قوراللانغان بىر پولىك ئەسكەر بىلەن كەپتۇ ، مەن ئىككى يۈز نەپەر پارتىزاننى تاللىۋالدىم ، ئالدىنقى سەپكە ئۆزۈم بارمەن ! — دەدى سوپا- خۇن . ئۇنىڭ كىيىملىرى لاي - توپا ، چىرايى ئۇيقۇسىزلىقتىن تاتىرىپ كەتكەندى .

— سىز چارچاپ قالدىڭىز ، ئىمىر ھاجى بارسۇن ! — دەدى قاسىمجان قەمبىرى .

— ياق ، مەن بارمىسام بولمايدۇ . بۇ بىر ھەل قىلغۇچ جەڭ !

— سوپاخۇن بارسۇن ! — دەدى ئىسكەندەر ئەپەندى ، — كۇچادىن كەلگەن 4 - ئاتلىق پولىك شېڭ شىسەينىڭ ئەسكەرلىرى ، سوۋېت ئوفىتسېرلىرى تەربىيىلە- گەن . ئۇنىڭغا غوجانىياز ھاجىنىڭ ئىسكادىرون كوماندىرى بې- رىپ تاقابىل تۇرمىسا بولمايدۇ !

ئۇنىڭ گېپىنى ھېچكىم يىرالمايدۇ . پارتىزانلار بۇ ئىسكەندەر ئىسىملىك ئادەمنى سوۋېت ۋەكىلى دەپ چۈشەنەتتى ! — سوپاخۇن ئۇكا ، مېنى ئايرىپ قويغىنىڭىز نېمىسى ھوي ! — دەدى مۇختەر باي روھسىزلىنىپ ، — ئېيتىڭا ، مەن كىمدىن كەم ھوي ؟

— ماقۇل ، مېڭىڭ ! — دەدى سوپاخۇن قورغاننى ئې- لىشتا ياردىمى تەگكەن ئادەمنىڭ مۇرسىگە قولىنى قويۇپ ، —

قېنى كەتتۇق !

چەۋاندازلار ئاتلىرىنى ئويناقتىلىپ چىققاندا ، قۇياشنىڭ ئاخىرقى نۇرلىرى تاغ چوققىلىرىدا قورام تاشلارنى سۆيۈپ ، شۇ كۈنلۈك ئىشنى ئاخىرلاشتۇرماقتا ئىدى . ئۇلار ئېغىزدىن كەڭ- رى تۈزلەڭگە چىقتى ۋە تاغ باغرى بىلەن دۈشمەن مىنمىوتلىرىدىن ئېتىلغان ئوق ئاۋازلىرى گۈمبۇرلىگەن تەرەپكە قاراپ يۈ- رۈپ كەتتى . ئۇزۇن ئۆتمەيلا پارتىزانلار تۆت - بەش كىلومېتىر كەڭلىككە تارقىلىپ ، سوپاخۇن ئورۇنلاشتۇرغان ئابارۇنلاردىن ئورۇن ئېلىشتى . دۈشمەن مىنمىوت ، بومبا ئاتار مىلتىقلىرىدىن گۈمبۇرلىتىپ ئوق ياغدۇرۇپ يېقىنلاپ كەلمەكتە . سوپا- خۇن يېنىدىكى چاتقال كەينىدە زوڭزىيىپ ئولتۇرغان مۇختەر بايغا پىچىرلىدى :

— دۈشمەن بىزدىن كۈچلۈك ، ئادىمى كۆپ ، قورالى خىل ، سالىجىدەك يېپىشىۋالدىغان جاھىللار بۇ . پەم ئىشلەتمە- سەك يېڭەلمەيمىز ! بىر ئىزۋوت قىزىلبۇلاققا كەتتى ، سول يېقىنىدىن ھۇجۇم قىلىدۇ .

— چېچىلىپ تەرەپ - تەرەپتىن ھۇجۇم قىلساق ، بىزنى چىتقەن دەپ چۈشىنىپ ھودۇقىدۇ - دە !

— ھىم ، مانا كەلدى ، ئاتايلى !

ئىككى تەرەپتىن ئېتىلغان ئوق تاغ باغرىنى زىلزىلىگە كەلتۈردى . ئۇلار بىر - بىرىنى كۆرمەي ئېتىشماقتا ئىدى . مۇختەر باينىڭ يېنىدىلا مىنمىوت ئوقى پارتلىدى . مۇختەر باي ھودۇقۇپ سۇغا چۈشۈۋالدى ، سوپاخۇن كۈلۈپ قويدى . ئۇ خۇد- دى ئوقنىڭ نەگە چۈشۈشىنى بىلىدىغاندەك خاتىرجەم ئىدى .

قاراڭغۇ چۈشتى . ئاسمان ئۇچار ئوتلار بىلەن تولدى . پار- تىزانلار يېپىلىپ تەرەپ - تەرەپتىن ئاتماقتا . قەيەردىن دۈشمەن ئوقى چىقسا شۇ يەرگە قارىتىپ ئاتماقتا . دۈشمەن بولسا ھەممە ياققا - قاپقارسىغىلا ئاتماقتا ئىدى . بىر دەمدىن كېيىنلا مۇخ-

تەر باي قورقمايدىغان، نېرىدىكى ئاتلارنى يوقلىيالايدىغان بولۇپ قالدى. ئوقلار ئۇچماقتا، بىرمۇ ئادەم ئۆلگىنى يوق، خۇددى ئۇ ئويۇن كۆرۈۋاتقاندا كىلا بۇ قىزىق مەنزىرىدىن زوقلانماقتا ئىدى: — دۈشمەن ئۆلگەنىمىدۇ، سوپاخۇن!

— ئۇلار توپ - توپ مېڭىۋاتىدۇ، بەلكى خېلى ئۆلدى! تاڭ - تۇڭ، تات - تات - تات، گۈمبەڭ، ۋىژ - ۋىژ! ... خىلمۇخىل قورقۇنچلۇق ئاۋازلار ئەمدى ۋەھىمىسىز بولۇپ قالدى. تۈن قاراڭغۇسىدا ھېچنېمىنى كۆرمەيلا ئاتقنى نېمىسى؟ سوقۇش دېگەنمۇ بىر ئويۇن ئىكەن، خۇددى پېرىدەك، ئوغلاق تارتقاندا، مۆكۈ - مۆكۈلەڭ ئوينىغاندا... مۇختەر باي سوزۇلۇپ يېتىۋېلىپ ئۆزىچىلا كۈلۈپ قويدى... ئېتىشىش كېچىچە توختىمىدى، نەلەردىدۇر ئادەملەر ۋار - قىراشتى، ئاتلار كىشىنى قىنقاس - چۇقان، ھۇررالار توۋ - لاندى. لېكىن مۇختەر باي ھېچنېمىنى كۆرمىدى. سوپاخۇن بەزىدە ئاتلىق، بەزىدە پىيادە ئۇياق - بۇياققا يۈگۈرەيتتى. ئۇزاق ئېتىشىش ئاخىر سۇسلىدى. تاڭ ئاتقاندا سوپاخۇن نەدىندۇر ئات چاپتۇرۇپ كەلدى:

— دۈشمەن قېچىپتۇ! — دەپ ۋارقىرىدى ئۇ خۇ - شال بولۇپ.

مۇختەر باي كېيىن بىلدى: دۈشمەن، دېھقانلاردىن ئاڭلىغان قورغان قولىدىن كەتتى، ئاقسۇدىن كەلگەن ئىككى روتتا ئەسكەر تارمار بولدى، دېگەن خەۋەردىن قورقۇپ - تۇ. دۈشمەن يەنە قورغان لېنجاڭ لى سۇجۇننىڭ مۇزات دەريا - سىغا ئۆزىنى ئاتقانلىقى، قورغاندىكى توقسان بىر نەپەر ئەسكەر - نىڭ تەسلىم بولغانلىقى، ئاقسۇدىن كەلگەنلەرنىڭ تۇيۇقسىز زەر - بىگە ئۇچرىغانلىقى... ئوخشاش ئىشلارنى ئاڭلاپتۇ.

دۈشمەننىڭ يەتتە - سەككىزدەك جەستىدىن باشقا ھېچنې - مە تېپىلمىدى. سوپاخۇن ئىمىر ھاجىنى بىر قىسىم پارتىزانلار

بىلەن ئالدىنقى سەپتە قالدۇرۇپ، ئۆزى بىر قىسىم ئادەمنى باشلاپ قورغانغا قايتىپ كەلدى.

ھۆكۈمەت رەھبەرلىرى بىر ئىزۋوت پارتىزاننىڭ ھىمايدە - سىدە مۇزداۋان تەرەپتىكى يېڭىمەھەللە دېگەن يېزىغا چېكىندى - گەن، قورغان ئىككىنچى مۇداپىئە لىنىيىسى قىلىنغانىدى. ئىككىنچى لىنىيە مەسئۇلى ئابلەت داۋۇت سوپاخۇنغا دوكلات بېرىپ بولۇپ:

— كىچىچە ئۇخلىماي، ئاسمانغا قاراپ ئوق ساناپ چىقتۇق، — دەپ چاقچاق قىلدى.

قورغاندا تىنچ ھايات باشلاندى، غۇلجا يولى ئېچىلدى، پارتىزانلار ئەمدى خاتىرجەم، ھۆكۈمەت ۋەكىللىرىمۇ قورغانغا قايتىپ كەلدى. ئوتتۇرىسىدىن تاغ سۈيى ھەيۋەت بىلەن ئېقىپ ئۆتىدىغان قورغاندا يېڭى تارىخ يارىتىشقا ئاتلانغان ئەزىمەتلەرنىڭ كۈلكە - چاقچاق، ھەتتا ناخشىلىرى ئەۋجگە چىقتى. غالىبلار توغرىسىدا ماختىنىپ ھېكايە ئېيتقۇچىلارنىڭ ئەڭ چوڭى مۇخ - تەر باي ھېكايىگە قىزىقىدىغان پەرىخەگە تاش ئۈستىدە ئولتۇرۇ - ۋېلىپ، توختىماي ھېكايە توقۇپ سۆزلىمەكتە ئىدى.

باش كۈز پەسلى — بۇ يەرگە كېلىۋاتقان قىش پەسلىنىڭ ئەلچىلىرى قىرو، ئاچچىق شامال ۋە دەرەخلەردىن تۆكۈلۈۋاتقان سېرىق يوپۇرماقلارنى ھەدىيە قىلغان. ئاخشام - ئەتىسى غول قورغۇدەك سوغۇق بولماقتا. پارتىزانلار چاپانلىرىنى يېپىنچاق - لاپ، سەھەردە بۇزغۇنلۇق سۇ بويىدا راھەتلىنىپ يۈز - كۆزىنى يۇيۇشاتتى. قورغانغا گومىنداڭ ئەسكەرلىرى ئۇزۇن مۇددەتلىك مۇداپىئەگە تەييارلىنىپ، يېمەك - ئىچمەك ئوق - دورىلارنى خېلى نۇرغۇن توپلىغان. بىر يۈز يەتمىش دانە ھەرخىل مىلتىق، ئون سەككىز دانە پىلىموت، يىگىرمە دانە تاپانچا، بەش دانە بومبا ئاتار، بىر قانچە يەشىك ئوق، ئۈچ يۈز دانە گىرانات، يۈز دانە قىلىچ، ئىككى يۈز ئون تۇياق ھەربىي ئات، يېتتەرلىك ئات

بوغۇزلىرى ئولجا ئېلىندى. پارتىزانلار شۇنىڭ ئۈچۈن تاغ سۈ-
يىدەك گۈرگىرىمەكتە ئىدى، ئەسىرلەرنىڭ توقسان بىر نەپىرى
ئۇيغۇر، قازاق، قىرغىزلار ئىكەن. ئۇلارغا سۆزگە ئۇستا ئابدۇ-
كېرىم ئابباسوف بىلەن دىنىي پەيلاسوپ داموللا رازىيوف بىرنەچ-
چە قېتىم لېكسىيە قىلىۋىدى، ئۇلار قۇرئان تۇتۇپ قەسەم
بېرىپ، گومىنداڭغا قارشى ئۇرۇشتا سوپاخۇن كوماندىردەك
خىزمەت كۆرسىتىپ گۇناھىمىزنى يۇيىمىز دەپ ۋەدە بېرىشتى.
ياقئېرىقلىق ئىبراھىم ھاجى ئاقساقال ئوتتۇز نەپەر يىگىتنى
پىدائىي قىلىپ تەشكىللەپ پارتىزانلارغا ئەكېلىپ بەردى. يۈز-
دىن كۆپ يېڭى جەڭچى كۆپەيدى. ئۇلارغا قورغاندا ھەربىي
مەشىق ئېلىپ بېرىلدى. ئىبراھىم ھاجى ئۆز ئوغلنىڭ قولى-
دىن تۇتۇپ تۇرۇپ، خۇددى خەلىپىتىمگە تاپشۇرغاندەك:

— سۆڭىكى مېنىڭ، گۆشى سىلەرنىڭ. ئۆلسە شېھىت،
قالسا غازى. زۇلۇمدىن قۇتۇلۇش ئۈچۈن، خەلق ئۈستىدىكى
قارا تاغنى ئاغدۇرۇش ئۈچۈن جېنىمىز پىدا! — دېدى ھاياجان
بىلەن.

ھۆكۈمەت ۋەكىللىرى غەلبە ئەھۋالىدىن دوكلات تەييار-
لاپ، مۇزات يولى بىلەن غۇلجا شەھىرىگە ئالاقىچىلەرنى ئەۋەت-
تى. دوكلات تەييارلاشتىن بۇرۇن، رەھبەرلەر سوقۇش جەريانى-
دىكى تەجرىبىلەرنى يەكۈنلىدى. سوپاخۇننىڭ ھەربىي تاكتىكا
ۋە ئىستراتېگىيە جەھەتتىكى ئارتۇقچىلىقلىرى بۇ خۇلاسەدە ئالا-
ھىدە تەكىتلەندى.

جۇشقۇن، خۇشال، ئاۋازىمۇ ئالاھىدە ئېچىلىپ كەتكەن
سوپاخۇن يېڭىدىن تەشكىل قىلىنغان ئىسكادىرون، روتا، ئىز-
ۋوتلارنى داغدۇغا بىلەن ئېلان قىلدى. ئۈچ ئىسكادىرون، بىر
پىلىموت ئىسكادىرونى، بىر رازۋېد ئىزۋوتى، بىر سۆۋەز ئىز-
ۋوتى، بىر مىنناميونچى ئەدلىنىيە، ئارقا سەپ تەمىنات روتىسى،
قوماندانلىق شتاب، شتاب باشلىقى قاتارلىقلار ئېلان قىلىندى.

بىر ئىزۋوتتا يىگىرمە بەشتىن ئوتتۇز بەشكىچە پارتىزان بار.
بىر روتىدا ئۈچ ئىزۋوت، ھەربىر ئىسكادىروندا ئىككى كوماندىر
(بىرى باش، يەنە بىرى مۇئاۋىن) ئېلان قىلىندى. گومىنداڭ-
دىن ئەسىر چۈشكەن كوماندىرلارنىڭ مەنسىپىمۇ ساقلاپ
قېلىندى.

— مانا بۇ تارىخىي بۇرۇلۇش! — دېدى كومىسسار
ئابدۇكېرىم ئابباسوف، — بىزنىڭ ئاساسىي قوشۇنىمىز گومىنداڭ
ئارمىيىسىدىن ئىسيان كۆتۈرۈپ ئۆتكەن سوپاخۇن باشلىق
جەڭچىلەر. بىزگە ئەسكىرىي كۈچىمىز، قورال - ياراغىمىز
گومىنداڭ ئۆزى ئەكېلىپ بېرىۋاتىدۇ. بىز كۈنسىرى كۈچىمىز
ۋاتىمىز. گومىنداڭ كۈنسىرى ئاجىزلاۋاتىدۇ. پۈتۈن شىنجاڭدا
گومىنداڭنىڭ گۈم بولىدىغان كۈنى يىراقتا ئەمەس، يېقىنلا
يەردە. قىش پەسلى يېتىپ كېلىشتىن بۇرۇن، بىز شىنجاڭدىن
گومىنداڭنى قوغلاپ چىقىرالايمىز. ھازىر جياڭ جېيىشى جۇڭگو
خەلقىنى بىخۇدلاشتۇرۇش ئۈچۈن تىنچلىق تۈتەك پەردىسى تار-
تىپ، چۇڭچىڭدا رەئىس ماۋ زېدۇڭ بىلەن كېلىشىم تۈزۈش
ئۈچۈن سۆھبەت ئۆتكۈزمەكتە. ئۇ كوممۇنىستىك پارتىيىگە،
ئازاد رايونلارغا قارشى ئومۇميۈزلۈك قىرغىنچىلىق يۈرگۈزۈش
ئۈچۈن تۈتەك پەردە ئىچىدە تەييارلىق قىلىۋاتىدۇ. ۋەتەننىمىزدە
ھازىر توقسان ئازاد رايون بار. بىز توقسان بىرىنچى ئازاد
رايون. بىز يېتىم ئەمەس، ئازاد رايون خەلىقلىرى يۈز مىليون-
دىن كۆپ. ئازادلىق ئارمىيە بىر مىليوندىن جىق، خەلق ئەس-
كەرلىرى ئىككى مىليوندىن جىق، بۇ چوڭ كۈچ بىزنى قوللايدۇ.
ستالىن، سوۋېت خەلقى، سوۋېت قىزىل ئارمىيىسى بىزنى
قوللايدۇ. بىز ئاقسۇنى چوقۇم ئازاد قىلالايمىز. قەشقەر، يە-
كەن، خوتەنلەرگىچە بارالايمىز. خەلقىمىزنى مىللىي زۇلۇم،
سىنىپىي زۇلۇم ۋە خورلۇق، نادانلىق، نامراتلىق ئازابلىرىد-
ىن قۇتۇلدۇرۇپ، شىنجاڭدىكى ھەممە مىللەتلەرگە

نۇرى كۈنلەرنى بۇيرۇق كۈتۈش ، مەشىق قىلىش ، بىرلەش-
رىنى سېغىنىش ۋە ئۆتكەن ئىشلارنى ئەسلەش بىلەن ئۆتكۈزۈمەك-
تە . ماناس دەرياسىنىڭ غەربىي توغراقلىق ، چۆل ۋە تاشلىق .
جەنۇبتا تاغ ، شىمالدا يەنسېخەي ، ئورمانباغ . چەكسىز چۆللۈككە
كۈز پەسلى ئاچچىق شامال ، سېرىق ياپراقلارنى ھەدىيە قىلغان ،
بۇ سوۋغىلار ئۇلۇغ ئىشلارغا ئۆزلىرىنى بېغىشلىغانلار ئۈچۈن
كۆڭۈلسىز خاتىرىلەرنىڭ گۇۋاھچىسى . «1945 - يىلىنىڭ ئا-
خىرى بايرىقىمىز شىڭشىياغا قەدلىدۇ» دېگەن سۆز ھەممە
جەڭچىنىڭ ئىرادىسى ۋە ئادەت سۆزىگە ئايلانغانىدى ، لېكىن مانا
نۇرغۇن كۈنلەر ئۆتتى ، بۇ جۇڭغار ۋادىسىدا مىلتىق ياكى «ھۈر-
را» ساداسى يوق ، ئاسماندا قارىغىلار توپ - توپ بولۇپ ئۇچۇش-
ماقتا ، شەرقىي شىمال شامىلى توختىماي گۈرگىرىمەكتە ، قۇم-
لار ئۇچماقتا . كولانغان ئاكوپ - گەمىلەردە قۇرۇق گەپتىن
باشقا ھەرىكەت يوق ، بۇ خىل ھايات پىداكارلار ئۈچۈن يارىدار
بولغاندىنمۇ بەتتەر ئازابلىق . ئىنسان ئۈچۈن مەقسەتگە يېتەل-
مەسلىك ئازابنىڭ مەنبەسى . ھاياتنى ئالىقنىغا ئېلىپ ئۇلۇغ
ئىشلارغا ئاتلانغانلار ئۈچۈن ھەربىر قەدەم قىممەتلىك ھايات
سەھىپىسى ، بۇ سەھىپىلەرنىڭ جۇغلانمىسى ئۇنىڭ ھايات قامۇ-
سى . مەنسىز ئۆتكەن كۈنلەر بۇ ھايات قامۇسىدىن يىرتىلىپ
تاشلانغان بەتلەر...

ئۇ خىيال بىلەن ئۈستى قومۇش ۋە توپا بىلەن يېپىلغان ،
شىرىلداپ قۇم قۇيۇلۇپ تۇرىدىغان گەمىدىن يىراقلاپ يۇلغۇن-
لۇققا كېلىپ يالغۇز ئولتۇردى - دە ، ئىككى يانچۇقىدىن ئىككى
پارچە خەت چىقىرىپ تىزغا قويدى . ئۇنىڭ بىرى پەرىخەنىڭ
ئاقسۇدىن يازغان قېلىن خېتى . بۇ خەت مۇز داۋانىنى بېسىپ

ھۆرلۈك ، بەخت - سائادەت يارىتىپ بېرەلەيمىز !
ھۇررا سادالىرى خانىتەڭرى چوققىسىنى ماكان قىلىشقان
تاغ ۋە قەھرىتان ئەلچىسى بولغان ئۇلار قۇشلىرىنى چۆچۈتتى ،
قورغان ئىچىدە ھېچقاچان بۇنداق تەتەنە ، خۇشاللىق بولۇپ
باققان ئەمەس !

قورغاندىن يىگىرىمدەك ئەسكەر بىلەن قېچىپ ، بەختى ئى-
سىملىك قىرغىزنىڭ ئۆيىگە بارغان ۋاڭ لىيەنجاڭنى قوغلاپ
ماڭغانلار ئىچىدە مۇختەر بايمۇ بار ئىدى . ئۇلار بېرىشتىن يېرىم
سائەت ئىلگىرى ، بەختى يىگىرىمە چىرىكىنى ئاتلاندىرۇپ ، ئۆز-
مۇ بىللە قېچىپ كەتكەن . مۇختەر باي : «مەن ئاقسۇغىچە
قوغلاپ بېرىپ تۇتۇپ كېلىنمەن !» دەپ ھۆرگىرىگەندىمۇ رازۇپىد-
كا ئىزۋوتىنىڭ كوماندېرى تېزەكتۆرە ئۇنى توسۇۋالغانىدى .
— تېزەكتۆرە توسۇمىغان بولسا مەن ئۆزۈمنىڭ قانداق
ئادەملىكىمنى كۆرسىتىپ قويايتتىم . يىگىرىمە خىتاي بىلەن بىر
خائىن قىرغىزنى تىرىك تۇتۇپ كېلەتتىم . مېنى خوتۇنباز دەيدا !
مۇختەر باينىڭ بۇ گېپى ھەممە ئادەمنى كۈلدۈرۈۋەتتى .
— ئاقسۇغا ھۇجۇم قىلغاندا ھۈنەر كۆرسىتىڭ ئەمەس !
— سېپىل دېگىنىڭگە ئۆگزىگە شوتتا بىلەن چىققاندىك
چىقىپ كېتىمەن ! — دېدى مۇختەر باي ھۆرگىرەپ .
قورغاندا ئاقسۇ شەھىرىگە يۈرۈش قىلىش داغدۇغىسى بار-
لىققا كەلدى .

كەچقۇرۇن پارتىزانلار قورغاندىن چىقىپ كۈنپېتىشقا قاراپ
يۈرۈش قىلدى . گويا راشىدىن غوجا باشچىلىقىدىكى خەلق قوز-
غىلاڭچىلىرىدەك ، گويا سۇلتان سۇتۇق بۇغراخان قوشۇنلىرىدەك
ھەيۋەتلىك ، روھلۇق ۋە جۇشقۇن بىر قوشۇن تاغ
باغرىدا چاڭ - توزان كۆتۈرۈپ ئاقسۇغا ھۇجۇمغا ماڭماقتا
ئىدى .

ئۆتۈپ ئۇنىڭ قولىغا بۇرناكۈن تەگدى. يەنە بىرى غۇلجا شە-
ھىرىدىن — زەيتۈنەدىن يېزىلغان خەت. ئىككى پارچە خەت
ئۇنىڭ خىيال ئېكرانىدا ئىككى گۈزەل قىزنى پەيدا قىلدى.
ئىككى جۈپ بىر — بىرىدىن قېلىشمايدىغان چىرايلىق كۆزلەر
ئۇنىڭغا تىكىلگەن. بۇ كۆزلەردىن ياش — ياق، ياش ئەمەس،
يالقۇن چاقنىماقتا. بۇ كۆزلەر قىزلارغا خاس مۇھەببەت ساپلى-
قىنى ئىزھار قىلماقتا، قىزلارغا خاس سادىقلىق، مەردلىك ۋە
چەكسىز سېغىنىشنى بىر مۇڭلۇق ناخشا، تەسىرلىك داستان
قىلىپ ئېيتماقتا. بۇ كۆزلەر نۇرىغا كېچە — كۈندۈز تەقەززالىق
بىلەن تەلمۈرگەن ئىككى يۈرەكنىڭ ئەلچىسى، يىراقتا تۇرۇپ
ئۆرتىنىۋاتقان ساپ قەلبەرنىڭ نالە — پەريادى...
يىگىرمە نەچچە يىللىق ھايات ئۇنىڭغا نېمىلەرنى تەقدىم
قىلدى، نېمىلەرنى چۈشەندۈردى؟ ئۇ نېمىلەرگە تەشنا، نېمى-
لەردىن بىزار؟ ئۇ بىكار بولسىلا مۇشۇ خىل سوئالغا جاۋاب
ئىزدەيدىغان بولۇپ قالدى. مۇنۇ ئىككى پارچە خەتمۇ ئۇنىڭ
ھايات يولىدا پەيدا بولغان ئىككى چوڭ سوئال، ئۇ بۇ سوئاللارغا
جاۋاب بېرىشكە ئىلاجسىز. ئىنساپ — ئەخلاق بىلەن ھېسسىيات
ئوتتۇرىسىدىكى كۈرەشتە قايسىسى غالىب چىقىشىمۇ ئۇنىڭ ئۇ-
چۇن پاجىئە. ئىنساپ — ئەخلاق بىر خىل ئوڭايلىقچە ئۈزگىلى
بولمايدىغان پولات ئارغامچا. ئۇ سېنىڭ پۇت — قولۇڭغا چۈش-
دىكەن، سەن ئۇنىڭدىن ئوڭايلىقچە قۇتۇلالمايسەن. ھېسسىيات-
چۇ؟ ئۇ سېنىڭ ئەقلىڭ، ۋۇجۇدۇڭغا چۈشكەن ئوت يالقۇنى.
ئۇ تىنىمسىز ئۆرتەيدۇ، سېنى بېھوش قىلىدۇ، مەست قىلىدۇ،
ئارزۇ — تىلەكلىرىڭنى نابۇت قىلىدۇ، سەن ئۇنىڭ كۈچى بىلەن
ئەخلاق — ئىنساپ كىشەنلىرىدىن تېنىڭنى قۇتۇلدۇرالايسەن...
ئۇ ئىككى خەتنى ئىككى قولىغا ئالدى. قايسىسىنى يۈرىك-
گە تېڭىشى، قايسىسىنى يەرگە تاشلاپ قويۇشى كېرەك.
ئۇنىڭ ئىنساپ — ئەخلاقى پەرىخەنىڭ ئىسمىنى چىلايدۇ.

ئەمما ھېسسىياتى زەيتۈنەگە تەلپۈندۈ. ئۇ «ئۇرۇش ۋە تىنچلىق»
رومانىدىكى ساددا قىز ناتاشانىڭ ئورنىغا چۈشۈپ قالغانىدى.
قىز: «نېمىشقا بىر ۋاقىتتا ئىككى يىگىتنى ياخشى كۆرگىلى
بولمايدىكەن؟» دەپ نالە قىلغان. نۇرىنىڭ بۇ سۆزى تەكرارلى-
غۇسى كەلدى. ئۇ زەيتۈنەنىڭ خېتىنى چۈرۈۋېتىش ئۈچۈن
قولىغا ئالدى. لېكىن خىيال ئېكرانىدا قاپقارا، نۇرلۇق كۆز-
لەردە غىلىدىرلاپ ياش پەيدا بولۇۋىدى، ئۇ دەرھال خەتنى تىزىغا
قويدى. ئۇ پەرىخەنىڭ خېتىنى ئاچتى. ئۇنىڭ بۇ خەتنى ئۈچىد-
چى قېتىم ئوقۇشى، خەت ئۇنىڭغا ئۇلۇغ ئىشقا ئاتلانغانلارنىڭ
مۇشەققەتلىك تۇرمۇشىدىن ھېكايە سۆزلەيتتى. نۇرى بۇ ھېكايە-
لەرگە تولىمۇ قىزىقىدۇ. بىردىنلا ئۇنىڭ كۆڭلىدىن ئۆزىنىڭ
تۇرمۇش توغرىسىدىكى سوئاللىرى غايىب بولدى — دە، شۇنچە
قۇربانلارنى بەرگەن خەلق دۇچ كېلىۋاتقان ئىشلار توغرىسىدا
يېڭى سوئاللار پەيدا بولدى.

ئۇ خەتنى تۆتىنچى قېتىم ئوقۇشقا باشلىدى...
پارتىزانلار 1945 - يىلى 8 - ئاينىڭ 29 - كۈنى مۇزداۋان

ئاستىدىكى قورغاندىن ئاقسۇغا قاراپ يولغا چىقتى. ئۇلار بوز-
دۆڭ يېزىسىنىڭ تىكەنقورۇق دېگەن قىشلىقىدا قوندى. ئۇ كېچە
پەرىخە نېمىشقا ئۇخلىيالمىدى، شۇنچە جىق ئىتلار ھاۋشىپمۇ
ياكى پارتىزانلار ئۇنىڭغا ئارام بەرمىدىمۇ؟ 8 - ئاينىڭ 30 -
كۈنى تۇزئاۋات يېزىسىنىڭ قىچى دېگەن قىشلىقىدا قونغاندا ئۇ
چۆچۈپ ئويغاندى. مۇختەر باينىڭ يىرىك قوللىرى نېمىشقا
قىزنىڭ پېشانىسىنى سىلىغاندۇر — ھە؟ جام دېگەن يەر چوڭ
يېزا بولسا كېرەك. يولنىڭ ئىككى قاسنىقى ئادەم بىلەن تول-
غان، ئۇلار يىغا — زار، دۇئا — تىلاۋەت قىلىۋاتىدۇ، پارتىزان-
لارنىڭ ئاتلىرىغا ئېسىلىپ، ئاتلار ئىزى چۈشكەن يەردىن توپا
ئېلىپ پېشانىسىگە سۈرتۈۋاتىدۇ، سۆيۈپ تۇرۇپ يىغلاشقان
بوۋاي — مومايلار جەڭچىلەرنىڭ بوپۇنلىرىدىن ئاجرىمايۋات-
تى.

دۇ، قوغۇن - تاۋۇز، نان - توقاچ، تۇخۇم، قېتىق ئوخشاش يېزا يېمەكلىكلىرى كۈچىنىڭ دوقمۇش - دوقمۇشلىرىغا دۆۋد- لەنگەن. پارتىزانلار كاتتا مېھمان.

— ئاياغ ئىزلىرىڭلاردىن گۈل ئۇنسۇن!

— ئىلى ئوغۇللىرى، ياشاپ كېتىڭلار!

— ھەزرىتى ئېلىنىڭ ئەۋلادلىرى ياشسۇن!

خەلقنىڭ ھۆرمىتى، ئەلنىڭ ئارزۇسى جام يېزىسىدا ئەۋج-

گە چىققان.

ئابباسوفى ھەممە يەردە نۇتۇق سۆزلىمەكتە. ۱-

دەملەر توپ - توپ بولۇپ پارتىزانلارغا ئەگىشىپ ماڭماقتا...

پارتىزانلار ئاخىر ئاقسۇغا ئۈچ - تۆت كىلومېتىر يېقىن يەردىكى

يالغۇز قارىغاش دېگەن يەرگە كەلگەندە، رازۋېدكىچىلار خەۋەر

ئەكەلدى: دۈشمەن كۈنشەھەرنىڭ يارىشى دېگەن يېرىدە مۇدا-

پىئە قىلىپ تۇرۇۋېتىپتۇ.

ئاقسۇغا قىلىنغان ھۇجۇم شۇ يارىشىدىن باشلاندى. ئاي-

رودروم، يارىشىدا قاتتىق سوقۇش بولدى. شۇ كۈن كەچ

كىرگۈچە قاتتىق ئېتىشىش بولدى. «ھۇررا!» ساداسى ئاقسۇ

ئاسمىدا توختىماي گۈلدۈرمەيدەك گۈلدۈرلەپ تۇردى. دۈش-

مەن ئۈچ - تۆت سائەت قاتتىق سوقۇشۇپ يېڭىشەھەرگە قاراپ

چېكىندى. پارتىزانلار 1945 - يىلى 9 - ئاينىڭ 1 - كۈنى

ئاقسۇ كۈنشەھەرنى ئىگىلىدى. پارتىزان ۋە خەلقنى تۆت كى-

شى قۇربان بولدى. پەرىخە يىگىرىمدەك يىگىتنىڭ جاراھىتىنى

تاغدى. دۈشمەننىڭ يىگىرىمدەك ئادىمى ئۆلدى. پارتىزانلار

زورايىدى. دۈشمەن قورقۇپ سېپىل ئىچىگە كىرىۋالدى. كېچىچە

جەڭ بولدى، لېكىن سېپىلدىن كىرىش مۇمكىن بولمى-

دى. 9 - ئاينىڭ 2 - كۈنى پارتىزانلار كۈنشەھەرگە قايتىپ

كەلدى. ئۈچ كۈن ھېيتتا پارتىزانلار كۈنشەھەرنى مۇھاپىزەت

قىلىپ ھۇجۇم قىلماي جىم تۇردى، روزا ھېيت نامىزى داغدۇ-

غىلىق ئۆتتى... ئابدۇكېرىم ئابباسوفى، قاسىمجان قەمبىرى،

داموللا رازىيوفلار نۇتۇق سۆزلىدى...

«... نۇرى ئاكا! مەن سىزگە ئارىمىزدىكى ھېلىقىدەك

ئىشلار توغرىسىدا سۆزلەشنى كەلگۈسىگە قالدۇردۇم. مېنىڭ

مىجەزىم ئۆزگەردى. مەن ھازىر قورقمايدىغان، چوڭ - چوڭ

ئىشلارنى كۆپرەك ئويلايدىغان بولۇپ قالدىم، خەلقىمىزنىڭ نې-

مىگە تەشنا ئىكەنلىكىنى بىلمىگەن بولسام، بەلكى ئۆزۈمنىڭ

بەختىنىلا ئويلايدىغان ئاددىي پىكىرلىك پەرىخە بولۇپ قالغان

بولار ئىدىم. لېكىن تەلەپلىك ئىكەنمەن. قارلىق تاغ چوققىلىد-

رىدىن ئېشىپ جەڭ مەيدانىغا كېلىش ماڭا نېسىپ

بويىتۇ. يالاڭ - يالىڭاچ، ئاچ - زىرىن خەلقنىڭ ئۆيلىرىدە

قونۇش، ئۇلار بىلەن سىردىشىش پۇرسىتىگە ئىگە بوپتىمەن.

ئۇلۇغ تەڭرىتېغى، ئۇلۇغ خەلق مېنى تەربىيلىدى. مەن ئۆلۈ-

ۋېلىشنى ئويلىغان، ھازىر بۇ ئۆيلىرىم يادىمغا كەلسە نومۇستىن

تولغىنىمەن. ھايات تولىمۇ قەدىرلىك ئىكەن. مەن ئەمدى چۈ-

شىنىۋاتىمەن. ھاياتنى سۆيۈشمۇ ئۇنىڭ قىممەتلىك بولغانلىقىد-

دا. مەن بىكار بولساملا كىتاب ئوقۇيمەن. بۇ يەردە ئاجايىپ -

ئاجايىپ ئادەملەر بىلەن تونۇشتۇم، ئۇلارنىڭ بىرى ئابدۇكېرىم

ئابباسوفى. ئۇ مەندىن خېلى چوڭ، لېكىن يىگىرمە تۆت ياشلىق

يىگىت ماڭا خۇددى كىتابلاردىكى ئۇلۇغ ئادەملەردەك بىلىنىدۇ.

ئۇ جىق سۆزلەيدۇ، لېكىن سۆزلىرى ئادەمنى بىزار قىلمايدۇ.

ئۇ نەدە مۇشكۈلچىلىك بولسا شۇ يەرگە ئۆزىنى ئاتىدۇ. ئەڭ

قىيىن ئىشلارغا ناھايىتى تېز، ئۈنۈملۈك چارە تاپالايدۇ. ئۇ

قاچان ئۇخلاپ، قاچاندا دەم ئالىدىكىنتاڭ، تىنىمىسىز ئىشلەي-

دۇ. دائىم: «جاپا ئىچىدىن راھەت - خۇشاللىق تېپىشقا ئادەت-

لىنىش كېرەك، دەيدۇ... نۇرى ئاكا، مەن ھازىر بۇرۇنقى

نازۇك مىجەز پەرىخە ئەمەس، بۇرۇن ئاپام بىلەن ھەدەم ئۈچۈن

قىساس ئېلىشنىلا ئويلايتتىم. ھازىرچۇ؟ خەلقىمىزنىڭ تارتىۋات-

سى بىزنىڭ . ئاشلىقلارنى خەلقەرگە تارقىتىپ بېرىمىز . خەلق ئۆزىگە ئۆزى خوجا بولۇپ ، ئۆزلىرى يارىتىدىغان ئادەملەرنى ھاكىم قىلىپ سايلايدۇ . ياشسۇن خەلق ، ياشسۇن ھۆرلۈك ، ياشسۇن غالىب ، قەھرىمان پارتىزانلار !

كۆزلىرىمىدىن تاراملاپ ياشلار قۇيۇلدى . خەلقنىڭ خۇشال-لىقىنى ئۆز كۆزى بىلەن كۆرۈشتىن ئۇلۇغ بەخت بولمىسا كېرەك ! بىر موماي مېنى چىڭ قۇچاقلاپ بۇقۇلداپ يىغلاپ : « ئار-مىنىم يوق ، بۇ كۈننى كۆردۈم . ئېرىم تۇرمىدە ل . مۇتەللىپلەر بىلەن بىللە ئىدى . ئوغۇللىرىم تاغ ئاتلاپ غۇلجىغا قېچىپ كەتكەن... » دېگەن گەپلەرنى قىلدى . رابىخان ئابىستەيدەك ئايال-لار نېمانچە كۆپ ، مېنىڭ ئاپامدەك ئاياللار نېمانچە كۆپ - ھە ؟ بەخت كىمگە لازىم ئەمەس . ئانىلار كۆز يېشى قىلمايدىغان جەمئىيەتمۇ بولارمۇ ؟ بىزنىڭ ئىنقىلابىمىز غەلبە قىلسا شۇنداق جەمئىيەت قۇرالايمىزمۇ - ھە ؟ ئىسكەندەر ئەپەندى ئىسىملىك بىر سوۋېتلىك رۇس بار ، ئۇ ماڭا بۆلەكچىلا يېقىنچىلىق قىل-دۇ . ئۇ دائىملا سوۋېت ئىتتىپاقى يېڭى قۇرۇلغاندا ، ئوتتۇرا ئاسىيادا ئەڭ مەدەنىيەتلىك مىللەت ئۇيغۇرلار بىلەن تاتارلار ئىدى . « تۈركىستان جۇمھۇرىيىتى » قۇرۇلغاندا ، ئاساسىي رەھ-بەرلىرى ئابدۇللا روزى باقىيوفتەك ئۇيغۇرلار ئىدى دەيدۇ . مەن ئىككى مەدەنىيەتلىك مىللەتتىن تۇغۇلغانكەنمەن . مەن ئۆزۈمنى ئەمدى بۇرۇنقىدەك يېتىم ، ھىمايىسىز ھېسابلىماي-مەن . نەگىلا بارسام ئانام ، دادام ، قېرىنداشلىرىم باركەن . نۇرى ئاكا ، مەن راستتىنلا ھېلىقى يىغلاڭغۇ پەرىخە ئەمەسمەن . بىر قېتىم ئەرەنچە كىيىنىپ پارتىزانلار بىلەن بىللە جەڭگىمۇ كىردىم . مىلتىق ئېتىش ، گىرانات تاشلاشلارنى يېڭى ئەسكەرلەر بىلەن بىللە بايدا ، قورغاندا مەشىق قىلدىم . قولۇمدا بەشئاتار مىلتىقىمۇ بار . مەن ھەم سېسترا ، ھەم پارتىزان . ئۆز قولۇم بىلەن بىر دۈشمەننى ئۆلتۈرسەم دېگەن ئارمىنىم بار . ئەتە بۇ

قان زۇلۇم - جەبرىسىنى كۆپرەك ئويلايدىغان بولۇپ قالدىم . يالنىڭ بالىلار ، ئاقسۇ كۈنئەھەردەكى تىلەمچىلەر ، مۇسا-پىرلار ، گومىنداڭ ئەسكەرلىرى ئاياغ ئاستى قىلغان ھەدەمگە ئوخشىغان يۈزلىگەن قىزلار ، ئەڭ ئاخىرقى بىر پارچە نېنىنى گومىنداڭ ئەسكەرلىرى تارتىۋېلىپ ئاچلىقتىن بىر تېرە - بىر ئۈستىخان بولۇپ كۈچىلاردا ياتقان ئاياللار... خەلقىمىز تارتىۋات-قان زۇلۇمنى كۆرۈپ كېچىلىرى خىيال بىلەن ئۇخلىيالمىدىغان بولۇپ قالدىم . روزى ھېيت نامىزىغا ئەرچە ياسىنىپ مەنمۇ باردىم . نامازدىن كېيىن نەچچە مىڭ كىشى مەسچىت ئالدىغا توپلاندى . ئابباسوف يالقۇنلۇق نۇتۇق سۆزلىدى :

— ھەممىمىز ئوخشاش ئىنسان ، ھەممە مىللەتنى خۇدا ئوخشاش ياراتقان . گومىنداڭ بىزنى خەلق دەپ قارىمايدۇ ، بىر مىللەت دەپ قارىمايدۇ . ئۇلارنىڭ نەزىرىدە بىز ئات - ئېشەك ، ئىشنىڭ ئېغىرىنى ، غىزانىڭ ئەڭ ناچىرىنى يەيدىغان قارا قۇل . بىزنىڭ كۈچىمىز بىلەن گومىنداڭ ئەمەلدارلىرى بېيىغان ، سەمرىگەن ، كۈچەيگەن . بىر ئەمەلدار كۈچىدىن ئۆتكەندە ، پۈ-تۈن ئاقسۇ خەلقى يەرگە باش قويۇپ تۇرسىمۇ ئۇ بىزدىن رازى بولمايدۇ . بىزنىڭ خورلۇقىمىز ، ئاياغ ئاستى بولغىنىمىز چې-كىگە يەتتى . بىز ئاخىر ھايات قېلىش ئۈچۈن ، ئىنسانىي ھوقۇق ئۈچۈن قوللىمىزغا قورال ئېلىپ ھۆكۈمەتكە قارشى چىق-تۇق . بۇ زالىم گومىنداڭ ھۆكۈمىتىگە قارشى قورال ئېلىپ ئىنقىلابقا ئاتلانغانلار يالغۇز بىزلا ئەمەس . پۈتۈن جۇڭگو ئە-گەكچىلىرى ، ئىشچىلار ، دېھقانلار ، زىيالىيلار ۋە ئىلغار بايلار-مۇ قوزغالدى . گومىنداڭ ھۆكۈمىتى چوقۇم ئاغدۇرۇلىدۇ . بىز بۇ ھۆكۈمەت بولمىسىمۇ ياشىيالايمىز ، بەلكى ياخشىراق ياشىي-الايمىز . مانا شۇ تاپتا ئاقسۇ كۈنئەھەردە گومىنداڭ يوق ، ھەممە ئادەم خۇشال . شەھەر بىزنىڭ ، بىز شەھىرىمىزنىڭ خو-جىسى ، ئىسكىلاتلاردىكى ئاشلىق ، ئامباردىكى بايلىقلار ھەممە-

ئارمىنىم ئەمەلگە ئاشارمىكىن . تۈنۈگۈن دۈشمەنلەرنى قوغلاپ يېڭىشەھەر سېپىلىغا كىرگۈزۈۋەتتۇق . سېپىل ئېگىز ، قېلىن ئىكەن ، بولمىسا يېڭىشەھەرمۇ ئازاد بولاتتى .

تۈنۈگۈن ئۈچ ئۇيغۇر يىگىتنى تۇتۇۋالدۇق . سېپىل ئىچىدە دىن چىققان ئىشىپيونلار ئىكەن . ئوتۇنچى بولۇۋېلىپ جۇل - جۇل كىيىم بىلەن كىرگەنمىكەن ، خەلق بۇ گومىنداڭ ئەسكەرلىرىنى تونۇۋېلىپ تۇتۇپ بەردى . ئابباسوف ئۇلارنى سوراق قىلدى . ئۇلارغا گومىنداڭ چوڭ ئەمەل ، پۇل ۋەدە قىپتۇ . ئۇلارغا ئۆلۈم جازاسى بېرىپ شەھەر ئوتتۇرىسىدا ئاتتۇق . باشقا ئىشىپيونلار كۆرۈپ سېپىل ئىچىگە قېچىپ كىرىپ كېتىپتۇ . بىر نەچچە ئايال ئىشىپيونمۇ تۇتۇلدى . ئۇلارنى بىزگە ئەسىر چۈشكەن گومىنداڭ ئەسكەرلىرى تونۇۋېلىپ تۇتۇپ بەردى . ھازىر بۇ يەردە خىزمەت كۆرسىتىپ پارتىزان بولۇش ھەممە ئادەمنىڭ ئارزۇسى بولۇپ قالدى . تۈنۈگۈن نەچچە مىڭ ئادەم قوللىرىغا كالتەك - توقماق ئېلىپ يېڭىشەھەرگە ھۇجۇم قىلغىلى ماڭغاندەكەن . گومىنداڭ سېپىل ئۈستىگە پىلىموت ، مىلىتىقلار بىلەن قوراللانغان ئەسكەرلەرنى قويۇۋەتتى . قولدا تۆمۈرنىڭ سۇنۇقى يوق خەلقنى قىرىۋېتىشى تۇرغان گەپ . ھېلىمۇ ياخشى ، داموللا رازىيىوف كۆرۈپ قېلىپ توسۇۋاپتۇ . بولمىسا گومىنداڭ كوندە شەھەر سوقۇشىدا ئۆلگەن يەن لىبىنجاڭ ۋە يىگىرمە نەچچە ئەسكىرى ئۈچۈن قىساس ئالالماي تۇرغاندا ، ئاچچىقنى خەلقىتىن چىقىرىۋالاتتىكەن .

— بارىكالا ! — دېدى قاسىمجان ئاكا نامايىشچى خەلققە سۆزلەپ ، — بىر يەڭدىن قول ، بىر ياقىدىن باش چىقىرىپ ئۇيۇشساق گومىنداڭنى چوقۇم يوقىتالايمىز . ھازىر مانا ئونسۇ^① سىلەرنىڭ ، ھېيتتىن كېيىن يېڭىشەھەرمۇ سىلەرنىڭ بولىدۇ .

① ئونسۇ - كونسەھەر .

ھىممىتىڭلارغا بارىكالا !

— ھۇررا ! — دەپ كالتەكلىرىنى ھاۋادا پۇلاڭلىتىپ ۋارقىراشتى نامايىشچىلار . داموللا رازىيىوفمۇ قالتىس سۆزلىدى .

شۇ كۈن قاسىمجان قەمبىرى سوپاخۇن ئاكىنى سەھنىگە ئاچىقىپ ۋاقىتلىق ھۆكۈمەتنىڭ بۇيرۇقىنى ئوقۇپ :
— مۇز داۋان قورغىنىنى ئىشغال قىلىشتا كۆرسەتكەن خىزمىتى ئۈچۈن كاپىتان سوپاخۇنغا پودپولكوۋنىڭ ئۇنۋانى بېرىلسۇن ! — دەپ ئېلان قىلدى ۋە مەيدىسىگە ئوردىپ تاقىدى . ئۇنى باشلىقلار بىرمۇبىر قۇچاقلاپ تەبرىكلىدى . مەنمۇ ئاشۇنداق ئوردىپ ئېلىشقا نەقەدەر تەقەززا - ھە ؟

كەپتەرلىك ، يارىپىشى دېگەن يەرلەردە ، يېڭىشەھەرنىڭ يولىمىزدا ، بىزنىڭ پارتىزانلىرىمىز ئىككى كۈندىن بېرى ھۇجۇمغا چىقىدىغان دۈشمەننى ساقلاپ تۇرۇۋاتىدۇ . بىز مۇداپىئەدە . 9 - ئاينىڭ 2 - كۈنى ئاقسۇ يېڭىشەھەردىكى ئاتلىق 5 - پولك ئۈچتۈرپاندىن ياردەمگە كەلگەن ئۈچ يۈزدەك ئەسكەر بىلەن بىرلىشىپ بىزگە ھۇجۇم قىلدى . بىزنىڭ پارتىزانلىرىمىز دۈشمەننىڭ جاجىسىنى بەردى . مەنمۇ مۇختەر باي چوڭ دادامنىڭ يېنىدا تۇرۇپ تازا ئاتتىم . سەھەردە باشلانغان جەڭ چۈشكىچە داۋاملاشتى . دۈشمەنلەر تازىمۇ جىق ئۆلدى . بىز تازا دالدا جايلارغا ئورۇنلىشىۋالغاققا كۆپ چىقىم تارتىمدۇق . بۇ مېنىڭ تۇنجى قېتىم جەڭ مەيدانىدا رەسمىي جەڭچى بولۇپ ئوق ئېتىدەشم . ئالدىمىزدا خەلق ياسىغان تاش بېلىنداژ تېمى بىزگە دالدا . دۈشمەن ئاتىدۇ تاشقا ، بىزلەر ئاتىمىز باشقا . كۈل رەڭ كىيىملىك بىرى ئاپتومات بىلەن دەرەخ دالدىسىدىن چىقىپ ئالدىغا يۈگۈرۈشىگە ، مەن ئۇنىڭ كۆكرىكىنى چەنگە ئېلىپ تەپكىنى باستىم . ئۇ يەردىن بىر مېتىردەك قاڭقىپ بېرىپ

نېرىغا — ئېرىق قىرىغا ئوڭدا چۈشتى. مۇختەر چوڭ دادام قاقاقلاپ كۈلۈپ مېنىڭ قوللىرىمغا سۆيۈپ كەتتى.

دۈشمەننىڭ 1 - سېپى تارمار بولدى. كەينىدىن 2 - سېپ ھۇجۇم قىلىپ كەلدى. بىز يېقىن كەلگەندە ئاتىمىز دەپ بۇيرۇق كۈتۈپ تۇردۇق. دۈشمەن يېقىنلاپ كەلدى. ئۇلارنىڭ باشلىقى ساپ ئۇيغۇر تىلىدا:

— بىز ئۇيغۇر، ئاتماڭلار، ئەل بولسىمىز! — دەپ مىلتىقىنى ئىككى قولى بىلەن كۆتۈردى. ئەسكەرلىرىمۇ شۇنداق قىلدى.

— ئاتماڭلار! — دەپ بۇيرۇق بەردى ئابباسوف ئارقا سەپتە تۇرۇپ ۋارقىراپ.

— ياق، ياق! — دەپ سۇپاخۇن پولكوۋنىڭ تەتۈرىچە. شۇ بىر سېكۇنتلۇق ۋاقىت ئىچىدە ھېلىقى دۈشمەنلەر بىردىنلا غالجىرلىق بىلەن ئوق ياغدۇردى. بىزنىڭ نۇرغۇن تەجرىبىسىز پارتىزانلىرىمىز دۈشمەنگە ئىشىنىپ ئۆرە تۇرۇپ چاۋاك چالماق-چى بولغاندا دۈشمەن ئوقىدا يىقىلدى. بىز ئاباروندىن ئىلاجىسىز چېكىندۇق. ئىسىت، مۇختەر كام، ئىسىت چوڭ دادام: «ئەل بولدى!» دەپ ۋارقىراپ ئورنىدىن تۇرۇۋىدى، ئۇنىڭ كۆكرىكىگە ئوق تەگدى.

— ئۇ... ئۇ... ئۇ... بىد... بىد...! — دەپ ئۇ سەنتۇرۇلۇپ دۇدۇقلىغىنىچە ئوڭدا يىقىلدى. ئۇ شېھىت بولدى. مەن ئۇنىڭ ئۈستىگە ئىختىيارسىز ئۆزۈمنى تاشلاپ ھۆڭ-رەپ يىغلىدىم. ئابباسوف نەدىندۇر ئۆمىلەپ كېلىپ ئۇنىڭ بېشىنى قۇچىقىغا ئېلىپ بۇقۇلداپ يىغلاپ كەتتى. بۇ چاغدا قۇچاقلاشما جەڭ بولۇۋاتاتتى. ئۇيغۇرلار بىلەن ئۇيغۇرلار قۇچاقلاشما جەڭ قىلماقتا، بىز زالىم ھۆكۈمەتنى ئاغدۇرۇش ئۈچۈن، ئۇلار بۇ ھۆكۈمەتنى ساقلاپ قېلىش ئۈچۈن! مەن ئۆم-

رۈمدە بۇنداق مەنزىرىنى كۆرمىگەن. ئەتراپ جەسەت بىلەن تولدى. دۈشمەنمۇ، بىزنىڭكىلەرمۇ جىق قىرىلدى. تۇنىياز ئىدى. سىملىك ئاقسۇلۇق يىگىت بار ئىدى. ئۇستا ناخشىچى، دۇتارچى ئىدى. ئۇنىڭ نەيزىسى دۈشمەننىڭ كۆكرىكىگە، دۈشمەننىڭ نەيزىسى ئۇنىڭ كۆكرىكىگە سانجىلىپ ھەر ئىككىلىسى ئۆلدى. ئۇلارنىڭ ھەر ئىككىلىسى ئۇيغۇر بالىلىرى. مەن ھاياتىمدا ئۇ كۈنىدەك جىق ياش تۆكمىگەنمەن. بىزدىن بۇ كۈنىدەك جىق ئادەم ئۆلمىگەن، بۇ بىزنىڭ مەغلۇبىيىتىمىز. بىچارە ئابباسوف تولىمۇ ئازابلاندى.

— بۇ قان قەرز مېنىڭ بوينۇمدا! — دەپدى ئۇ قۇربان بولغانلارنىڭ نامىزىنى چۈشۈرگەندە بۇقۇلداپ يىغلاپ تۇرۇپ، — مېنىڭ خاتا بۇيرۇقۇم شۇنچە قېرىندىشىمنىڭ بېشىغا چىقتى!

— بۇ مېنىڭ قوماندانلىقتىكى خاتالىقىم! — دەپدى سۇپاخۇن ئاكىمۇ يىغلاپ تۇرۇپ، — كومىسسارنى ئالدىنقى سەپكە ئەكەلمەسلىكىم كېرەك ئىدى.

مۇختەر باي چوڭ دادامنىڭ ئوغلۇمۇ قۇربان بولدى. يىد-گىرمە بىر ياشلىق ئوغلىنى چوڭ دادام ئەجەب ياخشى كۆرەتتى، مەنمۇ ئۇنىڭغا ئامراق ئىدىم!... ھەي ئىسىت، ھەي ئىسىت!... — قېرىندىشىم! — دەپ ھۆڭگىرەپ يىغلىدى نۇرى خەتنى مىجىقلاپ تۇتۇپ، — چوڭ دادا! قانلار بىكار كەتمەس ئىلاھىم! بىزنىڭ تۇخۇمىمىزدىنلا تۆت ئادەم قۇربان بولدى. ياپىياش ئۆكىلىرىم، قەدىرلىك چوڭ دادام!

بۇ ئۇنىڭ ئادەم يوق يەردە ئۈچىنچى قېتىم ھۆڭگىرەپ يىغلىشى ئىدى. ئۇ يېشىنى سۈرتۈپ ئاسمانغا قارىدى. كۈن ئولتۇرۇشقا ئاز قالغان. يەنە بىر كۈن ئۆتتى، ھۇجۇمغا بۇيرۇق يوق. مانا كۈز پەسلىنىڭ ئاچچىق شامىلى ھۇۋلاشقا باشلىدى.

ئۇنىڭ يېنىدا سېرىق ياپراقلار شىلدىرلىماقتا. نەدىندۇر مىز-
گان چېلىنماقتا، يىراقتا ئاتلار كىشىمەكتە، ئۇ كۈنچىقىشقا
قارىدى. تۇمان ئىچىدە قالغان شەرقىدە نېمىلەر بولۇۋاتىدىكىن،
نېمىلەر بولىدىكىن. ھازىر دۇنيادا مىللىتى ئاۋازى توختى-
دى. گومىنداڭ — جياڭ جېشى ھۆكۈمىتىلا ئۇرۇشقا جىددىي
تەييارلىق قىلماقتا، سوۋېت ئىتتىپاقى گومىنداڭ بىلەن كېلىد-
شىم تۈزۈپ ئىزمۇ قوبۇشتى. شىنجاڭدا بولۇۋاتقان بۇ ئىنقىد-
لابقا قانداق مۇئامىلە قىلاركىن بۇ گېنېراللىسىمۇ سىتالىن.
تۆكۈلگەن قانلار، قۇربانلار بىكارغا كېتەرەمۇ؟ يەنە شۇ
گومىنداڭنىڭ تۆمۈر تاپىنى بۇ سانسىزلىغان قۇربانلار-
نىڭ زېمىنىغا ھۆكۈمران بولارمۇ؟...

ئۇ ئەخمەتجان قاسىمى بىلەن يېقىندا كۆرۈشكەن. ئەخمەت-
جان ئەپەندىم ئۇنىڭدىن مۇختەر باينى سورىغانىدى. ھەي ئى-
سىت، ھەي ئىسىت!...

ئۇ پەرىخەنىڭ خېتىنى يەنە ئوقۇشقا باشلىدى...
«...ئاقسۇ پارتىزانلىرى بىر قېتىملىق ئوڭۇشسىزلىقتىن
كېيىن قايتىدىن ھوشيارلاشقان. قورغان ناۋادا دۈشمەننىڭ قو-
لىغا چۈشۈپ قالسا (ئۇ يەردە ھېچقانچە كۈچ قالمىغان) شىمال
بىلەن بولغان ئالاقە ئۈزۈلۈپ قالدۇ. ياردەم كەلمىسە يېڭىشە-
ھەرنى ئالماق قىيىن ئىكەنلىكى ئېنىق بولدى. دۈشمەن پارتى-
زانلارنىڭ ئەمەلىي كۈچىنى بىلىۋالغان. زور قوشۇن يۆتكەپ
ئۇلارنى تەلتۆكۈس يوقىتىش ئۈچۈن ھۇجۇمغا ئۆتۈش مۇمكىن.
شۇنىڭ ئۈچۈن قورشاۋدا قالماسلىق، شىمالدىن كېلىدىغان يار-
دەم توسۇلۇپ قالماسلىق، پارتىزانلارنى رەتلەپ، يېڭى ھۇجۇمغا
تەييارلاش ئۈچۈن كۈنئىشەھەردىن قورغانغا چېكىنىش ئۇلارنىڭ
قارارىغا ئايلاندى. ئۇلار جامدا بىر كېچە قونۇپ، ئەتىسى قور-
غانغا قايتىپ كەلدى.

ئوتتۇرىسىدىن مۇزات دەرياسى ئېقىپ ئۆتىدىغان، ئېغىزلىد-
رى تاش سېپىل بىلەن قورشالغان قورغان يەنە جانلاندى. تاغ
باغرى پارتىزان ئاتلىرى بىلەن تولدى. پارتىزانلار قورغاندا ئۆز
ئىشلىرى بىلەن بولۇشتى. بىر قىسىم يارىدارلار غۇلجىغا يوللان-
دى. قىيىر ئېغىزى، باي، ياقىئېرىق ۋە كۈنئىشەھەردە بولغان
ئۇرۇشلار پارتىزانلارغا نۇرغۇن خاتىرىلەرنى قالدۇردى. پارتى-
زانلار مۇختەر باي توغرىسىدا تولىمۇ جىق ھېكايىلەرنى سۆز-
لەشتى. غۇلجىدىن مۇنرىدىن غوجا، كارىلوف، كوشنوف،
ئالىكىسى، شادىيوف، دورجىلار رەھبەرلىك قىلغان ئىسكادروند-
لار ياردەمگە كەلدى. كېيىن يەنە پودپولكوۋنىڭ ئۇنۋانى بار
دىنىسكوف باشلىغان سوۋېت قىزىل ئارمىيە ئوفىتسېرلىرىمۇ
كەلدى. ئەسكەر كۆپەيدى، كوماندىرلارمۇ جىقلىدى. ھەربىي
مەشىق، باي تەرەپكە كۇچا يولىنى توسۇش كۈچەيتىلدى.

— بىز 2 - دۇنيا ئۇرۇشىغا قاتناشقان. سىلەردەك
قۇچاقلاشما جەڭ بولمىغان. بىز دۈشمەننى كۆرمەي ئاتىمىز،
زەمبىرەك، مىنامىوت، سامالىوتلار نەچچە مىڭلاپ ھۇجۇمغا
ئۆتدۇ، پىيادە قىسىملار بىر يەرنى ئىگىلىسە، بىز بارغاندا ئۇ
يەردە سىنارەتلەردىن پەيدا بولغان ئازگاللار ئۆلۈكلەر بىلەن
تولغان بولىدۇ، — دەپ ھېكايە سۆزلەيدۇ رۇس ئوفىت-
سېرلىرى.

9 - ئاينىڭ 11 - كۈنى ئاقياز، تەلەمەت داۋانلىرىدىن
ئېشىپ، باي ناھىيىسى ئارقىلىق ناسروف ۋە ئېلىخان تۆرەم-
نىڭ ئىككىنچى ئوغلى ئارىسلانخان باشلىغان ئىككى دېۋىزىيون
يېتىپ كەلدى. قوشۇن زورايدى، ئاقسۇغا ھۇجۇم قىلىدىغان
كۈچ ئۇلغايىدى. 9 - ئاينىڭ 12 - كۈنى ئاقسۇغا ئىككىنچى
قېتىم ھۇجۇم قىلىش ئۈچۈن پارتىزان يۈرۈشى يەنە باشلاندى. يەنە
شۇ تونۇش يېزىلار، تاغ باغرى، چەكسىز ئېتىزلار، پۇراقلىق باغ-

لار ، ئانا زېمىن باغرىدىن ئۈنۈپ چىققان گىياھتەك شۇ يەرگە مەڭگۈلۈك باغلانغان ، ئۈمىدى تولىمۇ ئاددىي ، ئارزۇسى ئۆزىگە-مۇ ئانچە ئېنىق ئەمەس دېھقانلار ۋە ئۇلارنىڭ توپىدا ئېغىنناپ چوڭ بولغان يېلىڭ - يالىڭاچ بالىلىرى ، كۆك-رەكلىرىنى ئېچىپ بالا ئېمىتىۋاتقان ، چاچلىرى چۇۋۇق دېھقان خوتۇنىنىڭ كۈلكە بىلەن پەيدا بولغان قورۇقلىرى...»

... خەتتىن پەيدا بولغان تەسەۋۋۇر شېئىرىي ھېسسىياتقا باي يىگىت قەلبىنى كۆرۈنۈپ تۇرغان قارلىق چوققىلاردىن تەڭ-رىتاغنىڭ جەنۇبىغا ئېلىپ كەتتى . نۇرى خۇددى بىر قىزىق كىتابقا بېرىلگەندەك خەتتىن بېشىنى كۆتۈرەلمەي قالدى . ئۇ كۆڭلىدە ياش قىزنىڭ قەلىمىگە ھەيران قالدى . كۆپ ۋاقتىنى سلاۋيان يېزىقىدا ، لاتىن ۋە ئەرەب يېزىقلىرىدا نەشر قىلىنغان كىتابلارغا بېرىپ ، كىتابتىن ھۇزۇر ئېلىشنى ياشلىق ھاياتىنىڭ مۇھىم مەزمۇنى قىلىۋالغان پەرىخەنىڭ كۈندىلىك خاتىرىسىنىڭ بۇ كۆچۈرمىسى ئۇلۇغ ئىشقا بەل باغلىغانلار ئۈچۈن مەدھىيىنامە ۋە بىر ھايات داستانى بولۇپ تۇيۇلماقتا ئىدى .

«... نۇرى ئاكا ، ئابدۇكېرىم ئابباسوفى ئاكام مېنىڭ بۇ خاتىرەمگە تولىمۇ قىزىقىدۇ . ھەر كۈنكى خاتىرەمنى ھەركۈنى ئوقۇيدۇ . خاتالىرىنى تۈزىتىدۇ ، بەزى يەرلەرگە قوشۇمۇ قويدۇ . تۆۋەندىكى خاتىرە ئۇ كىشىنىڭ ئۆز قەلىمى بىلەن يازغانلىرى : گومىنداڭ ۋەكىللىرى : ۋالىي ، ئالتە نەپەر دىنىي زات ، ئۈچ نەپەر يەرلىك ئەمەلدار . بىز تەرەپ قاسىمجان قەمبىرى ، مەن — ئابباسوفى ، داموللا رازىيوف ، ئاقسۇ كۈنئەھرىنىڭ بىز سايلىغان ھاكىمى شېرىپ قارىيىھاجىملار بىر دېھقان ھويلى-سىدا سۆھبەتلەشتۈق . پادا ، ئۇلارنىڭ گېپىنىڭ چوڭلۇقىنى تېخى . ۋالىي شۇنداق دېدى :

— قورال تاپشۇرۇپ تەسلىم بولساڭلار ، ھۆكۈمەت سى-

لەرنى كەچۈرۈم قىلىدۇ . سىلەر دېگەن چۈمۈلە ، جۇڭخۇا مىند-گو ، گومىنداڭ پارتىيىسى بىر كاتتا پىل . چۈمۈلە بىلەن پىل-نىڭ ئېلىشىشى نېمىدىن دېرەك بېرىدۇ . بۇ سىلەرگە چۈش-نىشلىك !

— ئۆلۈك پىل ! — دېدىم ئاچچىقىمدا ئورنۇمدىن سەك-رەپ تۇرۇپ ، — شىخودا ، جىڭدا قانچە ئۆلۈكىڭلار قالدى . غۇلجىدا نەچچە كۈن بەرداشلىق بېرەلىدىڭلار ؟ چۆچەك ۋالىيسى ئەسكەرلىرىنى باشلاپ نېمىشقا سوۋېت ئىتتىپاقى چېگراسىغا قېچىپ كىرىۋالدى . سىلەرگە بىرلا يول قالدى : قورال تاپشۇ-رۇپ تەسلىم بولۇڭلار . بولمىسا سىلەرنى كۈتۈۋاتقىنى ئۆلۈم ! بىزگە دوكلات قىلغۇچى ئەترەت باشلىقلىرى ھېلىدىن - ھېلىغا كىرىپ :

— پىلىموت ئىسكادىرونى يېتىپ كەلدۇق !
— ئاتلىق 3 - ئىسكادىرونى دېگەن يەرگە ئورۇنلاشتى !
— سېپىلغا ھۇجۇم قىلىش تەييارلىقى تاماملاندى !
— 2 - ئاتلىق پولك بۇيرۇق كۈتىدۇ ! — دەپ دوكلات بېرىپ تۇردى . ھەر بىر دوكلاتنى ئاڭلىغاندا ، گومىنداڭ ۋەكىل-لىرى ئالاقزادە بولۇشاتتى . بولۇپمۇ ئاقسۇ ۋالىيسى ياۋروپاچە ياسىنىپ ، جياڭ جېيشىدەك كىچىككىنە بۇرۇت قويۇۋالغان ئا-دەم ئولتۇرالمىي قېلىۋاتاتتى .

— ۋالىي جانابلىرى ! — دېدىم مەن ئۇنىڭغا تىكىلىپ قاراپ ، — مېنى تونۇغانسىز ، سىزگە تەرجىمان بولغانمەن . سىز ئىلىغا ۋالىي بولغاندا ، مەن ۋالىي مەھكىمىسىنىڭ تەرجىما-نى ئىدىم . بالا - چاقىڭىز ھازىرمۇ غۇلجىدا . ئۇلار سالامەت . ئۇلار سىزنىڭ تېزىرەك ھەقىقەتنى تونۇپ تەسلىم بولۇشىڭىزنى كۈتمەكتە . تەسلىم بولۇپ قورال تاپشۇرساڭلار ، بىز سىلەرنى قارشى ئالىمىز !

مۇنۇ مىسرالارنى بۇ يەردىكى ياشلاردىن كۆچۈرۈۋالدىم . بۇ
مىسرالار بۇ يەردە ئادەملەرگە يادقا ئىكەن :

تېغىرقىمايمەن دوستلار ، تىلەيمەن ئالىي تىلەكلەرنى ،
چۈشۈرمەيمەن كۈرەشكە دەپ تۈرگەن بۇ بىلەكلەرنى .
مەرد باغۋەن غازاڭ قىلماس ۋاقتىسىز باغنى ،
تەربىيىسىز سولدۇرۇپ گۈل - چېچەكلەرنى
خىيالىم تەلپۈنۈپ تۇرغان بىر سەبىي بالا ،
ئېمىش ئۈچۈن قەدىردان ئانىدىكى قوش ئەمچەكلەرنى !

كۆزلىرىمدىن ئازابلىق ياشلار تۆكۈلمەكتە . ئۇ بىزگە نەقە -
دەر تەقەززا ئىكەن - ھە ؟ قەدىردان ئانا ھېسابلانغان بىز نېمىشقا
ئۇنى قۇتقۇزۇۋالمايمىز . ۋالىينى تۇتۇۋېلىپ ئۇنىڭغا تېگىشىش
لازىم ئىدىغۇ ؟ ل . مۇتەللىپنى قايتا تىرىلدۈرۈۋالغىلى بولماي -
دۇ ، ئىسىت ، ئىسىت !...

يىگىرمە - ئوتتۇز شوتا ياسالدى . سېپىل تېگى كولاندى .
لېكىن پارىتلىدىغان دورا تېخى غۇلجىدىن كەلمەيۋاتىدۇ . سې -
پىلغا شوتا بىلەن يامىشىپ چىققان تۆت يىگىت خۇشال بولۇپ
كېتىپ «ھۇررا !» ۋارقىراپ قويۇپ ئاشكارىلىنىپ قالدى . ئۇ -
لار قۇچاقلاشما جەڭ قىلىپ قۇربان بولدى . مەن ئۇلار ئۈچۈنمۇ
يىغلىدىم . رۇس قىزى نىنانى چىڭ قۇچاقلاپ قاتتىق يىغلىدىم .
ئۇلارنىڭ يىگىرمە نەچچە ياشلىق ھاياتى «ھۇررا» توۋلاش بىلەنلا
ئاخىرلاشتى . سوپاخۇن ئاكا قانچىلىك ئازابلانغاندۇر - ھە !
ئۇنىڭ شوتا بىلەن ياماشقۇچىلىرى نەچچە قېتىم سېپىلغا چىققان
بولسىمۇ ، قۇربان بولۇشتىن باشقىغا ئېرىشەلمىدى . نېمىشقا
كاتىۋشالىرىمىز ، مىنامىوت ، زەمبىرەكلىرىمىز يوق . ئامېرىكا
ياپونىيىنىڭ ناگاساكى ، خىروسىما ئاراللىرىغا ئاتوم بومبىسى

— ئافەيىيى ، ئافەيىيى !... — دەدى ۋالىي پېشانە تەرنىنى
سۈرتۈپ ، — نامىڭىز تونۇش ، ئابباسوف ئەپەندى... قېنى...
قېنى... بار مەسلىھەت... قايتىپ بېرىپ مەسلىھەتلىشەيلى !...
بىزنىڭ قوراللىق پارتىزانلار ئۇلارنى يېڭىشەھەر دەرۋازىد -
سىغىچە ئۆزىتىپ قويدى .

ئۇلار كەتكەندىن كېيىن مەن سوپاخۇننى ماختاپ كۆلدۈم :
— ئورۇنلاشتۇرغان دوكلاتچىلىرىڭىز كاتتا رول ئوينىدى .
دى . ئۇلار ھودۇقۇپ تىترىشىپ كەتتى !
— جەڭ ، توققۇزى رەڭ ! — قاسىمجان قەمبىرىنىڭ بۇ
سۆزى بىلەن ھەممىمىز قاتتىق كۈلۈشتۈق .

قوراللىق پارتىزانلار بىز ھۆكۈمەت باشلىقلىرىنى ئارقا
سەپ بىلەن بىللە كۈننەشەھەرگە ئەكىرىپ قويدى . بىز چېكىد -
گەندىن كېيىن ، كۈننەشەھەردە تۆت - تۆت بولۇپ بىرنەچچە
ئادەمنى تۇتۇپ كېتىپتۇ . بىرنەچچە ئادەمنى ئۆلتۈرۈپتۇ...»
... نۇرى بىر ئۇلۇغ - كىچىك تىنىۋېلىپ پەرىخەنىڭ خاتە -
رىسىنى ئوقۇشنى داۋاملاشتۇردى .

«ئاقسۇ يېڭىشەھەرگە مانا ئىككى كۈندىن بىرى قاتتىق
ھۇجۇم باشلاندى . قەشقەر دەرۋازىسى ئوچۇقكەن . بۇ دۈشمەننىڭ
قېچىش يولى . سېپىل ئۈچ تەرەپ — شىمال ، شەرق ، غەرب
تەرەپلەردىن قورشالغان . سېپىل ئۈستىدە بىرى كۆرۈنسە بى -
رى ، ئونى كۆرۈنسە ئونى دومىلاپ تۇرغاچقا ، دۈشمەن تولىمۇ
غالجىرلاشقان . سېپىلدىن چىققان ئىشىپيونلار تۇتۇلۇپ تۇرماق -
تا . ئۇلارنىڭ دېيىشىچە ، بىز ھۇجۇم قىلغان بىرىنچى كۈنى
دۈشمەنلەر سىياسىي مەھبۇسلارنى ئۆلتۈرۈۋەتكەن . ل . مۇتەل -
لىپ قۇربان بولغانمىدۇر - ھە ؟ كېچىچە ئازاب بىلەن ئۇخلىيال -
مىدىم . نۇرى ئاكا ، شۇنداق بولغان بولسا بىز بىر ئېسىل
شائىرىمىزدىن ئايرىلىپ قالدۇققۇ !

تاشلاپ، ياپونلارنى تەسلىم بولۇشقا قىستىدى. ھازىر دېگەن قورال دەۋرى ئەمەسمۇ؟ نېمىشقا سوۋېت ئىتتىپاقى بىزگە خىل قورال، ئايروپىلان ياردەم قىلمايدۇ. بىزگە يىگىرمىدەك ئوفت-سىپىرنى ئەۋەتتى. ئۇلاردا گەپتىن باشقا ھېچنېمە يوق. ئېزىلگەن مىللەتلەرنى گەپ بىلەنلا قوللامدىكىن تاڭ، بۇ سوۋېت ھۆكۈمىتى ياكى بىزنىڭ غەلبە قازىنىشىمىزنى خالىمامدىكىن تاڭ؟ ئاپام رەھىمىتى: تاتارلار بىلەن ئۇيغۇرلارنى ستالىن يامان كۆرىدۇ، نېمىشقا دەمسىنا؟ نېمىشقا بولاتتى، بىز دېگەن مەدەنىيەتلىك، دەيتتى. مەدەنىيەتلىك بولسا نېمىشقا يامان كۆرىدۇ، دەپ ئاپامنىڭ گېپىگە ئىشەنمەيتتىم. مانا ھازىر ئاپامنىڭ گېپى يادىمغا يېتىپ، ئۆزۈمدىن نۇرغۇن سوئاللارنى سورايدىغان بولۇپ قالدىم. سېپىل پارتلىتىدىغان دورا دېگەن قانچىلىك نېمە ئۇ؟ شۇ دورا بولسىلا سېپىل پارتلاپ يېڭىشەھەرگە ھۇجۇم قىلىشقا يول ئېچىلاتتى. تۇتۇلغان ئىشپيوننىڭ دېيىشىچە، يېڭىشەھەردىكى دۈشمەنلەر قېچىشقا جىددىي تەييارلىنىۋېتىپتۇ. قەشقەر تەرەپكە قاچارمىش. بىرلا پارتلاش ئاۋازى ئاڭلاندىلا قۇيرۇقنى خادا قىلارمىش. نەچچە كۈن بولدى بىر خىللا ئېتىشىش، مىلتىق، پىلىموت ئاۋازى. ھۇررا ساداسى. سىگنال ساداسىغا تەقەززا بىز. قاچانغىچە قورشاپ ياتىمىز. قەشقەر، خوتەنلەرگە قاچان يۈرۈش قىلىمىز - ھە؟ مەخسۇم، ئىمىن، ئېلى، دىلكەش (قىرغىز)، سىۋەن (موڭغۇل) ئىسىملىك يىگىتلەر بىلەن تو-نۇش ئىدىم. ئۇلار يارىلانغاندا مەن يارىسىنى تاڭغانىدىم. ئارزۇ-لىرى چوڭ يىگىتلەر ئىدى. سېپىلدا مەشئەل ئۆچۈپتىكەن، ئۇلار شوتا بىلەن سېپىلغا چىقىپ كەينىدىكىلەر چىقىشنى كۈت-مەيلا (بەلكى ئۇنتۇغان) ھۇررا توۋلاپ غەلبىلىرىنى جاكارلى-غان چېغى، دۈشمەن تۇيۇپ قالدى، ئۇلار سانى جىق دۈشمەن بىلەن ئېلىشىپ قۇربان بولدى. بىرى ناخشىچى، بىرى قوبۇز-

چى، بىرى بېيىتچى يىگىتلەر ئىدىغۇ، ئۇلار غەلبىگە، غەلبە تەنتەنىسىگە نەقەدەر تەقەززا ئىدى - ھە؟ پۈتۈن خەلقىمىز غەلبە-بىگە تەقەززا، ئەركىنلىك، ھۆرلۈك، ئىنسانلارچە ياشاش ھو-قۇقى ئۇلارنىڭ ئارزۇسى. خەلقنىڭ ئارزۇسىغا نېمىشقا سەل قارايدىغاندۇ بۇ سوۋېت ھۆكۈمىتى؟ ھەيرانمەن، نۇرى ئاكا، بۇ يەرگە كەلگەن سوۋېت ئوفىتسېرلىرى ھەممىدىن ئۈستۈن. ھەم-مە ئىشنى شۇلار بەلگىلەيدۇ، شۇلارنىڭ دېگىنى دېگەن. سو-قۇشنى بىز قىلىمىز، قۇربان بولىدىغانلارمۇ بىز، ئەمما بىزنى ئۇلار باشقۇرىدۇ. سىلەردىمۇ شۇنداقمۇ - ھە؟...»
نۇرى يەنە ئۇلۇغ - كىچىك تىنىپ خۇرسىنىپ قويدى.
«... مانا، يىگىرمە كۈندەك بولدى، ھېچقانداق ئىلگىر-لەش يوق، كۈندىلا ھۇجۇم، ئاتىمىز، ۋارقىرايمىز. لېكىن جايىمىزدىن مىدىرلىيالمىمىز. كۈنشەھەر ئۈستىدە دۈشمەن ئايروپىلانى پەيدا بولدى. پارتىزانلار ئىككى پاراشوتنى قولغا چۈشۈرۈپتۇ. ئوق - دورا، نۇرغۇن پۇل ۋە بىر پارچە خەت بارئىكەن. پۇلنى ئوفىتسېر - جەڭچىلەرگە تارقىتىپ بەردى (كوماندېر ئىسكادېرونلارغا بىر يۈز ئەللىك سومدىن، كوماندېر ئىزۋوتلارغا يۈز سومدىن، جەڭچىلەرگە ئەللىك سومدىن). خەتنى ئابباسوف باشلىقلارغا ئوقۇپ بەردى: «شىمالىي شىنجاڭدا ئۇرۇش توختىدى. بىز گاڭگىراپ قالدۇق. سىلەرگە ياردەم بېرەلمەيمىز، ئۇزۇنلارنى قاتتىق مۇداپىئە قىلىڭلار. ئامال تې-پىپ ئاخىرىغىچە چىداڭلار. جاۋ تۇەنجاڭ، خۇش خەۋەر، ئىلى ئوغرىلىرى كېلىشىم قىلىشقا كۆنۈپتۇ. سىلەردىمۇ ئاز كۈندە ئۆزگىرىش بولىدۇ. باندىتلار چېكىنىشى مۇمكىن!» بىزمۇ گاڭگىراپ قالدۇق. بېرىم يولدا چېكىنىپ قالساق، مىڭلىغان - ئون مىڭلىغان ئارزۇلار ئۆلگەن بولمامدۇ؟ تارتقان جاپالار، تۆكۈلگەن قانلار، شۇنچە قۇربانلار بىكار بولمامدۇ - ھە؟ قا-

سىمجان ئاكا ، ئابدۇكېرىم ئاكىلار خېلىغىچە جىمىپ قېلىشتى .
— ياق ، بۇ دۈشمەننىڭ ھىيلىسى ! — دېدى قاسىمجان ئاكا .

— چۇڭچىڭدا بىتىم تۈزۈلدى . ماۋ زېدۇڭ بىلەن جياڭ جىيېشى كۆرۈشتى . سوۋېت باش ئەلچىسى پېتروفمو چۇڭچىڭغا بېرىپ بىتىمنى تەبرىكلىدى . سوۋېت ھۆكۈمىتى بىزنىمۇ بىتىمگە دەۋەت قىلىشى تۇرغانلا گەپ ! — دېدى ئابباسوف ، — بۇ كۈن كەلگۈچە بىز بايرىقىمىزنى شىڭشىڭشياغا قالدۇرغان بولساق ياخشى بولاتتى . ھازىر بەك بالدۇر ، بەك بالدۇر ! ئۇنىڭ چىرايى غەمكىن ، ئۆڭگەن ، ئاۋازى تىترەك ، نالە ئارىلاش ئاڭلاندى .

بىز نېمىنى كۈتۈۋاتىمىز ، بىزنى نېمىلەر كۈتۈۋاتىدۇ ؟ نۇرى ئاكا ، مەن سىزنى غەلبە شادلىقى ۋە ۋەدىمىزدا گۈلخان پەيدا قىلغان بىر پەيتتە كۆرۈشنى ئارزۇ قىلاتتىم . ئېيتىڭغا ، بىزنىڭ ئوتتۇرىمىزدىكى قېرىنداشلىقتىن ھالقىپ ئۆتەلمىگەن دوستلۇق ھېسسىياتىمىزنىڭ ئاقسۇ يېڭىشەھەر سېپىلىدەك تو-سۇققا كېلىپ توختاپ قالغىنىغا ئۆكۈنەمسىز ؟ مەن ئۆكۈنەيمەن . ئۇ ئىش بىزنىڭ ئىرادىمىزگە باغلىق ئەمەس ، گويا ئاقسۇ يېڭىشەھەردىن چېكىنىش بىزنىڭ ئارزۇ - ئۈمىدلىرىمىزگە بې-قىنىمىغاندەك . نۇرى ئاكا ، مەن سىزگە بەخت تىلەيمەن . مەن ئارىمىزدا پەيدا بولغان يىمىرىلمەس سېپىلنى پارتلىتىدىغان پارتلىتىش دورىسىنىڭ بىر يەردىن كېلىشىنى ھەرگىز ئارزۇ قىلمايمەن . بۇ ھەرگىزمۇ سىزگە بولغان ھېسسىياتىمىزنىڭ ئۆز-گەرگەنلىكىدىن ئەمەس ، بەلكى سىزنى ھەدەم سەبىخە بىلەن تالاشقان چاغلاردىكىدىنمۇ قاتتىقراق ياخشى كۆرگەنلىكىمىدىن . تىنىمىسىز ئېقىۋاتقان كۆز ياشلىرىم سىزگە شۇنى تەلەپ قىلىپ ئۇقتۇرىدۇ : مېنى ئويلىماڭ ، مەن سىزگە ئۆمۈرلۈك ھەمراھ

بولالمايمەن . مەن سىزگە ئۆمۈر بويى كۆيىمەن ، ئۆمۈر بويى سىزدىن قاچىمەن ! بۇنداق قارارغا كەلمەك قانچىلىك ئازاب ، قانچىلىك قىيىن - ھە ؟ لېكىن مەن شۇنداق قىلماي تۇرالماي-مەن ، شۇنداق قىلىشلا مېنىڭ ۋىجدانى بۇرچۇم . ئارىمىزغا ھېچكىم كىرگىنى يوق . مەن ھېچكىمدىن ئاغرىنمايمەن . ھېچ-كىمگە نەپرەتلەنمەيمەن . تەقدىرىم شۇكەن . بىز تەقدىرىمىزنى باشقىلارنىڭ بەلگىلەپ بېرىشىگە كۆنۈپ قالغان خەلقكەنمىز . مەن شۇ ئەۋلادلارنىڭ پۇشتى . قانۇن بولۇپ شەكىللىنىۋاتقان تەقدىر - پېشانە ئەقىدىسى مېنى ياشاش ئۈچۈن گۈزەل ئارزۇلار-دىن ۋاز كېچىشكە قىستىدى . بۇ مېنىڭ ئاخىرقى خېتىم ، مېنى كەچۈرۈڭ ، نۇرى ئاكا !

... ھېلىقى سەپەرلىرىمىز ، يېزىلار ، دەريا بويى ، بۈك ئورمانلىق باغ ، قاش دەرياسىنىڭ بويىدىكى چادىرتال دېگەن يەردىكى قارىغايلىقلار دائىم چۈشۈمگە كىرىدۇ . مەن شېرىن چۈش ، تاتلىق ئەسلىملىرىم بىلەنمۇ بەختلىك بولالايمەن !... ئۇنىڭ كۆز چاناقلىرى ياشقا تولدى ، يۈرىكى ئېچىشتى ، گېلىدىن بىر يوشۇرۇن قول بوغقانداك دېمى سىقىلدى . ئۇ جەنۇبقا — قارلىق چوققىلارغا قارىدى ، ئۇنىڭ ۋارقىرىغۇسى ، شۇ ياققا قاراپ يۈگۈرگۈسى كەلدى .

مېنىڭ ھېسسىياتىمنى چۈشەنگىنى ئۈچۈنمۇ ياكى باشقا ئېيتقىلى بولمايدىغان ئالاھىدە سەۋەب بارمۇ ؟ نېمىشقا پەرىخە ئۆزىنى قاچۇرۇش يولىنى تاللىۋالدى . خۇددى مەن زەيتۇنەدىن ئۆزۈمنى قاچۇرۇش يولىنى تاللىۋالغىنىمدەكلا !... ئۇ زەيتۇنەنىڭ خېتىنى قولغا ئالدى . ئۇ گويا بىر پارچە چوغنى تۇتۇۋالغاندەك ئەندىكىتى . ئۇنىڭ كۆز ئالدىغا ئىنسانىيەت ھېسسىياتىنىڭ غىدىقلىغۇچىسى بولغان گۈزەل قىز چىرايى كې-لىش بىلەن ، دەرھال زەيتۇنەنىڭ خاسلىقى شەكىللەندى : سۈت-

تەك ئاق يۈزى ، يوغان ، قاپقارا كۆزلىرىنى تېخىمۇ كۆركەملەش-
تۈرۈپ تۇرىدىغان تال - تال ، ئۇزۇن ، قويۇق كىرىپكىلىرى ،
كىشىنى ئىختىيارسىز ئۆزىگە تارتىدىغان تولمۇ چىرايلىق لەۋ-
لىرىنىڭ كۈلۈمسىرەشلىرى ، كۈلۈمسىرەش بىلەن بىللە پەيدا
بولدىغان كۆزلىرىنىڭ خۇمارلىشىشى ، مەڭزىدىكى زىناقلىرى ،
سەدەپتەك چىشلىرى...

نۇرى قانداق قىلىپ بۇ قىز بىلەن شۇنچە يېقىن ، شۇنچە
خۇمار تۇتقۇدەك ئېچىللىشىپ قالغىنىنى بىلمەيدۇ . ئۇ قىز
ئۈچۈن ئۈنچىلىك ھەرىكەتمۇ قىلغان ئەمەس . ئۆز ئەۋزەللىكى-
رىنى كۆرسىتىشكە تىرىشقانمۇ ئەمەس ، قىزغا ياقىدىغان ئالاھى-
دە خۇسۇسىيەتلەرنى ياساپ چىقىپ ، ئۆزىنىڭ نازۇك يۈرەك
سىرلىرىنى ئاشكارىلىغانمۇ ئەمەس . ئۇ شۇنچە تەبىئىي ، شۇنچە
سالماق بىلەن ئۆزىدە نېمىلەر بار بولغان بولسا شۇنى كۆرسەت-
تى ، تەبىئەت ئۆزىگە بەرگەن ھەممە نېمىنى ئۇنىڭدىن يوشۇرمى-
دى . ئۇ گەپدانلىق ياكى نومۇسچانلىق ياسالمىلىقى بىلەن ئۆز
ئەيىبلىرىنى يوشۇرۇپمۇ ئولتۇرمىدى . ھەتتا بەزىدە قوپال گەپمۇ
قىلدى ، چاقچاقلىرى تاپتىن چىققان چاغلارمۇ بولدى . ئۇ ئۆزى-
نىڭ ئۇ قىزغا نېمىلىرى ياراپ قالغىنىنى ئويلاپمۇ باقمىدى .
زەپتۇنەنىڭ ئەتراپىدا پەرۋانە بولۇپ يۈرگەن شۇنچە يىگىتلەر :
باي بالىلىرى ، «مەن» دەپ يۈرگەن ئەمەل ئىگىلىرىنىڭ ھەممى-
گە قولى يېتىدىغان بالىلىرى ، گۈزەللىكى بىلەن ، ياسانچۇقلۇقى
بىلەن تىلغا ئېلىنغان يىگىتلەرنىڭ ھەممىسىنى ھەيران قالدۇ-
رۇپ ، گۈزەل باي قىزىنىڭ نۇرىغا كۆڭۈل بېرىشى زادى نېمە
ئۈچۈن ئىكەنلىكىنى بۇ مۇھەببەت قەھرىمانى زادىلا ئويلىمىدى .
ئۇ مۇھەببەتكە باشتا بېپەرۋا ، ھەتتا سوغۇق مۇئامىلە قىلدى .
قىزنى ئازابلاش ئۈچۈن قىز قەلبىدىكى يالقۇننى كۈچەيتىش
ئۈچۈن ئەمەس ، ئۇ ئۆزىنى بۇ مۇشكۈلچىلىك سەۋداسىدىن ساق-

لاپ قېلىش ئۈچۈن شۇنداق قىلدى . لېكىن ھايات بۇ «پولات
تاياق» نى ئەگدى . ئىنسان تەلپىنىڭ قانۇنىيىتى ئۇنى يۇمشات-
تى . ئۇ ئاخىر قىزغا يوشۇرغىلى بولمايدىغان كۆڭۈل سىرىنى
ئىختىيارسىز ئاشكارىلاپ قويدى . بىر كۈنى كومپانىيە ئولتۇرۇ-
شىدىن يېنىپ ، قىزنى نوۋىگورد كوچىلىرىدا سەيلە قىلدۇرۇپ
ئۆزىنى مېڭىپ ، نومۇسچان ئاي پەيدا قىلغان غۇۋا ئالا كۆلەڭگە
ئاستىدا قىزنىڭ ئوتلۇق كۆزلىرىگە تىكىلىپ تۇرۇپ :

— نېمە ئۈچۈن ، نېمەگە ، ئېيتىڭا ؟ — دېدى .

قىز خۇددى شۇ سوئالغا تەشۋەك دەرهاللا :

— بىلمەيمەن ، ھەممە نېمىڭىز مەن ئۈچۈن
قىممەتلىك ! — دېدى يەرگە قاراپ .

ئۇ قىزنى باغرىغا بېسىپ چاچلىرىنى پۇرىغاندا ، ئۆزىنى
بالىلىقىدا تەسەۋۋۇر قىلغان جەننەتتە ھېس قىلدى . يىگىتلىك
غۇرۇر ئۇنى گويا ئەرشكە ئېلىپ چىقتى . شەھەرنىڭ ئەڭ گۈ-
زەل ، ئەڭ ئەقىللىق ، ئەڭ ئەتۋارلىق قىزى ئۇنى قۇچاقلىماق-
تا . شەھەر يىگىتلىرى بۇنى كۆرگەن بولسا ، شۇ كېچە بەلكى
نەچچە يۈز يىگىت ئۇخلىمىغان ، نەچچىلىرى كۆز يېشى قىلغان ،
نەچچىلىرى مەست بولۇۋېلىپ ، بۇ دۇنيانى قانغۇچە تىللىغان
بولار ئىدى . ئەپسۇس ، ئۇلارنى ھېچكىم كۆرمىدى . ئۇ كېچە
نۇرىنىڭ قەلبىدە ھاياتنىڭ ئەڭ لەززەتلىك ، ئەڭ مەنىلىك ۋە
ئەڭ قىممەتلىك خاتىرىلىرىنى قالدۇردى... ئۇ شۇ چاغدىن باش-
لاپ مۇھەببەت سەپىرىنىڭ مۇشكۈل قەدىمىگە ئاياغ باستى : قىز
ئۇنىڭ ۋۇجۇدىدا ياندى ، خىيالىنى تامام ئىگىلىدى . گويا ئۆز
سايىسىدەك كۈندۈزلىرى ھەممە يەردە ، كېچىلىرى ئۈزۈلمەس
شېرىن چۈشتەك ئۇنىڭ خىيال ئېكرانىدا بىللە بولدى . لېكىن
ئۇ ئىرادە ۋە ئەخلاق - ئىنساپ كۈچى بىلەن ۋۇجۇدىدىكى بۇ
يالقۇننى ئۆچۈرەلمىگەن چاغلارمۇ بولدى : ئۇ ئۆزىنىلا ئەمەس ،

باشقا بىرىنى ، يەنى ئۆزىگە تۇنجى مۇھەببىتى بىلەن بېرىلگەن پەرىخىنى بەختلىك قىلىش ئىرادىسىگە كەلگەن كۈنلىرىدە باي قىزىنى ئۇنتۇش ، ئۇنىڭدىن ئۆزىنى قاقچۇرۇش ئۈچۈنمۇ نۇرغۇن ھەرىكەت قىلدى . شۇنىڭ ئۈچۈن ئۇ جىڭ سوقۇشىدىن كېيىن قىزدىن ئۆزىنى قاقچۇردى . مانا شۇ كۈنلەردىمۇ ئۇ قىزنى ئۇند-تۇش كويىدا . لېكىن مۇنۇ خەت قولىغا تەگكەندە ، ئۇ ئىختىيار-سىز چوغ تۇتۇۋالغاندەك ئەندىكىتى . رېئاللىقنى ، بولۇپمۇ ئۆز ھېسسىياتى پەيدا قىلغان ، قەلبىگە تامغا بولۇپ بېسىلغان رېئال-لىقنى ئىنكار قىلماق بەكمۇ تەس ئىكەنلىكىنى ئۇ چۈشەندى ، ئىقرار قىلدى . ئۇ تىترەپ تۇرغان بارماقلىرى بىلەن خەتتى ئاچتى :

«سىز بىلەن كۆرۈشمىگىلى ئۈچ ئاي بوپتۇ . بىلەمسىز ، ئۈچ ئاي دېگەن توقسان كۈن - توقسان كېچىنى خىيال ، سېغىد-نىش ، چالا ئۇخلاپ جۈپلۈپ ئويغىنىش بىلەن ئۆتكۈزۈش قانچىد-لىك ئازابلىق ! بۇ خېتىم تاتيانانىڭ ئۈنۈگىنىگە يازغان خېتى ئەمەس ، بۇ خېتىم ئاننا كارىننانىڭ ۋورونىسكىگە بولغان تەقەززالىقىمۇ ئەمەس ، مەن مېنى قىيناۋاتقان بىر رەھىمسىز كۈچنى ئەيىبلەپ ، قورسىقىمنى بوشاتماقچىمۇ ئەمەسمەن . مەن ئۆزۈمنى ، قەلبىمنى ئىپادىلەشكە ئاجىزمەن . مەن پەقەت ياشلىق خاتىرىلىرىمدە مەن ئۈچۈن ھاياتتا يول ئىزدىشىمگە ئەڭ چوڭ مەدەت بەرگەن بىر دوستۇمغا ئۆزۈمنىڭ خىيال ۋە ئارزۇلىرىمنى بايان قىلماقچىمەن ، خالاس .

نۇرى ، سىز مەندىن مەقسەتلىك ھالدا ئۆزىڭىزنى قاقچۇ-رۇپ ، ئىككىلىك خەت يېزىشىمۇ ۋاقىت ئاجراتمىدىڭىز . سىز-نىڭ ئەس - يادىڭىز ئۇرۇشتا ، غەلبىدە . بۇ ماڭا چۈشىنىش-لىك . لېكىن ئۇرۇش ، جەمئىيەت ئۆزگىرىشى ، دۇنيانىڭ يېڭى-لىنىشى بىزنىڭ ئىرادىمىزگە باغلىق ئەمەس . كېيىن پۇشايمان

قىلىدىغان ئىش بولۇپ قالمىسا بولاتتى . دادام چوڭلار بىلەن كۈندە دېگۈدەك بىللە ، مەن ئۇلارنىڭ سۆھبەتلىرىدىن خەۋەردار-مەن . ئېلىخان تۆرەمنىڭ نارازىلىقى ناھايىتى كۈچلۈك . گومىن-داڭ بىلەن بىتىم بولارمىش . بىتىمگە چوڭلارنىڭ تولىسى نارا-زى . نېمىشقا شىنجاڭدىن گومىنداڭنى قوغلاپ چىقارمايمىز-كەن ، غەلبە كۆرۈنۈپ قالغاندا كېلىشىم قىلغىنى نېمىسى ؟ قىلغان سوقۇشلار ، بەرگەن قۇربانلار بىكار بولامدۇ ؟ دېيىشمەك-تە . دادام مېنى خۇشال قىلىشنىڭ كويىدا . مەن نۇرى بىلەن موسكۋاغا بېرىپ ئوقۇيمەن دېۋىدىم ، دادام ناھايىتى خۇشال بولدى . موسكۋادىن ئۆي ، خىزمەتچىلەرنى سۆزلىشىپ قويدۇم دەيدۇ تېخى . نۇرى ، مەن سىز بىلەن بىللە ئۆزىمىز سۆيىدىغان كەسىپلەردە ئوقۇپ كەلسەك ، خەلقىمىز ئۈچۈن يارىتىدىغان تۆھپىمىز تېخىمۇ چوڭ بولماسمىدى . گومىنداڭ ئاغدۇرۇلسىلا خەلق ياخشى تۇرمۇشقا ئىگە بولۇپ كېتەرمۇ ؟ نامراتلىق ، ساۋات-سىزلىق ، نادانلىق ئوخشاش چوڭ ئىشلارنى ئۇرۇش بىلەن ھەل قىلغىلى بولمايدىغۇ ؟ سىز بۇ ئۇرۇشقا نېمانچە ھەۋەسكار ، ھېچ چۈشىنەلمىدىم . نۇرغۇن غايىلىك ياشلار ھازىر ئوقۇش كويىدا . بىزنىڭ مىللىتىمىزدىن داڭلىق ئالىملار ، دوختۇرلار ، ئىنژېنېرلار ، يازغۇچى ، شائىرلار كۆپلەپ چىقسا ، ئۇلارنىڭ رولى ئۇرۇش قەھرىمانلىرىنىڭكىدىن چوڭ بولمامدۇ ؟ مەن سىزنىڭ تالانت - قابىلىيىتىڭىزنى زايە قىلىۋەتمەسلىكىڭىزنى ئۈمىد قى-لىمەن . سىز باي بولۇشنى ، چوڭ ئەمەلدار بولۇشنى خالىمايمەن دەيسىز . باي ، ئەمەلدار شۇنچىلىك يىرگىنىشلىكمۇ ؟ ياق ، ئۇ-لاردىنمۇ جەمئىيەت ، خەلق ئەتىۋارلايدىغان ئېسىل ئادەملەر خې-لى كۆپ چىقىدۇ . ھەممىلا ئەمەلدار شېڭ شىسەي ئەمەس ، ھەممىلا باي چىۋىسىلىك ئەمەس . دادامنى ئالايلىق ، ئۇ تولىمۇ كۆڭلى ياخشى ، خەلقىنى ، جەمئىيەتنى بىرىنچى ئورۇنغا قويدى-

غان بىر باي. بۇ قېتىم ئىنقىلابقا دادامنىڭ بەرگەن پۇلى مۇسايايوفلار، باسبايلاردىن قالمايدۇ. ھۈسەنبايلار شىنجاڭدا تۇنجى قېتىم پەننىي مەكتەپ قۇرۇۋېدى، ھازىر قانچىلىغان زىيالىيلار جەمئىيەتكە قېتىلدى - ھە؟ ئۇلار يەنە زامانىۋى مەدەنىيەت، پەن - تېخنىكىنى ئەكىردى. جەمئىيەتنىڭ ئۆزىگە-رىشىدە چوڭ رول ئوينىدى. مانا شۇنداق باي بولۇشنىڭ نېمىسى يامان؟ سىزنىڭ ئاتا - بوۋىڭىز مۇ چوڭ يەر ئىگىلىرىدىن ئىكەنغۇ، ئۇلار مۇ يامانمۇ؟ ئەمەلدارلار مۇ شۇنداق. خەلقنى سۆيىدىغان چورۇق ھېكىم دېگەن ئەمەلدار ھازىر مۇ خەلقنىڭ ئاغزىدا ھېكايە بولۇپ يۈرمەيدۇ؟ ئىسھاقبېك، ئەخمەتجان، ئابدۇكېرىم ئابباسوفلار مۇ، يەنە باشقا بىزنىڭ باشلىقلىرىمىز مۇ، ھەتتا سىزمۇ (كوماندىر باتالىيون، كوماندىر ئىسكادرون دېگەنلەر كىچىك ئەمەلدار ئەمەس) خەلقىمىزنىڭ ھۆرمىتىگە ئىگە ئەمەلدارلارغۇ؟ مەن سىز بىلەن گەپ تالاشماقچى ئەمەس، دادامنىڭ ياخشى نىيىتىنى قەدىرلەيلى دېمەكچىمەن. سىزدىن يالۋۇرۇپ تۇرۇپ تەلەپ قىلاي: ھەربىي سەپتىن چېكىنىڭ، دادام ئېلىخان تۆرمەگە ئېيتتى. تۆرمە ماقۇل كۆردى. سىزنىڭ رايىڭىزنى دەپلا موسكۋادا ئوقۇتاي دەيدۇ، بولمىسا پارىژ، لوندونلار تېخىمۇ ياخشى ئىدى. مەن سىزدىن تولىمۇ ئەنسىرەيمەن. سىزدىن ئايرىلىپ قېلىشنى ئويلىساملا بەدەنلىرىمگە تىترەك ئولىشىدۇ. سۇلايمانوفنىڭ قىلىقلىرى جېنىمغا تەگدى. ئۇ تېخى دادىسىنى ئىشقا سالدى. بىلەمسىز، ھېلىقى سىز ئىچ ئاغرىتىۋاتقان پەرىخە دېگەن قىز مۇشۇ سۇلايمانوفنىڭ دەردىنى تارتماقتا. كەن. سۇلايمانوف ئۆز ئاغزى بىلەن ماختىنىپ تۇرۇپ ماڭا ئېيتىپ بەردى...»

... نۇرى خەتنى تاشلاپ قويۇپ كۈنپېتىشقا قارىدى. يىراقتا تەلەكە تاغلىرى — ئالاتاغ چوققىلىرى قۇياشنىڭ ئاخىرقى نۇرى.

لىرىدا قىزارغان. نۇرىنىڭ يۈرىكىدە يوشۇرۇن غەشلىك پەيدا بولدى. «سۇلايمانوفنىڭ كاساپىتىدىن پەرىخە ھېلىقى سۆزلەرنى يازدىمۇ يە؟» ئۇ قوشۇمىسىنى تۈرۈپ، چوڭقۇر خىيال بىلەن خەتنىڭ ئاخىرىنى ئوقۇمايلا، چاتقالىقتىن چىقىپ باتالىيون شتا-بغا قاراپ يۈرۈپ كەتتى.

كەچتە ھاۋا تۇتۇلۇپ، ھەممە ياق قارا سىياھقا چىلانغاندەك قاپقارا بولۇپ كەتتى.

— يولكوۋنىڭ قېيۇمبەگ غوجام سىزنى پۈلك شتابىغا كەلسۇن دەيدۇ! — خەۋەرچىنىڭ دوكلاتى تۈگەش بىلەن ئۇ كانۇپىنى ئاتقا بۇيرۇدى.

پۈلك شتابى ماناس دەرياسىنىڭ ئۆۋىنىدىكى بىر كۈزلەككە جايلاشقان. كۈزلەك ئىگىسى خەنزۇ خوجايىن بۇ دەل - دەرەخ-لىك چوڭ جايىنى تاشلاپ قاچقانىدى. ئۆيگە گازۋاي لامپا يېقىلغان. ئورۇندۇقلاردا چىرايلىق كىيىنگەن ئوفتسىرلار پاگونلىرىنى پارقىرىتىپ قاتار ئولتۇرۇشاتتى. چىرايى تولىمۇ يېقىملىق يولكوۋنىڭ قېيۇمبەگ ھاكىموف چاس بېرىپ تىك تۇرغان نۇرى زىياۋۇدۇنوفقا ئولتۇرۇشقا رۇخسەت قىلىپ، كۈلۈپ بېشىنى لىڭشىتىپ قويدى ۋە كۆپچىلىككە:

— قوماندانلىق شتابتىن كەلگەن ئالىكساندىر ئالىكساندىروۋىچ! — دەپ يولكوۋنىڭ ئۇنۋانلىق رۇس ئوفتسىرىنى كۆرسەتتى، — ئەتىكى جىددىي ئۇرۇش تەييارلىقى توغرىسىدا سۆز سۆزلەيدۇ!

بەزىدە رەسمىي، بەزىدە مانېۋىر تەرىقىسىدە بۇنداق ئىشلار دائىم بولۇپ تۇراتتى. ھەربىي دېگەن شۇ ئىشتىن باشقىنى قىلمايدۇ - دە، دەريانىڭ ئۇ تەرىپىدە — دۈشمەن چىراغلىرى ۋالىلداپ تۇرغان يەردە ما بۇفاڭنىڭ ئاتلىق 5 - كورپۇسى غەربكە ئېتىلىشقا تەييارلىنىپ خىرىس قىلىپ تۇرماقتا. بۇ ياقىتىكى

يىگىرمە نەچچە مىڭ كىشىلىك زور قوشۇنمۇ بۇيرۇق كۈتۈپ تىت - تىت بولۇپ ئابارون تۇتۇپ ياتماقتا . ئۇلارنىڭ ئەس - يادى دۈشمىنىگە ئېتىلىشتا . ئۇرۇش توغرىسىدا گەپ بولسىلا ئۇلار ھەممىنى ئۇنتۇيدۇ . نۇرى پۈتۈن زېھنى بىلەن گەپ تىگىشىدى . باشلىقلار ئەتكى ھەربىي ئورۇنلاشتۇرۇش ، ئىنتىزام ، ھەربىي مەشىق ۋە پۈتۈن جەمئىيەت ئەھۋالى توغرىسىدا كەينى - كەينىدىن سۆزلىدى . يىغىن كەچ تۈگىدى .
— سالام كاپىتان ! — دەيدى سۇلايمانوف نۇرىنىڭ ئالدىدا پەيدا بولۇپ ، ئىككى قولىنى كەينىگە قىلىپ تەكەببۇرلۇق بىلەن .

— سالام ! — دەيدى نۇرى ئۇنىڭغا قول سوزۇپ ، ئۇ سۇلايمانوفنىڭ مۇرىسىدىكى پودپولكوۋنىڭ ئۇنۋانىغا قاراپ قويۇپ ، — تەبرىكلەيمەن سۇلايمانوف ، ھۆرمەتلىك پودپولكوۋنىڭ ! — دەپ قوشۇپ قويدى .

— شىخو ، جىڭ سوقۇشلىرىدا داۋالاش ، قۇتقۇزۇش ئىشلىرىدا كۆرسەتكەن خىزمىتى ئۈچۈن 1 - دەرىجىلىك ئىستىقلالىيەت ئوردىنى ، پودپولكوۋنىڭ ئۇنۋانى بىلەن مۇكاپاتلاندى ، بىزنىڭ ئەيساجان سۇلايمانوف ! — ئىلدىن ئىسىملىك گىمنازدىن يىنىڭ ئوقۇغۇچىسى ، پولك شتابىنىڭ مۇئاۋىن باشلىقى ، ئۇستا گارمونچى ، تاتار بايلىرىدىن بىرىنىڭ ئوغلى ئېگىز سېرىق يىگىت سۇلايمانوفنى قايتىدىن تونۇشتۇرۇشقا باشلىدى ، — شەر - قىي تۈركىستان ھۆكۈمىتى ساقلىقنى ساقلاش نازارىتىنىڭ ئورۇنباشى نازىرى بولۇپ ئۆستى .

سۇلايمانوف شۇنىڭ ئۈچۈن ئۆتكەنكى سىلىق گەپ ، مۇلايىم مۇئامىلىسىنى تاشلاپ ، ئوقۇغۇچى ۋاقتىدىكىدەك غادا يىغان ئىكەن - دە . نۇرىنىڭ بىردىنلا جۇدۇنى ئۆرلىدى : «بىر پاي ئوق ئاتماي ، بىر يارىدارنىڭ يارىسىنى تاغماي ، بىر قېتىممۇ دالدا

تتەرەپ ياتماي ، بىر قېتىممۇ يەر بېغىرلاپ تاشلىقتا ماڭماي ، نېمانداق ئوڭايلا ئېرىشىۋالغان ئۇنۋان ، مەنسەپ بۇ !...» ئۇنىڭ غەزىپى ئۆرلىدى .

— بەش مىنۇت گەپلەشسەك ! — دەيدى سۇلايمانوف نۇرىغا ئارانلا قول بېرىپ ، — ئوچۇق - يورۇق گەپلىشىدىغان بىر ئىش بارئىدى .

— ياخشى ! — دەيدى نۇرى مۆلچىرىنىڭ توغرىلىقىدىن رازى بولۇپ ، — مەنمۇ سەن بىلەن سۆزلىشەي دېگەندىم ، ھۆرمەتلىك پودپولكوۋنىڭ !

ئۇلار بىللە تالاغا چىقتى . قاراڭغۇدا بىر - بىرىنىڭ چىرايى - لىرىنى كۆرۈشمەيتتى ، ئاۋازلىرىدىن ھەر ئىككىسىنىڭ غەزىپى بىلىنىپ تۇراتتى :

— پەرىخە توغرىسىدا بىر نېمە دېمەكچىمۇ سەن ، سۇ - لايىمانوف ؟

— شۇنداق . مەن ئۇ قىز بىلەن رەسمىيەت يۈزىسىدىن بولسىمۇ توي قىلمىسام بولمايدۇ !

— نېمە قىلدىڭ ، سەن توڭگۇزنىڭ پۇشتى ؟
نۇرى ئىختىيارسىز ئۇنىڭ ياقىسىدىن ئىككى قوللاپ تۇتتى ، — ئالداپمۇ ، زورلاپمۇ ؟

— قىيۇۋەت داڭگال ! — دەيدى سۇلايمانوف سىلىكىنىپ ، — سەن قىلغاننى قىلدىم . قالغىنىنى قىزىڭدىن سورا !

— مەن بىر تەس سوئالغا جاۋاب تاپتىم . سەن رەزىل ھايۋان !

— ساڭا يەتمەيمەن رەزىللىكتە . ھارامدىن بالىلىق بول - دۇڭ . مەن يامىنى كەلسە سېنىڭ يېرىمىڭچىلىك رەزىل بولار - مەن داڭگال !

نۇرى ئۆزىنى تۇتالمىدى. ئالدىدىكى ئادەمنىڭ پاگون، مەد-
سەپلىرى ئۇنىڭ يادىدىن چىقتى. ئۇنىڭ ۋۇجۇدى تىتىردى،
يوغان مۇشتۇمى ئۆزلۈكىدىنلا تۈگۈلدى. ئۇ چاترىسىنى كېرىپ
تۇرۇپ كۈچ بىلە مۇشت ئاتتى. سېكۇنت ئىچىدە ئۇ ئاچچىقنى
چىقاردى. ئۇ سۇلايمانوفنى بىر مۇشت بىلەن دومىلىتىۋەتتى!
ئادەملەر يۈگۈرۈپ كېلىشتى. نۇرىنى بىر مۇشت ئۈچۈن
ھەربىي ئىنتىزام بويىچە ئېغىر جازاغا تارتىدىغان بولدى.

لېكىن ئۇ بۇ جازا ئۈچۈن ئازابلانمىدى، پەرىخە ئۈچۈن،
زەيتۈنە ئۈچۈنمۇ سەدىپارە بولمىدى. بۇ ئىشلار تېزلا ئۇنىڭ
خىيالىدىن كۆتۈرۈلۈپ كەتتى. چۈنكى بۇ كۈنلەردە ئۇلارنىڭ
ئۆز ھاياتىنى بېغىشلىغان چوڭ ئىشى — گومىنداڭ ھاكىمىيەت-
تىنى ئاغدۇرۇپ تاشلاپ، خەلق ئۆزىگە ئۆزى خوجا بولىدىغان
ھاكىمىيەت يارىتىش ئىشى يېرىم يولدا توختاپ قېلىش خەۋىگە
دۇچ كەلمەكتە. كۆز بىلەن كۆرگىلى بولمايدىغان، تىل بىلەن
چۈشەندۈرگىلى بولمايدىغان بىر يوشۇرۇن كۈچ ئۇلارنىڭ يولىنى
توسۇماقتا، ئۇلارنىڭ ئىلگىرىلىشىگە توسقۇن بولماقتا ئىدى.

— نېمىشقا بۇ كىچىككىنە دەريادىن ئۆتەلمەيمىز! بۇ
چاغقىچە ئۈرۈمچىنى ئېلىپ بولۇپ ئاقسۇغا يۈرۈش قىلاتتۇق!

— بىر كېچىدىلا قوزغىلايلى!

— غېنى باتۇر بولغان بولسا بىزنى باشلاپ ماڭاتتى!

— بىرلىشىپ ستالىنغا ئەرز قىلايلى!

— ئېلىخان تۆرەممۇ خاپا بولۇۋاتقۇدەك!

— بىزنى نېمىشقا ئورۇسلار باشقۇرىدۇ زادى؟

بۇ ئاۋازلار ھەممە يەردىن ئاڭلىناتتى، پالينوف، ئىسھاق-
بېك، ماژاروفقا ئوخشاش ئالدىنقى سەپ قوماندانلىرى بۇ گەپ-
لەرنى ئاڭلىسىمۇ قۇلاق يوپۇرۇپ ئاڭلىماسقا سالاتتى. لېكىن
بولۇۋاتقان ئىشلاردىن ھەممىلا ئادەم — ھەربىر ئوفىتسېر،

ھەربىر ئەسكەر خەۋەردار ئىدى.

ماناس دەرياسى بويىدىكى جىمجىتلىق نۇرىنى، ھەربىر
كۆڭلىگە چوڭ ئىشلارنى پۈككەن ئالدىنقى سەپ پىدائىيلىرىنى
ساقايماس كېسەلدەك قىيىنماقتا ئىدى.

ئاقسۇ تەرەپتىن خەۋەر كېلىپ تۇردى: بەش مىڭدىن ئار-
تۇق خەلق يېڭىشەھەرنى ئازاد قىلىمىز دەپ ھۆكۈمەت ۋەكىللى-
رىدىن تەلەپ قىلىپ تۇرۇۋالدى. قورالسىز خەلقنى ھۆكۈمەت
ۋەكىللىرى سۆز بىلەن قايىل قىلىپ ھۇجۇمغا قۇرۇق قول
ئۆتۈشتىن توسۇۋالدى. مىڭلىغان يىگىتلەر پارتىزان بولۇشنى
تەلەپ قىلىپ كۈنىشەھەردىكى قوماندانلىق شتابقا توپلىنىشتى.
ئارانلا يۈز يىگىت قوبۇل قىلىندى. شىمالدىن ئىككى دىۋىزىيون
ئەسكەر ياردەمگە بارغاندىن كېيىن ئاقسۇ پارتىزانلىرى ئالتە
يۈزدىن ئاشتى — دە، 9 — ئاينىڭ 12 — كۈنى يېڭىشەھەرنى
مۇھاسىرىگە ئالدى. يېڭىشەھەر سېپىلى ئىچىدىكى گومىنداڭ
ئەمەلدارلىرى پاراكەندىچىلىككە چۆمدى، ۋالىي قەشقەرگە
قاچماقچى بولدى، 5 — پولىك كوماندىرى جاۋ خەنجىڭ ۋالىيىنى
نەزەربەند قىلىپ، ۋالىيلىقنىمۇ ئۆز ئۈستىگە ئېلىپ ھەربىي
ھاكىمىيەت قۇرۇۋالدى. پارتىزانلار ئەللىك نەچچە شوتا ياساپ
سېپىلغا چىقىش ئۈچۈن ھەرىكەت قىلدى. سېپىلگە چىقالىغان
پارتىزانلارنى گومىنداڭ ئەسكەرلىرى ئۆلتۈرۈپ، ئۇلارنىڭ باش-
لىرىنى كېسىپ سېپىل بۇرجەكلىرىگە ئېسىپ قويدى. سوقۇش
قاتتىق بولدى. لېكىن سېپىل مىدىرلاپمۇ قويمىدى. 9 — ئاي-
نىڭ 18 — كۈنى قوماندان جاۋ خەنجىڭ بۇيرۇق بېرىپ سىياسىي
مەھبۇسلاردىن شائىر ل. مۇتەللىپ قاتارلىق يىگىرمە سەككىز
نەپەر زىيالىيىنى ئېتىۋەتتى. گومىنداڭ قوشۇنلىرى غالجىرلاش-
تى. ئېگىز، قېلىن شەھەر سېپىلىنى دالدا قىلىپ، كۈچلۈك
ئوت كۈچى تەشكىللەپ جان تىكىپ قارشىلىق قىلغاچقا، پارتى-
زانلار تاكتىكىسىنى ئۆزگەرتىشكە مەجبۇر بولدى، يەنى مۇھا-
سىرىنى كۈچەيتىپ، گومىنداڭ قوشۇنلىرىنى ئوزۇق — تۈلۈك-

تىن قىسىپ تەسلىم بولۇشقا مەجبۇرلىماقچى بولدى. ئەنە شۇ چاغدا ئۈرۈمچىدىن گومىنداڭ ئايروپىلانى كەلدى. ئايروپىلاندىن تاشلانغان پاراشوتلارنىڭ كۆپ قىسمى پارتىزانلارنىڭ قولىغا چۈشتى. پاراشوتلاردا باشقا نەرسىلەر بىلەن ئۈرۈمچىدىكى 8 - ئۇرۇش رايونى قوماندانلىق شتابىنىڭ جاۋخەنچىگە يازغان خەت-تىمۇ قولغا چۈشتى. خەتتە: ئەمدى ياردەم بېرەلمەيمىز، ئىلى تەرەپ بىلەن بىتىم سۆھبىتى باشلاندى. ھەر ئىككى تەرەپ ئوق چىقارماي ئۆز ئورنىدا ساقلاپ تۇرۇشى كېرەك دېيىلگەندى. قوراللىق ئۇرۇش توختىتىلسۇن دېگەن بۇيرۇقنى ئابدۇكېرىم ئابباسوف شۇ كۈنى كەچتە جاۋخەنچىگە كىرگۈزۈپ بەردى. شۇ كۈنى غۇلجا تەرەپتىنمۇ: «قەيەردە تۇرغان بولساڭلار، شۇ يەردە ئوق چىقارماي ساقلاپ تۇرۇڭلار!» دېگەن بۇيرۇق كەلدى. لېكىن پارتىزانلار ئاقسۇنى ئىگىلەپ بولۇپ ئۇرۇشنى توختىتىش قارارىغا كەلدى. ئەمما شۇ كۈنى يەنە تېلېگراف ئارقىلىق ھۆكۈمەت ۋەكىللىرى بىلەن سوپاخون، ئىمىر ھاجىلارنى قورغانغا چاقىرتتى. ئۇلار كېچىلەپ قورغانغا باردى. ئۇ يەردە غۇلجىدىن كەلگەن ھۆكۈمەتنىڭ ئالاھىدە ۋەكىللىرى ئۇلار بىلەن ئۇچراش-تى. ۋەكىللەر سوۋېت قوراللىرىنى قايتۇرۇش بۇيرۇقىنى يەت-كۈزدى.

— نېمە ئۈچۈن؟

— بىتىم بولۇۋاتىدۇ. سوۋېت ئىتتىپاقى ئارىلاشتى دېمەسلىكى ئۈچۈن. گومىنداڭ ئادەم ئەۋەتىپ تەكشۈرۈشى مۇمكىن!

— تىنچلىق سۆھبىتى نەتىجىسىز بولۇپ قالسا قانداق قىلىمىز؟

— سوۋېت قوراللىرىنى ئەكەتكەندىن كېيىن گومىنداڭ قوشۇنلىرى تۇيۇقسىز ھۇجۇم قىلىپ قالسا قانداق قىلىمىز؟ — شۇنداق بولۇپ قالسا چېكىنىڭلار، مۇشۇ قورغانغا چېكىنىڭلار! — دەپ بۇيرۇق قىلدى ئالاھىدە ۋەكىل.

— بىز ھۇجۇم بىلەن ئىلگىرىلەۋاتقان تۇرساق! — دەپ تېرىكتى سوپاخون، — نېمە ئۈچۈن چېكىنگۈدەكمىز؟ ۋىجدان كۆتۈرەمدۇ، خەلققە نېمە دەيمىز؟ — بۇ دېگەن بۇيرۇق!

شۇ كۈنىلا ئابدۇكېرىم ئابباسوف، قاسىمجان قەمبىرى، داموللا رازىيوفلار غۇلجىغا قايتتى.

ماشكىدەك قىدىرىپ يۈرگەن گومىنداڭ ئىشپىيونلىرى بۇ ئەھۋاللارنى جاۋخەنچىگە ئەتىسلا يېيىدىن - يىڭنىسىغىچە يەت-كۈزدى. پارتىزانلار ھۆكۈمەت ئالاھىدە ۋەكىلىنىڭ: «ھەر ئىككى تەرەپ قەتئىي ئوق ئاتمايدۇ!» دېگەن گېپىگە ئىشىنىپ ھوشيارلىقنى سەل بوشاشتۇرۇپ قويغان شۇ كېچىسى، گومىنداڭ قوشۇنى سېپىل ئىچىدىن پۈتۈن كۈچى بىلەن تۇيۇقسىز ھۇجۇم قىلىپ چىقتى. پارتىزانلار ئامالسىز كۈنئىشەھەرنى تاش-لاپ چېكىندى. كۈنئىشەھەر خەلقىمۇ پارتىزانلارغا ئەگىشىپ چېكىندى. پارتىزانلار مۈشكۈل كۈنلەرنى ئۆتكۈزدى. چېكىندىگەن خەلقنى ھىمايە قىلىپ بىر چەتتىن سوقۇشۇپ، بىر چەتتىن چېكىنىپ ئاستا - ئاستا قورغانغا يېقىنلاشتى. 13 - ئۆكتەبىردە كۇچادىكى گومىنداڭ 14 - پولىكمۇ بايغا ھۇجۇم قىلدى. بايىد-كى بىر ئىسكادىرون پارتىزانمۇ تەڭ كېلەلمەي، ئامالسىز قارا-يۇلغۇن ئارقىلىق قورغانغا چېكىندى. گومىنداڭنىڭ 4 - ، 5 - ئاتلىق پولىكلىرى بىرلىشىپ 19 - ئۆكتەبىر كۈنى قورغانغا ھۇجۇم قىلدى. پارتىزانلار ئىلاجسىز قورغاننى تاشلاپ مۇزات داۋىنىغا چېكىندى، بىرنەچچە مىڭ ئاھالىنى ھىمايە قىلىپ مۇزات داۋىنىدىن ئۆتكۈزۈپ، ئىلى ۋادىسىغا سالامەت يەتكۈزۈش-مۇ پارتىزانلارنىڭ بۇرچى ئىدى. پارتىزانلار ئېغىر كۈنلەرنى بېشىدىن ئۆتكۈزدى. خەلقنىڭ تارتقان زىيانلىرىمۇ چوڭ بولدى. جاللات جاۋخەنچىڭ خەلقىدىن ئۆچىنى ئالدى. بىگۇناھ پۇقرالارنى ئۆلتۈردى، بۇلاپ - تالدى. كۈنئىشەھەردە خەلقنىڭ ئۆيلىرىگە

بىر مۇشت ئۇنىڭ بېشىغا نۇرغۇن كۆڭۈلسىزلىكلەرنى كەل-
تۈردى : يەتتە كۈن قاماپ قويغاندىن باشقا ، ئۇنىڭغا يېڭىدىن
تەقدىم قىلىنماقچى بولغان پود پولىكوۋنىڭ ئۇنۋانى بىكار قىلىند-
دى . ئۇنىڭ قول ئاستىدا ئىشلىگەن بىر نەچچە ئوفىتسېر ئۇنىڭ-
دىن يۇقىرى ئورۇنغا كۆتۈرۈلدى . لېكىن ئۇ قىلغان ئىشىغا
پۇشايمان قىلمىدى . ئۇ «مەن سۇلايمانوفنى ئۈرمىدىم . بىزدەك-
لەرنىڭ قېنىنى كېچىپ ، سۆڭىكىنى دەسسەپ يۇقىرى ئۆرلەۋات-
قان بىرقارا كۈچكە مۇشت ئاتتىم» دېدى بىر نەچچە يەردە ،
ئۇنىڭ بۇ سۆزى قۇلاقتىن - قۇلاققا يېتىپ دۈشمەنلىرىنى كۆ-
پەيتىپ قويدى . ئۆزىنىڭ پولىكوۋدىلا ئەمەس ، باشقا پولىكلاردىكى
سۇلايمانوفنىڭ يولىنى تۇتقان ، يەنى ئۇنىڭ سۆزى بىلەن ئېيت-
قاندا : «مىلىتىڭ ئاتماي بو ئېتىپ» ئۆرلەۋاتقانلار بىراقلا ھۆرىد-
يىپ چىقىشتى .

سېنتەبىرنىڭ ئاخىرىدىكى ئاچچىق كۈز شامىلى سېرىق
ياپراقلارنى شاخلاردىن قېقىپ چۈشۈرۈپ ، قۇملارنى ئۇچۇرۇپ
نېمىڭدۇر نارازىلىق بىلدۈرۈۋاتقان ئانا تۇپراقنىڭ ئاۋازىنى ئاڭ-
لاتماقتا ئىدى . ئانا تۇپراق ئۆز ئوغۇللىرىنىڭ پىغان بىلەن
تولغان يۈرەكلىرىگە ۋەكىل بولۇۋالغاندەك ، مىلىتىڭ ئاۋازى ،
پورۇخ پۇرىقى ، ھۇررا ساداسىنى سېغىنغان تاغ - دەريا ۋە
چەكسىز داللىلارنىڭ ئەلەملىك كۆز ياشلىرىنى جاھانغا چېچىۋات-
قانداك ، كۆڭۈللىرىدىكى نەپرەتلىرىنى چىقىرىپ بولالمىغان
ئىنسان بالىلىرىنىڭ تۈرمە ئىچىدىكى مەھبۇسلارنىڭ ئاچچىق
ئازابىدىن چىقارغان چىرقىراشلىرىغا ئوخشاپ كېتىدىغان ئىلتىد-
جالىرىنى ئاڭلىتىۋاتقانداك ، گويا يەنە ئۇ قىش پەسلى كەلسىلا

ئوت قويدى ، بالىلارنى ئۆلتۈردى ، ئاياللارغا باسقۇنچىلىق قىل-
دى . ۋەھشىيلىكتە ياپونىيە ئارمىيىسىدىن قېلىشمىدى . شۇنچە
جەڭلەردە چىقىم تارتىمىغان پارتىزانلاردىن چېكىنىش نەتىجىسىدە
قىرىق يەتتە ئادەم قۇربان بولدى . قىرىق تۆت دانە مىلىتىڭ ،
ئەللىك ئىككى تۇياق ئات گومىنداڭنىڭ قولىغا چۈشتى . تىنچ-
لىق سۆھبىتى ئاقسۇ پارتىزانلىرى ئۈچۈن ئاپەت بولدى . گو-
مىنداڭ ئەمەل قىلمىسا ھېچكىم سۈرۈشتە قىلمىدى ، پارتىزان-
لارنىڭ ھۇجۇم قىلىشىنىلا توسغۇچى يوشۇرۇن كۈچ شەكىللەند-
دى . بۇ يوشۇرۇن كۈچ ئوقتەك ئىلگىرىلەۋاتقان پارتىزانلارنى
ئېچىنىشلىق مەغلۇبىيەتكە تۇتۇپ بەردى . ئىسىت ، ئاقسۇ پار-
تىزانلىرىنىڭ تۆككەن قانلىرى ، ئىسىت ، تارتىقان جەبىر -
جاپالىرى ، ئىسىت ، ئۇلۇغ ئارزۇلار ۋە كۆرۈنۈپ تۇرغان ئۇلۇغ
غەلىبىلەر!

نۇرى ئۆزى يالغۇز ئىككىنچى قېتىم يۇلغۇن دالدىسىدا
ئولتۇرۇپ ئۆكسۈپ - ئۆكسۈپ يىغلىدى .

«مۇختەر باي چوڭ دادا ، قەبرەڭ ئاتا - بوۋىلىرىڭ بىلەن
بىللە بولىدۇ . مەن ئۆز قولىم بىلەن قەبرەڭگە گۈمبەز ياساپ ،
نامىڭنى مەڭگۈ ئۆچمەيدىغان قىلىپ قەبرەڭگە ئويۇپ چىقىمەن .
جانىڭگە قېرىندىشىم ئەسپەر ، ماڭا بەك ئامراق ئىدىڭ . داداڭ-
نى دەپ ئاقسۇغا بارمىغان بولساڭ ھاياتىڭ بۇنچە قىسقا بولمايت-
تى . ھايات سەپىرىڭنىڭ باھارى ئەمدىلا باشلانغاندەك؟ ياز ،
كۈزلىرى كەلمەي تۇرۇپلا بۇ ئۇزۇن مۇساپىنى ئاخىرلاشتۇر-
دۇڭ . رازى بول قېرىندىشىم ، سېنىڭ نامىڭمۇ داداڭ
بىلەن بىللە قەبرەڭدە ، مېنىڭ يۈرىكىمدە مەڭگۈ قە-
دىرلىنىدۇ!...»

ئۇ ئۆمرىدە بۈگۈنكىدەك يىغلىغان ئەمەس . ئاچچىق كۈز
شامىلى ئۇنىڭ ياشلىرىنى سۈرتەكتە . ئۇ پېچىرلىدى :
«ئۇلۇغ ئىش ئۈچۈن قەدەم باسماق نېمانچە قىيىن!»

زېمىن توغلايدۇ ، ھەممە نېمە ، شۇ قاتاردا داۋالغۇپ تۇرغان
سىياسى ھاۋامۇ ، جەمئىيەتمۇ توغلايدۇ دەپ ئادەملەرنى ئاگاھ-
لاندىرۇۋاتقاندا ، سىرلىق ، مەنلىك ۋە ھېسسىياتلىق بىلىد-
مەكتە ئىدى .

سېنتەبىرنىڭ ئاچچىق شامىلى قومۇش ۋە قۇمساغۇ توپا
بىلەن يېپىلغان گەمىلەرنى تىنمىسىز تاتلاپ ، ئۇنىڭ ئىچىدىكى
قومۇش ۋە شاخلاردىن ياسىۋالغان كارىۋاتلاردا سۇنايلىنىپ يې-
تىشقان ئەسكەرلەرنى : «تۇرمامسەن ، ماڭمامسەن ، ئاتمامسەن !»
دەپ ئالدىراتماقتا ئىدى .

ئەسكەرلەر ئۈچۈن بوشاڭلىق بىر ئاپەت . قورسىقى ، ئۇيقۇ-
سى ۋە بەدىنىنىڭ چارچىشىنى ئۇتۇغان چاغلىرىلا جەڭچىلەرنىڭ
ھەقىقىي ھايات ياشىغان چاغلىرى . ئۇيقۇ بېسىپ ، قىلارغا گېپى-
تۈگەپ ، خىيال بىلەن كۈن ئۆتكۈزگەن چاغلىرى ئۇنىڭ ھايات-
تىن بىزار بولۇپ ئۆلۈمنى سېغىنغان چاغلىرى ...

يۇقىرىقىلار نۇرنىڭ مۇلاھىزىسى ، ئۇنىڭ ئەتىگەنلىك
ھەربىي مەشىقتىن بىكار بولۇپ ، سۈزۈك ، سوغۇق ماناس دەريا-
سىنىڭ سۈيىدە بەدىنىنى ھۇزۇرلىنىپ سۈرتۈپ بولۇپ ، قىبىل-
دىن چىقىۋاتقان ئاچچىق شامالغا قاملاشقان ، يالماڭچ گەۋدىسىنى
تۇتۇپ بېرىپ قىلىۋاتقان خىيالى .

شۇ كۈنلەردە ئۇنىڭ ئىشىدىن خىيالى تولا ، ھەرىكىتىدىن
جىمجىتلىقى تولا بولماقتا ئىدى . بۇ جەمئىيەت ، ۋەزىيەت ،
ئائىلە ۋە ئۆزى توغرىسىدا توختىماي خىيال سۈرەتتى . توختىماي
گېزىت ، كىتاب كۆرەتتى . ئۇ باشقىلاردەك بىكار ۋاقىتلىرىنى
قىسقا ساياھەت ، ئويۇن - كۈلكە ۋە ياشلارغا خاس قىزلار توغرى-
سىدىكى باش - ئاخىرى يوق پاراڭلارغا سەرپ قىلمايتتى . ئۇ
ئوقۇيتتى ، قاراڭغۇ چۈشىلا دۇتار چېلىپ ناخشا ئېيتاتتى .
ناخشىلىرىغا ئۆزى يازغان شېئىر - قوشاقلارنى سالاتتى . ئەم-
گەك ياكى تازىلىق قىلغانلىرىدىلا خىيال قىلاتتى .

ئۇ كىيىملىرىنى كىيىپ ، قورام تاشقا قويۇلغان تاپانچى-
سىنى (غىلاپى بىلەن) يېنىغا ئېسىپ قىرغاققا بۇرۇلۇشىغا ،
خەۋەرچى ئالدىراپ كېلىپ ئۇنىڭغا چاس بېرىپ :
— پولىك شتابىدىن سىزنى چاقىرىدۇ ، ھۆرمەتلىك كاپىتەن ! — دەيدى .

ئۇ شەپكىسىنى كۆزىگە چۆكۈرۈپ كىيىدى - دە ، ئۆتۈك
كىيگەن كۈچلۈك ئاياغلىرى بىلەن يەرنى گۈس - گۈس دەسسەپ
پولىك شتابىغا قاراپ يۈرۈپ كەتتى .

يېرىم سائەتتىن كېيىن ئۇنىڭ ئويناقلاپ تۇرىدىغان جىرەن
قاشقا ئېتى پولىك شتابى — بۈك دەرەخلىك كۈزلەك دەرۋازىسى
ئالدىدا توختىدى . ئۇنى پولىكوۋنىڭ قىيۇمبەگ ھاكىموف ئىللىق چىراي ،
سىلىق سۆز ۋە تەبەسسۇم بىلەن قارشى ئالدى :

— نۇرى زىياۋۇدۇنوف ، مارشال ئېلىخان تۆرەم رەئىس
جۇمھۇر جانابلىرى سېنى تارباغاتاي ۋىلايەتلىك ھۆكۈمەت بىنا-
سىدا كۈتۈپ تۇرۇۋاتىدۇ . سەن تۆرەم ۋە ئەخمەتجان قاسىمىلارغا
مەخسۇس كاتىپ بولۇپ ئالتايغا بارىدىكەنەن ، ماشىنا تەييار ،
ھازىرلا يولغا چىق !

ئۇ پولىكوۋنىڭ دوسكىنى بىلەن بىللە كىچىك ماشىنىدا
غەربكە — شىخوغا قاراپ ماڭغاندا ، ئۇ ئېگىز ، قاپىقى ئېچىل-
مايدىغان ، كەمشۈكرەك رۇس پولىكوۋنىڭ ئۇيغۇر تىلىدا چاق-
چاق ئارىلاش :

— چېكىندۇققۇ - ھە ؟ — دەپ سورىۋىدى ، رۇس
پولىكوۋنىڭ كۈلۈپ تۇرۇپ :

— بىر كادام چېكىنىپسەن ، ئىككى كادام باسەن ! —
دەپ چاقچاق بىلەن جاۋاب بەردى .

ماشىنا شىمالغا بۇرۇلۇپ ماڭغاندا ، نۇرى :
— تارباغاتايغا بارمىغانمەن ، كۆرۈۋالدىغان بولدۇم ! —
دېۋىدى ، رۇس پولىكوۋنىڭ كۈلۈپ تۇرۇپ :

ئۇ ئوسمان باتۇر توغرىسىدا دوسكىنوفتىن خېلى جىق يېڭىلىقلارنى بىلىۋالدى. ئۇنىڭ كۆز ئالدىغا قاپقى يامان، ئاقساق ماڭىدىغان، گېپى ئاز، قارا بۇرۇت، قارا ساقال، بېشىغا ئالتاي قازاقلارنىڭ كەينى يەلكىسىگە چۈشۈپ تۇرىدىغان قۇلاقچىسىنى كىيگەن بىر ئادەم كەلگەندەك بولدى. ئۇ ئوسمان توغرىسىدا نۇرغۇن گەپلەرنى ئاڭلىغان: ئۇنىڭ مەجەزى غەلىتە، سىرلىق، كەم سۆز، لېكىن مەنىلىك گەپ قىلىدىغان ئادەم ئىكەنلىكىنى، غېنى باتۇردەك گېپى ئوچۇق، سىياسەت بىلەن كارى يوق، راھەت - پاراغەتكە ئامراق ئادەم ئەمەسلىكىنى ئاڭلىغانىدى. بۇرۇنقى ھەر قېتىم ئوسمان باتۇر توغرىسىدا پاراڭ باشلىغاندا ئاغزى - ئاغزىغا تەگمەي سۆزلەپ كېتەتتى. قىرىق ئالتە - قىرىق يەتتە ياشلارغا كىرگەن بۇ باتۇر قىرىق ياشلارغا كىرگۈچە كۆكتوقاي ناھىيىسىنىڭ ئۆدرقارا دېگەن كەنتىدە چارۋىچىلىق قىلغان. ئۇ ئوستا مەرگەن، قورقۇمسىز ئادەملىكى بىلەن جامائەتنىڭ كۆزىگە چۈشكەن. 1940 - يىلى ۋە 1941 - يىلى ئالتاي خەلقىنىڭ شىڭ شىسەي ھۆكۈمىتىگە قارشى ئېلىپ بارغان قوزغىلاڭلىرىغا قاتناشقاندا باتۇر بولۇپ تونۇلغان. ئۇ ئاق ئېڭەك، ئۇزۇن تۇمشۇق، قىزىل ئۆڭ، يوغان كۆز، قوبۇق چاچ، بومبا ساقال، قاۋۇل، بەستلىك چىراي - تۇرقى بىلەن ئەل ئاغزىغا چىققاندىن كېيىن، ئۆزىنىڭ جەسۇر پالۋان ئىكەنلىكىنى مەغلۇبىيەتتىن كېيىن تېخىمۇ روشەن ئىپادىلىدى. 1941 - يىلى 10 - ئايدىن 1943 - يىلى 7 - ئايغىچە بولغان ئارىلىقتا جۇڭغار چۆللىرىدە ئايلاپ يالغۇز يۈرۈپ، سىرلىق ھېكايىلەرنى پەيدا قىلدى. قاچقان - مۆككەن ئەزىمەتلەرنى توپ - لاپ ئۇلارنىڭ باشلىقىغا ئايلاندى. چەكسىز قۇملۇق، سۇسىز چۆللۈك ئىچىدە ئۇنىڭ پەيدا قىلغان يوللىرىنى ئۇنىڭدىن باشقا ھېچكىم بىلمەيدۇ: تاغ ئارىلاپ داۋانلارنى ئېشىپ، قىشنىڭ قەھرىتلىرىدا قار ئىچىدە جۇۋىغا ئورلىنىپ يېتىپ قەھرىتان

— بۇدان كېيىن كورماگاننى كوراسىن! — دېدى.
 — كۆرسەكمۇ، سىلەر كۆرگەننى كۆرەمىز - دە! —
 دېۋىدى، ئۇ بېشىنى چايقاپ:
 — جوق، جوق. بىزدە سوتسىيالىزم بار. بۇنداق بولا-
 ما - بولمايما، كىم بىلەدى؟ — دېدى ۋە قوللىرىنى كېرىپ،
 مۇرىلىرىنى قورۇپ قاقاقلاپ كۈلدى، — ئېتۇ، مارشال ئېلىد-
 خان تۆرە ئايتادى ئۇيگۇرىستان ئىسلام جۇمھۇرىيات، ئېتۇ موڭ-
 غۇلىيا ئوخشاش. بىزنىڭ ستالىن ئۇنامايدى!

— نىمىشقا؟
 — ئۆزىدىن سوراسا كېرەك! كىم بىلەدى؟ جياڭ كەيشى
 ستالىن دوست بولدى؟ ياق، دوست بولمادى گېرمان جوق،
 جاپون جوق بولدى. ئامېرىكا، ترومىن سوۋېتىنى يامان كۆرە-
 دى، يوقاتماق بولادى. ستالىن، ترومىن جياڭ كەيشىنى تالاشا-
 دى. بۇندا ئېلىخان تۆرە، گومىنداڭ ئوسمان باتۇرنى تالاشادى!
 — شۇنداقمۇ؟

ئۇيغۇر تىلىغا قازاقچە ئارىلاشتۇرۇپ، بۇزۇپ سۆزلەيدىغان
 رۇس پولكوۋنىكىنىڭ سۆزلىرىدىن نۇرى نۇرغۇن يېڭىلىقلارنى
 چۈشەندى. ئاخىرىدىكى «تالاشادى» دېگەن سۆزدىن ئۇ بىر يېڭى
 خەۋەرنى ئاڭلىدى. ھازىر ئوسمان باتۇر توغرىسىدا ئاجايىپ -
 غارايىپ چۆچەكلەر ئېيتىلماقتا. خۇددى غېنى باتۇر توغرىسىدا
 نۇغۇلغان چۆچەكلەردەك، رىۋايەتلەردەك. ئۇ يەنە پولكوۋنىكىنىڭ
 ئاغزىنى تاتلىدى:

— سىز ئوسمان باتۇرنى كۆرگەنمۇ؟
 — كۆرگەن، مەن ئۇ تامىر!^①
 — ئۇ قالتىس باتۇرمۇ؟ چاپايوفتەكمۇ؟
 — باتۇر، چاپايوف ئوخشامايدى. ئوسمان دىنغا ئامراق.
 ناماز قىلادى، سوۋېتىنى جاقىتىرمايدى.

① تامىر - دوست، ئاغىنە (قازاقچە)

تۈنلەرنى ئۆتكۈزۈش، يازنىڭ شار - شار يامغۇرلىرىنىمۇ شۇ جۇڭىلارنى سۇغا چىلاپ ئۆتكۈزۈش، تومۇزنىڭ جاندىن ئۆتتىدىغان ئىسسىقلىرىدا بىر يۈتۈم سۇغا تەشنا بولۇپ يوشۇرۇنۇپ ئايلاپ - ئايلاپ قۇم ئىچىدە يېتىش ئۇنى تولىمۇ ئازابلىغان. ئۇنى ئاز دەپ، خەلق باتۇرلىرىغا بولغان ئۆچمەنلىكىنى بىچارىلەردىن ئېلىشقا ئادەتلەنگەن ياۋۇز ھۆكۈمەت، كۆكتوقاي بازىرىدا قىرىق-تىن ئارتۇق بىگۇناھ يەرلىك پۇقرا بىلەن تۇتقۇنلارنى قىرغاندا، ئوسماننىڭ دەسلەپكى ئايالىدىن بولغان ئون سەككىز ياشلىق قىزى كابرا بىلەن ئون تۆت ياشلىق ئوغلى بايدۇللانى ئانىسىغا كۆرسىتىپ تۇرۇپ چاناپ ئۆلتۈرگەن. ئون بىر ياشلىق ئوغلى كارىينى بىگىرمە نەچچە مېتىر چوڭقۇرلۇقتىكى قۇدۇققا تاشلاپ ئۆلتۈرگەندە، ئوسماننىڭ خوتۇنى ماماي چىدىماي ھەيۋەتلىك ئېقىۋاتقان دەرياغا ئۆزىنى ئاتقان! ...

بۇ ھېكايىلەرنى گىمنازىيىنىڭ ئوقۇغۇچىسى بۆرىۋاي نىلقا تاغلىرىدا نۇرغۇن قېتىم ھېكايە قىلىپ بەرگەن. ئوسمان قانچىلىك قۇربان بەردى. ئۇ ھازىرقى باتۇر دېگەن نام ۋە ئالتاي ۋىلايىتىنىڭ ۋالىيسى دېگەن ئورۇنغا ئېرىشكۈچە نەچچە بالىسى، قېرىنداش - دوستلىرىدىن ئايرىلدى، قانچىلىك جەبىر - چاپا تارتتى؟ ئۇنىڭ ھايات يولى نۇرنىڭ ھايات يولىغا ئوخشاپ كېتەتتى. ئوخشاشمايدىغان يېرى، ئوسمان قىرىق يېشىدا، يەنى سەككىز بالىنىڭ دادىسى بولغىنىدا قولغا قورال ئېلىپ مىللىي زۇلۇم، مىللىي خورلۇق ۋە ھاقارەتكە قارشى پىدائىي بولۇپ ئوتتۇرىغا چىقتى. نۇرى بولسا بۇ يولغا ئون توققۇز يېشىدا ماڭدى. يەنە بىر پەرقى، ئوسمان ھايات ھەقىقىتىنى ھاياتنىڭ ئۆزىدىن ئىزدىدى، نۇرى بولسا كىتابلاردىن، روسىيىلىكلەر بېسىپ ئۆتكەن يوللارنىڭ ئىزلىرىدىن ئىزدىدى. ھايات يېڭىلىدى. نىش كېرەك، ھەممىلا ئادەم - مەيلى ئۇ قانداق مىللەت بولسا بولسۇن بەختكە ئېرىشىشى، ئۆزىنىڭ ئىنسانىي ھوقۇقى ۋە قەدىر - قىممىتىگە ئۆزى خوجا بولالىشى كېرەك. مانا بۇ ئىنسانلار تەلپۈنىدىغان ھەقىقەت. نۇرى مانا مۇشۇ ھەقىقەتنى

خىيالىدىن رېئاللىققا ئايلاندۇرۇشقا ئۆزىنى بىغىشلىغان. لېكىن غېنى باتۇردا بۇ ئاڭ يېتىلمىگەن. ئوسمان باتۇردا بۇ ئاڭ بار مېكىن! ئۇ نېمىلەرنى ئويلايدىكەن؟

نۇرى ئوسمان باتۇر بىلەن سۆزلىشىشى، ئۇنى خۇددى مەرھۇم ئەكبەر باتۇر، سېپىت باتۇرلارنى، ھازىر ھالاۋەت قۇ-چىقىدا مەست بولۇپ ياتقان غېنى باتۇر، پانتخ ئەۋزىلەرنى چۈ-شەنگەندەك چۈشىنىۋېلىشى ئارزۇ قىلاتتى. ئۇنىڭ قارشىچە، بەزىدە بىر پولىك جەڭگىۋار قوشۇندىن ئەل ئاغزىغا نامى چىققان بىر ئادەمنىڭ رولى چوڭ بولاتتى. تارىخ - مەلۇم مەنىدىن ئېيتقاندا، قەھرىمانلارنىڭ تارىخى، تارىخى نامى ئۆلمەسلىرى ياراتقان، دېگەن سۆز توغرا ئىدى. ئۇ ئۆزى ئەقىلگە تايىنىپ خۇلاسىلىۋالغان قانۇنىيەتلەرگە خىلاپلىق قىلمايتتى. مەسىلەن كۈچلۈك بىلەن كۈچسىز ئېلىشىپ قالغاندا، سەن توغرا - ناتوغرىسىنى سۈرۈشتۈرمەيلا كۈچسىزگە يان باس دەيتتى ئۇ دوستلىرىغا، يەنە ئۇ ئۆز پايىداڭ بىلەن باشقىلارنىڭ پايىدىسى توفۇنۇشۇپ قالغاندا، ئىككىلەنمەي ئۆزۈڭنىڭكىدىن ۋاز كەچ دەيتتى.

ئۇ ئالتايغا بېرىپ ئوسمان باتۇرنى كۆرۈشكە شۇنىڭ ئۈچۈن ئالدىرىماقتا. ئۇ بىلىدۇ، ئالتاي ۋىلايىتىنىڭ توقسان پىرسەنتى-تىن كۆپ يېرىنى ئازاد قىلىشتا ئوسمان باتۇرنىڭ تۆھپىسى ھەممىدىن چوڭ. بولۇپمۇ 1943 - يىلى 7 - ئايدىن 1945 - يىلى 9 - ئايغىچە ئالتاي قوراللىق كۈچلىرىنىڭ باشلىقى بولۇش سۈپىتى بىلەن 1941 - يىلىدىن ئىلگىرى كۆكتوقاي ناھىيىسى-نىڭ يايلاق - كۆكلەم ئوتلاقلىقى بولغان كۈرتى دېگەن يېرىدىكى «ئىككى قىزىلتاش» بۇلىقى بويىغا ئارپا، تېرىق تېرىپ جان باقىدىغان، بەزىدە يىپ - يىڭنە، تۈگمە، تارغاق ئوخشاش پارچە - پۇرات نەرسىلەرنى كۆتۈرۈپ يۈرۈپ سودىمۇ قىلىدىغان كېلەڭ-سىز ئادەمدىن 1941 - يىلى قولغا قورال ئېلىپ شېڭ شىسەيگە

قارشى كۈرەشكە ئاتلانغان پىداكارغا ئايلانغۇچە ، ئۇ سەرسانلىق - سەرگەردانلىقتا تولىمۇ پىشپى يېتىلدى . بىرتوق ، بىرئاچ قالد-دىغان ، دۈم يېتىپ - دۈم قوپىدىغان ، قونار جايىنى سايلاپ ، ئۇچار جايىنى شاماللار بىلىدىغان - ھەقىقەت ئىزدىگەن ئادەم-نىڭ ھەقىقەتنى تاپمىقى قانچىلىك مۈشكۈل ئىكەنلىكى نۇرىغا تولىمۇ ئايان . ئوسماننىڭ يالغۇز ئىنىسى دەلىلقان ئىسلام 1942 - يىلى كۆكتوقايدا شېڭ شىسەيگە قارشى سوقۇشتا قۇربان بولغاندا ئۇنىڭ قانچىلىك ئازاب چەككەنلىكى ، نۇرى ئىنىسى دەرانىڭ جەستىنى باغرىغا بېسىپ ئاچالدىكى جەڭدە تارتقان ئازابلىرى بىلەن ياخشى چۈشىنىدۇ .

توۋا ، ئۇلارنىڭ ھايات يولى نېمىشقا شۇنچە ئوخشاپ قالغان-دۇر - ھە ؟ ئوسمانمۇ ئىلگىرى - كېيىن بولۇپ ئۈچ خوتۇن ئالغان . پەقەت 1943 - يىلى بايان ئىسىملىك ، چىرايلىق ، باي ئايال بىلەن نىكاھلانغاندىن كېيىنلا باياشات تۇرمۇشقا ئېرىشكەن .

زەيتۇنە بىلەن نۇرىمۇ باياشات تۇرمۇش ئۈچۈن توي قىلىشى كېرەكمۇ ؟ نىكاھلانسا ئۇ تۈگمەس بايلىقنىڭ خوجايىنىغا ئاي-لىنىدۇ . ئۇنىڭ ھاياتىدا ئۇ تەسەۋۋۇر قىلىپ باقمىغان ئاجايىپ يېڭىلىقلار بولىدۇ . ئۇنى ھېچكىم نۇرى دەپمەيدۇ . بەلكى «نۇ-رۇم بايۇەچچە» «نۇرباي» ، «نۇرى ئالىپتىكىن» دېگەندەك ناملار بىلەن ئاتىشار . بەلكى ئۇنىڭ تۇرار جايىنى شامالمۇ بىل-مەس ، ئۇنى بۇ ھايات مۇكاپاتلىرى كۈتۈپ تۇرۇپتۇ . ئۇ بۇ مۇكاپاتلارنى قوبۇل قىلىشى ، باشقىلارنىڭ نېمىلەرنى دېيىشىل-دى بىلەن ھېسابلاشماستىكى كېرەك . سۈن جۇڭشەنمۇ ، جىياڭ جىيېشمۇ شۇنداق قىلغانغۇ ، ئۇنىڭ ئۈستىگە ئۇنىڭ قەلبىمۇ زەيتۇنەنى ھەرمىنىۋت ، ھەر سېكۇنت ئەسلەپ تۇرىدۇغۇ ؟ ...

بىردىنلا ئۇنىڭ خىيال ئېكرانىدا تۇمان پەيدا بولدى . ئۇنىڭ ھېلىقى مەنتىقىسى بۇ ئېكراندا غايەت چوڭ بىر يېزىق بولۇپ

شەكىللەندى : ئۆز پايداڭ بىلەن باشقىلارنىڭ پايدىسى توقۇنۇ-شۇپ قالغاندا ، ئىككىلەنمەي باشقىلارنىڭكىنى تاللا...
پەرخەننىڭ يېڭى ئېچىلغان غۇنچىدەك لەۋلىرى تىترىدى ، خۇمارلىشىپ تۇرىدىغان دۈڭلەك قوي كۆزلىرىدە ياشلار غىل-دىرلىدى ، سۈتتەك ئاق يۈزىنىڭ قىزغۇچ مەڭزى قىسمىدا ئۇش-شۈك مېۋىسىدەك كۆك پەيدا بولدى...
نۇرىنىڭ بەختى ھېسابغا بىرقىز ، ئۇنىڭغا ۋۇجۇدى بىلەن بېرىلگەن بىرقىز بەختسىز بولىدۇ...
— پولىكوۋنىڭ دوستىمىز ، ئۆيلەنگەنمۇ سىز ؟
— بار ، خاتىن بار . ئىككى بالا بار .
— بەختلىك ئىكەنسىزدە - دە ؟
— باقتى ؟ كايىدا . كايىدا ئۆلدى كىم بىلەدى ؟
— راست . بىز ھەممىمىز تەۋەككۈلچى . بىز نەدە ئۆلد-مىز ، جەستىمىز نەدە قالدۇ . بۇنى ھېچكىم بىلمەيدۇ .
— سەن ئۆلسە ئېتۇ ، جەننەت بار ، بىزگە دوزاك !
ئۇلار قاقاقلىشىپ كۈلۈشتى .

تارباغاتاي ۋىلايەتلىك ھۆكۈمەتنىڭ بۈك - باراقسان باغ ئىچىدىكى قاڭغالتىر بىلەن يېپىلغان بىر قەۋەتلىك چىرايلىق بىنالىرى كۆرۈندى . ئۇلار ۋالىي مەھكىمە دەرۋازىسىغا قاراپ ماڭدى .

ئەخمەتجان قاسىمى تاختايلىق زالدا ئۆتۈك كىيگەن چەبەس ئاياغلىرى بىلەن چاققان مېڭىپ ، ئۆزىگە چاس بېرىپ تىك تۇرغان چىرايلىق يىگىتنى كۈلۈپ تۇرۇپ كۈتۈۋالدى :
— سالام ، ئۇكام نۇر مۇھەممەت زىياۋدۇنوف !
— ئەسسالامۇ ئەلەيكۇم ، ھۆرمەتلىك پولىكوۋنىڭ !
ئۇلارنىڭ ھەربىيچە كىيىملىرى تولىمۇ ياراشقان . ئۇلار بىر - بىرىگە تىك قاراشتى . يىگىرمە نەچچە ياشلىق ، ھايات كۈچى ئۇرغۇپ تۇرغان ، سۆڭىكى ، چىرايى تولىمۇ قاملاشقان كاپىتان بىلەن ئوتتۇز بىر ياشلىق ، سەل قىسىلغان كۆزلىرىدىن

ئەقىل - پاراسەت نۇرلىرى چاقناپ تۇرغان بۇغداي ئۆڭ ، قارا بۇرۇت ، ئوتتۇرا بوي ھەربىي رەھبەر خۇددى بۇ بىر - بىرىگە تىكىلىشىلىرى بىلەن بىر - بىرىنىڭ يۈرەك سىرلىرىنى بىلمەك - چى بولۇشۇۋاتقان دەك بىردەم جىم تۇرۇشتى .

— سىزنى بۇ ئىشقا رەخمجان سا بىر ھاجىيوف تونۇشتۇر - دى ، تۆرەم قوشۇلدى ، بەك لايىق كۆردۈم . سىزگە قويدىغان تەلەپلىرىمىزنى تۆرەم جانابلىرى ئۆزى دەيدۇ . مېنىڭ دەيدىغى - نىم بىرلا ئىش : مۇشۇ سەپىرىمىز توغرىسىدا راسا ياخشى بىر خاتىرە قالدۇرۇڭ . ئاڭلىسام ، سىز كۈندىلىك خاتىرە يازىدىكەن - سىز - ھە ؟

— شۇنداق ، خاتىرە يازمەن . ئالتە دەپتەر توشتى ، يەتە - تىنچىسىنى يېڭىلا ئاچتىم .

— قاچاندىن باشلاپ يېزىۋاتىسىز ئۇكام ؟
— 1937 - يىل 9 - ئاينىڭ 14 - كۈنىدىن باشلاپ

يازىدىم .

— بۇ كۈننىڭ ئەھمىيىتى نېمە ؟

— تازا ياخشى بىلمەيمەن . دادام شۇ كۈنى نېزەر خان غوجامنىڭ دوتەي بولغىنىنى ئېيتىپ تولىمۇ خۇشال بولۇپ كەت - كەن . مەن «دادامنىڭ ئەڭ خۇشال بولغان كۈنى» دەپ خاتىرە - نى باشلىغان .

— خاتىرە يېزىشنى سىزگە كىم ئۆگەتكەن ئۇكام ؟

— گىمنازىيىنىڭ روسۇلوف دېگەن بىر مۇئەللىمى بول - دىغان ، مەن ئۇ كىشىنى ياخشى كۆرەتتىم . ئۇ كىشىنى شېڭ شىسەي تۈرمىدە ئۆلتۈرۈۋەتتى . مەن شۇ كىشىدىن ئۆگەنگەن .

— روسۇلوف ؟ بۇ ئىسىم ماڭا تونۇش .

— ئۇ كىشى بىلىملىك ، ئەقىدىسىگە ئەمەل قىلىدىغان قەيسەر ئادەم ئىدى . ئۇنىڭ تارىخىنى ھېچكىم بىلمەيتتى . ئال - مۇتىدىن كەلگەنلىكىلا بىزگە مەلۇم ئىدى .

— ھە ، بىلىدىم ! — دېدى ئەخمەتجان كۈلۈپ قو - يۇپ ، — ئەمەس كېلىشتۇق ، خاتىرىنى ياخشى يېزىڭ . ئەمدى مىللىتىڭنى ئەمەس ، قەلەمنى كۆپرەك ئىشلىتىدىغان ئوخشىمىز . ئاڭلىغانسىز ، گومىنداڭ ھۆكۈمىتى جالڭ جىجۇڭ ئىسىملىك بىر گېنېرالنى ئۈرۈمچىگە ئەۋەتتۈ . ئۇ كىشى سوۋېت ئىتتى - پاقىنىڭ كونسۇلى يېۋسىيېف ئارقىلىق بىزگە ئۇرۇش توختى - تىش كېلىشىمى قىلىش توغرىسىدا تەكلىپ بېرىۋاتىدۇ . بىز بۇ تەكلىپنى ئاخىر قوبۇل قىلدۇق . يېقىندا ئۈرۈمچىگە ۋەكىل - لىرىمىز بارىدىغان بولدى .

— ھەي ئىست ، مەن قەلەمنى تاشلاپ قويۇپ مىللىتىق بىلەن كۆپرەك مەشغۇلات ئېلىپ بارغانىدىم . بەشئانات بىلەن مىڭ مېتىردىكى نىشانغا يۈز پىرسەنت تەڭگۈزەلەيدىغان بولغانى - دىم . ماھارىتىمنى كۆرسەتمەيلا ئۇرۇش توختىسا ئادەمگە ئەلەم بولىدىكەن ، ئەخمەتجان ئەپەندىم .

— زايە كەتمەيدۇ ھۈنرىڭىز ، ئۇكام . بىز ئۇيغۇرلاردىن ھەربىي رەھبەرلەر ، ئالىملار كۆپرەك چىقسا بولاتتى . سىزنى موسكۋاغا ھەربىي ئۈنۈپرسىتېنتقا ئەۋەتسەك دېگەن خىيالىمىز بار ، ئۇكام . كېيىنچە سۆزلىشىمىز تېخى ، ئېلىخان تۆرەم جاناب - لىرى ساقلاپ قالمىسۇن ، يۈرۈڭ !

ئۇلار قېلىن گىلەم سېلىنغان ئۆيگە كىردى . ئاق خالات ، ئاق سەللە ئەمەس ، تولۇق ھەربىيچە كىيىنگەن ، مۇرىسىگە مار - شاللىق بەلگىسى قالدالغان پاكىر ، ۋىجىك ، كەكە ساقال بوۋاي فرانسىيە كرېسلوسىدىن ئۆرە تۇرۇپ ئۇلارغا قاراپ مېڭىپ :
— مەرھابا ، مەرھابا ، ئەزىمەت يىگىت ! — دېدى مېھ - مانلارنىڭ سالىمىنى قوبۇل قىلىپ ، — ھەممىسىنى ئاڭلىدىم ، بالام ، ئازار يەپسەن ، ساڭا ئازار بېرىپتۇ ئۇلار .

— كېرەك يوق ، ھۆرمەتلىك رەئىس جۇمھۇرىمىز مارشال ئېلىخان تۆرەم جانابلىرى .

تارباغاتاي ۋىلايىتىنىڭ چۆچەك ئىسىملىك بۇ مەركىزىي شەھىرى نۇرغا يېقىپ قالدى . ئۇيغۇر ، قازاق ، تاتار ، رۇسلار بىرلىشىپ چۆچەك تىلىنى پەيدا قىلىۋالغان . ئادەملىرى سوۋېت پائىداسىدا كىيىنىپ ، سوۋېت مودىسى بىلەن تۇرمۇش كەچۈرىدىكەن . ئەخمەتجان ئەپەندىم چۆچەكنى پىششىق بىلىدۇ . كەن . تارباغاتاي ۋالىيسى باسباي چولاق ئوغلى باپىن دېگەن كىشى قىرىق يەتتە ياشتا ئىكەن . كىچىككەنە ساقىلى بار ، پۇقرالاردەك پەشمەت ، جىيەكلىك تاقىيە كىيىۋالغان بۇ ئادەم شىنجاڭدىكى ئەڭ چوڭ چارۋىدار — يۈز مىڭ تۇياقتىن جىق قوي ، بىر مىڭ بەش يۈز تۇياقتىن كۆپ يىلقا ، بەش يۈز تۇياق تىن كۆپ كالا ۋە بىر يۈز ئەللىكتىن كۆپ تۆگىسى بار چوڭ باي . بۆرىگە يەم بولمايدىغان ، ئادەمگە تۇتۇق بەرمەيدىغان كالىلىرى ، يەتتە مۇڭگۈزلۈك ، ئون ئىككى مۇڭگۈزلۈك قوچقارلىرى ، يۈز كىلودىن ئېغىر كېلىدىغان كەتمەن قۇيرۇق قويللىرى ، نەسىللىك ماللىرى بىلەن نام چىقارغىنىغا قارىماي ، گېپى ۋە پىكىرى تولىمۇ ئاددىي ، ئوچۇق كۆڭۈل ئادەم ئىدى . ئۇ ئادەم ئۆزىنىڭ چوڭ قورۇسىدىكى ياسىداق ئۆيىدە كاتتا زىياپەت قىلىپ شەرقىي تۈركىستان ھۆكۈمىتىنىڭ رەئىسى ۋە ئۇنىڭ ھەمراھلىرىنى ئۇزاتتى .

ئۇ زىياپەتتە ، ئۆزىنىڭ 1945 - يىلى 5 - ئايدا ھۆكۈمەت تەرىپىدىن بىرىنچى دەرىجىلىك «مۇستەقىللىق ئوردىنى» بىلەن تارتۇقلانغىنى ، باش قوماندان پالىنوف ، مۇئاۋىن باش قوماندان ئىسھاقبېكلىرى جىڭ شەھىرىگە ھۇجۇم قىلىشتىن بۇرۇن شەرقتە شىخوفا ، شىمالدا تارباغاتايغا ھۇجۇم قىلىشنىڭ سەۋەبىدىن ، لىسكىن باشلىغان كەڭساي 2 - ئاتلىق پولك چۆچەككە ھۇجۇم قىلىپ كىرگەندە ، شۇ يىلى 7 - ، 8 - ئايلاردا دۆرىلىدى . جىن ، چۆچەك ، قوبۇقسار ، بۇرچىن ناھىيىلىرىنىڭ ئازاد بولغانلىقى ، تارباغاتاي ۋالىيسى پىڭ رۇڭ 1945 - يىلى 7 - ئاينىڭ 30 - كۈنى بىر مىڭ ئۈچ يۈزدەك ئادەمنى باشلاپ سوۋېت

ئىتتىپاقى زېمىنىغا قوراللىرىنى تاشلاپ قېچىپ ئۆتۈۋالغاچقا ، چۆچەكنىڭ تىنچ ئازاد بولغانلىقى ، ۋاقىتلىق ھۆكۈمەت 8 - ئاينىڭ 6 - كۈنى ، يەنى چۆچەك شەھىرىدە غەلبە مەركىسى بولۇپ بەش كۈندىن كېيىن ، باسباي چولاق ئوغلى باپىنى مەخسۇس كۆچمە يىغىننىڭ قارارى بىلەن ۋالىي قىلىپ ئېلان قىلغانلىقى قاتارلىق زور ئىشلارنى بىرمۇبىر ساناپ چىقتى ۋە : — مەن باي ، بايلىقىم خەلقىمنىڭ ، ماللىرىم ھۆكۈمەتنىڭ ، شېڭ دۇبەن گەز ئات ئالغاندا خەلق زارلىدى ، لېكىن مەن نەچچىسى گەزگە توشسا شۇنچىسىنى ئال دەپ يايلاقتا قىغىدۇ . تىنچ يۈرگەن بىر مىڭ بەش يۈز ئاتنى كۆرسەتتىم . ئارانلا ئىككى يۈز ئات گەزگە توشۇپتۇ . ھازىرمۇ ئېلىخان تۆرەم جاناب . لىرى نېمىدىن قىيىنالسۇ دەۋەرسۇن . قولۇمدا بارىنى ھۆكۈمەت . تىن ئايمايمەن ! — دەپ گېپىنى ئاخىرلاشتۇردى . ئېلىخان تۆرەم باينىڭ مەردلىكىگە دۇئا قىلدى .

ئۇلار چۈشتىن كېيىن چۆچەكتىن ئالتاي - سارسۇمبە شەھىرىگە قاراپ يولغا چىقتى . ئالدىدا ۋە كەينىدە پىلىموت ، ئاپتوماتلار بىلەن قوراللانغان مۇھاپىزەتچىلەر ماشىنىلىرى ، ئوتتۇرىدا ئىككى كىچىك ماشىنىدا ھۆكۈمەت رەھبەرلىرى كانداۋايلىرى بىلەن ماڭدى . نۇرى يەنە شۇ پولكوۋنىڭ دوستى بىلەن ماشىنىدا ماڭدى . ئەخمەتجان قاسىمىمۇ شۇ ماشىنىغا چۈشۈۋالغانىدى . نۇرى ئەخمەتجاننىڭ رۇس تىلىغا قانچىلىك پۇختا ئىكەنلىكىنى شۇ كۈنى كۆردى . ئۇ دوستى بىلەن ئۇزاقتىن - ئۇزاق پاراڭلاشتى . نۇرى رۇس تىلىنى خېلى ئۆگەنگەن . ئۇ ئىككى پولكوۋنىڭ سۆزلىرىدىن دۇنيادا ، جۇڭگو دا ۋە شىنجاڭدا بولۇۋاتقان نۇرغۇن يېڭىلىقلارنى ئاڭلىۋالدى : جياڭ جىيېشى جۇڭگو كومپارتىيىسىنىڭ داھىيسى ماۋ زېدۇڭ بىلەن كېلىشىم تۈزۈش ئۈچۈن سۆھبەت ئۆتكۈزۈۋېتىپتۇ . مەقە-

سىنى ، راستىنلا جۇڭگودا ئۇزۇن مۇددەتلىك تىنچلىق پەيدا قىلىش ئەمەسكەن . ئۇ مۇشۇ يول بىلەن ۋاقىت ئۆتكۈزۈپ ئۇ- رۇشقا تەييارلىق قىلىۋېتىپتەك . مۇشۇ يىل ئاخىرى ياكى 1946 - يىلىنىڭ بېشىدا جۇڭگودا ئىچكى ئۇرۇش باشلانغۇدەك ، شىنجاڭ- دىمۇ ئوخشاشلا گومىنداڭ ئۆزىنى ئوڭشىۋېلىش ئۈچۈنلا ئارىغا سوۋېت كونسۇلىنى سېلىپ ، بىتتم - سۈلھى ئۈچۈن ئەلچى ئەۋەتىپتەك . سوۋېت ھۆكۈمىتى گومىنداڭنىڭ نىيىتىنى بىلىپ تۇرۇپ ئۆز ئەلچىلىرىنى ئارىغا سېلىپ ، گومىنداڭ بىلەن كوم- پارتىيە ، گومىنداڭ بىلەن شەرقىي تۈركىستان ھۆكۈمەتلىرىنى كېلىشىمگە دەۋەت قىلىۋاتقۇدەك . يەنە بىرئايلا ئۇرۇش قىلسا شىنجاڭدا گومىنداڭ قالمىغۇدەك . خۇددى غۇلجىدىن ، شىخو- دىن ، جىڭدىن ۋە چۆچەك ، باي ، كۈنئەھەرلەردىن قاچقاندەك ، ئۈرۈمچى ، تۇرپان ، قۇمۇل ، قەشقەر ، خوتەنلەردىن قاچقۇدەك . كۆرۈنۈپ تۇرغان غەلبىنى بىكار قىلىش ، ئىلگىرىلەۋاتقان ، كۈندىن - كۈنگە كۈچىيىۋاتقان زور قوشۇننى توختىتىش ، قو- رالسىزلىنىدۇرۇش زادى نېمە ئۈچۈن ؟ دېگەن سوئالغا كىشىلەر رازى بولغۇدەك جاۋاب يوقمىش . ستالىن جياڭ جىيېشى بىلەن نېمىنى سودىلىشىۋاتىدىكىن ؟ مانجۇرىيە تۆمۈر يولى ، تاشقى موڭغۇلىيە ، دالىيەن ، لۇشۈن پورتللىرى مەسىلىلىرى يالتا يىغى- نىدىلا ھەل بولۇپ بولغان . ترومىن ھەرگىزمۇ پىرىزدېنت روز- ۋېلتنىڭ قارارلىرىنى بىكار قىلالمايدۇ . بۇ ئامېرىكىنىڭ بېسى- مى ئەمەس ، ياق ، سوۋېت ئىتتىپاقى ، ستالىن ئامېرىكىنىڭ ھەيۋىسىدىن قورقمايدۇ . ئاتوم بومبىسى ھەيۋىسىدىن قورقماي ، ياپونىيىنىڭ كاتتون ئارمىيىسىگە ھۇجۇم قىلالغان ستالىن بۇ- گۈن ئۇلارنىڭ تاجاۋۇزچى دېيىشىدىن قورقۇپ قالاتتىمۇ ؟ دۇنيا- دا ئادالەت بايرىقى ئاسمىندا يەلپۈنىدىغان بىر دۆلەت پەيدا بولسا ، دۇنيا خەلقى خۇشال بولۇپ ستالىندىن رازى بولىدۇكى ، ئۇنى قارايدىغان ئادەم چىقمايدۇ . زادى نېمە ئۈچۈن - ھە ؟

ھەممىدىنمۇ غەزىپى كۈچلۈكى ئېلىخان تۆرەم ئىمىش . ئۇ ئادەم نۇرغۇن قېتىم ئاشكارا نۇتۇق سۆزلەپ سوۋېت ھۆكۈمىتىنى ئەيىبلەپتەك .

— نېمىشقا سىلەرنى سوۋېت ئىتتىپاقىنىڭ بىر رېسپۇبلىك- كىسى قىلىۋالمايمىز ؟ — دېدى دوستونوف پاپىروسنى ئىچىگە تارتىپ ، — لاتۋىيە ، لېتۋا ، ئىستونىيە ، مولداۋىيەلەرنىمۇ 30 — 40 - يىللىرى قورال بىلەن بېسىۋېلىپ بىزنىڭ رېس- پۇبلىكا قىلىۋالدۇققۇ ، كىم غىڭ قىلالدى ؟ بۇ يەرمۇ شۇنداق ! — ئۇنداق قىلسا سوۋېت ھۆكۈمىتى تاجاۋۇزچى بولۇپ قالمادۇ ؟

— كىم تاجاۋۇزچى ئەمەسكەن ؟ جياڭ كەيشىچۇ ؟ ئۇمۇ قورال بىلەن بېسىۋالغان ، مانجۇلار بېسىۋالغان . ئۇ تەييارغا ئىگە بولۇۋالدى . ئامېرىكىچۇ ؟ ئۇمۇ نۇرغۇن يەرلەرنى ئۆزىنىڭ قىلىۋالغان . قايسىبىر كۈچلۈك دۆلەتنىڭ قولى قان ئە- مەسكەن - ھە ؟

— بۇنداق دېمە دوستونوف ! — دېدى ئەخمەتجان قاسىمى نۇرىغا قاراپ قويۇپ ، — بۇ يولكوۋنىڭ چارروسىيىنىڭ پول- كوۋنىكى ئوخشىمادۇ ؟

— چار پادىشاھ يامان ئەمەس ! — دېدى دوستونوفمۇ كۈلۈپ قويۇپ ، — ئۇنىڭ كۈچى بىلەن ئۆزبېك ، قازاق ، قىرغىز ، تۈركمەن ، ئەزەربەيجانلار سوتسىيالىزم بولدى ! ئۈي- غۇر بىلەن تاتارغا يوق ! نېمىشقا دەمسىن . ئۇلاردا مادانىيات چوڭ بولدى . ستالىنغا ياقمايدى ، ھا - ھا - ھا !... ئەخمەتجان باش لىڭشىتىپ كۈلۈپ قويدى .

ئۇلار قاراڭغۇ چۈشكەندە سارسۇمبە شەھىرىگە يېتىپ كەل- دى . ئۇلارنى ئېگىز ، قاۋۇل گېنېرال دەلىلقان سۇگۇربايوف كۈتۈۋالدى . نۇرى ئوسمان باتۇرنى كۆرۈشنى ئارزۇ قىلاتتى . لېكىن ئۇ سارسۇمبىدە يوق ئىكەن . ئۇ بالدۇرلا سوغۇق چۈش-

دىغان بۇ ۋىلايەتتە ، ھازىرمۇ تاغدا — كىگىز ئۆيدە تۇرۇۋېتىپ-
تۇ . ئۇ ھۆكۈمەت رەئىسىنىڭ كەلگىنىنى بىلىپ تۇرۇپ قارشى
ئالغىلى ئالدىغا چىقىمىدى . بۇنى نۇرى ئۇنىڭ مەغرۇرلۇقىدىن
دەپ چۈشەندى . ئوسمان ساۋاتسىز ، ئۆزىنى پادىشاھ ، ئالتايىنى
پۈتۈن دۇنيا ھېسابلايدىغان ئادەمنىڭ بىرەر كىشىنى ئۆزىدىن
ئۈستۈن بىلمەيدىغانلىقى چۈشىنىشلىك ئىدى . ئەخمەتجان قاسىد-
مى ئوسمان باتۇرنىڭ شەرقىي تۈركىستان ھۆكۈمىتىنىڭ ئەھۋا-
لىنى ئاڭلاپ : «خەپ ، بىر ئاتقا ئىككى ئادەم مىنىدىغان بوپتە-
مىز !» دېگىنىنى كۈلۈپ تۇرۇپ نۇرىغا ئېيتىپ بەرگەندى .
گۇمانخورلۇق ، باشقىلارغا ئىشەنمەسلىك بۇخىل ئادەملەرگە مە-
جەز بولۇپ سىڭگەن بولىدۇ . نۇرى ئۇنىڭدىن ئەجەبلەنمىدى .
لېكىن ئۇ نېمىلا بولمىسۇن بۇ باتۇرنى كۆرۈش ، ئۇنىڭ بىلەن
سۆزلىشىش ئارزۇسىدا ئىدى . چۈنكى ئۇ ئوسمان توغرىسىدا
ئاڭلىغان ھېكايىلىرىدىن يىرتقۇچ شېڭ شىسەيگە ئەڭ قاتتىق
زەربە بەرگەن مۇشۇ ئوسمان باتۇر ئىكەنلىكىنى بىلگەن . بۇ
بىلىش ئۇنىڭ ئوسمان باتۇرغا بولغان ھۆرمىتىنى كۈچەيتكەند-
دى . كىچىكىدىنلا «باتۇر» توغرىسىدا ھېكايە ئاڭلاپ چوڭ بول-
غان ، بىر نەچچە يىلنى باتۇرلار ئەتراپىدا ئۆتكۈزگەن يىگىت
ئۈچۈن باتۇرلار بىلەن دوست بولۇشتىنمۇ ئەھمىيەتلىك ئىش
يوق . تۆت ئاغىنىسى بىلەن بىللە بولسا ، ھازىرمۇ ئىختىيار-
سىزلا ئەكبەر باتۇر ، غېنى باتۇرلار توغرىسىدا سۆزلەپ كېتىدۇ .
ئالىم ، گېنېرال ، دوختۇر ، يازغۇچى ، سىياسىيون ئوخشاش
ئۆز ئالاھىدىلىكى بىلەن ھۆرمەت تاپقان ئادەملەر ئىچىدە ئۇنىڭ
قىزىقىدىغىنى يازغۇچى بىلەن باتۇر . ئۇل . تولستوي ، ماكسىم
گوركىي ، چېخوف ، مۇختەر ئەۋىزوفقا ئوخشاش يازغۇچىلارنى
قانچىلىك ياخشى كۆرسە ، سالاۋات يولايوف ، چاپايوف ئوخشاش
باتۇرلارنىمۇ شۇنچىلىك ياخشى كۆرىدۇ . باتۇرلار بىر مىللەتنىڭ
مۇناسىپ ۋەكىلى ، پەخرى . شۇ مىللەت باتۇرلىرى بىلەن پە-

خىرلىنىدۇ ، گويا ئاق كۆڭۈل ئانىلار ياراملىق ئوغۇللىرى بى-
لەن پەخىرلەنگەندەك .

ئۇ ئوسمان باتۇرنىڭ كەلمىگىنىگە خاپا بولدى . بۇ خاپىلىق
ئۇنىڭ باتۇرنى كۆرۈش ئىستىكىنى كۈچەيتىۋەتتى . ھازىرغىچە
ئېلىخان تۆرەمنىڭ نامىنى ئاڭلاپ ئالدىغا يۈگۈرۈپ كەلمىگەن
بىرمۇ ئادەم بولغان ئەمەس . مانا بۈگۈن ئوسمان باتۇر جۈمھۇرد-
يەت رەئىسىنى قارشى ئېلىشقا چىقىمىدى . گەرچە دەلىلقان سۇ-
گۇربايوف نۇرغۇن سەۋەبلەرنى كۆرسىتىپ ئەپۇ سورىغان بولسى-
مۇ ، كەلگەن مېھمانلار ئوسماننىڭ تەكەببۇرلۇق بىلەن شۇنداق
قىلغىنىنى چۈشىنىپ بولۇشتى .

ئوسمان تەكەببۇرلۇق قىلغۇدەك چوڭ تۆھپىنىڭ ئىگىسىد-
مۇ؟ بۇ سوئال ھەممە ئادەمنىڭ مېڭىسىدە پەيدا بولدى . نۇرى
ۋىلايەتلىك ھۆكۈمەتنىڭ مېھمانخانىسىدا — سىم كارىۋاتتا ئوڭ-
دا يېتىپ ، ئوقۇۋاتقان سلاۋىيان يېزىقىدىكى ئۆزبېكچە «ئۇرۇش
ۋە تىنچلىق» رومانىنىڭ تۆتىنچى قىسمىنى يېنىغا قويۇپ بۇ
سوئالغا جاۋاب ئىزدىدى . ئۇ ئوسماننىڭ ھايات يولى ، ياراتقان
تۆھپىسىدىن خەۋەردار ئىدى . ئۇنىڭ خىيال ئېكرانىدىن ئوسمان-
غا دائىر مەلۇماتلار ئارقا - ئارقىدىن ئۆتۈشكە باشلىدى :

ئوسمان 1940 - يىلى فېۋرالدا ۋە 1941 - يىلى ئىيۇن
ئايلارىدا خورلۇققا چىدىماي ئوۋ مىللىتى بىلەن قوزغىلاڭغا
قاتناشتى . ئۇ مەرگەنلىكى ، قورقۇمسىزلىقى بىلەن تېزلا داڭق
چىقاردى . قوزغىلاڭ مەغلۇپ بولدى . شېڭ شىسەي قىرغىن ،
تۇتقۇن يۈرگۈزدى . ئوسمان 1941 - يىلى ئۆكتەبىردە قالدۇق
قوزغىلاڭچىلارنىڭ باشلىقىغا ئايلاندى . ئۇ قورال تاپشۇرمىدى ،
تىز پۈكمىدى . قوزغىلاڭ رەھبەرلىرى ئىسمىقان ، ئاقتىكە ،
ئىرىسقان ، سۇلايمان تۇسىپلەر ئوسماندىن تولمۇ رازى بولۇش-
قان . ئۇ شۇ يىلى 7 - ئايدا قىرىقتەك ئادەمنى باشلاپ ئالتايدىكى
چاپسار يايلىقى ئارقىلىق قوۋئېرتىشكە كېلىپ ، دەريادىن سال

بىلەن ئۆتۈپ، ھۆكۈمەتنىڭ كۆرتى دېگەن يەردىكى پوچتا پونكىدە-
تىغا ھۇجۇم قىلىپ، ئون نەچچە ئەسكەرنى ئۆلتۈرۈپ پونكىتنى
ئىگىلىدى. ئۇ تۇتۇلغان پوچتىكەشتىن ھۆكۈمەتنىڭ ئىككى يۈز
تۆگىدە ئوق - دورا ۋە ھەربىي تەمىناتى كېلىۋاتقانلىقىنى بىلىۋې-
لىپ، ئۇشتۇمتۇت ھۇجۇم قىلىپ بىر ئىزۋوت ئەسكەرنى يوقى-
تىپ، ھېلىقى ماللارنى قولغا چۈشۈردى. ئۇ نۇرغۇن جەڭلەردە
سەركەردە بولدى، داڭق چىقاردى، باتۇر ئاتالدى. ھۆكۈمەت
بىلەن بىر قېتىم ئالتە ماددىلىق كېلىشىم تۈزۈپ ياراشقان
بولدى. لېكىن تېزلا يەنە خەلقنى بۇلاپ - تالاپ خورلاشقا
باشلىدى. خالىل بىلەن راخات ئاتا - بالا قوزغىلاڭ كۆتۈردى.
ئوسمان بۇ قوزغىلاڭنىڭمۇ سەركەردىسى، چوڭ تۆھپىكارى بو-
لۇپ ئوتتۇرىغا چىقتى. خەلق مۇئاۋىن ۋالىي جانىمقانغا ئىشىنىپ
قوراللىرىنى تاپشۇردى. لېكىن ئوسمان يىگىرمە نەچچە ئائىلىنى
باشلاپ جۇڭغار قۇملۇقى ئىچىگە كىرىپ كەتتى. قاتتىق باستۇ-
رۇشتىن ھايات قالغان بۇ قوراللىق كۈچ - خەلق قوزغىلاڭچىد-
لىرى چوڭ قوشۇننىڭ ئاساسى بولۇپ قالدى. ئوسمان قۇملۇق
چۆلدە نۇرغۇن ۋاقتىنى قېچىپ يۈرۈپ ئۆتكۈزدى. ئاخىر كۆك-
توقايدىن سۇلايمان بېكتور، كادىربايلار يىگىرمىدەك ئائىلىنى
باشلاپ كېلىپ ئوسمانغا قوشۇلدى. ئۇلار ئەللىك ئائىلە بولدى.
بۇ ئىككى يۈزگە يېقىن جان جۇڭغار قۇملۇقى ئىچىدىكى «قار-
غاندىشە» دېگەن يەرگە يوشۇرۇندى. دېكابىرنىڭ ئاخىرلىرىدا
چۆل قەھرىتانلىرى باشلانغاندا، ئۇلار ئوزۇق - تۈلۈكتىن قى-
سىلدى. شۇڭا ئۈرۈمچىدىن ئالتايغا يىگىرمە نەچچە تۆگىدە
گۈرۈچ ئېلىپ ماڭغان كارۋاننى بۇلاپ قويۇپ ئۆزىنى ئاشكارىلاپ
قويدى. 1942 - يىلى فېۋرالدا ھۆكۈمەت يۇرت باشلىقلىرىنى
ئەلچىلىككە ئەۋەتتى. ئوسمان: «خالىل بىلەن بۇقات ۋالىينىڭ
ئالدىنقىنىمۇ يېتەر، مەن ئۇلاردەك ئالدىنىپ ئۈرۈمچىگە بېرىپ
ئۆلۈشنى خالىمايمەن!» دەپ ئەلچىلەرنى قايتۇرۇۋەتتى.

ھۆكۈمەت ياز كەلسىلا ئۈچەكنىن چىقىدىغان بۇ بۇر كۈتتىن
ئەنسىرەپ، بورىجايىنى ئىككى يۈز ئەسكەر بىلەن ئۇنى تەلتۆ-
كۈس يوقىتىشقا ئەۋەتتى. ئۇلار ئۈچبۇلاق ئەتراپىدا ئازراق ئې-
لىشتى. ئوسمان ئون نەچچە ئادىمى بىلەن قېچىپ قۇتۇلدى.
باشقىلارنى، شۇ قاتاردا ئوسماننىڭ سەككىز بالا ۋە خوتۇنى بىلەن
توققۇز جاننى سارسۇمبىدە نەزەرىدە قىلىۋالدى. بورىجاي بۇ
خىزمىتى ئۈچۈن سارسۇمبە ناھىيىسىنىڭ مۇئاۋىن ھاكىمى بو-
لۇپ ئۆستى. كېلەس باتۇر ئون نەچچە كىشىنى باشلاپ قازانقۇم
دېگەن يەردە تۇرۇۋاتقان ئوسمان باتۇرنىڭ يېنىغا كەلدى. ئۇلار
قىرىق نەچچە ئادەمگە ئايلاندى، ئۇلار بەيتىك تېغىغا يېقىن
قارامايلى دېگەن يەرگە باردى. بېشىغا كۈن چۈشكەن ماسەي،
سىيىتلارمۇ يىگىرمە نەچچە كىشى بولۇپ كېلىپ ئۇلارغا قوشۇل-
دى. ئۇلار 1943 - يىلى 4 - ئاينىڭ ئاخىرىدا ئالتاي تاغلىرىغا
ئىچكىرىلەپ كىرىشتى. تاغ بىلەن يېڭى ھايات تاپىدىغان قازاق
باتۇرلىرى مانا شۇنداق تاغ سۇلىرى ساي - سايىدىن چىقىپ
قوشۇلۇپ ئۇلغاغاندەك زور ئېقىن بولۇپ ئۇلغايدى. ماي ئېيىد-
نىڭ باشلىرىدا ئوسمان سارسۇمبىدە نەزەرىدە تۇرۇۋاتقان خو-
تۇن - بالىلىرىنى قۇتقۇزۇۋېلىش ئۈچۈن ئىنىسى دەلىلقانى
كۆكتوقايغا ئەۋەتىپ: «خوتۇن - بالام قويۇپ بېرىلسە قورال
تاپشۇرمىەن» دەپ سۆز ئەۋەتتى. ھۆكۈمەت ئۇنىڭغا: «ئىنىڭ
ئاغرىپ قايتالمىدى، خوتۇن - بالاڭنى ھاكىم قاچىنايى قولۇڭغا
تاپشۇرۇپ بېرىدۇ!» دەپ جاۋاب قايتۇردى. ۋاقت، ئورۇننىمۇ
بەلگىلەپ بەردى. ھەر ئىككى تەرەپ بىر - بىرىنى ئالداشنىڭ
كويىدا ئىدى. ئۇلار يىراقتىن ئۇچراشتى. ئوسمان ئۈچ يۈزدەك
ئەسكەرنى كۆردى. خوتۇن - بالىلىرى شۇلارنىڭ ئارىسىدا ئى-
دى. ئۇ ئالدىنىدى. راست دېگەندەك، ئالغاندان ئىنىسى ۋە
بىرنەچچە كىشى ئۆلتۈرۈلدى. دۈشمەننىڭ ۋەھشىيلىكى ئۇنىڭ
قوشۇنىنى زورايتتى. قېچىپ كەلگۈچىلەر كۆپىيىۋەردى.

ئوسمان باتۇر قارامايلى، جىيەك، قۇلانغۇدۇق، بالئىر-
تىش، كۇرتى، قوجىرتى دېگەن يەرلەردە شېڭ شىسەي بىلەن
قاتتىق ئۇرۇشتى. ئۇرۇش ئۇنى قورقماس، قەيسەر قىلىپ
يېتىشتۈردى. ئادىمى كۆپەيدى، غەممۇ كۆپەيدى. بۇنچە جىق
ئادەمنى باقماق بىر ئېغىر ئىش ئىدى. ئۇنىڭ ئادەملىرى بۇلاڭ-
چىلىق بىلەن جان بېقىش يولىغا ماڭدى ۋە باندەت ئاتالدى،
خەلق زار - زار قاقشىدى، ھەتتا موڭغۇلىيە ھۆكۈمىتىمۇ بۇنىڭ-
غا ئارىلاشتى. 1943 - يىلى 7 - ئايدا موڭغۇلىيە خەلق
جۇمھۇرىيىتى ھۆكۈمىتى ئۇنىڭغا خەت يېزىپ، ئوسماننىڭ قەبى-
لىدىشى قامقاش دېگەن ئادەمدىن ئەۋەتتى. خەتتە قورالنى ھۆكۈ-
مەتنى ئاغدۇرۇشقا قاراتساڭ ياردەم بېرىمىز دېيىلگەنىدى. ئوس-
مان خۇشال بولدى. ئۇ قاپاس، شىردىمان، تەسكەنبايلارنى
موڭغۇلىيىگە ئەۋەتتى. ئادەملىرى قورال ئېلىپ قايتتى. كېيىن
ئۇ مەسلىھەتچىلەرنى تەلەپ قىلىۋىدى، موڭغۇلىيە 1943 - يىلى
9 - ئايدا قالقاباي، قابدىل، قۇرمانقان قاتارلىق ئالتە كىشىنى
ئەۋەتتى. ئۇلار «شېڭ شىسەيگە قارشى خەلق تەشكىلاتى» نى
قۇردى. ئۇلار تاي سويۇپ، بەيگە ئۆتكۈزۈپ جانىبەك تۇغىنى
ئاچىقىپ تىكلدى. 1700 - يىللىرى ئۆتكەن خەلق باتۇرىنىڭ
بۇ تۇغى قوزغىلاڭچىلارنى روھلاندۇردى، زورايتتى. موڭغۇلىيە
تەرەپ شۇ ھامان ئىككى يۈز دانە بەشئاتار، قىرىق دانە پىلىموت،
ئەللىك ساندۇق ئوق ۋە باشقا نەرسىلەرنى ئەۋەتتى. ئۇنىڭ
زورىيىپ قوراللىنىۋاتقىنىنى بىلگەن شېڭ شىسەي دەرھال تۆت
مىڭ ئالتە يۈز ئەسكەر بىلەن بىر تانكا باتالىيونى، بىر زەمبىرەك-
چىلەر باتالىيونىنى ئالتايغا ئەۋەتتى. 10 - ئاينىڭ 20 - كۈنى-
رى ئىككى پۈلك ئەسكەر قارايۇلغۇن، كۈرە دېگەن يەرلەرگە
ھۇجۇم قىلدى. ئوسمان قاتتىق قارشىلىق قىلدى، نۇرغۇن
قوراللارنى ئولجا ئالدى. لېكىن تەڭ كېلەلمەي چىڭگىل ناھىيە-
سى ئىچىگە چېكىندى. مانا شۇ ئېغىر كۈنلەردە دەلىلقان سۇ-

گۇربايوف سوۋېت ئىتتىپاقىدىن موڭغۇلىيە ئارقىلىق چىڭگىلگە
كېلىپ ئوسمانغا قوشۇلدى. تۆمۈرخان ئەرىپباي باشلىق سوۋېت
مەسلىھەتچىلەر گۇرۇپپىسى (ئون ئىككى كىشىلىك) كەلدى.
موڭغۇلىيىدىن قالقاباي باشلىق يەتتە - سەككىز كىشىمۇ يېتىپ
كەلدى. سوۋېت ئادەملىرى «ئاق ئۆيلۈكلەر»، موڭغۇلىيە كە-
شىلىرى «كۆك ئۆيلۈكلەر» دەپ ئاتالدى. سوۋېت گېنېرالى
پوپوف، موڭغۇلىيە گېنېرالى دورجىلارمۇ پەيدا بولدى. ئوسمان
مەسلىھەتچىلەرنىڭ تەسىرى بىلەن قايتىدىن جانلاندى، باندەتلى-
قنى تاشلاپ، زۇلۇمغا قارشى ئىنقىلاب قىلىش ئىستىكى ئۇلار-
نىڭ قەلبىدىن ئورۇن ئالدى. 1944 - يىلى 4 - ئاينىڭ
ئوتتۇرىلىرىدا قايتا تەربىيە كۆرگەن قوزغىلاڭچىلار سەككىز يۈز
كىشىلىك پارتىزانغا ئايلىنىپ تۆت ئەترەتكە ئايرىلدى. باش
شتابمۇ قۇرۇلدى. ئوسمان باتۇر قوماندان، دەلىلقان سۇگۇربا-
يوف مۇئاۋىن قوماندان بولدى.

مانا بۇ ئالتاي پارتىزانلىرىنىڭ پەيدا بولۇش تارىخى.
شۇنىڭدىن باشلاپ ئالتاي پارتىزانلىرى شېڭ شىسەيگە ئارام
بەرمىدى. ئۇلار 1944 - يىلى 2 - ئايدا موڭغۇلىيىدىن يەنە
ئۈچ يۈز تال ئېغىر - يېنىك پىلىموت، ئاپتومات، بەشئاتارلار-
نى، ئەللىك ساندۇق گىرانات، ئەللىك ساندۇق ئوقنى قوبۇل
قىلىپ ياخشى قوراللاندى ۋە چىڭگىل، بۇلغۇن دەريالىرىنىڭ
قۇيغۇنىدىكى ياغاچچۇبا دېگەن يەردە تۇرۇۋاتقان ھۆكۈمەت ھەربىي
بازىسىغا ھۇجۇم قىلىپ، ئەسكەرلىرىنىڭ يېرىمىنى يوقىتىپ،
بىريۇز ئەللىك تال قورال ئولجا ئالدى. خەلقنى گۇچۇڭغا مەج-
بۇرىي كۆچۈرۈپ ماڭغان دۈشمەنلەرگە ھۇجۇم قىلىپ، چىڭگىل
خەلقىنى قۇتقۇزۇۋالدى. 1944 - يىلىنىڭ 4 - ئېيىغا كەلگەندە
دە، كۆكتوقاي ناھىيىسىنىڭ قالغان ئۈچتىن ئىككى قىسىم
خەلقىمۇ پارتىزانلارغا ئۆتتى. ئۇلار كۆكتوقاي، چىڭگىل ناھى-
يىلىرىدە ئوتتۇز مىڭ نوپۇسلۇق خەلققە، مىڭدىن ئارتۇق قورال-

لىق كۈچكە ئىگە بولۇۋالدى. دۈشمەن قورقۇپ چېكىندى. چىڭگىل ناھىيىسى ئازاد ناھىيە، ئالتاي پارتىزانلىرىنىڭ ئىد- شەنچلىك، مۇستەھكەم بازىسىغا ئايلاندى.

ئوسماننىڭ بېسىپ ئۆتكەن يولى نۇرىلارنىڭ بېسىپ ئۆتكەن يولىغا نەقەدەر ئوخشايدۇ - ھە؟

ئۇلار 6 - ئاينىڭ ئاخىرىغا كەلگەندە، پارتىزانلىق ھەرىكەت- تىنى پۈتۈن ۋىلايەتكە كېڭەيتتى. سارسۇمبە، بۇرۇلتوقاي، بۇرچىن، قابا، جىمىنەي ناھىيىلىرىگە ئىككى - ئۈچ يۈزدىن پارتىزان ئەۋەتىپ خەلقنى ئۆزىگە قاراتتى. دۈشمەن پارتىزانلار- دىن خەلقنى قاتتىق تالاشتى. لېكىن خەلق پارتىزانلار تەرەپكە ئۆزىنى ئاتتى. گومىنداڭ خەلقنى مەجبۇرىي تاغ - داۋانلاردىن ئاتلىتىپ ئېلىپ قاچتى. كەلگۈلۈك خەلققە بولدى. موڭغۇلىيە- گە ئۆتكۈزۈپ، قايتۇرۇپ يەنە جايغا ئەكېلىشتى. گۇچۇڭ، بەيتىكلەرگە ھەيدەش نەقەدەر جەبىر - جاپا سېلىش - ھە؟

پارتىزانلار بەش ناھىيىنى كونترول قىلىۋالدى. 1944 - يىلى 9 - ئايدا بەش يۈز كىشىلىك پارتىزان يۈرۈش باشلىدى. گۇ- چۇڭدىن تارتىپ شىخوغىچە بولغان كەڭ زېمىندا پارتىزانلارنىڭ ئايىغى تەگمىگەن يەر قالمايدى. 1944 - يىلى 9 - ئاينىڭ ئاخىرىغا كەلگەندە، بۇرچىن ناھىيىسىنىڭ يېرىم نوپۇسىدىن باشقا، قالغان ئالتە يېرىم ناھىيىنىڭ بارلىق خەلقى، پۈتۈن ۋىلايەتنىڭ توقسان پىرسەنتىدىن كۆپى پارتىزانلارنىڭ قولىغا ئۆتتى. شۇ يىلى 10 - ئايدا چىڭگىل ناھىيىسىنىڭ يۇلغۇن دېگەن يېرىدە ئاممىۋى يىغىن ئېچىلىپ، ئالتاي ۋاقىتلىق مىل- لىي ھۆكۈمىتى قۇرۇلدى. ئوسمان باتۇر ھۆكۈمەت باشلىقى بولدى. مانا بۇ شىنجاڭدا خەلق قوراللىق كۈچلىرى قۇرغان تۇنجى ھۆكۈمەت. ئوسمان باتۇر خەلق قوراللىق كۈچلىرىنىڭ غەلبىسى بىلەن تەختكە چىققان تۇنجى ھۆكۈمەت باشلىقى. شۇنداق ئىكەن، ئۇنىڭ ئېلىخان تۆرەمنى كۆزگە ئىلمىغانلىقىنى

چۈشىنىشكە بولاتتى. راست، تۆرەم مىللىتى تۇتمىدى، پارتىزان بولمىدى، ئوسمان ھەممىنى قىلدى، ھەممىگە چىدىدى.

ئوسمان قوراللىق پارتىزانلىرىنى تېزلا ئىككى مىڭ ئىككى يۈزگە يەتكۈزدى. موڭغۇلىيىدىن يەنە ئۈچ يۈز ئەللىك تال بەشئانار، يۈز ئاپتومات، يىگىرمە ئېغىر پىلىموت، ئوتتۇز يېنىك پىلىموت، ئالتە مىنمىوت، ئىككى تانكا ئاتار، يۈز ساندۇق گرانات، بەش يۈز ساندۇق ئوق كەلتۈرۈلدى. ئوسمان پارتىزانلىرى توختىماي ھۇجۇم قىلدى. 1944 - يىلى 12 - ئاينىڭ ئاخىرىدا گومىنداڭنىڭ بەش يۈز كىشىلىك ھەربىي ئىس- تىھكامىغا ھۇجۇم قىلىپ، ئۈچ - تۆت كۈندىلا ئۈچ يۈزدىن جىق ئەسكىرىنى يوقاتتى ۋە ئۈچ يۈز تالچە ھەرخىل قورال، يۈز ساندۇق ئوق - دورا غەنىمەت ئالدى.

غەلبە ئوسمان باتۇرنىڭ شۆھرىتىنى ئاشۇردى، ئۇ ئەمدى خەلقنىڭ ھىمايىسىگە ئېرىشىپ ھۇجۇمنى توختاتمىدى. 2 - ئاينىڭ 24 - كۈنى كۆكتوقاي بازىسىغا ھۇجۇم قىلىپ، دۈش- مەننىڭ بەش يۈزدەك ئادىمىنى يوقاتتى، جىمىنەيدىمۇ تۆت يۈز- دەك دۈشمەننى يوقاتتى. 1945 - يىلى 3 - ئاينىڭ بېشىدا ئالتە يۈز كىشىلىك خىل قوشۇن بىلەن گومىنداڭنىڭ ئاخىرقى بازى- سى بولغان سارتوقايدىكى مەركىزىي پونكىتىغا ھۇجۇم قىلدى. دۈشمەن ئۈچ مىڭدىن كۆپ ئەسكىرى بار تۇرۇپ ھۇجۇم خەۋىردى- نى ئاڭلاپلا، بەش تانكا، ئۈچ برونېۋىكىنىڭ ھىمايىسىدە ئوتتۇز نەچچە ماشىنىغا يۈك - تاقىسىنى بېسىپ گۇچۇڭغا قاراپ چې- كىندى. ئۇ قېتىمقى جەڭ ئوسماننىڭ شۆھرىتىنى تېخىمۇ ئا- شۇردى، ھەتتا ئۇ ئۆزىنى چىڭگىزخانغا ئوخشىتىدىغان بولۇپ قالدى. ئۇ جەڭدە گومىنداڭنىڭ مىڭدىن جىڭ ئادىمى يوقىتىل- دى. قالغانلىرى يىگىرمە نەچچە كۈن پىتىراپ تېنەپ - تەمتى- رەپ يۈرۈپ مىڭ تەسلىكتە گۇچۇڭغا كېلەلدى. ئۈچ مىڭ كىشىلىك زور قوشۇننىڭ مەغلۇبىيىتى گومىنداڭ ئارمىيىسىنى

ئالاقزادىلىككە سالدى . بۇرۇلتوقايدىكى گومىنداڭ ئارمىيىسى بىلەن ھۆكۈمەت خادىملىرى بىر كېچىدىلا سارسۇمىگە قېچىپ بېرىۋالدى . پۈتۈن ۋىلايەتنىڭ ئون پىرسەنت يېرىدىلا گومىنداڭ ئارمىيىسى قالغاندا ، ۋاقىتلىق ھۆكۈمەت ئارمىيىسى ئالتاي ۋىلايىتىگە كىردى ۋە ئالتاي پارتىزانلىرى بىلەن بىرلىشىپ ، گومىنداڭنى تەلتۆكۈس مەغلۇپ قىلدى . ئالتاي ئازاد بولدى . بۇ ئازادلىقتا ئوسمان باتۇرنىڭ تۆھپىسى تولىمۇ زور . ئۇ ھەممە جەغلەردە ئۆزى قوماندانلىق قىلدى ، ئۈچ قېتىم ئوق تېگىپ يارىلاندى . ئىنىسىدىن ، بالىلىرىدىن ئايرىلدى . ئىلى ئىنقىلاب-چىلىرى ئىچىدە ھېچكىم ئوسمان باتۇرچىلىك جەبرى تارتمىدى ، قۇربان بەرمىدى . 1941 - يىلىنىڭ بېشىدىن 1945 - يىلى 4 - ئاينىڭ ئاخىرلىرىغىچە ئۇ تۆت يىلدىن كۆپ ۋاقىت تاغ - دالادا ، قار - يامغۇر ، ئۇرۇش ئوتلىرى ئىچىدە ھايات كەچۈردى . ئۇنىڭ ئۆزىنى ئېلىخان تۆرەمدىن ئۈستۈن تۇتۇشىغا ئەجەب-لەنمىسىمۇ بولاتتى ...

نۇرى ئوسمان باتۇر توغرىسىدا بىلىدىغانلىرىنى ئويلاپ بو-لۇپ ئورنىدىن تۇردى . كەچتە گېنېرال دەلىلقان سۇگۇربايوف مېھمانلارنى ئالتاي ۋىلايەتلىك ھۆكۈمەت ۋە ئارمىيە نامىدىن زىياپەت بېرىپ كۈتۈۋالماقچى بولدى . قىرىقتىن ئاشقان تەمبەل ئادەم — ئېگىز ، گەۋدىلىك ، ئىنچىكە قارا بۇرۇت قويغان ، پەگەز قاپاق ، كىچىكرەك كەلگەن كۆزلىرىدىن ئوۋچىلارغا خاس سەزگۈرلۈك بىلىنىپ تۇرغان ، قارا سوكىدىن شىم - تۇجۇركا ، بېشىغا قارا رۇس شىلەپىسى كىيىۋالغان ئادەم مېھمانخانا زالىدا مېھمانلارنى كۈتۈپ ئۆرە تۇراتتى . بۇ كىشى دەلىلقان سۇگۇربايوف ئىدى . ئۇ ئېلىخان تۆرە ، ئەخمەتجان قاسىمى ، سەيپىدىن ئەزىزى-لەر بىلەن سوۋېت ئادەملىرىدەك قول ئېلىشىپ ، دىپلوماتلاردەك قاقاقلاپ كۈلۈپ كۆرۈشتى . ئۇ نۇرى بىلەن كۆرۈشكەندە : — پاھ ، قوللىرىڭ باتۇرنىڭ قولىغۇ ، يىگىتىم ! — دەپ

كۈلدى . ئۇنىڭ قوللىرىمۇ گۆشلۈك ، كۈچلۈك ۋە يوغان ئىدى . — سىزنىڭ قوللىرىڭىزغا تەقلىد قىلىۋالدىم ! — يارايىسەن ، يىگىتىم ، خۇدا بىزنىڭ قوللىرىمىزنىمۇ نىيىتىمىزنىمۇ بىر خىل قىلىپ ياراتقان دېگىنە ! ئالتاي ۋىلايەتلىك ھۆكۈمەتنىڭ ، پارتىزانلارنىڭ باشلىقىلىرى ، ئالتاينىڭ يۇرت كاتتىلىرى زالغا تولغان . خۇشاللىق ، تەنتەنە ، مىللىي غۇرۇر ھەممىلا ئادەمنىڭ قەلبىدە ، ھېسسىيات ۋە تومۇرلىرىدا جۇش ئۇرماقتا . زۇلۇم ، خورلۇقتىن قۇتۇلۇش نەقەدەر چوڭ بەخت ئىكەنلىكى كۆزلىرىدىن ، سۆزلەردىن ۋە چىرايىلاردىن بىلىنمەكتە . ئالتاي سارسۇمىيە شەھىرىنىڭ ئۆكتەبىر ئېيى ھېچقاچان بۈگۈنكىدەك شادلانمىغان بولسا كېرەك . ئەتسى شەھەر سىرتىدا بەيگە ، ئوغلاق ، چېلىش ، قىز قۇۋار ئويۇنلىرى كۆرسىتىلدى . ئەخمەتجان قاسىمىمۇ ئاتلىنىپ قىز قۇۋارغا چۈشۈۋىدى ، نۇرىمۇ تۇرالماي ئاتلاندى . شەرقىي تۈركىستان ھۆكۈمىتىنىڭ ئالتاي مەمۇرىي مەھكىمىسى رەسمىي قۇرۇلدى ، بۇ مەھكىمە ئىلىدىكى مەركىزىي ھۆكۈمەتكە قارايدىغان بولدى . پارتىزان ئەترەتلىرىنى ھۆكۈمەت ئارمىيىسى قىلىپ قۇرۇپ چىقىشنى ئېلان قىلدى . دەلىلقان سۇگۇربايوفقا كۆرسەتكەن خىزمىتى ئۈچۈن «ئىستىقلالىيەت» ئوردىنى ۋە پودپولىكوۋنىڭ ھەربىي ئۇنۋانى بېرىلدى . نۇرى خاتىرىسىگە «ئۇنۋانى تۆۋەن بولۇپ قالدى» دەپ يېزىپ قويدى . دەلىلقانغا ئوردىن ، ئۇنۋان بېرىش مۇراسىمى تەنتەنەلىك ئۆتكۈزۈلدى . دەلىلقان ئۈچ - ئىچىدىن خۇشال بولدى . ئۇ ئوسمان كەلىمگەندىكى ئۈچۈن شۇ تاپتا ئالتايدىكى ھۆكۈمەت ۋە ئارمىيىنىڭ ئەڭ چوڭ رەھبىرى ئىدى . بۇنىڭدىن كېيىنكى ۋالىي مەھكىمە قارىمىقىدا تەسىس قىلىنىدىغان ئون ئۈچ مۇئەسسەسەنىڭ تەشكىل قىلىنىش ھوقۇقىنى ئېلىخان تۆرە دەلىلقان سۇگۇربايوفقا تاپشۇردى .

دەلىلقان مۇئامىلىسى سىلىق ، گېپى يۇمشاق ، كۈلۈپلا تۇرىدىغان خۇشخۇي ئادەم ئىدى . ئۇ نۇرىغا يېقىپ قالدى . ئۇ خاتىرىسىگە دەلىلقان سۇگۇربايوف توغرىسىدا تۆۋەندىكىلەرنى يېزىپ چىقتى :

تاشقى مۇڭغۇلىيىنىڭ بايىن ئۆلىگەي دېگەن يېرى تولىمۇ گۈزەل ، ئۇ يەرنى ماكان قىلغان ئاباق كىرەي ئېلىنىڭ چىروچى قەبىلىسىدىن باتۇر ، مەرگەن ئوۋچىلار كۆپ چىقىدىكەن . ئالتاي تېغىنىڭ جەنۇبىي ۋە شىمالىدىكى چەكسىز يايلاقلاردا ئۇنىڭ چارۋىچى ئاتىسى سىگانلار دەك كۆچمەن بولۇپ ھايات كەچۈرگەن . دەلىلقان مانا شۇنداق ئائىلىنىڭ ئوغلى . شۇنىڭ ئۈچۈن ئۇ گۈزەللىكىنى ، ئادالەتنى ، ھاياتنى سۆيۈپ ياشاش ئادەتىنى يېتىلدۈرگەن . ئۇ موڭغۇلچە ، رۇسچە يېزىقلارنىمۇ ئۆگەنمىش ئىكەن . ئات بەيگىسى ، چېلىشىش ، ئوۋچىلىق ئادەمنى باتۇر قىلىدىغان ھەرىكەتلەر . ئۇنىڭ بالىلىقى شۇ ئويۇنلار ۋە بېرىلىپ ئۆگىنىش بىلەن ئۆتكەن . دەلىلقاننىڭ بالىلىقىمۇ نۇرىنىڭ بالىلىقىدەك ھەممىگە قىزىقىش ، ئۆزىنى ھەممىگە قادىر ھېسابلاش . نى باشتىن كەچۈرگەن . 1921 - يىلىغا كەلگەندە چارروسىيە گېنېرالى باكچى ئون مىڭ ئاق ئورۇسنى باشلاپ ئېرتىش دەريا . سىنىڭ جەنۇبىي قىرغىقىغا قېچىپ كەلدى . ئالتايدىكى قوماندان جۇداۋىيىڭ سوۋېت ئىتتىپاقىنىڭ بۇ قاچقۇن دۈشمەنلىرىنى تو . سۇۋاللىدى . ئاق باندىتلار سارسۇمبىگە بېسىپ كىردى . ياكى زېڭىشىنىڭ بۇ گېنېرالى خورلۇقتىن ئۆلۈۋالدى . ئاقلار ئالتاي . نى بازار قىلىپ ، سوۋېت ئىتتىپاقىغا قايتا ھۇجۇم قىلىش ئۈچۈن تەييارلىنىپ ، خەلققە ئون مىڭ تۇياق قوي ، ئۈچ يۈز كالا ، بەش مىڭ ئات ، مىڭ تۆگە ، ئوزۇق - تۈلۈك سېلىقى سالىدى . ھاكىم قاناپىيا بىلەن ياكى زېڭىشىن ئەۋەتكەن ئەمەلدار ماقۇل بولدى . خەلق ئۈستىگە ئاق باندىتلارنىڭ زۇلۇم تېغى ئارتىلدى . بۇ سېلىقنىڭ تۆتىن بىر قىسمى قوبدۇ قەبىلىسىگە چۈشتى . سو .

ۋېت ئارمىيىسى دەلىلقاننىڭ ئاكىسى دوربىتقانغا ۋەزىپە تاپشۇر . دى . بۇ چاغدا دەلىلقان يېڭىلا توي قىلغان يىگىت ئىدى . گېنې . رال باكچى ئەسكەر باشلاپ ، دوربىتقان بىلەن دەلىلقاننى تۇتۇش ئۈچۈن باردى ۋە ئۇلارنى تۇتتى ، پۈتۈن مال - مۈلكىنى بۆلدى . دى ، بىر ئايدىن كېيىن دوربىتقان بىلەن دەلىلقاننى ئېتىشىغا ئېلىپ ماڭدى . ئاكا - ئۇكىلار بىرى ئالدىغا ، بىرى كەينىگە قاچتى . بۇ تەۋەككۈلچىلىك دەلىلقاننى قۇتۇلدۇردى ، دوربىتقان قۇربان بولدى . مانا بۇ دەلىلقاننىڭ ئىنقىلاب يولىغا باسقان تۇنجى قەدىمى ۋە تۇنجى قۇربان بېرىشى ، خۇددى نۇرىنىڭ ئىنىسى قۇربان بولغاندەك . دەلىلقان شۇ قاچقىنىچە سوۋېت چېگرا پونكىتىغا باردى ۋە ئەھۋالنى مەلۇم قىلدى . سوۋېت ئارمىيىسى ئاق باندىتلارنى تارمار قىلدى . دەلىلقان خەلقنىڭ نامراتلار . نىڭ غېمىنى يەيدىغان ئەسكەرلەرنىڭمۇ بولىدىغانلىقىنى تۇنجى قېتىم كۆردى . ئۇ ئاكىسىنىڭ يېڭى تۇغۇلغان ئوغلىغا ئادالەت ، باتۇرلۇق ۋە پىداكارلىقتا ئۆزىگە نەمۇنە بولغان سوۋېت ئوفىتسې . رىنىڭ بايكالوف دېگەن ئىسمىنى قويدى . شۇ چاغدىن باشلاپ ئۇنىڭ يۈرىكىدە ھەققانىيەت زۆرۈر بولغاندا غەربكە - سوۋېت ئىتتىپاقىغا تەلپۈنۈش ئىستىكى پەيدا بولدى . ئۇ 1933 - يىلى . دىن كېيىن مىڭچە ئەسكىرى بىلەن ئالتايغا كەلگەن ماجۇڭيىڭ . نىڭ ئادىمى ماخىيىڭنىڭ بۇلاڭچىلىقى ۋە تالان - تاراج قىلىشىغا قارشى قوراللىق ئىنقىلابتا سوۋېت ئەسكەرلىرىنىڭ روھى بىلەن خەلقنى قوغداپ جەڭ قىلدى . ئۇ غالىب سۈپىتىدە سوۋېت ئىتتىپاقى كونتروللۇقىدىكى شېڭ شىسەي دەۋرىدە بىر مەھەل ئەتتۈرلەندى : ئالتايدىكى «قازاق مەدەنىيىتىنى ئىلگىرى سۈ . رۇش جەمئىيىتى» نىڭ مۇئاۋىن باشلىقى بولدى . ئالتاي خەلقى . نى ياپون جاھانگىرلىكىگە قارشى كۈرەشكە ياردەم بېرىش ئۈچۈن سەپەرۋەر قىلىشتا ئاكتىپ رول ئوينىدى . ئالتاي خەلقى بەش ئايروپىلان ، يۈز ئات ، ئىككى يۈز توققۇز مىڭ توققۇز يۈز

دوللار ، نۇرغۇن ئالىي سۈپەتلىك جۇۋا ، ئۆتۈكلەرنى ئىئانە قىلىپ ، بۇ ماللارنى يەنئەنگە يەتكۈزۈپ بەردى . 1939 - يىلى 3 - ئايدا بۇ خىزمەتلىرى ئۈچۈن ئۇ ئۈرۈمچىگە بېرىپ موڭ-غۇل ، قازاق ، قىرغىز ۋە كىلىلىرى قۇرۇلتىيىغا قاتناشتى . شېڭ شىسەي يات مىللەتلەرنى خورلاپ ، سىياسىي دۈشمەنلىرىنى يوقىتىپ ، ئۆزىنىڭ پادىشاھلىق ئورنىنى مۇستەھكەملەش ئۈچۈن ھەدەپسىلا «توپىلاڭ كۆتۈرۈش سۈيىقەستى» ، «جاسۇسلۇق ئەنزىسى» دېگەنلەرنى ياساپ چىقىپ تۇتقۇن قىلىش ، ئۆلتۈرۈش بىلەن پاراكەندىچىلىك سېلىشقا باشلىدى . ئۇ تولىمۇ گۇمانخور ئىدى . تىنچ تۇرغان خەلقنى «ئىسيان كۆتۈرىدۇ» دەپ قاراپ ، چارۋىچىلارنىڭ ئوۋ مىللىتىدىن تارتىپ پىچاق - بەكىلىرىدە گىچە بولغان تۇرمۇش بۇيۇملىرىنى قورال - ياراغ ھېسابلاپ ، خەلقنى بۇ نەرسىلەرنى تاپشۇرۇشقا مەجبۇرلىدى . خەلق ئىچىدە ھۆرمىتى بار شەرىپقانى تۈرمىگە تاشلىدى . خەلقنىڭ غەزىپى ئۆرلىدى . 1940 - يىلى چارۋىچى خەلق قوزغالدى . مانا ئەمىسە دەپ كۆكتوقاي ناھىيە باشلىقى شۈي لىڭ باشلىق ئون بىر نەپەر قورال - ياراغ يىغقۇچى زومىگەرنى ئۆلتۈرۈۋەتتى . مانا بۇ تۇنجى قېتىملىق چارۋىچىلار قوزغىلىڭى . بۇ قوزغىلاڭ تېز كېڭەيدى ، شېڭ شىسەي نەچچە مىڭ ئەسكەر ئەۋەتىپمۇ قوزغىلاڭنى باستۇرالمىدى . ئامالسىز 9 - ئايدا قېيناتىسى چىۈزۇڭجۇنى ئۆلكەلىك خەلق ئىشلىرى نازارىتىنىڭ نازىرى نامى بىلەن ئەۋەتىپ ، خەلق ۋەكىللىرى بىلەن سۆھبەت ئۆتكۈزدى . خەلق شۇ چاغدا ئۈرۈمچىدە تۇتۇپ تۇرۇلۇۋاتقان شەرىپقان ، دەلىلقانلارنى قويۇپ بېرىش تەلپىنى قويدى . دەلىلقاننى ئەكىلىپ سارسۇمبە ناھىيىسىگە مۇئاۋىن ھاكىم قىلدى . ئۇ ھۆكۈمەت سۆھبىتىگە قاتناشتى . شەرىپقاننى قويۇپ بەرمىدى . دەلىلقاندا بۇ چاغدا شېڭ شىسەي ھۆكۈمىتىگە قاتتىق غەزەپ - نەپرەت پەيدا بولغان ، ئۇ بۇ رەزىل ھۆكۈمەتنى ئاغدۇرماي تۇرۇپ ، خەلقكە ياخشىلىق

يوقلۇقىغا ئىشەنگەن ۋە ئادىل ، خەلق ھىمايە قىلىدىغان ھاكىمىدە يەت ئۈچۈن كۈرەش قىلىشقا ئىرادە تىكلەنگەندى . ئۇ خەلق ۋەكىلى سۈپىتىدە ھۆكۈمەتكە : قولغا ئېلىنغان بارلىق ئالتاي ۋەكىللىرىنى قويۇپ بېرىش ، ئالتايدا ھەربىي تۇرغۇزما سىلىق ، ساقچى ، ئىشپىيون ئورگانلىرىنى تەسسىس قىلما سىلىق ، يەرلىك ھۆكۈمەتلەرگە مۇشۇ يەرلىكلەرنى قويۇش ، چارۋىچىلارنىڭ ئۈس-تىدىكى سېلىقلارنى بىكار قىلىش تەلەپلىرىنى قويدى . ھۆكۈمەت ئىلاجسىز بۇ تەلەپلەرگە ماقۇل بولدى . دەلىلقاننى گەنسۇ ، چىڭخەيلەرگە قېچىپ كەتكەن قازاق چارۋىچىلارنى نەسەت بەرگەن قايتۇرۇپ كېلىش ئىشىغا مەسئۇل قىلىپ ئىچكىرىگە ئەۋەتتى . ئۇ قانچە ياخشى گەپ قىلغان بولسىمۇ ، جېنىدىن جاق تويغان سەرگەردان چارۋىچىلار قايتىپ كېلىشكە ئۈنىمىدى . شېڭ شىسەي ۋە دەسىگە ئەمەل قىلمايدىغان ئادەم بولغاچقا ، شەرىپقاننى قويۇپ بەرمىدى ، چوڭ چارۋا مالدىن بەش پىرسەنت ، كىچىك چارۋا مالدىن ئۈچ پىرسەنت باج ئېلىش تۈزۈمىنى يۈرگۈزدى . باجغا ئېلىنغان چارۋا ماللار ئىككى ياشلىق ئېرىكتىن بولۇشى كېرەك دېگەن شەرتى نامرات چارۋىچىلارنى قاتتىق قىيىندى . شۇنىڭ بىلەن كان قازغۇچىلار ، نامرات چارۋىچىلار ، ھەممىلا جايدا يالاڭ - يالىڭاچ ، ئاچ - زېرىن يۈرۈۋاتقانلار ئالتاي تۇپرىقىدا 1941 - يىلى 6 - ئايدا قوزغىلاڭ كۆتۈردى . شېڭ شىسەي 9 - ئايدا ئەسكەر كۆپەيتتى . كۆكتوقاي باش قوماندانلىق شتابىنى قۇرۇپ ، قەشقەر گارنىزون سىلىڭى جىغاڭ يۇفېڭنى باش قوماندان ، ليۇجىڭشەننى سارسۇمبە ئامانلىق ساقلاش سىلىڭى قىلىپ بېكىتتى . ئايروپىلان ، برونېۋىكلار ، ئې-غىر قوراللار يېغىپ كەتتى . لېكىن قوزغىلاڭچىلار باش ئەگمەيدى . تاغ ئىچىگە چېكىنىپ كۈرەشنى داۋاملاشتۇردى . دەلىلقان بۇ چاغدا يەنە ئۈرۈمچىگە «تەكلىپ» قىلىندى . ئۇ سەزگۈر ئادەم بولغاچقا جېنىنى دالدىغا ئېلىش پەيتى كەلگىنىنى بىلدى - دە ،

سوۋېت ئىتتىپاقىغا قېچىپ كەتتى. ئۇ ئالمۇتىدىكى بىر مەكتەپتە ئىككى يىل ئوقۇپ، نەزەرىيە ۋە ھەربىي بىلىم ئۆگەندى. خەلقكە قانداق يول بىلەن بەخت ياراتقىلى بولىدىغانلىقىنى، ئۆزىنىڭ نېمىلەرنى قىلىشى زۆرۈر ئىكەنلىكىنى بىلىۋالدى ۋە 1943 - يىلى گېنېرال پوپوف باشلىق ئون ئىككى كىشىلىك مەسلىھەتچىلەر ئۆمىكى بىلەن بىللە تاشقى موڭغۇلىيە ئارقىلىق چىڭگىلغا ئۆتۈپ ئوسمان باتۇر بىلەن ئۇچراشتى. شېڭ شىسەي ستالىنغا خاتىلىق قىلىپ، سوۋېت ئىتتىپاقىغا نۇرغۇن زىيانلارنى سالغانلىقى ئۈچۈن، ستالىن ئۇنى جازالاپ ئىنتىقام ئېلىش نىيىتىگە كەلدى. تاشقورغاندا ئىسھاقبېك، غۇلجىدا پاتىخ، جەمەنىدە موللا ئىسلام ۋە ئالتاي - كۆكتوقايغا ئوسمان بىر ۋاقىتتا قوراللىنىپ شېڭ شىسەيگە قارشى ئىسيان كۆتۈردى. بۇلارنىڭ ئىچىدە بىرلا ئوسمان - دەلىلقان باشچىلىق قىلغان قوزغىلاڭغا غەلبە قازىنىلدى. 1945 - يىلى 4 - ئايغىچە بۇ قوشۇن نۇرغۇن جەڭلەرنى قىلىپ دۈشمەننىڭ نەچچە مىڭ ئەسكەرىنى يوقىتىپ، ئالتايدا خەلق قوراللىق كۈچلىرىنىڭ تەڭداشسىز كۈچ ئىكەنلىكىنى ھەرىكىتى ۋە غەلبىلىرى بىلەن ئىسپاتلىدى... سوۋېت ئىتتىپاقى شىنجاڭدىكى قوراللىق قوزغىلاڭلارنى قورال ۋە ئادەم بىلەن قوللىدى. خەلقنى زۇلۇمدىن قۇتقۇزۇش ئۈچۈن ياخشىلىق قىلدى. ئىسھاقبېك، دەلىلقان، پاتىخ ئوخشاش قورال بىلەن يول ئىزدىگەنلەر بولسۇن، ئەخمەتجان، ئابدۇكېرىم ئابباسوفقا ئوخشاش سىياسەت بىلەن يول ئىزدىگۈچىلەر بولسۇن، ھەممىسىلا سوۋېت ئىتتىپاقى، ستالىننىڭ غەمخورلۇقى بىلەن بۈگۈنكى نىجات يولىنى تاپالدى. ئەمما بۈگۈن ئاشۇ سوۋېت ئىتتىپاقى ۋە ستالىن گومىنداڭ بىلەن كېلىشىم قىلىش يولىغا بۇ ئىنقىلابچىلارنى نېمىشقا قىستايدۇ - ھە؟ ئېلىخان تۆرەم ئالتايغا كېلىپ ئۇزۇن ئۆتمەيلا غۇلجىدىن «ئىلى ۋەكىللىرى گومىنداڭ بىلەن سۆھبەتلىشىدىغان بولدۇق. دەر-

ھال قايتىپ كېلىڭلار، بۇ ئىش توغرىلۇق مەسلىھەتلىشىمىز» دېگەن تېلېفون كەلدى. ھۆكۈمەتنىڭ ئەڭ چوڭ رەھبىرى بۇ يەردە تۇرسا، بۇ بۇيرۇق كىمىدىن كەلدى - ھە؟ مۇھىمى، ئوسمان باتۇر نېمىشقا بۇنداق سوغۇق مۇئامىلە قىلدى - ھە؟ دەلىلقان بىلەن ئوسمان باتۇر ئوتتۇرىسىدا ئىختىلاپ باردەك قىلىدۇغۇ، خۇددى ئېلىخان تۆرەم بىلەن ئەخمەتجان ئەپەندىم ئىككى خىل قاراشتا بولغىنىدەك...

نۇرى خاتىرىسىنى يېزىپ بولدى. ئۇ پولىكوۋنىڭ دوستى. نونىڭ يېنىغا كىردى.

— كەل، — دېدى دوستىنىڭ كۈلۈپ، — سىن كېتەدى، مەن ئوسمانغا بارايمەن. ئوسمان باتۇر سارسۇمبىگە كەلسە كېرەك. ئايتادى، نىچۇۋا كەلمەسە!^①

نۇرى دوستىنىڭ باش - ئاخىرى يوق سۆزلىرىدىن خېلى جىق مەنلەرنى چۈشەندى.

خۇپتەندىن كېيىن ئېلىخان تۆرەم نۇرىنى چاقىرتتى. نۇرى كىرگەندە، بوۋاي كىرىپلۇدا ئولتۇرماي گىلەم ئۈستىگە جايىنا. مازنى سېلىپ يۈكۈنۈپ ئولتۇرۇپ، بېشىنى لىڭشىتىپ كىتاب ئوقۇۋاتقانىكەن. ئۇ كىتابنى ئاۋايلاپ ياپتى ۋە پېشانىسىنى ئوڭ ئالدى بىلەن تۇتۇپ بىرىنى ئويلىۋالدى - دە؛

— ئولتۇرغىن بالام، — دەپ كىرىپلۇنى كۆرسەتتى. نۇرى ئولتۇرغاندىن كېيىن؛

— ئالتاينىڭ نېمىسى ياقتى، نېمىسى ياقىمىدى بالام؟ — دەپ سورىدى.

— دەلىلقان ياقتى، ئوسمان باتۇر ياقىمىدى. ئۇ ئالدىڭىزغا كەلمىدى.

— ئۇنىڭ يېنىدا قابىياس مۇپتىسى دېگەن بىر ئۆلىما

① كەلمەسە ھېچقىسى يوق.

بار، — دەدى ئېلىخان تۆرەم باش - ئاخىرى يوق گەپ قىلىپ، — ئۇ قازاقتىن چىققان چوڭ دىندار. ئۇ ئادەم 1933 - يىلى سوۋېتتىن قېچىپ كەلگەن. ئۇ سوۋېتقا ئۇچ، ئالاش ئوردىسىنىڭ ئادىمى. شەيخۇلىئىسلام بىلەن ئالاش ئوردىنى ستالىن ئاتىمىز مىلتىق بىلەن ئۇجۇقتۇرمىغان بولسا، ئوسمان باتۇر بىزنىڭ يېنىمىزدا تۇرغان بولاتتى. مەن ئوسمانغا بىر پارچە خەت يازدىم. بالام، خېتىمنى سەن ھېلىقى ئورۇسقا بەر. گىن! — دەدى ۋە ئىككىلىك خەتنى ئوقۇپ بەردى: «قۇرقت گۆردىن قىرىق يىل قېچىپ يۈرۈپ. ئاخىر دۇنيادا تۇنجى قېتىم قېزىلغان گۆرگە چۈشكەنكەن. ئىنىم ئويلان، سېنى جۇدەيەم^① كۆرگۈم بارئىدى، خەير!» نۇرى خەتنىڭ مەزمۇنىنى چۈشەندى. — بالام، سېنى ئابلايىنىڭ تىلىكى بىلەن يېنىمغا ئېلىدۇ. سەن ماڭا كاتىپ بولسەن. غۇلجىغا بارغاندىن كېيىن قالغان گەپلەرنى ئاڭلايسەن بالام. ئەمدى سوقۇش بولمايدىغان ئوخشايدۇ. ئارماندا قالدۇق. قىلغان قەسەملەر، شېھىت ۋە قانلار بىكار بولىدىغان ئوخشايدۇ. بالام، ئورۇستا يۈز يوق. بىرتال ئوق بىر قويغا توختىدى، ھەممە ئىشىمىزغا چېچەك چىقتى، مەن ئوسماننى چۈشەندىم...

ئېلىخان تۆرەم خاپا ۋە چۈشكۈن ئىدى. نۇرى بوۋاينىڭ سۆزلىرىنى گەپ قىلماي ئاڭلىدى. ئۇنىڭمۇ جىمجىتلىققا ئىچى پۇشماقتا ئىدى. شۇڭا ئۇ بۇ ھۆكۈمەت باشلىقىغا ھېسداشلىق قىلاتتى. لېكىن ئۇ سوۋېت ئىتتىپاقىغا ئېتىقاد قىلىدىغانلار. دىن. گىمنازىيىدە ئوقۇش، بىرنەچچە يىل پارتىزان، ھەربىي بولۇش جەريانىدا، بولۇپمۇ 2 - جاھان ئۇرۇشىدا يۈز بەرگەن چوڭ - چوڭ ئىشلارغا ئەستايىدىل كۆڭۈل بۆلۈپ، زور ئىشلار. نى خۇددى 1 - سىنىپ ۋاقتىدا دەرس يادلىغاندەك يادلىۋالغان

① جۇدەيەم — ناھايىتى، بەك، ئىنتايىن (ئۆزبېكچە سۆز).

ئىلىم ۋە يېڭىلىق خۇمارى بولغاچقا، غالىب دۆلەت سوۋېت ئىتتىپاقى ۋە ستالىننى يامانلايدىغان سۆزلەرنى ئاڭلىسا رەددىيە بېرىشكە تەييار ئىدى. لېكىن ئۇ ئېلىخان تۆرەمگە گەپ ياندۇر. — مېنىڭ سۈكۈتلىرى ئىچىگە نارازىلىق ھەتتا غەزەپ - نەپرەت يوشۇرۇنغانىدى. ئۇ چۇڭچىڭدا جۇڭگو كومپارتىيىسى بىلەن گومىنداڭ ئوتتۇرىسىدا تۈزۈلگەن شەرتنامىنىڭ مەزمۇنى لىرىدىن تولۇق خەۋەردار ئىدى. ئۇ گومىنداڭ گېنېرالى جاڭ جىجۇڭنىڭ ئىككىنچى قېتىم نۇرغۇن ئادەم بىلەن ئۈرۈمچىگە كەلگەنلىكى، سوۋېت كونسۇلخانىسىنىڭ ئارىغا كىرگەنلىكى، سوۋېت ھۆكۈمىتى ئارىغا كىرگەنلىكى ئۈچۈن ئۇرۇشنى توختاتماي بولمىغانلىقى، ئاقسۇدىن چېكىنىشتە تارتقان زىيان، ماناس بويدىكى ئوفىتسىر - ئەسكەرلەرنىڭ نارازىلىقلىرى، ھەتتا ئۆزىنىڭ ئىچىنى ئۆرتەۋاتقان نارازىلىق ۋە ئىچ پۇشۇقى... ھەممىنى ھېسابقا ئالدى. ئۇ، قانداقلا بولمىسۇن سوۋېت ھۆكۈمىتى بىر ئىشنى ئويلىدى، بۇ ئىش ھەرگىز بىزگە زىيانلىق ئەمەس، سوۋېت ھۆكۈمىتى، ستالىن ھەرگىز بىزگە زىيانلىق ئىش قىلمايدۇ، دەپ ئويلايتتى. ياۋروپادا يەتتە سوتسىيالىستىك دۆلەت پەيدا قىلغان، ئاسىيادا موڭغۇلىيە سوتسىيالىستىك خەلق جۇمھۇرىيىتىنى ئۆز قولى بىلەن ياراتقان، پۈتۈن دۇنيادا زۇلۇم ۋە مۇستەملىكىنى يوقىتىش ئۈچۈن كۈرەش قىلىشنى مەقسەت قىلىدىغان بىر ئۇلۇغ ۋە قۇدرەتلىك دۆلەتنىڭ داھىيسى شىنجاڭ. دىكى كىچىككىنە مىللەتلەرنى قايتىدىن زۇلۇم قاينىمىغا ئىتتىرىۋېتەرمۇ؟ ياق، ھەرگىز ئۇنداق قىلمايدۇ. دۇنيا ۋەزىيىتى، ئوق ئاۋازى توختىغان 1945 - يىلىنىڭ بۇ 9 - ، 10 - ئايلىرى ئىلى ئىنقىلابچىلىرىنى تىنچ يول بىلەن مەسلىھەت قىلىش يولىنى تاللاشقا مەجبۇرلىغاندۇر. بۇ تارىخنىڭ، ۋەزىيەتنىڭ تاللىشى، ھەرگىزمۇ سوۋېت ھۆكۈمىتى، ستالىننىڭ باشقىچە نىيىتىنىڭ بېشارىتى ئەمەس...

مانا بۇ نۇرىنىڭ خىيالى ، يەكۈنى . بۇ يەكۈن ئۇنىڭغا ئۈمىد ۋە ئىشەنچ بېغىشلايتتى . شۇڭا ئۇ ئالتاي ۋىلايىتىدىن قايتقاندا تولىمۇ روھلۇق ، خۇشال قايتتى .

ماشىنا يولدا توپا تۈزۈتۈپ ، خۇددى كۈز شاماللىرى بىلەن بەسلەشكەندەك جەنۇبقا قاراپ ئۇچماقتا . چەكسىز يايلاق ، سايلار سارغايغان ، دەل - دەرەخلەر ياپراقلىرىدىن ئايرىلىپ خۇددى بىرى بىلەن ئېلىشىشقا يالڭاچلانغان ئەزىمەتلەردەك شامال بىلەن قەھرىتانغا ھومايماقتا . جۇڭغارنىڭ ئاچچىق شاماللىرىدا قېلىن جۇۋىلارنى كىيىپ ، تۈلكە تۇماقلىرىنىڭ ئارقىسىنى يەل - كىسىگە چۈشۈرۈپ چۆكۈرۈپ كىيىۋالغان ، ئۆكۈزلەرگە كىگىز ئۆي ، كەرگە ، چاڭغىراقلىرىنى ئارتىپ ، يۈك ئۈستىگە مەڭزى قىپقىزىل ، جىيەكلىك كىيىم كىيگەن بالىلارنى ئولتۇرغۇزۇپ قويغان چارۋىچىلار ماللىرىنى ئاستا ھەيدەپ ئۈزۈلمەي ئۆتۈش - مەكتە . پەسىل ئۇلارنىڭ تۇرمۇشىنى ئۆزگەرتكەن ، ۋاقىت ھا - يات شەكلىنى يەڭگۈشلىگەن ، خۇددى نۇرىغا جىددىيلىك ئورنىغا ئىچ پۇشۇقى تەقدىم قىلغىنىدەك .

— چارۋىچىلار بىر يىلدا ئۈچ - تۆت ئايلا راھەت كۆرىدۇ ، قالغان چاغلىرى ، ھېسابى سەككىز - توققۇز ئاي جاپادىن باشقىد - نى كۆرمەيدۇ ! دۇنيادا كۆچمەنلەر ئازايماقتا ، شەھەرلەر كۆپەي - مەكتە . بىزنىڭ خەلقىمىز بىلەن ياۋروپا خەلقىنىڭ تۇرمۇشىدا پەرق تولىمۇ چوڭ . ماشىنىلىشىش ، ئېلېكترونلىشىش تۇرمۇش جەريانى ئازايتىدۇ . قاراڭ ، ئاۋۇ كىمىشەك كىيگەن ئانا شۇ تاپتا ئات ئۈستىدە نېمىنى ئويلاپ كېتىۋاتىدۇ ؟ ئۇ چوقۇم كالد - سىنى ۋاقىتدا سېغىۋېلىش ، قىشلايدىغان ئۆيىنىڭ ئوتۇن - ياغىد - چىنى غەملىۋېلىش ، ئوغۇردا سوقۇۋالدىغان تېرىقنى ، يازچە سېلىۋالغان قۇرۇتى ، موزايلىرىنى قىشتىن چىقىرىۋېلىش ئوخ - شاش ئىشلارنى ئويلاۋاتىدۇ . ئۇ بالىلىرىنىڭ ئوقۇشى ، كەلگۈ -

سى ، ھەتتا جەمئىيەتتە بولىدىغان چوڭ ئۆزگىرىشلەر ، ساياھەت قىلىپ دۇنيا كۆرۈشلەرنى ئويلىشى كېرەك ئىدى . ياۋروپا ئايال - لىرى شۇنداق ئويلايدۇ . بىزنىڭ ئانىلىرىمىز بەلكى يۈز يىلدىن كېيىن شۇنداق ئويلايدىغان بولار - ھە ؟

ئەخمەتجان قاسىمنىڭ بۇ مۇلاھىزىسىگە ھېچكىم جاۋاب بەرمىدى . ئەخمەتجان رۇس شوپۇرىدىن رولنى ئېلىۋالغان ، ئۆ - زى ماشىنا ھەيدەپ كېتىۋېتىپ ئەتراپنى كۆزىتىپ ، خەلقنىڭ كەلگۈسى ، تەقدىرى ئۈستىدە ئويلاپ كېتىۋاتماقتا . ماشىنا غول ئىچىدە توختىدى . ماشىنىغا سۇ قاچىلاشنى شوپۇر قىلماقچى بولۇۋىدى ، ئەخمەتجان قاسىمى چېلەكنى ئېلىپ سايغا قاراپ يۈگۈردى . ئۇ سۇ قاچىلاپ بولۇپ :

— شوپۇر مەن ، جاپانى ساڭا ئىتتىرىپ قويسام قانداق شوپۇر بولىمەن ! — دېدى . ماشىنا يېنىدا توپاق مىنگەن ، مەڭزىلىرى ئاپۇرۇت ئالمىدەك قىزىل ، ھەممىلا كىيىمى ئاق تېرىدىن قىلىنغان ئىككى بالا پەيدا بولدى . بالىلار ماشىنىغا ھەيران بولۇپ چەكچىيىپ تۇرماقتا .

— كالاڭنى ماشىنىغا تېگىشەمسەن ؟

— جوق !

— نېگە ؟

— بول كۆڭكەننىڭ مۇيۇزى جوغوكەنغۇي...

كۆپچىلىك قاقاقلاپ كۈلۈشتى . نېرىدىكى ياغاچلارنى پۇتاپ - مۇ قويمايلا تىزىپ ياسىۋالغان ، يەردىن بىر مېتىردەك ئېگىز ئۆيىنىڭ لايىدىن ياسىغان تۇرخۇندىن قويۇق ئىس چىقماقتا . ئۆيىنىڭ سەپرا ئىتلىرى ھازىرغىچە ماشىنىنى يەۋىتىدىغاندەك غەزەپ بىلەن ھاۋشىماقتا . ئۆيدىن بېشىغا جىيەكلىك كىمىشەك كىيگەن ، كونا چاپىنىنىڭ بېلىدىن تاسما باغلىغان بىر ئايال ياغاچ چۆچەكنى ئىككى قولىدا كۆتۈرۈپ چىقتى .

— كېت ! — ئۇ ئىتلارغا ۋارقىراپ قويۇپ ماشىنىنىڭ

يېنىغا كەلدى - دە :

— قۇرۇت جېڭدەر ، دەم تارتىپ كۆرۈڭدەر ! — دەپ ماشىنىدىكىلەرگە قۇرۇت سۇندى .

— قوناق بولساق بولام؟ — دەپدى ئەخمەتجان قاسىمى چېقىشىپ ، — بارى - جوقى بېس ئادەم مىز ، جاتاتىن جەر بارچىغار !

— بېس ئادەم نېمە ؟ ئون بولساڭداردا جاتاتىن جەر بار - غوي ، قۇداي بېرگىن قوناقدار ، جورۇيوك ، مال سويامىز ئەزىر - گىنە !

ئەخمەتجان بالىلارغا بىر سىقىمدىن كەمپۈت ، ئانغا بىر قولىاغلىق تەقدىم قىلدى . ئۇلار خۇشال بولۇشۇپ :
— نەدەگەن جاقسى ئادەم ! — دەپ ۋارقىرىشىپ كېتىشتى .
ماشىنا يۈرۈپ كەتتى .

— سىزچە ، بۇ يالغۇز ئۆينىڭ خۇشاللىقى نېمىدۇر نۇرى ؟
— تەرلىگۈدەك چاي ئىچىش بولسا كېرەك !
— توپتوغرا . ئۇلار شۇنىڭغا رازى . خەلققە شۇنچىلىك ياشاشقىمۇ ئىمكان بەرمىگەن ھۆكۈمەتنى ئاغدۇرماي نېمە قىلدۇ . شېڭ شىسەي ، مۇنۇ گومىنداڭ ، بۇلارنىڭ ئاشۇ تۇرمۇشىدىن غىمۇ رازى ئەمەس . خەلق ياۋايى بولۇپ تاغقا چىقىپ يىرتقۇچلار بىلەن ئوزۇق تالاشسا ، شۇنداق قىلىپ تاپقان بىر پارچە گۆش - نىمۇ ئەمەلدارلارغا ئەكېلىپ بەرسە ، ئۇلار خەلققە يەنە سېلىق سالسا . تۆت يىل ئىچىدە ئالتاي ۋىلايىتىدىن قىرىق مىڭ ئۆيلۈك چارۋىچى سەرگەردان بولۇپ چۆللەرگە — گەنسۇ ، چىڭخەيلەر - نىڭ ئادەم ياشىمايدىغان چۆللەرگە چىقىپ كەتكەن . ئوسمان باتۇر خەلقنى ئويلىسا بولاتتى . مەن ئۇنىڭدىن ئەنسىرەپ قالدىم . گومىنداڭ ئۇنى بىزگە قارشى توپىلاڭغا سالمىسا بولاتتى . ئۇنىڭ پەيلى يامان !

ماشىنا بوران بىلەن بەسلىشىپ جەنۇبقا ئۇچماقتا . ئۇلار جىمجىت ، خىيال بىلەن ، تۈگىمەس قۇم بارخانلىرى ، چۆل زىنىتى يۇلغۇن - چاتقاللار ماشىنا بىلەن ئېگىلىپ - تولغىنىپ خوشلاشماقتا .

ئۇلار جىڭدا قوندى . ئەتىگەنلىكى قۇياشتىن بۇرۇن يولغا چىقىپ چۆل قوينىغا شۇڭغۇدى . نۇرىلار پىيادە ماڭغان يوللاردا ھازىر بوران ھۇۋلىماقتا . ماشىنا بورانغا قارشى غەربكە قاراپ تەستە ماڭماقتا ، چۆل ئېدىر ، ئۈتەي ، سەنتەيلەرمۇ قالدى . سايرام كۆلى قۇياشنىڭ بۈگۈنكى تۇنجى سۈبھى نۇرلىرىدا يالتىرىدى ، دولقۇنلار ، شاۋقۇنلار ، ئاسماندىن چۈشۈۋاتقان ئۇچقۇنلار بۇ يەرنىڭ يېڭىلىقى . تەلكە چوققىلىرىنى قار بېسىپتۇ ، لېكىن كەڭساي قارىغايلىرى باھار شادلىقىدا . ھايات شۇنداق ، خىيال شۇنداق . ھەممىنىڭ ئانىسى ۋاقت ! ۋاقت خۇددى تەقدىردەك سىرلىق . ئالتە - يەتتە ئاينىڭ ئالدىدا ئۇنىڭ خىيالىدىن بىر گۈزەل قىز زادىلا چىقمايتتى . ھازىر ئۇ شۇ قىزغا قاراپ كېتىدۇ . ئۇ ئۇدۇل باينىڭ ھەيۋەتلىك ، ئادەملەر ئارمان قىلىدىغان قورۇسغا كىرىشى ، يىگىتلەرنىڭ ۋۇجۇد ۋە خىياللىرىنى خۇددى غايەت زور ماگنىت تۆمۈر پارچىلىرىنى تارتىۋالغاندەك ئاسانلا ئۆزىگە نەزەربەند قىلىۋالغان شەھەر گۈزىلى ، ئۇيغۇر گۈزىلى ، دەۋر گۈزىلىنىڭ ئەزىز مېھمىنى بولۇشى مۇمكىنغۇ ، بۇنداق بولۇشنى ھەممە ئادەم ، ئۇنىڭ يۈرىكىمۇ خالايدۇ . لېكىن ئۇ ھازىر مۇنۇ خىيال خەزىنىسىدەك ماكاندا نېمىشقا ئۇنى ئويلىمايدۇ ، ئۇنىڭ خىيالى نېمىشقا يىگىتلەرگە خاس مۇھەببەت ئېقىمىدا ماڭماستىن ، بوۋايىلاردەك ۋەھمىلىك خىياللار بىلەن ئېتىشىدۇ - ھە ؟ ئۇ ئىنقىلاپچى بولۇپ يېتىلدىمۇ يە ؟ ۋاقت خۇددى تەقدىردىن بېشارەت بەرمىگەندەك ، ئۇنىڭ روھى ئىسىيانلىرىمۇ ئۇنىڭغا خەۋەر بەرمىدىمۇ ؟ نېمىشقا ئۇنىڭ خىيالى

ھە دېسىلا شەرققە — ئۈرۈمچىگە — قۇمۇلغا، جەنۇبقا — ئاقسۇدىن ئۆتۈپ قەشقەر — خوتەنلەرگە چاپدۇ؟ نېمىشقا ئۇ باغرىغا تاڭغان گۈزەل قىزنىڭ ئادەمنى مەست قىلىدىغان ھىدىنى پۇراشنى ئويلىماي، ئاكوپ، جەسەت، ئىس — تۈتەك، ئۆمىد-لەش، قورۇلغا ئېلىش، قانغا مىلىنىش، ھۇررا توۋلاپ يۈگۈ-رۈشلەرنىلا ئويلايدۇ؟ بۇ ئۇنىڭ ۋەھشىيلىكىگە مايىللىقىمۇ ياكى روھىي دۇنياسىنىڭ يېڭىلىنىشىمۇ؟...

مانا غۇلجا شەھىرى كۆرۈندى، سۈيۈڭۈدىن چىقىپ شەرققە مېڭىش كۆڭۈللۈك ھاياجان ئۆتكىلى بولۇشى كېرەك ئىدى. لېكىن ئۇنى غەم باستى. نېمىشقا شۇنداق بولغاندۇر — ھە؟ — سىز بۈگۈن ئۇيغۇزدە دەم ئېلىڭ! — دېدى ئەخمەت-جان ماشىنىنى بۈك دەرەخلىك كوچىدا، ھەيۋەتلىك دەرۋازا ئالدىدا توختىتىپ. بۇ نۇرغا تونۇش ئابلا باينىڭ ئۆيى.

— ياق، مەن باش شتابقا بارىمەن!

— ياق! — دېدى ئەخمەتجان قاسىمى بۇيرۇق ئاھاڭدا سۆزلەپ، — سىز ھازىر ئالدىنقى سەپتە ئەمەس، ئارقا سەپتە. بۇ يەردە بۇيرۇق ئەمەس، تەكلىپ قوللىنىلىدۇ. بۇ مېنىڭ تەكلىپىم. سىز مەشەدە چۈشۈپ قېلىڭ!

بۇ بىر يېڭىچە ھايات ئۇنىڭغا يات، ئۇ ئارزۇ قىلمىغان ھايات. ئۇ كىتابلاردىن بۇنداق ھايات تەسۋىرلەنگەن جايلارنى ئوقۇغاندا تېز — تېز ئاتلاپ ئۆتۈپ كەتكەن. ئۇ ھازىر ئۆزى ياتلىشىۋاتقان ھايات قوينىدا!

ئۇ كېلىپلا مۇنچىغا چۈشتى. نېمە قىلارنى بىلمەي، ھېلىدىن — ھېلىغا ئۇھ تارتىپ، كۆزىنى يىگىتتىن ئۆزىمەي

كېپىنەكتەك ئۇياقتىن — بۇياققا يۈگۈرۈپ يۈرگەن توم قارا، ئۇزۇن چاچلىرىنى ئۈرۈمەستىن تېقىمىغىچە چۈشۈرۈپ تېخىمۇ گۈزەللەشتۈرۈۋالغان قىزنىڭ ئەكېلىپ قويغان ئۇخلاش كىيىم-لىرىنى كىيىدى. يۇمشاق گىلەم، فرانسىيە كرىپسوللىرى، تام-دىكى ئاجايىپ چىرايلىق، مەنىلىك ياۋروپا رەسسامللىرى سىز-غان كۆرۈنۈشلەر، تەكچىلەردىكى غۇچچىدە ئېچىلغان گۈللەر ۋە كرىپسول ئالدىدىكى ئەينەك ئۈستەلگە تىزىلغان مول، خىلمۇ خىل يېمەكلىك، ئىچىملىكلەر ئۇنىڭغا يات ۋە غەلىتە بىلىندى. ئۆيگە يالاڭ يىپەك كىيىملىرى بىلەن زەيتۇنە كىردى، ئۇ نۇرىنىڭ يېنىدىكى كرىپسولغا ئولتۇرماي، خۇددى نۇرىنىڭ تىزىغا ئولتۇرماقچى بولغاندەك يىگىتكە يېنىچە سۈركەلدى ۋە ناز — ئەركىلىك بىلەن:

— سىز ئەسكى! — دېدى.

— مەن قايمىل! — ئۇ قىزنىڭ نازۇك، سىلىق — يۇمشاق قوللىرىنىڭ ئۈستىگە يوغان — يىرىك قوللىرىنى قويدى، قىز كرىپسول يۆلەنچۈكىگە يېرىم ئولتۇرۇپ يىگىتنىڭ مۇرىسىگە جەي-نىكى بىلەن تاياندى.

— سىز ئۇ كۈنى مەندىن قاچتىڭىز، سەۋەبىنى بىلىمەن. ئۆز ئاغزىڭىز بىلەن دەپ بېقىڭا؟

— سەۋەبى ئاددىي: سىزنى ئۆزۈمدىن سوۋۇتۇش.

— پەرىخە ئۈچۈنمۇ؟

— ياق، سىز ئۈچۈن.

— بۇ قانداق تېپىشماق، مېنى مەقسەتلىك قىيناپ ھېلى-قى سىز دەيدىغان رىشتە — يېنى چىڭتىش ئۈچۈنمۇ؟ ئەس-كى. بىلەمسىز، مەن قانچىلىك قىينالدىم. ئامال يوق چاندۇر-دۇم، دادام ئارىغا كىردى، ئەمدى چىڭتىماڭ، چېكىگە يەتتى، ئۈزۈلىدۇ شۇ!...

نۇرى ئىختىيارسىز قىزنىڭ قولىنى چىڭ سىقتى. قىز

ئۇنىڭ قۇچىقىغا نازۇك ، خۇشبۇي بەدىنى بىلەن قىيسايدى ۋە
بېشىنى يىگىتنىڭ نېرىقى تىزىغا قويۇپ ئوڭدا ياتتى . نۇرى
ئېڭىشتى ، قىزنىڭ لەۋلىرى مىسلىسىز شېرىن ، تىنقى كۈچ-
لۈك ئىچىملىكتەك يىگىتنى مەست قىلدى . ئۇلار ئۇن -
تىنسىز بىر - بىرىگە چاپلىشىپ ، ئېغىر - ئېغىر نەپەس ئېلىد-
شىپ قۇچاقلاشتى ، سۆيۈشتى ...

ئۆيدىكى قىزغۇچ ئۈستەل چىرىغى غۇۋالاشتى ، ئىككى
قەلب بىر - بىرى بىلەن ئۇن - تىنسىز سىرداشتى ، ئىككى
بەدەن بىر - بىرىگە مەڭگۈلۈك تەئەللۇق ئىكەنلىكىنى ئۇن -
تىنسىز ئېلان قىلىشتى ، بولۇپمۇ نۇرى ھايات تەقدىم قىلغان
بۇ ئىنئامدىن قېچىپ قۇتۇلالمايدىغانلىقىنى چۈشەندى ، ئۇلار
تەخمىنەن يېرىم سائەتتىن كېيىن مەۋجۇتلۇقىغا قايتتى :

— توي قىلىپ ، ئاندىن ... ياق ...

— ھامان بولىدىغان ئىشقۇ ! ... مەن چىدىيالىمدىم ، جېنىم

زەيتۈنە ...

ئۇنىڭ تەبىئىتىدە ھېلىقى جىنسىي غالىجىرلىق ئۈستۈنلۈك-
كە چىقتى . ئۇ قىزنى يېنىك كۆتۈرۈپ سىم كارىۋاتقا ئوڭدا
ياتقۇزدى . قىزنىڭ كۆزلىرى يۇمۇلغان ، ئۇزۇن كىرىپكىلىرى
ئاپئاق ، سۈزۈك مەڭزىگە تال - تال چېچىلىپ ئىنسان گۈزەللىد-
كىنىڭ يۇقىرى پەللىسىنى نامايان قىلماقتا ، چىڭ قاتقان ئىككى
كۆكسى قىز تەلپىدىن بەلگە ، سىلسا ئادەمنىڭ سىلغۇسى
كېلىدىغان بەدىنى يىگىتنى ئۆزىگە چىللىماقتا ، نۇرىنىڭ نازۇك
ئەزاسى قىزنىڭ ئەڭ نومۇسچان يېرىگە تىرەلدى ، قىز بېشىنى
ئىككى ياققا سىلىق تەۋرىتىپ ، تاتلىق ناز بىلەن :

— ياق ، ياق ! ... دەدى . لېكىن بەدەنلىرىدە قارشىلىق

بولمىدى . ئۇنىڭ نۇرىنىڭ بويىغا چىرماشقان قوللىرى تېخىمۇ
چىڭدى ، ئىككى پۈتى يىگىتنىڭ بىردە چوڭ يانپىشىدا ، بىردە
ئاپئاق كىرلىك ئۈستىدە تىنمىسىز ئويناقلدى .

— ياق ، ياق ! ...

نۇرى بىردىنلا نەپىسى تورمۇزىنى باستى ، ئۇقىزنىڭ يېنىغا
چۈشتى ۋە قىزنى توختىماي سۆيۈپ :

— ياق ، ياق ... ھازىر ئەمەس ! ... — دەدى .

قىز ھوشىغا كەلدى :

— نېمە ، نېمە ھازىر ئەمەس ؟

— توي .

— نېمىشقا ئەمدى ؟

— مەن قەسەم بەرگەنمەن : خەلقىم راھەت كۆرمىگۈچە

مەن راھەت كۆرمىمەن !

— ئەخمەق . روماننىڭ ئەخمەق . ياق ، بىز بىر ئايغا

قالماي توي قىلىمىز !

— ياق ... يەنە بىر يىلدىن كېيىن ...

— ياق ... بوپتۇ ، ئىككى ئايدىن كېيىن !

— ئالتە ئاي !

— تۆت ئاي !

— ھازىرنىڭ گېپىنى قىلايلىلا ، زەيتۈنە !

— قانداق گەپ ؟ ...

— چىراغنى ئۆچۈرۈڭ ، مەن كېچىچە ئىپار پۇراپ ياتاي !

— بولمايدۇ ... ئاپام خاپا بولىدۇ !

— ئۇيغۇر ئاياللىرى قىزىنى چۈشىنىدۇ - دە .

— ئاپام ياۋروپاچە قارايدۇ ھەممىگە ھى - ھى - ھى ...

— سىز ئەسكى !

ئۇ ئەتىگەنلىكى ئەنگىلىيە باستونىدىن تىكىلگەن كاستۇم - بۇ-

رۇلكا كىيىپ ، گالىستۇك تاقاپ ، ئويناقلاپ تۇرىدىغان ئىككى

ئات قوشۇلغان كالا سىمدا شەھەرنىڭ غەربىدىكى ئەڭ ياسىداق ،

كاتتا قورۇدىن كوچىغا چىقتى . ئۇ ئۈچدەرۋازا كوچىسىدىن

قورۇنۇپ ئۆتتى . ئاخىر سايكۆۋرۈكىدىن ئۆتۈپ ھۆكۈمەت بىنا-

سى ھويلىسىغا كىردى. ئۇ جۇمھۇرىيەت رەئىسىنىڭ ئالدىدا پەيدا بولغاچقا، تۆرەم خۇشال بولۇپ:

— مۇبارەك، بالام، مۇبارەك بولسۇن! رەخمىجان، ئو- بۇلخەيرى تۆرە، ئەخمەتجانلار بۈگۈن ئۈرۈمچىگە ماڭدى. قېنى ئاڭلاپ باقايلى، گومىنداڭ نېمىلەرنى دەرگىن. سەن بالام، ئەمدى ئەخمەتجاننىڭ ئىشىنى قىلسەن. ئاۋۇ ئۆي سېنىڭ ئىش- خانىڭ، رەئىس جۇمھۇر ئىشخانىسىنىڭ مەسئۇل كاتىپىسەن، بالام، بۇ يېڭى ئىشىڭغا ھەم مۇبارەك بولسۇن!

— مەن مۇشۇ يەردىن ياتاق سورايىمەن، ھۆرمەتلىك رە- ئىس جۇمھۇر، تۆرەم ئاتا!

— نېمە ئۈچۈن، ھە چۈشەندىم. بولىدۇ - ماقۇل، شۇنداق بولسۇن. لېكىن، بالام، ھەممىلا ئىشقا ئۆزۈڭنىڭ ئۆلچىمىنى قويۇۋەرمە. ئاڭلىسام، سېنىڭ نۇرغۇن ئۆلچەملى- رىڭ باردەك: ئادەم، ئىش، ۋەزىيەت، ھەتتا جەمئىيەتنى ئۆل- چەيدىغان، شۇنداقمۇ، نۇر مۇھەممەت؟

— ئادەم دېگەننىڭ ئۆز كۆز قارىشى بولۇشى كېرەك، تۆرەم ئاتا، مۇستەقىل قارىشى بولمىغان ئادەمنىڭ مۇستەھكەم مەيدانىمۇ بولمايدۇ. ۋەزىيەتكە قاراپ شامالنىڭ يۆنىلىشىگە يۈ- گۈرىدىغان، ھەممىلا ئىشتا ئۆزىنىڭ پايدىسىنى ئۆلچەم قىلىد- خان ئادەملەرگە ئۆچ مەن، تۆرەم ئاتا. ئاشۇنداق ئادەملەر ھازىر مۇھىم ئورۇنلارغا قويۇلدى. مېنىڭ بۇنداق ئىشلارغا نارازىلىقىم بار. بۇ نارازىلىقىمنى سىزگىلا ئېيتالايمەن!

— چۈشەندىم، سۇلايمانوفتەكلەرنى دەمسەن، بالام؟ ھې- كىمبەگ غوجام بۇ ئىشقا ئارىلاشتى. غوجام بىلەن ئىككىمىزنىڭ پۇرچىقى پىشمايۋاتىدۇ. غوجام ئۆزىنى غۇلجا تارانچىلىرىنىڭ ۋەكىلى ھېسابلاپ مېنى يات كۆرىدۇ. مەن ئۆزبېك، ئەمما بۇ يەردە ياقۇببەگدەك ئۆزبېكچىلىك قىلىمىدىم. سوۋېت ئىتتىپاقى يېڭى قۇرۇلغان چاغلاردا، ئوتتۇرا ئاسىيادا ھوقۇق تۇتقانلارنىڭ

تولىسى ئۇيغۇرلار ئىدى. روزى باقىيوفلاردەك ئۇيغۇر زىيالىي- لىرى ئۆزبېك، قازاق، قىرغىزلارغا باشلىق بولغان. تۈركىس- تان جۇمھۇرىيىتىگە ئۆزبېك، قازاق، قىرغىزلار قارايتتى. بۇ جۇمھۇرىيەتنىڭ باشلىقلىرى «كالتە چاپانلىقلار» دىن ئۆسۈپ چىققان ئۇيغۇرلار ئىدى. كېيىن ئۆزبېكىستان، قازاقىستان، قىرغىزىستان رېسپۇبلىكىلىرى قۇرۇلغاندىن كېيىن، ئۆزبېك- رېسپۇبلىكىلىرىغا ئۆز مىللىتىدىكىلەردىن باشلىق قويۇلدى. ئۆي- غۇرلار ئەل سورىغاندا باشقا مىللەتلەر غىڭ قىلمىغاندى. مەن بە دۆلەت ياكى ماھمۇت پوچى ئەمەسمەن. مەن ئىلىدا خۇدايار- خان بولاي دېمىدىم. بىلىمىم، قايسى ئىشىم غوجامغا ياقىمىد- كىن؟ دۇرۇس، مېنى ماركسىزىمچىلار ياقلىمايدۇ. ئۇلار يەھۇ- دىي ماركىسقا، ئورۇس لېنىنغا ئېتىقاد قىلىدۇ. مەن ئاللا تائالا- نىڭ ئۆزىگە ئېتىقاد قىلىمەن. شۇڭا ماركسىزم - لېنىنىزمچى- لارغا خاپىلىقىم يوق. ئۇلار بىلەن چىقىشقىلى بولىدۇ. غوجام، مۇتائالى خەلىپىتىم ئوخشاش مۇئاۋىن رەئىس جۇمھۇر، دىن نازارىتىنىڭ نازىرى بولغان ئادەملەر نېمىشقا مېنى يامانلايدىكىن- تاڭ. بالام، سەنمۇ تارانچى بالىسى، سەزدىڭمۇ، يا مېنىڭ ئۆگەيلىك قىلغىنىمنى؟

— ياق. مەن بىر ئاددىي ئەسكەر، مېنىڭ پەقەت بىرلا ئارزۇيۇم بار ئىدى. بۇ ئارزۇيۇم ھازىر سۇغا چىلاشتى. — بەللى، بەللى. شۇنى بىلگىنىڭ ئۈچۈن مەن سەن بىلەن سىردىشىۋاتمەن. يادىڭدا تۆت بالام، بىز مۇسۇلمانلار قايسى مىللەت بولايلى، ھامان تەقدىرداش. ئورۇس بولسۇن، خىتاي بولسۇن، مەيلى باشقا چوڭ مىللەت بولسۇن، ھېچقاچان بىزنىڭ پايدىمىزنى كۆزلىمەيدۇ. ئۇلارنىڭ كۆزى يېرىمىزدە، بىز ئالتۇننى دەسەپ تۇرغان بىر گۆدەك. خالىسا ئالدايدۇ، خالىسا شاپىلاقلايدۇ، خالىسا بوغۇپمۇ قويدۇ. مانا بۇ ھەقىقەت- نى غوجاملار، ھەزرەتلەر چۈشەنمەيدۇ. سەن چۈشىنىسەن بالام،

سەن گومىنداڭنى تۈگەل يوقاتماي ، راھەتنىڭ خېرىدارى بولال-
مايمەن دەپسەن . بۇ سۆزۈڭ ماڭا بەك ياقتى . ساڭا ئوخشاش ،
ئەخمەتجانغا ئوخشاش ئۆزىنى ئەل بەختىگە ئاتىغان ئەزىمەتلەر
يۈزگە ، مىڭغا يەتسىدى ، بىزلەر ئەتىكاپتىن قوپمىغان بولارد-
دۇق . غېنى باتۇر راھەت - پاراغەتكە مىلەندى ، پاتىخ بىر
ناھىيىگە ھاكىم بولۇپ چەتكە چىقتى ، ئوسمان باتۇر كۆكتوقاي
بىلەن سارسۇمبىنى دۇنيانىڭ ھەممىسى دەپ چۈشىنىدۇ . ئەل
بەختى ، ئەل غۇرۇرى ، ئەل ئارزۇسى دېگەنلەرنى چۈشەنمەيدۇ .
دەلىلقاننىڭ دېيىشىچە ، ۋەتەن دېسە ئوسمان ئالتايىنى ، خەلق
دېسە قازاقنىلا چۈشىنىدىكەن . شۇڭا بىز بارساق ئۇ مېنىڭ
تاۋقىمغا يېقىن كەلدىڭ دەپ بىزگە خىرىس قىلدى . بىزگە ساڭا
ئوخشاش ، ئەخمەتجانغا ئوخشاش ھەممىنى چۈشىنىدىغان ، ئىرا-
دىلىك ، يىراقنى كۆرەلەيدىغان يىگىتلەر كېرەك . شۇنىڭ ئۈچۈن
بالام ، مەن سېنى تاللىدىم . سەن ئالدىنقى سەپتىن چېكىنگىنىڭ-
گە نارازى . ساڭا پودپولكوۋنىڭ ئۇنۋانى بېرىلمىگىنىگە نارازى .
مەن بۇنى چۈشىنىمەن ، ھەممىنى ماڭا ئەخمەتجان چۈشەندۈردى ،
سېنى ماڭا ئەخمەتجان بىلەن رەخمىجان تونۇشتۇردى . غوجام ،
مۇتائالى خەلىپىتىم ھەم ياخشى گېپىڭنى قىلدى . مېنىڭ مۇھا-
پىزەتچىلىرىم ئۆزبېكلەر . لېكىن سىردىشىدىغان ئادىمىم ، كاتە-
پىم ئۇيغۇر ، تارانچى يىگىتى !
ئېلىخان تۆرەم ئۆي ئىچىدە مېڭىپ يۈرۈپ ئۇزاق سۆزلە-
دى . بوۋاي چارچىدى : كرىسلودا ئولتۇرۇپ كۆزىنى يۇمۇپ ،
ئوڭ قولى بىلەن پېشانىسىنى تۇتۇپ خىيال بىلەن جىمىپ قالدى .
نۇرى بۇ ئادەم توغرىسىدا نۇرغۇن تەرىپ ئاڭلىغان . ئۇنىڭ
تارىخ ، دىن ۋە ئىسلام پەلسەپىسىدىن ئەتراپلىق ، چوڭقۇر ساۋاتقا
ئىگە ، ئاتىق ، ئىشچان ۋە پىداكار ئادەملىكىنى بىلەتتى . لېكىن
يۈرەك سىرلىرىنى بىلمەيتتى . ئادەم دېگەن بىر سىرلىق خەزىنە
ساندۇقىغا ئوخشايدۇ . ئۇنىڭغا نېمىلەر يوشۇرۇنغىنىنى بىلمەك

قىيىن . ئادەمنىڭ سۆز ۋە ھەرىكىتى بۇ ساندۇقنىڭ ئاچقۇچلىرى
ئەمەس . سۆزىگە ئىشىنىپمۇ ، ھەرىكىتىگە ئىشىنىپمۇ ئالدىن-
سەن ، ھەتتا يىگىرمە - ئوتتۇز يىللىق دوستۇڭمۇ سەندىن سىر
يوشۇرىدۇ . شۇڭا ئەڭ يېقىن دوستۇڭ ئەشەددىي دۈشمىنىڭگە ،
ئەشەددىي دۈشمىنىڭ جانجان دوستۇڭغا ئايلىنالايدۇ . بەزىدە
يېقىن ھېسابلانغان ئادىمنىڭ دوستلۇق بەلگىسى قىلىپ يۈرىكىنى
كۆرسىتىدۇ ، ئەمما بەزىدە بۇ يۈرەك بىر پارچە گۆش بولۇپ
چىقىدۇ . سېنى ئۆمۈر بويى تىللىغان ئادىمنىڭ ئۆلۈپ كەتكەندىن
كېيىن ، ئۇ سېنىڭ ئەڭ كۆيۈمچان دوستۇڭ بولۇپ
قالىدۇ...
ئىنسان سىرلىق ، ئىنسان بىر ھېكمەت — تېپىشماق !
شەرقىي تۈركىستان ھۆكۈمىتىنىڭ رەئىسى نۇرىنى مەس-
ئۇل كاتىپ قىلىۋېلىشتا نېمىنى كۆزدە تۇتىدىكەن ؟ ئۇنىڭغا —
يىگىرمە نەچچە ياشلىق كەم سۆز يىگىتكە بۇنچە جىق ۋە چوڭ
ئىشلارنى ئېيتىپ ئۇنىڭدىن نېمىنى تەلەپ قىلىدىكەن ؟ نۇرى
بۇ ئادەمنىڭ مەقسىتىنى بىلمەيدۇ ، خۇددى ئۇنىڭ قەلبىنى ،
تارىخىنى بىلمىگەندەك...
— مېنىڭ كىچىككەنە بىر تەلپىم بار ئىدى ، تۆرەم ئاتا !
— ھە ، قۇلىقىم سەندە بالام .
— ماڭا بەش كۈنلۈك رۇخسەت بەرسىلىكەن . يېزىغا
چىقىپ قۇربان بولغان مۇختەر چوڭ دادام بىلەن ئوغلى ئۈچۈن
نەزىر قىلىپ كىرەي دېۋىدىم . كۈز كەلدى ، دادام يالغۇز .
ئاڭلىسام ، دېھقانچىلىقى يىلدىكىدىن تۆت - بەش ھەسسە چوڭ
ئوخشايدۇ . دادامنى كۆرمىگىلى ئۇزۇن بولدى .
— ماقۇل ، ئۈچ كۈنلۈك رۇخسەت بېرەي . سېنى بىر
ئەسكەر ئاچقىپ - ئەكىرسۇن !
— يالغۇز چىقىۋېرىمەن .
— ياق ، سەن دېگەن ھازىر سەھرا يىگىتى ئەمەسسەن
بالام !

نۇرى بىر دېھقان يىگىتىنى مۇھاپىزەتچى قىلىپ يېزىغا ئاتلاندى. ئۇلار خىتاي بازىرىدىن ئۆتتى. قوغۇن - تاۋۇز، ئاشلىق، سامان - بېدە باسقان ھارۋىلار قارا چىلان توپىلىق يوللارغا تولۇپ كەتكەن. تاختاي بىلەن يېپىلغان قاراسۇ گۈركى-رەيتتى، دۇكانلاردىن خېرىدار چاقىرغان ئاۋازلار يەنە شۇ بۇ-رۇنقى پەيدە كەلمەكتە. دۇكاندارلار، يايىمچىلار، ئېلىپ - ساتارلار، قول ھۈنەرۋەنلەر، ساپايە سوققان دىۋانلەر، مەدداھ-لار، مەستلەر، ۋاسىكىچىلار، يالىڭاچ بالىلار، قۇتۇر ئىتلار ۋە قول سوزۇشقان دىۋانە - مەجرۇھلار... ئادەملەرنىڭ چىرايلىرىدىن توپا ياغاتتى، كۈلكە چىرايلىرى يوقنىڭ ئورنىدا، غەملىك-لەر ماڭدامدا مىڭ ئىدى. مەدىكارلار كەتمەنلىرىنى مۇرىلىرىگە سېلىشىپ، جۈل - جۈل كىيىم ئىچىدە دۈگىدىشىپ تۇرۇشاتتى. نۇرى ھەممىلا ئادەمنىڭ غەمسىز، خۇشال - خورام، روھلۇق، تېتىك بولۇشىنى ئارزۇ قىلاتتى. لېكىن ئۇنىڭ كۆ-رۈۋاتقىنى ئارزۇيىنىڭ تەنۇرى... ئۇ ھەممىلا ئادەمنىڭ چىرايلىرىدىن تەبەسسۇم ئىزدەيتتى، لېكىن ئادەملەر ئۇنىڭغا ئاللىيىپ، ھومىيىپ قارىماقتا. گويا ئادەملەرنىڭ بۇ ھالىغا نۇرى سەۋەبچى-دەك ياكى ئادەملەرنىڭ غەملىك چىرايلىرى نۇرى بىلەن مۇناسى-ۋەتلىكتەك...

ئۇ مۇھاپىزەتچىگە پۇل بېرىپ، بالىلارغا تاتلىق - تۈرۈم ئېلىۋېلىشنى تاپىلدى - دە، ئۆزى يەرگە چۈشۈپ تىترەپ تۇرغان دىۋانلەرگە ئاز - تولىدىن پۇل بەردى.

ئۇ جىرىغلاڭغا كەلگۈچە خىيال بىلەن ئۈندىمەي ماڭدى: بالىلىق چاغلىرىدا پىيادە ماڭغان، قىشتا چانا بىلەن سەبىخەنى ئېلىپ يۈرگەن، دادىسىنىڭ ھارۋىسىدا كاتاڭلىق يولدا ئاستا تەۋرىنىپ ماڭغان چاغلىرى بىر - بىرلەپ يادىغا كەلدى. ئۇ چوڭ دادىسى ۋە ئۇنىڭ ئوغلى، دەرا، كىچىك ئىنىسى ھەمرا، سەبىخە، ئاسىيە ئابىستەي ۋە قۇربان بولغان، ۋاپات بولغان

يېقىنلىرىنى بىرمۇبىر ئەسلىدى. ئۇنىڭ يۈرىكى ئېچىشتى، كۆزلىرى نەملەشتى، گويا ئۇلارنىڭ ھەممىسى ئۇنى ئەيىبلەۋات-قاندىك: «سەن كېچىچە قىز قوينىدا راھەت كۆردۈڭ، خەلقىڭ نېمە ھالدا - ھە؟» دەۋاتقاندىك ئۆز - ئۆزىدىن ئۆكۈندى، خۇرسىندى. ئۆزىگە ئۆزى «ئالدىنقى سەپتىن كەلمىسەم بوپتە-كەن، بۇيرۇقنى قوبۇل قىلمىسام بوپتىكەن» دەپ پۇشايما-يىدى.

— ھۆرمەتلىك كاپىتان، بالا - ۋاقىڭىز بارمۇ؟

— ئەلۋەتتە.

— نەچچە بالىڭىز بار؟

— بىر ئوغلۇم بار.

— خانىمىڭىز سەھرادىمۇ؟

— ياق، بىرى قۇربان بولغان، بىرى شەھەردە!

ئەسكەر كۈلۈپلا قويدى.

ئۇلار چۈشلۈك چايغا ئۈلگۈرۈپ مەھەللىسىگە چىقتى. كو-چىلارنى غازاڭ، سامان باسقان، ئېرىقلارمۇ غازاڭ بىلەن تىن-غان، كۈز پەسلى بۇ يەرلەردە سۈپسۈزۈك سۇلار ئىگىسىز — يايلاق ئاتلىرىدەك ھەممە يەردە قىيغىتىپ ئوينايدۇ. چۈجە خو-رازلار مېكىيان قوغلاپ، چىللىشىپ، ھەممىگە قانات سۆرەپ، قىسقا ھاياتنىڭ بەڭۋاش چېغىنى باشلىۋالغان، ئۆگزە - ئۆگزە-لەرگە بېدە بېسىلغان، كاۋا - قاپاقلار ئايتاپقا سېلىنغان، تېرەكلەردە قاغىلار قاقىلداشماقتا... يېزىنىڭ بۇ مەنزىرىسى ھەر يىلقىدەك جىمجىت، كوچىلاردا توخۇلار بىلەن موزايىلاردىن باشقا ئادەم جىسمى يوق، كۈز پەسلى ئۆز گۈزەللىكىنى مانا مۇشۇ جىمجىتلىق، چۈشۈۋاتقان سېرىق ياپراقلار ۋە سۈزۈك سۇلار، قۇشلارنىڭ شاۋقۇنلىرى بىلەن كۆرسەتمەكتە.

نۇرى ئاتتىن چۈشۈپ كەڭ ھويلىسىدا ئۇياق - بۇياققا ماڭدى. تالادىن چىۋىقنى ئات قىلىپ مىنىۋالغان تولىمۇ ئوماق

ئوغۇل بالا تايىناڭلاپ توخۇ قوغلاپ كىردى .

— خەست ، ئوغلۇم !

نۇرى بالىنى ئىككى قولى بىلەن يەردىن ئېگىز كۆتۈردى .
بالىنىڭ ئوماق چوچوللىرىنى پېشانىسىگە تەگكۈزدى ۋە كۈلۈپ
تۇرغان ئوغلنىڭ يۈزىنى يۈزىگە ياقىتى .

— ئاپاڭغىمۇ ، داداڭغىمۇ ئوخشاپسەن ساقام ، سەن ئاجا-
يىپ كۈنلەرنى كۆرەلەيسەن !

ئوغلى ئۇنىڭ چېچىنى سىقىملاپ تۇتتى .

زىياۋۇدۇننىڭ ئۆيىدە ، پۈتۈن مەھەللىدە ئاۋۋال يىغا -
زار ، ئاندىن كېيىن تەنتەنە باشلاندى . مەھەللە خەلقى كەچتە
زىياۋۇدۇننىڭ ئۆيىگە توپلاندى . ئۆيىچى ، ھويلىدىكى سۇپىلار
ئادەم بىلەن تولدى . زىياۋۇدۇن خەۋەر بەرگەنكەن ، قىشلاقتام-
دىكى باي تۇغقانلارمۇ يېتىپ چىقىشتى ، زىياۋۇدۇننىڭ ئۆيىدە
باش توخۇغىچە چىراغ ئۆچمىدى . خەلق شۇنچىلىك جىق
سوئال سورىدىكى ، نۇرى ئۆمىرىدە ھېچنەدە بۇنچىلىك جىق
سۆزلىمىگەندى :

— ستالىن دېگەننىمۇ كۆرۈپتۇ دەيدۇ ، راستمۇ نۇرى ؟

— ئۆزۈڭ يالغۇز قىرىق چىرىك ئۆلتۈردۈڭما راست ؟

— غېنى باتۇر ئاتىش خوتۇن ئاپتۇ - ھە ؟

— ئېلىخان تۆرەم قىرىق پارە قۇرئاننى يادقا بىلگۈدەك ،

بىزچىگە ئۆرۈپ دەپ بېرەلگۈدەك دەيدۇ ، راستمۇ ؟

بەزى سوئاللارغا نۇرى ئىختىيارسىز قاقاقلاپ كۈلۈپ كەت-
تى ، يەنە بەزىلىرىگە دىپلوماتلاردەك جاۋاب بەردى ، بەزىلىرىنى

تۈزىتىپ چۈشەندۈردى ، يەنە بەزىلىرىگە گېزىت تىلى بىلەن
ئىزاھات بەردى .

ئەتىگەنلىك چايدىن كېيىن ئۇ مۇھاپىزەتچى بىلەن چالغا -

ئورغاق ئېلىپ زىغىر چېپىشقا ئېتىزغا چىقتى . زىغىر ئوخشىد-
غان ، ئۈستىگە مالخاي تاشلىسا يەرگە چۈشمەيتتى . ساپسېرىق

مونچاقلىرى كىشىنىڭ زوقىنى كەلتۈرەتتى . ئۇ قېقىلىپ كەت-
مىسۇن دەپ چالغا سالدى . ئورغاق بىلەن دادىسى ، مۇھاپىزە-
تچى ئۇچى زىغىرچىلاپ ، چۆپلۈك يەرلىرىنى بېدىچىلاپ چاپ-
تى . ئالتە خە يەردىكى زىغىرنىڭ يېرىمىنى ئورىدىكەن ، ئۇلار
كەلگۈچە دادىسى يالغۇز ئون مو يەردىكى بۇغداي ، تۆت خە
سۈلۈنى ئورۇپ - تېپىپ ، سورۇپ - چەشلەپ توشۇپ بوپتۇ ،
زىغىرنى يىغىۋالسا قولى بوشغۇدەك . ئۇ قىشنى شەھەردە ئۆت-
كۈزۈشكە تەييارلىنىۋېتىپتۇ . نۇرىنىڭ ئۆگەي ئاپىسى شەھەردە
قىشلاشقا زوقمەن خوتۇنكەن . زىياۋۇدۇن شەھەرنىڭ گېپىنى
قىلغاندا ، ئاغزىدىن «پەرىدەمنىڭ قورۇ - جاي» دېگەن سۆزنى
چۈشۈرمىدى . ھەر قېتىم پەرىدەنىڭ ئىسمى تىلغا ئېلىنغاندا
نۇرىنىڭ يۈرىكى «جىخ» قىلىپ قالاتتى . ئۇدۇل سۆزلۈك دېھ-
قان دادىسى قېرىشقاندەك ، ھەدېسلا پەرىدەنىڭ ئىسمىنى ئاغزى-
دىن چۈشۈرمەيتتى . ئۆز ۋاقتىدا مۇنۇ ئۆگەي سىڭىللىرىدەك
ئۆزىگە ئېجىل بىر قىزنىڭ كېيىن ھەدىسى پاجىئەگە يولۇققاندىن
كېيىن ، بىردىنلا ھەدىسىنىڭ رەقىبى بولۇپ ئوتتۇرىغا چىقتى-
شى ، ھەدىسى ، ئاپىسى ۋاپات بولۇپ تەكەندەك يالغۇز قالغاندا
ھەممە خۇشاللىقىنى نۇرىدىن ئىزدەيدىغان ، ھەممە نېمىسىنى بۇ
يىگىتكە بېغىشلىغان پىدائىيىغا ئايلىنىشى... بۇلارنىڭ ھەممىسى
نۇرى ئۈچۈن چۈشىنىكسىز ۋە گۇنا چۈشتەك سىرلىق بىلىنمەك-
تە . ئۇنىڭ قەلبىدە قىزغا ھېسداشلىق ۋە ئىچ ئاغرىتىش ھېس-
سىدىن باشقىچە ھېسسىياتنىڭ پەيدا بولۇشى ، راۋاجلىنىشىنى
نۇرى قانچە ئارزۇ قىلدى . لېكىن ئۇ نەرسە نۇرىدىن بارغانسېرى
يىراقلاشتى . مانا ھازىر ئۇ پەرىدەنىڭ ئىسمى چىقىسلا ئۆز -
ئۆزىنى ئەيىبلەيدىغان ، خىجىللىق ۋە ئازاب ھېس قىلىدىغان
بولۇپ قالدى . ئۇنىڭ قەلبىدە ھېسداشلىق ، ئىچ ئاغرىتىش ئوتى
بۇرۇنقىدىن نەچچە ھەسسە ئۇلغايىدى . لېكىن بۇ ئوت ياندىغان ،
كۆيدۈرمەيدىغان ئوت ، زىياۋۇدۇن بۇنى چۈشەنمەيتتى . ئۇ پەرىدە-

خە توغرىسىدا ھەر قېتىم گەپ باشلىغاندا ، نۇرى گەپ ئېلىپ قاچاتتى . زېرەك دادا ئاخىر بىر نېمىنى چۈشەنگەندەك بولدى . ئوغلى ئۇنىڭ بىلەن چۆپ ئارىلاش ئۆسكەن زىغىرنى چالغا بىلەن چاپماقتا . ئوغلىنىڭ چالغىنى غۇلاجىپ ، پۇتلىرىنى كېرىپ تولغىنىپ چېپىشلىرى ، ئالغان سولنىڭ كەڭلىكى ، ئۆزى چىسىنىڭ قېلىن ۋە تەكشىلىكى زىياۋۇدۇننى زوقلاندىردى . لېكىن پەرىسخە توغرىسىدىكى پەرۋاسزلىقى ئۇنى گۇمانغا سېلىپ قويدى .

— پەرىدە بىلەن سەن — پەن دېيىشمىگەنسەن — ھە ! — دەپ ئۇ چالغىسىنى قايرىپ بولۇپ ، قايراقنى ئىشتان قىرغىقىغا قىستۇرۇپ ، — ئۇنىڭ بىر خەمىتىدىن باشقا قېرىندىشى يوق ، بىزدىن باشقا يولەنچۈكى يوق !

— ئۇ ئاقسۇدا ، مەن جىڭ ، ماناسلاردا يۈرسەم ، نەدە يۈرۈپ ئارازلىشاي دادا !

— ھە ، نېمىشقا ئۇنىڭ گېپىنى قىلمايسەن ئەمىسە ، خەتلىرىنى بەرسەممۇ ئىچىڭدە ئوقۇپ لام — جىم دېمىدىڭا !

— قىزىق گەپ قىلىسەن — دە ، دادا !

نۇرى مۇجمەل جاۋاب بېرىپ قويۇپ چالغىسىنى چېپىۋەر-دى . شۇنداق قىلىپ دادا — بالا ئوتتۇرىسىدا بىر يوشۇرۇن نېرى — بېرى دېيىشىش باشلىنىپ قالدى .

— پەرىدەنى ئالماي ، ھېلىقى باينىڭ قىزىنى ئالىدىغان ئوخشىمامدۇ بۇ نۇرى ! — دەپ زىياۋۇدۇن خوتۇنغا خاپا بولغاندەك قىلىپ ، — بۇ بالامۇ غېنى باتۇردەكزە... ھەي ، ئەرگە ئاتاق ياراشماس دېگەن گەپ توغرىكەن — دە !

— ئۆزلىرى پۈتۈشىدۇ ، بىز ئارىغا كىرىپ نېمە قىلاتتۇق . نۇرى سىز بىلەن بىزدىن ئەقىللىق ، ۋايىيەي ، ئۆزىڭىزچە دېگىنىمنى قىلىدۇ دەمسىز؟ ئۇ بالىنىڭمۇ ئويلىغىنى باردۇر . ئۇ دېگەن ئەسكەر باشلىقى . نەچچە يۈز ئەسكەرگە باش بولالىغان

ئادەم خوتۇن تاللاشتا خاتا قىلارمىدى ؟
— ئۇنداق دېگىنىڭ بىلەن ... ئابلا باي دېگەن قاشقالىق ئوخشايدۇ ، ھەي خوتۇن ، سېنىمۇ بىر ئوبدان تارانچى دەپ ئالسام ، بوۋاڭ قاشقالىق چىقىپ قالدغۇ !

— قاشقالىق ئادەم ئەمەسمىكەن ، ۋايىيەي ، دەپ كەتكەنلىك-رىنى تېخى ، ئەجەب ئوغلىڭىز نوغايىدىن بالا تاپساغىڭ — پىڭ قىلمايدىكەنسز ، ئۇرغۇيلىرىڭىزنى قاشقالىق ، تارانچى ، چېلەك-لىك دەپ مىللەت ئايرىيدىكەنسز؟

بۇ گەپلەر دالاندا — نەزىرگە سەۋزە قەلەم قىلىدۇاتقان ئەر — خوتۇن ئوتتۇرىسىدا بولدى ، ئاشخانىدا يېنىچە يېتىپ كىتاب ئوقۇۋاتقان نۇرى تولۇق ئاڭلىدى . ئۇنىڭ يۈزى ھۇپپىدە قىزاردى .

مانا ئۇنىڭ تىزىغا يامىشىپ خەمىتى ئۇخلىماقتا . بۇ پالدىنىڭ يېڭىدىن تىلى چىققان . ئۇ نۇرىنى «دادا» دەيدۇ . ئۇ دادىنىڭ نېمىلىكىنى ، ئانىسىنىڭ كىملىكىنى بىلگەندە ئۇ چاغدا جاھان نېمە بولاركىن ؟

بۇ رېئاللىق نۇرىنىڭ جىنايەت — ئەيىبىمۇ ياكى تۆھپىسىد-مۇ ؟ ئۇ ھېچكىمگە ۋىجدانسىزلىق قىلمىدى ، ھېچكىمنى ئالدى-مىدى . رېئاللىقنى قوبۇل قىلدى ، شۇ چاغدا ۋۇجۇدىدا پەيدا بولغان جۇشقۇن مۇھەببەت ھېسسىغا تىزگىن سالمايدى شۇ . ئۇ نەدىن ئۆگەندىكىن ، رېئاللىقتىن ئۆزىنى قاچۇرماسلىق ، ھاياتقا سۈنئىي مۇئامىلە قىلماسلىق ، ئۆزىنى ئالدىماسلىق ، يالغان تە-سەللى بەرمەسلىك دەيدىغان بىر قاتار ھايات پەلسەپىسى نەزەردە-يىلىرىنى ئۆزلەشتۈرۈۋالغان . بۇ پەلسەپىلىرىنى تۇرمۇشتا سى-ناق قىلماقچىمۇ ياكى دۇچ كەلگەن ئىشلارنى شۇ فورمۇلا بىلەن ھەل قىلماقچىمۇ ، ئىشقىلىپ ئۇ باشقىلارغا ئوخشىمايدىغان ئۇ-سۇل بىلەن ياشاشقا تىرىشاتتى . ئۇ دادىسى بىلەن ئۆگەي ئايسى-نىڭ گەپلىرىنى ئاڭلاپ نومۇس قىلدى ، لېكىن پۇشايمان قىل-

مىدى ، خۇرسىندى ، لېكىن ئازابلانمىدى . ئۇلارنىڭ ساددا پىد-
كىرلىرى ۋە تار قاراشلىرىنى بولسا مىيىقىدا كۈلۈپ قويۇپ
يەڭگىل مازاق قىلدى .

ھايات نېمانچە زىددىيەتلىك . يۇقىرى قاتلامدا ، ھەربىي ئىد-
چىدە ، ئۆزىنىڭ تۇرمۇشىدا ، ھەتتا مونۇ دادىسىنىڭ جىمجىت
تۇرمۇشىدىمۇ زىددىيەت ۋە توقۇنۇشلار كۆپكەن . ئۆگەي ئانا
شەھەردە قىزلىرىنى ئوقۇتۇپ ئۇرۇق - تۇغقانلىرى بىلەن گۇ-
ئۇر - مۇڭۇر ئۆتۈشنى ئارزۇ قىلىدىكەن . دادىسى بولسا مۇشۇ
كىندىك قېنى تۈكۈلگەن مەھەللىسىدە ئوغلاق ئويناپ ، پېرىلەردە
داپ چېلىپ ئاۋۇپ ، مەشرەپلەردە ناخشا ئېيتىپ - ئۇسسۇل
ئويناپ ، كۆڭۈللۈك قىش ئۆتكۈزسەم دەيدىكەن . ھەر ئىككىسىد-
نىڭ ئورۇنلۇق .

— قويۇۋېتەي دېسەم يامان ئاتلىق بولۇپ قالمەن ! —
دەيدۇ دادىسى چېچىلىپ ، — شەھەرلىكتىنمۇ خوتۇن ئالامد-
غان ، پەندىيات !

— چىقىپ كېتەي دېسەم ، ئالتە شەھەرلىك خوتۇن
ئەمەسكەنمەن ، — دەيدۇ ئۆگەي ئاپىسىمۇ يالغان دوق قىلىپ ، —
بۇ سەھراللىق داڭگالغا ئاشىكەن . بۇنىڭغا ئوغلاق بىلەن داپ
بولسىلا بولىدىكەن . ئۈچ قىز ئوقۇمدۇ ، ئوينامدۇ كارى يوق-
كەن . قىز دېگەن چوڭ بولسا خوتۇن بولىدۇ شۇ دەيدۇ ، تېخى .
مۇتائالى خەلىپىتىمنىڭ خوتۇنى ئابىستەي ئاپپاي ئاڭلىسا خۇي
دەككىسىنى بېرەتتى بۇنىڭ . خوتۇن - قىزلاردىنمۇ كاتتىلار
چىقىدۇ ، ئوقۇتسىلا دەيدۇ ئۇ ئابىستەي . ئەرلەردىن غېنى باتۇر
چىققان بولسا قىزلاردىن رىزۋانگۈل چىقتىغۇ ! چىقىدۇ ئوقۇتسا !
ئوقۇتۇش ئۈچۈن شەھەرلىك بولۇش كېرەك . سەھرادا ئاشلىق
بىلەن چارۋىدىن باشقا نېمىمۇ بار دەيسىز ، كۆندۈرسىڭىز
دادىڭىزنى ، شەھەرگە كىرىپ كېتەيلى !

دادىسى بىلەن ئاپىسى ئوتتۇرىسىدىكى زىددىيەت نەگە بارار -

كىن ؟ نۇرى دادىسىنىڭ شىكايىتىنىمۇ قىزىقىپ ئاڭلىدى : يېزد-
دا ھازىر تارانچى ، قاشقالىق ، چېلەكلىك دېگەن ئۈچ گۇرۇھ
يۈز بېگىلىك تالىشىپ قاتتىق تىرىكشىۋاتقۇدەك . مىڭبېگىلىك
تارانچىلارغا تېگىپتۇ . يۈز بېگىلىك تالاشتىكەن . تېخى زىياۋۇ-
دۇنى يۈزبېگى قىلىمىز دەيدىغانلارمۇ باردەك . ئۇلار غېنى با-
تۇرنى ئىزدەپ شەھەرگە ، قاشقا بېرىپتەك ، غېنى باتۇر بولىدۇ
دېسىلا بولغۇدەك ، ھېچكىم ئۇنىڭ گېپىنى يىرالماغۇدەك . ئۇ
يۇقىرىقى مەھەللىگە چىققانىكەن ، تۇرغان شاڭيو كاتتا مەشرەپ
قىلىپ كۈتۈۋاپتۇ . كېچىسى ئۆزىنىڭ ئون بەشتىن ئون ئالتىگە
ماڭغان چىرايلىق قىزى مېھرىبانۇنى باتۇرغا نىكاھلىتىپ ئۇنى
كۈيۈغۈل قىلىۋاپتەك ، غېنى باتۇر قىزنى بىر كېچە خوتۇن
قىلىپ ، ئەتىگەنلىكى سۆسەر تۇمىقى بىلەن قامچىسىنى قوزۇققا
ئېسىپ قويۇپ :

— مانا سېنىڭ ئېرىڭ مۇشۇ تۇماق ، خوجايىنىڭ
قامچا ! — دەپ قويۇپ ، چاپارمەن ، سازەندىلىرىنى ئەگەشتۈرۈپ
كېتىپتەك ! نەچچە بايلار ، قورۇ - قورۇ قوي ، نى - نى بەيگە
ئاتلىرىنى باتۇرغا تارتۇق قىلىمىز دېيىشىپ داۋراڭ سېلىپ
يۈرگۈدەك . غېنى باتۇرنىڭ قىزى ئون قورۇغا ، يىلقىسى بەش
ئۈيۈرگە ، كالىسى ئەللىك - ئاتمىش تۇياققا يېتىپتەك ، پۈتۈن
قاش خەلقى باتۇرمىز بار دەپ يەر بېجى تۆلىمەپتەك . بۇ مەھەل-
لىنىڭ مۇتۈۋەللىسىمۇ ئەمدى تارانچىدىن بوپتەك ، بۇ يېڭى
مۇتۈۋەللى ساناقنى يۈزگىچە سانىيالمىغۇدەك ، لېكىن ئۇ دۆت
بولغىنى بىلەن غېنى باتۇرنىڭ يىراق بولسىمۇ تۇغقىنىكەن .
مەھەللىدە بۇ يىل (1945 - يىلى) ئون ئالتە ئوغۇل تۇغۇلۇپ-
تۇ . ئون ئىككىسىنىڭ ئېتىنى غېنى قويۇپتەك . زىياۋۇدۇن
غېنى باتۇرنىڭ ئاغىنىسىكەن . ئۇ باتۇرغا ناخشا ئېيتىپ بېرىپ
شەھەرنى تاڭ قالدۇرۇپتۇ . باتۇر ئۇنىڭغا توقال خوتۇن ئېلىپ
بېرىپتەك ، لېكىن زىيەك مەست بولۇپ قېلىپ ئۇ خوتۇننى

كۆرمەپتەك . زىيەك باخشى باتۇرنىڭ ئاغىنىسى بولغاچقا يۈزبېگى بولۇشى كېرەك دېيىشىدىكەن . ھازىر بۇ يەردىكى زىددىيەتنىڭ چوڭى شۇ زىددىيەت ئىكەن . ئۈچ گۈرۈھ ، بىر - بىرىگە دۈش - مەن ئۈچ توپ ئۇيغۇر يۈز بېگىلىك تاللىشىپ تەرەپ - تەرەپكە قاترىشىپ ، كېچىلىرى مەخپىي يىغىلىشىپ ، بىر - بىرىنىڭ كەينىگە ئايغاچچى قويۇشۇپ ، ھەتتا يىغىش قىلىپ يۇقىرىغا پارا بېرىشىپ قاتتىق ئېلىشىۋاتقۇدەك . ئۇلارنىڭ كاساپىتىدىن مۇشۇ كىچىككەنە يىگىرمە توققۇز ئۆيلۈك دېھقانمۇ ئۈچكە بۆلۈنۈپ بىر - بىرى بىلەن يوشۇرۇن ئېتىشىۋاتقۇدەك . تارانچىلار مۇختەر باي - نىڭ يوقلۇقىدىن بوينىنى قىسىپ قاپتەك . مېرا قازىمۇ ھازىر «قاشقالىق» قا يان بېسىۋاتقۇدەك ، ئىمامئاخۇنۇم مەھەللىنىڭ ھەم بېيى ، ھەم سۆزى ئۆتىدىغان خوجايىنى بولۇپ قاپتەك . مۇختەر باي بولغان بولسا ئىمام مۇشۇككە يولۇققان چاشقاننىڭ ھالىدا بولاتتى ، مېرا قازىمۇ بۇنداق يۈزسىزلىك قىلىپ : «مې - نىڭ تېگىم ئۈستۈن ئاتۇشتىن» دەۋالمايتتى . كەنت ، يېزا ، شەھەر ، پۈتۈن شىنجاڭ مىللەت ، يۇرت ، قەبىلە ، گۈرۈھ زىد - دىيەتلىرى بىلەن تولغان . بۇ زىددىيەت ئادەملەرنىڭ ئائىلە تۈر - مۇشلىرىغىچە سىڭگەن . نۇرى ئالتايدا قازاق ، ئۇيغۇر دەيدىغان زىددىيەتنى ، غۇلجىدا ئۆزبېك - ئۇيغۇر دەيدىغان زىددىيەتنى ، يېزىلاردا بولسا تارانچى ، قاشقالىق (جەنۇبىي شىنجاڭلىق دېمەك - چى) ، چېلەكلىك (سوۋېت ئىتتىپاقىدىن قېچىپ كەلگەن دې - مەكچى) دەيدىغان زىددىيەتنى كۆردى . بۇ زىددىيەتلەر ھەل بولىدىغاندەك ئەمەس ، مۇرەسسە ، سۆھبەت بۇلارغا ئاقمايدۇ . بۇ ئادەملەر ئەڭ چوڭ زىددىيەت نېمە ئىكەنلىكىنى ئويلىمىسا كې - رەك ، خۇددى ئوسمان باتۇر ۋەتەن دېگەننى ئويلىمىغاندەك . «راستتىنلا ئۇرۇش ئەخلاق يارىتامدىكەنە ؟ - دەپ ئويلىدى نۇرى يۇقىرىقى زىددىيەتلىك ھايات ھادىسىلىرىنى ئويلاپ بىر يەرگە كېلىپ ، - ئۇرۇش مەيدانىدا بىزگە ئۆزىمىزنى قوغ -

داش ، بىزگە ئوق ئېتىۋاتقان دۈشمەننى يوقىتىشتىن باشقا خى - يال كەلمەيدۇ ، ئۇ يەردە نە پايدا ، نە مۇھەببەت ، نە راھەت - پاراغەت ھېسسى پەيدا بولمايدۇ . قىلىدىغان ئىشىمۇ ، پىكىر قىلىشىمۇ ئاددىي : قوغدىنىش ، ئۆلتۈرۈش ، ئىككىلا ئىش . قاتتىق جەڭ توختىغاندىن كېيىن ئەسكەرلەر بىر - بىرىگە قىلىدىغان مېھرىبانلىق ، غەمخورلۇقلىرىنى ياغدۇرىدۇ . ئاخىر - قى بىر يۈتۈم سۈنى ، بىر كاپام سۇخار نېنىنى نەپسى تاقىلداپ تۇرسىمۇ يېنىدىكى ھەمراھىغا بېرەلەيدۇ . سەپدىشىنىڭ ئامان قالغانلىقى ئۇنىڭ ئەڭ چوڭ خۇشاللىقى ، ھەتتا بەختى . ئىگراپ - قانغا مىلىنىپ ياتقان جەڭچىنىڭ ئازابلىرىنى يې - نىكلىتىش ئۇنىڭ ئەڭ چوڭ ئارزۇسى . لازىم بولسا ئۆزىنىڭ يۈرىكىنى ئۇنىڭغا بېرىشكە ھەربىر جەڭچى تەييار . جىڭ سوقۇ - شىدا ئوبۇل ئىسىملىك بىر دېھقان ئۈچەيلىرى چۇۋۇلۇپ جان تاللىشىپ ياتسا ، زارىپ ئىسىملىك تاتار يىگىت ئۇنى قۇچاقلاپ كۆتۈرۈپ يۈگۈرۈپ پىلموت ئوقىدا ئۆلدى ، سالاھىدىن ئىسىم - لىك يوغانباش يىگىت تاڭجارق ئىسىملىك قازاق يىگىتنىڭ ئېتىنى تۇتۇۋالسىمەن دەپ ئات چېپىپ دۈشمەن ئىچىگە كىرىپ قېلىپ تۇتۇلۇپ قالدى . دۈشمەن ئۇنى چاناپ ، پارچىلاپ بېشىنى قېرى قارىياغاچ شېخىغا ئېسىپ قويۇپتۇ . شىخودىكى بۇتخانغا ھۇجۇم قىلىش جېڭىدە مىللىي ئارمىيىنى ئېغىر پىلموت بىلەن ئەڭ جىق قىرغان پىلموتچى ئۇيغۇر يىگىت ئىكەن . گومىنداڭ ئۈچۈن ئۆز مىللىتىنى ئايماي قىرغان بۇ قاتىل تىرىك قولغا چۈشتى . ئۇنىڭدىن «نېمىشقا ئۆز مىللىتىڭنى قىردىڭ ؟» دەپ سورىغاندا ، ئۇ : «ئۇرۇشتا مىللەت بولمايدۇ !» دەپ جاۋاب بەرگەن...

ئۇرۇش مەيدانى ۋەھشىيلىكنىڭ ئەڭ چوڭ تىپلىرى توپلان - خان ئورۇن ، شۇنداقلا گۈزەللىكنىڭ تەرىپىگە تىل يەتمەيدىغان ئۈلگىلىرىنىڭ خەزىنىسى... نۇرى ئۇرۇش مەيدانىنى سېغىنماق -

تا، ئۇ زېرىكىش، بىزار بولۇش ۋە روھىي كەمسىتىلىش ئازابى بىلەن بىر كېچە چالغا چېپىپ ھارغىنىغا قارىماي زادىلا ئۇخلىدى. يىالىمدى. ئۇ زەيتۇنەنى ئويلاش ئورنىغا، ماناس دەرياسى بويىدىكى شىرىلداپ قۇم قويۇلۇپ تۇرىدىغان، قومۇش بىلەن يېپىلغان گەمىلەردە، شاخ - شۇمبىلاردىن ئۆزلىرى ياسىۋالغان تاپچانكىدە، لاردا مىلتىقلىرىنى يانلىرىغا قويۇشۇپ ئۇخلاۋاتقان ئەسكەرلەرنى ئويلىماقتا. قىز بىلەن بىر كېچە بىللە ياتتى، لېكىن ئۇ قىزنى قۇچاقلاشتا چەك سىزىقىدىن ئۆتتى. بۇ ھال ئۇنىڭ جىنسىي ئىشتىھاسىنى ھەسسەلەپ كۈچەيتتى. بۇ ئىشتىھاس ھازىرمۇ ئۇنى بىئارام قىلماقتا. ئېھ، يىگىرمە نەچچە ياشلىق يىگىتلىك دەۋر! نەقەدەر گۈزەل، قىممەتلىك ۋە ئازابلىق - ھە؟ مۇھەببەت ھېسسىيات دەرياسىدا ئۆزىمەك تولىمۇ تەس، ياشلىقنىڭ كۈنلىرىنى تۈگەتمەك تولىمۇ قىيىن، بولۇپمۇ گۈزەل، ئەنەبەر پۇراق قىز قالدۇرغان روھىي ئازابلار قوينىدا تاڭ ئانتۇزماق ئازابلارنىڭ ئازابى!

نۇرى قانداق مەجەزلىك يىگىتلىكتىن تاڭ، ئۇ شۇ تۇرقىدا شەھەرنىڭ غەرب تەرىپىدىكى بۈك باغلىق، ئاجايىپ گۈزەل، كاتتا ھويلىلىق باي ئۆيىدە، سىم كارىۋاتتا، ئۇنىڭ چىرايى، قاۋۇل بەدىنىنى كۆز ئالدىغا كەلتۈرۈپ كۆزىنى پارقىرتىپ يېتىپ ئۇخلىيالمىۋاتقان بىر گۈزەل قىزنىڭ تارتىۋاتقان ئازابىنى بىلمەيدىغاندۇر - ھە؟ ئۇ زەيتۇنەنىڭ ئىسمىنى توۋلاپمۇ قويمىدۇغۇ؟ قىز ھەر تىنىقىدا بىر قېتىم «نۇرى» دېمەكتە. مۇھەببەت ئازابى قىزلارغا ئاتالغانمۇ يە؟ كۆز يېشى قىزلارغا جىق يېرىلگىنىدەك، سېغىنىش، ئاھ ئۇرۇپ تولغىنىشىمۇ شۇ. لارغا بېرىلگەن، قىزلار ئازاب ئۇچۇنلا يارالغان بولسا، بۇ دۇنيا ئادالەتسىزلىك ئۈستىگە قۇرۇلغان بولۇپ قالمامدۇ؟ مانا نۇرى ئەسكەرلەرنى، ئاكوپ، پىلىموت، ھەربىي مەشىقلەرنى ئويلىماقتا. قىز بولسا، پۈتۈن ۋۇجۇدى بىلەن يىگىتلىكىنى ئويلىماقتا.

ئۇ ھېلىدىن - ھېلىغا ئۆرۈلىدۇ، سائەتكە قارايدۇ، دېرىزىدىن شەرققە قاراپ قويدۇ، ئۇنىڭغا بۇ كېچە ھاياتىدىكى ئەڭ ئۇزۇن، ئەڭ رەھىمسىز، ئەڭ ئازابلىق كېچە بولدى. ئۇ تاڭ ئاتسىلا ئىككى ئاتلىق كالاسكا بىلەن يېزىغا قاراپ ماڭىدۇ. ئۇ ئەمدى ئۇيغۇر قىزلىرىنىڭ نومۇسچانلىقىنى چۆرۈۋېتىدۇ، خەلقنىڭ، ھەتتا ئانا - ئانىسىنىڭ نېمە دېيىشى بىلەن ھېسابلاشمايدۇ. ئۇ ئەمدى نۇرىسىز ياشىيالمىدۇ. بۇ پاكىتنى ھەممە ئادەمگە بىلدۈرىدۇ. ئۇنىڭ ئۈچۈن بۇ دۇنيا نۇرىنىڭ قۇچىقى. دۇنيانىڭ بايلىقىمۇ، گۈزەللىكىمۇ، ئەڭ كاتتا راھەت - پاراغىدىمۇ شۇ. يىگىت قۇچىقى ئۇنىڭ ھاياتلىق بۆشۈكى، ئۇنىڭسىز ياشاش مۇمكىن ئەمەس. ئۇنىڭ يۈرىكى، ۋۇجۇدى، ئۈگە - ئۈگىسى ئۇنى ئارزۇ قىلماقتا، ئۇ مۇھەببەتنىڭ قولى، ئولجىسى، قۇربانى بولۇشىمۇ تەييار، بۇلارنى پەقەت شۇ نۇرى قىلىسىلا مەيلى. ئۇ مۇھەببەتنىڭ نېمە ئىكەنلىكىنى ئەمدى چۈشەندۈرۈپ مەكتە. ئۇنىڭ كىتابلاردىن ئوقۇۋالغىنى يۈزەلا بىلىم ئىكەن، ئۇ مۇھەببەت دېگەننى باشقىلارنىڭ بەدىنىدىن، روھىدىن ئىزدەشنىلا ئۆگەنگەندى، ئۆزىنىڭ قېنىدىن، قەلبىدىن ئىزدەشنى مانا ئەمدى بىلدى. مۇھەببەت ئۈچۈن قىزلار ھەممىدىن، ھەتتا جېنىدىن كېچىشكە تەييار ئىكەنلىكى مانا ھازىر پاكىتقا ئايلاندى.

قىز ئازابى چېكى يوق، تەڭدىشى يوق، داۋاسى يوق ئازاب ئىكەن. زەيتۇنە مانا شۇ ئازاب بىلەن ئاخىر تاڭ بەلگىسىنى ئاڭلىدى، خورازلار چىللاشتى...

— قوپۇڭ، قىزىم! — دېدى تۇغما خىيالچان، سىلىق، نازۇك مەجەز ئانىسى قىزىنىڭ ئاپئاق مامۇق ياستۇققا چېچىلىپ ياتقان چاچلىرىنى زوق بىلەن ئالىقانىلىرىغا ئېلىپ، — كۈن چاشكا بولاي دېدى، نېمانچە ئۇخلايسىز!
زەيتۇنە چۆچۈپ ئويغاندى ۋە چىرايلىق كۆزلىرىنى يىپەك.

تىن ياسىغاندەك سىلىق قوللىرى بىلەن ئۇۋۇلاپ ، ئاپسىغا
ئەركىلەپ :

— ئاپا ! — دەدى ۋە ئاپسىنىڭ ئالتۇن ئۇزۇكلەر بىلەن
تولغان بارماقلىرىنى بىر مۇبىر تۇتۇپ ، ئالتۇن بىلەن زۇكلۈك قو-
لىنى يۈزىگە ياقىتى ، — ماڭا خاپىمۇ سىز ؟

— ياق قىزىم ، ئۇ بالا بۇنىڭدىن كېيىن بىزنىڭكىدە
قونمىسا بولىدىكەن ، دادىڭىز بۈگۈن سەھەر ئالمۇتغا ماڭدى .
دادىڭىز تويۇڭلارنى بۇ يىل قىلايلى دەيدۇ !

— ئاپا ! — دەدى قىز ئالدىقانىلىرى بىلەن يۈزىنى
توسۇپ ، — بۇ يىل ئەمەس !
— نېمىشقا ئەمدى ؟

— ئۇ تولۇق غەلبىنى كۆرمەي توي قىلالمايمەن ، دەيدۇ !
— ئۇ نېمە دېگىنى ؟

— ئۇ دېگەن ھەربىي . ئۇنىڭ قەسىمى باركەن ، خەلقىنى
گومىنداڭ زۇلۇمىدىن تولۇق قۇتۇلدۇرماي تۇرۇپ راھەت -
پاراغەتكە قول سوزمايمەن دەپ ئىچكەن قەسەم !
— توۋا ، بۇ نېمە دېگىنى ، مانا بىزدە گومىنداڭ يوققۇ
ئەمدى !

— غۇلجا ، ئالتاي ، چۆچەكتە يوق بولغان بىلەن ، باشقا
يەرلەردە بار تېخى ! شۇ يەرلەرنىمۇ ئازاد قىلماي تۇرۇپ ئۆيلۈك
بولمىغۇدەك !

— خۇدايمەي ، ئوق تېگىپ كېتەرمۇ ، ناکا بولۇپ قالار-
مەنمۇ دەپمۇ ئويلىمايدىغان ئوخشىمادۇ . ئۆيلۈك بولۇپ ئاندىن
جەڭگە بارسىمۇ بولىدىغۇ ، ئۇنى زورلايلى قىزىم .

— بۇ بىر غەلىتە مەجەزلىك يىگىت ئاپا . مەن ئۇنى
زورلىسام ، ئۇ مەندىن بىزار بولارمىكەن دەپ ئەنسىرەيمەن .
سىرتتىن خىزمەتچى رۇس ئايال ئالدىراپ كىردى :

— بىر سېسترا زەيتۇنا قىزنى ئىزدەيدى !

زەيتۇنە ئالدىراپ كىيىندى .

دەرۋازا ئالدىدىكى بۈك تېرەكلىك ئاستىدىكى يېشىل سىر-
لانغان بەندىگە ھەربىيچە كىيىنگەن پەرىخە ئولتۇراتتى .

— نېمە دەيسىز ؟ — دەدى زەيتۇنە خۇددى پېشىگە چۈش-
كەن دۈشمىنىنى كۆرگەندەك قوپاللىق بىلەن ، — يازغان خەت-
لىرىڭىز ئازلىق قىلدىمۇ ، نېمىشقا ئۆزىڭىزنىڭ قەدرىنى بىلمەي-
دىغان قىز بالا سىز ؟

— بىلگەچكە سۆزلىشەي دەپ كەلدىم !

پەرىخە ئورنىدىن تۇرۇپ ، ئۆڭۈپ تۇرۇپ شۇنداق دەدى -
دە ، مەغرۇر باي قىزىنىڭ چىرايلىق كۆزلىرىگە جەڭ ئېلان
قىلىۋاتقان گۈزەل كۆزلىرى بىلەن تىكىلدى . ئىككى جۈپ ئوت
چاقناپ تۇرغان كۆز خۇددى بىر - بىرىگە توغرىلانغان مىلتىق ، بىر -
بىرىگە ئوق ئېتىۋاتقان بېلىنداز تۆشۈكى ، خۇددى بىر - بىرىگە
تەڭلەنگەن ئۆتكۈر تىغ ئوخشاش رەھىمسىز ، سۈرلۈك ئىدى .
— نۇرى مېنىڭ ، بىلەمسىز ، ئۇ ماڭا بارلىقىنى
بېغىشلىغان .

— مەنمۇ شۇنداق . بىر ئايغا قالماي بىزنىڭ توپىمىز
بولدۇ !

زەيتۇنە مەغرۇر ، ئاچچىق كۈلدى .

— بۇ سىزنىڭ ئارزۇيىڭىز ياكى چۈشىڭىز ، بىلىپ قو-
يۇڭ ، ئۇ مىشچانكىلارغا كۆڭۈل بېرىدىغانلاردىن ئەمەس !

— كۆڭۈل دېگەننىڭ شەرتى بولمايدۇ ، مىلتىقنىڭ كۆزى
بولمىغاندەك . ئىشەنمەيسىز ، ئۇ مەن بىلەن بىر كېچە بىللە
بولدى . لېكىن سىز سۇلايمانوفنىڭ سوۋغىسى بىلەن تېخىچە
مەست !

— چايان ، زەھەرلىك يىلان ! — دەدى پەرىخە تامدەك
تاتىرىپ ، بۇ ھېچكىم بىلمەيدۇ دەپ يۈرگەن نازۇك سىرىنى
بىلمۈالغان باي قىزغا نەپرەت بىلەن تىكىلىپ ، — ياخشى

نېيەت بىلەن كەلگەندىم ، مېنى ئېلىشىشقا ئۆزىڭىز مەجبۇرلەيدىڭىز ، ئەمدى كۆرىسىز تېخى !
— تاپانچىڭىزغا ئىشەنمەسزىز !
— سىز بايلىقىڭىزغا ئىشەنگەندىكىن !
— قېنى كۆرەرمىز ، تاپانچا بىلەن ئالتۇننىڭ دۇئەل نەتىجىسىنى !

زەيتۇنە كەينىگە بۇرۇلۇپ دەرۋازىنى غەزەپ بىلەن ياپتى .
بىر سائەتتىن كېيىن ئويناقلار تۇرىدىغان ئىككى قارا ئات قېتىلغان كالاسكا غۇلجا شەھىرىنىڭ غەربىدىن شەرقىگە قاراپ يورغىلاپ ماڭغان ئاتلارنىڭ رىتىملىق قەدىمىدىن سىلىق تەۋرەنىپ ، قارىدۆڭ مەھەللىسىدىن ئۆتۈپ چىرىغلاڭغا يېتىپ كەلدى .
ھارۋىنىڭ لۇمۇلەپ تۇرىدىغان ئىككى كىشىلىك ئورۇندۇقىدا بېشىغا فرانسۇز خانىملىرىنىڭ چىرايلىق شىلەپىسىنى قىيىنلاپ غىر كىيگەن ، يۈزىنى تور ياغلىق بىلەن ئورنىۋالغان ، تولىمۇ چىرايلىق ، زىلۋا قىز ئولتۇراتتى . يېشىل يىپەكتىن قىلىنغان سايۋەن ئاستىدا سىلىق سىلكىنىپ كېتىۋاتقان زەيتۇنەگە ئاتلار ماڭمايۋاتقاندا ، يول ئۇزىراپ كېتىۋاتقاندا ، بۇ يولنىڭ سارغۇچ توپىلىرى بۈگۈن ئەتىلا كۆپىيىپ كېتىۋاتقاندا بىلىنمەكتە ئىدى . ئۇ ھارۋىكەشكە :

— توپىسى يوق يەرلەر بىلەن ھايدىسىڭىز ! نېمانچە ئاستا ! — دېگەندەك سۆزلەر بىلەن كايىپ قويايتتى .
ئىلمەك قارا بۇرۇتى بىلەن مەغرۇرلىنىدىغان ھارۋىكەش كۈلۈپ قويۇپ :

— دىرت چۇۋ ! — دەپ قامچىسىنى ھاۋادا ئوينىتىپ ، ئاتلىرىنىڭ دىڭ تۇرغان قۇلاقلىرى ئارىسىدىكى پۈپۈكلەرگە ھەۋەس بىلەن قاراپ ، — جانىۋارلار كېپەن كىيگەندەك بولۇپ كەتتى توپىدا ! — دەپ قويايتتى .
قىزنىڭ ئالدىرىغىنى بىلەن ئاتلارنىڭ نېمە ئىشى ، ئۇلار

بىرخىل يورغىلاپ ئويناقلار ماڭاتتى .
— نېمىشقا ئۇرمايسىز ؟
— ئاتلىرىم گەپ ئۇقىدۇ . دە ! ياخشى ئاتقا قامچا كەتمەيدۇ .

ھارۋىكەش زەيتۇنەنى مازاق قىلىۋاتقاندا كىيىمىنى غىجىشىپ ناخشا ئېيتىشقا باشلىدى ، قىزنىڭ ئەرۋاھى ئۇچتى :
— مەن سىزگە نېمە دەۋاتىمەن ؟
— ئاڭلىدۇق . قاراڭ ، ئاتلارنىڭ قەدىمىگە !
تۆت پۇت يەردىن توپا تۈزۈتۈپ رىتىملىق كۆتۈرۈلۈپ چۈشمەكتە .

— پاھ ، سەھرا دېگەن زەھەر !
— سىزگە ئازاب ، بىزگە راھەت . دەڭا ! — دېدى سۆز .
مەن ھارۋىكەش ، — دېسەم — دېمىسەم نۇر مۇھەممەت كاپىتانمۇ شۇ تۇرقىدا توپىغا مىلىنىۋاتىدۇ . توپا قوندۇرمايمەن دېسەك ، سەھراغا چىقىمىساق بولىدۇ ، خېنىم !
— سىز ماڭا دەرس ئۆتكىلى تۇردىڭىزغۇ ، يول نېمانچە ئۇزاق دەۋاتىمەن شۇ !

— تېخى چۈش بولمىدى . خۇدايىم بۇيرۇسا نامازدىگەر بىلەن ئۇ سەھراغا يېتىپ بارىمىز .
— شۇنچە يىراقما ؟ نۇرى شۇنچە يولنى پىيادە مېڭىپ شەھەرگە كىرىپ — چىقىپ ئوقۇۋىدىمىكىنە ؟
— سەھرا بالىلىرىغا جاپا يوق . ھەممىگە كۆنگەن ، ئۇلارغا ھەممە ئىش راھەت !

— بۇ گېپىڭىز جايىدا ، — دېدى قىز نۇرى توغرىسىدا .
كى تېمىغا قىزىقىپ ، — مۇتلەق جاپا ، مۇتلەق راھەت مەۋجۇت ئەمەس ، ھەممىسى نىسپىي بولىدۇ . بىرىگە راھەت ئىش يەنە بىرىگە جاپا ، يەنە بىرىگە جاپا ئىش باشقا بىرىگە راھەت . توپىدا يېتىش بىزگە جاپا — ئازاب ، دېھقانغا راھەت . قاتتىق نان بىلەن

سوغۇق سۇ ئىچسەم شۇ زامان ئاغرىپ قالمەن. دېھقان بالىلىرى
راھەتلىنىپ كۈلۈپ كېتىدۇ.

— سىز جاپانى چۈشەنمەيسىز، سىڭلىم، ئەسكەرلەر سوت-
كىلاپ سۇدا، مۇزنىڭ ئاستىدا، قارغا كۆمۈلۈپ مىدىر - مىدىر
قىلماي ياتالايدۇ. ئۇلارغا شۇنداق جايدىمۇ راھەت تېپىلىدۇ،
خىتاي بازىرىدا قوتۇر ئىتلار بىلەن بىللە ئاشخانلارنىڭ ئالدىدا
ياتىدىغان يېتىمچىلار بار. شۇلارنىڭمۇ ئاشۇ داق يەردە ئۆزىگە
تۇشلۇق راھىتى بار، لۆم - لۆم كارىۋاتتا، ئاپئاق، يۇمشاق
ئورۇن - كۆرىپە ئۈستىدە يېتىپمۇ پۇلدارلار ئازابلىنىدۇ، راست-
مۇ، زەيتۇنەم؟

— ھا - ھا - ھا... خۇددى كۆرگەندەكلا سۆزلەيدى ماۋۇ
ئادەم. مېنىڭ كېچىچە... ھە، راست، قاراڭا ئاۋۇ ئۇچۇۋاتقان
نېمە ئۇ؟

— سامان، زەيتۇنەم، ئۇ دېگەن مايللىق توقاچنىڭ كى-
يىم - كېچەكلىرى!
— ھا - ھا - ھا!... گەپچى ئىكەنسىز جۇمۇڭ، ئېتىڭىز
نېمىدا؟

— ھادى! — دېدى ئۆز ئىسمىنى مەغرۇر تىلغا ئې-
لىپ، — خەق مېنى ھادى رەپ - رەپ دېيىشىدۇ، دادىڭىزلا
ئۇنداق دېمەيدۇ، گېپىمگە مەستلىكى كېلىدۇ ئابلا باينىڭ. باي
بولسا ئابلا بايدەك بولسا، خەلق باھاۋۇدۇنباينى ماختايدىكەن.
ئاتۇش — ئېكساقتا بىرىنچى بولۇپ مەكتەپ ئاچتى. ھۈسەينىيە
مەكتىپى غۇلجىدا، چۆچەكتە شۇنىڭدىن كېيىن قۇرۇلدى دېيىد-
شىدۇ. دادام رەھىمىتى تارىخچى ئىدى. ۋاھاپ تارىخ دېسە بىل-
مەيدىغان ئادەم يوق. ئىمىن تارىخ دېگەنمۇ دادامنىڭ شاگىرتى
دەڭا، سىڭلىم، دادامنىڭ دېيىشىچە، تارانچىلارمۇ بىر چوڭ مىل-
لەت ئىكەن، پاه، قاراڭا مۇنۇ سەھرايىقلارغا نېمە بولغاندۇر!
كۆتەك ھارۋىدا قىيقاس - چۇقان بىلەن يېزا يىگىتلىرى

كەلمەكتە ئىدى. كۆتەك ھارۋا كالا سىكىنىڭ يولىنى توسۇدى:

— پوش ھەي شەلىك!
— پاه، پەرنىزات!
— ۋايۋاي، ۋايۋاي، ئەركەك چىۋىن بولۇپ مەڭزىگە
قونۇپ باقسا كىشى!
— سۈت بىلەن يۈز يۇيۇپ، ھەسەل بىلەن ئېغىز چايقايدۇ-
غۇ دەيمەن!

— بىرلا قاراپ قويسا جېنىمنى بېرەتتىم!
— قانداق تەلەپلىك قىسار بۇ گۈلنى!
— ھا - ھا - ھا!...
— ھى - ھى - ھى!...

زەيتۇنە يۈزىنى تور ياغلىق بىلەن ئوراپ يەرگە قاراپ ئول-
تۇرۇۋالدى. ھارۋىكەش دەس تۇرۇپ، خارتىلداپ تۇرغان ئاتلىد-
رىنىڭ بوجىسىنى چىڭ تارتىپ تۇرۇپ ۋارقىرىدى:
— يول بوشات، داڭگاللار، كاپىتان ئاڭلىسا ئانا - ماناڭ-
نى كۆرسىتىدۇ!
— نۇرنى دەيدۇ، تارت ھارۋىنى چىغلىققا، ئاناڭنى،
بولە!

ياشلارنىڭ زۇۋانى ئۆچتى، بەزىلىرى ھەتتا ھارۋىدىن سەك-
رەپ چۈشتى. قىزنىڭ قەلبىدە تىل بىلەن چۈشەندۈرگىلى بول-
مايدىغان بىرخىل غۇرۇر، خۇشاللىق ھېسى دولقۇنلىدى:
— تېزىرەك ماڭايلىچۇ، ھادى ئاكا!

مەھەللىگە ئاچايىپ بىر ھارۋا، ئاچايىپ ئاتلار ۋە ئاچايىپ
بىر پەرنىزات كىرىپ كەلدى. پۈتۈن مەھەللىلە بالىلىرى،
جۇل - جۇل كىيىم، يالاڭ ئاياغ، ھەتتا قىپپالىنچاچ بالىلار
ھارۋىنىڭ كەينىدىن يۈگۈرۈشتى، خوتۇن - قىزلار غورۇلۇق
ھويلىلاردىن چىقىپ، تونۇر باشلىرىدا ئۆرە تۇرۇپ، زىغىر
پاخىلى بىلەن يېپىلغان ئۆگزىلەردە لازا - پەمىدۇر يېيىۋاتقان

يەرلىرىدىن ئۆرە تۇرۇشۇپ، خۇددى مەشىق قىلىشۇالغاندەكلا
بىر ئېغىزدىن:

— پاه، نېمانچە چىرايلىق ھۇي! — دەپ ۋارقىراشتى.
بۇ خىل تەبىئىي، غەرەزسىز ماختاشلار زەيتۇنەنى ئەرشكە ئاچىد-
قاندەك خۇشال قىلدى.

— زىياۋۇدۇن ئاكامنىڭ ئۆيى مۇشۇكەن - دە! — دېدى
قىز ھارۋىدىن چاققان، خۇشال، ھايان بىلەن سەكرەپ چۈ-
شۈپ. غورۇدىن ئېڭىشىپ چىققان، غولجا ئاپتىپىدا قارايدىغان
ئايالدىن سالام - ساھەتسىزلا:

— نۇرى ئۆيدىما؟ — دەپ سورىدى تەقەززا بولۇپ.
— ياق، ئېتىزدا، — دېدى زىياۋۇدۇننىڭ شەھەرلىك
ئايالى قىزدىن نارازى بولۇپ. ئۇ زەيتۇنەنى تونۇيتتى. زەيتۇنەمۇ
ئۇنى تونۇشى كېرەك ئىدى - دە!

— ئېتىز دېگەن نەدە؟ — قىز ئالدىراپ سورىدى.
— ۋايىيەي، ھەممە ياق ئېتىز، زەيتۇنەم قىز!
— نېمە، مېنى تونۇيدىكەنسىزغۇ؟
— ھەممە ئادەم ئابلا باينىڭ قىزىمىدى ئادەم تونۇماي-
دىغان!

— ۋاي كەچۈرۈڭ، مەن ھېلىقى چاغدا سىلەرنىڭ ئۆيدە
مېھمان بولغان ئەمەسمىدىم، خاپا بولماڭ ھەدە!
زەيتۇنە ئايالغا يېنىك ئېسىلدى - دە، يۈزىنى ئۇنىڭ قارايد-
غان يۈزىگە تەگكۈزۈپ قويدى. ئايال جانلاندى:

— ھە، ئاپتىڭىز رەيھان بۇۋىم تىنچلىقمۇ، ئابلا باي
ھاجىم سالامەتمۇ؟ قېنى كالاكىنى ھويلىغا!... ھەي بالىلار
ياماشماڭلار!...

— رۇخسەت قىلىڭ ھەدە، بىز ئېتىزغىلا بارايلى، ئۇ
يىگىت نېمە قىلىۋاتىدىكىن، ئۆز كۆزۈم بىلەن كۆرەيچۇ!
— ھەي، رەيھانە، ھەدەڭنىڭ يېنىغا ئولتۇرغىنا، داداڭ.

لارنىڭ يېنىغا باشلاپ بارغىن بۇ ھەدەڭنى. قاراڭا، نۇر مۇھەم-
مەتنىڭ سىڭلىسى، ئىسمى باشقا ئىدى، ئاپسى رەيھانگۈل ئۆ-
لۈپ كەتكەن. بۇ قىز ئاپسىغا كۈتمۈ كۈت ئوخشىغىچ، خەقلەر
رەيھانگۈل دەۋالدى!

نۇرنىڭ سىڭلىسىمۇ گۈزەل ئىدى. زەيتۇنە قىزنى قۇچاق-
لىدى، پېشانىسىگە سۆيدى ۋە بوينىدىكى ئۇچ قۇر ئالتۇن زە-
جىردىن بىرنى ئېلىپ قىزنىڭ بوينىغا ئېسىپ قويدى، يېنىدىكى
كىچىك سومكىسىدىن بىر غىجىم ياغلىق ئېلىپ بۇدۇر چاچلىرى-
نى ئالدىغا چىقىرىپ، ياغلىقنى چىرايلىق قىلىپ تېڭىپ
قويدى.

— پاه، پاه، رەيھانگۈل زەيتۇنەمنىڭ پارىسى
بولدى! — دېدى ئانا خۇشال بولۇپ. ھادى كالاكىنىڭ بېشى-
نى بۇرىدى.

ھارۋىكەش خۇددى بىر ئاجايىپ دراممىنىڭ رېژىسسورىدەك
زەيتۇنەگە ئەقىل ئۆگەتمەكتە ئىدى:

— بۇ دېگەن سەھرا، سەھرالىق دېگەن ئەدەپ - ئەخلاققا
ئامراق بولىدۇ. بېشىڭىزغا ياغلىق تېڭىپ، چوڭلارغا تەزىم
بىلەن سالام قىلىپ، يۈزى ئۆۋەن، ئەدەپلىك كۆرۈنىشىڭىز دەي-
مىنا، ناۋادا تەقدىر - پېشانە سەۋەب بىلەن سەھرالىققا كېلىن
بولۇپ قالغۇدەك بولىشىڭىز!...

— بولىدىلا... نېمە ئۇ ناۋادا، قالغۇدەك... دېگەن گەپ-
لىرىڭىز!...

قىزنىڭ دودىسى تۇتتى. ئۇ رەيھانگۈلنىڭ مۇرىسىدىن يې-
نىك قۇچاقلاپ:

— سىلەر شەھەرلىك - ھە! — دېدى.

— بىز دېگەن سەھرالىق! — دېدى قىز كۈلۈپ، —
سەھرادا ئالتۇن زەنجىر تاقىمايدۇ، مارجان تاقايدۇ، ئېلىۋېتىد-
مەن، سەت تۇرىدىكەن، ئېلىۋېتىمەن. بىز دېگەن بۆلجۈرگەننى

يېقىقا تىزىپ ئۆتكۈزۈپ... ھى - ھى - ھى... بۆلجۈرگەن يەمسىز تېرىپ بېرەي؟

— يەيمەن ، سىلەر نېمە يېسەڭلار شۇنى يەيمەن سىڭلىم ! كالاسكا توپا - چاڭ ، مەڭگەن - سامان بىلەن تولغان ئېتىز يولىدا ئاپئاق چاڭ تۈزۈتۈپ ماڭماقتا . زەيتۈنە ھاياتىدا بۇنداق چاڭ ئىچىدە قالغان ئەمەس ، ئۇ كىگىز قاققان يەرلەرنى بىر چاقىرىم يىراقتىن كۆرسە بۇرنىنى ئېتەتتى ، ئۇنىڭ ئەڭ قورقۇمىدىغىنى مۇشۇ چاڭ - تۈزۈن ئىدى . كىرىپكىگە تۈزۈن قونمىغان شەھەر قىزى چاڭ ئىچىدە قاقلاپ كۈلمەكتە . تاشقىن سۇلار يوللارنى باسقان ، ئويناق ئاتلارنىڭ تۇياقلىرىدىن ، چاقلاردىن ئۇچۇپ چىققان لاي - چالمىلار ئۇنىڭ فرانسىيە پاسونىدا تىك تۈرگەن ئەنگىلىيە سارجىسىدىن قىلىنغان ئېسىل كىيىملىرىگە كېلىپ تەگدى ، بۇ پاسكىنا نەرسىلەرمۇ ئۇنىڭغا تەۋەرىۋك بولۇپ تۇيۇلدى . ئۇنىڭغا بۇ يۈچۈن سەھرانىڭ توپسىمۇ ، يەردە دەس - سىلىپ تۇرغان سېرىق ياپراقلىرىمۇ ئورۇلۇپ بولغاندىن كېيىن قايتا يېتىلگەن قىر چۆپلىرىدەك گۈزەل كۆرۈندى . چۈجە خورازلارنىڭ بوۋاقتىڭ گۈڭرىشىدەك قىسقا چىلاشلىرىمۇ ، قېرى خورازلارنىڭ ھۇرۇن مەزىنىنىڭ ئاۋازىدەك بوغۇق - خىرىلداق چىلاشلىرىمۇ ، قاغىلارنىڭ تېرەك شاخلىرىنى ئېگىپ تېپىرلاپ چۈرۈكلەشلىرى ۋە كالىلارنىڭ مۆرەشلىرى ، مەست بۇقنىڭ يەر تىلغاپ ھۆركىرەپ - ئازناشلىرى ، يېزىدىكى ھەممە ئاۋاز ، ھەممە كۆرۈنۈش خۇددى پارىژ تىياتىرخانىلىرىنىڭ سەھنىلىرىدىكى مۇزىكا ئاۋازلىرىدەك ، بىتخوۋىن ، چايكوۋسكىي ، مو - زارت ، باخلارنىڭ گۈزەل سىمفونىيە ، مۇزىكىلىرىدەك يېقىملىق - سىرلىق بىلىندى . بۇغدايلىرى ئورۇۋېلىنغان ساپسېرىق ، كۈن نۇرىدا ئالتۇن يالىتىلغاندەك كۆرۈنىدىغان چەكسىز ئېگىزلىقلەر رېيىننىڭ دۇنياغا داڭلىق رومانىنىڭ رەسىملىرىدىمۇ ئىپادىلەنمىگەندى . قىز ھاياجانلاندى ، ئۇ كىيىملىرىنىڭ پاسكىنا بول-

غىنى ، يۈز - كۆزىنىڭ بۇلغانغانلىقىنى ئۇنتۇدى . ئۇنىڭغا ھەم - مىلانېمە گۈزەل ، سىرلىق - يېڭى تۇيۇلماقتا . ئۇ بىلىدۇ ، مۇھەببەتنىڭ ئىنكاسى ، بۇ يەرلەر ئۇنىڭ ئىككى يىللىق تاللىدىشىنىڭ مېۋىسى بولغان ، نەتىجىسى ھېسابلانغان سۆيۈملۈك يىدىگىتنىڭ يۇرتى . ئۇنى مۇشۇ تۇپراق ، مۇشۇ سۈزۈك سۇلار ۋە چاڭ - تۈزۈن ئۆز قوينىدا بېقىپ چوڭ قىلغان . ئۇ بۇ يەرنى قىزغا تەقدىم قىلغان مۇھەببەت ھېسسىياتى بىلەن سۆيىدۇ . ئۇ مۇشۇ تۇپراق ئۈچۈن جېنىدىن كېچىشكە تەييار ، ئۇ شۇنىڭ ئۈچۈنلا زەيتۈنەنىڭ ۋۇجۇدىدىن ئورۇن ئالالغان...

بىر كىشى زىغىر ئۈنچىلىرىنى يەردىن تۆمۈر ئارا بىلەن يىغىۋېلىپ ھارۋىغا سۇنماقتا ، ھارۋا ئۈستىدە بىر يىگىت زىغىر ئۈنچىلىرىنى ھارۋىغا كەڭ ۋە تەكشى قىلىپ بېسىپ دەسسەمەكتە . بۇلار يەردىكى يىگىت نۇرى ، ھارۋىدىكى كانئوۋىي ئىدى ، زەيتۈنە يىراقتىنلا ۋارقىرىدى ۋە كالاسكىدىن سەكرەپ چۈشتى : — نۇرى ، قاراڭ ، ئىشلىگىلى كەلدۇق ! نۇرى تۆمۈر ئارىنى ئېگىزغا سانجىپ قويۇپ قىزغا قاراپ ماڭدى .

— ۋۇي ، زەيتۈنەم ، قالتىسقۇ... «قالتىسقۇ» دېگەن سۆزگە ئۇنىڭ قايناق ھېسسىياتى سىڭگەن . ئۇ ئاشقى ئۈچۈن ھەممىدىن كەچكەن مەشۇقلار ۋەكىلى زۆھرەنى ، شېرىننى ، لەيلىنى كۆردى . ئۇ ئۆزى ئۈچۈن ھەممە نېمىسىنى بېغىشلىغان باي قىزىنىڭ دانكونىڭكىدەك لاۋۇلداپ يېنىۋاتقان يۈرىكىنى كۆردى . — نۇرى !... — قىز ئۇنىڭغا ئېسىلىشقا تەييار ئىدى .

ئەمما ماكان ئۇنىڭغا تار ! — زەيتۈنە !... يىگىت ئۇنى باغرىغا بېسىشقا تەمشەلدى ، ئەمما زامان ئۇنىڭغا زىت ! ئۇلار بىر قەدەم ئارىلىق قالدۇرۇپ بىر گەۋدە بولۇشتىن ئۆزلىرىنى ساقلاپ قالدى . شۇ چاغدا ھەر ئىككىسىنىڭ خىيالىغا

ياۋروپا تۇرمۇشى ، ياۋروپا ئەركىنلىكى كەلدى . ئۇلار ئەلەم بىلەن «ئۇھ» تارتتى .

— پاھ ، نېمانداق ئېغىر ئەمگەك ، — دەدى قىز كۈلۈپ ، — ھەممە ئىش قول بىلەن — ھە ، ئۆمىلەپ ئورۇس-لەر ، كۆتۈرۈپ توشۇيسىلەر ، چەيلەپ يۇمشىتىپ دېنىنى پاھ-لىدىن ئايرىيسىلەر !!!

— يانچىپ — ئېزىپ ئۇن ، ماي قىلىپ سىلەر ئاياللارغا ئۆتكۈزۈپ بېرىمىز ! — دەدى نۇرى ئۇنىڭ سۆزىنىڭ ئاخىرىنى داۋاملاشتۇرۇپ ، — خوتۇن — قىزلار تاسقاپ ، يۇغۇرۇپ ، راسلاپ ، يېقىپ پىشۇرۇپ داستىخانغا ئەكىلىپ بېرىدۇ ، مېغى-زىنى بىز چاقىمىز !
— ھا — ھا — ھا !!!

ئۇلارنىڭ قېشىغا زىياۋۇدۇن ، ھارۋىكەش ، كانۇويلار ئو-لاشتى . ئۇلارمۇ قاقاقلىشىپ كۈلۈشتى .

— زەيتۇنە باغۋەن قىزى ، ئۇيغۇر قىزى ! — دەپ چاق-چاق بىلەن شېئىر ئوقۇدى نۇرى بىر شائىرنىڭ مىسرالىرىنى يادقا ئوقۇپ ، — باغۋەن قىزى ئەمەس ، باينىڭ قىزى !!!
— ياق ، — دەدى زەيتۇنە ھېلىقى كېچىنى يىگىتنىڭ يادىغا سېلىپ ، — ياق ، ياق ، باينىڭ قىزى شەھەردە قالدى . مەن ھازىر دېھقان قىزى ، راستمۇ زىياۋۇدۇن دادا !
قىز ئىختىيارسىز «دادا !» دەۋىتىپ ھۈپپىدە قىزاردى ۋە سۈتتەك ئاق قوللىرى بىلەن يۈزىنى توسۇۋالدى .

كۈن غەربكە قىيىسايدىغان ، شەرقتىن — يېقىنلا يەردە غايەت زور دۈملەكلىك قازاندىك كۆرۈنىدىغان ئاۋرال تېغى تەرەپتىن گۈرۈلدەپ شامال ئۇرماقتا . خاماندا ئىككى تۈلۈقتا زىغىر تېپىل-مەكتە ، بىرچەتتە قوشاق كالا بىلەن چابۇغداي چەيلەنمەكتە . كالىلارنىڭ ئاغزى تال بىلەن باغلانغان ، بىچارىلەر موما ياغاچ ئەتراپىدا خۇددى تۈگمەن تېشىدەك ئايلانماقتا . يۇمشىغان چانى

زىياۋۇدۇن گۈرجەك بىلەن بىر چەتكە يىغىپ مەيىن شامالدا سورۇماقتا . ئۇ ھەر قېتىم شامال يۇقىرىسىغا توپان ئاتقاندا ، دانە — دانە دانلار بىر يەرگە چۈشسە ، قوغان — سامان قىبلىگە ئۇچۇپ ئېڭىزغا چۈشۈپ چىرايلىق پىرامىدا مودېللىرىنى ياسا-ماقتا .

بۇ ئىشلار زەيتۇنەگە يېڭىلىق ، قىزىق ۋە كۆڭۈللۈك .
— كۆز پەسلى ئالتۇن پەسىل دېگىنى بىكار ئەمەسكەن ، خامان دېگەن كىنو ئېكرانىكەن ، قاراڭغا ھادىكا ، ماۋۇ زىغىر دۆۋىسىنى غارام دەيدىكەن ، دەسسلىۋاتقانى ئاياغ دەيدىكەن ، ئاۋۇ ئەسكەر بالا ئىرغاڭلاپ تۇرغان زىغىر ئۈستىدە قورقماي ئۆرە تۇرۇۋاپتۇ تېخى ! پاھ ، بۇلار قاپاقتا چاي توشۇپ ئىچىدۇ-كەن تېخى !!!

قىز خاماندا خۇددى ئىگىسىگە ئېجىل ماشكىدەك زىياۋۇ-دۇننىڭ كەينىدە يۈگۈرۈپ يۈرۈپ بىردە ئاياغ سېلىشقا ، بىردە قوغان ئېتىشقا ، بىردە چاچ بۇغداي ئۆرىدەشكە ، يەنە بىردە ئاياغ ئۆرۈشكە !!! خامان ئىشلىرىنىڭ ھەممىسىگە قول سېلىپ باقات-تى . ئۇ ھېچ ئىشنى قاملاشتۇرالمىدى . بىر گۈرجەك توپاننى ئېتىپ بېقىۋىدى ، توپان ئۆزىنىڭ بېشىغا ياغدى . ئۇ قاقاقلاپ كۈلۈپ چاچلىرىنى سىلكىدى . ئاياغ ئۆرۈيمەن دەپ ئېڭىز پاشنا ئايغى تۈلۈق ئاستىدا قالغىلى تاسلا قالدى . ئۇ بىردەمدىلا ئېسىل كىيىملىرى بىلەن چاڭ — توزان ، توپان — سامانغا مىلىنىپ دېھقان قىزلىرىغا ئوخشاپلا قالدى . ئۇ ھامان قاقاقلاپ كۈلەتتى ، ئوغلاقتەك قىيغىتىپ ھەممە ئىشقا ئارىلىشاتتى .
— بولدى قىزىم ، ئۆيگە بېرىپ ھەدىڭىزگە مېھمان بولۇڭ ئەمدى !

— ياق ! — دەدى قىز سوزۇپ ئېيتىپ ، — نۇرىلار بىلەن بىللە قايتىمەن ! ئۇ يەنە تۆت ھارۋا ئەكەلسەك زىغىر ئۈنچىسى تۈگەيدۇ دېدىغۇ !

ھەربىي گىمناستوركىسى تەردىن، چاڭدىن قارايدىغان، باش - كۆزى توپا - چاڭ، تەر ئارىلاشمىسىدىن قېتىشقان، پۇتى يالاڭ ئاياغ، ئىشتىنى تىزىغىچە تۇرۇلگەن نۇرى ھارۋىنىڭ شوتتا ياغىچىغا تايىنىپ، ئات بىلەن تەڭ ھارۋا سۆرىشىپ خامانغا كەلدى ۋە قىزغا قاراپمۇ قويمىي، ئارا بىلەن ئىتتىرىپ ھارۋىدە. كى زىغىرنى ئۆردى. كاندۇوي ئۆزىنى غارامغا ئاتتى. ئۇلار زىغىرنى خاماننىڭ ئوتتۇرىسىغا ئۆردىدى، زىغىر ئۈنچە. سىدىن پەيدا بولغان كىچىككەنە تاغنى ئايلىنىپ ئىككى تۇلۇق چۆرگىلىمەكتە. زەيتۇنە بىر تۇلۇق ئېتىغا مىنىۋالغان، ئۇ قاقاقلاپ كۈلدى:

— چۇ، نېمانداق قاشاڭ ئات بۇ!

— قاشاڭ ئەمەس، — دەيدى نۇرى كۈلۈپ، — ماڭىلاند. نىڭ كېمىسىدىن تېز. بۇ ئاتنىڭ ئۆمۈر بويى ماڭغان يولىنى ھېسابلىسىڭىز، يەر شارىنى ئىككى ئايلانغان بولۇپ چىقىدۇ! ئۇلار يەنە كۈلۈشتى. قىزغا بۇ ھايات تولىمۇ كۆڭۈللۈك بىلىندى.

كەچقۇرۇن نۇرى مەھەللىنىڭ ئوتتۇرىسىدىن كېسىپ ئۆتە. دىغان ئۆستەڭنىڭ باش تەرىپىگە بېرىپ كانۇوي بىلەن ئىككىسى سوغۇق سۇدا يۇيۇندى. سۇ تولىمۇ سوغۇق ئىدى. ئۇ بۇنداق سۇغا كۆنۈك، لېكىن كانۇوي غالىلداپ تىتىردى. زەيتۇنەگە قىزلار ئىسسىق سۇ تەييارلاپ بەردى. ئۇمۇ پا. كىز يۇيۇندى، ئەتىر چاچتى.

كەچتە ئۇلار كىرىسىن لامپىسى يورۇقىدا ئۆز گۈزەللىكىدە. رىگە قايتىشتى. ھادى قىزغا، بولۇپمۇ بەختلىك يىگىتكە كۆز ئۆزمەي قارىدى. قىزنىڭ ئاشىق بولغۇچىلىكى بار ئىدى. ئۇ بۇنداق چىرايلىق، سۆڭىكى كەلگەن، مەجەزى يېقىملىق يىگىت. نى كۆرمىگەندى.

— خۇدايىم بەندىلىرىنى مۇرادىغا يەتكۈزگەي! — دەيدى

ئۇ داستىخاننىڭ پەگاسىدا ئولتۇرغان زىياۋۇدۇنغا قاراپ، — مەن شۇ تۇرقىدا جەننەتتە تۇرۇۋاتىمەن، قاراڭغا، بۇ قىزلار پەرىزات بولماي نېمە، يىگىتلەرچۇ؟

ئۇنىڭ گېپى خىجىللىق پەيدا قىلدى. قېتىق قوشۇلغان، ئاشكۆكى، پۇرچاق، كۆكۈش قوناق سېلىنغان سۇيۇقئاش تولىد. مۇ ئىچمىلىك ئىدى. ئاش زەيتۇنەگە تولىمۇ تېتىپ كەتتى. ئۇ كۈلۈپ، پاكىر جوزا ئەتراپىغا سېلىنغان كۆرپە ئۈستىدە ئولتۇ. رۇشتىن قىيىنلىپ، ئۇياق — بۇ يېقىغا ئۆرۈلۈپ: — ئەجەب تەملىك ئىكەن، بىزنىڭ ئۆيلەردە بۇنداق ئاش يوق، — دەيدى.

— كەمبەغەلنىڭ ئېشى چىشقا دورا! — دەيدى گەپكە ئامراق ھادى پۇرسەتنى بەرمەي، — سىلەرنىڭ ئۆيلەردىكى غىزالارنىمۇ سەھرىلىقلار ئۆمۈر بويى تېتىپ كۆرمىگەن، كات. لىت، رىشالە، تورت دېگەنلەرنى...

قىز چاقماق پەنجىرىنىڭ يېنىغا سېلىنغان ئورۇندا ياتتى، ئۇ بەلكى بىرىنچى قېتىم بۇنداق يەردە — كىگىز ۋە نېپىز كۆرپە ئۈستىدە ياتقاندا، لېكىن لۆم — لۆم كارىۋات بولمىغىنى بىلەن بۇ يەرنىڭ تاغ شامىلى ئۇلارنىڭ ياسىداق ئۆيىدە يوق ئىدى. پەنجىرىدىن كىرىۋاتقان سالقىن شامال ئۇنىڭ يۈزىنى سىيىپاپ، قۇلىقىغا پىچىرلاپ گويىكى ئانا يەر توغرىسىدا چۆچەك ئېيتماقتا ئىدى. كۈز شامىلى ئاچچىق بولغىنى بىلەن ئادەم چاقمايدۇ. ئۇ خۇددى مېھرىبان ئانىنىڭ يىرىك قولىدەك يېقىم. لىق، سېنى شېرىن ئۇيقۇغا، شېرىن چۈشلەرگە ئۈندەيدۇ. قىز ئانا تۇپراق شامىلىنىڭ ئەللىيى بىلەن ئۇخلاپ قالدى. ئۇ تولىمۇ لەززەتلىك، قېنىپ ئۇخلىدى. ئۇنىڭ يېنىدا رەيھانە ئوماق كې. رىلىپ يېتىپتۇ. ئۇ سەھەر ئويغىنىپ، قىزچاقنى يېپىپ پېشا. نىسىگە سۆيۈپ قويدى. ئۇ تۇيۇقسىز پەيدا بولغان ئانىلىق مېھ. رىدىن ئويلىلىپ يۈزىنى قولى بىلەن ياپتى ۋە: «توۋا، مەنمۇ

بىر كۈنى ئانا بولمەن، بىر چىرايلىق، ئوماق بالا مېنىڭ ئىكەنلىكىم، نازۇكلۇقۇم، ھەممە راھەت - پاراغىتىمنى تارتىدۇ. ۋالىدۇ. مەن بۇ خىل تارتىۋېلىشتىن خۇشال بولمەن تېخى، پاي، ئىنساننىڭ ھايات يولى ئەجەب قىزىق - ھە؟» دېدى ئۆز - ئۆزىگە.

چارسىلداپ ئوشتۇلىدىغان يوغان، نېپىز سەھرا ئاق نېنى، قايماقلىق ئەتكەنچىيى باي قىزغا ئالاھىدە بىلىندى. ئۇنىڭ بۇ يەردە ئۇزاق، ھەتتا مەڭگۈ تۇرغۇسى كەلدى. لېكىن چايدىن كېيىن نۇرى ئالدىرىدى:

— تۆرەم ئۈچ كۈنلۈكلا رۇخسەت بەرگەن، دادا، بۈگۈن تۆتىنچى كۈنى. ئۇ يەردە ئىش دېگەن دۆۋىلىنىپ تۇرىدۇ. ئۇ- رۇمچىدە گېنېرال جاڭ جىجۇڭ بىلەن سۆھبەت باشلىنىپ كەتتى. بىزنى قانداق تەقدىر كۈتۈۋاتىدەكەن، جېنىم تاقىلداۋاتىدۇ.

— گومىنداڭ دېگىنى بۇ يەرگە يەنە كېلەرمۇ؟
— ياق، بىز ئۇنى ھەيدەپ چىقىرىمىز، دادا، ئانا تۇپرىد- قىمىزدىن!

— خۇدايىم دېگىنىڭ بولار، ئوغلۇم، ئۇكاڭ بەرامۇ بىر كېلىپ كەتسە بولاتتى. مۇختەر ئاكامنىڭ جەستىنى ئاقسۇدىن ئەكەلگىلى بولارمۇ، ئۇ دائىم ئانا - بوۋامنىڭ ئايغىدا ياتىمەن، نەدە ئۆلسەم ئۆلەي، ئەمما يەرلىكىم مۇشۇ يەردە بولىدۇ، دەيتتى. ئۇنىڭمۇ مۇرادى ھاسىل بولۇپ كۆزى يۈمۈلسا دەيمىنا! زىياۋۇدۇن — ھېچكىمگە كۆز بېشىنى كۆرسەتمىگەن ئە- زىمەتنىڭ ئاۋازى تىترىدى، نۇرىنىڭ كۆز ئالدىغا مېھرىبان، چىرايلىق ئايىسى، تىنىمىسىز، بەڭۋاش ئىنىسى ھەمرا، قامدىنىڭ بالىسى، كەم سۆز، ئىشچان، غەيرەتلىك ئىنىسى دەرا، قەيسەر، كۆيۈمچان چوڭ دادىسى مۇختەر بايلار بىر - بىردىن كەلدى. ئۇنىڭمۇ كۆڭلى بۇزۇلدى. ئىككى كۈننىڭ ئالدىدا بۇ

ھويلىدا نەزىر بولغان كۈنى ئاياللار، بولۇپمۇ مۇختەر باينىڭ خوتۇنى، قىزلىرى شۇنچىلىك يىغلاشتىكى، نۇرىنىڭ ئۆپكىسى ئۆرۈلۈپ ئۆزىنى تۇتالماي قالغانىدى. مانا بۈگۈن دادىسىنىڭ چىرايىدىكى قاتتىق قايغۇ ئالامەتلىرى ئۇنى يەنە بىئارام قىلماقتا. ئۇ شۇ كەتكىنچە يەنە قاچان قايتىپ كېلىدۇ، يا تېخى مەڭگۈ كېلەلمەمدۇ، بۇنى ئۇ ئۆزىمۇ بىلمەيتتى.

ئىككى ئات يېتىلەنگەن، كالا سىكىدىكى قىز بىلەن ھارۋىدە كەشمۇ ئىككى ئەسكەر بىلەن قاتارلىشىپ ماڭغان بۇ كىچىككىنە يېزىنىڭ مېھمانلىرى مەھەللىدىن چىققۇچە پىيادە مېڭىشتى. مەھەللىە سىرتىدىكى زاراتگاھلىقتا توختاپ دۇئا قىلىشتى. مەھەللىەنىڭ چوڭ - كىچىك ھەممىسى ئۇلارنى ئۈزىتىپ مەھەللىە سىرتىغا چىقىشقانىدى:

— دادا، — دېدى نۇرى دادىسىنىڭ قورۇقلىرى كۆپەيدىگەن، بۇرۇتغا ئاق چۈشكەن، سولغۇن چىرايىغا تىكىلىپ قا - راپ، — يۇرتنىڭ ئىشىغا ئارىلاشما. يۈزبېگى، مېڭىبېگى دې- گەنلەرنى كىم تالاشسا تالاشسۇن، قىشنى شەھەردە ئۆتكۈز- گىن، سىڭىللارنى ياخشى ئوقۇتقىن!

— ھېلىقى پەرىدە قىزىمىزنىڭ جايى ھازىر يېتىملەر مەك- تىپى. مەن ئۇلارغا ئون خۇ ئون، يۈز كىلو ياغ ۋەدە قىلغان، بۇ يىل سەكسەن خۇ بۇغداي ئالدىم. زىغىرمۇ ياخشى ئوخشىدى. ئاۋۋال شۇ يېتىملەرنىڭ قەرزىنى تۈگىتىمەن، ئاندىن كېيىن كۆچۈپ كىرىشكە تەرەددۇت قىلىمەن. ھە راست، پەرىدەنى كۆردۈڭمۇ، نۇرى؟

— ياق! — نۇرى بوشلا جاۋاب بەردى. زەيتۈنەنىڭ يۈرىكى «جىخ» قىلىپ قالدى ۋە بىرى سوغۇق سۇ چاچقانداك ئەندىكىتى. ئۇ پەرىخە بىلەن بولغان ماجىرانى نۇرىغا دېمىگەن- دى. ئۇ دەرھال نۇرىنىڭ چىرايىغا قارىدى ۋە ئۇھ تارتىپ قويدى.

قىز قەلبىدە تۈنۈگۈن چۈشتىن كېيىن يوقالغان ۋەھىمە

يەنە ئويغاندى . پەرىخە نېمىلەرنى قىلاركىن ؟ دېگەن سوئال ئۇنى قىينايتتى . ئۇ يەنە خىيالدا بىچارە قىزغا ئىچ ئاغرىتى ، نە ئانىسى ، نە قېرىندىشى يوق قىز مۇھەببەتتىن كۆڭلىگە ئارام ، ھاياتىغا مەنە ، بەخت ئىزدەيتتى ، بۇ ھال زەيتۇنەگە چۈشىنىش-لىك ، ئۇنىڭ ئاشۇ كىچىككىنە خەستىتىن باشقا ھېچكىمى يوق . ئۇ نۇرى بىلەن ھاياتىغا يېڭى مەنە تاپالايتتى ، لېكىن زەيتۇنە مەيلى قانداق ئويلىسىمۇ نۇرىدىن ئايرىلىپ قېلىش ئازابىغا چىدىيالمايتتى . باشقىلارغا بەخت يارىتىپ بېرىمەن دەپ ، ئۆز بەختىنى قۇربان قىلالايدىغان كۈچ ئۇنىڭدا يوق . ئۇ بۇ خىل قۇربان بېرىشنى تولىمۇ تېتىقسىزلىق دەپ قارايدىغانلاردىن . ئۇ ھەرگىز ئۇنداق قىلالمايدۇ ، باشقىلارنىڭ بەختسىزلىكى ئۇنىڭ سەۋەبىدىن بولمىسىلا بولدى . بەختسىزلىك ئومۇملىشىۋاتقان بۇ جاھاندا ئۇ قايسىبىرىگە ھېسداشلىق قىلىپ ئۆلگۈرەلسۇن ! ئۇلار كالاسكىدا ياندېشىپ جىمجىت ئولتۇرۇپ شەھەرگە قاراپ كەلمەكتە . يەنە شۇ يېزا يولى ، يەنە شۇ سېرىق ئېتىزلار ، تاشقىن سۇلار ، يېشىل قىرلار ۋە چاڭ - توزان ئۇلارنىڭ كۆ-ئۆل قاتلاملىرىغا ئۇتۇلغۇسىز خاتىرىلەرنى يازماقتا . قىز مانا بەخت قۇچىقىدا — بۇ قۇچاق سۆيگەن يىگىتنىڭ ھىدى — تىنىقى . يىگىت ھېسسىيات ۋە جىنسىي ئىشتىھا تەلپۈنۈ-شىدە — بۇ ھېسسىيات بىلەن ئىشتىھا مەنبەسى — تەمى ئېغىزىدا قالغان ، سەزگۈلىرىنى غىدىقلاپ ئويغىتىپ تۇرۇۋاتقان قىز بەدىنى ، قىز چىرايى ، قىز ئىنتىزارلىقى...

— زەيتۇنە ، سىز «يېۋگىنى ئونگىن» شېئىرىي رومانىنى ياخشى كۆرەمسىز ؟

— ياق ، تاتايانا ئونگىننى يالغان سۆيىدۇ ! مەن ساختىملىققا ئۆچ !

— ساختىلىق ئۇنىڭ ھەقىقىي مۇھەببەتكە ئېرىشىش ئۈچۈن تاللىغان ئۇسۇلى !

— ھېلىقى شائىرنى جەلپ قىلىش ئۈچۈن ئونگىننى ياخشى كۆرگەن بولۇۋالدى . ئۇنداق قىلمايمۇ ساپ مۇھەببىتىنى ئىپادىلەشنىڭ يولى جىق ئىدىغۇ ؟

— ياۋروپالىقلار رومانىتىكىغا باي خەق . ھەممە نازۇك ھېسلىرىنى سۆز بىلەن ئەمەس ، ھەرىكەت بىلەن ئىپادىلەشكە ئامراق !

— بىزنىڭ داستانلىرىمىزدىكى كۆيدۈم ، ئۆلدۈم دېگەندەك گەپلەرگە مەن تولىمۇ ئۆچ !

ئۇ نۇرنىڭ كۈچلۈك قولىنى تىزغا قويدى ، ئۇنىڭ خىيال-چان كۆزلىرىگە تەلمۈردى :

— راستىنى ئېيتىڭ ، سىز شۇ تۇرقىدا ماناس دەرياسى بويىنى ئويلاۋاتامسىز ؟

— ھەئە !

— مەن سىزنىلا ئويلايمەن ، سىزدىن باشقا ھېچنېمىنى ئويلىمايمەن .

— ئەسەبىلىك !

— ئەسەبىلىكنىڭ سەۋەبچىسى سىز . نېمىشقىمۇ سىز بىلەن تونۇشۇپ قالغاندىمەن . ھېلىقى چاغدا سىز سەھنىگە چىدىقپ شېئىر ئوقۇۋىدىڭىز ، مەن ھەيران قالدىم . سىز بىلەن يالغۇز سۆزلىشىش نىيىتىگە كەلدىم . سۆزلەشتىم ، ئاخىر مانا ھى - ھى... توۋا... بىردەم كۆرمىسەملا چىدىمايدىغان... ھى - ھى... ئۇ نۇرنىڭ مۇرىسىگە بېشىنى قويۇپ پىخىلداپ كۈلدى . ئۇ ھارۋىكەشتىن ، كالاسكىنىڭ كەينىدە بىر ئاتنى مىنىپ يەنە بىرىنى يېتىلەپ كېلىۋاتقان كانئوي يىگىتتىن قورۇنمىدى . ئۇ نۇرنىڭ مۇرىسىگە ، بىلەكلىرىگە سۆيۈشكە باشلىدى . ئۇنىڭ چىرايلىق كۆزلىرىدىن تاراملاپ ياشلار تۆكۈلۈپ يىگىتنىڭ كىيىملىرىنى نەمدەمەكتە ، يىگىت بولسا كۈچلۈك قوللىرى بىلەن قىزنىڭ مۇرىسىدىن ئاستا تۇتۇپ ، ئۆزىگە تارتىپ قويۇش بىلەنلا چەكلەندى .

كەچقۇرۇن پەرىخە ئابلا باينىڭ دەرۋازىسى ئالدىدا يەنە پەيدا بولدى . زەيتۇنە ئۇنىڭ بىلەن سۆزلەشمەكچى بولۇپ خۇشال چىقتى . لېكىن پەرىخەنىڭ قاپقى تۈرۈلگەن ، تولۇق ھەربىيچە كىيىنگەن چىرايلىق بەدىنى غالىلداپ تىترەيتتى .

— بىلىپ قويۇڭ ، مەن ئىككى قات ، بۇ بالا نۇرىنىڭ ! — دېدى ئۇ جەڭ ئېلان قىلغاندەك جىددىلىك بىلەن ، — بۇ ئۇنىڭ ئىككىنچى بالىسى !

— يالغان ، بۇ بالىنىڭ دادىسى سۇلايمانوف !

— سىز بۇنى ئىسپاتلىيالمىسىز !

— ئىسپاتلىيالايمەن . نۇرى كۆڭلى چۈشمىگەن قىز بىلەن ھەرگىز ئۇنداق ئىش قىلمايدۇ !

— ئەرلەرنىڭ كۆڭلى غالجىرلىقنى باسالمايدۇ !

— بۇ گەپنى سۇلايمانوفقا دەڭ !

— سىز بىلەن ئاخىرىغىچە ئېلىشىمەن . بۇ سوقۇش ماناس دەرياسى بويىدىكىدەك توختاپ قالمايدۇ جۇمۇڭ !

زەيتۇنە يەنە دەرۋازىنى قاتتىق يېپىپ ھويلىغا كىرىپ كەتتى . ئۇ ئۆيگە كىرىپلا جۇمھۇرىيەت رەئىسى ئىشخانىسىغا تېلېفون بەردى . نۇرى ئېلىخان تۆرەم بىلەن قورغاسقا كەتكەن بولۇپ چىقتى . ئۇ يەنە بىر كېچىنى باش - ئۈچى يوق خىيال ۋە كۆز يېشى بىلەن ئۆتكۈزدى .

كوچىلار سېرىق يوپۇرماقلار بىلەن تولغان ، دەريالار غەم - كىن ، ئاستا — شاۋقۇنسىز ئاقماقتا ، باغلار نامرات بالىلىرىدەك يالغاچلانغان ، غۇلجا ئاسمىنىدا ئۆكتەبىرنىڭ ئاخىرقى يادنامىلىرى : ئاچچىق شامال ، سىم - سىم يامغۇر ماھارەت

كۆرسەتمەكتە . ئۇ — شامال بىلەن يامغۇر نامرات ئۆيلىرىنىڭ پاخاللار بىلەن چۈمكەلگەن ئۆگزىلىرىنىمۇ ، بايلارنىڭ قورۇلىرىدە نىڭ قاقالتىر ئۆگزىلىرى ۋە دېرىزە قاپقىلىرىنىمۇ چېكىپ - سىلكىپ ئادەملەرگە كېلىۋاتقان يېڭى پەسىل — قىش پەسىلىنىڭ خەۋىرىنى يەتكۈزمەكتە . قىش پەسىلىدە جاھان نېمە بولار كىن ؟ بۇ سوئال ھەممە غۇلجا خەلقىنىڭ سوئالىغا ئايلانغان ، بۇلتۇرقى قىشنى «ھۇررا» سادالىرى ، مىلتىق ، پىلىموت ، مىنامىوت ئاۋازلىرى ۋە جەڭ قىزغىنلىقى بىلەن ئۆتكۈزگەن غۇلجا خەلقى جاھان ئۆزگىرىشى ۋە غەلبە شادلىقىغا كۆنۈپ قالغانىدى . گويا ئۇلار - نىڭ بۇ جىمجىتلىققا ئىچى پۇشۇۋاتقاندا ، ئۆز پەرزەنتلىرىنىڭ ماناس دەريا بويلىرىدىكى ئاكوپلىرىدا جىم يېتىشىدىن نارازى بولۇشۇۋاتقاندا ، بىر - بىرى بىلەن پاراڭلاشقاندا :

— قانداق ھۇي ، نېمە خەۋەر بار ؟ — دەپ سورىشاتتى .

— گېزىت كۆرگەنسىن ؟

— ئالا قويمايلا كۆرمىسەن ، ھېچبىر يېڭى خەۋەر يوققۇ !

مۇشۇ 1945 - يىلى 10 - ئۆكتەبىردە تىنچلىق سۆھبىتىگە

قاتنىشىدىغان شەرقىي تۈركىستان ھۆكۈمىتىنىڭ ۋەكىللىرى

رەخمىجان سابىر ھاجى ، ئوبۇلخەيرى تۆرە ۋە ئەخمەتجان قاسىد -

مىلار غۇلجا شەھىرىدىن ماشىنا بىلەن يولغا چىقتى . ھۆكۈمەت

رەھبەرلىرى ، يۇرت كاتتىلىرى ئۇلارنى دۇئا ۋە تەنتەنە بىلەن

ئۇزاتتى . ماشىنا ئىككى كۈن يول مېڭىپ 12 - ئۆكتەبىر

ئەتىگەن سائەت ئۇلار بىلەن ماناس دەرياسى بويىدىكى چېگراغا

يېتىپ باردى . ئۇ يەردىن يولغا چىقىپ ئاتلىنىپ يەنە ئىككى

سائەت ماڭغاندىن كېيىن ئۈرۈمچى تەرەپتىن كۈتۈۋالغىلى كەل -

گەنلەر بىلەن ئۇچراشتى ۋە ماشىنا بىلەن سائەت ئالتە يېرىمدا

ئۈرۈمچىگە يېتىپ باردى . سائەت يەتتىدە سوۋېت كونسۇلخانىدە -

سىغا كىرىپ كۆرۈنۈش قىلدى ۋە يېرىم سائەتتىن كېيىن ئۆل -

كىلىك ھۆكۈمەتنىڭ غەربىي بىناسىغا كېلىپ ئورۇنلاشتى . ئۇ -

لار 13 - ئۆكتەبىردە گومىنداڭ ئۆلكىلىك ھۆكۈمەتنىڭ تاشقى ئىشلارغا مەسئۇل ئالاھىدە ۋەكىلى ليۇ زېرۇڭ بىلەن كۆرۈشۈپ سۆھبەتلەشتى. ليۇ زېرۇڭ:

— ياپون تاجاۋۇزچىلىرىغا قارشى ئۇرۇش غەلبىلىك ئاخىرلاشتى. ھازىر جۇڭگو تىنچلىققا موھتاج! — دېۋىدى، ئەخمەتجان قاسىمى:

— تىنچلىقنى خالىغاچقا بىز بۇ يەرگە سۆھبەتلەشكىلى كەلدۇق! — دېدى.

مانا بۇلار شۇ كۈنكى «ئازاد شەرقىي تۈركىستان» گېزىتىنىڭ ئەڭ يېڭى خەۋىرى. بۇ ئاددىي خەۋەر غۇلجا شەھىرىدە ئېغىزدىن - ئېغىزغا كۆچۈپ، ئەخمەتجان قاسىمى توغرىسىدىكى مۇلاھىزىگە سەۋەب بولدى. ھازىرغىچە ھەربىي ئىشلار بۆلۈمىنىڭ باشلىقى دېگەن نام بىلەن ھەربىي مۇلازىمەت، ئارقا سەپ خىزمەتلىرى بىلەنلا شۇغۇللىنىپ، ئەسكەر ئېلىش، ئاشلىق، كىيىم - كېچەك، قورال - ياراغ ئوخشاش ئىشلار بىلەن ئالدى - راز يۈرىدىغان ئادەمنىڭ سىياسىي، دىپلوماتىيە سەھنىسىدە پەيدا بولۇشى ئادەملەرگە يېڭىلىق بىلىندى.

— ئەخمەتجاننى ستالىن ئۆزى ئەۋەتكەنكەن!

— ئەخمەتجان موسكىۋادا ئوقۇپ، لېنىن بىلەن كۆ-

رۈشكەنكەن!

— ستالىن بىلەن ھەر كۈنى تېلېفوندا سۆزلىشىپ

تۇرىدىكەن!

ئەخمەتجان قاسىمى مۇشۇ يىل، مۇشۇ ئۆكتەبىردە بەش كىشىلىك ئالىي ھەربىي كومىتېت قۇرۇلۇپ، شۇ بەش كىشىنىڭ بىرى بولۇپ بەلگىلەنگەندە، يەنە شۇنداق غۇلغۇلا بولغاندى:

— ئېلىخان تۆرەم ھەممە ئىشنى ئەخمەتجاننىڭ ئەقلى

بىلەن قىلغۇدەك!

— ئەخمەتجان ئەپەندىم دۇنيادىكى ھەممە تىلنى بىلگۈ - دەك . قىرائەت قىلسا داموللا رازىيوق ، ئابلا داموللامۇ ھەي - ران قالغۇدەك ، ماقالىلەرنى ئورۇسچە يازغۇدەك ، ئۇستا مەر - گەن ، قالتىس شوپۇركەن !

غۇلجا شەھىرىنىڭ شىمالىدىن كېلىپ جەنۇبقا — ئىلى دەرياسىغا قۇيۇلىدىغان تاغ سۈيى ئەتراپىنى ساي بويى دېيىشىدۇ . شۇ ساي بويىنىڭ غەربىدىكى مەھەللىدە ئۈچ ئېغىزلىق (بىرى تاختايلىق ، ئىككىسى خىش) كۆتۈرۈپ سېلىنغان ئۆيى بار ھوي - لىدىن تاڭ سەھەردە پۇتغا ئۆتۈك ، ئۇچىسىغا گىمناستۇركا كىيىپ ، بېلىنى تاسما پوتا بىلەن چىڭ باغلاپ ، تەربىيە كۆرگەن كونا ئەسكەرلەردەك چەيدەس ماڭىدىغان ئوتتۇز ياشلار چامىسىدىكى بىر يىگىت چىقىدۇ - دە ، سايدىن ئەپكەش بىلەن ئۆيىگە سۇ توشۇيدۇ ، ئىشىك ئالدى ، ھويلىلىرىغا سۇ چاچىدۇ ، ئاندىن كېيىن ئالدىراپ چاي ئىچىدۇ - دە ، ئالىي ھەربىي كومىسسسىيە جايلاشقان چوڭ باغ قورۇغا ماڭىدۇ . ئۇ تولىمۇ ئالدىراش ، خۇشخۇي ، سىلىق سۆزلۈك يىگىت بولغاچقا ، ھەممىلا ئادەم ئۇنىڭ بىلەن سالاملىشىپ ، ئەھۋاللىشىشنى ياخشى كۆرىدۇ . مانا شۇ قارا بۇرۇت ، بۇغداي ئۆڭلۈك يىگىت كىشىلەر مەدھىيىد - لەۋاتقان ئەخمەتجان قاسىمى ئىدى .

يۇرت كاتتىلىرى : ھېكىمبەگ غوجام ، مۇتائالى خەلىپىتىم ، ئابدۇرۇپ مەخسۇم ، سالىجانباي ، ئەنۋەر مۇسابايوفلار ئوردا مە - ھەللىدىكى ھېكىمبەگ غوجامنىڭ ئۆيىدە جەم بولۇپ قېلىشتى . ناماز خۇپتەندىن كېيىن ئۇلارنىڭ ئولتۇرۇشلىرى ئۆزلۈكىدىنلا باشلىنىپ كەتتى . ساز ، ناخشا ، چاقچاقلارمۇ بولدى . لېكىن ئۇ كۈنى ھەممىلا ئادەم ئۈرۈمچىدىكى سۆھبەتنىڭ باشلانغانلىقى ، ئەخمەتجان قاسىمىنىڭ ھە دېگەندىلا ئوتتۇرىغا چىققانلىقى ، گو - مىنداڭنىڭ مەقسىتى ، مىللىي ئارمىيىنىڭ ئۇرۇشقا تەقەززا بولۇۋاتقانلىقى ، غېنى باتۇرنىڭ مەسەت بولسىلا

ھەممىنى تىللايدىغانلىقى، ئېلىخان ئۆرەمنىڭ ئاشكارىدىن - ئاشكارىلا سوۋېت ئىتتىپاقىنىڭ كېلىشىمگە زورلىغانلىقىغا نارا. زى گەپلەرنى قىلىپ يۈرگەنلىكى، ئالتايدىن ئوسمان باتۇرنىڭ ئادەملىرى كەلگەنلىكى، ئاقسۇدىن چېكىنىشتە زىياننىڭ چوڭ بولغانلىقى، ئابباسوفنىڭ يېقىندا سۆزلىگەن سۆزى ئوخشاش چوڭ - چوڭ گەپلەر ئۈستىدە سۆھبەت ۋە تالاش - تارتىشلار بولدى. ئاخىر ھېكىمبەگ غوجام روزى تەمبۇرگە قاراپ:

— مۇقام ئېيتساڭلار، باش ئاغرىتىدىغان گەپلەر كۆپىدى. يىپ كەتتىغۇ! — دېگەندىن كېيىنلا كۆپچىلىك جىمىشتى. غۇلجا شەھىرىدە ئۆكتەبىر گۈزەللىكىنىڭ بىر ئالاھىدىلىكى تېرەكلىك كوچىلاردا ياشلارنىڭ جۈپ - جۈپ، توپ - توپ بولۇپ سەيلە قىلىشلىرى، كوچىلارنىڭ ئىككى چېتى سۈزۈك سۇلۇق ئېرىقلار ۋە ئاسمان - پەلەك سۇۋادان تېرەكلەر بىلەن كۆزگە تاشلىنىدۇ. كەچقۇرۇن باشلىنىدىغان شەرق شامىلى، جەنۇبتىكى دىلمۇك تېغى بىلەن شىمالدىكى ئالاتاغ قارلىق چوق. قىلىرىنىڭ ئاي يورۇقىدىمۇ كۆرۈنۈپ تۇرۇشى بۇ يەرنىڭ يەنە بىر ئالاھىدىلىكى. بۇ شەھەردە كۈز پەسلى گۈزەللىكى كامالەت تاپقان. بۇ شەھەر ئازادلىق، ئەركىنلىك، مىللىي باراۋەرلىك ئۈچۈن قوزغالغان بۈيۈك ئىنقىلابنىڭ بۆشۈكى. بۇ شەھەرلىكلەر شۇ نام بىلەن پەخىرلىنىدۇ. ھازىر بۇ شەھەر ئۈچۈن بولۇۋاتقان كۈرەش دراممىسىنىڭ بىرىنچى پەردىسى ئېچىلغان. بۇ دراممىنى مىليون خەلق كۆرمەكتە.

ھەممىلا ئادەم «ئۈرۈمچىدە نېمىلەر بولۇۋاتىدىكىن؟» دېگەن سوئالغا جاۋاب ئىزدەيمەكتە.

غۇلجا يۇرت كاتتىلىرىنىڭ ئولتۇرۇشىدا بۇ قېتىم ئادەملەر ناخشا - ساز بىلەن چاقچاققا قىزىقىدى. غوجام ئەسكەرتكەن بولسىمۇ، يەنىلا ناخشا ئارىلىقىدا بىر - بىرىنىڭ قۇلىقىغا

پىچىرلاشتى. مۇتائالى خەلىپەم غوجامنىڭ قۇلىقىغا: «گومىنداڭ دېگىنى يەنە قايتىپ كېلىدىغان ئوخشىمىدىمۇ. ستالىن بىلەن جياڭ كەيشى دوستلاشقانىمىش. (ئون ماددىلىق ئۆكتەبىر كېلىشىمى، دېگەن توختامغا ماۋ زېدۇڭ بىلەن جياڭ كەيشى قول قويۇپتەك. ھېچنەدە سوقۇش بولمىغۇدەك. ماناس بويىدىكى ئو-رۇس ئەسكەر باشلىقلار، ئورۇس قوراللىرى تۈگەل قايتۇرۇلغۇ-دەك!...» دېۋىدى، غوجام تەرىنى تۇرۇپ:

— كىمىدىن ئاڭلىدىڭىز بۇنچە چوڭ گەپلەرنى، لەۋەي؟ — دەپ سورىدى. خەلىپەم ھەزرەت كۈلۈپ قويۇپ: — ھەممىسى ئىشەنچلىك گەپلەر. ھېلىقى ئورۇستىن كەلگەن داموللىنىڭ قۇلىقى ئۇزۇن، ھەرقانداق جايدا بولۇنغان گەپ، بولغان ئىشلارنى شۇ كۈنلا بىلىۋالىدۇ! — دېدى. ئولتۇرۇش زادىلا قىزىمىدى. غوجاممۇ ئەسنەشكە باشلىدى.

— ئەخمەتجان ئەپەندى ئورۇسنىڭ ئادىمى ئەمەستۇر - ھە، غوجام؟

— ناسىر كېسىكچىنىڭ ئاكىسى نادىر تەمبۇرنىڭ ئوغلى-غۇ، ئۆز تارانچىمىز.

— ئۇغۇ شۇنداق، نادىر تەمبۇر مونۇ روزۇكاملارنىڭ يېقىنى بولىدىغان، ئوغۇل بالىچىلىقى بار ئادەم ئىدى، راستمۇ، جانى ھوي؟

— شۇنداق بولماي، ۋاھ! — دېدى سېمىز، ئۇنى جاراڭلىق ئادەم دەرھاللا، — شۇنىڭ ئۈچۈن قاشقالىقلار ئۇر - ئۇر قىلىپ ئولتۇرۇۋەتتى - دە، رەھمىتىنى. ئەخمەتجان بىزنىڭ رەخمىجان بىلەن ئوبۇلخەيرى تۆرىلەرنى قايرىپ قويۇپ ئالدىغا چىققان ئوخشايدۇغۇ؟

— ئۇ قايرىپ قويمىدى، ئۇ ئىككىسى ئۇنى ئالدىغا ئىتتى-رىپ چىقاردى - دە! گومىنداڭنىڭ ھېلىقى جياڭ جىجۇڭ دېگەن

كاتتسى تولا زۇۋاندار نېمە دەيدۇ. ئەخمەتجاندەك موسكۋا كۆر-
گەن ئوغۇل بالا تەڭ كەلمىسە، رەخمجان، ئوبۇلخەيرى تۆرىلەر
ئۇنىڭغا گەپ تېپىپ بېرەلمەيدۇ - دە!

— ئەخمەتجان ئۇلارنىڭ زۇۋانىنىمۇ بىلىدۇغۇ دەيمەن!
— ئۇنىڭ بىلمەيدىغىنى يوق. بىز خەقتىن بىر چىقىپ
قالدىغۇ ئۇ بالا. تېتىيدۇ، جالڭ جىجۇڭ دېگىنى تۈگۈل، جياڭ
كەشى كەلسىمۇ تېتىيدۇ، بىزنىڭ ئەخمەتجان!
— سوقۇشساق بولاتتى!

— شىڭشىڭشياغا بارالماي يېرىم يولدا توختاپ قالغىنىمىز
ئەلەم قىلدى - دە، ئورۇسنىڭ گېپىگە قۇلاق سالماي ھۇررا
توۋلاپ ئۈرۈمچىگە مېڭىۋەزگەن بولساق، بۇ چاغىچە گومىنداڭ
دېگەننىڭ ئىككى پۈتىنى بىر ئۆتۈككە تىقىپ قوياتتۇق.

— مۇشۇ غېنى باتۇرنى ئەۋەتمەي يامان قىلدى زادى. بۇ
بارغان بولسا توختا دېگەنكىمۇ توختىمايتتى. ئەسكەر باشلىقلار
ئوڭكەيلا ئورۇس. ئىسھاقبېك دېگەنمۇ ئورۇسنىڭ سىزىقىدىن
چىقمايدۇ - دە!

— بىزنىڭ زۇنۇن تېپىپچۇ؟

— ئۇمۇ غېنىدەك تۈرگۈن ئەمەس - دە. غوجام، سىز
بىلىسىزغۇ دەيمەن، باش قوماندانلىققا نېمىشقا بىزنىڭ خەقنى
قويمىدى، زادى؟

— بىز خەقتىن ئەسكەر، سوقۇشنىڭ تىلىنى بىلىدىغان
كىم بار دەيسىلەر. كەتمەن تۇتۇپ، سويلا تۇتۇپ، قەلەم تۇتۇپ
چوڭ بولغان خەلق مىلتىقنىڭ زۇۋانىنى بىلمەيمىز - دە. شېڭ
دۇبەننىڭ زامانىسىغا كېلىپ ئاز - تولا ئەسكەر بوپتۇمىز بىز
خەق. ياڭ، جىن دېگەنلەر بىز خەققە نەدە مىلتىق تۇتقۇزغان،
لەۋەي، مىلتىقنىڭ تىلىنى بىلمەيدىغان ئادەم باش قوماندانلىق
قىلالامدۇ؟

— غېنى باتۇر قالتىس مەرگەن، كېيىكىنىڭ كۆزىگە ئات

دېسە دەل تەگكۈزەلەيدۇ!

— گىرىلىك قىلمىساڭچۇ، غوجامنىڭ دەۋاتقىنى ئەسكە-
رىي بىلىم!

— شۇ، شۇ - شۇ!

— غېنى باتۇر بىلمەسما؟

— نەدىن بىلسۇن، ئېلىپنى تاياق دەيدىغان قارىتۇرۇك
تۇرسا غېنى باتۇر.

— گومىنداڭ قايتىپ كەلسە بىز خەقنى قىرىۋېتىدۇ -
دە!

— رەسىگە قاچىمىز شۇ!

— يەتتىسۇغا كۆچكەندەكما، خەلپەم ھەزرىتىم، كۆچ -
كۆچ قاچان بولۇۋىدا؟

— كۆچ - كۆچكە بۇ يىل ئاتمىش ئالتە يىل بولدى.
مەن چوڭلا بالىدىم. ھەممىسى يادىمدا، غۇلجا چۆللۈشىپ بوران
ئۇچۇپلا قالغان... خۇدايىم ساقلىسۇن ئۇ كۈنلەرگە قېلىشتىن.

1881 - يىلىدىن 1884 - يىلىغىچە كۆچمەنلەرنىڭ ئايىغى
ئۈزۈلمىگەن:

كۆچ - كۆچ دېسە بىلمەيدۇ، كۆچۈپ كۆرمىگەن ئەللەر،
قاچانمۇ ئۈنتۈلۈپ كېتەر تۇغۇلۇپ ئوينىغان يەرلەر...

— پاه، پاه، ئۈنتۈلەمدىغان. غۇلجا دېگەن ئاجايىپ
يەر - دە:

چىن سۆزۈم: چىن ئۆلكىسىدە ئىلى ياخشى جاي ئىرۇر،
دېھقان، چارۋىچىلىقتا ئىلى ياخشى باي ئىرۇر.

قوينى كەڭ، تۇپراغى مۇنبەت، تۆت تەرەپ تاغ ئارىسى،
شارقىراپ كەۋسەر ئاقادۇر، ھەر تەرەپ كەڭ ساي ئىرۇر.

شېئىر ئوقۇپ بولۇپ مۇتائالى خەلىپىتىم چىرايلىق ، چوڭ ئاپئاق ساقلىنى سىيىدى ۋە لۆڭگە بىلەن كۆزلىرىنى سۈرتتى . غوجام بېشىنى لىڭشىتىپ قويۇپ :

— ئاجايىپ يەر بۇ راست . ياراتقان ئىگىسى ئامانچىلىق بەرسۇن ، يېرىمىزگە كۆز تەگمىسۇن ! گومىنداڭ يەنە بۇ يەرگە قەدەم باسمىس ! — دېدى .

— قىرىلىپ تۈگەيمىزكى ، كىرگۈزمەيمىز غوجام . بىر ئوغلۇم غۇلجا سوقۇشدا شېھىت بولدى . ئىككىسى ئالدىنقى سەپتە قورالنى دۈشمەنگە تەڭلەپ تۇرۇۋاتىدۇ . يەنە ئۈچ ئوغلۇم بار . ئۆزۈمۈ ھېچبولمىسا ھۇررا ۋارقىراشقا يارايىمەن . ئاخىر-قى بىرئامچە قېنىمىز قالغۇچە سوقۇش قىلىپ بۇ يېرىمىزنى قوغدايمىز !

كاتتىلارنىڭ ئولتۇرۇشى ناخشا - چاقچاقسىز ، مۇلاھىزە ۋە پىكىرلىشىش بىلەن ئاخىرلاشتى .

ئابدۇكېرىم ئابباسوف ئاقسۇدىكى چېكىنىشتە تارتقان چاپا ، بولغان زىيانلاردىن ئازابلاندى . ئۇ ئۈچدەرۋازىدىكى ئۆيىدە ئۆك-تەبىر كېچىلىرىنى خىيال ، كىتاب ئوقۇش ، پىلان تۈزۈش بىلەن ئۆتكۈزەتتى . بايىلا ئۇنىڭ سەيپىدىن ئەزىزى ، ئەنۋەر خانبا-با ، ئابدۇللا زاكىروف ، مەمتىمىن ئىمىنوف ، ئېرىكچى ، بۇقارا ئىسىملىك ئاغىنىلىرى ئۇزاق ئولتۇرۇپ قايتىپ كېتىشتى . ئۇ ئىنقىلابچىل ياشلار تەشكىلاتى قۇرۇشنى پىلانلىماقتا ئىدى . ئۇ يۇرت كاتتىلىرى — دىنىي زاتلاردىنمۇ ، غېنى باتۇردەك قارام كۈچلەردىنمۇ ئۈمىد تۈزگەن . ئۇ ئۈرۈمچىدە ئوقۇپ يۈرگىنىدە ، كېيىن ساۋەندە مۇئەللىم بولۇپ يۈرگىنىدە خەنزۇ تىل - يېزىقىنى تىرىشىپ ئۆگەنگەنىدى . ئۇ ماۋزېدۇڭنىڭ «يېڭى دې-موكراتىزم توغرىسىدا» دېگەن كىتابىنى نەچچە قېتىم ئوقۇپ چىقتى . شۇ كىتابتىكى چۈشەنچىلىرىگە ئاساسەن ئىنقىلابچىل

ياشلار تەشكىلاتىنىڭ بەش باب ، ئەللىك تۆت ماددىلىق نىزامنا-مىسىنى يېزىشقا باشلىدى . ئۇنىڭ ئەتراپىغا ئۇيۇشقان يىگىتلەر يۇرت كاتتىلىرى ، ھۆكۈمەت رەئىسلىرىنىڭ ئىشلىرى ۋە قاراش-لىرىدىن نارازى ئىدى . ئۇلارنىڭ مەقسەت-مۇددىئالىرىمۇ چوڭ-لار بىلەن ئوخشاش ئەمەس ئىدى . بۇ بىر توپ ياشلار سۆز ۋە تەشۋىقاتلىرىدا ئەمگەكچى خەلق ، ماركسىزم - لېنىنىزم دېگەن ئاتال-غۇلارنى ئىشلىتەتتى . ئۇلار بىر يەردە بولسىلا چۇڭچىڭدا بولۇ-ۋاتقان گومىنداڭ بىلەن جۇڭگو كوممۇنىستىك پارتىيىسى ئوتتۇ-رىسىدىكى سۆھبەت - كېلىشىملەر ، ئامېرىكا بىلەن سوۋېت ئىتتىپاقى ئوتتۇرىسىدىكى يېڭى سۈركىلىشلەر ، ياۋروپادا پەيدا بولغان خەلقئارا سىياسىي ئۈستۈنلۈكلەر ۋە ئۈرۈمچىدىكى گو-مىنداڭ كاتتىۋاشلىرى — جۇشاۋلياڭ ، ۋۇجۇڭشىنلەر توغرىد-سىدا سۆزلىشەتتى . يېقىندا «ئازاد شەرقىي تۈركىستان» گېزىد-تىدە ئابباسوفنىڭ «ئىنقىلابچىلار ئىنقىلابقا قانداق پوزىتسىيە تۇتۇشى كېرەك» ، «قانداق قىلغاندا ئازادلىق ئۇرۇشتا ئۈستۈن-لۈكنى قولغا كەلتۈرگىلى بولىدۇ» دېگەن تېمىلاردىكى ماقالە-لىرى ئېلان قىلىنغاندىن كېيىن ، بۇ ياشلار بىلەن بىر قىسىم ھۆكۈمەت كاتتىۋاشلىرى ئوتتۇرىسىدىكى ئىختىلاپ تېخىمۇ ئاش-كارىلاندى...

... تۇن ، غۇلجا گۈزەللىكىنى نامايان قىلىدىغان ئۆكتەبىر تۈنلىرى ئايدىڭ ۋە بەزىدە يامغۇرلۇق .

ئابدۇكېرىم ئابباسوفنىڭ قويۇق تېرەكلەر ساپە تاشلاپ تۇر-غان ھويلىسىدا كېچىچە چىراغ ئۆچمىدى . ئۇ مەشۇقى ياكى فىڭيىنىڭ ۋەسىيەتنامىسىدىكى : «... سىلەرنىڭ جۇڭگو كوممۇ-نىستىك پارتىيىسى بىلەن قولىنى - قولغا تۇتۇشۇپ ، ئاسىيا زىمىنىدا يەنە بىر قۇدرەتلىك سوتسىيالىستىك دۆلەت قۇرۇپ چىقىشىڭلارنى ئۈمىد قىلىمەن» دېگەن سۆزىنى قايتا - قايتا ئوقۇدى . كۆز ئالدىغا غۇلجىدىكى جەڭلەر ، ئاقسۇ يېڭىشەھەرگە

قىلىنغان ھۇجۇمدا ئەسرگە چۈشكەنلەرنىڭ سېپىغا ئېسىلغان باشلىرى، ئۇلار ئاقسۇدىن چېكىنىپ چىققاندىن كېيىن گومىنداڭ قىسىملىرى «ئىلى ئوغرىلىرى بىلەن ئالاقىسى بار» دەپ ئۆلتۈرۈۋەتكەن بىگۇناھ خەلق، ئۇچتۇرپاندا ۋەھشىي دۈشمەننىڭ قولىدا ئۆلتۈرۈلگەن ئارتۇق، سىيىت ئىسىملىك ئىنىلىرىنىڭ چىرايلىرى، شېڭ شىسەي تۈرمىسىدە ئۆلتۈرۈلگەن دادىسى ھا-شىم ئاقساقالنىڭ مېھرىبان چېھرىسى، يەنە ئىنقىلاب يولىدا ئۆلگەن يېقىنلىرىنىڭ چىرايلىرى بىرمۇبىر كۆز ئالدىدىن ئۆتتى. ئۇنىڭ ئائىلىسىدىنلا تۆت ئادەم دۈشمەن قولىدا ئۆلگەندى. بايىلا گىمنازىيىنىڭ ئوقۇتقۇچىسى سادىروف ئۇنىڭكىدە ئولتۇرۇپ كەتتى. سادىروف:

— ماركسىزم - لېنىنىزم ئۈستۈنلۈككە چىقالمىسا ئىدى قىلاب قىلغاننىڭ نېمە ئەھمىيىتى بولىدۇ؟ — دېدى. ئابا-سوف ئۆزىدىن ئۈچ - تۆت ياش چوڭ، سوۋېت ئىتتىپاقىدا تەربىيەلەنگەن بۇ مۇئەللىمگە:

— خاتىرجەم بولۇڭ، بىز ماركسىزم - لېنىنىزمنى چوقۇم غەلبىگە ئېرىشتۈرەلەيمىز! — دەپ جاۋاب بەردى. لېكىن ئۇنىڭ كۆز ئالدىدا ھۆكۈمەت، ئارمىيە ھوقۇقلىرىنى تۇتۇۋالغان، ئۆزىنى قوللىمايدىغان زور بىر كۈچ بار ئىدى. ئۇلار بىلەن بولغان ئېلىشىشمۇ گومىنداڭ بىلەن بولغان ئېلىشىشقا ئوخشاش جاپالىق ئىدى. ئابباسوف بۇ ئېلىشىشتىمۇ قۇربان بېرىش بولىدىغانلىقىنى ئويلاپ قويدى. ھايات دېمەك، ئېلىشىش، قۇربان بېرىش، يوقىتىش، ئېرىشىش دېمەك. قايسى سىبىر ئىنقىلابچى ئېرىشىش ئۈچۈن قۇربان بەرمىگەن. لىن جىلۇ دائىم ماۋ زېدۇڭنىڭ ئايالى ياكى كەيخۇي ۋە بالىلىرى توغرىسىدا ھېكايە سۆزلەيتتى. ئابدۇكېرىم تارىخىنى بىلىدىغان داڭلىق ئىنقىلابچىلاردىن قايسىبىرى قۇربان بەرمىگەن؟ ئۇ ماركسىنىڭ ئېغىر - جاپالىق تۇرمۇش يولىنى، لېنىنى-

نىڭ ئاكىسىنىڭ قۇربان بولۇشى، ئۆزىنىڭ سەرگەردانلىق - سۈرگۈنلۈك ھاياتى، ستالىننىڭ تۈرمىگە كىرىشلىرى، سۈر-گۈن بولۇشلىرى، سوۋېت ھاكىمىيىتىنى قۇرۇشتا قۇربان بولغان سانسىز بولشېۋىكلار، يىگىرمە بەش مىڭ يوللۇق ئۇزۇن سەپەردە، جەنۇبىي ئەنخۇي ۋە قەسىدە قۇربان بولغان سانسىز كوممۇنىستلار، ئاقسۇ تۈرمىسىدە ئېتىلغان ل. مۇتەللىپ باش-لىق «ئۇچقۇنلار ئىتتىپاقى» نىڭ يىگىرمە سەككىز نەپەر ئەزا-سى، يەنە شىخو سوقۇشىدا، جىڭ سوقۇشىدا قۇربان بولغان نەچچە يۈزلىگەن تونۇش ۋە ناتونۇش ئەزىمەتلەرنى يەنە ئەسلىدى. ئۇ ئاخىر:

— جاندىن كەچمەي جانانغا يەتكىلى بولمايدۇ! — دېدى.

دە، يېزىق ئۈستىلىگە يەنە ئولتۇردى... مېزگان چېلىندى، بۇ ئېلىخان تۆرەمنىڭ بامداتقا ماڭغان-لىقىنىڭ بەلگىسى. ۋىجىك، كىچىككىنە ساقىلى بار ھۆكۈمەت رەئىسى سۆزلەشكە ئامراق. ئۇ بەزىدە كالاسكىدا، بەزىدە ماشى-نىدا مۇھاپىزەتچىلىرىنىڭ مۇھاپىزىتى بىلەن شەھەر ئىچى مە-ھەللىسىدىكى مەدرىسە مەسچىتىگە نامازغا كېلىدۇ. نامازدىن كېيىن ئۇ قۇبىيىگە چىقىپ، بەزىدە مەسچىت ھويلىسىدا كۆپچە-لىمكىگە نۇتۇق سۆزلەيدۇ.

— شەرقىي تۈركىستان ئىسلام جۇمھۇرىيىتىنىڭ جېنى «ئىسلام» دېگەن بىر سۆزدە، — دەيدۇ ئۇ دائىم، — رەسۇ-لىلا، چاھارىيالار شۇ بىر سۆز ئۈچۈن بىزنى قوللىماقتا. ۋەھالەنكى، دىنداشاردىن چىققان مۇناپىقلار قوللىرىغا قىزىل بوياق ئېلىپ يۈرمەكتە. ئۇلار ھەممىنى بويىۋېتىش كويىدا. ئۇلار گومىنداڭغا ئوخشاشلا دۈشمەن!

ئۇنىڭ سىرلىق، مەنىسى يوشۇرۇن سۆزلىرىنى چۈشىنىدە-غانلار كۆپ ئەمەس. نۇرغۇن خەلقلەر ئۇ كىشى نېمىلا دېسە

«ھەق» دېيىشىدۇ . ئۇنى قۇرئان كەرىم ، ھەدىس سۆزلىدى دەپ قارىشىدۇ . رەئىس جۇمھۇر ھازىر ئۈرۈمچىدىكى كېلىشىم ، شەرقىي تۈركىستان ھۆكۈمىتىنىڭ مەيدانى ۋە يېتىدىغان مەقسەد-تى توغرىسىدا سۆزلەيدىغان بولۇۋالدى . ئۇ كىملىرىگىدۇر ھۇ-جۇم قىلاتتى ، لېكىن كۆپچىلىك قارشى تەرەپنى ئاڭقىرالمىتتى . ئۇ بىر يوشۇرۇن كۈچنىڭ كونتروللۇقىدىن قۇتۇلۇش ئۈچۈن تېپىرلايتتى . لېكىن كۆپچىلىك جۇمھۇرىيەت رەئىسى-نىڭ تىل قىسىنچىلىقى نېمە ئىكەنلىكىنى چۈشىنەلمەيتتى . ئۇ ئادەم خەلققە نۇرغۇن ياخشى ئاڭلىنىدىغان ئىشلارنى ۋەدە قىل-دى ، لېكىن ئۇ ئىشلار نېمىشقا ھازىرغىچە سايبە كۆرسەتمەيۋاتقىد-ىغا ھەيران بولۇشاتتى : تۆرەم ئالدىراش ئىدى ، كۆپ ماڭاتتى ، قېرىلارغا خاس ئەستايىدىللىق بىلەن جىق سۆزلەيتتى ، لېكىن تۇرمۇش يەنىلا بۇرۇنقىدەك بىر ئېقىمدا ماڭماقتا . يەنىلا بايلار تېخىمۇ بېيىش كويىدا ، نامراتلار قورساق ، ئۈچىسىنىڭ غېمىدە ئىدى . تۇغۇلغان بالىلارغا «غېنى» دېگەن ئىسىم شۇنچىلىك جىق قويۇلدى . لېكىن «چىن تۆمۈر باتۇر» دەك خىسلەتلىك بىر بالا تېخى پەيدا بولمىدى . سىياسەتچىلەر ھەر خىل قۇتۇپتا مېڭىشماقتا . لېكىن ھايات يەنىلا بىر قېلىپتا . نەچچە مىليون ئادەمنىڭ جېنىغا زامان بولغان ئىككىنچى جاھان ئۇرۇشىد-ىمۇ ئاخىرلاشتى ، لېكىن ھەقىقەتنىڭ غەلبىسى تېخىچە تازا روشەن بولالمايۋاتىدۇ . جاھان سىياسەتچىلىرى ئاغزىدىن چىراي-لىق گەپلەرنى چۈشۈرمەيدۇ ، لېكىن قىلىۋاتقان ئىشلىرى سۆز-لىرىنىڭ تەتۈرى...

ئابدۇكېرىم ئابباسوف ئېلىخان تۆرەم توغرىسىدا ئويلاش-تىن ، غالىب سىياسەتچىلەر توغرىسىدا ئويلاشقا كۆچتى . 13 - ئۆكتەبىر «10 - ئۆكتەبىر تىنچلىق كېلىشىمى» ئېلان قىلىندى . يەنئەندە چىقىدىغان «ئازادلىق» گېزىتى ، چۇڭچىڭدا چى-قىدىغان «داگۇڭباۋ» ، «جۇڭياڭ رىباۋ» گېزىتلىرى ئۇزاققا

سوزۇلغان بەيگىدەك قىرىق ئۈچ كۈن داۋام قىلغان سۆھبەتنىڭ كاتتا غەلبىسىنى پۈتۈن دۇنياغا ئېلان قىلدى : «تىنچلىق ، دېموكراتىيە ، ئىتتىپاقلىق ، بىرلىك كىمگە زۆرۈر ئەمەس ئى-كەن ؟» دېگەن سۆزلەر باش ماقالىلەرنىڭ ماۋزۇلىرىغا ئايلاندى . 11 - ئۆكتەبىردە ماۋ زېدۇڭ يەنئەنگە قايتىپ كەلدى . جۇ ئېنلەي بىلەن ۋاڭ روفېي گومىنداڭ ۋەكىللىرى جاڭ چۈن ، ۋاڭ شىجىي ، شاۋ لىزىلار بىلەن يەنە داۋاملىق سۆھبەتلەشمەكتە . ئۇلار چۇڭچىڭ شەھىرىنىڭ جۇڭسى كوچىسى دېئەنلى 103 - نومۇرلۇق قورۇدا سىياسىي كېڭەش يىغىنىنىڭ تەشكىللىنىش مەسلىسىنى مۇھىم نۇقتا قىلىپ مۇزاكىرە ئېلىپ بارماقتا . ئاق كۆڭۈل خەلقلەر ئەمدى جۇڭگودا مەڭگۈلۈك تىنچلىق ئەمەلگە ئاشىدىغان بولدى دەپ ئويلاشماقتا . لېكىن جياڭ جىيىشى نەق شۇ «10 - ئۆكتەبىر تىنچلىق كېلىشىمى» ئېلان قىلىنغان 13 - ئۆكتەبىر كۈنى ئۇزاقشۇنغا تۆۋەندىكى بۇيرۇقنى تارقاتتى : «... ئىگىلىشىمىزچە ، ياپونغا قارشى ئۇرۇش غەلبە قىلىپ ، ياپونىيە تەسلىم بولۇپ ۋەتەننى گۈللەندۈرۈش پۇرسىتى يېتىپ كەلگەن بىر پەيتتە ، باندىتلار پۇرسەتتىن پايدىلىنىپ شەھەرلەرگە كىرد-ۋېلىپ ، قاتناش ھەمدە بىرلىككە كېلىشكە بۇزغۇنچىلىق قىلىپ ، يەر بۆلۈۋېلىپ بازا ئىگىلەش كويىدا بولماقتا . باندىتلارنى تېز تازى-لىمىساق ، سەككىز يىللىق ياپونغا قارشى ئۇرۇشنىڭ مېۋىلىرىدىن ئايرىلىپلا قالماي ، مۆلچەرلىگۈسىز چوڭ زىيانغا يولۇقىمىز ، جۇڭخۇا مىللەتلىرىنىڭ ئۈمىدى يوققا چىقىدۇ . ئۇ چاغدا بىز خەلققە قايسى يۈزد-ىمىز بىلەن قارىيالايمىز ؟ ئوفىتىسېر - ئەسكەرلەرنىڭ ياپونغا قارشى كۈرەشتە كۆرسەتكەن خىزمەتلىرىگە خەلقنىڭ رەھىمىتى چوڭ . باندىتلارنى يوقىتىش خەلق بەختىگە مۇناسىۋەتلىك چوڭ ئىش . ياپونغا قارشى كۈرەش قىلغان روھ بىلەن باندەت تازىلاش نىزامىگە ئەمەل قىلىپ ، باندىتلارنى تازىلاش ۋەزىپىسىنى ئادا قىلىڭلار ، تۆھپىكارلار دۆلەت مۇكاپاتىغا ئېرىشىدۇ ، قاچقۇنلار ، دەخلى

يەتكۈزگەنلەر قانۇنىي جازاغا تارتىلىدۇ . باندىتلارنى تازىلاشقا ئاتلانغان قىسىملاردىكى ئوفتسىپەر - جەڭچىلەرنىڭ ۋاقتى بولۇ- شىنى سورايمەن !»

ۋاقىتلىق ھۆكۈمەتنىڭ ئۈچ كىشىلىك ۋەكىلىمۇ ھازىر ئاشۇ يۈزسىز گومىنداڭ بىلەن سۆھبەتلەشمەكتە . گومىنداڭ ھەربىي ئىشلار كومىتېتى سىياسىي بۆلۈمىنىڭ باشلىقى گېنېرال جاك جىجۇڭمۇ جياڭ جىپىشىگە بەرگەن مەسلىھەتتە ، شۇ يەردىكى مىللەتلەرگە ئەمەلىي ھوقۇق بېرىش ، سوۋېت ئىتتىپاقىغا مايىل سىياسەت قوللىنىش دېگەن ئىككى نۇقتىنى تەكىتلەيدى . گېنېرال جىجۇڭمۇ ، ئەمما ئۇلارنىڭ ئىلى ئىنقىلابچىلىرىنى تازىلاش توغرىسىدا بەرگەن يەنە قانداق مەخپىي يوليورۇقلىرى بار ، بۇنى كىم بىلسۇن !

ئۇلارنىڭ ئەۋەتكەن ۋەكىللىرىمۇ سوۋېت ئىتتىپاقىغا مايىل ئادەملەر كىنا ! مەسلىھەت ، «سەنمىنجۇيى» نەزەرىيىچىسى لياڭ خەنساۋ ، شىنجاڭ ئەھۋالىنى پىششىق بىلىدىغان پىڭ جاۋشيەن ، جياڭ جىڭگو بىلەن سوۋېت ئىتتىپاقىدا بىللە ئوقۇغان چۇ ۋۇ ، خۇاڭپۇ ھەربىي مەكتىپىنىڭ دەسلەپكى قارارلىرىدا ئوقۇغان ئىنگىلىزچە كاتىپ جاك جىڭيۇ ، خۇاڭپۇ ھەربىي مەكتىپى بىرىدە چى قارارىدا ئوقۇغان ، سوۋېت ئىتتىپاقىدا ئوقۇپ كەلگەن دىڭ ۋېنيى ، جۇڭتۇڭ خادىمى ۋاڭ زېڭشەن ، ھەربىي كومىتېت سىياسىي كاتىبات باشقارما باشلىقى ليۇمېڭچۇن ، جۇڭتۇڭ خادىمى ، ئىنگىلىزچە تاشقى ئىشلار كاتىپى تۇڭ شىگاڭ ، مەسلىھەتچى جاك لىجۇن ، كاتىپ يۈجەنياڭ... بۇ ئادەملەرنىڭ ئەھۋاللىرى ئايبا- سوفقا بەش قولدەك ئايان !

ئايباسوفنىڭ نەزىرىدە بىرلا ئەخمەتجان قاسىمى سىياسەتچى ، رەخمىجان سابىر ھاجىيوق بىلەن ئوبۇلخەيرى تۆرىلەر ئەخمەتجاننىڭ ئاغزىغا قاراشتىن باشقا ئىشقا يارمايدۇ ، دەپ قارايدۇ ئۇ . ئۇنىڭ ئۈستىگە ۋەكىللەر بۇ يەردىن مېڭىشتا ،

نۇرغۇن كونكرېت ئىشلاردا يۇقىرى دەرىجىلىك ئەمەلدارلارنىڭ كۆز قاراشلىرى بىرلىككە كەلمىدى . مۇھىمى : شىنجاڭنى تىنچ يول بىلەن گومىنداڭنىڭ قولىدىن تارتىۋېلىش ، بۇ يەردە خەلق سۆيىدىغان دېموكراتىك ھاكىمىيەت قۇرۇش مەسلىسى ئىدى . ھاكىمىيەت مەسلىسىدە بۇ يەردە ئىختىلاپ چوڭ . تاشقى موڭ- غۇلىيىدەك سوتسىيالىستىك دۆلەت قۇرۇپ چىقىش كۆپچىلىك- نىڭ ئارزۇسى ئىدى ، لېكىن بۇ تەلەپكە موسكۋا جاۋاب بەرمەيدى . «ئىسلام جۇمھۇرىيىتى» قۇرۇشنى ئارزۇ قىلغۇچىلار سوتسىيالىستىك ئۈستۈنلۈككە ئىگە بولغىنى بىلەن ، ئۇنى قوللىمايدىغان كۈچ ئارزۇ قىلىدىغان كۈچتىن تولمۇ ئۈستۈن ئىدى . «جۇڭ- گونىڭ بىر ئۆلكىسى ھالىتىنى ساقلاپ قېلىش» تەشەببۇسىمۇ بار ئىدى ، لېكىن بۇ بىر چۈشىنىكسىز ئۇقۇم ئىدى . «ھالەتنى ساقلاپ قېلىش» مەقسەت بولسا ، گومىنداڭ ھاكىمىيىتىگە قارشى قوراللىق ئىنقىلاب قىلىشنىڭ ھاجىتى نېمىدى ؟ قىزىل 91 - رايون دېگەن چۈشەنچە ئايباسوفقا ياقاتتى ، لېكىن «قىزىل» بولۇشنىڭ شەرتى بۇ يەردە يوق . بۇنىڭ ئۈچۈن جۇڭگو كوممۇنىستىك پارتىيىسىنىڭ رەھبەرلىك قىلغۇچى ئورگىنى بولۇش كېرەك ئىدى . ھازىر بۇ يەردە پارتىيە قۇرۇش ، پارتىيىگە كىرىش ئىشلىرىغا موسكۋا چەك قويماقتا . بۇنىڭ سەۋەبى ئايبا- سوفقا چۈشىنىكسىز...

يۇقىرىقى چوڭ مەسلىلەردە بىرلىككە كەلگەن كۆزقاراش تېخى مەيدانغا كەلمىگەندى . ئايباسوفنىڭ نۇرغۇن تەشەببۇسلىرى چەكلىمىگە ئۇچرىماقتا ئىدى . بولۇپمۇ بۇلتۇر خەنزۇ قىزغا باسقۇنچىلىق قىلغان ئىككى ئەسكەرنى جازالاش ئىشىدا ئۇنى ئەيىبلەشچىلەر تولمۇ ھەددىدىن ئاشۇرۇۋەتتى . ئۇنى ئىچكى ئىشلار مىنىستىرلىقىدىن قالدۇرغاننىڭ ئۈستىگە ، ئۇنى «خەتايىنىڭ ئىشپىيىنى» ، «گومىنداڭچىلەر» دېگۈچىلەرمۇ بولدى . ئۇ ھۆكۈمەت يىغىنىدا : «بىزنىڭ كۈرىشىمىز ئەكسىيەت...

چىلەرنىڭ ھۆكۈمرانلىقىنى ئاغدۇرۇپ تاشلاپ ، ئېزىلگەن مىل-
لەتلەرنى ئازاد قىلىشنى مەقسەت قىلىدۇ... ناۋادا بىرى بىزنىڭ
كۈرىشىمىزنى مۇسۇلمانلارنىڭ خىتايغا قارشى كۈرىشى دەپ
شەرھلەيدىكەن ، مەن ئۇنىڭغا قارشى تۇرىمەن ، ئىشلەتكىلى بو-
لىدىغان بارلىق ۋاسىتىلەرنى قوللىنىمەن !» دەپ ئۆز مەيدانىنى
ئېلان قىلدى . ئۇنى قوللىغۇچىلارنىڭ كۈچى بىلەن خەنزۇ پۇق-
رالارنىڭ مال - مۈلكىنى ، ھاياتىنى قوغداش توغرىسىدا ھۆكۈ-
مەت قارارمۇ چىقاردى . لېكىن ئىختىلاپ ھەل بولمىدى . ئىلى
سودىگەرلەر ئۇيۇشمىسىنىڭ رەئىسى ياكى چۈنلىنىنى ئابباسوف
ئۆيىگە ئەكېلىۋېلىپ قوغدىدى . بۇ كاتتا باينىڭ قىزى ياكى فىڭئى
ئۈرۈمچىدە تولۇق ئوتتۇرا مەكتەپتە ئوقۇۋاتقاندا ، دەۋرنىڭ ئىل-
غار تەشەببۇسى بولغان كوممۇنىستىك پارتىيىنىڭ تەسىرىگە ئۈچ-
رىغانلىقى ئۈچۈن ئابباسوف بىلەن دوست ، كېيىن ئاشىق - مەشۇق
بولۇشقان . ئىلغار پىكىرلىك قىز ياكى فىڭئى بىگۇناھ خەنزۇلار-
نى رەھىمسىز ئۆلتۈرۈش پاجىئەسىگە چىدىيالماي ئۆزىنى ئېتىد-
ۋالغان . ئۇ ياكى فىڭئى توغرىسىدىكى خاتىرە ئازابلىرىدىن تېخى
قۇتۇلغىنى يوق ، «ئۆگىنىش گۇرۇپپىسى» قۇرۇش ، ساۋەنگە
سۈرگۈن قىلىنىپ ، كېيىن غۇلجىغا كەلگەندىن كېيىن ئوقۇتقۇ-
چى ياكى فىڭئى بىلەن قايتا ئۇچرىشىپ ، دائىم بىللە سۆزلىشىش ،
سەيلە قىلىش ، پىكىرلىشىش ، ئاخىرىدا بىر - بىرىنى كۆرمىسە چىدد-
يالمايدىغان ھالەتتىكى ئاشىق - مەشۇقلاردىن بولۇپ قېلىش
ئۇنىڭغا نۇرغۇن شىرىن خاتىرىلەرنى قالدۇرغان . قىزنىڭ چى-
رايلىق جامالى ، سىلىق - خۇشخۇي ، مېھرىبان مۇئامىلىسى ، ئەر-
كىلەشلىرى ، قۇچاقلاشلىرى... ئۇنىڭ خىيالىدىن زادىلا كەتمىدى .
ئۇنىڭ خورلۇققا چىدىماي ئۆزىنى ئۆلتۈرۈۋالغىنىغا مانا ھازىر
سەككىز ئايغا يېقىن ۋاقىت بولدى . ئابدۇكېرىم — يىگىرمە
تۆت ياشلىق قىران يىگىت نەدە يۈرىمۇ بۇ قىزنى بىر كۈنمۇ
ئەسلىمەي يۈرەلمىدى . مەيلى ئاقسۇدا جەڭ مەيدانلىرىدا بول-

سۇن ، قارلىق چوققىلاردا تەبىئەت بىلەن ئېلىشقان چاغلاردا
بولسۇن ، ئۇ گۈزەل ، غايىلىك ، مېھرىبان خەنزۇ قىزىنىڭ
ئوبرازىنى كۆز ئالدىدىن نېرى قىلالمىدى ، ئۇنىڭ ھەممىلا جايدا
ئاۋازىنى ئاڭلىدى ، ھارارىتىنى سەزدى ۋە يالقۇنلۇق مۇھەببىتى-
نى يۈرىكىدە ساقلىدى... .

تۈن ، ئايدىڭ كېچە ، ئۇ ئۈچدەرۋازا ئىككىنچى كوچىنىڭ
ئاغزىدىكى قىبلىگە قارىغان دەرۋازىسىدىن ئىككى قاسنىقى بۈك
تېرەكلىك كوچىغا چىقتى . كوچا جىمجىت ، ھاۋا ئوچۇق ،
شەرقتىن ئاچچىق كۈز شامىلى ئۇرۇپ تۇراتتى . ئۇنىڭ قويۇق ،
قايقارا چاچلىرى كۆزىگە چۈشتى . چىرايلىق كۆزلىرى خۇمار-
لاشتى ، ئۇ خىيال بىلەن ئۈچدەرۋازا چوڭ كوچىسىغا چىقتى .
كوچا جىمجىت ، قويۇق تېرەكلەر سايىلىرى بىلەن بېزەلگەن ،
ئىككى چەتتىكى ئېرىقلاردا ئېقىۋاتقان سۇلار شىۋىرىلىشىپ .
سۇلار گويىا بىر ئۇزۇن ھېكايىنى سۆزلەۋاتقاندا ، بۇ ھېكايە
ياڭ فىڭئى بىلەن ئابدۇكېرىم توغرىسىدىكى ئاشىق - مەشۇقلار
داستانىدەك سىرلىق ۋە تەسىرلىك بىلىندى . ئۇ ئاسمانغا قارىد-
دى : ئاسمان غۇچىدە يۇلتۇزلار بىلەن تولغان ، ئاي غەربكە
قىيىساغان ، ھەممە ياق خۇددى كۈندۈزدەك يورۇق ، گۈزەل ،
سىرلىق ئىدى .

كوچىدىن دۈكۈرلىشىپ ، ئات ئويىنىتىپ ئاتلىق ئەسكەرلەر
ئۆتتى . ئەسكەر باشلىقى كاپىتان فورمىسىدىكى يىگىت ئېتىنى
توختىتىپ ئابباسوفقا چاس بەردى . شۇ چاغدا يولنىڭ جەنۇبىدە-
كى چوڭ قورۇدىن قاتتىق كۈلكە ئاۋازى ئاڭلاندى . مودىغا
ئايلانغان غۇلجا كۈلكىسى كېچە ئاسمىنى تىترەتتى ، تېرەكتە-
كى قاغىلار چۆچۈپ قاقىلداشتى .

— پاه ، غەمىسىز باتۇر ! — دېدى ئابباسوف غېنى باتۇر-
نىڭ قورۇسىدىن چىققان بۇ كۈلكىنى ئاڭلاپ كۈلۈمسىرەپ ، —
كۈندىلا توي ، كۈندىلا ناخشا - كۈلكە ، باتۇرۇم ، كۆرۈۋاتقان

راھەت - پاراغىنىڭىز تارتقان جاپا - مۇشەققىتىڭىزدىن نۇرغۇن ئېشىپ كەتتى . ئىنقىلاب بىرنەچچە كىشىنىڭ راھەت - پاراغىنى ئۈچۈن ئەمەستىغۇ؟...

ئابدۇكېرىم ئابباسوف 1939 - يىلى ئۈرۈمچىدە «شىنجاڭ خەلقىنىڭ جاھانگىرلىككە قارشى ئۇيۇشمىسى» غا ئەزا بولغىنىدىن تارتىپ ، ھازىرغىچە ھايات راھىتىگە قول سوزمىدى . ھازىر ئۇنىڭغا راھەتنى ئويلاش نومۇسلۇق ھېسابلىنىدۇ ، غۇلجا شەھىرىدە «ئازادلىق» تەشكىلاتىنى قۇرۇش ، سوۋېت ئىتتىپاقىغا قېچىپ بېرىش ، قورال ئەكىلىپ سۈيدۈك ، قورغاس ، غۇلجا شەھەرلىرىدە پارتىزان ئەترەتلىرىنى قۇرۇش ، سوقۇش ، يۈرۈش قىلىش ، مەجلىسلەردە ئېلىشىش ، قىيىن ئىشلاردا كىتابلاردىن جاۋاب ئىزدەش... ئۇ ئۆزىنى بىر قېتىم ئويلىغىنى يوق ، مەنسەپ ئىگىلەپ باي بولۇش ، راھەت - پاراغەت ئۈچۈن ئاساس يارىتىش ئۇنىڭ خىيالىغا كىرىپ باقمىدى . خەلققە زۇلۇم سېلىدۇ ، ۋاتقان قارا كۈچلەر بىلەن ئېلىشىش ، خەلقنى زۇلۇمدىن ۋە خورلۇقتىن قۇتۇلدۇرۇش ئۇنىڭ ھايات كەچۈرۈشىنىڭ مەزمۇنى ، ئالىي غايىسى ۋە تۇرمۇشىنىڭ ئەھمىيىتى ھېسابلاندى . ئۇ خەلقنى دائىم ئويلايدىغانلار بىلەن دوستلاشتى ، خەلقنى ئويلىمايدىغان ، نەگىلا بارسا ، نېمىلا ئىش قىلسا ئۆزىنىلا ئويلايدىغانلار بىلەن ئېلىشتى ، شەخسىي پايدىسىنى كۆزلەپ ئىنقىلاب تەشەببۇسلىرىنى ئاغزىدىن چۈشۈرمەس بولۇۋالغانلار ھازىر ھۆكۈمەت ئەمەلدارلىرى ئىچىدىمۇ ، ئارمىيە ئىچىدىمۇ خېلىلا جىق . ئۇنداقلاردىن يۇقىرى مەنسەپ ئىگىلىگەنلىرىمۇ بار . لېكىن ئۇنداقلارنى چەكلەيدىغان كۈچ تېخى ئۈستۈنلۈككە چىقالمىدى . ئۇنداقلار ھازىر غېنى باتۇرغا ئوخشاش خەلقنىڭ ھىمايدىسىگە ئىگە ، ئەمەلىي كۈچى بار ئادەملەردىن ھە دەپ پايدىلانماقتا . غېنى باتۇر دۈشمەنلىرىگە ئۆچ ، ئۇ ھايات - ماماتى بىلەن ھېسابلاشماي جەڭ قىلىپ ، نىلقا ، غۇلجا ۋە بورتالا ئۇرۇشلىرىدا

تۆھپە يارىتىپ خەلقنىڭ ھۆرمىتىگە ئېرىشتى . يارىدار بولۇپ ئالمۇتىدا داۋالىنىپ ، موسكۋادا سەيلە قىلىپ قايتىپ كەلگەندىن كېيىن ، ئۇنىڭغا سوۋېت ھۆكۈمىتى پىكاپ تەقدىم قىلدى . ئۇ ھازىر ئۆزىمۇ سەزمەستىنلا غۇلجىنىڭ ئەڭ چوڭ يەرلىك خانىلىرىدىن بىرى بولۇپ قالدى . خۇددى ئوسمان باتۇر ئۈچۈن ئالتاي پۈتۈن جاھان ھېسابلانغاندەك ، غېنى باتۇر ئۈچۈن غۇلجا بىر خانلىق ھېسابلىنىدىغان بولۇپ قالدى . ئۇ گومىنداڭغا قارشى كۈرەشنىڭ قەھرىمانى ، ھازىر ئۇنىڭ نەزىرىدە ھېچكىم ئۇنىڭدىن ئۈستۈن ئەمەس ، ئۇ ھەممىگە قادىر ، دېگىنى دېگەن ، قىلغىنى قىلغان ، ئۇ بىر ئارقانسىز يايلاق ئايغىرى !

ئۇ ھازىر يەنە ھەرخىل كۈچلەرنىڭ قەھرىمانىغا ئايلانماقتا . ئېلىخان تۆرەگە قارشى ھېكىمبەگ غوجام باشچىلىقىدىكى تارانچى ئېرىبايلىرىمۇ ، «قاشقالىق» قا قارشى كۈچلەرمۇ ئۇنىڭدىن پايدىلانماقتا . «تارانچى مىللىتى» ئېقىمى يەنە ئەۋج ئالماقتا . شېڭ شىسەي ، گومىنداڭ «تارانچى» لارنى شىنجاڭدىكى 14 - مىللەت ھېسابلىغان . ھۆكۈمەت داڭزىسىدا ئۇيغۇرلار ئۈچ مىللىت يۈزۈمچە يۈزۈمچى ، تارانچىلار توقسان ئالتە مىڭ دەپ ئېنىق يېزىلغان . بىر مۇنچە داڭلىق كىشىلەر «تارانچى مىللىتى» شەرقىي تۈركىستان ئىسلام جۇمھۇرىيىتىنى پەيدا قىلغۇچىلاردۇر . ئۇلار ھۆكۈمەت بېشىدا تۇرۇشى كېرەك» دەپ ئاشكارا سۆزلەيدى . ئېلىخان تۆرەم : «مەن سىز ئۇيغۇرلارغا ئىشلىمەكتىمەن . پۈتۈن شەرقىي تۈركىستان ئازاد بولغان كۈنى تەختىمنى ئۇيغۇر قېرىنداشلىرىمغا تاپشۇرىمەن !» دېسىمۇ ئۇنىڭغا ئارام يوق . «جاڭ جىجۇڭ ئەپەندىنىڭ شىنجاڭ مەسلىسى مىللەت مە-

سلىسى ، دىپلوماتىيە مەسلىسى دېگىنى خېلى ئورۇنلۇق ، پاھ ، سىياسەتچى بولماق نېمانچە تەس ؟ بىر ياخشى كۆڭۈل ئادەمنىڭ ئۆز قەلبىنى خەلقكە چۈشەندۈرمىكى تولىمۇ تەسكىنا !»

ئالتۇندىن ھەل بېرىلگەن لېيپاپلار بىلەن بىر - بىرىگە سۈنۈلد-
دۇ. قارماققا بىر - بىرىگە قىلىنغان مۇكاپات - ئىنئاملارنىڭ
ئۆزى، لېكىن بۇ لېيپاپلارنىڭ ئىچىگە بىر - بىرىنى گۆرگە
ئىتتىرىدىغان كۆرۈنمەس تىغلار يوشۇرۇنغان. سىياسەتچى بول-
ماق سەھنە ئەسىرى ئارتىسلىرىدىن بولۇپ ئوخشىتىپ رول
ئالماقتىن يۈز ھەسسە قىيىن. ئارتىسلارنىڭ ياسالمىلىقى كۆر-
گۈچلەرگە ئايان، لېكىن سىياسەتچىلەرنىڭ سىرلىق سۆز -
ھەرىكىتى بەزىدە ئۆزىگىمۇ ئېنىق بىلىنمەي قالىدۇ. سىياسەتچى
بولماق تىخ ئۈستىدە ماڭماق، قاناتسىز ھاۋادا ئۇچماق دېگەن
سۆز! شۇڭا سىياسەتچى ئازاب چەككۈچى، ئازاب سىياسەتچىلەر-
نىڭ، راھەت - پاراغەت ئۇلارنىڭ سايسىدىكىلەرنىڭ. ساپە
تاشلايدىغان دەرەخ قۇرۇيدۇ، سايسى قۇرمايدۇ. لېنىن نېمە
راھەت كۆردى؟ ئۇ سوتسىيالىزم بىر دۆلەتتە غەلبە قىلىدۇ
دېگەن نەزەرىيىنى يارىتىپ، ماركسنىڭ كوممۇنىزم پۈتۈن دۇن-
يادا ئەمەلگە ئاشىدۇ دېگەن ھۆكۈمىگە تۈزىتىش كىرگۈزۈپ
لېنىنىزمنى ياراتتى. لېنىنىزم ئۆزىنىڭ قۇدرىتىنى كۆرسەتتى،
ياۋروپادا سەككىز، ئاسىيادا تۆت دۆلەتتە ئۇنىڭ نۇرى چاقنىماق-
تا. لېكىن بۇ ئۇلۇغ نەزەرىيىنىڭ ياراتقۇچىسى نېمە راھەت
كۆردى؟ ئۇنىڭدىن مورگان، روكفېلېرلار دەك بايلىق قالمىدى
ياكى روسىيىلىك ئىۋانوفلار دەك قۇيرۇقى ئۈزۈلمەيدىغان ئەۋلاد
قالمىدى. قالغىنى نەزەرىيە، ئۇلۇغ سوتسىيالىزم ئەمەلىيىتى
بولدى شۇ. لېنىن بەلكى ھاياتىدا باشقىلاردىن ئەڭ كۆپ
چاپ تارتقاندۇر، ئۇ بەلكى راھەت - پاراغەتتە تولىمۇ نامراتتۇر،
لېكىن ئۇ ياراتقان روھىي بايلىق چەكسىز مول، چەك-
سىز قۇدرەتلىك! ئۇ قۇرغان بولشېۋېكلار پارتىيىسى چەكسىز
قۇدرەتلىك، مەڭگۈ غالىب! چوقۇم لېنىننىڭ نامى بىلەن بىر
پارتىيە قۇرۇش كېرەك. بۇنداق سىياسىي پارتىيە بول-
ماي تۇرۇپ، گومىنداڭنىڭ كۆك ئاسمان، ئاق كۈن
سۈرىتى چۈشۈرۈلگەن بايرىقىنى، ئاي يۇلتۇزلۇق ئىس-

ئابباسوف خىيال سۈرۈپ چوڭ كوچىنىڭ چېتى بىلەن
ئېرىق بويلاپ شەرققە ماڭدى (ئۇ غەربكە مېڭىپ غېنى باتۇرنىڭ
ئادەملىرى بىلەن ئۇچرىشىپ قېلىشتىن ئېھتىيات قىلدى)،
ئالدىدا ساي بويى كۆۋرۈكىدىن ئۆتسە ھۆكۈمەت ئىشخانىسى،
ئالىي ھەربىي كومىتېت جايلاشقان چوڭ باغقا بارغىلى بولىدۇ.
ئۇ يەردە ھازىر ئېلىخان تۆرەم بەلكى ئېتىكاپتا. ئۇ ئادەم نېمە-
لەرنى ئويلاپ، نېمىلەرنى پىلانلاۋاتىدىكەن، ئۇ ئادەمنىڭ ئابدۇ-
كېرىم ئابباسوفقا سوغۇق مۇئامىلە قىلىشىنىڭ سەۋەبى زادى
نېمىكەن؟

مانا ئوڭ قولدا چوڭ بىر قورۇ، قاتار دۇكانلار تۇرۇپتۇ.
بۇ قورۇنى ياساتقان نېزەر خان غوجامۇ ئاخىر سىياسەتنىڭ قۇر-
بانى بولۇپ كەتتى. ئۇ كىشىمۇ بىر مەھەل ئاشۇ چوڭ باغدىكى
قاڭغالتىر ئۆگزىلىك ئۆيلەرنىڭ ھۆكۈمرانى بولغان ئەمەسمىدى.
سىياسەت ئىنساننى تېز كۆتۈرىدۇ، تېز ئۆرۈيدۇ. سىياسەتچى
بولماق شۇنىڭ ئۈچۈن تولىمۇ تەس، تولىمۇ تەس!
دۇنياغا پاتماي قالغان ناپولېئوننى ئاخىرىدا سائىت ھېلىنا
ئارىلىغا ئاپىرىپ قويغانمۇ، لېنىندەك ئۆمرى بىلەن ھېسابلاش-
مىغان، راھەت - پاراغەتنى تامامەن ئۇنتۇغان ئىنسان، ئە-
قىل - پەزىلىتىنىڭ جەۋھىرىنى ئۆزىگە ئوزۇق قىلغان ئۇلۇغ
ئادەمنى ئەللىك تۆت يېشىدا بۇ دۇنيادىن مەڭگۈلۈك قول ئۇ-
زۇشكە مەجبۇر قىلغانمۇ سىياسەت! سىياسەت بىرخىل قىمارغا
ئوخشايدىغان، خېمىخەتلىرى كۆپ تەۋەككۈلچىلىك پائالىيەت.
دۇنيادىكى ئۈچ كاتتىۋاش: ستالىن، روزۋېلت، چېرچىللارنىڭ
ئۇچرىشىشلىرى، سۆھبەتلىرى كۈلكە - تەبەسسۇم بىلەن بولغان
ئېلىشىش. ماۋ زېدۇڭ بىلەن جياڭ جېيەننىڭ چۇڭچىڭدىكى
ئۇچرىشىشلىرىمۇ چېرايلىرىدا سەمىمىيلىك ياسالمىلىقى، كۆ-
ڭۈللىرىدە غەزەپ - نەپرەت ئەسەبىيلىكى ئەۋجىگە چىققان قان
تۆكۈلمەيدىغان ئېلىشىش. سىياسەتچىلەرنىڭ ھۇجۇم ئوقلىرى

لام بايرىقىنى يوقىتىپ ، كوممۇنىزم بايرىقىنى شىنجاڭ ئاسمىدا جەۋلان قىلدۇرغىلى بولمايدۇ!...

ئۇ خىيال بىلەن ئۈچدەرۋازا كوچىسىدا ئۇزاق ماڭدى . ئەتىگەنلىك چايدا ئۇ لۇسۇش بىلەن بىللە بولدى . بۇ قىز ئابدۇكېرىم بىلەن ياكى فېڭخېي ئوتتۇرىسىدىكى ساپ مۇھەببەتنىڭ شاھىدى ، ئۇلار بىلەن پىكىرداش - سىرداش . ئۇ ياكى فېڭخېي بىلەن يېقىن دوست ئىدى . ياكى فېڭخېينىڭ ئۆلۈمى ئۇنىڭ قەلبىدە گىمۇ چوڭقۇر جاراهەت ئىزى قالدۇردى . ئابدۇكېرىمگە تەسەللى بېرىپ ، ئازابلىرىغا شېرىك بولالايدىغان بىردىنبىر ئادەممۇ مۇشۇ لۇسۇش ئىدى . ئۇ ھەركۈنى دېگۈدەك ئابباسوفقا ھەمراھ بولاتتى ، ئابباسوف نازۇك ھېسسىيات ، شېرىن خىياللىرىنى ياكى فېڭخېيلىك چىرايلىق بولمىسىمۇ ، پىكىرى چوڭقۇر ، بىلىمى خېلى كەڭ ، ئوچۇق - يورۇق ، خۇش پېئىل قىزغا ئېيتالايتتى . — مېنىڭ خىيالىمنى كوممۇنىستىك پارتىيە قۇرۇش ئىستىكى ئىگىلىۋالدى ، — دېدى ئابدۇكېرىم خام سەيدىن چوكىسىدا ئېلىۋېتىپ — شياۋلۇ ، سىز 1921 - يىلى 7 - ئاينىڭ 1 - كۈنى جۇڭگو كوممۇنىستىك پارتىيىسى شاڭخەيدە قۇرۇلغاندا تېخى تۇغۇلمىغان . مەن شۇ يىلى تۇغۇلغان . پارتىيە بىلەن يېشىم تەڭ . لېكىن جۇڭگو كوممۇنىستىك پارتىيىسى تولىمۇ زور ، ئۇلۇغ ئىشلارنى قىلدى : بىر مىليوندىن جىق قوراللىق كۈچ ، نەچچە مىليوندىن جىق ئەزا ، يۈز مىليوندىن جىق ئاھالىسى بار ئازاد رايونغا ئىگە ئۇلۇغ كۈچكە ، ماۋزېدۇڭ - دەك دانا داھىيىغا ئىگە بولالدى . مەن نېمە قىلالىدىم ؟ كىچىك - كىنە يەردە تېخىچە گومىنداڭنى يوقىتالمىدۇق . ئىلگىرى ماڭال - مىدۇق ، ھەتتا ئاقسۇ ، تاشقورغانلاردا چېكىندۇق . بۇلارنىڭ ھەممىسى كوممۇنىستىك پارتىيىنىڭ يېتەكچىلىكى بولمىغانلىقى تىن بولدى . پارتىيە قۇرمىساق مەغلۇپ بولىمىز ، بۇ مۇقەر - رەر ! شۇنىڭ ئۈچۈن سىز پارتىيە قۇرۇش ، پارتىيە نىزامنامى -

سىگە دائىر ماتېرىياللاردىن كۆپرەك تاپسىڭىز ، بىز ئەستايىدىل ئۆگەنسەك دەيمەن ، قانداق دەيسىز ؟

— مەنمۇ شۇنداق ئارزۇدا . ياكى فېڭخېينىڭ ئارزۇسىمۇ شۇ ئىدى . ئۈرۈمچىدە لى تەييۇ ، يۇ جياڭچى ، لو جى ، چېن شىخۇا - لارمۇ پارتىيە قۇرۇش ئۈچۈن ھەرىكەت قىلىۋېتىپتۇ . مەن 1944 - يىلى يازدا چىڭداۋغا بېرىپ تۇغقانلىرىمنى يوقلاپ قايتقاندا ئۇلار بىلەن كۆرۈشكەن . ئۇلاردىن يېقىندا خەۋەر كەلدى ، ئۈرۈمچىدىكى خەنزۇ ئىنقىلابچىلارمۇ جىددىي ھەرىكەت قىلىۋېتىپتۇ !

— مەن ماۋ زېدۇڭ ، جۇ ئېنلەي بىلەن كۆرۈشۈشنى ئارزۇ قىلىمەن . بىزنىڭ قۇرغان پارتىيىمىز جۇڭگو كوممۇنىستىك پارتىيىسىنىڭ بىر ياچىيىكىسى بولۇپ قالسا دەپ ئويلايمەن ! — ئارزۇيىمىز چوقۇم ئەمەلگە ئاشىدۇ . مەن سىزنى پۈتۈن كۈچۈم بىلەن قوللايمەن . ياكى فېڭخېينىڭ ئورنىنى باسال - مىساممۇ ، ئۇنىڭ ئارزۇلىرىنى ئىشقا ئاشۇرۇشقا تىرىشىمەن ! — شياۋلۇ ! — دېدى ئابباسوف قىزنىڭ قوللىرىنى ئىككى قولى بىلەن چىڭ تۇتۇپ ، — مېنىڭ ئەڭ يېقىن ئادىمىم سىز بولۇپ قالىڭىز ، سىزدىن يوشۇرىدىغان سىرىم يوق . مەن سىزنىڭ ياردىمىڭىزگە تولىمۇ موھتاج !

قىز ئۇنىڭ مۇرىسىگە بېشىنى قويدى . ئابدۇكېرىم ئۇنىڭ چاچلىرى يەلكىسىگە چۈشۈپ تۇرىدىغان ، ئاق يۈزلۈك بېشىنى ئاستا ئۆز كۆكسىگە قويۇپ چاچلىرىنى سىلىدى . ھۆكۈمەت بىناسىدا ئۇنىڭ ئىشخانىسى بار ، ئۇ ھۆكۈمەت - نىڭ تەشۋىقات ئىشلىرىغا مەسئۇل رەھبىرى . ئۇنىڭ ئىشخانىسى ئىلمىي بىلىم يۇرتى ، «ئازاد شەرقىي تۈركىستان» گېزىتى ۋە جەنۇبىي شىنجاڭدىن ، ئۈرۈمچىدىن قېچىپ كەلگەن زىيالىيلار - نىڭ توپلىنىدىغان جايىغا ئايلانغانىدى . بۇ زىيالىيلارنىڭ كۆپچى - لىكى ياشلار ئىدى . ئابباسوف ياشلارنى تەشكىللەش ، بىر سىيا -

سىي پارتىيىنىڭ ئەتراپىغا ئويۇشتۇرۇش ئۈچۈن «ئىنقىلابچىل ياشلار تەشكىلاتى» دېگەن نام بىلەن تەشكىلات قۇرۇش تەييارلىرىغا كىرىشىپ كەتتى. ئۆگىنىش، ئىتتىپاقلىشىش، ئالغا بېسىش بۇ تەشكىلاتنىڭ ئومۇمىي شوئارى، ياشلار ھەركۈنى كەچ-تە بىردە ئابباسوفنىڭ ئۆيىدە، بىردە باشقىلارنىڭ ئۆيىدە ئېلىنىپ، سوۋېت ئىتتىپاقىدا نەشر قىلىنغان كىتابلارنى ئوقۇپ مۇزاكىرە قىلىشىدىغان بولدى. بۇ يىغىلىشلارغا قاتنىشىدىغانلار تەشكىلاتنىڭ ئابباسوف تۈزۈپ چىققان ھېلىقى بەش باب، ئەللىك تۆت ماددىلىق نىزامنامىسىنى مۇزاكىرە قىلىشتى، يېڭىلىق-لار، بولۇپمۇ ئۈرۈمچىدە بولۇۋاتقان كېلىشىم توغرىسىدا ھەركۈنى دېگۈدەك ئۇچۇر ئالماشتۇرۇپ، مۇلاھىزە ئېلىپ باراتتى. ئۆكتەبىرنىڭ ئاخىرقى بىر كۈنى ئابباسوفنىڭ ئۈچدەرۋازىدىكى قورۇسى ئالدىدا نۇرى پەيدا بولدى.

— ھە، نۇرمۇھەممەت زىياۋۇدۇنوف، — دېدى ئابباسوف ئۆزى بىلەن تەڭ دېمەتلىك، ئېگىز، قاملاشقان يىگىتنىڭ قاۋۇل قولىنى تۇتۇپ كۆرۈشۈپ، — ئاقسۇدا چېغىمىزدا پەردەخە سەن توغرىلۇق نۇرغۇن ياخشى گەپلەرنى قىلىپ بەردى، سەن غېنىكام بىلەن بىللە ئىنقىلابتا نۇرغۇن ئىش قىلىدىڭ، تۆھپەڭ چوڭ، بولۇپمۇ جىڭنى ئازاد قىلىش كۈرىشىدە تۆھپەڭ ناھايىتى چوڭ بولدى. سۇلايمانوف بىلەن بولغان ماجىرانىڭ سەۋەبلىرىنىمۇ ئەخمەتجان ئاكا ماڭا ئېيتقان. مەن سېنى بۇرۇندىنلا خېلى چۈشىنىمەن.

دېپلوماتلار «خېلى» دېگەن سۆزنى ئىنكار مەنىسىدىمۇ قوللىنىدۇ. «خېلى» ئاتالمىسىدىن نۇرى ئابباسوفنىڭ سوئاللىرىنى ھېس قىلدى: ئېلىخان تۆرەم كاتىپلىققا نېمىشقا نۇرىنى تاللىۋالدى؟ تارانچى كاتتىۋاشلارنىڭ ئاغزىنى تۇۋاقلاش ئۈچۈن-مۇ؟ ياكى ئۆزىگە قارشى كۈچلەرگە تاقابىل تۇرۇشتا نۇرىنىڭ كەڭ بىلىم ۋە پىكىرگە باي ئەۋزەللىكىدىن پايدىلىنىش ئۈچۈن-

مۇ؟ ياكى بۇ ئىشتا باشقا بىر تاقابىل تۇرغىلى بولمايدىغان كۈچنىڭ قولى بارمۇ؟...

بۇ سوئاللار نۇرىنىڭ گۇمان ۋە پەرەزلىرىدىن چىققان بولسىمۇ، ئۆزئارا مۇناسىۋەتتە ئېھتىياتچانلىق مودىغا ئايلىنىپ قېلىۋاتقان مۇشۇ شارائىتتا، بۇ گۇمانلىرىنىڭ ئابباسوفنىڭ سوئاللىرىغا ئايلىنىپ قېلىشىنى چۈشەنگىلى بولاتتى.

— لېكىن، مەن سىزنى خېلى چوڭقۇر چۈشىنىمەن! — دېدى ئۇ پەلەمپەيدىن پېشايۋانغا كۆتۈرۈلۈۋېتىپ، — سىز باشلىغان چوڭ ئىشتىنىمۇ خەۋەردارمەن، سىزگە مايىل ئىكەنلىكىمنى بىلدۈرۈش، خىزمىتىڭىزگە تەييار ئىكەنلىكىمنى ئېيتىپ قويۇش ئۈچۈن ئالدىڭىزغا كېلىشىم.

تۆت ئېغىزلىق تاختايلىق ئۆيىنىڭ كۈچىغا قارىغان دېرىزىلىرىنىڭ قاپقىلىرى ھېم ئېتىلگەن. پۇتغا ئۆتۈك، ئۈستىگە ماش رەڭ ھەرىبىچە كىيىم كىيىپ بېلىگە ماۋزۇر ئاسقان ئابباسوف ھازىرلا سىرتتىن ئالدىراپ كىرگەندەك ئىدى. ئۇ نۇرىنى ئىچكىرىكى ئۆيگە باشلاپ كىردى. بېشىدىكى ئاي - يۇلتۇزلۇق كاكارى بار شەپكىسىنى دېرىزە تەكچىسىگە تاشلاپ قويدى، ئاددىن كىتاب ۋە قەغەزلىرى بىلەن تولغان ئۈستىلىنىڭ يېنىدىكى ئورۇندۇققا ئولتۇردى. نۇرى تامغا يۆلەكلىك ئورۇندۇققا ئولتۇردى - دە، گېپىنى داۋاملاشتۇردى:

— ئىشەنچتىن گۇمان ئۈستۈن بولۇۋاتىدۇ، ھەممىلا يەردە شۇنداق. بۇ بەلكى پاكىت ئەمەس، مېنىڭ گۇمانىمدۇر، راست-تىنلا غەلىتە ئىشلار، سىرلىق ئادەملەر كۆپىيىپ قالدى.

— توغرا دېدىڭ، بىز ھۆكۈمەت رەھبەرلىرى تۇرۇپ، ئەتە نېمە قىلىشىمىزنى ئوچۇق بىلەلمەيمىز.

— كىشىلەر مەندىن ئۆزىنى قاچۇرىدىغان بولۇۋالدى. بىلىمەن، بۇنىڭ ئىككى سەۋەبى بار: بىرى، رەئىس جۇمھۇرغا

كاتىپ بولۇپ قالغىنىم، يەنە بىرى، ئابلابايغا كۈيۈغۇل بول-
ماقچى بولغىنىم. لېكىن ھەر ئىككىلىسى مېنىڭ ئۆز خا-
ھىشىم ئەمەس.

— نېمىشقا؟ بولۇپمۇ كېيىنكىسىدە ساڭا نېمە ئىش مەج-
بۇرىيەت بولۇپ قالدى؟

— مەن ئالدىنقى سەپتىن قايتىپ كېلىشتى زادىلا خالىماي-
مەن. بىز گىمنازىيىنىڭ ئوقۇغۇچىلىرىدىن يەتتە يىگىت غالد-
بىيەت بايرىقىنى شىڭشىياغا قادمىغۇچە قورال تاشلىمايمىز
دەپ قەسەم ئىچىشكەن. يەتتىمىزدىن ھازىر ئۈچىمىز قالدۇق.
ئىككىسى ئالدىنقى سەپتە، بىرلا مەن ئارقا سەپتە. قەسەمگە
ئەمەل قىلمىغان يىگىتنى بىز كېرەكسىز ھېسابلايمىز.

— شىڭشىياغا قانداق بايراق قاداڭنىمۇ كېلىشكەن
بولغىدىڭلار - ھە؟

— رەڭگى، شەكلىنى ئويلاشمىغان. بىرلا تەرىپى بىزگە
بەش قولىدەك ئېنىق: بۇ بايراق خەلق بەختىنىڭ سىمۋولى بولا-
لىشى كېرەك.

— يارايىسەن، بۇ گېپىڭ جايدا بولدى. ھازىر دۇنيادا
ھەقىقىي ئەمگەكچى خەلقنىڭ بەختىگە كاپالەتلىك قىلالايدىغان
ئىلمىي نەزەرىيە ماركسىزم - لېنىنىزم بولۇپ قالدى. شۇ
ئىلمىي نەزەرىيىنى ئۆزىگە ئاساس قىلغان سىياسىي پارتىيىلا
خەلقنىڭ بەختىنى ئەمەلگە ئاشۇرالايدۇ. بەخت تومتاق سۆز.
ھەركىم ھەرخىل چۈشىنىدۇ. بىزگە لازىم بولغان بەختنىڭ
مەزمۇنى ناھايىتى ئېنىق: كىشىنى كىشى ئەزمەيدىغان، مىللىي
زۇلۇم يوقىتىلغان، خەلقنىڭ تۇرمۇشى پاراۋان، كۆڭلى ئازادە
بولغان جەمئىيەت. بۇ جەمئىيەتنىڭ ئىسمى سوتسىيالىزم،
كوممۇنىزم!

— مەنمۇ شۇنداق ئويلايمەن.

— ئېلىخان تۆرەم ئاتىمىزچۇ؟

— مەن ئۇ كىشىنىڭ سىياسىي تەشەببۇسلىرىنى دېگەندەك
چۈشىنىپ كېتەلمىدىم.

ئۇلار سىياسەت، جەمئىيەت، دۇنيا، جۇڭگو ۋە شىنجاڭ
توغرىسىدا ئۇزاق سۆزلەشتى. ئاخىرىدا ئۆزلىرىنىڭ تۇرمۇش
ئىشلىرى توغرىسىدىمۇ پاراڭلاشتى.

— دوستلىرىڭ باينىڭ قىزىغا ئۆيلەنمەكچى بولدۇڭ دەپ
ئۆزىنى سەندىن قاچۇرغان بولسا، بۇ توغرا ئىش ئەمەس، —
دېدى ئابباسوف كۈلۈپ، — خۇددى مېنى نېمىشقا خەنزۇ
قىزىنى ياخشى كۆرسەن؟ دەپ سوئال سورىغاندەكلا بىر ئىش.
ئابلا باينىڭ قىزى غايىلىك قىز. ياڭ فېڭيىمۇ باينىڭ قىزى
ئىدى. ئېنىڭلىمۇ باي ئىدىغۇ! بۇ بىزنىڭ خەلقىمىزنىڭ نادانلى-
قىدىن بولۇۋاتقان ئىش. بىرى بىر نەچچە خوتۇن ئېلىپ ئاياللار-
نى ئادەم قاتارىدا كۆرمىسە، ئۇنىڭغا غەزەپلىنىدىغان ئادەم يوق.
ئىككى ياش ئۆزلىرى خالاپ بىر - بىرىنى ياخشى كۆرۈپ،
قانۇنلۇق ئەر - خوتۇن بولمىدىن دېسە، ئۇنىڭغا قارشى چىقىدۇ-
غانلار كۆپ. بۇمۇ بىر خىل ئاسارەت، پاچاقلىنىشقا تېگىشلىك
ئاسارەت!

— ئىنسانىيەت تەلپۈنىدىغان ئەركىنلىكنىڭ مەزمۇنى
كەڭ، مەنىسى چوڭقۇر، مىللىي زۇلۇم، سىنىپىي زۇلۇم،
قالاق ئادەت كۈچلىرىنىڭ زۇلۇمى!

— دىنىي كۆز قاراشلار كەلتۈرۈپ چىقارغان، ئادەتكە
ئايلىنغان ناچار ئادەتلەر ھەقىقەتەن بىر خىل زۇلۇم!
— شۇنداق. زۇلۇمنىڭ خىللىرى كۆپ، ئەمما ھەممىسىد-
دىن بىراقلا قۇتۇلغىلى بولمايدۇ، بىز ئەڭ ئاۋۋال مىللىي
زۇلۇمدىن قۇتۇلۇشىمىز كېرەك!

— بۇ توغرا. لېكىن مىللىي زۇلۇمنى چۈشىنىشتە ھەم
توغرا چۈشەنچە، ھەم خاتا چۈشەنچىلەر مەۋجۇت. مىللىي زۇلۇم
مەۋجۇت، لېكىن بۇ زۇلۇم بىر مىللەتنىڭ يەنە بىر مىللەتنى

ئېزىشى ئەمەس. گومىنداڭ ئەكسىيەتچىلىرى خەنزۇ خەلقى ئە-
مەس. بۇ ئەكسىيەتچى ھۆكۈمەت ئوخشاشلا خەنزۇلارنىمۇ ئەز-
دى، ئۆلتۈردى، قىيناپ ھالىدىن كەتكۈزدى. جياڭ جىپىشمۇ،
ماۋ زېدۇڭمۇ خەنزۇ، نېمىشقا ئۇلار ئوت بىلەن سۈدەك؟ سەۋەبى
بىرلا: جياڭ جىپىشى ھاكىمىيىتى خەلقنى ئېزىدۇ، ماۋ زېدۇڭ-
نىڭ پارتىيىسى خەلقنى قوغدايدۇ، خەلققە، بولۇپمۇ ئەمگەكچى
خەلققە ئەركىنلىك، ياخشى تۇرمۇش، بەخت - سائادەت يارىتىد-
مەن دەيدۇ! ھەر ئىككىلىسى خەنزۇ، لېكىن ئۇلار بىر - بىرىگە
دۈشمەن. بىزنىڭ دۈشمىنىمىزمۇ گومىنداڭ ئەكسىيەتچىلىرى،
لېكىن ئىستىقلال، غازات ئەھلى پۈتۈن خەنزۇ مىللىتىنى دۈش-
مەن ھېسابلاپ خاتا قىلدى. بىگۇناھ ئەمگەكچى خەنزۇلارنىمۇ
ئۆلتۈردى. مىللىي ئۆچمەنلىك مەۋجۇت. لېكىن ئۇنىڭ مەنبە-
سى، ئوق يىلتىزى گومىنداڭ ئەكسىيەتچى ھۆكۈمىتى. بۇ
ئەكسىيەتچى ھۆكۈمەت بىزدەكلەرگە ھوقۇق بەرمىدى، ھەتتا
ياشاش ھوقۇقىمۇ بەرمىدى. ھەممىلا يەردە خەنزۇ ئەمەلدارلار
ئەمگەكچى خەلقنى شىلپ يونۇدى، ئەزدى، خورلىدى. خەلق-
نىڭ قەلبىدە مىللىي ئۆچمەنلىك، مىللىي قارشىلىشىش كەيپىد-
ياتىنى پەيدا قىلدى!

— ئىنسان ئاۋۋال ئادەم، ئاندىن كېيىن مىللەت!

— توغرا، ناھايىتى توغرا. ئىنسان ئاۋۋال ئادەم، ئاندىن
كېيىن مىللەت، سىنىپ، ئىرق! ئىنسانىيەت ئەركىنلىك،
دېموكراتىيە ۋە باياشات تۇرمۇشقا ئىنتىلىدۇ. بۇ ئىنتىلىش
ھەممە مىللەتكە ئورتاق! ...

.....

— ئېلىخان تۆرەم سۆزلىسە بولاتتى. ئۇ كىشى خەلقنى
قوزغىتىشتا دىنىي بىلىمى، ناتىقلىقنى تولۇق ئىشقا سالغاند-
دى. مانا ئەمدى خاتالىقلىرىمىزنى تۈزەشتىمۇ شۇ بىلىم -
ناتىقلىقنى ئىشقا سېلىشى كېرەك. لېكىن ئۇ كىشى ھېلىھەم

ئىستىقلال، غازات تەشۋىقاتىنى توختاتماي سۆزلىمەكتە. خەلق-
مىز قالاق ئىسلام دۆلىتى قۇرۇش بىلەن بەختلىك بولالمايدۇ،
زۇلۇمدىن قۇتۇلالمايدۇ. قوقان خانلىقى، خۇدایارخان پادىشاھ-
لىقى ئەمگەكچى خەلقنى قانچىلىك ئەزدى، ئۆلتۈردى - ھە؟
لېكىن ھازىر ئەمگەكچىلەر ھاكىمىيىتى قۇرۇلۇۋىدى، ئوتتۇرا
ئاسىيادا زۇلۇم تۈگىدى، خەلق بەختكە ئېرىشتى، سوۋېت ئىت-
تىپاقىنىڭ بۈگۈنى بىزنىڭ ئەتىمىز!

ئۆيگە لۇي سۇشىن كىرمىگەن بولسا ئۇلار قانچىلىك پاراڭ-
لىشاتتىكىن، نېمىلەرنى دېيىشەتتىكىن؟
ئۇلار شۇنچىلىكلا سۆزلەشتى. لېكىن ئابباسوف نۇرىغا
ئىنقىلابچىل ياشلار تەشكىلاتى توغرىسىدا ئېغىز ئاچمىدى. نۇرد-
مۇ سورىمىدى، گەرچە ئۇنىڭ بىلىش، ھەتتا قاتنىشىش ئارزۇ-
سى بولسىمۇ.

ئىنقىلابچىل ياشلار تەشكىلاتىغا ئەزا بولۇش دولقۇنى غۇلجا
شەھىرىدە، ناھىيىلەردە ئەۋجىگە چىقتى. خۇددى بۇنىڭدىن بىر
يىل بۇرۇن ئەسكەر - پارتىزان بولۇش دولقۇنى پەيدا بولغاند-
دەك، ئۇنىڭدىن ئون يىل بۇرۇن ئوقۇش - بىلىم ئېلىش
دولقۇنى پەيدا بولغاندەك... بۇ دولقۇن باھار كەلكۈنگە ئوخشاش
ھەيۋەتلىك، تومۇز كۈنلىرىدەك ھارارەتلىك، ئۆز قىممىتىنى
بىلگەن ياش قىزدەك ھېسسىياتلىق دولقۇن ئىدى. ياشلار
بىر - بىرى بىلەن ئۇچراشقاندا:

— كىردىڭمۇ؟ — دېگەن سۆزنى سالام ئورنىدا ئىشلىد-
نەتتى. ياشلار بۇ تەشكىلاتنىڭ يىغىنلىرىدا خەلقنى ئويلاش،
ئۆزىنىڭ ياشلىقىنى خەلق ئۈچۈن ئىشلەشكە بېغىشلاش، ئۆزىنى-
لا ئويلاش پەسكەشلىك، چاكىنلىق، خەلقى ئۈچۈن ياشاش
ھەقىقىي ياشاش، مەنلىك ياشاش، ياشاشتىكى مەقسەت خەلقى
ئۈچۈن پايدىلىق ئىش قىلىش... دېگەندەك بۇرۇن ئاڭلاپ باقمىغان
گەپلەرنى ئاڭلىدى. بۇ خىل يىغىنغا قىزلارمۇ قاتناشتى. بىر

كۈنى شۇنداق بىر يىغىندا زەيتۈنە پەرىخە بىلەن ئۇچرىشىپ قالدى . پەرىخە يىغىندا دېيىلگەن چىرايلىق گەپلەرنىڭ تەسىرىدە دىن ھاياجانلىنىپ ، دوستلىرى بىلەن خۇشال ھالدا چىقىپ كېتىۋاتاتتى . زەيتۈنەمۇ روھلانغانىدى . ئۇلار بىر - بىرىگە كۈلۈپ قاراشتى . لېكىن ئىختىيارسىز يەنە تۇتۇلدى .

— سىز ، باينىڭ قىزى ، — دېدى پەرىخە ھەربىيچە كىيىم بىلەن غادىيىپ تۇرۇپ ، — ئىنقىلاپچىل ياشلار تەشكىلاتىنىڭ يىغىنىغا قانداق كىرىپ قالدىڭىز ؟
— مېنىڭمۇ خەلقىم ئۈچۈن پايدىلىق ئادەم بولۇش ھوقۇقىم بار !

— بۇ يەرگىمۇ پۇلنىڭ كۈچى بىلەن كىردىڭىزمۇ ؟
— سىزمۇ قوراللىنىپ كىرگەن ئوخشىمامسىز ؟
ئىككى قىز بىر - بىرىگە ھازىرلا ئېتىلىدىغاندەك ، ئۆگىنىشلىرى ئۆچكەن ، كۆزلىرىدىن نەپرەت ئۇچقۇنلىرى چاچرىغان ھالدا قارشى تەك تۇرۇشاتتى . ئىككى قىزنىڭلا تەرەپدارلىرى ، قوللىغۇچىلىرى بار ئىدى :

— ھېلىقى نۇرنى سېتىۋالغان باي قىزىمۇ ئىنقىلابچىكەن تېخى !
— نۇرنى تاشلىۋەتكەن نوغايىمۇ ئىنقىلابچى بولغاندىكىن !
— «ئىنقىلابچى» دېگەن سۆزنى بۇلغىۋېتىدىغان بولدى !
— يوقالسۇن مىشچانكىلار !
— يوقالسۇن پۇرسەتپەرەسلەر !
ئىككى تەرەپ ھازىرلا پارتلايدىغان بومبىدەك ئۆز ئەقىدىلىرىنى ئەتراپىدا پىرىلداپ پىرقىرىدى . شۇ چاغدا سالماقلىق بىر ئاۋاز بۇ بومبىلارنى ئېلىپ تاشلىدى .
— جېدەللەشمىسەڭلار ! — دېدى سادىروف — ئېڭىز ، سالماقلىق يىگىت ئىچكىرىدىن چىقىپ ، — بىز باياتىن نېمىنى سۆزلىدۇق ، سىلەر نېمە قىلىۋاتىسىلەر ؟
سادىروف بۇ تەشكىلاتنىڭ قۇرغۇچىلىرى ۋە رەھبەرلىرىدىن

بىرى . شېڭ شىسەي ھاكىمىيىتى تۇتماقچى بولغاندا ، خونخاي مازار ئارقىلىق سوۋېت ئىتتىپاقىغا قېچىپ كەتكەن ، ئۇ يەردە ئاز كۈن تەربىيە ئېلىپ ، قوراللىق ئىنقىلاب قىلىش ئۈچۈن ۋەتەننىڭ كىرىش ئالدىدا ، ۋالىبول ئوينايىمەن دەپ پۈتتىنى چىقىدە . رىۋېلىپ كېچىكىپ كىرگەن بۇ گىمنازىيىنىڭ ئوقۇتقۇچىسى بىلىمى ، ئەخلاقى ۋە قابىلىيەت ، قىزغىنلىقى بىلەن ياشلار ئىچىدە يۇقىرى ھۆرمەتكە ئىگە ئىدى . ئۇنىڭ ئاۋازىنى ئاڭلاپ ياشلار جىمىپ قېلىشتى ۋە ئالدىرىشىپ سىرتقا مېڭىشتى .
غۇلجا شەھىرىنىڭ كۈز كېچىلىرى پەسىل قايغۇسىنىڭ ھەممە تەرەپلىرىنى نامايان قىلماقتا : ئېرىقلار سېرىق يوپۇرماق . لار بىلەن تولغان ، يازىچە توختىماي يالتىراپ - ئىرغاڭلاپ ، چۈرۈقلىشىپ ھاياتنى كۈيلىگەن ياپراقلار ھازىر دەسسەلمەكتە ، سۈپۈرۈلمەكتە ، كوچىلارغا چېچىلىپ شەھەر بېتىگە ماي بولۇش . قان ئېرىق سۇلىرىمۇ قارايغان ، غەمكىن .
بۈگۈن ھېلىقى تولۇن ئايمۇ يامانلاپ قالغان ، ھاۋا تۇتۇلغان ، سىمىلداپ يامغۇر ياغماقتا ، كوچىلار جىمجىت ، ئادەم . سىز . نەدىندۇر مەستلەرنىڭ ئاغىلى - تاغىلى ئۇيغۇرچە ، رۇسچە ئاۋازلىرى ئاڭلانماقتا . بايلارنىڭ ئۆيلىرىنىڭ دېرىزە قاپقىلىرى ھىم ئېتىلگەن ، دەرۋازىلىرى قۇلۇپلانغان ، نامراتلارنىڭ ھالى ھەرقاچان خاراب : قارىدۆڭ مەھەللىسىنىڭ شەھەرگە يېقىن چوڭ كوچىسىدىكى ساراينغا ئاشلىق بېجى تۈكۈشكە كىرگەن دېھقان ھارۋىلىرى لىق تولغان . بورا سېلىنغان ، سۇماي بىلەن يورۇيدىغان قارا چىراغ يېقىلغان ئۆيلەردە ، تاغارلىرىنى باشلىدى . رىغا قويۇپ ئوڭدا يېتىشقان دېھقانلار ئاچچىق موخۇركا ئىسىلدى . رىنى ئىچىگە تارتىپ ، بەس - بەس بىلەن يۆتىلىشىپ يىل توغرىسىدا سۆزلەشمەكتە .

— تۈركىستان بولسا ھەممە خەق ياخشى بولۇپ كېتىدۇ دەۋاتاتتى ، كېيىنمىز تىزىمىزدىن ئاشمىدا ، سەككىز خۇ بۇغ .

داي دەنگە كەتتى ، ئوردا ئالتە خو بۇغداي قالدى ، ئۇرۇقلۇقمۇ ،
ئەتىيازدىن بۇغداي پىشقۇچە يەيدىغان ئاشلىقمۇ شۇ !
— سېنىڭغۇ نېمىلا بولمىسۇن باركەن . مېنىڭ ئىسسىق
جېنىم قالدى . ئارا - گۈرجەكنى قۇچاقلاپلا قالدىم . ئەللىكىپ -
شى تولا سۈيلەپ بوسۇغامنى تېشىۋەتتى . ئاچ قالسام تۈركىستان
ھۆكۈمىتىمىز بولغاندىكىن دەپ ھەممە ئاشلىقنى ئەكىرىپ دەڭگە
تۆكتۈم ، يامنى ، چاشقانلىرىم ئاچتىن ئۆلدىغان بولدى - دە ، ھى -
ھى - ھى !...

شادلىق ھەممە يەردە بار !
خەنزۇ بازىرىدا ئاشخانلار ئالدىدا دۈم يېتىپ - دۈم قوپىد -
دىغان يېتىمچىلارمۇ كۈلۈشمەكتە . ئۇلار باش - كۆزى قاسماق ،
ئۈستۈشى جۈل - جۈل ، قۇتۇر ئىتلار بىلەن بىللە ئوتى ئۆچكەن
ئوچاقلارغا قاقلىنىپ كۈلۈشمەكتە :
— قارا ، مۇنۇ خوتۇن ساراڭ بولغان بىلەن ئوينىدىكەن .
ماڭا ئەمچىكىنى تەڭلىدى ھا - ھا - ھا !...
— پاه ، كالنىڭ يېلىندەك چوڭ - ھە ، ھى - ھى - ھى !...
— پىتلەرنىڭ مېنى تالىغىلى تۇردى تۇراق ، ھايت دە !
— پىت سوقۇشتۇرامسەن ئېناق ؟ ھى - ھى - ھى !...
ھا - ھا - ھا !...

— ھى - ھى - ھى ... ئابلا باي ھە ، گەپ قىلىڭ ،
ھۆكۈمەتكە نەچچە مىڭ سەر ئالتۇن بەردىم دېدىڭىز ؟
— ئابلا باي ، بەرگىنىڭىز قىرىقتىن بىرگە توشامدۇ
زادى ؟ ئۇنداق بولسا خۇدا رازى ، بەندە رازى ، ھۆكۈمەت -
مۇ رازى ...
— ئېلىخان تۆرەم تولا سۆزلەيدىغان بولۇۋالدى : قېرىلىق
كېسىلمۇيا ، دەردى كۆپمۇ ؟

— ھەر ئىككىلىسى بار . ھۆكۈمەتنىڭ خەزىنىسى قۇ -
رۇق . شۇنچە ئەسكەر يەپ - ئىچىپ بىكار ياتسا ، بىزغۇ يازنى
يايلاقتا ، قوشلىرىمىزدا قىمىز ئىچىپ ، پاققان يەپ ، ئويۇن -
كۈلكە بىلەن ئۆتكۈزدۇق . بىچارە تۆرەم بىر كۈن ئارام ئالماي
ئالدىراشچىلىقتا يازنى تۈگەتتى . مانا ھازىر ئىش چاتاق : مەن
تۈركىيىگە كېتىمەن ، شەرقىي تۈركىستان ھۆكۈمىتى قۇرۇلدى
دېسە خۇش بولۇپ كېتىپتۇق . سودىدا پايدا يوق ، ھۆكۈمەت
ئالىمەن دەپ قولنى سوزۇپلا تۇرىدۇ . بەش يۈز تۇياق قوي
بېرىپمۇ قۇتۇلالىدىم ، يەنە جىقلا قەرز ۋەرقى كەپتۇ .
— داد ئېيتماي ناخشا ئاڭلايلىلا ، خۇپتەندىن يېنىپ ھې -
كىمبەگ غوجاممۇ كېلىدۇ . قېنى ، زىكرى ئۇكام ، دۇتارىڭىزنى
ئالسىڭىز !

نېرىقى ئۆيدىن ياشلارنىڭ قىقاس - چۇقانلىرى ئاڭلاندى :
— گوركىي ، گوركىي ! ھا - ھا - ھا !...
— تانسا ئوينىمىز ، تانسىغا چال گارمونىڭى !
— گارمون دېگەن دۇتارنىڭ دۈشمىنى ، ياشلارمۇ ئابلا
باينىڭ ئۆيىگە يىغىلغانىكەن - دە ؟
— ئابدۇكېرىم ئابباسوف خىتاي قىزى بىلەن سۆيۈشۈۋا -
تامدۇ نېمە ، گوركىي دىيىشكىلى تۇردىغۇ ؟
— قىزىم ئابباسوفنى ، سادىروفنى ، يەنە بىرقانچە ياشلار -
نى چايغا چاقىرغانىكەن . ئوقۇشماي مەنمۇ چوڭلارنى تەكلىپ
قىلىپ قويۇپتىمەن !

— خوتۇنلىرىچۇ ، ئابلا باي ، بايلارنىڭ خېنىملىرىمنى
چاقىرماپتۇمۇ ؟ چوڭ باي دېگەننە ، ئاغزىنىڭ يېلى ناھايىتى .
چوڭ قورۇ ، يىگىرمە - ئوتتۇز مالاي نېمىدىن قورقۇش !
ئادەملەر نېمىگە شادلانغىنىنى بىلىشمەيدۇ . گويا ئۇلار تۇغ -
ما خۇشالدىك . بۇ شەھەرنىڭ ھەممە ئادىمى كۈلۈۋاتقاندىك .
تەبىئەت ، جەمئىيەت بۇ شەھەرگە ھومايغىنى بىلەن ، كىشىلەر

قەلبى ھامان شادلىققا تولغان. گويا ئۆي بېسىپ دىۋاندىن تارتىپ ئەڭ چوڭ باي، ئەڭ چوڭ ئەمەلدارلارغىچە خۇشال. بىرلا نۇرنىڭ قاپقى ئېچىلمىدى. ئۇ ئەتىگەن پەرىخە بىلەن كۆرۈشتى. قىز بۇرۇنقى پەرىخە ئەمەس. نۇرغا سوغۇقلا مۇئامىلە قىلدى، تۈزۈك قاپاق ئاچمىدى. نۇرى بۇ ھالنى سۈندۈ. ئەي، ئەتەي قىلىۋاتقان قىلىق دەپ چۈشەندى. ئۇ نۇرنى بىزار قىلىش كويىغا مەقسەتلىك چۈشكەن. لېكىن بۇ قىلىقى ئۆچكەن ئوتنى چۇخچىلاپ ياندۇرىدىغان كۆسەي بولۇپ قالغىنىنى قىز بىلمىسە كېرەك.

نۇرى زەيتۇنەنىڭ كاتتا چېيىغا بارمىدى. قىز دەۋرۋازا ئالدىغا يۈز چىقىپ - يۈز كىردى، ھازىرمۇ ئۇنىڭ ئەس - يادى شۇنىڭدا. لېكىن نۇرى خۇددى قىزنى ئۇنتۇپ قالغاندەك سىم كارىۋاتتا ئوڭدا يېتىپ ماناس دەرياسى بويىنى، ئۈرۈمچىدىكى كېلىشىم ۋە كەلگۈسىنى ئويلىماقتا. ئاخىر ئالاقچى كىردى: «ئاباسوف سىزنى چاقىرىپتۇ!» دېدى ئۇ. ئۇ شۇ چاغدىلا زەيتۇنەنى ئېسىگە ئالدى.

پۈتۈن شىنجاڭ خەلقىنىڭ، ھەتتا چۇڭچىڭدىكى جياڭ جىيەن شى ۋە ئۇنىڭ سىياسەتچىلىرىنىڭ كۆز - قۇلقى ئۈرۈمچىدە. گېنېرال جياڭ جىجۇڭ مۇشۇ 1945 - يىلى 13 - سېنتەبىردە ئۈرۈمچىگە كېلىپ 14 - سېنتەبىردە سوۋېت ئىتتىپاقىنىڭ ئۈرۈمچىدە تۇرۇشلۇق مۇۋەققەت باش كونسۇلى يېۋسىيىق بىلەن ئۇچرىشىپ، ئىلى تەرەپ بىلەن مۇرەسسەلىشىش ئارزۇسىنىڭ بارلىقى، بۇنىڭ ئۈچۈن يېۋسىيىفنىڭ ياراشتۇرغۇچى بولۇپ بېرىشىنى ئۈمىد قىلىدىغانلىقىنى ئېيتقاندىن كېيىن، شىنجاڭ.

دىكى گومىنداڭ كاتتىۋاشلىرى بىلەن ئۇچراشتى. ئۇ شىنجاڭ - نىڭ قولىدىن كېتىش خەۋپىنى سەزدى. بۇ ئار - نومۇسنى ئۇ دەۋرنىڭ بىر سىياسەتچىسى ھېسابلانغان ۋە تەنپەرۋەر ئادەم قوبۇل قىلالىدى. ئۇ باشقا ھەرقانداق ۋاڭ - چۇڭنى قايرىپ قويۇپ، شىنجاڭنى تۇتۇپ تۇرۇشنى مەقسەت قىلغان كېلىشىم پەيدا قىلىشقا كىرىشتى. بۇنىڭ بىردىنبىر يولى سوۋېت ئىتتىپاقىغا مايىل سىياسەت قوللىنىش، يەنى يول قويۇش سىياسىتى - ئامېرىكا ھۆكۈمىتى يولغا قويۇۋاتقان سوتسىيالىزم خەۋپىگە قارشى تۇرۇش سىياسىتىگە خىلاپ سىياسەت يۈرگۈزۈشكە مەجبۇر بولدى. بۇ خىل تەشەببۇسنى گومىنداڭ ھۆكۈمىتىنىڭ يۇقىرى قاتلام سىياسەتچىلىرى، ھەربىي كاتتىۋاشلىرى قاتتىق ئەيىب - لەيتتى ۋە ئۇنىڭغا قارشى تۇراتتى. لېكىن جياڭ جىجۇڭنىڭ ئىزاھاتلىرىنى ئاڭلىغان جياڭ جىيەن ئۇنىڭغا قوشۇلدى ۋە: — سىز شىنجاڭ مەسلىسىنى ھەل قىلىشتا دۆلەتنىڭ تولۇق ھوقۇقلۇق ۋەكىلى. ھەممە ئىش سىزنىڭ خاھىشىڭىز بويىچە بولسۇن! — دېدى.

جياڭ جىيەن تۇمان بىلەن قاپلانغان تاغلىق شەھەر چۇڭ - چىڭدىكى ئىشخانىسىدا مېڭىپ يۈرۈپ كاتىپى چىن بۇلېيگە بۇيرۇق بەردى:

— بۇ يىل 8 - ئاينىڭ 26 - كۈنى جۇڭگو - سوۋېت دوستلۇق شەرتنامىسى ۋە قوشۇمچە قارار ھۆججەتلەر پۈتۈن دۇنياغا ئېلان قىلىندى. دوستلۇق كېلىشىمىدە ئوچۇق قىلىپ: «... سوۋېت ھۆكۈمىتى گومىنداڭ ھۆكۈمىتىنى قوللايدۇ، جۇڭگو ھۆكۈمىتىنىڭ شەرقىي شىمالدىكى ئوچ ئۆلكىگە بولغان تولۇق ئىگىلىك ھوقۇقىغا ھۆرمەت بىلدۈرىدۇ. بۇ ئوچ ئۆلكە - نىڭ تېررىتورىيە ۋە مەمۇرىي پۈتۈنلۈكىنى ئېتىراپ قىلىدۇ ۋە شىنجاڭنىڭ ئىچكى ئىشلىرىغا ئارىلاشمايدۇ، سوۋېت ئەسكەرلىرى ياپونىيەنى مەغلۇپ قىلىپ، ئوچ ئايدىن كېيىن شەرقىي شىمالدىن تولۇق چېكىنىپ چىقىدۇ...» دەپ يېزىلغان. لېكىن

ئورۇسلارغا ئىشەنگىلى بولمايدۇ. قەغەزگە يېزىلغىنىغا تولۇق ئەمەل قىلمايدۇ. كوممۇنىستىك پارتىيىنى قوللىمايمەن دېگەن، ئوغرىلىقچە قوللاۋاتىدۇ، شىنجاڭدىمۇ شۇنداق قىلىدۇ. ئاستىر-تىن قوللايدۇ. دىپلوماتىيىدە «جۇڭگو - سوۋېت دوستلۇق - ھەمكارلىق كېلىشىمى» نى سۆزلەش كېرەك. ئەمما ھەربىي تەييارلىق زادىلا بوشاشتۇرۇلمىسۇن!

سوۋېت ئىتتىپاقىنىڭ جۇڭگودا تۇرۇشلۇق باش ئەلچىسى پېتروف جۇڭگو تاشقى ئىشلار مىنىستىرلىقىغا «مېمورانۇم» تاپشۇردى. ئۇنىڭدا مۇنداق سۆزلەر بار: «سوۋېت ئىتتىپاقىنىڭ غۇلجا شەھىرىدىكى كونسۇلى سوۋېت ھۆكۈمىتىگە يوللىغان دوكلاتىدا دېيىشىچە: بىرنەچچە مۇسۇلمانلار ئۆزلىرىنى شىنجاڭ قوزغىلاڭچىلىرىنىڭ ۋەكىللىرى بىز دېيىشىپ، كونسۇلىمىزغا رۇسلار ئارىغا چۈشۈپ جۇڭگو دائىرىلىرى بىلەن ئارىمىزدا يۈز بەرگەن توقۇنۇشنى مۇرەسسە قىلىشقا قاتنىشىپ بەرسەكەن دې-گۈدەك ھەمدە قوزغىلاڭچى خەلق ئەسلىدە جۇڭگودىن ئايرىلىپ چىقىپ كەتمەكچى ئەمەس، ئۇلارنىڭ مەقسىتى مۇسۇلمانلار شىنجاڭدا كۆپ ساننى ئىگىلەيدۇ، غۇلجا، تارباغاتاي، ئالتاي، قەشقەر ئوخشاش جايلارنى ئاپتونومىيىگە ئىگە قىلىشنى مەقسەت قىلىدۇ، دەپتۇ. مەزكۇر ۋەكىللەر يەنە ئۆتمۈشتە شىنجاڭ دائى-رىلىرى ئۆزلىرىگە قىلغان خىلمۇ خىل جەبىر - زۇلۇملىرىنى بايان قىپتۇ. سوۋېت ھۆكۈمىتى ئۆزىنىڭ شىنجاڭ بىلەن چېگ-رىداش رايونلىرىنىڭ خاتىرجەملىكى ۋە تەرتىپىگە كۆڭۈل بۆ-لۈش، ئەگەر جۇڭگو ھۆكۈمىتى خالىسا، شىنجاڭدا پەيدا بولغان بۇ ۋەزىيەتنى مۇرەسسەگە كەلتۈرۈشكە قۇلايلىق بولۇشنى كۆزدە تۇتۇپ، غۇلجا شەھىرىدە تۇرۇشلۇق كونسۇلىمىزنى جۇڭگو ھۆ-كۈمىتىگە قولىدىن كەلگىنىچە ياردەملىشىشكە تەيىن قىلماقچى-مىز...»

جياڭ جىيېشى پېتروفتىن تولىمۇ رازى بولدى. ئۇ ئىلى

ۋە قەسىدە ھۆكۈمەت تەرەپتە تۇرىمىز دەپتۇ. لېكىن جياڭ جىيې-شى يەنە خاتىرجەم ئەمەس. سەۋەبى، سوۋېت ھۆكۈمىتى ھېچقا-چان سۆزىگە ئەمەل قىلغان ئەمەس. جۇڭگو كوممۇنىستلىرىنى قوللىمايمىز دېدى، لېكىن 9 - ئاينىڭ 5 - كۈنى جۇڭگو كومپارتىيىسى ئارمىيىسىنىڭ سۈيبۈەن، رېخې، لياۋنىڭ ھەر-بىي رايون 16 - شۆبىسىنىڭ قوماندانى زېڭ كېلىن ئىككى مىڭ ئەسكىرى بىلەن شېنياڭغا بارغاندا، سوۋېت ئارمىيىسىنىڭ قو-ماندانى بىرىنچى، ئىككىنچى قېتىملاردا ئۇلارنى پويىزدىن چۈ-شۈرمىدى. ئۈچىنچى قېتىمدا چۈشۈشكە رۇخسەت قىلدى. ئۇلار يالتا كېلىشىمىگە ئاساسەن شۇنداق قىلدۇق، دېدى. گېنېرال فافتون ھە دېگەندە قاتتىق بولدى، لېكىن سوۋېت ۋەكىلى ۋىس-بېك زېڭ كېلىن بىلەن يەنئەنگە بېرىپ جۇ دې بىلەن كۆرۈش-كەندە، ئاخىر لياۋنىڭ، رېخې ئۆلكىلىرىدىكى كومپارتىيە بازى-لىرىنى ستالىننىڭ مەخپىي نازارەت قىلىنىسۇن دېگەن يوليورۇ-قى بويىچە كومپارتىيىگە بەردى. جياڭ جىيېشى ستالىنغا ئىشەن-مەيدۇ، خۇددى ماۋ زېدۇڭ جياڭ جىيېشىنىڭ چىرايلىق سۆزلى-رىگە ئىشەنمىگەندەك.

جۇڭگو تاشقى ئىشلار مىنىستىرلىقى جياڭ جىيېشىدىن يول-يورۇق ئالغاندىن كېيىن، سوۋېت ھۆكۈمىتىگە تۆۋەندىكىدەك جاۋاب قايتۇردى: «① شىنجاڭدىكى مۇسۇلمانلار قوزغىلىڭى مەسىلىسىنى ھەل قىلىشقا سوۋېت ھۆكۈمىتى ياردەملىشىشنى خالايدىغانلىقىنى بىلدۈرۈپتۇ. ھۆكۈمىتىمىز بۇنىڭغا ئالاھىدە تەشەككۈر ئېيتىدۇ. ② چېگرا رايون خەلقى بەھرىمەن بولىدۇ-غان شارائىتىنى ياخشىلاش مەسىلىسى توغرىسىدا رەئىس جياڭ جىيېشى: ھۆكۈمەت شىنجاڭ خەلقىگە ئىنتايىن كۆڭۈل بۆلىدۇ، دەپ بۇرۇنلا جاكارلىغانىدى. بۇ قېتىمقى ۋەقەنىڭ ھەقىقىي ئەھۋالىنى تەكشۈرۈپ، ئۇلارنىڭ ھالىتىنى بۇنىڭدىن كېيىن ياخشىلاش مەقسىتىدە ھۆكۈمىتىمىز مىنىستىر جياڭ جىيېشىنى

شىنجاڭغا ئەۋەتتى. ③ ھۆكۈمىتىمىز بۇ ۋەقەنى كېڭىشىپ ھەل قىلىش ئۈچۈن، ۋەقە چىقارغۇچىلار ئۆز ۋەكىللىرىنى ئۈرۈمچىدە كە ئەۋەتىپ، جاڭ بۇجاڭغا ئۆز پىكىرلىرىنى بايان قىلىشنى ئالاھىدە ئۈمىد قىلىدۇ. ھۆكۈمىتىمىز بەلگىلەنگەن سىياسەتلەر بويىچە، پۈتۈن شىنجاڭ خەلقىنى سىياسىي جەھەتتە ئىچكىرىدە. كى خەلقلەر بىلەن ئوخشاش تەمىناتتىن بەھرىمەن قىلىدۇ. ④ سوۋېت ئىتتىپاقىنىڭ غۇلجىدىكى كونسۇلى ياردەم قىلىشنى خالىسا، ئۇلارغا ئۈرۈمچىگە كېلىپ جاڭ بۇجاڭ بىلەن ئۇچرىد. شىپ، تىنچلىق بىلەن ھەل قىلىش چارىلىرى ئۈستىدە سۆھبەت ئۆتكۈزۈشنى ئۇقتۇرۇپ قويۇشنى تەۋسىيە قىلىمىز. بۇ ۋەكىل-لەرنىڭ بىخەتەرلىكىگە كاپالەتلىك قىلىمىز...»

گېنېرال جاڭ جىجۇڭ يۇقىرىقى يوليورۇق، كېلىشىملەر-نى ئىنچىكىلەپ خىيالىدىن ئۆتكۈزدى. ئاساسىي روھىنى يادقا بىلىۋالدى. ئۇ تولىمۇ خاتىرجەم ۋە ئۈمىدۋار ئىدى. شۇڭا ئۇ بايلا ئۆلكىلىك ھۆكۈمەتنىڭ كۈتكۈچىسى فاك كوجاڭ ۋە تەر-جىمان خې گۇاڭكۇيلارنىڭ:

— «شەرقىي تۈركىستان جۇمھۇرىيىتى» دېگەن خېتى بار ئىزناك تاقىغان ئۈچ كىشى بىزگە گۇۋاھنامىلىرىنى كۆرسەتتى. ئۇلار جۇڭگو ھۆكۈمىتى ۋەكىللىرىنىڭ باشلىقى بىلەن كۆرۈش-مىز، دەيدۇ، — دېگەن خەۋىرىگە:

— مەن سوۋېت كونسۇلى بىلەن سۆزلىشىپ ئاندىن كې-يىن جاۋاب بېرەي، — دېدى ئوڭايسىزلىنىپ.

ئۇ سوۋېت ئىتتىپاقىنىڭ ئۈرۈمچىدە تۇرۇشلۇق مۇۋەققەت باش كونسۇلى يېۋسىيېققا پېتروف تاپشۇرغان «مېمورانىدۇم» نىڭ مەزمۇنى بىلەن تاشقى ئىشلار مىنىستىرلىقىنىڭ جاۋابىنىڭ مەزمۇنىنى ئۇقتۇردى ۋە:

— مەن پەقەت مەركىزىي ھۆكۈمەتنىڭ ۋەكىلى سالاھىيىد-تىم بىلەن ۋەقە تۇغدۇرغانلارنىڭ ۋەكىلىنىلا قوبۇل قىلالايمەن.

«شەرقىي تۈركىستان جۇمھۇرىيىتى» ۋەكىلىنى قوبۇل قىلالايمەن، — دېدى.

17 - ئۆكتەبىر جاڭ جىجۇڭ غۇلجا تەرەپنىڭ ئۈچ نەپەر ۋەكىلى بىلەن تۇنجى قېتىم كۆرۈشتى. ئۇ ۋەكىللەرنىڭ مەيدىدە-سىگە قارىدى، ئىزناك يوق ئىدى. ئۇ كۈلۈپ تۇرۇپ، ئىككى قولىنى سوزۇپ خۇددى ئۇزۇن يىل كۆرمىگەن دوستلىرى بىلەن ئۇچراشقانداك خەنزۇ تىلىدا:

— پاه، پاه... ھەي، مانا ئارزۇيۇمغا يەتتىم. ئۇيغۇرلار نېمىدېگەن قانداق مىللەت: قارا بۇرۇت، قاراقاش، يوغان كۆز، قاڭشارلىق... ياخشىمۇسىلەر! — دېدى ۋە قارا بۇرۇت، ئاق يۈزلۈك رەخمىجان سابىرھاجى بىلەن، ئاندىن كېيىن ئىند-چىكە ئۇزۇن بۇرۇت، پەۋاز قاپاق، پاكارراق ئادەم ئوبۇلخەيرى تۆرە بىلەن، ئاخىرىدا ئوتتۇرا بوي، بۇغداي ئۆڭ، قارا بۇرۇت يىگىت ئەخمەتجان قاسىمى بىلەن ئىككى قوللاپ، قولىنى چىڭ سىقىپ كۆرۈشتى. لېكىن ئىلى ۋەكىللىرى ئۈنچىلىك قىزغىن بولمىدى. ئۇلارنىڭ نەزىرىدە بۇ ئېگىز، كۆزەينەك تاقىغان، يۈزى سوزۇقراق كەلگەن، ئاق يۈزلۈك گېنېرال بەرد-بىر گومىنداڭ، گومىنداڭ دېمەك زۇلۇم سالغۇچى دېمەك. گەرچە ئۇ كۈلۈپ تۇرسىمۇ ئۇنىڭ مەقسىتى بىرلا: يېيىش - تالاش. ئۇنىڭ كۈلكىسى ئوۋغا ئېتىلىش ئالدىدىكى يولۋاس-نىڭ ھېجىيىشى خالاس. بۇجاڭ سەزگۈر ئىكەن، ۋەكىللەردىكى بۇ روھىي ھالەتنى دەرھال سەزدى:

— بىز تۇنجى قېتىم دىدارلاشقان بولساقمۇ، بىر ئائىلىدە-كى ئاكا - ئۇكىلار، شۇڭا مەن چەكسىز خۇشال، قېرىنداشلىد-رىم بىلەن دىدارلاشتىم!

خې گۇاڭكۇي خۇددى غۇلجا ئۇيغۇرلىرىدەك ساپ ئۇيغۇر تىلىدا سۆزلىدى. بۇ تەرجىمان بىردىنلا ۋەكىللەرگە ياراپ قالدى.

— لېكىن سىلەرنى رەنجىتىپ قويدۇق، — دېدى جاڭ

جىجۇڭ كۈلۈپ تۇرۇپ ، — بىر چوڭ ئائىلىدىكى ئاكا —
ئۇكىلار ئىچىدە پىكىردە ئىختىلاپ بولۇپ تۇرىدۇ . بەزىدە جەڭگى -
جېدەلمۇ بولىدۇ . بۇ بىر نورمال ئەھۋال . ئۆتمۈشتە شىنجاڭدا
مىللەتلەر ئارىسىدا بولۇپ ئۆتكەن بىنورمال ئىشلارغا ھۆكۈمەت
مەسئۇل . قېرىنداش مىللەتلەر كەمسىتىلدى ، ھەتتا خورلاندى .
غۇلجا ۋە قەسى مانا شۇ سەۋەبتىن پەيدا بولدى . مەركەز ياپونغا
قارشى ئۇرۇش بىلەن بولۇپ كېتىپ ، يەرلىك ھاكىمىيەتلەرگە
يېتەرلىك ۋاقىت ئاجرىتالمىدى . يەرلىك ھاكىمىيەتتىكى بەزى
ئادەملەر سەنمىنجۇيى ۋە دۆلەتنىڭ باراۋەرلىك ، دېموكراتىيە
سىياسىتىگە خىلاپلىق قىلدى . قېرىنداش مىللەتلەرنى قاتتىق
رەنجىتتى ، بۇنىڭ ئۈچۈن شىنجاڭدىكى ھەرقايسى قېرىنداش
مىللەتلەردىن ئەپۇ سورايمەن . بۇ رەئىس جياڭ جېيىشى جانابلىم .
رىنىڭ تاپشۇرمىسى .

ئۇ ۋەكىللەرنىڭ چىرايىدىكى رازىلىقنىمۇ بايقىدى . ئۇ قول -
ياغلىق بىلەن كۆزلىرىنى سۈرتۈپ قويۇپ ، سۆزىنى داۋاملاش -
تۇردى :

— مەن سىلەردىن ئەپۇ سورايمەن ، ماجىرانىڭ كېڭىيىپ
كەتكىنىدىن ئەپسۇسلىنىمەن . بۇ كۆڭۈلسىزلىكنىڭ چوڭىيىشى -
غا مەركەز جاۋابكار . لېكىن بۇ قارمۇقارشىلىق پات ئارىدا
تۈگەيدۇ . دۇنيادا تولىمۇ چوڭ ئىشلار يۈز بەردى . ھەممىسى
ھەل بولدى . بۇ ئىشلارمۇ تېزلا ھەل بولىدۇ . بىز ناھايىتى تېزلا
قۇرۇلۇش - گۈللىنىش يولىغا ماڭىمىز ، خەلق تۇرمۇشىنى
ياخشىلاشقا دىققىتىمىزنى مەركەزلەشتۈرەلەيمىز !

«خەلق تۇرمۇشى» دېگەن سۆز ئەخمەتجانغا يېقىپ قالدى .
ئۇ مانا شۇنىڭ ئۈچۈن ياشاپ ، شۇنىڭ ئۈچۈن كۈرەش قىلىۋاتقان -
لىقىنى ھازىرلا سەزگەندەك بولۇپ ، ئىختىيارسىز ئۇيغۇر تىلىدا :
— رەھمەت ، گېنېرال جانابلىرى ، دېگەنلىرىدەك
بولسۇن ! — دېدى .

ئەخمەتجان ۋەكىللەرنىڭ تىلى ، ئەقلى . چۈنكى ئۇ غۇلجىدا
ھۆكۈمەت ئىشلىرىغا ئارىلاشقاندىن بېرى نى - نى چىڭگىش مەس -
لىلەرنى ھەل قىلىشتا ھەل قىلغۇچ پىكىرلەرنى بەردى . بولۇپمۇ
ھۆكۈمەت نىزامى ، ھەربىي ئۇستاپ ، مەمۇرىي ئورگانلار تۈزۈم -
لىرىنى تۈزۈشتە نۇرغۇن تالاش - تارتىشلار بولغاندا ، ئەخمەتجان
ھۆكۈمەت ھەيئىتى سالاھىيىتى بىلەن نۇرغۇن ھەل قىلغۇچ
پىكىرلەرنى ئوتتۇرىغا قويۇپ ھۆرمەت ۋە ئىناۋەت تاپتى . ھۆكۈ -
مەتنىڭ ، ئارمىيىنىڭ مۇھىم ئىشلىرىدا ھۆكۈمەت باشلىقلىرى ،
ھەربىي باشلىقلار ئۇنىڭ پىكىرىنى ئالىدىغان بولۇپ قالدى . نې -
مىلا ئىش بولسا كىشىلەر «ئەخمەتجان نېمە دەپتۇ؟» دەپ سو -
رايدىغان بولۇپ قېلىشتى .

مانا ھازىرمۇ ئەخمەتجان «رەھمەت» دېۋىدى ، ۋەكىللەر
باشلىقى رەخمىجان سابىر ھاجىيوف بىلەن ئوبۇلخەيرى تۆرىلەر -
مۇ ئورۇنلىرىدىن تۇرۇپ ، قوللىرىنى كۆكسىگە قويۇپ رەھمەت
ئېيتىشتى . جالڭ جىجۇڭ بۇ ئىللىق مەنزىرىدىن ھايانلىنىپ
دېپلوماتلارچە ئەمەس ، تەبىئىي ھېسسىيات بىلەن كۈلدى .

— سىلەرگە رەھمەت ، سىلەرنىڭ كەڭ قورساق ، يىراقنى
كۆرەرلىكىڭلارغا رەھمەت ! — دېدى ئۇ ۋە ، — بىر ئائىلە
كىشىلىرى بولغاندىكىن ، مەسىلىنى ھەل قىلىدىغان كونكرېت
پىكىرلەرنى ئوتتۇرىغا قويايلى ئەمدى ، — دەپ ئەخمەتجانغا
قارىدى .

— ئاۋۋال جالڭ بۇجاڭنىڭ پىكىرىنى ئاڭلاپ باقايلى ، —
دېدى ئەخمەتجان قاسىمى . جالڭ جىجۇڭ كۈلۈپ قويۇپ بىللە
كەلگەن خادىملىرىنى تەكلىپ قىلدى . يېڭى بىنانىڭ ياۋروپاچە
جابدۇلغان مەجلىس خانىسىغا كاستۇم - بۇرۇلكا كىيىپ ، گالىس -
تۈك تاقىغان ئىللىق چىراي ئادەملەر كىرىپ كېلىشتى . ئۇلار
تولىمۇ مۇلايىم ، ئوچۇق چىراي ئىدى . ئىلى ۋەكىللىرى ئۆزلى -
رىگە بۇنچە ئىللىق مۇئامىلە قىلىشقان خەنزۇ ۋەكىللىرىنى تۇنجى

قېتىم كۆرمەكتە ئىدى . ئۇلار بولۇپمۇ ئەخمەتجان قاسىمى گو-
مىنىڭ ئادەملىرى بىلەن تۈرمىدە كۆرۈشكەن ، ئۇلارنىڭ چىراي-
لىرىدىن مۇز ياغاتتى ، ئۇلار ئۇيغۇر ، قازاق ۋە باشقا مىللەتلەر-
نى ئادەم قاتارىدا كۆرمەيتتى . ئەخمەتجان : «گومىنىڭ ئەمەل-
دارلىرىمۇ كۈلەمدىغاندۇر؟» ، «بۇ خەقنىڭمۇ چىرايى ئېچىلام-
دىغاندۇر؟» دەپ ئۆز - ئۆزىدىن سورىغانىدى .

ئىككى تەرەپنىڭ ۋەكىللىرى ئۆزئارا تونۇشتۇرۇلدى . گو-
مىنىڭ ۋەكىللىرى ھەر قېتىم تونۇشتۇرۇلغاندا ، ئورنىدىن تىك
تۇرۇپ تەزىم قىلاتتى . ئۇلارنىڭ ئىسىم فامىلىسى ، مەنسىپى
بىر - بىرلەپ تونۇشتۇرۇلدى . ئىلى ۋەكىللىرى تونۇشتۇرۇل-
غان بۇ ئون بىر ئادەمنىڭ ھەممىسىلا گومىنىڭ ھۆكۈمىتىنىڭ
يۇقىرى دەرىجىلىك ، مۇھىم ئەمەلدارلىرى ئىكەنلىكىنى ، جياڭ
جېشىنىڭ شىنجاڭ مەسلىسىگە تولمۇ كۆڭۈل بۆلۈۋاتقىنىنى
ھېس قىلدى . بۇ ۋەكىللەرنىڭ چىرايى ، گېپى ۋە مۇئامىلىلىرىد-
ىن بىرخىل ياخشىچاق بولۇش ، خۇشامەت بىلىنىپ تۇراتتى .
رەخمىجان ئەخمەتجاننىڭ قۇلىقىغا :

— جېنى ئاز قالغان ئادەمنى ئۇ دۇنياغا يىغا بىلەن
ئۇزاتماي ، نېمىشقا كۈلكە - خۇشامەت بىلەن قۇتۇلدۇرۇش كو-
يىغا چۈشكەندۇر - ھە بۇ خەق ! — دېدى .
— بۇلار ئۆز نەپىتىنى كۈلكە بىلەن ئىپادىلەشكە ھەممى-
دىن ماھىر ! — دېدى ئەخمەتجان .
— بىزگە مۇستەقىللىق كېرەك ، تاشقى موڭغۇلد-
ىدەك ، — دېدى ئوبۇلخەيرى نۆرە .

— بىز تىنچلىق ، مەڭگۈلۈك تىنچلىق ئۈچۈن بۇ يەرگە
كەلدۇق ! — دېدى جياڭ جىجۇڭ «مۇستەقىللىق» دېگەن
سۆزنى ئاڭلاپ قاپىقىنى تۈرۈپ ، — ئەڭ چوڭ ئارزۇ-
يىمىز تىنچلىق !

— دېموكراتىيە — خەلقچىللىق ، — دېدى ئەخمەتجان

قاسىمى ، — تىنچلىق دېموكراتىيىسىز پەيدا بولالمايدۇ !
جياڭ جىجۇڭ قارا بۇرۇت ، ئوتتۇرا بوي يىگىتكە قاراپ
كۈلۈمسىرىدى :

— ھە قېنى ، يەنە سۆزلەڭ ، يىگىت !
— بىز مەڭگۈلۈك تىنچلىق يارىتىش ئۈچۈن تىنچسىزلىق
پەيدا قىلدۇق ، شۇ تىنچسىزلىق ئىچىدىن تىنچلىق ئىزدەپ كەل-
دۇق . چۈنكى بىزگە ھاياتلىق كېرەك . ھاياتلىق بىز ئۈچۈن
ئۆلۈمدىن قىممەتلىك !

— ئارزۇيىمىز ئوخشاشكەن ، زۆرۈرى تىنچلىق !
— بىزنىڭ ئىزدىگىنىمىز مۇشۇ !
— بىرلىك - ئىتتىپاقلىق !
— ئۇنىڭ شەرتى بار ، بۇجاڭ جانابلىرى !
— خوش ، سۆزلەڭ قېنى ؟
— بىرلىكنىڭ شەرتى مىللەتلەرنىڭ ھەقىقىي باراۋەرل-
ىكى ، خەلقچىل سىياسەت !

— شەرتىڭلار قوبۇل قىلىنسا ، ئۇزۇن مۇددەتلىك تىنچ-
لىق ، بىرلىك پەيدا بولالامدۇ ؟
— بۇنىڭغا بىز كېپىل ، جانابى بۇجاڭ بىرلىك تە-
لەپ قىلىدىكەن ، بىز ھەقىقىي خەلقچىللىقنى ئىزدەيمىز . جياڭ
بۇجاڭنىڭ خالايدىغىنى تىنچلىق ، بىزمۇ تىنچلىق تەرەپدارى .
تىنچلىقنىڭ شەرتى خەلقچىللىق . بىرلىكنىڭ شەرتىمۇ خەلقچىل-
لىق ، خەلقىمىزنىڭ ئىزدىگىنىمۇ تىنچلىق . تىنچلىقنىڭ ئاسا-
سى خەلقچىللىق . ئەمدى مەركىزىي ھۆكۈمەتنىڭ ئىزدىگىنى
بىرلىك ، بىرلىكنىڭ شەرتى خەلقچىللىق . دېمەك ، تىنچلىق
ئىزدىگۈچى خەلقىمۇ خەلقچىللىق كېرەك . تىنچلىق ئىزدىگۈچى
مەركەزگىمۇ خەلقچىللىق سىياسەتنىڭ ئىشقا ئاشۇرۇلۇشى كې-
رەك !

— ناھايىتى ياخشى ، بۇ جوزىدا دېموكراتىيىگە كېپىللىك

قىلالايمىز! — دېدى جاڭ جىجۇڭ كۈلۈمسىرەپ . رەخمىجان ئەخمەتجان ئەپەندىگە قارىدى ۋە كۈسۈرلاپ قويدى :
— ھۆكۈمىتىمىز بىزگە تاپشۇرغان ۋەزىپە — مۇستە-
قىللىقنى قولغا كەلتۈرۈش ، باشقىسى بىر تىيىن ، كۈدە -
كۆرپىسىنى كۆتۈرۈپ ، كەشنى توغرىلىسىلا بولدى !
— ئەھۋال مۇرەككەپ ، دېدى ئەخمەتجان قاسىمى
خىيال بىلەن ، — جياڭ كەيشى بىلەن بىزنىڭ ستالىن كېلىد-
شىپ بوپتۇ . ستالىن يەنئەن بىلەن غۇلجىنى قوللىمايدىغان ،
گومىنداڭنىلا ئېتىراپ قىلىدىغان ، ھەتتا گومىنداڭغا ياردەم
قىلىدىغان بوپتۇ . «جۇڭگو - سوۋېت دوستلۇق كېلىشىمى»
ئېلان قىلىندى . گومىنداڭ بىلەن جۇڭگو كومپارتىيىسىنىڭ
كېلىشىمى — «10 - ئۆكتەبىر تىنچلىق كېلىشىمى» مۇ ئېلان
قىلىندى . ۋەزىيەتكە ماسلاشماي بولمايدۇ . ھازىرچە ئالىي مۇخ-
تارىيەتتىن باشقىنى تىلغا ئالغىلى بولمايدىغاندەك !
— قېنى ، بۇلارنىڭ گېپىنى ئاڭلاپ باقايلى ، — دېدى
رەخمىجان سابىر ھاجىيوف ۋە ئۈنلۈك قىلىپ ، — قېنى ئەمد-
سە ، ھۆكۈمەت تەرەپنىڭ پىكرىنى ئاڭلاپ باقايلى !
تەرجىمان تەرجىمە قىلغاندىن كېيىن ، ليۇ مېڭچۈن يازما
ماتېرىيالنى ئوقۇدى . «مىللەتلەر تەڭ - باراۋەر بولۇش ، سىيا-
سىي جەھەتتە دېموكراتىيە بولۇش ، يەرلىك ئاپتونومىيىنى يولغا
قويۇش» دېگەن سۆزلەردىن باشقىسى ئىلى ۋەكىللىرىگە ياقمىد-
دى ، ھەتتا ئۇلارنىڭ غەزىپىنى قوزغىدى : «قانۇنسىز تەشكىلات-
لارنى ئەمەلدىن قالدۇرۇش ، توپىلاڭ ئارقىلىق قۇرۇلغان يەر-
لىك ھۆكۈمەت ، ئارمىيەلەرنى تارقىتىۋېتىش ، بىر ئاي ئىچىدە
قوراللار تاپشۇرۇلۇشى كېرەك...» دېگەن سۆزلەر ئوقۇلغاندا
رەخمىجان غەزەپلىنىپ ئورنىدىن تۇرۇپ :
— بۇنداق تىنچلىق سۆھبىتى ئۇزۇنغا چىقسۇن . بىزنى
تەسلىم قىلماقچىمۇ تېخى ؟ تەسلىم بولىدىغان ئادەم بىز ئەمەس

گومىنداڭ! — دېدى . ئۇنىڭ سۆزى تەرجىمە قىلىنغاندا ، جاڭ
جىجۇڭ كۈلۈپ قويدى ۋە تولىمۇ سىلىق تەلەپپۇزدا :
— بۇلار قارار ئەمەس ، پىكىر . مەسلىھەت بىلەن قارار
قوبۇل قىلىمىز! — دېدى .
— بىزنى ۋەقە تۇغدۇرغۇچى تەرەپ ۋەكىللىرى دەپ ئاتاش-
قا بىز نارازى ، — دېدى ئەخمەتجان قاسىمى سىلىق پوزىتسىيە -
يىدە ، — بۇ ئاتالما بايا جاڭ بۇجاڭنىڭ قىلغان سۆزىنىڭ
مەزمۇنى بىلەن زىت . جاڭ بۇجاڭ : ۋەقەنىڭ چىقىشىغا ھۆكۈ-
مەت سەۋەبچى دەپ ئوچۇق ئېيتقان ۋە ئەپۇ سورىغانىدى . بىزنى
ۋەقە تۇغدۇرغۇچى تەرەپ ۋەكىللىرى دەپ ئاتىغاندا ، بىز جاۋابكار
ئورۇنغا چۈشۈپ قالسىزكەن !
— ناھايىتى توغرا ، — دېدى جاڭ جىجۇڭ دەرھاللا ، —
دەرھال تۈزىتىلى ، نېمىدەپ ئاتىساق بولىدۇ سىلەرچە ؟
— شەرقىي تۈركىستان ئىسلام جۇمھۇرىيىتى ھۆكۈمەت
ۋەكىللىرى . ھۆكۈمىتىمىز بىزگە مۇشۇنداق ئىسىم قويغان .
— بۇنداق ئىسىم قوللىنىش دۇرۇس ئەمەس . بىز قوبۇل
قىلالايمىز . جۇڭخۇا مىنگو بىزنىڭ دۆلىتىمىز ، بۇ يەردە باشقا
دۆلەت مەۋجۇت ئەمەس !
— تاشقى موڭغۇلىيىنى ئېتىراپ قىلىدىغانلارغۇ ئەمەسمە ؟
— يالتا يىغىنىنىڭ قارارىنى ئىلاجسىز ئىجرا قىلىشقا
مەجبۇر بولدۇق . ئۇ قارارىنى ئىجرا قىلىپ ، ئانا ۋەتەننىڭ بۇ
تۇپرىقىدىن ، داليەن ، لۇشۈن پورتلىرى ، مانجۇرىيە دەپ ئاتىد-
ۋالغان شەرقىي شىمال تۆمۈريولىنىڭ يېرىم ۋە پۈتۈن ھوقۇقلى-
رىدىن ۋاز كەچمىسەك سوۋېت ئارمىيىسى ياپونغا قارشى ئۇرۇش
ئېلان قىلىپ ، ياپونىيىنىڭ كانتون ئارمىيىسىنى تارمار قىلىد-
غان بولاتتى . ياپونىيە تەسلىم بولمىسا بىزنىڭ بۈگۈنكى غەلبىد-
لىك ئۇچرىشىشىمىزمۇ بولمىغان بولاتتى . جۇڭگو ھۆكۈمىتى
غالبلار قاتارىدا تۇرۇپ ، دۇنيا مەسلىھىتىنى ھەل قىلىش

ھوقۇقىغا ئىگە بولۇش ئۈچۈن قۇربان بەردى. تاشقى موڭغۇلد-
يىنىڭ قولىدىن كېتىشى يالتا يىغىنىدا دۇنيادىكى ئەڭ كاتتا ئۈچ
شەخس ستالېن، روزۋېلت، چېرچىلارنىڭ قارارى بىلەن بول-
غان. بۇ چوڭ ھاقارەتنى ھۆكۈمىتىمىز ئىلاجسىز كۆز يېشى
بىلەن قوبۇل قىلدى. دۆلەت رەھبەرلىرىمىزدىن ھۆرمەتلىك
ۋاڭ شىجىيې شۇنىڭ ئۈچۈن موسكۋا شەرتنامىسىگە قول قويۇشنى
ھاقارەت ھېسابلاپ، تاشقى ئىشلار مىنىستىرلىق ۋەزىپىسىدىن
ئىستېپا بەردى.

لياڭ خەنساۋنىڭ ئاۋازى تىتىردى، ئۇ ئازابلىق نۇتقىنى
تەستە ئاخىرلاشتۇردى.

— ئىنقىلاپچى خەلق ۋەكىللىرى دەيلى ئەمەس! — دېدى
ئەخمەتجان قاسىمى دەرھال.

— ئۇنداقتا بىز ھۆكۈمەت ۋەكىللىرى ئەكسىلىنىقلايدى-
لار ۋەكىللىرى بولۇپ قالمايمىزمۇ؟ — دەپ كۈلدى جاڭ
جىجۇڭ.

— مېنىڭ بىر تەكلىپىم بار، — دېدى شىنجاڭ ئەھۋال-
نى پىششىق بىلىدىغان سىياسەتچى پېڭ جاۋشىدىن شالاڭ چاچلى-
رىنى سىلاپ قويۇپ، — ئىسمىغا سىياسىي مەزمۇن بەرمەيلى،
ئىلى، ئالتاي، چۆچەك ۋەكىللىرى، قىسقارتىپلا ئۈچ ۋىلايەت
ۋەكىللىرى دەپ ئاتايلى.

— ناھايىتى توغرا، ئۈچ ۋىلايەت ۋەكىللىرى دەيلى،
سېلىرىچە قانداق؟ — جاڭ جىجۇڭ بىرىنچى بولۇپ ئەخمەتجان
قاسىمغا قارىدى. گېنېرال بۇ ياش يىگىتنىڭ مۇھىم ۋەكىل
ئىكەنلىكىنى بىلىۋالغانىدى.

— شەخسەن مۇۋاپىق دەپ قارايمەن.

— بولىدۇ. شۇنداق دەيلى، — دېدى رەخمىجان، —
تۆت ۋىلايەت، ھېچبولمىغاندا ئۈچ يېرىم ۋىلايەت دەپسەك تولۇق
بولاتتى. ئاقسۇنىمۇ ئېلىپ بولاي دېگەندۇق!
كۆپچىلىك كۈلۈشتى. رەخمىجان كۈلمىدى، ئۇ ئەستايىد-

دىللىق بىلەن سۆزىنى داۋاملاشتۇردى :

— بىزنى خەلق ۋەكىللىرى دېسە توغرا بولىدۇ. بىز
خەلققە ۋەكىللىك قىلىمىز، بۇ سوقۇش خەلق بىلەن ھۆكۈمەت
ئوتتۇرىسىدىكى سوقۇش. خەلق ۋەكىللىرى، ھۆكۈمەت ۋەكىل-
لىرى دېگەن توغرا!

— مەن قوشۇلمەن، ناھايىتى توغرا! — دېدى ئوبۇلخەيى-
رى تۆرە دەرھال ئاۋاز قوشۇپ، — بىز پۈتۈن شىنجاڭ خەلق-
گە ۋەكىللىك قىلىمىز.

— ياق، ياق! — دېدى ۋاڭ زېڭشەن ئوڭۇپ — تاتە -
رىپ، — ئورۇق، چىشاڭ، ئاۋازى بوغۇلۇپ چىقىدىغان بۇ
گومىنداڭ مەركىزىي ئىجرائىيە ھەيئىتىنى تەكشۈرۈش ۋە ستا-
تستىكا قىلىش ئىدارىسى — جۇڭخۇنىڭ خادىمى ئىختىيار-
سىز خاپا بولۇپ، — توپىلاڭچىلار ئازچىلىق. يەتتە ۋىلايەت
ھۆكۈمەت تەرەپتە!

— خاتا! — دېدى دەرھال رەخمىجان ئورنىدىن تۇرۇپ
قوللىرىنى شىلتىپ، — جەنۇبىي شىنجاڭنىڭ ھەممە يېرىدە،
قۇمۇل، تۇرپان، مۇشۇ ئۈرۈمچىنىڭ ئۆزىدىمۇ خەلق قوزغىلىش-
قا تەييار! ئۈچ ۋىلايەتتە خەلق ئىنقىلابى غەلبىگە ئېرىشتى،
بۇ كېلىشىم بولمىغان بولسا يەتتە ۋىلايەتتىمۇ بىز گومىنداڭنى
ئاغدۇرۇپ بولاتتۇق. ھايت دېسەكلا پۈتۈن شىنجاڭ خەلقى قوز-
غىلىدۇ، گومىنداڭ ھۆكۈمىتى خەلقنى بىزار قىلدى. بولۇپمۇ
شېڭ شىسەي، — دەپ سۆزىگە ئىزاھات بەردى ئۇ، —
بىگۇناھ خەلقنى تۈرمىگە سالدى، ئۆلتۈردى، خەلقنى بىر پارچە
نانغا زار قىلىۋەتتى، خەلق ياشاش ھوقۇقىدىنمۇ ئايرىلدى.
پۈتۈن شىنجاڭ بىر تۈرمىگە ئايلاندى. بىز شۇ ئېزىلگەن خەلق-
نىڭ ۋەكىلى!

ۋاڭ زېڭشەن قاتتىق ۋارقىرىدى :

— ياق، ياق!... سىلەر خەنزۇلارنى قىردىڭلار!...

جاڭ جىجۇڭ ئوڭ قولىنى كۆتۈردى . ئۇ دەرھال توختىدى .

— رەخمجان ئەپەندىنىڭ سۆزى ئورۇنلۇق ! — دېدى ئۇ سالماق بىلەن ، — ئۆتمۈشتىكى ھۆكۈمرانلارنىڭ خەلققە جەبرى — زۇلۇم سالغانلىقى ، قېرىنداش مىللەتلەرنى چەتكە قاققانلىقى بىر پاكىت ، بۇ راست . لېكىن شېڭ شىسەي قېرىنداش مىللەتلەرنىلا ئەمەس ، خەنزۇلارنىمۇ نۇرغۇن ئۆلتۈردى . كوممۇنىستلارنى ، گومىنداڭ ئەزالىرىنى ، ئىلغار زاتلارنى ، زىيالىيلار ، ھەتتا ئوقۇغۇچىلارنىمۇ ئۆلتۈردى . گومىنداڭ ئەزالىرىدىنلا بىر نەچچە مىڭنى ئۆلتۈردى . بۇمۇ بىر پاكىت . شۇنىڭ ئۈچۈن سىلەر قولۇڭلارغا قورال ئالدىڭلار . مەن ئېنىق قىلىپ ئېيتىپ قوياي ! ئۈچ ۋىلايەتتە پارتلىغان قوراللىق ۋەقە خەنزۇلارغا قارشى ھەرىكەت ئەمەس . مەركەزنىڭ سىياسىتىنى ئىجرا قىلمىغان ھۆكۈمەت ئەمەلدارلىرىغا قارشى قوزغىلاڭ . سەنمىنچۇيغا خىلاپلىق قىلىدىغان ھۆكۈمرانلىق بۇنىڭدىن كېيىن سادىر بولمايدۇ . زۇلۇم ، تەڭسىزلىك ۋە زوراۋانلىققا ئەمدى خاتىمە بېرىلىدۇ . مىللەتلەرنىڭ باراۋەرلىكى ، دېموكراتىيە ، تەرەققىيات ، گۈللىنىش بىزنىڭ بۇنىڭدىن كېيىن ئىتتىپاقلىشىپ قىلىدىغان ئورتاق ئىشىمىز . ئىككى تەرەپ ۋەكىللىرى بىر بىر — بىرىمىزگە ئىشىنەيلى ، بىر — بىرىمىزنى ھۆرمەتلەيلى ، بىزنىڭ نۇرغۇن تەرەپلىرىمىز ئوخشاش ، چوڭ مەنپەئەتتىمىز بىر . بىرلىكتە ياپون تاجاۋۇزچىلىرىغا قارشى تۇردۇق ، ۋەتەننىمىزنى قوغدىدۇق . بىرلىكتە قۇدرەتلىك جۇڭخۇا مىنگو دۆلىتى قۇرۇش بىزنىڭ بۇنىڭدىن كېيىنكى ئۇلۇغ ۋەزىپىمىز . ئاكا — ئۇكىلار ، ئۆتمۈشكە ئەمەس ، كەلگۈسىگە قارايمىز ، نېمىدەر بولغانلىقىنى ئەمەس ، نېمىلەرنى قىلىمىز دېگەن مەسىلىگە دىققىتىمىزنى مەركەزلەشتۈرەيلى ! بىز ھازىرچە سىلەرنى ھۆكۈمەت قۇرغان ئۈچ ۋىلايەتنىڭ نامى بىلەن ئاتاپ تۇرايلى . بۇ دېگەن

بىر ئىسىم مەسىلىسى ، ئاساسىي مەسىلە بۇ ئەمەس ! گېنېرالنىڭ سۆزلىرى رەخمجانغىمۇ سەمىمىي ، يېقىملىق بولۇپ تۇيۇلدى .

ئىككىنچى كۈنى جاڭ جىجۇڭ سۆھبەتكە قاتناشمىدى . ئىككى تەرەپ ئۆز تەشەببۇسلىرىنى بىر — بىرلەپ ئوتتۇرىغا قويدى... ئىلى تەرەپمۇ ئۆز ھۆكۈمىتىنىڭ سىياسىي پروگراممىسىنى ئوقۇدى . گومىنداڭ ھۆكۈمەت تەرەپ تەييارلىغان لايىھىمۇ ئوقۇپ ئۆتۈلدى . ئىككى تەرەپنىڭ لايىھىسىدە پەرق چوڭ ئىدى . گومىنداڭ تەرەپ ۋەكىللىرى نۇرغۇن يول قويدۇق دېيىشتى ، ئىلى تەرەپمۇ «ھۆكۈمىتىمىزنىڭ تاپشۇرغان ئىشلىرىدىن چىق چەتلەپ كەتتۇق» دېيىشتى . ئۈچ كۈندىن كېيىن «مەركەزنىڭ شىنجاڭدىكى قىسمەن ۋەقەنى ھەل قىلىش توغرىسىدىكى كۆرسەتمە لايىھىسى» دېگەن ماۋزۇدىكى ھۆججەتنى ھۆكۈمەت تەرەپ ئىلى تەرەپكە تاپشۇردى . بۇ ھۆججەت ئىلگىرىكى ھۆكۈمەتلەرنىڭ سىياسەتلىرىدىن نۇرغۇن كەڭ ، ياخشى سۆزلىرى كۆپ ھۆججەت بولسىمۇ ، ئىلى تەرەپنىڭ تەلپىدىن يىراققا ئىدى . ئاخىر ئىلى تەرەپ بۇ ھۆججەتنى غۇلجىغا ئاپىرىپ ، ئەستايىدىل مۇزاكىرە قىلىپ جاۋاب بېرىشكە ماقۇل بولدى .

«... جۇڭگودىكى ھەرقايسى مىللەتلەر بىردەك باراۋەر ، شىنجاڭ خەلقىنىڭ سىياسىي ، ئىقتىساد ، مەدەنىيەت تەرەققىياتىغا يار — يۆلەك بولۇپ ، خەلقنىڭ تۇرمۇش سەۋىيىسى يۇقىرى كۆتۈرۈلدى ؛ ھەرقايسى مىللەتلەرنىڭ دىنىي ئېتىقاد ، ئۆرپ — ئادىتى ، تىل — يېزىقلىرىغا ھۆرمەت قىلىنىدۇ ، ھەر مىللەت خەلقىنىڭ جىسمانىي ، مال — مۈلۈك ، سۆز ، ھەرىكەت ، ئولتۇراقلىشىش ، مەتبۇئات ، يىغىن ئۆتكۈزۈش ، تەشكىلات ئۇيۇشتۇرۇش ئەركىنلىكى قانۇن بويىچە كاپالەتلەندۈرۈلدى ، مەسلىھەت كېڭەش ئەزالىرى ۋە ناھىيە ھاكىملىرى خەلق تەرىپىدىن سايلىنىدۇ (مۇئاۋىن ھاكىمىنى ئۆلكىلىك ھۆكۈمەت ئەۋەتىدۇ) ، ۋا-

لىيلارنى ئۆلكىلىك ھۆكۈمەت كۆرسىتىپ، مەركەز ۋەزىپىگە تەيىنلەيدۇ، يەرلىك زاتلاردىن سايلاپ قويۇلسا بولىدۇ، ھەربىي ھەرىكەتلەر توختىتىلىپ، بىر ئاي مۆھلەت ئىچىدە تەرتىپ ئەس-لىگە كەلتۈرۈلىدۇ. ۋەقە بولغان مەزگىلدىكى قانۇنغا مۇۋاپىق بولمىغان بارلىق تەشكىلاتلار ئەمەلدىن قالدۇرۇلىدۇ؛ ۋەقە تۈپەيلىدىن تۈتۈپ - قامالغانلار ئۆزئارا تەكشۈرۈپ ئېنىقلاپ قويۇپ بېرىلىدۇ، ھەر مىللەت خەلقىنىڭ ۋەتەننىڭ بىرلىك - ئىتتىپاقىنى قوغداش مەجبۇرىيىتى بار...»

كەچتە مېھمانخانىدا رەخمىجان سايبىر ھاجىيوف، ئوبۇلخەيرى تۆرە، ئەخمەتجان قاسىمىلار لايىھىگە يېزىلغان بۇ جۈملىلەرنى ئوقۇپ مۇلاھىزە قىلىشتى.

— چىرايلىق گەپ تولا بولغىنى بىلەن مەقسىتى يا-مان، دەيدى رەخمىجان خەت بېسىلغان ئۇيغۇرچە قەغەزلىرىنى كارىۋاتقا تاشلاپ، — بىز يەنە مۇشۇلارنىڭ قولىغا قارىغۇدەك-مىز - دە، بىزنىڭ مەجبۇرىيىتىمىز مۇستەقىللىق تەلەپ قىلىش! — بۇنىڭغا باشقا ئامال يوق! — دەيدى ئەخمەتجان ئۇ-لۇغ-كىچىك تىنىپ، — ھۆكۈمىتىمىز بىزگە شۇنى تاپشۇر-غان، لېكىن سوۋېت كونسۇلى جاك جىجۇڭغا «قوزغىلاڭچى خەلقنىڭ جۇڭگودىن ئايرىلىپ چىقىپ كېتىشىنى يوق!» دەپ چۈشەنچە بېرىپ بوپتۇ ئەمەسمۇ. بىز سوۋېت ئىتتىپاقىنىڭ گېپىنى يىرالمايمىز - دە!

— كونسۇل نېمىشقا بىزدىن سورىمايلا جاۋاب بېرىدۇ - ھە؟ — ئوبۇلخەيرى تۆرىمۇ خاپا بولۇپ سورىدى. — يالتا يىغىنىدا ئۈچ كاتتىۋاش جياڭ كەيشىدىن سورى-مايلا موڭغۇلىيە، دالىيەن، لۇشۈن، مانجۇرىيە توغرىسىدا قارار قوبۇل قىلىدۇ. چوڭ سىياسىي مەسىلىلەردە چوڭ دۆلەتلەر باشقىلارنىڭ پىكىرىنى ئاڭلاپ ئولتۇرمايدۇ. جياڭ كەيشى بىلەن ماۋ زېدۇڭنى سۆھبەتكە كەلتۈرگەنمۇ سوۋېت ئىتتىپاقى.

قى بىلەن ئامېرىكا! — ئۇنداقتا بىزنىڭ بۇ يەردە سۆھبەت قىلغىنىمىزنىڭ پايدىسى نېمە بولىدۇ؟

— مېنىڭچە، — دەيدى ئەخمەتجان قاسىمى جىمجىتلىق-تىن كېيىن، — بىز ئالىي مۇختارىيەت ھوقۇقىنى قولغا كەلتۈرەلشىمىز مۇمكىن. جياڭ جېيشى 1945 - يىلى 8 - ئاينىڭ 24 - كۈنى دۆلەت مۇداپىئە ئالىي كومىتېتى بىلەن گومىنداڭ مەركىزىي كومىتېتى دائىمىي ھەيئىتىنىڭ ۋاقىتلىق بىرلەشمە يىغىنىدا سۆز سۆزلەپ: «ھازىر خەلقئارادا مىللەت مەسىلىلىرى ھەل بولدى. بىز مەملىكەت ئىچىدىكى مىللەت مەسىلىلىرىنى ئەلۋەتتە ھەل قىلىشىمىز كېرەك...» چىگرا رايون-لاردا ياشاۋاتقان مىللەتلەر ئاپتونومىيە بولۇش ئىقتىدارى ھازىر-لانغان چاغدا ئاپتونومىيە بولسا بولىدۇ» دېگەندى. بىز بۇ شەرتكە توشىمىز. ئالىي مۇختارىيەت ھوقۇقىغا ئىگە بولۇش ئۈچۈن تىرىشىپ باقايلى. بۇ ئىشقا سوۋېت ئىتتىپاقى-قىمۇ قوشۇلىدۇ.

— ئالىي مۇختارىيەت ھوقۇقىغا ئىگە بولساق، ئۆز-مىزدى ئۆزىمىز باشقۇرىمىزمۇ؟ — ئوبۇلخەيرى تۆرە قىزد-قىپ سورىدى.

— يېڭى زېلاندىيە بىلەن ئاۋسترالىيە ئەنگىلىيە پادىشاھلى-قىغا قارايدۇ. لېكىن ئۇ ئالىي مۇختارىيەت ھوقۇقىغا ئىگە: تاشقى مۇناسىۋەت، ھەربىي، بانكا ۋە ھاكىمىيەت باشقۇرۇش ھوقۇقىغا ئىگە. بىرلا يېرى، ئۇلار ئەنگىلىيەنىڭ دۆلەت قانۇن-دى ئېتىراپ قىلىدۇ، دۆلەتكە بويسۇنىدۇ، مەجبۇرىيەتلەرنى شەرتسىز ئورۇندايدۇ.

— بۇ بولىدىكەن، مەيلى بىزمۇ قارىساق قارايمىز، جۇڭگو بىزنىڭ بۈيۈك دۆلىتىمىز. ئەمما بىز ئۆزىمىزنى ئۆزىمىز باشقۇ-رايلى. ئۆلكە رەئىسىدىن تارتىپ ئەللىكىبېشىغىچە باشلىق

بىز خەقتىن ، ئەسكەر ، ساقچىلارمۇ بىز خەقتىن بولسا ، باشقا دۆلەتلەر بىلەن ئالاقە قىلالىساق ، بۇنىڭ «مۇستەقىل» بولۇشى تىن پەرقى نېمە ؟

— ھەي ، بۇنىڭ كەڭچىلىك بولماسمىكىن ، — دەيدى رەخمىجان بېشىنى چايقاپ ، — بولۇپمۇ بۇ يەردىن ئەس-كەرلىرىنى ئاچىقىپ كېتىشكە ، بىزنىڭ ساقچى قىسىملىرىنى قۇرۇشمىزغا قوشۇلمايدۇ .

ئۇلار ئۇزاق تالاش - تارتىش قىلىشتى .

گېنېرال 20 - ئۆكتەبىر چۈشتىن بۇرۇن يېڭى بىنادا ئىلى ۋەكىللىرى بىلەن ئىككىنچى قېتىم كۆرۈشتى . جاڭ جىجۇڭ خۇشال ، روھلۇق ئىدى . ئۆز ئىشىدىن رازى ئادەملەرلا شۇنداق خۇشال بولالايدۇ .

— ماقۇل ، كېلىشىم لايىھىسىنى غۇلجىغا ئاپىرىپ ماددە-مۇ ماددا مۇزاكىرە قىلىپ جاۋاب بېرىشىڭلارنى قوللايمەن ، — دەيدى ئۇ ۋەكىللەر بىلەن بىرمۇبىر قول ئېلىشىپ كۆرۈشۈپ بولغاندىن كېيىن ، — ھەر ئىككى تەرەپ بىر - بىرىمىزگە يول قويدۇق . بۇ ئۆزئارا چۈشىنىشنىڭ مەھسۇلى .

— لېكىن ، بىز مۇستەقىل بولۇش تەلپىمىزدىن ۋاز كېچەلمەيمىز . بىزنىڭ خەلق ئالدىدا جاۋابكارلىقىمىز بار . بۇ جاۋابكارلىق مۇستەقىل بولۇش ھوقۇقىغا ئېرىشىش !!!

رەخمىجان سابىر ھاجىيوفنىڭ سۆزى تېخى تۈگىمەيلا جاڭ جىجۇڭنىڭ چىرايىدا ئۆزگىرىش بولدى : قاپقى تۈرۈلدى ، شەپكىسى ئېلىندى ، كۆزلىرى ئەينەك ئىچىدە تېز - تېز پىلدىرلىدى .

— چۈشەنمىدىم ، — دەيدى ئۇ ئېغىر تىنچتىن كېيىن ، — سوۋېت ئىتتىپاقىنىڭ «مىمورانوم» دا مۇستە-قىللىق دەۋاسى يوق .

— بۇ مۇستەقىللىق جۇڭگودىن بۆلۈنۈپ چىقىپ كېتىش مەنىسىدە ئەمەس ، — دەيدى ئەخمەتجان قاسىمى ئەسكەرتىش

بېرىپ ، — سىياسىي ، ئىقتىسادىي ، ھەربىي ئىشلارنى خەلق ئۆزى باشقۇرۇشى كېرەك . تاشقى ئىشلار ، قاتناش ، پۇل تۈزۈ-مىنى مەركەز باشقۇرۇشى كېرەك دېگەن مەنىدە .

— ئاپتونومىيە تەلەپ قىلىش دېگەن مەنىدە بولسا بۇ باشقا

گەپ ، — دەيدى جاڭ جىجۇڭ يەنە ئېچىلىپ ، — مىللەتلەر ئۆزىنى ئۆزى باشقۇرۇشى كېرەك . بۇ دۆلەت ئاتىسىنىڭ ۋەسى-يىتى . باش قوماندان ، رەئىس جاڭ ۋېييۈەنجاڭ بۇ ھەقتە ئو-چۇق ، ئېنىق سۆزلىدى . سىياسىي تۈزۈلمە ئىشى دۆلەتنىڭ چوڭ ئىشى . بۇ جەزمەن ھەل بولىدۇ . لېكىن بىزنىڭ مۇقەد-دەس بۇرچىمىز دۆلەتنى ھىمايە قىلىش ، ھۆكۈمەتكە بويسۇنۇش ، جۇڭگو ئادىمى بولۇش . ياپونىيە تاجاۋۇزچىلىرى ئون مىڭ ئاي-روپىلان ، قۇدرەتلىك دېڭىز فلوتى ، قۇرۇقلۇق ئارمىيىسى بى-لەن جۇڭگوغا خىيانەتكارلىق بىلەن تاجاۋۇز قىلدى . بىز سەك-كىز يىل ياپونغا قارشى ئۇرۇش قىلىپ ئاخىر ياپونىيىنى تەسلىم قىلدۇردۇق . كومپارتىيە بىلەن بولغان مۇناسىۋەت ئىشى ئۈچۈن مەن ئىككى قېتىم يەنئەنگە باردىم . ماۋزېدۇڭ ئەپەندىمۇ چۇڭچىڭغا باردى . قىرىق ئۈچ كۈن سۆھبەتلىشىپ ئاخىر - تىنچلىق ، دېموكراتىيە ، بىرلىك ، ئىتتىپاقلىق مەزمۇن قىلىند-غان كېلىشىم تۈزۈلۈپ ئېلان قىلىندى . دۆلەت ئىچى - تېشى ھازىر تىنچ ، ئەمدى مەركەز شىنجاڭغا چوڭراق كۈچ چىقىرىپ ياردەم قىلالايدۇ . شىنجاڭنى گۈللەندۈرىدۇ .

شىنجاڭ خەلقى خالىمايدىغان ئىشلارنى ھەرگىز قىلمايدۇ ، ئۆتكەنكىلىرىنى تۈزىتىدۇ . شىنجاڭ خەلقى ئارزۇ قىلغانلىكى ئىشلارنى مەركەز جەزمەن تىرىشىپ بېجىرىپ بېرىدۇ . مەركەز-نىڭ تەلپى پەقەتلا بىر ! شىنجاڭ خەلقى دۆلەتنى ھىمايە قى-لىپ ، ھۆكۈمەتكە بويسۇنۇشى كېرەك...

كەچتە رەخمىجان ئەخمەتجان قاسىمغا چاقچاق قىلدى : — ئۇكام ، سىز لوقما سالمايغان بولسىڭىز ، گېنېرال بىلەن قىزىرىشىپ قالاتتىم جۇمۇڭ .

— مەن ئۇ كىشىنىڭ «خەلقنىڭ ئارزۇسىنى تىرىشىپ بېجىرىپ بېرىمىز» دېگەن سۆزىگە قىزىقىپ قالدۇم، — دېدى ئوبۇلخەيرى تۆرە، — ئالىي مۇختارىيەت دېگىنىمۇ بولىدىغان-دەك قىلىدۇ. ئۇنىڭغا ئۇنايدىغاندەك تۇرىدۇ. ئۇ ئادەم سۆزمەن ئادەمكىنا، سۆزلىرى ماڭا ياقتى رەخمىجان.

— گەپ ھەرىكىتىدە، ياخشى گەپكە ئۇستا خەق بۇ، شېڭ شىسەيمۇ جاھاندىكى ھەممە ياخشى گەپنى قىلالايتتى. لېكىن قىلغان — ئەتكىنى قاتىللىق ئىدى.

— ئۇ بىر ھەربىي باندەت ئىدى. لېكىن جالڭ جىجۇڭ دېگەن بىر چوڭ سىياسىيون. ئۇ دۆلەتكە ۋاكالىتەن سۆزلەيدۇ. ئۆز يېنىدىن ئارتۇق سۆز قوشۇپ يۈرمەيدۇ. كېلىشىم تۈزۈلسە بىز كېلىشىمگە ئەمەل قىلىشنى قاتتىق تەلەپ قىلىمىز ھەم نازارەت قىلىمىز!

ئۇلار جالڭ جىجۇڭنى ماختاشتى.

21 - ئۆكتەبىر ئۇلار جالڭ بۇجاڭنىڭ زىياپىتىگە قاتناشتى. بۇ گېنېرالنىڭ ئۇلارغا بەرگەن ئۈزۈتۈش زىياپىتى ئىدى. زىياپەتتە گېنېرال تېخىمۇ ئۇزاق سۆزلىدى:

— ... سەنمىنجۇيى ئەمەلگە ئاشۇرۇلغاندىلا، ئاندىن شىنجاڭ كونا ئىزغا چۈشمەيدۇ. تارىخ ھەممىگە گۇۋاھ، شىنجاڭ ئىككى مىڭ يىلدىن بۇرۇنلا جۇڭگو زېمىنى، بۇنى پۈتۈن دۇنيا بىلىدۇ، مەركەزنىڭ كۈچى يېتىشمەگەن چاغلاردا شىنجاڭدا ئۇششاق دۆلەتلەر بارلىققا كەلگەن، بۇ دۆلەتلەر بىر - بىرى بىلەن سوقۇشۇپ خەلققە زۇلۇم سالغان. چەت ئەللىكلەرمۇ نۇر-غۇن قېتىم بۇ زېمىنغا تاجاۋۇز قىلىپ كىرگەن. مەيلى ئۇششاق دۆلەتلەر بولسۇن، مەيلى چەت ئەل تاجاۋۇزچىلىرى بولسۇن، بۇ زېمىندىكى ھەممە مىللەت خەلقىنى ئەزگەن، ئېغىر زۇلۇم، ئېزىلىشلارغا دۇچار قىلغان. خەلق ئورتاق زۇلۇم چەككەن. شىنجاڭ جۇڭگو زېمىنى ئىكەنلىكىنى ھېچكىم ھېچقانداق يول

بىلەن ئىنكار قىلالمايدۇ. مەركەز شىنجاڭنى ھەرگىزمۇ قولدىن بېرىپ قويمايدۇ... بىرقانچە دەۋرلەردىكى ھۆكۈمرانلار شىنجاڭ خەلقىگە قارىتا بويسۇندۇرۇش، قاتتىق بېسىم ئىشلىتىش، كەم-سىتىش سىياسەتلىرىنى قوللاندى. گومىنداڭ پارتىيىسى، مەركەزىي ھۆكۈمەت سەنمىنجۇيىنى ئىجرا قىلىدۇ، شىنجاڭ خەلقىگە بەخت - سائادەت يارىتىدۇ، بۇنىڭغا ۋەدە بېرىدۇ. شىنجاڭ خەلقىنى مەڭگۈلۈك ئەركىنلىك، بەخت - سائادەتلىك تۇرمۇشقا ئېرىشتۈرۈش بىزنىڭ ۋە سىلەرنىڭ مەسئۇلىيىتىمىز. مەركەز سىلەردىن مانا شۇ ئۇلۇغ مەجبۇرىيەتنى ئورۇنداش ئۈچۈن كۈ-رەش قىلىشنى ئۈمىد قىلىدۇ...

ئۇنىڭ سۆزلىرى تەسىرلىك بولدى.

21 - ئۆكتەبىر ئىلى ۋەكىللىرى شىنجاڭنىڭ كەلگۈسى

توغرىسىدا ئۇزاق سۆزلەشتى. سۆزلەشكەنسىرى ئۇلار ئۆز يېرىدىكى يېڭىدىن تونۇۋاتقانداك، بۇ زېمىننىڭ قەدىرىگە ئەمدى يېتىدۇ. ۋاتقانداك ھاياجانلاندى.

— يەر ئاستى خىلمۇخىل بايلىق، تۈگىمەس نېفىت، يەر ئۈستى دېھقانچىلىق - چارۋىچىلىققا تولمۇ پايدىلىق كەڭرى زېمىن، تاغلىرى ئورمان بىلەن تولغان، چۆللۈرىمۇ دۇنيادا كەم ئۇچرايدىغان جانلىق، جانسىز بايلىقنىڭ كانى... بۇنداق يەرنى كىممۇ مېنىڭ دەپ تالاشمىسۇن! — دېدى رەخمىجان زىياپەتتە ئىچكەن ھاراقىنىڭ كۈچى بىلەن جانلىنىپ، — جالڭ جىجۇڭ گېنېرال يالغۇز سىياسەتچىلا ئەمەس، كاتتا تارىخچى ئوخشىمام. دۇ. ئەخمەتجان ئەپەندىم، سىزمۇ ھەم سىياسەتچى، ھەم تارىخ-چىغۇ، ئېيتىڭا، شىنجاڭ دېگەن سۆز يېڭى چېگرا دېگەن سۆز دەيدۇ، راستمۇ؟

— مەن تۈرمىدە خەنزۇچە خەت ئۆگەنگەن، — دېدى ئەخمەتجان كۈلۈپ قويۇپ، — «شىن» دېگىنى «يېڭى» دېگەن. نىكەن، «جياڭ» دېگەن خەت چېگرا دېگەن سۆزكەن. «يېڭى چېگرا» دېگەن بولىدىكەن!

سىڭەر يەرگە، گەپنى قىل سىغار يەرگە دېگەن گەپ
بىكار ئېيتىلمىغان!

— يەنە سىز ئەسكەرتىمىگەن بولسىڭىز پۇتلىشاتتىمىكەن
راست، — دېدى رەخمىجان بېشىنى ئىرغىتىپ قويۇپ، —
مەنغۇ سىزگە قايىل، بىراق، تۆرەم قايىل بولمايدۇ — دە، ئەمما
غوجام قايىل بولىدۇ. ئۇ ئادەم كۆنۈك، يەتتە ئەۋلاد ھوقۇق
تۇتقان ئادەم شىنجاڭنى قانداق باشقۇرسا ياخشى بولىدىغانلىقىنى
بىلىدۇ — دە!

— شېڭ شىسەي زوراۋانلىق قىلىپ پاراكەندىچىلىك سال-
مىغان بولسا، بىز قولىمىزغا قورال ئالمىغان بولاتتۇق! —
دېدى ئوبۇلخەيرى تۆرە ئاخىرىدا، — جۇڭخۇا مىنگونى بىلىۋال-
دۇق، بۇ مەركىزىي ھۆكۈمىتىمىزكەن. جاڭ جىجۇڭنىڭ دېگەن-
ئىندەك بولسا ئۆزىمىزنى ئۆزىمىز باشقۇرىدىكەنمىز. مەن ياك
زېڭشىن، جىن شۇرېن، شېڭ شىسەي دېگەنلەرنى كۆرگەن،
چەكسىز نۇرغۇن ئالۋاڭ — ياساق، سېلىقلارنى خەلقىتىن يىغىپ
بەرگەنلەرنىڭ بىرىمەن. ئۇلارغا تاياق — توقماق بولماق بەكمۇ
ئازابلىق. ھوقۇق دېگەننىڭ قەدرىگە يەتكەن ئادەممەن. بىزگە
ئۆزىمىزنى باشقۇرۇش ھوقۇقى بەرسە، بۇ تولىمۇ كاتتا ئىش.
بۇرۇن بولۇپ باقمىغان چوڭ ئىش!

— بۇ تەرىپىمۇ توغرا، — دېدى ئاخىر رەخمىجانمۇ
يۇمشاپ، — جۇڭگولۇق بولۇش شەرەپ دېگىنىمۇ كاتتا گەپ-
كەن. دۇنيادىكى ئادىمى ئەڭ جىق دۆلەتنىڭ خۇرجاسى دېگەن
گەپ. ئەخمەتجان ئەپەندىم، يەنئەندىكى كوممۇنىستلار ياخشىمۇ،
مۇنۇ گومىنداڭ دېگىنىمۇ؟

— كوممۇنىستلار ياخشى بولىدۇ — دە، — دېدى ئوبۇل-
خەيرى تۆرە دەرھال جاۋاب بېرىپ، — لېنىننىڭ يولىنى
تۇتقان تۇرسا ئۇلار، شۇنداققۇ — ھە، ئەپەندىم؟

— ھىم، ئىككى مىڭ يىل بۇرۇن بۇلارنىڭ بولىدىكەنۇ،
بىرىنچىدىن، سېپىل سىرتىدا قالىدىكەن، ئىككىنچىدىن، يېڭى
چېگرا دەپ ئىسىم قويىدىكەن. ئاڭلىسام، 1884 — يىلى زو
زۇڭتاڭ دېگىنى قويغان ئىسىم ئىكەنغۇ، ھېسابى ئۇياقتا ئون
ئالتە يىل، بۇ ياقتا قىرىق بەش يىل، بارى يوقى ئاتىش بىرىل
بوپتۇ بۇ ئىسىم قويۇلغىنىغا، ھا — ھا — ھا... راست كۈنىكەن،
كۈنىكەن...!

— ھى — ھى — ھى... قىزىق ئادەم جۇمۇڭ سىز،
رەخمىجان! — ئوبۇلخەيرى تۆرىمۇ كۈلدى، — بىراق تال-
شىش ئورۇنسىز — دە، ئەپەندىم — ھە؟ تارىخ ئەمەس، سىياسەت
سۆزلىنىدىغان جاي ئەمەسمۇ بۇ.

— شۇنداق، توغرا گەپ قىلىدىڭىز، — دېدى ئەخمەتجان
قاسىمى كۈلۈپ قويۇپ، — بىز ھەل قىلىدىغان نەق مەسىلە
ئۇ ئەمەس، جاڭ جىجۇڭ گېنېرال بىر گەپنى توغرا ئېيتتى:
خەلقنى مەڭگۈلۈك ئەركىنلىك، بەخت — سائادەتكە ئېرىشتۈ-
رۇش ئۈچۈن كۈرەش قىلىش بىزنىڭ مەسئۇلىيىتىمىز!
— مەڭگۈلۈك ئەركىنلىك، بەخت — سائادەت دېگەنمۇ
مۇستەقىللىق، ئۇكام!

— رەخمىجان ئاكا، بىز ۋەزىيەتكە ماسلاشمىساق زىيان
تارتىمىز. سوۋېت ئىتتىپاقى بىزنىڭ مۇستەقىل بولۇشىمىزنى
خالمايدۇ، بىز سوۋېت ئىتتىپاقىنىڭ كۆرسەتمىسى بويىچە ئىش
قىلىمىساق بولماس!

ئەخمەتجان قاسىمىنىڭ بۇ گېپى بىلەن رەخمىجان جىم
بولۇپ قالدى. بۇ گەپ ئۇنىڭغا ئەسكەرتىش ئىدى. چوڭ سىيا-
سەت بەلگىلىنىپ بولغان، ئۇ بولسىمۇ بۆلۈنۈپ چىقماستىن، ئۇنداق
بولغاندىكىن، قىلىنىدىغان گەپمۇ شۇ بەلگىلىمىگە ماس بولۇشى كې-
رەك. تەتۈر مۇقام ئىشنى بۇزىدۇ، ھەممىدىن قۇرۇق قالدۇرد-
دۇ. مانا بۇ سىياسەتچىلەرنىڭ كۆز قارىشى، سۇنى سەپ

— ھەئە شۇنداق . ئۇلار ھەقىقىي خەلق مەنپەئىتىگە ۋە - كىلىك قىلىدۇ . شۇنىڭ ئۈچۈن خەلقنىڭ ھىمايىسىگە ئىگە . ئۇلارنىڭ ھەربىي كۈچى گومىنداڭنىڭكىدىن يەتتە - سەككىز ھەسسە ئاز . لېكىن گومىنداڭ قورقۇدۇ . يەنە شىسەن دېگىنى سەنشى ئۆلكىسىگە پادىشاھ بولمەن دەپ كومپارتىيە ئىگىلىگەن بازىلارغا ھۇجۇم قىلىپ بېقىۋىدى ، رەسۋاسى چىقتى . جياڭ كەيشى كومپارتىيىنىڭ 8 - ئارمىيە ، يېڭى 4 - ئارمىيىلىرىدىن قورقۇدۇ . سەۋەبى نېمە ؟ كومپارتىيە ، ماۋ زېدۇڭ خەلقنىڭ ھىمايىسىگە ئىگە !

— بىراق ، ستالىن ئۇلارنىمۇ قوللىمايمىز دەپتەك - ھە ؟
— « 10 - ئۆكتەبىر تىنچلىق كېلىشىمى » دە شۇنداق سۆز باركەن . بىزنىمۇ قوللىمايمىز دەپتۇ .

— ئەمدى قانداق بولار ، ئەپەندىم ؟
— ئامېرىكا بىلەن گومىنداڭنىڭ ئەيىبلەشەن ئەندىشە قىلىپ ، بارلىق سوۋېت ھەربىي خادىملىرى بىلەن قوراللىرىنى يىغۋالدى !

— بۇ ئەمەلدە بىزنى قورالسىز لاندۇرۇش ، تەسلىم بولۇش - قا قىستاش !

— ياق ، ئۇنداق دېسەك بولمايدۇ رەخمىجان ئاكا ، — دېدى ئەخمەتجان كۈلۈپ قويۇپ ، — ھېلىھەم سوۋېت ئىتتىپاقى بىزنىڭ ئارقا تىرىكىمىز . ئاۋۋال ئاشكارا يولگەن ، بۇنىڭدىن كېيىن يوشۇرۇن يۆلەيدۇ . جياڭ جېيشى كېلىشىمگە رىئايە قىلىشى ناتايىن . ئۇ كومپارتىيىنى يوقىتىشنى بىرىنچى چوڭ ئىشى ھېسابلايدۇ . ئامېرىكا - ترومىن ھۆكۈمىتىمۇ ئۇنى كومپارتىيىگە ، ئۇنىڭ ئازاد رايون ، قوراللىق كۈچلىرىگە ھۇجۇم قىلغۇزۇش ئۈچۈن ھەدەپ قوراللاندىرۇپ ، جەنۇبتىن شىمالغا ئايروپىلان بىلەن ئەسكەر يۆتكەۋاتىدۇ . ئىچكى ئۇرۇش خەۋپى بار . بۇ خەۋپ شىنجاڭدىمۇ بار . بىز كېلىشىمدە ھەربىي قورال

مەسلىلىرىدە شۇنىڭ ئۈچۈن ھەرگىزمۇ يول قويالمايمىز !
ئەخمەتجان قاسىمى يۈز بېرىش ئېھتىمالى بولغان ئىشلارنى تولۇق ، تەپسىلىي سۆزلىدى . بۇلار ئۇنىڭ مۆلچەرى ئىدى . رەخمىجان شۇ چاغدىلا ئۇنىڭ نېمە ئۈچۈن تارىخ توغرىسىدىكى گەپكە قىزىقمىغىنىنى ، نەق ئىشلارغا ئۆز دىققىتىنى قاراتقىنىدىن ، ھەربىر ماددا ، ھەربىر تارماق ماددىلار ئۈستىدە ئەتراپلىق مۇھاكىمە تەھلىل ئېلىپ بېرىۋاتقىنىنى چۈشەندى . ئۇ كۆڭلدىن دە : « ياق ، ۋەكىللەر ئۆمىكىگە ئەخمەتجاننى باشلىق قىلىش كېرەك ئىكەن . ئۇ بولمىسا بىز ئىشنى بۇزىدىكەنمىز » دەپ ئويلىدى .

ئۇلار ئەتىسى — 22 - ئۆكتەبىر سەھەر گومىنداڭ ھۆكۈمىتىنىڭ مۇھاپىزەتچىلىرىنىڭ ھىمايىسىدە ماناس دەرياسىدىن ئۆتۈپ غۇلجىغا قايتىشى ، يەنە ئون كۈن ، كېچىكسە ئىككى ھەپتىدىن كېيىن ئۆز ھۆكۈمىتىنىڭ پىكىرلىرىنى ئېلىپ بۇ شەھەرگە كېلىشى كېرەك .

ئۇلارنىڭ سۆزلەشكۈسى ، زور ئىشلارنى مۇھاكىمە قىلغۇسى كېلەتتى ، زادىلا ئۇيقۇسى كەلمەيتتى .

22 - ئۆكتەبىر قىبلىدىن ئاچچىق سوغۇق شامال ئۇرماقتا ، تاغ ئىچىدىكى ئۈرۈمچى شەھىرى قويۇق تۇمان ئىچىدە قالغانىدى . چوڭ - كىچىك ماشىنىلار كۆك خىشتىن قورغان قىلىنغان سۈرلۈك بىنانىڭ قارا دەرۋازىسىدىن چىقىپ غەربكە قاراپ ماڭدى ۋە شىمالىي دەرۋازىدىن ئۆتۈپ ، ئۈرۈمچى دەريا - سىنىڭ ياغاچ كۆۋرۈكىگە كەلدى . نەدىن خەۋەر تاپتىكىن ، توپ - توپ شەھەر خەلقى كۆۋرۈككە توپلىنىۋالغانىدى . ئادەملەر شوئار توۋلايتتى ، ۋارقىرىشاتتى ، قوراللانغان ئەسكەرلەر ئۇلارنى يولنىڭ ئىككى چېتىگە ھەيدىمەكتە ، قوراللار بىلەن پوپوزا قىلماقتا ئىدى .

— ئۈرۈمچى خەلقى بىلەن ئۇچرىشالمىدۇق ! — دېدى

ئەخمەتجان قاسىمى يېنىدىكى رەخمجانغا ، — پۈتۈن شىنجاڭ خەلقىنىڭ كۆزى بىزدە ، قۇلقى بىزدە !
— ئۈرۈمچى خەلقى بىزنىڭ ھۇجۇم قىلىشىمىزنى كۈتۈپ تۇرماقتا ! — دېدى رەخمجان ھاياجانلىنىپ ، — قاراڭلار ، خەلق بىزنى ئىزدەۋاتىدۇ !

— لېكىن گومىنداڭنىڭ بىزگە ئۆچمەنلىك قىلىدىغان ئادەملىرىمۇ بار ، جۇ شياۋلياڭ كېلىشىمگە قارشى ، رەئىس ۋۇ جۇڭشىنىمۇ ئاتلىق 5 - كورپۇسقا تايىنىپ بىزنى يوقىتىش كويىدىكەن . جاڭ جىجۇڭ ئۇرۇشپەرەسلەرنى بېسىپ تۇرمىغان بولسا ، ئۇلارنىڭ ۋەقە تۇغدۇرۇشى تۇرغانلا گەپ ئىدى .

— چېكىنىش ئاقسۇ پارتىزانلىرىغا نۇرغۇن زىيان كەل- تۈردى . ل . مۇتەللىپنىڭ ۋاپاتىغا بەك ئېچىنمەن !
— جىق قۇربان بەردۇق . شۇنىڭغا تۇشلۇق بۇ سۆھبەت ، كېلىشىملەردە پايدا ئالالساق بولاتتى !

— مۇستەقىل بولالمىساق پايدىسى نېمە بۇ سۆھبەتنىڭ ؟
— مەن ئىستېپا بەرمەكچى . كۆپچىلىك بىزنى ئەيىبلەش مۇمكىن . ھېچبولمىغاندا «شەرقىي تۈركىستان ئىسلام جۇمھۇر- رىيىتىنىڭ ۋەكىلى» دېگەن نامنىمۇ ساقلاپ قالالمايدىغان ئوخ- شايىمىز ، — دېدى رەخمجان سابىرھاجى .

— بىزدە نېمە ئىلاج ، سوۋېت كونسۇلى ھەممىگە ئارد- لاشتى . مۇشۇ سىزدىن چىقمايسەن دەپ سىزدىن سى- زىپ بەردى !...
ماشىنا ئۈرۈمچى شەھىرىدىن چىقتى . يامغۇر يېغىشقا باش- لىدى . يوللار پاتقاق ، ھاۋا سوغۇق ، ئەتراپ تۇمانلىق... خۇددى بۇ خەلق ۋەكىللىرىنىڭ كەلگۈسى يولىدەك .

— ناۋادا گومىنداڭ كومپارتىيىگە قارشى ئۇرۇش باشلاپ قالسا ، بۇ يەردىكى گومىنداڭمۇ ھۇجۇم قىلارمۇ ؟ ھازىر ھەدەپ

ئىچكىرىدىن ، جەنۇبىي شىنجاڭدىن بۇ ياققا ئەسكەر يۆتكەمەكتە !
— ئوسمانمۇ ئىشەنچلىك ئەمەس ، — دېدى ئەخمەتجان قاسىمى بىردىنلا ئالتاينى يادىغا ئېلىپ ، — مەن ئۇنىڭ گومىنداڭغا ئۆتۈپ كېتىشىدىن ئەنسىرەيمەن . ئۇ سوۋېت ئىتتىپاقىغا تولىمۇ ئوچ ، بىزنى «قىزىل پاچاقلار» دېگۈدەك . ئۈرۈمچىدىكى جانىمقان ، خادىۋاڭ دېگەن گومىنداڭ ئەمەلدارلىرى ھەدەپ ھە- رىكەت قىلىۋاتقۇدەك ، مىللەتلەر ئارىسىغا بۆلگۈنچىلىك سې- لىش ، ئۆز يېغىدا ئۆز گۆشىنى قورۇش ئەكسىيەتچىلەرنىڭ ئۇسۇلى . بىز قاتتىق ھوشيار بولمىساق بولمايدۇ !

— سوۋېت ئوفىتسېرلىرى قوراللىرىنى ئېلىپ چىقىپ كەتسە ، بۇ خەۋەرنى گومىنداڭ ئاڭلاپ قالسا ، تەۋەككۈل قىلىپ ھۇجۇم قىلىشى مۇمكىن !

— ئەمما بىز جىڭ ، شىخو ، چۆچەكلەردە گومىنداڭدىن نۇرغۇن قورال ئولجا ئالدىق . يىگىرمە مىڭ تال مىللىتىق ، نەچچە يۈز ئېغىر - يېنىك پىلىموت ، يۈزدىن كۆپ چوڭ - كىچىك مىنامىوت ، ئەللىكتەك چوڭ - كىچىك زەمبىرەك ، تۆت برونې- ۋىك ، ئۈچ تانكا ، توققۇز ئايروپىلان ، مىڭلاپ ساندىۋىقلاردا ئوق - دورا ، گىراناتلار غەنىمەت ئېلىندى . بۇ ئاز قورال ئەمەس - دە ! يامىنىغا كەلسە سوۋېت ئىتتىپاقىدىن قورال سېتىۋالغىمىز . بايلىرىمىز پۇل ياردەم قىلىدۇ ، ھايت دېسە كلا ، خەلقىمىز قولغا قورال ئېلىپ ئەسكەر بولۇشقا تەييار !

ئۇلار ئۇزاتقۇچىلار بىلەن سۇغۇقلا خوشلاشتى . ماناس دەر- ياسىنىڭ غەربىي قىسمىغا قوراللىق قىسىملار تۈپلانغان . ئۇلار ئۆز ۋەكىللىرىنى داغدۇغا بىلەن قارشى ئالدى .
گېنېرال پالىنوف ، ئىسھاقبېك ، زۇنۇن تېيىپلار ۋەكىللەر بىلەن قۇچاقلىشىپ كۆرۈشتى .

ئۇلار ئۇ كېچىمۇ تۈزۈك ئۇخلىماي ۋەزىيەت ، كەلگۈسى ، شىنجاڭنىڭ تەقدىرى ئۈستىدە ئۇزاق پاراڭلاشتى .

— گەپلىرى چىرايلىق ، لېكىن بىزنى ئورغا ئىتتىرىش-
نىڭ ئامالنى قىلىشماقتا ، — دېدى ئوبۇلخەيرى تۆرە ، —
ئۇنداق قازانغا مۇنداق چۆمۈچ . بىزمۇ پۈتۈن شىنجاڭ دائىرىسىدە
دە خەلقنى قوزغاپ ، گومىنداڭغا قارشى ئۇرۇش تەييارلىقىدا
تۇرۇشىمىز كېرەك !

— تاشقورغان پارتىزانلىرىغا بىر قىسىم ئەسكەرلىرىمىز-
نى ئەۋەتىپ جەنۇبىي شىنجاڭنى مىدىرلىيالماس قىلىشىمىز كې-
رەك . قاراشەھەر ، كۈنەس پارتىزانلىرىنى كۈچەيتىپ ، جەنۇبىي
شىنجاڭ تاشيولىنى كونترول قىلىش زۆرۈر ، ئىنتايىن زۆرۈر !
— تۇرپان ، قۇمۇللاردىمۇ پارتىزانلار مىدىرلىماقتا .
ئىمكان بولسا كۈلدىن كېلىدىغان ياردەم يولىنى ئۈزۈۋېتىش
كېرەك !

— ئاخىرات ! — دېدى ئىسھاقبېك قولىدىكى قوۋۇرغا
گۆشنى يەۋىتىپ ، — ۋەزىيەت ئۆزگەردى . قورال دەم ئېلىپ
قەلەم بىلەن مېڭە جەڭگە ئاتلىنىدىغان چاغ كەلدى . بىزنىڭ
ئۈمىدىمىز سەندە ، گېزىتتىن سۆزلىرىڭنى ھەممىمىز ئوقۇ-
دۇق . ساڭا ئاپىرىن دېدۇق . جاڭ جىجۇڭ دېگەن گېنېرال جياڭ
جىپىشىنىڭ دوستى . ئۇ خۇاڭپۇ ھەربىي مەكتىپىدە ئوقۇغۇچىلار
باش ئەترىتىنىڭ باشلىقى بولغان . ئۇ چاغدا جياڭ جىپىشى مۇ-
دىر ، جۇڭبۇلەي سىياسىي باشقارما باشلىقى ئىدى . 1924 -
يىلىدىن تارتىپ ئۇ جياڭ جىپىشىنىڭ يېنىدا تۇرغان مۇھىم
سۆھبەتلەرگە گومىنداڭ ھۆكۈمىتىنىڭ ۋەكىلى ، ئۆمەك باشلى-
قى بولۇپ قاتناشقان . ئۇ پىشقان سىياسەتچى ، دىپلومات . ئۇنىڭ
ئالداش ، ئىشەندۈرۈش ، قايىمۇقتۇرۇش ماھارىتى خېلى يۇقىرى .
مەن سىلەردىن ئەنسىرىگەچكە ، بىرىنچى دەرىجىلىك ئۇرۇش
تەييارلىقى ھالىتىدە تۇردۇق . مانا سالامەت قايتىپ كەل-
دىڭلار ، ئەمدىكى كۈرەش غۇلجىدا ، يەنە ئۈرۈمچىدە بولىدۇ .

ئۈمىدىمىز سەندە ، ئاخىرات . دەلىلقان ئىككىمىز مەسلىھەتلىدە-
شىپ قويدۇق . ھايت دېسەڭلا بىز تەييار . ئارمىيە سېنىڭ ئارقا
تىرىكىڭ ، ھەرگىز ئەنسىرىمە !
ئىسھاقبېك ئەخمەتجاننى ئۆز ياتىقىدا قوندۇرۇپ قالدى .
ئۇلار تاڭ ئاتقۇچە شىنجاڭنىڭ ئومۇمىي ئەھۋالى ، كەلگۈسى ،
نېمىلەر قىلىش ، قانداق قىلىش كېرەك دېگەن مەسلىھەتلەردە
سۆزلەشتى :

— سەن بىلەن بىز مەنسەپ ، پايدا - زىيان بىلەن
ھېسابلاشمىدۇق . ئويلايدىغىنىمىز خەلق ، ھاكىمىيەت مۇشۇ
ئىككى ئىش . خەلققە بەخت يارىتىش ، خەلق بەختى ئۈچۈن
خىزمەت قىلىدىغان ھۆكۈمەت قۇرۇش . ھۆكۈمەتنىڭ نامى ،
تەركىبى بىز ئۈچۈن مۇھىم ئەمەس . مۇھىمى سىياسىتى ، سىيا-
ستىنىڭ ئىجرا قىلىنىشى . خەلققە بەخت يارىتىش دېگەن سۆز-
نى قايسىبىر ھۆكۈمران دېمىگەن ؟ لېكىن ھېچقايسىسى يارىتال-
مىدى ھەم ياراتمىدى . خەلق بەختى ئۇلار ئۈچۈن قوبۇل قىلغىلى
بولمايدىغان ئازاب ! گومىنداڭمۇ ھەدەپسىلا «سەنمىنجۇبى» دەپ-
دۇ . لېكىن خەلق ئۇلاردىن بىزار . يۈز ئادەمنىڭ توقسان توققۇ-
زى ئۇنى يوقالسۇن دەيدۇ ، ھەقىقىي خەلق ھىمايە قىلىدىغان
ھاكىمىيەت قۇرماق قىيىن ، شۇ قىيىن ئىشقا ئۆزىمىزنى ئاتىد-
دۇق . بۇ بىزنىڭ تاللىۋالغان يولىمىز . بۇ يولدىن ئەمدى يانال-
مايمىز !

— سەن بىلەن مەن ، ئابدۇكېرىم ، دەلىلقانلار ۋە بىرنەچ-
چە ئادەملىرىمىز نۇرغۇن سىناقلاردىن ئۆتتۇق ، بىز ئۆزىمىزنى
كەسپىي ئىنقىلابچى دېسەك بولىدۇ . بىز خۇددى دېھقان ئاشلىق-
تىن مول ھوسۇل ئېلىپ راھەتلەنگەندەك ئۆزىمىز ئىنقىلاب
مېۋىلىرىمىزدىن ھۇزۇرلىنىمىز . تارىختا سانسىز ئىنقىلابچىلار
ئۆتتى . لېكىن ئۇلارنىڭ تاللىۋالغان يولى توغرا بولمىدى . ئا-
خىر مەغلۇپ بولدى . شۇ سانسىزلىغان مەغلۇبىيەتلەر بىزگە

ھازىرقى ماركسىزم - لېنىنىزم يولىنى پەيدا قىلىپ بەردى . بۇ يول توغرىمۇ ، خاتامۇ ؟ بۇنىڭغا تارىخ — كەلگۈسى جاۋاب بېرىدۇ . لېكىن بىز بۇ يولغا ئېتىقاد قىلىمىز ، شۇ يول ئۈچۈن ياشايمىز ، ئۆلسەكمۇ ئۆكۈنمەيمىز . دۇنيادا ئۆز ئەقىدىسى يولىدا سادىق بولۇپ ، كۈرەش قىلىپ ياشاشتىنمۇ مەنلىك ئىش يوق ! بىزنى نېمىلەر كۈتۈۋاتىدۇ ، قانچە ۋاقىت ياشايمىز ، بۇنى بىلمەيمىز . لېكىن شۇنىسى ئېنىق : قاچان ئۆلسەكمۇ ئۆكۈنمەيمىز . شۇڭا مەن ھېچنېمىدىن قورقمايمەن !

ئىنسان ئۈچۈن بىر ئىشقا ئىرادە باغلاش غەلبىنىڭ بېشى . كۈچ ، پىلان ۋە تەدبىر ئىرادىدىن تۇغۇلىدۇ . ئەخمەتجان ئۈرۈم - چىدىكى تۈرمىدە قاتتىق 'قىيىناش ئازابلىرىغا چىداپ تۇرۇپ «خەپ ، سېنىڭ ئەدەبىيىتىڭنى بەرمىسەم جاللات شېڭ شىسەي!» دېمىگەن بولسا ، غۇلجىدا مەدىكارچىلىق قىلىپ كۆمۈر سانقۇ - چى ، ئىنقىلاب باشلانغاندا بولسا ھۆكۈمەت ئاشخانىسىدا ئەيسا ئۇستامنىڭ شاگىرتى بولۇپ ئاشپەزلىك قىلغانلىرىدىمۇ ، «خەلق ئۈچۈن ئىشلەيدىغان ھاكىمىيەت بەرپا قىلغۇچىلاردىن بولمىسام يىگىت ئەمەسمەن» دەپ قەسەم ئىچمىگەن بولسا ، ئۇنى باشقىلار چۈشەنمىگەن ، بۈگۈنكىدەك خەلق ئالقىشلايدىغان سىياسەتچى سا - لاھىيىتى بىلەن سەھنىدە پەيدا بولالمىغان بولاتتى . ئىرادە ، ئىشەنچ ئىنسان بالىسىغىلا خاس كۆرۈنمەيدىغان قانات ، سەن شۇ قاناتقا ئىگە بولالساڭلا ، ساڭا مۈشكۈلچىلىك ۋەھىمە ۋە جە - بىر - زۇلۇم يېقىنلىشالمىدا ، سەن ھاياتىڭنىڭ ھەقىقىي قە - در - قىممىتىنى ئەنە شۇ چاغدىلا چۈشىنەلەيسەن ! ...

ئىسھاقبېكىنىڭ سۆزلىرى ئەخمەتجاننى ھاياجانغا سالدى . ئۇ ئۆزىنىڭ خەلق ۋەكىلى بولۇپ قالغىنىنى چۈشەندى . ئاۋۋال ئۇ ئۆزىنى بىر ئاددىي خىزمەتچى ھېسابلاپ يۈرگەنىدى . مانا ئەمدى ئۇ خەلقنىڭ ، دۈشمىنىگە قارشى قولىغا قورال ئالغان خەلقنىڭ ، ئۆز ھاياتىنى ئۆزگەرتىش كويىدىكى يۈز مىڭلىغان ھېس -

سىياتلىق تىرىك جاننىڭ ۋەكىلى . ئۇ خەلق ئارزۇسىغا ، خەلق مەنپەئىتى ، بەخت - سائادىتىگە ۋەكىللىك قىلىشى كېرەك . ئۇنىڭ ھەربىر سۆزى ئەنە شۇ ۋەكىللىك ئورنىنى چۈشەندۈرۈ - شى ، ھەربىر ھەرىكىتى ئۆزىگە ئۈمىد باغلىغان خەلقنىڭ ئۇلۇغ دولقۇنلىرىنى ئىپادىلىشى كېرەك . ئۇ ئەمدى ئاددىي پۇقرا ، لېكىن ئۆزىگە تېگىل ئادەم ئەمەس . ئۇ خەلققە تېگىل ، بولۇپمۇ جاپا - مۇشەققەت ، زۇلۇم - خورلۇقتىن مەڭگۈ قۇتۇلۇشقا بەل باغلىغان خەلققە تېگىل . ئۇنىڭ ئۆز پايدا - زىيانلىرى ، ئۆزىنىڭ ئورنى ، كەلگۈسى ۋە ھەتتا ھاياتى بىلەن ھېسابلىشىش ھوقۇقى يوق . ئۇنىڭ ئالمۇتا ، تاشكەنت ، موسكۋالاردا ئوقۇشلى - رى ، ئوقۇش ئۈچۈن ھايات جەبرىلىرى قاينىمىغا باش چۆكۈ - رۈشلىرى مانا شۇ ھازىرقى كۈنى ئۈچۈن ئىدى . ئۇ مۇراد - مەقسىتىگە يەتتى . ئەمدى خەلقنى مۇراد - مەقسىتىگە يەتكۈزە - لىسە ، ئۇ دۇنيادىكى ئەڭ بەختلىك ئادەملەر قاتارىدىن ئورۇن ئالالايدۇ .

... ئۇنىڭ خىيال يېپى سايرام بويىدا ئۆزۈلۈپ قالدى . ئۆكەنەبىر ھاۋاسى بۇ گۈزەل ماكانغا سارغايغان دالا ، قار ئارىلاش يامغۇر ۋە ئاچچىق شامال تەقدىم قىلغان — سايرام كۆلى داۋالغۇپ قىرغاقلارغا ئۇرۇلۇپ ھەيۋەتلىك سادا ، ئاپئاق كۆپۈك - لۈك دولقۇنلار ياساپ بۇ خەلق ۋەكىللىرىنى كۈتۈۋالدى . ئۇلار ماشىنىدىن چۈشتى . ماشىنا يولى بۇزۇلغان ، ئىككى ئالدى چاق پىرقىراۋاتقان كاتاڭ بارغانسېرى چوڭقۇرلىماقتا . ئالدىدىكى ما - شىنىدا ھەربىيلەر ، ئوتتۇرىدىكى ماشىنىدا ۋەكىللەر بار ئى - دى ، چاق ئاستىغا چاۋار - چاتقال ، شېغىلار بېسىلدى ، ماشىنا چىقالمىدى . ئەخمەتجان رۇس شوپۇرىغا رۇسچە بىرنېمىلەرنى دېدى - دە ، شوپۇرنىڭ ئورنىغا ئۆزى ئولتۇردى . ئۇ ماشىنىغا ماي بېرىپ كۈچلۈك سىلكىندۈردى - دە ، ماشىنا قاڭغىپ كەينىگە مېڭىپ كاتاڭدىن چىقتى .

— مانا ، رولنى سەن تۇتساڭ كاتاڭمۇ ياۋاشلايدىكەن ! —
دېدى ئىسھاقبېك كۈلۈپ ، — ئۈرۈمچىدىكى ، غۇلجىدىكى كا-
تاڭلاردىنمۇ ماشىنىنى چىقىراالايسەن ئاخمات !

— مەنمۇ شۇنداق ئويلاۋاتمەن ، — دېدى رەخمجان
سابىر ھاجىيوفمۇ كۈلۈپ ، — بىز قىنقاس - چۇقانغىلا يارايمىز.
مىزكەن . قارا كۈچ دەۋرى ئۆتۈپ ، ئەقىل - تېخنىكا دەۋرى
يېتىپ كەلدى . ئەخمەتجاندەك شوپۇرلار رول تۇتمىسا بىز -
نىڭ جۇمھۇرىيەت ماشىنىمىز كاتاڭدىن چىقالمايدىغان
ئوخشايدۇ .

ماشىنىلار كەچ — خۇپتەن بىلەن غۇلجا شەھىرىگە كىرىپ
كەلدى . ئەخمەتجان قاسىمى ئۆزى ھەيدىگەن ماشىنىنى ساي بويى
كوچىسىدىكى كونا دەرۋازا ئالدىدا توختاتتى . ئۇ ماشىنىدىن
چۈشۈپلا :

— ماھىنۇر ! — دەپ ۋارقىردى . كۈنگەيگە قارىغان
پېشايۋاننىڭ چىرىغى ياندى ، زىلۋا ، ئەمدىلا ئون سەككىزگە
قەدەم قويغان چىرايلىق قىز پېشايۋان پەلەمپەيلىرىدىن ئالدىراپ
چۈشتى - دە ، زەنجىرلىرىنى شاراقلىتىپ ، دەرۋازا قاناتلىرىنى
يوغان ئاچتى ۋە ھاياجان بىلەن :

— ئوھ ، خۇداغا شۈكرى ، سالامەت قايتىپ كەپسىز ! —
دېدى .

ئۇ كېچە - كۈندۈز يولغا قارىغان قىممەتلىك ئادىمى بىلەن
بۇنداق يەرگە قاراپ ، ئوڭ پۈتى بىلەن سول پۈتىنىڭ دۈمبىسىنى
سىيىپ ، ئۇن - تىنىسىز كۆرۈشمەسلىكى لازىم ئىدى — ئۇ
بۇ يىگىتكە ئۆزىنى ئېتىشى ، مۇرىسىگە بېشىنى قويۇپ يۈرەك
سوقۇشىنى تىڭشاپ بېقىشى ، يالغان دومىسىپ «ئەسكى !»
دەپ قويۇشى كېرەك ئىدى . لېكىن ئۇ قىز ئۇنداق قىلمىدى .
گىمنازىيىدە ئوقۇپ تەربىيە كۆرگەن ئاق سېرىق ، چىرايلىق قىز
خۇددى يېڭى تويى بولغاندەك نومۇسچان ئىدى .

— سالامەت تۇردىڭىزمۇ ، ماھىنۇر قاسىموۋا ؟ — دېدى
ئەخمەتجان مېھرىبانلىق بىلەن ئايالىنىڭ ئوڭ مۇرىسىگە ئاستا
پەپىلەپ قويۇپ ، — رىزۋانگۈل ئۇخلاپ قالدىمۇ ؟

— ياق ، تېخى ئۇخلىمىدى ؟ دادام كېلىدۇ دەپ !...
رىزۋانگۈل ئەخمەتجان قاسىمىنىڭ بېقىۋالغان قىزى . كى-
چىكىگە قىز ئۇنىڭ يولىغا ئىنتىزار بوپتۇ . ئۇ قىزى بىلەن
ئەمدىلا كۆرۈشۈپ ، قىزىنىڭ پېشانىسىگە سۆيۈپ تۇراتتى ، دەر-
ۋازا قېقىلدى ، جۇمھۇرىيەت رەئىسى ئۇنى قىچقارتىپ ئا-
دەم ئەۋەتكەندى . ئۇ بىر چىمەن سۇيۇقئاشنى ئالدىراپ
ئىچتى - دە :

— دەرۋازىنى سىرتتىن قۇلۇپلاپ قويدىمەن ، ئۇخ -
لاۋېرىڭلار ، — دېدى ۋە سىرتقا ماڭدى .
ھۆكۈمەت ئەزالىرىمۇ ئۇنىڭ يولىغا خۇددى رىزۋانگۈلدەك
ئىنتىزار ئىدى .

— شەرقىي تۈركىستان ئىسلام جۇمھۇرىيىتىنى ئېتىراپ
قىلمىسا بۇخىل كېلىشىمىز بىزگە يات ! — دېدى ئېلىخان تۆرەم
خاپا بولۇپ ، — مەيلى دۇنيادا قانداق چوڭ كېلىشىملەر بولسا
بولۇۋەرسۇن ، بىز ھەرگىزمۇ گومىنداڭ ھۆكۈمىتى بىلەن ئاكا -
ئۇكا بولۇپ ، بىر ئۈستەلدە ئولتۇرۇپ كېلىشىم قىلالمايمىز !
بۇنىڭ بىر سەۋەبى ، ئۇ بىزنى ھۆكۈمەت دەپ ئېتىراپ قىلمىدى !
— خوش ، لەۋەي ، — دېدى ھېكىمبەگ غوجام ۋىجىك ،
ئاقساقال بوۋايغا تىكىلىپ قاراپ قويۇپ ، — ئاكىمىز كېلىشىم
قىلىدەن دەۋاتسا ، بىز بويۇن تولغاپ نېمىمۇ قىلالايتتۇق ،
تەقىسىز ؟

— ئەخمەتجان ئەپەندىم ئورۇنلۇق گەپ قىلدى . كېلىشىم
باشلىنىپ بولدى ، ئەمدى يېنىۋېلىشقا سەۋەب تاپالمايمىز . ئۈچ

ۋىلايەت ۋەكىللىرى دېگىنى بىزنى ئېتىراپ قىلغىنى . مۇھىمى ،
بىز خەلقىمىزگە پايدىلىق كېلىشىم لايىھىسىنى ئوتتۇرىغا قويۇپ-
شىمىز كېرەك . ئۆلكىلىك ھۆكۈمەتنىڭ قۇرۇلمىسىدىن تار-
تىپ ، خەلقىمىز بەھرىمەن بولىدىغان بارلىق ئىشلارغا چېتىش-
لىق تەلەپلىرىمىزنى بەلگىلىمە سۈپىتىدە ئوتتۇرىغا قويۇشىمىز
كېرەك . ناۋادا بىز ئالىي ئاپتونومىيە ھوقۇقىغا ئېرىشەلسەك
بۇمۇ بىر چوڭ ئىش . تارىختا كۆرۈلمىگەن چوڭ ئىش بولىدۇ .
— ياق ، ئابدۇكېرىم سىز يىراققا قاراڭ - دە ، — دەدى
ئېلىخان تۆرە بېشىنى تۇتقان ھالدا كۆزىنى يۇمۇپ بىر ئاز خىيال
سۈرۈۋالغاندىن كېيىن ئادىتى بويىچە ھەممە تەرەپكە تەكشى
قارىۋېتىپ ، — قوراللىق غازات قىلماق قىيىن ، بىرەر يۈز
يىل ، ئەللىك يىلدا بىر قېتىم نېسىپ بولىدىغان گەپ . شۇنچە
قۇربان بەردۇق ، بىر شىخو سوقۇشىدىلا يەتتە - سەككىز يۈز
يىگىت كۆز يۇمدى . شۇنچە قۇربانلار بەدىلىگە زالىم ھۆكۈمەتنى
يېرىمىزدىن ھەيدەپ چىقىرىۋالساق شېھىدلىرىمىزغا نېمە دەپ-
مىز ، خەلقىمىزگە نېمە دەيمىز ؟ كاززاپ ھۆكۈمەت يېرىمىزگە
پۇتىنى تىقىۋالسا بىزگە كۈن بەرمەيدۇ . ئەللىك - ئاتمىش
يىلدىن كېيىن چۈمۈلىدەك كۆپىيدۇ . چۈمۈلمۇ مۇنار يىقىتىد-
دۇ . جاڭ جىجون دېگەننىڭ چىرايلىق گەپلىرىگە ئالدىنىپ قالساق ،
ئەۋلادلارنىڭ قارغىشىغا قالمىز بالام !
— خوش ، ئۇنداقتا ئۆزلىرى قانداق تەكلىپ بېرىلىدۇ-
كىن ، ھۆرمەتلىك تۆرە جانابلىرى .

— بىزنى ھۆكۈمەت دەپ ئېتىراپ قىلسۇن ، بۇ بىرىنچى
شەرت . ئاندىن كېيىن قالغان يەتتە ۋىلايەتتىن گومىنداڭنىڭ
چېكىنىش يولىنى كۆرسىتىپ بېرىمىز . يۈز مىڭ ئەسكىرى ،
ھۆكۈمەت - پۈكۈمەتلىرىنى زىيان - زەخمەتسىز چېگرىدىن
چىقىرىپ قويۇشقا ۋەدە بېرىمىز ، بۇ ئىككىنچى شەرت . بۇنىڭغا
كۆنمىسە ماناس دەرياسىدىن ئۆتۈپ ھۇجۇم باشلايمىز ، ئۆزى
چىقىمىغان دۈشمەن يە ئۆلۈپ تۈگەيدۇ ، يە ئاق بايراق چىقىرىپ
قولنى كۆتۈرىدۇ ، يە بولمىسا گوبى - چۆللىرىدە ئېچىر قاپ - قاغىد-

راپ تۈگەيدۇ . قايسى يولنى تاللىسا ئۆزى بىلسۇن ، بۇ ئۈچىنچى
شەرت !

— دۈشمەننىڭ يۈز مىڭ ئەسكىرىنى يوقىتىپ بولغۇچە ،
تەقسىر ، بىزنىڭ خەلقىمىزنىڭمۇ يېرىمى تۈگەپ بولارمىكىن .
— پەيغەمبەر رەسۇلىللامۇ مەككە كۇپپارلىرىنى يېڭىش
ئۈچۈن شەھەرنى تاشلاپ مەدىنىگە چېكىنگەن . بىھودە قان تۆ-
كۈش گۇناھ تەقسىر . دۈشمەن كۈچىيىۋالاي دەپ بىتىم قىلىشقا
رازى بوپتۇ . بىزمۇ كۈچىيىۋالايلى - دە ، ھەممە ۋىلايەتلەردە
بىزنىڭكىلەر ۋالىي ، ھاكىم بولۇۋالسا ، ھەممە ۋىلايەتتە بىزنىڭ
قوراللىق ئەسكەرلىرىمىز بولسا يۈرىكىمىز توم ، گېپىمىز چوڭ
بولدۇ . گومىنداڭ زورايمىچە بىز زورىيىپ كەتمەيمىزمۇ !
شىنجاڭدا تائىپلەر ئىككى يۈز مىڭغا يەتمەيدىكەن ، بىز ئۈچ -
تۆت مىليون ئىكەنمىز . ئوتتۇز - قىرىق ئادىمىمىزگە ئاران
بىرى توغرا كېلىدىكەن . تەقسىر ، ئېقىن سۇ بولۇپ تاشنى
يەڭگىنىمىز تۈزۈك !

— سىلى مۇتائالى خەلىپىتىم ، — دەدى ئېلىخان تۆرەم
خاپا بولۇپ ، — بىزنىڭ يېرىمىز شورسىز باغ ، ھەممە يېقى
ئوچۇق . جياڭ كەيشى بىلەن ستالىن دوست بولغانىكەن ، ئالىي
مۇختارىيەت دېگىنىڭىز قەغەزدىن يېپىلغان چېدىر بولۇپ قالد-
دۇ . مەن جاڭ جىجون دېگەننىڭ تىنچلىق ، بىرلىك دېگىنىدىنلا
پەيلىنىڭ يامانلىقىنى بىلىدىم .

— پۈتۈن دۇنيادا ھازىر قوراللىق توقۇنۇش تۈگىدى ، —
دېدى ئەخمەتجان قاسىمى ، — دۇنياۋى يۈزلىنىش تىنچلىق ،
خەلقچىللىق ، گۈللىنىش . خەلق ئۇرۇشتىن بىزار بولدى . قو-
راللىق توقۇنۇشقا دۇنيا ئەللىرىمۇ ، دۇنيا خەلقىمۇ قارشى . بىز
بىر ئاجىز مىللەت ، خەلقىمىز خەلقچىللىق ، باراۋەرلىك ، ھۆر-
لۈك - باياشاتچىلىققا تولمۇ تەشنا . بۇنىڭ ئۈچۈن تىنچلىق
كېرەك . بىز دۇنيا ئەللىرىنىڭ ، دۇنيا خەلقىنىڭ قوللىشىغا ،
ھېسداشلىقىغا موھتاج . بىز ئازراق پايدىنى دەپ دۇنيا جامائەت-
چىلىكىنىڭ ئەيىبلىشىگە ئۇچراپ قالمايلى . ئۇنىڭ ئۈستىگە

گومىنداڭ بۇ زېمىننى ھەرگىز بىزگە تاشلاپ بەرمەيدۇ . ۋاقتىندە - چە بىز يېڭىپ دۈشمەننى قوغلاپ چىقارغان بىلەنمۇ ، دۈشمەن نەچچە ئون ھەسسە ، يۈز ھەسسە كۈچ توپلاپ بىزگە ھۇجۇم قىلىدۇ . بىزنىڭ زېمىنىمىز قان دېڭىزغا ئايلىنىپ قالمىسۇن ، خەلقىمىز بۇ خىل بالايىئاپەتكە چىدىيالمىدۇ !

— تىنچلىق دۇنياۋى ئېقىم ، — دېدى قاسىمجان قەمبىرى ، — ئەخمەتجان قاسىمىنىڭ سۆزلىرى تولىمۇ ئورۇن - لۇق ، ھەممە ئارزۇ بىر كۈندىلا ئەمەلگە ئاشمايدۇ - دە !
— ئالىي ئاپتونومىيە بېرىشنى جياڭ جىپشى ئۆزى ئېيى - تىپتۇ . جاڭ بۇجاڭنىڭ سۆزلىرى تولىمۇ ياخشى . گەپ ئەمەلگە ئېشىشتا ، — دېدى رەخمىجان سابىر ھاجىيوف ، — شۇنىڭغا ئېرىشىۋالساڭمۇ چوڭ گەپ !

— ئېلىخان تۆرەم جانابلىرىنىڭ گەپلىرىمۇ ئو - رۇنلۇق ، — دېدى ئەنۋەر مۇسابايوف ، — يىراقنى كۆزلىمەي بولمايدۇ . ئەلاخان سۇلتاننى ئورۇسلار تۇتۇپ كەتكەندىن كې - يىن ، ئورۇسلار بۇ يەرنى ئون يىل سوراپ مانجۇلارغا قايتۇرۇپ بەردى . مانجۇلار قايتا كىرگەندە ئەپۇ ئومۇمىي ئېلان قىلدى . لېكىن تاكى ھازىرغىچە ھۆكۈمەت ھېچكىمنى ئەپۇ قىلمىدى . گومىنداڭنىڭ مەقسىتى بۇ زېمىننى تۇتۇپ تۇرۇش ، ئەمما ئا - خىرقى مەقسىتى بىزنى يوقىتىش ، ئۇ يوقانقۇچە بىز ئۇنى يوقات - ساق قالىتس بولارىدى .

— ئۇنىڭ مەقسىتى جۇڭگو كوممۇنىستىك پارتىيىسىنى ، ئازاد رايونلارنىمۇ يوقىتىش ، ئۇ ئىچكى ئۇرۇش قوزغاپ ئۇرۇش - نى بىزگە تاڭدىكەن ، ئۇرۇشخۇمارنى تەلتۈكۈس يوقىتىشىمىز كېرەك . ئەمما ئۇرۇشنى بىز باشلىساق بولمايدۇ : تىنچلىق ، دېموكراتىيە ، بىرلىك ، تەرەققىيات بىزنىڭ چوڭ سىياسىتىمىز بولۇشى كېرەك !

ئابدۇكېرىم ئابباسوف سۆزلەپ بولۇپ ئىسھاقبېككە قارد - دى . ئىسھاقبېك :

— مېنىڭ تەكلىپىم دېموكراتىيە - خەلقچىللىق سىياسىتىنى ئۆزىمىز ئىجرا قىلايلى . ئاۋازغا سالايلى ، قايتا كېلىشىم قىلىشقا قوشۇلىدىغانلار كۆپمۇ ياكى رەت قىلىپ ھۇجۇم قىلىش كېرەك دەيدىغانلار كۆپمۇ ، ئازچىلىق كۆپچىلىككە بويسۇنىدۇ . مانا بۇ خەلقچىللىق بولىدۇ ! — دېۋىدى ، ھۆكۈمەتنىڭ ئون تۆت نەپەر ئەزاسىنىڭ تولىسى ئۇنى قوللىدى . ھۆكۈمەت ئەزالى - رىنىڭ يىغىنى يېرىم كېچىگىچە داۋاملاشتى ، تالاش - تارتىش ، ھەتتا ۋارقىرىشىشلارمۇ بولدى ، ئاخىرىدا تەكلىپ لايىھىسى تۈ - زۈلىدىغان بولدى . كۆپچىلىك ئوتتۇرىغا قويغان مەسىلىلەرنى يىغىنچاقلاپ يازمىچە ماتېرىيال تەييارلاش ئەخمەتجان قاسىمغا تاپشۇرۇلدى .

يىغىن تۈگىگەندىن كېيىن ئېلىخان تۆرەم نۇرغا :
— ھەممىنى يېزىۋالدىڭمۇ ، بالام ، كىم ھەق ، كىم سات - قۇن ئىكەنلىكىنى يىگىرمە - ئوتتۇز يىلدىن كېيىن بىلىسەن ، ئۇ چاغدا مەن يوق ، سەن كۆرەلەيسەن . بۇ قېتىم خائىنلار يەڭدى . دائىم شۇنداقلار يېڭىپ كېلىۋاتىدۇ . شۇنىڭ ئۈچۈن خەلق زۇلۇمدىن قۇتۇلالمىۋاتىدۇ ، — دېدى .
نۇرى ھەممىنى خاتىرىلىۋالدى . ئۇ كۆڭلىدە ئەخمەتجان قاسىمغا مايىل بولدى . ئۇنىڭ ھەممە ئىشتا خەلق پايدىسىنى ئالدىنقى ئورۇنغا قويۇپ ، چوڭقۇر مۇلاھىزە قىلىشى ئۇنىڭغا ياقاتتى .

ئەخمەتجان قاسىمى يېرىم كېچىدە ئۆيىگە كەلدى . ئۇ ئۇخ - لاۋاتقان ماھىنۇرنىڭ پېشانىسىگە سۆيۈپ قويدى . ئايالى ھامىلى - دار ئىدى . ئۇ پۇتنىڭ ئۈچىدا دەسسەپ تاختايلىق ئۆيىگە كىردى - دە ، ئىشكاپىدىن قېلىن بىر رۇسچە كىتابنى ئېلىپ ۋاراقلىدى ، ئاخىر بەلگە ئۇرۇلغان بەتتىكى جۈملىلەرنى ئاق قەغەزگە كۆچۈرۈپ يېزىشقا باشلىدى .
ئەتەگەنلىكى ماھىنۇر ئورنىدىن تۇرغاندا يېنىدا ئەخمەتجان

يوق ئىدى. ئۇنىڭ كاستوم - بۇرۇلكىسى تۇراتتى. ئۇ ھەربىيچە كىيىنىپ، پولكوۋنىڭ ئۇنۋانى بىلەن نەگىدۇر كەتكەن. ئۆيگە ئوت يېقىلغان، ھويللار پاكىز سۇپۇرۇلگەن، ماھىنۇرنىڭ ياس-توقىدا بىر پارچە قەغەز تۇراتتى. ماھىنۇر: «دەرۋازىنى ئىچىدىن ئەتمەڭ، مەن كېلىمەن — كەچرەك...» دېگەن جۈملىلەر-نى ئوقۇدى.

غۇلجا شەھىرى يەنە بىر كەچ كۈزنى كۆردى. ئۆكتەبىرنىڭ ئەڭ ئاخىرقى كۈنلىرى يامغۇر بىلەن ئاخىرلاشتى. نوياىر شاد-لىقى ھەممە ئادەمنىڭ ئېسىدە. بىر يىلنىڭ ئالدىدا بۇ يەردە خەلق غالىب سۈپىتىدە ھۇررا توۋلىغان. 12 - نوياىر كۈنى غۇلجا شەھىرىدە گومىنداڭنىڭ ھەربىي قوماندانلىق شتابى بولغان مۇشۇ باغدا ۋاقىتلىق ھۆكۈمەت قۇرۇلۇپ، ئېلىخان تۆرەم بۇ ھۆكۈمەتنىڭ رەئىسى بولغان. بۇ چاغدا ئەخمەتجان سۇتو-شۇپ، ئاشپەزلىك قىلىپ، تەرجىمانلىق قىلىپ يۈگۈرۈپ يۈر-گەن ئەمەسمىدى؟ ئۇنى خەمىت سەئىدى بىلەن ھەبىپ يۈنچ تونۇشتۇرمىغان بولسا، ئۇ بۈگۈن ئېلىخان تۆرەمنىڭ گەپلىرىگە ئەگەشمەيدىغان بۇنداق سىياسەتچى بولۇپ تونۇلالايتتىمۇ؟ ئېلىخان تۆرەم ئۇنى ئەتىۋارلىمىغان بولسا، پولكوۋنىڭ، ھۆكۈمەت ئەلچىسى بولالايتتىمۇ؟ سىلىق، كەمتەر تۆرەمنىڭ گەپلىرىگە دائىم «شۇنداق» دەپ تۇرىدىغان يىگىت ئۈرۈمچىگە ئەلچى — ۋەكىل بولۇپ بېرىپ كېلىپلا تەتۈر گەپ قىلىدىغان، تۆرەمنىڭ گەپلىرىگە قارشى بولۇۋالغىنى نېمىسى؟ ئابدۇكېرىم بىلەن ئىس-ھاقبېك، دەلىلقان، قاسىمجان دېگەنلەرغۇ تۆرەمگە خېلىدىن بېرى قىر كۆرسىتىپ كېلىۋاتاتتى. ئەمما ئەخمەتجان ئۇنداق ئەمەس ئىدى، شۇنىڭ ئۈچۈن ئېلىخان تۆرەم ئۇنى ۋەكىللىككە ئۆزى كۆرسەتكەندى - دە! ئۇنىڭ «شەرقىي تۈركىستان ئىسلام جۇمھۇرىيىتىنىڭ ۋەكىلى» دېگەن نامىدىن ئاسانلا ۋاز كەچكىنى، تۆرەمگە ياقمايدىغان سۆزلەرنى كۆتۈرۈپ كەلگىنى نېمىسى؟ «بىتىم» مىش تېخى! پۈتۈنسۈرۈك بىر ھۆكۈمەتنى «ئۇكا»

ئورنىدا كۆردىكەنۇ، باراۋەرلىك توغرىسىدا ۋالاقشىيدىكەن، ئاكا بىلەن ئۇكا باراۋەر بولغان نەدە پار؟ باراۋەر بولسا ئاكا - ئۇكا بولاتتىمۇ؟ ئوسمان باتۇر چېغىدا ئېلىخان تۆرەمنى كۆزگە ئىل-ماي «ئىككىمىز بىر ئاتىغا مىنگۈدەكمىز. ئالدىغا كىم مىنىد-دۇ؟» دېگۈدەك. شۇ ئوسمان چېغىدا «ئۇكا» بولۇشقا رازى ئەمەس، ئېلىخان تۆرە رەئىس جۇمھۇر، مارشال بولسۇنۇ، ئۇ-نىڭ «ئۇكىسى» بولسۇن. بۇ ئەخمەتجان نېمە سەۋەبتىن ئۆز پاناھىنىڭ تىز چۆكۈشىگە مەيلى دېگەندۇر - ھە؟

— نۇرمۇھەممەت!

— لەۋەي، جانابىي رەئىس جۇمھۇر.

— كەلگىن، گەپ سورايىمەن: ئەخمەتجاننىڭ ئورنىدا سەن

بولغان بولساڭ «شەرقىي تۈركىستان ئىسلام جۇمھۇرىيىتى» دېگەن ئۇلۇغ نامنى «ئۈچ ۋىلايەت» دېگەن پۈچەك سۆزگە تېگىش-كەن بولارمىدىڭ، بالام؟

— ھۆرمەتلىك تۆرەم جانابلىرى، زۆرۈرىيەت مۇھىم:

بەزىدە زەرباقىلىق شاھى تون سىرتىغا دىۋاننىڭ جەندىسىنى كىيىۋېلىشقا توغرا كېلىدۇ، زۆرۈرىيەت شۇنى تەلەپ قىلغاندا!... — ھىم... ۋاقتى كەلگەندە جەندىنى سېلىۋەتكىلى بولىدۇ،

دېمەكچىمۇ سەن، بالام؟

— شۇنداق، رەئىس ئاتا!

— زۆرۈرىيەت دېدىڭما؟ ناۋادا بۇ زۆرۈرىيەت سېنى مەڭگۈ

جەندە بىلەن ئۆتۈشكە قىستىسىچۇ؟ جەندە كىيگەنلىكىڭ ئۈچۈن قۇل بولۇشقا زورلىسىچۇ، بالام؟

— ئۇ چاغدا يېڭى زۆرۈرىيەت تۇغۇلىدۇ: جەندە ئىچىدىن

خەنجەر چىقىدۇ، تۆرەم ئاتا!

— ھا - ھا - ھا... پاد، سېنىڭ تىلىڭ، سېنىڭ

ئەقلىڭ! ئابلا باي قىزى بىلەن قوشۇلۇپ بىكار مەستۇ مەستانە بولمىغانكەن - دە! ماڭ، بالام، ئەخمەتجانغا ئېيت، بۇ يەرگە

كەلسۇن .

يېرىم سائەتكە قالماي، رەئىس جۇمھۇر ئىشخانىسىغا تولۇق ھەربىيچە كېيىنگەن، مۇرىسىگە پولكوۋنىك ئۇنۋانلىق پاگون تاقالغان، كۆكرىكىگە بىرىنچى دەرىجىلىك ئىستىقلالىيەت ئور- دېنى قالدالغان، يېڭىدىن چەكتۈرگەن بۇرۇتى ئۆزى ئالاھىدە يازاشقان يىگىت تاپسىدا پەيدا بولدى. ئۇ رەئىسىگە چاس بېرىپ تىك تۇردى:

— سالام سىزگە، ھۆرمەتلىك رەئىس جۇمھۇر، مارشال جانابلىرى!

— ھە، ھە بولدى. ھەر نېمە بولسا مېنىڭ كىملىكىم يادىڭىزدا تۇرۇپتۇ، بالام ئەخمەتجان قاسىمى.

— خىزمىتىڭىزگە تەييارمەن، مارشال جانابلىرى!

— ئولتۇرۇڭ، ھۆكۈمەت ۋەكىلى، شەرقىي تۈركىستان ئىسلام جۇمھۇرىيىتىنىڭ ۋەكىلى ئەخمەتجان قاسىمى!

— خوپ، رەئىس جۇمھۇر جانابلىرى.

— خوپ، نېمە ئۈچۈن ھۆكۈمەت نامىنى ئۈچ ۋىلايەت دېگەن سۆزگە ئالماشتۇرۇشقا رازى بولغىنىڭلارنى چۈشەندىم.

بۇ بىر زۆرۈرىيەت، شۇنداقمۇ؟

— شۇنداق، تۆرەم جانابلىرى! بۇ نام دېگەن بىر شەكىل، گەپ بىتىمىنىڭ مەزمۇنىدا. ئازراق يول قويۇپ، كۆپرەك مەنپە-

ئەت ئېلىش بىزنىڭ ئومۇمىي پىرىنسىپىمىز.

— مۇھىم نۇقتىلار قايسىلار، مەسىلەن؟

— ھۆكۈمەت مەمۇرىي قۇرۇلمىسىدا، خەلققە قاراتقان سىياسەتتە، ئارمىيىمىزنى ساقلاپ قېلىش ۋە كۈچەيتىشتە ئۆس-

تۈنلۈككە ئېرىشىش!

— كونكرېت بىر نېمە تەييارلىدىڭلارمۇ؟

— بىز تۆت كىشى: مەن، ئابدۇكېرىم، باش كاتىپ ئابدۇرۇپ مەخسۇم، رەخمىجان ئاكلار بىرلىشىپ ئون بىر ماددىلىق بىر لايىھە

تەييارلىدۇق. ئەتىكى ئومۇمىي ھەيئەتلەر يىغىنىدا ئوتتۇرىغا قويماقچىمىز.

— مەن ھېلىھەم تۇيۇقسىز، گىتلىپردەك كېلىشىم قىلىپ، بىخۇدلاشتۇرۇپ ھۇجۇم قىلىش نىيىتىدە. ئۇلار بىلەن قىلغان كېلىشىمدە بىزگە ھەرگىز ئۈستۈنلۈك يوق. ئۇلارنىڭ بىر پۈتى بۇ زېمىنغا دەسسەپ تۇرىدىكەن، شۇنىڭ ئۆزى چوڭ ئاپەت. لېكىن مەنمۇ، سىزمۇ بىر كۈچنىڭ تىزگىنلىكىدە. ئۇ كۈچ كۆزگە كۆرۈنمىگىنى بىلەن بىزنى تارتىپ، بوغۇپ تۇرۇۋا- تىدۇ. مەن كۆپچىلىكنىڭ ئاۋازىغا قارشى تۇرمايمەن. بەشكە قارشى توققۇز ئاۋاز بىلەن كېلىشىمگە يەنە بېرىش قارار قىلىندى. قارار كۈچكە ئىگە. ئەمما مەن بىر ئىشنى بىلمەكچى بالام: يېۋىسىيە سىلەرنى قىستىدىمۇ؟

— يېۋىسىيە بىزگە مەسلىھەت بەردى: ئۇ «جۇڭگو - سوۋېت ئىتتىپاقى دوستلۇق - ئىتتىپاقلىق شەرتنامىسى» نىڭ: «سوۋېت ئىتتىپاقى جۇڭگونىڭ شىنجاڭ مەسلىسىدە جۇڭگونىڭ ئىچكى ئىشىغا ئارىلىشىش نىيىتى يوق» دېگەن يېرىنى ئوقۇپ بەردى.

— نىيىتى يوق؟ پاھ، قارالڭ بۇ گەپنى، نىيىتى يوق ئادەم نېمىشقا بىزنى قوزغىدى، قوراللاندۇردى؟ نېمىشقا بىزگە قوماندانلىق قىلدى؟ باش قومانداندىن تارتىپ كوماندىر ئىزۋوت- قىچە ئۆز ئادەملىرىنى قويدى. غۇلجا، چۆچەك، ئالتايدا غەلبە قىلدۇق، قايسىبىر جەڭدە ئۇلارنىڭ قوماندانلىقى يوقكەن؟

— سوۋېت ئىتتىپاقى ھۆكۈمىتى بۇ پاكىتنى رەت قىلغا- نىكەن، بىز شۇنداق دېيىشكە مەجبۇر بىز، ھۆرمەتلىك رەئىس جۇمھۇر، بۇخىل ئىشلار تولىمۇ كۆپ. ھازىر پاكىت بىلەن يېزىلغان تارىخى ۋاراقلايدىغان چاغ ئەمەس. خەلقىمىز زۇلۇم- دىن، زۇلمەتتىن، خورلۇق، ئېزىلىشتىن قۇتۇلماق كېرەك. بىزگە زۆرۈرى مانا شۇ! بۇ مېنىڭ كۆز قارىشىم.

— قۇربان بەرمەي قۇتۇلماق يوق بالام . كەلگۈسى ئەۋلادلار
ئەركىن ياشىسۇن دېسەك ، خەلقىمىزنىڭ يېرىمى قۇربان بولسىد-
مۇ مەيلى ، بۇ زوراۋانلارنى ياپوننى جۇڭگودىن قوغلىغاندەك ،
گېرماننى سوۋېتتىن قوغلىغاندەك قوغلاپ چىقىرىش لازىم ئىدى
بالام ، تۆمۈرنى قىزىقىدا سوق دېگەن گەپ مۇشۇنداق يەردە
ئىشلىنىدۇ !

— ۋەزىيەت مۇرەككەپ ، باشقىلار تىنچلىق دەپ توۋلاۋاتسا
بىز تەتۈر مۇقام توۋلىيالايمىزمۇ ؟ تىنچلىق ، خەلقچىللىق ،
ھۆرلۈك دۇنياۋى ئېقىم . تەتۈر ئېقىم دۈشمەنلىك بولۇپ قالد-
دۇ . ئابباسوف توغرا ئېيتتى : بىزگە ئۇرۇشنى زورلاپ تاڭسا
ئۇ چاغدا ئاخىرىغىچە ئېلىشماي بولمايدۇ .

ئۇلار — ئىككى خىل تەشەببۇسنىڭ ۋەكىللىرى يېرىم
كېچىگىچە سۆزلەشتى . لېكىن ئۇلاردا يەنىلا بىرلىككە كەلگەن
پىكىر بولمىدى . ئەخمەتجان خوشلاشقاندا ئېلىخان تۆرەم :

— بىز كۆرمىگەننى سىلەر كۆرۈسىلەر بالام . كەلگۈسىدە
يەنە سۆزلىشىش نېسىپ بولار ! — دەيدى ۋە ، — ئۇستا
سىياسەتچى بولماق تەس ، ئۆز ئوقىڭىزنى باشقا بىرىنىڭ قولى-
دىن چىقىرىۋالسىڭىز مەن سىزنى پىشقان سىياسەتچى دەپ ماختار
ئىدىم بالام ! — دېگەن سۆزنى قوشۇپ قويدى .

نۇرى ئەخمەتجان قاسىمىنى سىرتقا ئۈزىتىپ چىقتى . دېكا-
بىرىنىڭ ئاچچىق شامىلى دەرەخلەردىن يوپۇرماقلارنى ئۇچۇرۇپ
چۈشۈرمەكتە ، جۇمھۇرىيەت بىناسى جايلاشقان چوڭ باغ ياپراقلار
بىلەن تولغان ، يوللاردىمۇ ياپراقلار ئۇچۇپ يۈرەتتى .

— سىزگىلا دەيدىغان بىر گېپىم بار ئىدى ، — دەيدى
نۇرى خىش ياتقۇزۇلغان يولدا كېتىۋېتىپ ، — بىر ئىنسانغا
تىنىمىغاندىم .

— ئېيتىڭ ، نۇر مەھەممەت زىياۋۇدۇنوف ، سىز توغرى-
لۇق چوڭ دادىڭىز مۇختەرباي ئاكىدىن نۇرغۇن ھېكايىلەرنى

ئاڭلىغان . غېنىكاممۇ ، تۆرەممۇ ، ھېكىمبەگ غوجام ، مۇتائالى
خەلىپىتىم ، رەخمىجان ئاكا ، زۇنۇن تېيىپلارمۇ سىزنىڭ نۇرغۇن
ياخشى گەپلىرىڭىزنى قىلدى . مەن سىز توغرىلۇق ياخشى چۈ-
شەنچىدە ، ماڭا ئىشەنسىڭىز بولىدۇ .

— مېنى ئىنقىلابچىل ياشلار تەشكىلاتىغا قوبۇل قىلمايۋا-
تىدۇ . سۇلايمانوف ئۈستۈمدىن نۇرغۇن گەپ تارقىتىپتۇ . ئۇ
گەپلەرنىڭ مۇھىمى : بىرىنچىدىن ، مەن ئېلىخان تۆرەمنىڭ
قولچومىقىكەنمەن ، ئابباسوفلارغا قارشى ئادەمكەنمەن . ئىككىن-
چىدىن ، مەن ئەسلىمنى ئۇنتۇپ بايلىق قوغلىشىدىغان دۇنياخۇ-
ماركەنمەن ، ئىنقىلاب قىلىشىم باي بولۇش ئۈچۈنمىش !

— لېكىن ، سىز ئۇنداق يىگىت ئەمەس . تۆت يىللىق
تارىخىڭىز ماڭا بەش قولىدەك ئايان . رەھىمىتى مۇختەرباي ئاكام
ئۈرۈمچى تۈرمىسىدە سىزنى ئاغزىدىن چۈشۈرمەيتتى . ئۇ ئادەم-
نىڭ ۋاپاتىغا تولىمۇ ئېچىندىم . سىز سادىق ، باتۇر ، بىلىملىك ،
ئەخلاىلىق يىگىت . گېزىتىكمۇ شۇنداق يازدى . مەن سىزنى
دەۋرىمىزنىڭ ئەڭ ياراملىق ياشلىرىدىن دەپ قارايمەن ئۇكام .
مەن ئابدۇكېرىم ، سادىروفلار بىلەن سۆزلىشەي ، تۆرەمگە كا-
تىپ بولۇشنى سىز تەلەپ قىلىمىغان . باينىڭ چىرايلىق قىزىنىڭ
سىزگە ئاشىق بولۇشى باي بالىلىرىنىڭ غۇرۇرىغا تەگكەن ،
«مەن» دەپ يۈرگەن نى — نى بايۋەچچىلەرنىڭ قولى يەتمىگەن
گۈل شېخى سىزگە ئېگىلدى — دە ، بۇنىڭغا چىدىمايدىغانلار كۆپ
چىقتى . ھەسەت ئادەمنى ھەرنېمە دېگۈزىدۇ ، ئۇكام !

نۇرى ئەخمەتجان قاسىمىنى ساي بويىدىكى قورۇسىغىچە
ئۈزىتىپ باردى . ئۆزى يالغۇز ساي بويلاپ قايتتى . ئۇنىڭ يۈرد-
كى غەربكە — ئابلا باينىڭ قورۇسىغا تەلپۈندى ، ئۇ بايا يالاڭ
كىيىم بىلەن پېشايۋان چىرىغىنى ياققان ماھىنۇرنى غىل — پال
كۆرۈپ قالغانىدى . بەخت تاپقان ياشلار بەختكە ئىنتىلگەنلەرنىڭ
قەلپ يالقۇنىغا تۇتۇق بولىدۇ — دە ! مانا ئۇنىڭ يۈرىكى سې-

غدىنماقتا ، تەلپۈنمەكتە ، ئېچىشماقتا ! «زەيتۇنە ! —
دېدى ئۆز - ئۆزىگە ، — مېنى ئويلاپ سىم كارىۋاتتا ئوڭدا
ياتامدىغانسەن ؟...»

نەدىندۇر قىقاس كۈلكە ، يەنە بىر ياقىتىن مەستنىڭ ناخىدە -
سى ، يەنە بىر كوچىدىن گارمون ئاۋازى ئاڭلانماقتا . ئەي غۇلجا
ياشلىرى ، نەبىئەتكىمۇ خۇشلۇق چىللايدىغان كۈلكەڭ ، ناخ -
شاڭ ، قىقاس - چۇقانلىرىڭ بىلەن كاۋاكشىغان يۈرەكتىمۇ
باھار يېشىللىقى پەيدا قىلىسەن !...»

نۇرىمۇ غىڭشىپ ناخشا ئېيتىپ ، جۇمھۇرىيەت رەئىسى ئىش
بېجىرىۋاتقان چوڭ باغقا قاراپ يۈرمەكتە...»

ھەركىم ئۆز سەنمىگە دەسسەيدۇ ، ئۆز مۇقامىغا يوزغىلايدۇ .
بۇ بىر ئۆزگەرتكىلى بولمايدىغان قانۇنىيەت .

مەسچىتلەردىمۇ ياشلار توپلانغان سورۇنلاردىمۇ نۇتۇق -
مۇلاھىزىلەر قىزىشقا باشلىدى . بىرلىرى خەلقنى غازات - ھۇ -
جۇمغا ئۈندەيتتى ، يەنە بىرلىرى تىنچلىق ، بىرلىك ، ئىتتىپاق -
لىققا چاقىراتتى ، بىرلىرى يەنە بىرلىرىنى خائىن ، ساتقۇن دەپ
تىللايتتى ، يەنە بىرلىرى قارشى تەرەپنى فېئودال خانلىق تۈزۈ -
مىنىڭ ياقلىغۇچىلىرى ، خەلقنى مەڭگۈلۈك زۇلمەتكە باشلىغۇ -
چى دەپ ئەيىبلەيتتى . بەزىلەر ھەتتا : «ئىنقىلابنى قايتىدىن
باشلا ، نەدىسەن غېنى بىلەن پاتىخ !» دەپ ۋارقىرايتتى . ئۇنىڭغا
جاۋابەن يەنە بىرلىرى : «قەلبىمىز يەنئەنگە تەلپۈنمەكتە !» دەپ
شوئار ۋارقىرايتتى . مۇئەللىملەر ، خادىملار ، ئوقۇغۇچىلار ،
ھەتتاكى ماتا - چەكمەن ساتىدىغان ئوقەتچىلەر ، مەدرىسىلەردىكى
تالىپلار ، مەدىكار بازىرىدىكى يېلىڭ - يالىڭاچ يېتىمچىلەرمۇ
ئۆز مۇلاھىزىلىرىنى ئەتراپىدىكىلەرگە سۆزلەيتتى . پۈتۈن غۇلجا
شەھىرى مۇنازىرە ، نۇتۇق مۇنبىرىگە ئايلىنىپ قالغانىدى :

— ماڭغۇزماسلىق كېرەك ، بۇنداق ۋەكىللەرنى !
— يولغا پايانداز سېلىپ ئۈزۈش كېرەك !

— ئۇلار خەلپىنىڭ ۋەكىلى ئەمەس !

— ھەقىقەتنىڭ ۋەكىلى شۇلار !

— ياشسۇن ئېلىخان تۆرە !

— يوقالسۇن ئېلىخان تۆرە دېگەن ئەنجالىق !

چۇقان - سۈرەن ھېكمىبەگ غوجامنىڭ مەشرەپ توپىنىمۇ ،
مۇتائالى خەلپەتنىڭ مۇرىتلىرىنىمۇ ، ئابدۇكېرىم ئابباسوفنىڭ
«ئىنقىلابچىل ياشلار تەشكىلاتى» نىڭ ئوت يۈرەك ياشلىرىنىمۇ ،
ھەتتا غېنى باتۇرنىڭ قارام يىگىتلىرىنىمۇ جىم قويمىدى . مۇ -
زات قاراۋۇللىرىدىن ماناس بويى ، سارسۇمبە ، تاشقورغان ، ئۇش -
شاقتالاردىكى ئەسكەر ، پارتىزانلارغىچە بۇ سادالارغا قىزىقمىغان
ئادەم قالمايدى . سۆزلىگۈچىلەر ئۆزلىرىگە رەڭ بېرىش
ئۈچۈن «ئېلىخان تۆرە مۇنداق دەپتۇ» ، «ئابدۇكېرىم ئابباسوفنىڭ
سۆزى بىلەن ئېيتقاندا» دېگەندەك ئىبارىلەرنى ئىش -
لىتەتتى .

«ئازاد شەرقىي تۈركىستان» گېزىتىدە ئەخمەتجان قاسىم -
نىڭ گومىنداڭ ۋەكىلى جاڭ جىچۇڭ بىلەن قىلغان مۇنازىرىلە -
رى مەخسۇس بەتتە ئۇزۇن ماقالە قىلىنىپ ئېلان قىلىندى . بۇ
گېزىت تاكى يېزىلارغىچە كىشىلەر قىزىقىپ ئوقۇيدىغان گېزىت
بولۇپ قالدى . يېزا مۇئەللىملىرى مەھەللە مۇتۈەللىرى يىغىپ
بەرگەن جامائەتكە گېزىتنى زوق - شوق بىلەن ئوقۇپ بېرەتتى :
«ئەخمەتجان قاسىمى مۇنداق دەپ جاۋاب بەردى» دېگەن يەرلىرىدە -
گە كەلگەندە خەلق ئىچىدىن : «پاھ» دېگەن ئاۋازلار ئاڭلانسا ،
«مۇنداق رەددىيە بەردى» دىن كېيىنكى ئەخمەتجان قاسىمنىڭ
سۆزلىرىنى ئاڭلىغاندا :

— يەنە بىر ئوقۇغىنا ! — دېيىشەتتى كۆپچىلىك .

ئەخمەتجان قاسىمى دېگەن نام خۇددى 1944 - يىلى غېنى
باتۇر دېگەن نام سىرلىق بولۇپ قالغانغا ئوخشاش ھەممىگە تو -
نۇش ، ھۆرمەتلىك نامغا ئايلىنىپ قالدى . غېنى باتۇر گېزىتىنى

ئوقۇتۇپ قاقلاپ كۈلۈپ :

— ئەخمەتجان ئەپەندىم جىق سۆزمەنكىنا ، پاد ، نەدىن ئۆگەنگەندۇر - ھە ؟ — دېدى .

ھۆكۈمەت ھەيئەتلىرى تولىمۇ ئالدىراش ، ئاخشاملىرى يې-رىم كېچىگىچە مەجلىس ئاچاتتى . ھېكىمبەگ غوجام ھەرقانچە ئالدىراش ھۆكۈمەت ئىشى بولسىمۇ ، شەھەر ئىچىگە كالا سىدا كېلىپ بەش ۋاخ ناماز ئوقۇشنى توختاتمىدى . ھەر نامازدىن كېيىن داموللا رازىيوف قۇبىگە چىقىپ نۇتۇق سۆزلەيتتى . ھېكىمبەگ غوجام مۇتائالى خەلپىتىم بىلەن نۇتۇققا قارىماي كالا سىدا بىلەن جۇمھۇرىيەت قورۇسىغا قايتىپ كېلەتتى . ئىككى بوۋاي سۆھبەت ئۈچۈن تۇزۇلۇۋاتقان ئون بىر ماددىلىق لايىھىگە قىزىقىپ قالغانىدى :

— لەۋەي ، مەشرەپنىڭ چاقچاقلىرىدىنمۇ قىزىقىنكىنا !

— شۇنچە جىق ئىشلار ئۆتتى . ئەمما لېكىن خىتايىلار بىز خەققە بۇنچىلىك ئىلتىپات كۆرسەتمىگەندى !

— دېگىنىدەك بولسا ، پاشا بولدۇق نېمە ، بولمىدۇق نېمە ؟ خۇرچاغا ياخشى كۈن بولسىلا بولمىدىمۇ ، لەۋەي !

— تولا ئوبدان گەپ . پەلەن - شەلەن دېسىلا ئەسكىرىمىز تەييار ، بىز خەقتىن قوماندان ، رەئىسلەر بولىدىكەن ، ھۆكۈمەت ھەيئەتلىرىنىڭ تولىسى بىز خەقتىن بولىدىكەن . ئون بىر پۈلك ئەسكىرىمىز ئىلى ، ئالتاي ، چۆچەكتىن باشقا ئۈرۈمچى ، ئاق-سۇ ، قەشقەرلەردىمۇ تۇرغۇدەك تېخى !

— ئاقسۇ بىلەن قەشقەرگىلا بېرىۋالسا قارىياغاچتەك كۆ-پىيىدىغان گەپتە ! بۇ ئېلىخان تۆرەمنىڭ نېمىگە قاپقى ئېچىل-مايدىكىننىڭ ؟

— رەئىس جۇمھۇر بولالمايدۇ - دە . بېشىدىن تاجى چۈشكىلى ئاز قالدى - دە ، ئۆلكە رەئىسلىكىگە ئۇنى كىم كۆرسىتىدۇ دەيسىز .

— خەلپەم ھەزرەتنىڭ رەئىسلىكىگە كىمنى كۆرسەتكۈسى بارىكىن ؟

— سىلچۇ غوجام ؟ ... مېنىڭچە ، ئاشۇ ئەخمەتجان قا-سىمنى كۆرسەتسەك مۇۋاپىق بولارمىكىن .
— لەۋەي ، مەن ئويلانغانى ئويلايسىز .
— ھەممە خەق ئويلانغانى دېسىڭىزا ...

ئىككى كۈندىن كېيىن شەرقىي تۈركىستان ئىسلام جۇمھۇ-رىيىتىنىڭ ئومۇمىي ھۆكۈمەت ھەيئەتلىرى تۆۋەندىكى ئون بىر ماددىلىق لايىھىنى ئاڭلاپ مۇزاكىرە قىلىپ ماقۇللىدى . ئۇنىڭ قىسقارتىلمىسى مۇنداق ئىدى :

بىرىنچى : قوراللىق توقۇنۇش ھەل قىلىنغاندىن كېيىن ، ئىككى ئاي ئىچىدە مەمۇرىي باشلىقلارنى سايلاپ بو-لۇش كېرەك .

ئىككىنچى : دىنىي ئېتىقادنىڭ كەمسىتىلىشى ئەمەلدىن قالدۇرۇلۇپ ، دىنغا ئېتىقاد قىلىش ئەركىنلىكى بېرىلىشى كېرەك .

ئۈچىنچى : دۆلەت ھاكىمىيەت ئورگانلىرى ۋە ئەدلىيە ئورگانلىرىنىڭ ھۆججەتلىرى مۇسۇلمانلار يېزىقىدا بولۇ-شى كېرەك .

ئۈچىنچى : باشلانغۇچ ، ئوتتۇرا ، ئالىي مەكتەپلەردە مۇ-سۇلمانلار يېزىقى قوللىنىلىشى ، ئاممىۋى مائارىپ كەڭ راۋاج-لاندىرۇلۇشى كېرەك .

بەشىنچى : مىللىي مەدەنىيەت ۋە ئەدەبىيات - سەنئەتنىڭ ئەركىن تەرەققىي قىلدۇرۇلۇشى بەلگىلىنىشى كېرەك .

ئالتىنچى : مەتبۇئات ، يىغىلىش ، سۆز ئەركىنلىكى بېرى-لىشى كېرەك .

يەتتىنچى : خەلقنىڭ ئەمەلىي ئىشلەپچىقىرىش ئىقتىدارى بويىچە باج - سېلىق بەلگىلىنىشى كېرەك . مۇسۇلمانلار ھۆكۈ-

مىتتىنىڭ ئىقتىسادىي مەجبۇرىيىتى شۇ باج - سېلىقلار ئىچىدە بولىدۇ. لېكىن بۇخىل مەجبۇرىيەت شىنجاڭدىكى مۇسۇلمانلار ۋە باشقا خەلقلەرنىڭ ئىقتىسادىي تۇرمۇشىنىڭ راۋاجلىنىش دەرىجىسىگە توسقۇن بولماسلىقى كېرەك.

سەككىزىنچى : سودىگەرلەرگە مەملىكەت ئىچى ۋە سىرتىدا سودا قىلىش ئەركىنلىكى بېرىلىشى كېرەك.

توققۇزىنچى : ھەرقايسى رايونلاردا مىللىي قوشۇن تەشكىل قىلىشقا يول قويۇلۇشى كېرەك. بۇ قېتىمقى ۋەقەگە قاتناشقان قوشۇن دۆلەت ئارمىيىسىنىڭ شىتاتى بويىچە ئۆزگەرتىپ تەشكىل قىلىنىدۇ. قوشۇننىڭ مەشغۇلاتى ۋە بۇيرۇقلار ئۇيغۇر، قازاق تىللىرىدا يۈرگۈزۈلىدۇ.

ئونىنچى : شىنجاڭ ئۆلكىلىك ھۆكۈمەت تەركىبىدە مۇسۇلمانلارنىڭ سان نىسبىتىگە قاراپ ئۆز ۋەكىللىرى بولۇشى كېرەك.

ئون بىرىنچى : ئەركىنلىك ئۈچۈن قوزغىلاڭغا قاتناشقان مۇسۇلمان ئەربابلىرى بىردەك سۈرۈشتۈرۈلمەسلىكى كېرەك. زىيانكەشلىك، ئۆچمەنلىك قىلىنماسلىقى لازىم. قوراللىق توقۇ-نۇش ۋە قەسى ھەل بولغاندىن كېيىنكى ئۈچ كۈن ئىچىدە، ئەركىنلىك ئۈچۈن قوزغىلاڭغا قاتناشقان بارلىق كىشىلەر بوشتىدەلىشى كېرەك.

— يۇقىرىقىلار، — دېدى رەخمىجان سابىر ھاجىيوف مۇھىم نۇقتىلارنى يىغىنچاقلاپ مەلۇم قىلىپ — بىزنىڭ، يەنى ئىلى تەرەپنىڭ مەركەزىنىڭ كۆرسەتمە لايىھىسىگە قارىتا تەييارلىغان پىكىرلىرىمىز.

— تولۇق ئاتىلىشى مۇنداق، — دېدى ئەخمەتجان قاسىمى كۈلۈپ تۇرۇپ، — ئىلى تەرەپنىڭ مەركەزىنىڭ كۆرسەتمە لايىھىسىگە قارىتا پىكىرى ۋە تەلەپلىرى، يەنى «شىنجاڭدىكى مۇسۇلمانلار بىلەن بولغان قوراللىق توقۇنۇش ۋەقەسىنى تىنچ

يول بىلەن ھەل قىلىش توغرىسىدىكى جۇڭگو ھۆكۈمىتى ۋەكىلى ئوتتۇرىغا قويغان «كۆرسەتمە لايىھىسى» گە قارىتا شىنجاڭ مۇسۇلمانلىرىنىڭ پىكىرى. —

— مۇسۇلمان بولمىغان مىللەتلەرمۇ قوزغىلاڭغا قاتناشماستى. مەسىلەن، موڭغۇللار، شىبەلەر، رۇسلار، ھەتتا خەنزۇلار، ئۇلارنىڭ قورسىقى كۆپمەسمۇ؟ — قاسىمجان قەمبىرى سوئال سورىۋىدى، ئابدۇكېرىم ئابباسوف قوشۇمچىلىدى :

— مۇسۇلمانلار دېگەن سۆز ئارتۇقچىمۇ قانداق؟ — يۇقىرىقى تولۇق ئاتالمىنى مەركىزىي ھۆكۈمەت ۋەكىلى

لى ئوتتۇرىغا قويغان. ئۇلارنىڭ قارىشىچە، قوراللىق قوزغىلاڭ كۆتۈرگەنلەر ئاساسەن شىنجاڭدىكى مۇسۇلمانلار ئىكەن. بۇ ئاتالمىنى ئۆزگەرتىش بىزگە تەئەللۇق ئىش ئەمەس!

— كۆپچىلىكتە يەنە قانداق پىكىرلەر باركىن؟ — ئەخمەتجان قاسىمى ئورنىدىن تۇرۇپ شۇنداق دېدى — دە، ئېلىخان تۆرەمگە قارىدى :

— تۆرەم جانابلىرى، يەنە قانداق تەلەپلەرنى قويساق بولاركىن؟

— ھېلىقى ئالىي مۇختارىيەت دېگەن سۆز قويۇلماپتۇغۇ؟ — ئۇ مەركىزىي ھۆكۈمەتكە قويۇلىدىغان تەلەپ، ئىككىنچى قەدەمدىكى ئىش، رەئىس جانابلىرى.

— ئاۋۋال ئۆلكىگە باش تىقمۇلىپ، ھەممە يەردە قوشۇن تۇرغۇزۇۋېلىپ، ھەممە نېمىدەيسەن دەيدىغان گەپ ئىكەن —

دە، لەۋەي، بولىدىغان گەپكەن! — دېدى ھېكىمبېگ غوجام بېشىنى لىڭشىتىپ قويۇپ.

— خەلقكە كېلىدىغان زىيان ئازراق بولسۇن دەيدۇ — دە! — دېدى مۇتائالى خەلىپىتىم يوغان، ئاپئاق ساقلىنى سىلاپ.

ھەممىلا ئادەم خۇشال، بىرلا ئېلىخان تۆرەم پېشانىسىنى ئوڭ قول بارماقلىرىغا تىرەپ، كۆزلىرىنى يۇمۇپ جىم ئولتۇراتتى. ھەممە ئادەم ئۇ كىشىنىڭ بۇ تۇرقى خاپىلىقنىڭ بەلگىسى

ئىكەنلىكىنى بىلىشەتتى . كۆپچىلىك بىر - بىرىگە قارىشىپ كۆز ئىشارىلىرى بىلەن رەئىسنىڭ كەيپىياتى توغرىسىدا سۆزلەشتى . ئۇنىڭغا ھېسداشلىق قىلغۇچىلارمۇ ئۇنىڭ خاپىلىقىغا شېرىكلە- شىپ ئۆزلىرىگە خاس ئادەتلىرى بىلەن خاپىلىقلىرىنى ئىپادە- لەشتى .

— خەلق ئىچىدە قاتتىق نارازىلىق بار ، — دېدى ئەنۋەر مۇسابايوف ، — بىزنىڭ زاۋۇتنىڭ ئىشچىلىرى نارازىلىق بىلە- دۈرۈپ كويىغا چىقىمىز دېۋىدى ، مەن توسۇپ قويدۇم . — ئالدىنقى سەپتىن كەلگەن خەۋەرلەرگە قارىغاندا ، ئەس- كەرلىرىمىزمۇ نارازىكەن . مىڭلاپ - مىڭلاپ يىگىتلىرىمىز شې- ھىت بولدى . ئاي - يۇلتۇزلۇق ئىسلام بايرىقىنى شىڭشىشىغا قادمىساق ، ئۇلارغا نېمىدەپ جاۋاب بېرىمىز ! دەپتۇ بىزنىڭ ئەسكەرلىرىمىز !

— ئىچكەن قەسەملىرىمىز بىكار بولىدۇ ، ياراتقان ئىگەم ئالدىدا قارا يۈز بولمايمىزمۇ ، دېگۈچىلەر نۇرغۇن ! — ھەق گەپ ، ھەق راست ! — دېدى ئېلىخان تۆرەم نىترەڭگۈ ئاۋاز بىلەن ، ئۇنىڭ كىچىكىگە ، يارىشىملىق ساقلى تىترىدى ، كۆزلىرىدىن ياش ئەگىدى .

— مېنىڭ مىلتىقىم ھەممىنى ئىقرار قىلغۇزىدۇ ! — دېدى غېنى باتۇر ئورنىدىن تۇرۇپ ، ھاۋا گۈلدۈرلىگەندەك گۈركىرەپ ، — ئىسلام بايرىقىنى ئېلىۋەتكەن يەردە قانداق ياخشى كېلىشىم بولسۇن ، ئىككى تەلەپ قويۇش كېرەك : بىرىن- چىسى ، ياۋاشلىقچە چىق دېيىش كېرەك . ئىككىنچىسى ، چىق- مىسالىق مەيدانغا چىق دېيىش كېرەك . ئىككىسىلا چىق !

كۆپچىلىك كۈلۈشتى . ئىسھاقبېك غېنى باتۇرغا قاراپ قويۇپ : — بۇ گېپىڭنى ستالىن ئاڭلاپ قالمىسۇن ، باتۇرۇم ، گېپىمگە كىرمىدىڭ دەپ بەرگەن ماشىنىسىنى تارتىۋالدى- سۇن يەنە ! — دېدى .

— مەن ئەتىلا ماڭمەن ، ماڭا ئەگىشىدىغانلار ماڭ ، ئۇ- رۇمچىگە قاراپ ھۇررا ، دەيمەن ! — غېنى باتۇر خاپا ئىدى . خاپا بولسىلا بېلىدىكى تاپانچىسىغا ماڭىدىغان ئوڭ قولى ئۈيەر - بۇ يېرىنى سىلىغىلى تۇردى .

— ھاي ، ھاي باتۇر ، سەۋر قىلايلى ، — دېدى مۇتائالى خەلىپىتىم ، — ۋاسەبىرى ئىنئالىنسانە لەپى خۇسىرى ، سەۋر- لىك ئىنسان خاتالىقتىن خالىي بولالايدۇ . قېنى ، ۋەكىللىرىمىز بارسۇن ، ئون بىر ماددىمۇ ياخشى بوپتۇ . يەنە قانداق گەپلەر بولىدۇ ، كۆرمەيمىزمۇ ، ۋەكىللىرىمىزنىڭ سەپىرى ئوڭۇشلۇق بولغاي ! . قېنى تۆرەم جانابلىرى ، دۇئا بەرسىلە .

— ئۆزلىرىدىن بولسۇن خەلىپىتىم !
— ئامىن !

چاۋاك ئورنىغا دۇئا قىلىندى . كۆپچىلىك تارقاشتى . خاھىش دېگەن بايلىق ئەمەس ، خۇددى ئارزۇ - ھەۋەس قانات بولمىغىنىدەك — ياخشى تىلەكمۇ كۈچ - قۇۋۋەت ئە- مەس ، گويا تەمەخورلۇق بىلەن باي بولغىلى بولمىغىنىدەك ، ياخشى نىيەتنى چۈشەندۈرمەك يەر تېگىدىن ئالتۇن ئالماقتەك تەس . ھايۋانلار ھېچنېمىنى ئارزۇ قىلمايدۇ ، قۇياش نۇرى بىلەن كۆكەرگەن يەر ، تاغ شەرىپىتى ئېقىن سۇ بولسىلا ئۇ بەختلىك . ئىنسان بولماق نېمانچە تەس ، بولۇپمۇ بىر غايىگە ئۆزىنى بېغىش- لىغان پىداكار ئىنسان بولماق تولىمۇ تەس ، گويا قاناتسىز ئۇچماققا ئۇرۇنغاندەك !...

كالاسكا شەھەر كوچىلىرىدا ھەيۋەت بىلەن ماڭماقتا ، كا- لاسكىنىڭ ئالدىدا بەش ئاتلىق ، كەينىدە بەش ئاتلىق قورال ئاسقان ، تاپانچا باغلىغان مۇھاپىزەتچىلەر ئاتلىرىنى ھەۋەس بى- لەن ئويناقلىتىپ ، يورغىلىتىپ ماڭماقتا . ئۇلار مۇھاپىزەت قىلىپ كېتىۋاتقان ئادەم — ۋىجىك ، ئاقساقال ، سۆسەرتۇماق ، سوكنىدىن پەرىجە كىيگەن ئادەم كالاسكىدا كۆزلىرىنى يۇمۇۋې-

لمىپ ، ئىنسان ، ھايات ۋە غايە توغرىسىدا مۇلاھىزە قىلىپ بارماقتا . بۇ ئادەم بىر يىللىق قوراللىق ئىنقىلابتا سانسىزلىغان پىدائىيلاردىن قەسەم ئېلىپ ، قۇرئاننىڭ قۇدرىتى بىلەن سانا-سىزلىغان ئەزىمەتلەرنى ھۇررا توۋلىتىپ كۈرەشكە ئاتلاندى . بۇ بەدىلىگە شەرقىي تۈركىستان ئىسلام جۇمھۇرىيىتىگە رەئىس بولغان ھۆرمەتلىك زات ئېلىخان تۆرەم . ئۇ ئۆزىنىڭ سەمەرقەندتىن بۇ يەرگە نېمە ئۈچۈن ، قانداق قىلىپ كېلىپ قالغىنىنى ئەس-لەشنى خالىمايدۇ . ئۇنىڭ خالايدىغىنى قوقەن خانلىقى — مەي-لى دۇنيانىڭ نەرىدە بولمىسۇن ، شۇنداق خانلىقنىڭ قۇرۇلۇشى ئىدى . ياقۇپبەگمۇ شۇ خانلىقنىڭ بىر لەشكەر بېشى ئىدىغۇ ، «بە دۆلەت» دېگەن نام بىلەن خوتەندىن ئۈرۈمچىگىچە بولغان كەڭ ئۇيغۇر زېمىنىدا ئون تۆت يىل خان بولۇپ ئولتۇردى . ئۇ پۈتۈن كۈچى بىلەن تۈرك سۇلتانلىقىنىڭ بىر ئۆلكىسى بولۇش ئۈچۈن تىرىشتى ، لېكىن مەنچىڭ لەشكەر بېشى زوزۇڭ-تاڭ ئۇنىڭ پېيىنى قىرقىدى . ئۇ ئاخىر كورلا شەھىرىدە بىئە-جەل ئۆلدى ، ئۇنىڭ تەخت ۋارىسى — ئوغلى بەكقۇل بەگ قىيناتىسى ئوسمان باتۇر دېگەن قىرغىز بىلەن چېگرادىن قېچىپ سىرتقا چىقىپ ، ئوتتۇرا ئاسىيا ، ئافغانىستان ، ھىندىستانلاردا قولدىن كەتكەن خانلىقنى تىرىلدۈرۈش ئۈچۈن ھەرىكەت قىلدى . لېكىن ئۇنىڭدىن قالغىنى بىر پارچە كىتاب — «يا-قۇپبەگ ھاكىمىيىتى نېمىشقا مەۋجۇت بولۇپ تۇرالمىدى؟» دې-گەن رىسالە بولدى . گەرچە بۇ رىسالە بەكقۇل بەگنىڭ تۈرك سۇلتانىغا يازغان خېتى بولسىمۇ ، ئۇ بۇ خېتىدە ياقۇپبەگنىڭ ئەنگلىيە ، روسىيەلەرنىڭ ياردەملىرىنى رەت قىلغانلىقى ، تۈرك سۇلتانىغا بېقىنىشىنى ئالىي ئارزۇ بىلىپ ئاغان ، ئۆزبېك ، خەنزۇ ، خۇيزۇ ئەسكەرلىرىگە تايىنىپ توختىماي ھەربىي يۈرۈش قىلغانلىقى ، ئاخىرىدا مەغلۇپ بولغانلىقىنى راستچىللىق بىلەن يېزىپ قالدۇردى . ياقۇپبەگنىڭ ئاچچىق ساۋاقلاردىن بىرى

يەرلىك خەلق — ئۇيغۇرلارنى چەتكە قاققانلىقى ، ھەتتا خارلىد-غانلىقى ، ئەزگەنلىكى ئىدى . ئۇيغۇرلار مانا ھازىر ئېلىخان تۆرەمگىمۇ سوغۇق مۇئامىلە قىلماقتا . ئۇنىڭ «مىللەت مەۋجۇت ئەمەس ، مۇسۇلمان بىلەن كۇپپارلار مەۋجۇت» دېگەن سۆزىگە ئەگەشكۈچىلەردىن قارشى چىققۇچىلار كۆپ بولدى . توغرا ، رو-سىيىدە يۈز بەرگەن ئۆكتەبىر ئىنقىلابى مىللەت چۈشەنچىسىگە يېڭىچە تەبىر بەردى . لېكىن مىللەت چۈشەنچىسىدە ئىسلام پەل-سەپىسىگە قارشى نەزەرىيەلەرنى ياراتتى . ئۇيغۇر بىلەن تاتارلار لېنىننىڭ تەلىماتلىرىنى ئەڭ بۇرۇن قوبۇل قىلغانلىقى ئۈچۈن دەسلەپ قۇرۇلغان «تۈركىستان جۇمھۇرىيىتى» دە ئابدۇللا رو-زىباقييوفتەك ئۇيغۇرلار لېنىن شوئارلىرىنى توۋلاپ يۈرۈپ ، ھوقۇق ۋە ئىمتىيازغا ئېرىشىۋالدى . لېكىن 30 - يىللار ، ستالىن سەپىرلاشقان بۇ يىللاردا ئويغىنىش خەۋپلىك خاھىشقا ئايلاندى . ستالىنغا يات بىلىنگەن مىللەت ئۇيغۇرلار بىلەن تاتار-لار بولدى . قىرىلدى ، تۇتۇلدى ، سۈرگۈن قىلىندى ، لېكىن بۇ خەق يوقالمىدى . ئاخىر ستالىن شېڭ شىسەينىڭ خائىنلىقىدىن ھېساپ ئېلىش پەيتى كەلگەندىلا ، بۇ مىللەتكە قاراتقان قىرغىند-نى توختاتتى . مانا شۇ ستالىننىڭ كەڭ قورساقلىقى ئېلىخان تۆرەمنى «شەرقىي تۈركىستان ئىسلام جۇمھۇرىيىتىنىڭ رەئى-سى» دېگەن نامغا ئىگە قىلدى . ياق ، بۇ نامنى ستالىن ئەمەس ، تارىخ ئۇنىڭغا ھەدىيە قىلدى . ئۇنىڭ كېچە - كۈندۈز قىلغان دۇئالىرى ، ئىنقىلاب - ئىستىقلالغا سادىقلىقى ، زۇلمەت - زالالەتكە بولغان ئۆچمەنلىكى ، غازات يولىدىكى پىداكارلىقى ئۇ-نىڭغا بۇ مۇناسىپ تاجنى كىيىدۇردى .

ئۇ بىرىگە قەست قىلمىدى ، ھېچنېمىنى تەمە قىلمىدى ، مىللىتىم دېمىدى ، ئاغزىدىن دىنىي ئىسلامنى چۈشۈرمىدى ، قەلبىدىمۇ شۇ نىيەتتىن باشقا نەرسە بولمىدى . ئۇ دائىم : «پۇ-تۈن شەرقىي تۈركىستان ئىسلام نۇرىغا چۆمۈلگەن كۈنى ، ئىسلام

بايرىقى خاتىنەڭرى ئۈستىدە دۇنياغا ئۆزىنى كۆرسىتىپ جەۋلان قىلغان كۈن — مەن جۇمھۇرىيەت رەئىسلىكىنى سىز ئۇيغۇر قېرىنداشلىرىمىزنىڭ ئەڭ مۇناسىپ ئادىمىگە ئۆتۈنۈپ بېرىمەن!» دېگەن سۆزنى ئاغزىدىن چۈشۈرمىدى. ھەتتا بەزىلەرنىڭ «ئۇيغۇرىسى-تان» دېگەن ئاتالمىنى قوللىنىپلى دېگىنىگىمۇ رازى بولدى. شۇنداق تۇرۇپ، ئۇ يەنە نېمىشقا بۇ ئۇيغۇرلارنىڭ ئالقىشىغا ئىگە ئەمەس؟ نېمىشقا ئۇنى قوللايدىغانلار بارغانسېرى ئازلاپ كېتىۋا-تىدۇ؟ بۇنىڭ سەۋەبى، سوتسىيالىزم ئەقىدىسىنى تەشۋىق قىلغۇ-چىلارنىڭ كۆپىيىۋاتقانلىقىمۇ؟ دۇنيادا تۈركىيە سۇلتانلىقى يى-مىرلىپ، مۇستاپا كامال دەك جۇمھۇرىيەتچىلەرنىڭ پەيدا بولغان-لىقى ۋە ئۇنىڭغا تېرەك بولغان لېنىن - ستالىن يولىنىڭ دۇنياۋى غەلبىگە ئېرىشكەنلىكىمۇ؟ ئىسلام ئەقىدىسىنىڭ راستلا بازىرى كاساتمۇ؟...

راست، ئۇيغۇرلار ئەمدى ئويغانغاندى. ئۇلار ئوتتۇرا ئە-سىر فېئودالىزم ئەندىزىسى «دىنىي ئىسلام» دۆلىتىنى ئارزۇ قىلمايتتى. مۇستەقىللىق دەۋاڭلىرى نەچچە يۈز يىللىق ئۇ-رۇش ۋەيرانچىلىقىدا مىليونلىغان ئۇيغۇرلارنى قۇربان قىلىپمۇ «بۈيۈك شەرقىي تۈركىستان» دۆلىتىنى بەرپا قىلالىدى. ئە-كى-سىچە، ئۇيغۇرلار تېخىمۇ بەتتەر كۈنگە قالدى. خەلق بۇ مۇستە-قىللىق دەۋاڭلىرىگىمۇ كۆپ قېتىم ئالدىنى... ئۇيغۇرلار ئە-م-دى ھاكىم مىللەتلەردىن باراۋەرلىكنى، دېموكراتىيىنى، تەرەق-قىياتىنى تەلەپ قىلماقتا ئىدى...

تۆرە يەنە خىيال سۈرۈشكە باشلىدى: «ئىنقىلابچىل ياش-لار تەشكىلاتى» دېگىنى يوشۇرۇنچە لېنىن، ستالىن كىتابلىرى-نى ئوقۇغۇدەك، ماۋزېدۇڭنىڭ كىتابلىرىنى ھېلىقى ئابدۇكې-رىم ئابباس دېگەن خىتايچىدىن ئۇيغۇرچىغا تەرجىمە قىلىپ ياشلارغا ئوقۇپ بېرىپ يۈرگۈدەك، راستتىنلا ئىسلام بايرىقى ئورنىغا بەش يولتۇزلۇق، ئورغاق - بولقىلىق بايراق ئېسىلارمۇ

ياكى سەنمىنچۇپىنى دۆلەت شېئىرى قىلىپ ئېيتىش يەنە ئەسلىد-گە كېلەرمۇ؟...

تۆرەم ئۆيىگە بارغۇچە ئۆز - ئۆزىدىن سوئال سورىدى، ئەقىل خەزىنىسىدىن جاۋاب ئىزدىدى. لېكىن ئۇ ھېچبىر سوئالغا قانائەت قىلغۇدەك جاۋاب تاپالمىدى. ئۇنىڭغا ئىستىقبال مۇشۇ بۇلۇتلۇق كېچىدەك قاراڭغۇ، سەپىرى ناتونۇش يوللاردەك ۋەھ-مىلىك بىلىنىشكە باشلىدى. ئۇ كالاسكا توختىغاندا تىترىگەندەك بولدى. بىر نەچچە ئايدىن بېرى كەلمىگەن ئۆيىگە كەلگەنلىكى ئالدىن خەۋەر بولغان چېغى، دەرۋازا ئالدىدا جامائەت، ئۆزبېك بايلىرى، دىنىي زاتلار، مەدرىسىنىڭ خاتىپ، تالىپلىرى بولۇپ يۈزدەك ئادەم توپلانغان. ئۇنى مۇھاپىزەتچىلەر قولتۇقلىرىدىن يۆلەپ كالاسكىدىن چۈشۈردى. ئۇ قارشى ئالغۇچىلار بىلەن بىر - بىردىن قول ئېلىشىپ كۆرۈشتى. خەلق ئۇنىڭ قوللىرىغا سۆيىدى، پەشلىرىنى يۈزلىرىگە ياقىتى ۋە ئامانلىق، شان - شۆھ-رەت، بايلىق تىلەشتى.

لېكىن ئۇنىڭ كەيپى يەنىلا ئوسال ئىدى، چۈنكى ئۇ بۇ خىل راست بىلەن يالغان ئارىلاشقان تەنتەنىلىك سورۇنلارنى تولىمۇ كۆپ كۆردى. تەنتەنە، داغدۇغا ھەتتا ئۇنىڭغا زېرىكىش-لىك بىلىنىدىغان بولۇپ قالدى. چۈنكى ئۇ بىلدى: بۇ زامان ئادەملىرى ئۆز قارغىشلىرىنىمۇ بەخت تىلەش بىلەن ئىپادىلەشكە ئادەتلىنىۋاتاتتى. سەمىمىيلىك بىلەن رەنجىتىشنىڭ ئورنىنى ساختىلىق بىلەن خۇش قىلىش ئىگىلەشكە باشلىغان بۈگۈنكى دەۋردە، ئۇ خۇددى خەلقلەرگە ئۆزىنى چۈشەندۈرەلمىگىنىگە ئوخشاش، خەلقىنىمۇ چۈشىنەلمەيدىغان بولۇپ قالغانىدى.

— سالام ئاتا! — دېدى ئۇنىڭ ئاقسۇدا سوقۇشقا قاتنى-شىپ كەلگەن پودپولىكوۋنىڭ ئۇنۋانلىق ھەربىي كىيىم كىيگەن ئوغلى ئېڭىشىپ تەزىم قىلىپ، — سالامەت كەپسىز ئاتا!
— سەن بالام داداڭغا سالام بېرىۋاتامسەن؟ ياق، ماڭا بىر

پودپولكوۋونكىنىڭ مارشالغا بېرىدىغان سالىمى لازىم! ھەربىيچە سالامنى ئۇنتۇما بالام، بولۇپمۇ ھازىر بىزگە زۆرۈرى ھەربىي. ئۇ ئائىلە، قېرىنداشلىقتىنمۇ مۇھىم! كۆپچىلىك بىر - بىرىگە قاراشتى.

11 - نويابىر ۋەكىللەر يەنە ئۈرۈمچىگە قاراپ يولغا چىقتى. بۇ قېتىم ئابدۇكېرىم ئابباسوف، ئىسھاقبېكەرمۇ ۋەكىللەرگە قوشۇلۇپ بىللە ماڭدى. ماشىنىدىكىلەرنىڭ سۆھبەتلىرى تۆرەم-نىڭ مۇلاھىزىلىرىدىن تولمۇ يىراقتا ئىدى:

— شەرقىي شىمالدىكى ئۇرۇش توختايدىغاندەكمۇ؟
— ياق، تېخىمۇ كۈچىيىپ كېتىۋاتىدۇ. ھازىرغىچە ئازاد رايونلارغا گومىنداڭ قوشۇنلىرىنىڭ يەتتە يۈز مىڭدىن ئارتۇقراق ئادىمى كىرىپتۇ.

— كومپارتىيە تىنچلىق سۆھبىتى دەپ غالىبىيەت مېۋىد-لىرىنى تاشلاپ بەرمەيدۇ - دە! سۆھبەتلەشكەنسىرى ئۇلار يىراقلاشماقتا. كومپارتىيە ھەرگىز گومىنداڭنىڭ تەلەپلىرىگە ما-قۇل دېمەيدۇ. ياپونىيە بىلەن قورچاق مانجۇرىيىنىڭ تەسلىملى-رىنى گومىنداڭ تاپشۇرۇۋالسىمەن دېسە، كومپارتىيە ياپونلاردىن ئازاد قىلغان يەرلەرنىمۇ گومىنداڭ ئىگىلەيمەن دېسە كومپارتىيە يول قويمايدۇ - دە، تىنچلىق بىلەن ئۇرۇش تەڭ كېتىۋاتىدۇ. ئاخىر ئۇرۇش بولىدىغاندەك!

— سوۋېت ئىتتىپاقى كومپارتىيىنى قوللىسا بولاتتى.
— ئۇنداق قىلسا ئامېرىكا جاك جېبشنى قوللايدۇ - دە، جاھان ئۇرۇشى پەيدا بولىدۇ.

— بىزنىڭ بۇ كېلىشىملىرىمىزمۇ يەنئەن بىلەن چۇڭچىڭ-نىڭ كېلىشىملىرىگە ئوخشاپ كېتەرمۇ - ھە؟
— تۆت ماددىغا جاك جېجۇڭ ماقۇل بولماسلىقى مۇمكىن: ھۆكۈمەت رەھبەرلىرىنى ئىككى ئاي ئىچىدە سايلام ئارقىلىق

بارلىققا كەلتۈرۈش، مۇسۇلمان يېزىقى قوللىنىش، ئۈرۈمچى، قەشقەر، ئاقسۇلاردا قوشۇن تۇرغۇزۇش، سودىگەرلەر دۆلەت ئىچى، خەلقئارادا ئەركىن سودا قىلىش دېگەن تۆت ماددىغا!
— ئاساسىي تالاش - تارتىش ئەسكەر قىسقارتىشتا بولۇشى مۇمكىن. بىزنىڭ ئەسكەرلىرىمىز يىگىرمە يولكتىن ئاز بولماس-لىقى، شىنجاڭدىن دۆلەت ئارمىيىسىنىڭ يېرىمىدىن كۆپى چې-كىندۈرۈلۈشى، ئىلى، ئالتاي، چۆچەكلەرگە گومىنداڭ ئارمى-يىسى كىرمەسلىكى كېرەك!

— يەنە مۇسۇلمانلاردىن ئامانلىق ساقلىغۇچى قوشۇن قۇ-رۇش دېگەن تەكلىپىمىز بار تېخى!
— ئەخمەتجان، ھەرگىز يول قويماڭلار جۇمۇڭ. جۇئېن-لىي، ۋاڭ رۇفىيلاردەك قەتئىي بولۇڭلار - دە!

ماشىنا يەنە سايرام بويىغا باردى. تەلكىنىڭ داۋىنىنى قار باسقان، قارىغايىلار قار ئارىسىدا خۇددى كېپىنەك تون كىيگەن پارتىزانلاردەك رەت - رەت تۇراتتى، تاغ تولمۇ گۈزەل ئىدى. — ئۆتكىلى بولمايدىغان داۋان يوق، — دېدى ئەخمەتجان قاسىمى، — گەپ يول تېپىپ مېڭىشنى بىلىشتە، ئالدىمىزدا قارلىق چوققىلار نۇرغۇن، بىز تىنچلىق، دېموكراتىيە - خەلق-چىللىقنى چىن كۆڭلىمىزدىن خالايمىز. ئەمما دۈشمەنلىرىمىز بىزنى تىز پۈكتۈرۈش ئۈچۈن تىنچلىق شوئارىنى توۋلاۋاتقاندەك قىلىدۇ. تىنچلىق دېسلا بىز خەلقچىللىق دەيمىز، سەۋەبى، تىنچلىق خەلق تەرىپىدىن يارىتىلىشى كېرەك، خەلقىمىزنىڭ خاتىرجەملىكى، ھۆرلۈكى ۋە تەرەققىياتى ئۈچۈن خىزمەت قى-لىدىغان تىنچلىق بولۇشى كېرەك. جۇ شاۋلياڭ بىلەن ۋۇجۇڭشىنلارمۇ جىم تۇرۇۋاتقىنى يوق. ئۇلار جاك جېجۇڭنىڭ مۇقاملىرىدىن رازى ئەمەس، بولۇپمۇ جۇشاۋلياڭ بىزنىڭ ئېلىد-خان تۆرەمدەك دۈشمىنىنى ئۇرۇش بىلەن تەلتۆكۈس يوقىتىش كويىدا. بەزى خەۋەرلەردىن قارىغاندا، ئوسماننى ھەدەپ قۇت-رد-تىۋاتقۇدەك!

— مەنمۇ دەلىلقان بىلەن سۆزلەشتىم ، — دېدى ئىسھاق .
بېك دەرھاللا ، — ئوسمان ئەتەي تۇخۇمدىن تۈك ئۇندۇرۇپ
دەلىلقان بىلەن سۈركىلىش پەيدا قىلىۋاتقۇدەك . ئۆز ئالدىغا
ئىچكى كابىنىت تەشكىللەپ قابىاس مۇپتى ئوخشاش 1933 -
يىلى سوۋېت ئىتتىپاقىدىن قېچىپ كەلگەن ئالاش ئوردىچى ئا .
دەملەر بىلەن دائىم كۇسۇرلىشىپ ، بىردە ئۆزىگە بۇرۇن قارشى
تۇرغانلارنى قويۇپ بەرگەنگە قارشى ، يەنە بىردە ھۆكۈمىتىمىز -
نىڭ سوۋېت قوراللىرىنى يىغىۋېلىشىغا قارشى چىقىپ ، دىنىي
خۇراپاتلىقنى تەرغىب قىلىپ ، ئاياللارنىڭ ئەركىنلىكىگە چەك
قويۇپ ، سېرىق پاچاق ، قىزىل پاچاق دەپ بىزنىڭكىلەرنى
تىللاپ ، ئەتەي ماجىرا تۇغدۇرۇشقا تىرىشىۋاتقۇدەك !
— ئۇ بىر خەتەرلىك ئادەم . ساۋەننىڭ ھاكىمى قالىبەكمۇ
بىزدىن نارازى .

— بىزنىڭ ئىچكى قىسمىمىزدا يېڭىچە ئاڭ بىلەن فېئودال -
لىق ئاڭ ئوتتۇرىسىدىكى زىددىيەت بارغانسېرى كۈچەيمەكتە . بۇ
زىددىيەت ماھىيەتتە بىزنىڭ قانداق يولغا مېڭىش كېرەك دېگەن
مەسىلىدىكى زىددىيەتلىرىمىزنىڭ ئاشكارىلىنىشى . بىز يول تال -
لاش باسقۇچىغا كەلدۇق . بىز بۇ يەردە ئولتۇرغانلار خەلق دې -
موكراتىزم ھاكىمىيىتى قۇرۇش كويىدا . لېكىن بىزنىڭ قارشى
تەرىپىمىزدىكىلەر خانلىق ، بۇرژۇئاچە جۇمھۇرىيەت تۈزۈمى يا -
رتىش كويىدا . خەلقىمىزنى ئۇرۇشقا — غازاتقا ئۈندىگۈچىلەر -
نىڭ مۇددىئاسى شۇ . ئۇلار گومىنداڭنى يوقىتىش باھانىسى
بىلەن بىزنى يوقىتماقچى . ئۆز ۋاقتىدا سابىت داموللا قۇرماقچى
بولغان ئىسلام جۇمھۇرىيىتىگە ئوخشاش جۇمھۇرىيەت قۇرۇش
كويىدىكىلەر ھازىر ھەدەپ ئۇرۇش قىلىش ئەسەبىيلىكى بىلەن
خەلققە تەشۋىقات يۈرگۈزمەكتە !

— تىنچلىق بىتىمى ئۇلارغا زەربە ، — دېدى ئابدۇكېرىم
ئابباسوف ئەخمەتجاننىڭ سۆزىگە ئۇلاشتۇرۇپلا ، — بىتىمنىڭ

غەلىبىسى خەلقچىللىقنىڭ غەلىبىسى بولىدۇ . دېموكراتىك ئاڭ
سىڭدۈرۈلگەندىلا ، خەلقىمىز ئۆزلىرىنىڭ مەنپەئەتىگە كىملەر -
نىڭ ۋەكىللىك قىلىۋاتقىنىنى چۈشىنىۋالالايدۇ !...
ماشىنا ئۈستىدىكى سىياسىي مۇلاھىزە تاكى جىڭ ناھىيە -
سىگە بارغۇچە داۋاملاشتى . جىڭ ناھىيىسىنىڭ دەرەخلىرى كۆ -
رۈنگەندە ، ئەخمەتجان قاسىمنىڭ يادىغا بۇ يەردىكى سوقۇشتا
خىزمەت كۆرسەتكەن كوماندىرنۇرى زىياۋۇدۇنوف كەلدى .
— نۇرى زىياۋۇدۇنوف ناھايىتى ياراملىق يىگىت ، —
دېدى ئۇ بىردىنلا ، — ئابدۇكېرىم ئۇكام ، ئۇ يىگىتنى نېمە
ئۈچۈن «ئىنقىلابچىل ياشلار تەشكىلاتى» نىڭ سىرتىدا قالدۇ -
رۇپ قويدۇق ؟

— كۆپچىلىكنىڭ ئۇنىڭغا نارازىلىقى كۆپ ئىكەن ! —
دېدى ئابدۇكېرىم ئابباسوف خىيال بىلەن ئاستا سۆزلەپ ، —
مەيدان ، ئەخلاق ، ئىنتىزامغا ياتىدىغان ئىشلار .
— ئادىللىق ئەمەس ، — دېدى رەخمىجان دەرھاللا ، —
مەن ئۇنى ئۇزۇندىن بېرى بىلىمەن . ئۇ قەيسەر يىگىت . بىلىم ،
كۆز قاراشتىمۇ ئىلغار . ياشلار ئىچىدە ئۇنىڭغا يېتىدىغانلار يوق -
نىڭ ئورنىدا . جىڭنى ئازاد قىلىش جېڭىدە ئۇنىڭ تۆھپىسى
چوڭ !

— شۇنداق ، — دېدى ئىسھاقبېك دەرھاللا ، — مەنمۇ
ئۇنى بىلىمەن ، ياخشى بىلىمەن ، ئۇ تولمۇ ياراملىق يىگىت .
ئۇ تۆرەمنىڭ يېنىدا زايە بولۇپ كېتىۋاتىدۇ . تۆرەم ئۇنى بۇي -
رۇق بىلەن يېنىغا ئەكېلىۋالدى . مەن ئامالسىز ماقۇل دېدىم .
— ئۇنىڭ چوڭ دادىسى مۇختەر باي رەھىمىتى تولمۇ
زەنجىر ئۈزەر ئادەم ئىدى . مەن بىلەن چىقىشمايلا ئۆتۈپ كەت -
تى . تاسلا قالغان مەن ئۇنى ئاتقۇزۇۋەتكىلى ! — دېدى ئاببا -
سوف كۆپچىلىكنىڭ ماختاشلىرىغا قوشۇلمىغاندەك قىلىپ ، —
نۇرمىۇ بەزى ئىشلاردا چوڭ دادىسىغا تارتقاندەك ، خوتۇنغا ئام -

راق ، يىگىرىمىدىن ئاشار - ئاشماي ئۈچ قىز بىلەن ھەپلىشىپ-
تۇ ، ئابلا باينىڭ قىزىنى دەپ پەرىخە دېگەن قىزنى تاشلىۋېتىپ
ساراڭ قىلاي دەپتۇ . بىزنىڭ ئىچكى گەپلىرىمىزنى تۆرەمگە
توشۇغۇدەك تېخى !

— سىز ئابدۇكېرىم ، سۇلايمانوفنىڭ چاققۇلىرىغا ئىشىد-
نىپ قاپسىز ، — دېدى ئىسھاقبېك ، — ئۇنىڭ ئىشىنى
ئۆزۈم تۈزەيمەن . ئالاھىدە رازۇپىدا كاتالىيونى قۇرماقچى بولۇۋا-
تىمىز . مەن نۇرى زىياۋۇدۇنوفنى پولكوۋنىڭ ئۇنىۋانى بىلەن
شۇ كاتالىيونغا كوماندىر قىلىش تەكلىپىنى بەرمەكچىمەن .

— ناھايىتى ياخشى ، ئۇنىڭ چوڭ دادىسى مۇختەرباي مەن
بىلەن ئۈرۈمچى تۈرمىسىدە بىللە ياتقان . قالتىس ئادەم ئىدى .
ئۇنىڭ ئاقسۇ پارتىزىلىرىغا يول باشلىغۇچى بولۇپ ماڭمەن دەپ
ئوتتۇرىغا چىقىشىنىڭ ئۆزىلا بىر قەھرىمانلىق !

ئەخمەتجاننىڭ سۆزىدىكى «قالتىس ئادەم» ، «قەھرىمان-
لىق» دېگەن سۆزلەر ئابباسوفنىڭ سۆزىدىكى «زەنجىر ئۈزەر» ،
«ئاتقۇزۇۋەتكىلى تاسلا قالغان» دېگەن سۆزلەرگە سېلىشتۇرما
بولۇپ قالدى . ئابباسوف ئوڭايىسىزلاندى .

— ئۈچ قىز دەيسىز ، ئابدۇكېرىم ئابباسوف ، ئۇ قىزلارنى
قوغلىغىنى يوق ، قىزلار ئۇنى قوغلاۋاتقان گەپ . ھېلىقى ... سىير
سۈركەلسە بۇقا تىنچ تۇراتتىمۇ ... ھا - ھا - ھا ... شۇنداقلا
گەپ...

مۇنازىرە كۈلكە بىلەن ئاخىرلاشتى...

... قار لەپىلدەپ ياغماقتا ، بۇ نوياپىر سوۋغىسى ، تۇنجى
قار ، دەرەخ شاخلىرىدا لىرىكا بىلەن يۇغۇرۇلغان تىل سەنئىتىد-
نىلا ئىپادىلىيەلەيدىغان قار گۈللىرى پەيدا بولدى . قىز شىد-
نىل ، شەپكە كىيگەن ، قاملاشقان ، چىرايلىق يىگىتنىڭ سول
بىلىكىدىن قولتۇقلىۋالغان ، يىگىتنىڭ ئوڭ قولى چاپان يانچۇ-
قىدا ، سول قولى قىز ئۈچۈن جەينەك بىلەن بىلەكتىن تۇتقۇچ
ياسىغان . لېكىن ئۇنىڭ خىيالى باشقا بىر قىزدا . ئۇ تۈنۈگۈن

كەچتە خادىكتە مەست بولۇپ قاقاقلاپ كۈلۈپ ئۆز كۆڭۈل ئازاب-
لىرىنى ئاشكارىلىغان پەرىخەنى كۆرۈپ قالدى . ئۇنىڭ چاچلىرى
چۇۋۇلغان ، ھەربىيچە كىيىمنىڭ تۈگمىلىرى ئېچىلغان . ئۇ
نۇرىنى كۆرۈپ دەرھال يېنىدا ئولتۇرغان سۇلايمانوفنىڭ مۇرد-
سىگە بېشىنى قويۇۋېلىپ ، چىرايلىق كۆزلىرىنى ئاسمانغا قارىتىپ
قاقاقلاپ كۈلدى . ئىنسان كۆپ ھاللاردا دەرد - ئەلەملىرىنى كۈلكە
بىلەن ئىپادىلەيدۇ - دە ! نۇرى قىزنىڭ كۈلكىسىدىن ئۇنىڭ
كۆڭلىدىكى ئەلەم ئاۋازلىرىنى ئاڭلىدى . ئۇ نېمىشقا نۇرىدىن
قاچىدۇ ، ئاشۇ سۇلايمانوفنىڭ ھېلىقىدەك رەزىللىكى سەۋەبىدىن
قىزلىق شەنگە چۈشكەن داغ ئۈچۈنمۇ ؟ نۇرى ئۇنىڭ بىلەن
سۆزلىشىش ، ھەتتا دادىسىنىڭ ، كىچىككەنە ئوغلى خەمىتىنىڭ
كۆڭلى ئۈچۈن ، پەرىخەنىڭ ئۆزىگە بولغان ساپ مۇھەببىتىنىڭ
يۈز - خاتىرىسى ئۈچۈن ئۇنىڭ بىلەن توي قىلىش نىيىتىگە
كەلگەنىدى . مانا بۈگۈن زەيتۇنە بىلەن ئاخىرقى قېتىم سەيلە
قىلىۋاتىدۇ ، ئۇ زەيتۇنەدىن ئەپۇ سورىماقچى ، ئەھۋاللىرىنى
زەيتۇنەگە تولۇق ئېيتماقچى ، ئۇنىڭ خىيالى پەرىخەدە ، ئۇ كۆڭ-
لىدە ياتلىشىشنى قارار قىلغان قىز بىلەن بىللە سەيلە قىلىۋاتقىد-
ى ئۈچۈن پەرىخەدىن ئىچىدە كەچۈرۈم سورىماقتا .

— زەيتۇنە ، مۇھىم گېپىم بار ، سىزگە دەيدىغان !
— ياق ، بۈگۈن ھەرقانداق مۇھىم گەپ مەننى قىلىنىدۇ ،
بىز مۇنۇ گۈزەل تەبىئەت بىلەن سۆزلىشىمىز ! — قىز ئەركىد-
لەپ ، خۇمارلاشقان يوغان ، قاپقارا كۆزلىرى بىلەن يىگىتكە
«يالت» قىلىپ قاراپ قويدى - دە ، بىلىكىنى تېخىمۇ چىڭراق
سىقتى .

— لېكىن بۇ گەپ !...
— تىنچ ، «لېكىن» مۇ مەننى قىلىنغان ! قاراڭغا ئاۋۇ
سۆگەت شېخىغا ، ئاشىق - مەشۇقلار سۆزلىشىۋاتىدۇ ، قار
بىلەن يوپۇرماق قوشۇلسا ئەجەبمۇ چىرايلىق گۈل پەيدا
بولدىكىنا !

قىز تولىمۇ ھاياجانلانغان ، ئۇنىڭ ھەر بىر سۆزى ھېسىد-
سىد

ياتلىق لىرىكا ، شېئىر مىسرالىرى ئىدى . نۇرىنىڭ قەلبىدە يەنە تىزگىنلىگىلى بولمايدىغان ھەۋەس دۇلدۇلى تېپچەكلىدى . ئۇ - نىڭ قىزنى قۇچاقلغۇسى ، ئەزەللىك نەپسىنى قاندۇرغۇسى كەلدى . ئۇ بىر دەقىقە پەرىخەنى ئۇنتۇدى ، مۇھەببەت ئىنساپىنى يەڭدى ، تەبىئىي ھېسسىيات كۈچى ياسالما دىيانەت رامكىسىنى بۇزدى . ئۇ يانچۇقىدىكى ئالغىنىغا ئېلىۋالغان نازۇك ، سىلىق قىز قولىنى سىقىپ قويدى ، قىز ئۇنىڭ بىلەكلىرىگە ئىككى قولى بىلەن يامشىپ مەست بولغان ھالەتتە :
— بىر شېئىر يېزىڭ ، بۈگۈنكى كۈن مەڭگۈلۈك خاتىرە بولۇپ قالسۇن ! — دېدى .

ئۇ قىزنى تېرەك دالدىسىغا ئاستا تارتتى ، ئەتراپقا قارىدى - دە ، نازۇك بېلىدىن تۇتتى ، قىز ئۇنىڭ بويىغا گىرە سالدى . ئۇلار بىر تەنگە ئايلىنىدى ، نەدە تۇرغىنى ، نېمە قىلىۋاتقىنىنى تامامەن ئۇنتۇدى ، دۇنيادا گويا شۇلاردىن باشقا ھېچنېمە مەۋجۇت ئەمەستەك ، گويا يەر شارىدىكى تۇنجى ئىنسانلار — ئادەم ئەلەيھىسسالام بىلەن ھاۋا ئانىمىزنىڭ مۇزىتەلىبىدە تۇنجى قېتىم ئۇچرىشىپ ، ئىنسان خۇشلۇقىنىڭ بىرىنچى پەللىسىنى — جىنسىي قوشۇلۇشنى پەيدا قىلغىنىدەك...
— نېمىشقا بۇنداق ئوغرىلىقچە... بىزگە توسقۇنلۇق يوق - قۇ ، نۇرى...
نۇرى قىزنىڭ قولىغا پىچىرلاپ شېئىر ئوقۇدى :

ئاپئاق قار سۆيمەكتە يېشىل ياپراقنى ،
قاندۇرۇپ بىر ئىللىق سۆيگۈ - پىراقنى .
قاردەيدۇ : ئەل كۆرسۈن ، پىنھان نە كېرەك ،
نە ھاجەت ئۆچۈرمەك نۇرلۇق چىراغنى .

... ھا - ھا - ھا !... — قىز قاقاقلاپ كۆلدى ، —

ھە - ھە ، يەنە ئوقۇڭ ! — قىز ئەمدىلا يىگىت قوينىدىن قوللىرىنى بوشتىۋىدى ، «پاڭ» قىلغان مىسلىق ئاۋازى ئاڭلاندى .

— ئە... ئە... — دېدى نۇرى كەينىگە سەنتۈرۈلۈپ ، ئۇ تېرەككە يۆلىنىپ قالدى . ئۇنىڭ شىنىلىنىڭ كۆكرەك تەرىپى - دىن قىپقىزىل قان چىقماقتا ئىدى . ئۇ تامدەك تاتىرىپ ئوڭ قولى بىلەن بېلىدىكى تاپانچىسىنى تۇتتى ، لېكىن ھېچنېمە قىلالمىدى .

قىز بار ئاۋازى بىلەن چىرقىردى . يېنىدىكى ھويلىدىن تاتارلار يۈگۈرۈشۈپ چىقتى .

يېرىم سائەتتىن كېيىن سوۋېت گوسپىتالىدا نۇرى كارىۋات - تا ئوڭدا ياتاتتى ، ئۇنىڭ يېنىدا ئەڭ داڭلىق دوختۇر ھاكىم جاپپاروف دوختۇرلار ، سېستىرالار بىلەن پايپىتەك بولماقتا ئىدى .

— ساقايتىسەن دوختۇر ، ساقايتىمىساڭ ئېتىۋېتىمەن ! — دەپ ۋارقىردى بىردەمدىلا پەيدا بولغان غېنى باتۇر تاپانچىسىنى يالىڭاچلاپ ئۈستىگە قويۇپ .

— ئوق يۈرەكنىڭ يېنىدىن تېشىپ ئۆتكەن ، قان بەك جىق كەتكەن ، قان سالمىساق بولمايدۇ !
— مانا مەندىن ئال ، چېلەكلەپ ئالساڭمۇ يېتىدۇ ! — دېدى باتۇر بىلەكلىرىنى تۈرۈپ .

— ئالمۇتغا ، مۇسكۇغا ئايروپىلان بىلەن يۆتكەيلى ! — دېدى ئابلاي تىترەڭگۈ ئاۋاز بىلەن دوختۇرغا يېلىنىپ ، — قىزىم تېخىچە ھوشىغا كەلمىدى !... —

— قىزىڭىز ئۆلمەيدۇ ، ھەممىنى قىلغان شۇ قىزلار ! — دېدى غېنى باتۇر ۋارقىراپ ، — يۈز قىزنى يۇغۇرسا نۇرىنىڭ بىر تىرنىقى يارالمايدۇ . ئۆلمە نۇرى ، ئۆلمە باتۇر يىگىت ! ئۆمرىدە ياش تۆكۈمگەن غېنى باتۇرنىڭ بورتۇپ چىققان يوغان قوي كۆزلىرىدىن ياش تامچىلىرى مۆلدۈردەك تۆكۈلدى !... —

جاڭ بۇجاڭ جياڭ ۋېييۈەنجاڭغا تېلېگرامما ئارقىلىق شىند-
جاڭ ۋەزىيىتىنى دوكلات قىلدى. ئۇ روھلۇق، خۇشال ئىدى.
ئۇنىڭ نەزىرىدە شىنجاڭ مەسىلىسىنى ھەل قىلىشنىڭ يولى
تېپىلغانىدى. ۋاقتىنچە مۇسۇلمانلارغا كەڭرەك سىياسەت قوللى-
نىلسىلا، چوڭراق ھوقۇق بېرىلسىلا شىنجاڭ قولىدىن كەتمەيت-
تى. لېكىن بۇ «كەڭ» بىلەن «چوڭ» غا چۈشكەندىمۇ، بۇ
يەردىمۇ قارشىلىق خېلىلا چوڭ ئىدى. 8 - ئۇرۇش رايونىنىڭ
قوماندانى گېنېرال جۇ شاۋلياڭمۇ، ئۆلكە رەئىسى ۋۇ جۇڭشىند-
مۇ جاڭ جىجۇڭ بۇجاڭنىڭ تۇتقان يولىغا قوشۇلمايتتى. بولۇپمۇ
گېنېرال جۇ شاۋلياڭ قاتتىق نارازى ئىدى.

— ئىلى باندىتلىرىنىڭ يەنئەن باندىتلىرىدەك چوڭ سىيا-
سەتچىلىرى يوق، ئۇلار بىرتوپ قاراقچىلار! — دېدى ئۇ ۋۇ
جۇڭشىن ئۇيۇشتۇرغان زىياپەتتە ئاشكارا نارازىلىق
بىلدۈرۈپ، — ماڭا ما چېڭشياڭنىڭ ئاتلىق 5 - كورپۇسىدەك
ئەسكەردىن يەنە بىر كورپۇس ئەسكەر ئەۋەتىپ بەرسىلا، بۇ
باندىتلارنى ئوڭايلا تىز پۈكتۈرىمەن. سوۋېت قوراللىرى بىلەن
ئادەملىرىنى ئەكەتسىلا، بۇ باندىتلار يېلى چىققان توپقا ئوخشاپ
قالدۇ.

— ئۇنىڭ ئۈستىگە ئالتايدىكى ئوسمان بىزگە ئۆتۈشكە
تەييار، جانىمقان بىلەن ئەلەنۋاڭ ئوسمانغا خىزمەت ئىشلەشكە
باشلىدى. ئالتاي ۋالىيسى جانىمقاننى 8 - ئايدا ئايروپىلان
بىلەن ئۈرۈمچىگە ئەكېلىۋېلىشىمىز ناھايىتى ئاقىلانە ئىش بول-
غان. مانا ئەمدى ئۇ كۈچ كۆرسىتىۋاتىدۇ، — دېدى جۇ
شاۋلياڭنىڭ گېپىگە ئۇلاپ ۋۇ جۇڭشىن.

— لېكىن، — دېدى جاڭ جىجۇڭ ئالدىرىماي

سۆزلەپ، — شىنجاڭدىكى مۇسۇلمانلار ھايت دېسىلا فوزغى-
لىشقا تەييار. شىنجاڭدا تۇرۇشلۇق ئەسكەرلەرگە ۋەتەنپەرۋەر-
لىك روھ ياخشى سىڭدۈرۈلمىگەن، جەڭگىۋارلىقى ئاجىز. قې-
چىشىقلا تەييار. «باندىت تازىلاش قوللانمىسى» نى بىلىدىغانلار
يوقنىڭ ئورنىدا. ما چېڭشياڭمۇ مۇسۇلمان، ئۇنىڭغا ئىشىنىپ
كەتكىلى بولمايدۇ. شىنجاڭ مەسىلىسىنى قورال كۈچى بىلەن
ھەل قىلىمىز دېسەك زىيان تارتىمىز. بۇ قاراشقا جياڭ ۋېييۈەن-
جاڭمۇ قوشۇلغان. سىلەرنىڭ چۈشىنىشىڭلارنى ئۈمىد قىلىمەن.

— جياڭ ۋېييۈەنجاڭنىڭ قەتئىيلىكى بىزگە ئۈلگە بولۇشى
كېرەك. يەنئەن باندىتلىرىنىڭ ياپونىيىنىڭ تەسلىمىنى قوبۇل
قىلىش ھوقۇقىنى تارتىۋالدۇق، ئون تۆت تەسلىم تاپشۇرۇۋېلىش
رايونىنىڭ ھوقۇقى تامامەن بىزنىڭ قولىمىزدا. بۇلار جياڭ
جۇشىنىڭ بۇيرۇقى بىلەن بولدى. جياڭ جۇشى يەنە بۇيرۇقنى
بىرلىككە كەلتۈرۈش كېرەك دەۋاتىدۇ. باندىتلارنىڭ «ئازاد را-
يون» دەۋالغان بەرلىرىنى بۇيرۇق بىلەن ئەمەلدىن قالدۇرماقچى
بولۇۋاتىدۇ. جياڭ جۇشى دېگىنىنى قىلىدۇ! شىنجاڭدىمۇ بۇي-
رۇق بىلەن ئىشنى ھەل قىلىدۇ، باندىتلارنىڭ ماناس بويىدىكى
قوراللىق ئادەملىرىگە بۇيرۇق بېرىپ قوراللىرىنى تاپشۇرغۇ-
زۇش لازىم ئىدى. ھازىر سوۋېت بىز بىلەن دوست، نېمىدىن
قورقىمىز.

— لېكىن، بۇيرۇق بىلەن ئاقمايدىغان ئىشلارمۇ كۆپ:
بۇيرۇق بىلەن «ئازاد رايونلار» نى تارقاقلىق بولارمۇ، بىر
مىليون ئەسكىرى بار ماۋ زېدۇڭ ماقۇل دەرەمۇ؟ ماۋ زېدۇڭنىڭ
ئۈچ ماددىلىق تەلپىنى ئوقۇغانسىلەر: ئۇ ئالدى بىلەن قورچاق
ئەسكەرلەر مەسىلىسى، تەسلىم قوبۇل قىلىش رايونلىرىنى قايت-
تىدىن بەلگىلەش مەسىلىسى، ئازاد رايونلارنى ئېتىراپ قىلىش
مەسىلىلىرىنى ھەل قىلىش كېرەك. شۇنداق بولمىسا كېلىشىم
نەتىجىسىز بولىدۇ دەپ ئوچۇق ئېيتتى.

— ئۇنىڭ كېلىشىم قىلىش نىيىتى يوق . «10 - ئۆكتە -
بىر تىنچلىق كېلىشىمى» نى ئىجرا قىلىش نىيىتى يوق !
— باشقىلارنى يول قويۇشقا زورلاپ ، ئۆزىمىز قەتئىي يول
قويماساق ئىش قاتمىلىشىدۇ . بۇ بىر تەجرىبە - ساۋاق . بىز
سەككىز مىليون ئەسكىرىمىز بىلەن ئامېرىكا بەرگەن قوراللىرىدە -
مىزغا ئىشىنىپ بۇيرۇق بەرگىنىمىز بىلەن ، قارشى تەرەپ ئۆز
ئىشىنىڭ ھەققانىيلىقىغا ، خەلقنىڭ ھىمايىسىگە ئىگە ئىكەنلىدە -
كىگە ئىشىنىپ بۇيرۇقىمىزغا بويسۇنمايدۇ . شىنجاڭ مەسىلىدە -
سىڭمۇ شۇنداق ، بۇيرۇق بېرىش ، بېسىم ئىشلىتىش ئىشىنى
بۇزىدۇ . سىياسەت مەسىلىسى ھەل بولمىسا بىز شېڭ شىسەينىڭ
يولىغا مېڭىپ قالغىمىز . شېڭ شىسەي مىللىي ئۆچمەنلىكنى
كۈچەيتىۋەتكەن . مۇسۇلمانلار بۇ قېتىمقى توپىلاڭنى خەنزۇلار
مۇسۇلمانلار ئەزگەنلىكتىن كېلىپ چىققان دەپ قارايدىكەن . بۇ
ئەلۋەتتە توغرا بولمىغان قاراش . شېڭ شىسەي ئۆلتۈرگەن خەندە -
زۇلارنىڭ سانى مۇسۇلمانلارنىڭكىدىن كۆپ . بۇمۇ بىر پاي -
كىت !

— ئىلى باندىتلىرى خەنزۇلارنى قىردى ، بۇمۇ بىر
پاكت .

— ئىلى توپىلىڭىنىڭ بېشىدا شۇنداق بولغان . كېيىن
ئۇنى تۈزەتكەن . بۇمۇ بىر پاكت .

جۇ شاۋلياڭ بىلەن ۋۇ جۇڭشىن بىر - بىرىگە قارىشىپ
قويدى . ھازىرغىچە ھېچكىم ھۆكۈمەت ئەمەلدارى بولۇش سۈپىدە -
تى بىلەن بۇنداق گەپ قىلىپ باقمىغانىدى .

— بۇ گۆھەر زېمىننى ساقلاپ قېلىش نىيىتى سىزنى كەڭ
سىياسەت قوللىنىشقا مەجبۇر قىلىۋاتىدۇ ، — دېدى جۇ
شاۋلياڭ تىتەرەپ تۇرغان قوللىرى بىلەن ھاراق رومكىدە -
سىنى ئېلىپ ، — نىيىتىڭىز بىزگە ئايان . لېكىن جاڭ بۇ -
جاڭ ، مەن ئوچۇق سۆزلۈك ئادەم ، غۇلجىدا ، شىخو ، جىڭلاردا

ئاققان خەنزۇ قېرىنداشلىرىمىنىڭ ئىسسىق قېنىنى ھەرگىز ئۇدە -
تۇيالمىمەن . ئەۋلادتىن - ئەۋلادقا بۇ قىساسنى ئۇنتۇماسقا ۋە -
سىيەت قالدۇرىمەن . سىياسەت ، ۋەزىيەت مېنى توسۇپ تۇرۇۋا -
تىدۇ . بولمىسا ھازىرلا ھۇجۇم قىلسام دەيمەن . جياڭ ۋېييۈەندە -
جاڭ چۇڭچىڭ كېلىشىمى باشلانغاندا ، سەنشىدىكى گېنېرال يەن
شىسەنگە مەخپىي بۇيرۇق بەرگەندەك ، بۇ يەردە سۆھبەت باشلا -
غاندا ، ماڭمۇ مەخپىي يوليورۇق بەرسىكەن دەپ تىلەيمەن .
بىرىنچى بولۇپ ھېلىقى ئەخمەتجان دېگەننىڭ ، غېنى ئوغرى
دېگەننىڭ كاللىسىنى جەنۇبىي دەرۋازىنىڭ سېپىل بېشىغا ئې -
سىپ قوياتتىم . بىر ئايغا قالماي غۇلجا ، ئۈرۈمچى ، قەشقەر ،
ئاقسۇ كوچىلىرىدا ئۇيغۇر قېنىدىن دەريا ئاققۇزاتتىم ! — ئۇ
ئاچچىق بىلەن رومكىنى كۆتۈرۈۋېتىپ ۋارقىردى :

— ئۇيغۇر دېگەننى كۆرسەم ، گىتلىر بولۇپ يەھۇدىيىنى
قىرغاندەك قىرغۇم ، ياپونلارنىڭ نەنجىڭدىكى قىرغىنچىلىقىنى
مۇشۇ ئۈرۈمچىدە پەيدا قىلغۇم كېلىدۇ !

— ھاي ، ئەيىيا ... جىق ئىچىپ قويدىڭىز
جياڭجۇن ! — دېدى ۋۇ جۇڭشىن ئوڭايىسىزلىنىپ ، — گېنې -
رالنىڭ يېقىنلىرىدىن بىرنەچچىسى شىخو ، جىڭ سوقۇشلىرىدا
ئۆلۈپ كەتتى ، ئۇلارغا چىدىمايۋاتىدۇ .

— جۇ جياڭجۇن ئوبدانراق دەم ئالسا بولىدىكەن ! —
دېدى جاڭ جىجۇڭ نارازىلىقىنى يوشۇرمايلا ، — 8 - ئۇرۇش
رايونى گېنېرالنى چارچىتىپ قويۇپتۇ .

— باشقا گېنېرال ئورنۇمغا كەلسۇن ، مەن ئۇرۇش رايونى -
نىدا ئۇرۇش قىلماي گەپ سېتىشنى يامان كۆرىمەن ، جاق تويدۇم !
— ئىستېپا يازسىڭىز بولىدۇ !

— يازمەن ، ھازىرلا يازمەن !
— مەنمۇ ئىچكىرىگە كىرىپ ئايلىنىپ كېلەيمىكەن دەيدە -
مەن ، جاڭ بۇجاڭ .

— پىكىرلىرىڭلارنى مەركەزگە ئىنكاس قىلىمەن ، —
دېدى جاك جىجۇڭ ئاخىرىدا ، — شىنجاڭدىكى ئون ئۈچ مىللەت
قېرىنداش . ئۇلار ئاكا - ئۇكىلاردەك ئىناق ، تىنچ ، بەختىيار
ياشىشى كېرەك . بىر مىللەت باشقا مىللەتلەردىن ئۈستۈن بولۇ-
ۋالدىغان ، خەنزۇلارلا ئەمەل تۇتۇپ ، باشقا مىللەتلەرنى چەتكە
قاچىدىغان ، ھەتتا كەمىستىپ ، خورلايدىغان ئىشلارنىڭ تەكرار-
لىنىشىغا يول قويۇلمايدۇ . ھەممە مىللەت ھوقۇقتا باراۋەر ،
شىنجاڭ ھەممە مىللەتلەرگە خاس . ھەممە مىللەتنىڭ ئورتاق ،
بەختىيار ، گۈللەنگەن ئائىلىسىنى بەرپا قىلىش بىزنىڭ بۇرچىمىز .
مانا بۇ شىنجاڭنى سەنمىنجۇيى يولى بىلەن باشقۇرۇشنىڭ
مەزمۇنى . بىز سەنمىنجۇيىنىڭ ياراتقۇچىسى دۆلەت ئاتىسىنىڭ
ۋەسىيەتلىرىگە ھەرگىز خىلاپلىق قىلالمايمىز !

— ئەلۋەتتە ، ئەلۋەتتە ! — دېدى ۋۇ جۇڭشىن قايتا -
قايتا بېشىنى لىڭشىتىپ ، — مىللەت دېگەن ياخشى - يامانلىق-
نىڭ بەلگىسى ئەمەس ، جۇڭخۇا مىللىتى نۇرغۇن مىللەتلەرنىڭ
قوشۇلۇشىدىن پەيدا بولغان . خۇاشيا ئەۋلادلىرى ئۈچۈن قېرىند-
داشلىقتىن ئېسىل پەزىلەت بولمىسا كېرەك !
كۆڭۈللۈك زىياپەت كۆڭۈلسىز ئاخىرلاشتى .

13 - نوپابىر كەچقۇرۇن ئىلى ۋەكىللىرى ئۈرۈمچىگە
يېتىپ كەلدى . ئەتىسىلا ئۇلار جاك جىجۇڭغا غۇلجا ھۆكۈمىتىدە-
نىڭ يازما جاۋابىنى تاپشۇردى . جاۋابنىڭ بېشىدىلا «مۇسۇلمان-
لار جۇڭگوغا تەۋە بولغاندىن تارتىپلا جەبرى - زۇلۇمغا گىرىپتار
بولۇپ كەلدى . خەنزۇلار مۇسۇلمانلارنىڭ دىن ، ئۆرپ - ئادەت
ۋە مىللىي مەدەنىيىتىنى كەمىستى . ئۇلارنى ئەزدى ، ھاقارەت-
لىدى . لېكىن بۇ ئىش زادىلا چەكلەنمىدى » دېيىلگەندى . ئۇلار
جياڭ ۋېيۈەنجاڭنىڭ 1945 - يىلى 8 - ئاينىڭ 14 - كۈنى
گومىنداڭ مەركىزىي كومىتېتى دائىمىي ھەيئىتىنىڭ ۋاقىتلىق
بىرلەشمە يىغىنىدا سۆزلىگەن مىللىي تېررىتورىيىلىك ئاپتونو-

مىيە توغرىسىدىكى سۆزىنى يەنە تىلغا ئالغان ، «بىز ئاپتونومىيە
شەرتىگە ئىگە خەلق ، بىز ئالىي مۇختارىيەت تەلەپ قىلىمىز »
دېگەن . ئون بىر ماددىلىق تەلەپنىڭ توت نۇقتىسىلا «لايىھە»
گە ئوخشىمايدىكەن ، ئۇنىڭ ئىچىدىكى ۋەقە ھەل بولغاندىن كې-
يىنكى ئىككى ئاي ئىچىدە يەرلىك مەمۇرىي ئەمەلدارلارنى سايلاپ
چىقىش ، ھۆكۈمەت ئالاقىلىرى ۋە مەكتەپلەردە پۈتۈنلەي مۇسۇل-
مانلار يېزىقىنى قوللىنىش ، سودىگەرلەر دۆلەت ئىچى ۋە سىر-
تىدا ئەركىن سودا قىلىش ، ھەرقايسى ۋىلايەتلەردە «مىللىي
قوشۇن» تەشكىل قىلىش دېگەن تۆت ماددىسى «لايىھە» گە
ئوخشىمايدىكەن . جاك بۇجاڭ يازما جاۋابىنىڭ خەنزۇچىسىنى
تەپسىلىي ئوقۇپ چىقتى ۋە «جاۋاب» قا يازما جاۋاب تەييارلىدى .
17 - ، 18 - نوپابىر كۈنلىرىدىكى سۆھبەتتە تۆت ماددا
ئۈستىدە تالاش - تارتىش بولدى . ھەر قېتىمقى يىغىن بەش
سائەتتىن ئارتۇق داۋاملاشتى . ئىلى ۋەكىللىرى ، بولۇپمۇ ئەخ-
مەتجان بۇ قېتىم تولىمۇ پۇختا تەييارلىق بىلەن كەلگەندى .
ئۇنىڭ شېڭ شىسەينىڭ ئۇيغۇر ۋە باشقا مۇسۇلمان مىللەتلەرنى
قىرغانلىقىغا دائىر توپلىغان پاكىتلىرى مول ، قايىل قىلارلىق
ئىدى . جاك جىجۇڭ :

— خەنزۇلار مۇسۇلمانلارنى قىردى ، دېگەن سۆز دۇرۇس
ئەمەس ، بۇ سۆز ئىتتىپاقلىققا زىيانلىق . ئەمەلىيەتتە شېڭ شى-
سەي خەنزۇلارنىمۇ قىردى . بەلكى ئۇ قىرغان خەنزۇلارنىڭ
سانى قىرىلغان مۇسۇلمانلار سانىدىن كۆپ . ئۇ خەنزۇ ، لېكىن
بىگۇناھ خەنزۇلارنىمۇ كۆپ ئۆلتۈردى ! — دېۋىدى ، ئەخمەتجان
بۇ پاكىتنى ئېتراپ قىلدى .

— خەنزۇ ھۆكۈمرانلار ھەر مىللەت خەلقىنى ئەزدى ، بۇ
راستلا پاكىت . لېكىن «خەنزۇلار ئەزدى» دېگەن سۆزدە نۇقسان
بار . بۇ سۆز مەيلى غەرەزلىك ، غەرەزسىز ئېيتىلسۇن ، خەنزۇ-
لار بىلەن مۇسۇلمانلار ئوتتۇرىسىدىكى ھېسسىياتقا تەسىر يەتكۈ-

زىدۇ . ئارىغا ئاللىق تۇغدۇرۇش رولىنى ئوينايدۇ . دۆلەتكىمۇ ، خەلقىمۇ پايدىسى يوق گەپ ! — دەدى جاڭ جىجۇڭ ئىزاھات سۆزىدە .

جاڭ جىجۇڭ نۇرغۇن سۆزلىدى . شېڭ شىسەينى نۇقتىلىق سۆكتى ، تارىخقا مۇراجىئەت قىلدى . ئۆلكىدىكى ھەر مىللەت خەلقىنى خاتىرجەم ياشاش ، ئۆزئارا ياردەملىشىپ ، ئۆزئارا ئىشلىتىدىغان قىلىش ئىمكانىيىتى بىلەن تەمىنلەش بىزنىڭ ئورتاق بۇرچىمىز ، دېگەن سۆزنى قايتا - قايتا تەكىتلىدى .

لېكىن سۆزمەنلىك بىلەن قارشى تەرەپنى قايىل قىلىش تەس بولدى . ئىلى ۋەكىللىرى تۆت ماددىلىق تەلپىدىن زادىلا ۋاز كەچمىدى . سايلام ، تىل ، سودا ، قوشۇن ئېيتىلماققا ئاددىي ، لېكىن ئۇ ھەرئىككى تەرەپنىڭ جانجان مەنپەئىتىگە تاقىلاتتى . سايلام مەركەزنىڭ لايىھىسىدە كۆرۈنمەيتتى . بۇ دېمىمۇ - كراتىيىنىڭ كونكرېت شەكلى گومىنداڭ ھاكىمىيىتىدە يوق ئىدى . ھەممە ئەمەلدارلار تەيىنلىنەتتى ، تەيىنلەش ئەنئەنىگە ئايلانغان ئۇسۇل تۇرسا ، ياۋروپا دېموكراتىيىسىنى ئاساس قىلغان «سايلام» نى قانداقمۇ قوبۇل قىلغىلى بولسۇن . بۇ ھوقۇق جاڭ بۇجاڭغا بېرىلگەن ئەمەس - دە !

تىل پۈتۈن دۇنياغا بىر مىللەتنىڭ ئۈستۈنلۈكىنى بىلدۈردى . دىغان مۇھىم ئامىل . دۆلەت تىلى خەنزۇ تىلى تۇرسا ، قانداقمۇ ئۇنى چۆرۈۋېتىپ مۇسۇلمان تىلىنى قانۇنىي دۆلەت تىلى قىلغىلى بولىسۇن . دۆلەت غۇرۇرى ، مىللەت غۇرۇرى كۈچلۈك بولغان جۇڭگو خەلقى ، بولۇپمۇ خەنزۇ خەلقى بۇنداق قىلىشقا زادى يول قويمىدۇ - دە ! بۇنداق قارارنىڭ قوبۇل قىلىنىشى جۇڭگو - دەك دۇنيادىكى ئامېرىكا ، سوۋېت ئىتتىپاقى ، ئەنگىلىيە ، فرانسىيەلەر بىلەن بىر قاتاردا تۇرىدىغان بەشىنچى چوڭ دۆلەتنىڭ ئىناۋىتىنى يەرگە ئۇرغانلىق بولىدۇ - دە ! سودا ئۇ دۆلەتنىڭ تاشقى سىياسىتىنىڭ بەلگىسى ، دۆلەت ئىچى - سىرتىدا ئەركىن

يۈرەلەيدىغان مۇسۇلمان سودىگەرلەر نېمىلەرنى قىلمايدۇ ؟ سودا - گەرلەر قىياپىتىگە كىرىۋالغان سىياسەتچىلەر ، ئاخباراتچىلار دۇنياكەزدىلىك قىلىپ يۈرۈپ ئاغدۇرمىچىلىق قىلمايدىكەن ؟ سۇن جۇڭشەنمۇ دۇنياكەزدىلىك قىلىپ يۈرۈپ ، خەلقئارا سودا بىلەن شۇغۇللانغان ئادەملەرگە تايىنىپ ، شىنخەي ئىنقىلابىنىڭ يولىنى تاپقان . ئۇنىڭسىزمۇ دۇنيا كېزىپ يۈرگەن مۇسۇلمانلار ئازمۇ ؟ ئىلى قوزغىلاڭچىلىرىنىڭ قايسىبىرى چەتكە چىقمىغان ؟ چەتتىن ئىدىيە ، قورال ، ئادەم ئەكىرمىگەن بولسا بۈگۈنكى ئاۋازچىلىك پەيدا بولمىغان بولاتتى . دۆلەت ئىچى - سىرتىدا ئەركىن سودىغا يول قويۇش قانۇنغا ئايلانسا ، گومىنداڭنىڭ شىنجاڭدا بىر كۈنمۇ خاتىرجەملىكى بولمايدۇ - دە . تېخى «مىل - لىي قوشۇن» تەشكىللىشىگە يول قويۇش دېگەن تەلپىچۇ ؟ بۇ تەلپ ھەممىدىن قورقۇنچلۇق ، بۇ تەلپكە ماقۇل بولۇش بېشىم - نى چاپ دەپ دۈشمەننىڭ قولغا پالتا تۇتقۇزغاندەك بىر ئىش . ياق ، بۇ تەلپكە ھەرگىز ماقۇل دېيىشكە بولمايدۇ...

ھەركۈنى سۆھبەت ، جىددىي تالاش - تارتىش ، ۋارقىردى - شىش ، ھەتتا تىللىشىش... گومىنداڭ ۋەكىللىرى يېڭى بىناغا ھارغىن ، چۈشكۈن ۋە خاپا ھالدا قايتىپ كېلەتتى .

— تۆت ماددىدا زادىلا يول قويىدىغاندەك ئەمەس ، ئۇلار «شەرقىي تۈركىستان ئىسلام جۇمھۇرىيىتى» دېگەن نامدىن ۋاز كەچكىنىمىزمۇ يېتەر ، قالغانلىرىغا زادىلا يول قويايلىمىز ، دەيدۇ . ھېلىقى ئەخمەتجان دېگىنى تولىمۇ سۆزمەن يېڭىت ئىدى . ئەڭ جىق سۆزلەيدىغىنى شۇ يېڭىت . ئەمەلىيەتتە ۋەكىللىرىنىڭ كاتتىۋېشى شۈكەن . ئۇ تارىخىمۇ ، دۇنيادا بولغان بارلىق كېلىشىملەرنىمۇ پۇختا بىلىدىكەن . «جۇڭگو - سوۋېت دوستلۇق - ئىتتىپاقلىق كېلىشىمى» دەمىسىز ، «10 - ئۆكتەبىر تىنچلىق كېلىشىمى» دەمىسىز ، «يالتا ، قاھىرە ، دۇنبادون كاۋچۇكزار كېلىشىمى» دەمىسىز ، ھەممىسىنى يادقا بىلىدىكەن ، بەك يامان

نېمكەن! — دەدى سەنمىنجۇيى مۇتەخەسسسى لياڭ خەنساۋ.
— مەن ئۇنى موسكۋادا كۆرگەندەك قىلمەن، — دەدى
جياڭ جىپىشىنىڭ ئوغلى جياڭ جىڭگو بىلەن بىللە موسكۋادا
ئوقۇغان چۈي ۋۇمۇ قوشۇمچىلاپ، — مەخسۇس تەربىيەلەنگەن
سوۋېت ئادىمىدەك قىلىدۇ!

— بۇ ئۇيغۇرلار روسىيىدە بۇرۇن ئويغانغان مىللەتلەرنىڭ
بىرى، ئۇلارنىڭ يېتىلگەن زىيالىيلىرى نۇرغۇن! — دەدى
ۋاڭ زېڭشەن. تاشقى ئىشلاردا پىشقان خادىم ليۇ زېرۇڭ:
— ئەخمەتجان رۇس تىلىنى خۇددى رۇسلاردا كىلا سۆزلەيدىكەن،
ئۇنىڭ دىپلوماتىيە بىلىمىمۇ يۇقىرىكەن. مەن ئۇنى
چېكىپ بېقىش ئۈچۈن: «ئەنگىلىيىلىكلەر ماختىنىپ بىزنىڭ
دۆلىتىمىزدە قۇياش ئولتۇرمايدۇ دەيدىكەن، بىزمۇ شۇنداق دەپ
ماختاناساق بۇنىڭ نېمىسى يامان؟» دېۋىدىم، ئۇ كۈلۈپ قويۇپ
رۇس تىلىدا: «مەن خەلقىمىز قۇياش نۇرىدىن رازى دەپ ماختىدىم.
نىشىنى ياخشى كۆرىمەن» دەپ جاۋاب بەردى. قاراڭلار، ئۇنىڭ
سىياسىي كالىسىنى! — دەدى. جياڭ جىڭگو:

— ئۇلار يول قويىمىسا بىز ئازراق يول قويايلى، سودا
بىلەن قوشۇن مەسىلىسىدە ئويلىنىپ كۆرۈڭلار، يول قويۇشىمىز
قىسمەن بولىدۇ، پۈتۈنلەي ئەمەس! — دېۋىدى، قالغان ئەمەلدارلار
بىر - بىرىگە قارىشىپ جىم بولۇپ قېلىشتى.
ئەتىسى جياڭ جىڭگو ئىلى ۋەكىللىرىنى قوبۇل قىلدى.
ئۇ يەنە ئۇزاق سۆزلىدى: بۇ قېتىمقى سۆزىدە ھەيۋە - پوپوزا
پۇرىقى ئېغىر ئىدى. «ئۇ پايدا - زىيان مەسىلىسى» دېگەن
تېمىدا ئۇزاق سۆزلەپ تارىخنى ۋاراقلىدى، گومىنداڭ ھۆكۈمىتى
تىنىڭ دۆلەت كۈچىنى پەش قىلدى:

— تارىختا نۇرغۇن ۋەقەلەر بولدى، ۋاقتى ئۇزۇن ياكى
قىسقا بولسۇن، ئاخىر ھامان تىنچلاندىرۇلدى. جۇڭغار توپىلىدۇ.
ئى، چوڭ - كىچىك غوجىلار توپىلىشى، ياقۇببەگ، ئىلى

سۇلتانلىقى... قاتارلىقلار ئاخىرقى ھېسابتا خەلققە زىيان كەلتۈرۈش
بىلەن جىمىقتۇرۇلدى. ئۇرۇش بولسا ئادەم ئۆلىدۇ، خا-
نىۋىيرانچىلىق بولىدۇ، ئالۋان - سېلىق ئېغىرلىشىدۇ، زىيان
تارتىدىغىنى شىنجاڭ خەلقى بولىدۇ. بۇ ئاچچىق ساۋاقنى ئۇنتۇ-
ماسلىقىمىز كېرەك. نامى - ئەمەلدىن ئېيتقاندا، شىنجاڭ جۇڭگو-
گونىڭ بىر ئۆلكىسى، نامى شۇنداق بېكىتىلگەنكىن، ھېچكىم
بۇنى ئۆزگەرتەلمەيدۇ. «جۇڭگو - سوۋېت دوستلۇق - ئىتتى-
پاقلىق كېلىشىمى» دا سوۋېت ئىتتىپاقى جۇڭگونىڭ مەسىلى-
سىدە جۇڭگونىڭ ئىچكى ئىشىغا ئارىلىشىش نىيىتى يوق، دەپ
يېزىلدى، كۆرۈۋاتىمىز، سوۋېت كونسۇلى بىزگە ياردەم قى-
لىۋاتىدۇ... ھەربىي كۈچ جەھەتتە بەزىلەر ئىلى تەرەپ يېڭىدۇ
دېيىشىدۇ، ئۇلارنىڭ غەلبە قىلغىنى راست، لېكىن ئۇزاق
كەلگۈسىنى نەزەردە تۇتقاندا، بۇ بىر ۋاقىتلىق غەلبە، ئۈرۈم-
چىنى ئىشغال قىلغان تەقدىردىمۇ، ھەتتا پۈتۈن شىنجاڭنى ئىش-
غال قىلغان تەقدىردىمۇ، بۇ ئاخىرقى غەلبە ھېسابلانمايدۇ
... پۈتۈن مەملىكەت خەلقىمىز ئۆز ئەجدادلىرى قان - تەر
تۆكۈپ ئاچقان بۇ زېمىننىڭ قولىدىن كېتىشىنى خالىمايدۇ.
مەركەز شۇنجاڭنى ھەرگىز تاشلاپ بەرمەيدۇ. نەزەر دائى-
رەڭلەرنى يىراققا تاشلاپ، ھازىرقى ئاز - تولا ئالغان پايدىنى
دەپ، كەلگۈسىدىكى چوڭ بالايىئاپەتنى ئەستىن چىقىرىپ قوي-
ماسلىقىڭلارنى ئۈمىد قىلىمەن! ... شىنجاڭ خەلقى ئازاب -
ئوقۇبەتنى يەتكۈدەك تارتقان، بىز خەلققە مەسئۇل بولۇشىمىز
كېرەك! ۋەقەنى تىنچ ئۇسۇل بىلەن ھەل قىلىش يولىدا ئىزدە-
گىنىمىزدىلا، ئاندىن شىنجاڭ خەلقىنىڭ مەنپەئىتىگە ۋەكىللىك
قىلغان بولىمىز ...

— جياڭ بۇجاڭنىڭ سۆزىنىڭ سالمىقى زور بولدى، —
دېدى لياڭ خەنساۋ رازىلىق بىلەن خۇشال بولۇپ، — ھەق
گەپ شۇ، شىنجاڭنى ھەرگىز تاشلاپ بەرمەيمىز. جياڭ چىيەن، بەد-

چاۋلاردىن تارتىپ زو زۇڭتاڭغىچە بولغان ئارىلىقتا خەلقىمىز بۇ يەر ئۈچۈن قانچىلىك قۇربان بەردى ، تەر تۆكتى ؟ لىن زېشۇ باسقان ئىزلار تېخى ئۆچمىدى . شىنجاڭ بىزنىڭ ، بىزدىن تارتىپ- ۋالىمەن دېگۈچىلەر ئۇخلىماي چۈش كۆرگۈچىلەر !

— مەن ھاياتىمنى شىنجاڭنى تەتقىق قىلىشقا بېغىشلىغان ئادەممەن ، — دېدى شىنجاڭ ئەھۋالىنى پىششىق بىلىدىغان پېڭ جاۋشيەن بىردىنلا روھلىنىپ ، — ئۇيغۇرلار ئورخۇن بويىدا يۈرگەندە ، بۇ يەردە بىزنىڭ كۈچلۈك دۆلىتىمىز بولغان ، ئۇ چاغلاردا غەربىي يۇرت دېگەن نام بىلەن ئاتىغاندۇق . كېيىن شىنجاڭ دېگەن نامنى قويۇۋالغىنىمىز تازا ئەپلەشمىدى . شىنجاڭ ئەمەس ، شىنجاڭ (غەربىي چېگرا) دېيىش كېرەك ئىدى . بەزىلەر نامدىن مەسىلە ئىزدەشمەكتە . بۇ بىر تېتىقسىزلىق !

— سېپىلدىن گەپ تاپىدىغانلارمۇ بار تېخى !
— شەرقىي شىمالدىكى ئۆلكىلەرمۇ سېپىل سىرتىدىغۇ ، جۇڭگو شۇنىڭ ئۈچۈن ئۇلۇغ دۆلەت !
ئۆلكە رەئىسى جاڭ بۇجاڭنىڭ تەسىرلىك سۆزى شەرىپىگە زىياپەت بەردى . گېنېرال جۇ شياۋلياڭ جاڭ بۇجاڭنىڭ سالامەتلىكى ئۈچۈن كەينى - كەينىدىن ئۈچ رومكا كۆتۈرۈۋەتتى ۋە باشمالتاق بارمىقىنى ئېگىز كۆتۈرۈپ :

— دانا ، ھەقىقىي دانا دىپلومات ! — دەپ ماختىدى .
25 - نويابىر قار ياغقان كۈنى جاڭ جىجۇڭ تەيىنلەنگەن خادىم مۇھاپىزەت قىلىپ ، ئىلى ۋەكىللىرىنى ئىككىنچى قېتىم ماناس دەرياسى بويىغا ئېلىپ ماڭدى . ئىلى ۋەكىللىرى مەركەز ۋەكىللىرى يول قويغاندىن كېيىن تۈزىتىلگەن لايىھە نۇسخىسىدىكى ئىلى ئېلىپ غۇلجا شەھىرىگە ئاتلانغانىدى .

— قانداق بولدى ؟ — دەپ ئالدىراپ سورىدى زۇنۇن تېيىپوف ئەخمەتجاندىن .
— ئون ئىككى كۈن ئېتىشىپ ئارانلا تىماقتەك نەتىجىگە

ئىگە بولدۇق ! — دېدى رەخمىجان جاۋاب بېرىپ ، — ئۇيغۇر تىلىنى قوللىنىش بىلەن باشلىق سايلاش ئىشىغا يول قويدىغاندا دەك ئەمەس !

— ياخشىلىقچە يول قويمىسا يامىنىغا بىز تەييار !
— ھەرھالدا ئون بىر ماددىنىڭ توققۇزىغا رازى بولدى ، — دېدى ئەخمەتجان كۈلۈپ تۇرۇپ ، — سودىگەرلەر- نىڭ دۆلەت ئىچى ۋە سىرتىدا ئەركىن سودا قىلىشقا پىرىنسىپ جەھەتتىن قوشۇلدى . لېكىن مەركەزنىڭ بىرتۇتاش باشقۇرۇشىغا بويسۇنۇشنى شەرت قىلىۋالدى . ۋىلايەتلەردە «مىللىي ئارمىيە قۇرۇش» ئىشىنى مۇسۇلمانلاردىن ئامانلىق ساقلاش ساقچىلىرى قوبۇل قىلىشقا بولىدۇ دەپ ئۆزگەرتتى . يەنە نۇرغۇن ئېلىشىمىدىغان ئوخشاشمىز تېخى !

— ئارمىيە قۇرۇشقا قوشۇلمىسا ئۇلار دۆلەت ئارمىيىسىدىكى نى ئاچقىچى كەتسۇن . بىزنىڭ قوشۇن ئۇلارنىڭكىدىن ئاز بو- لۇپ قالسا زادى بولمايدۇ !

— ئارمىيە مەسىلىسى ئايرىم مۇزاكىرە قىلىنىدۇ ، — دېدى ئەخمەتجان ، — بۇ بىر چوڭ مەسىلە ، بۇ توغرىدا مەخسۇس قوشۇمچە ھۆججەت ئىشلىنىدىغان بولدى !

شىنجاڭ خەلقىنىڭ تەقدىرىگە مۇناسىۋەتلىك بولغان بۇ چوڭ ئىشقا ئارمىيە رەھبەرلىرى تولىمۇ كۆڭۈل بۆلەتتى . ۋە- كىللىرىنى ماناس ئالدىنقى سېپىدىكى ئوفىتسېر - جەڭچىلەر ئارىغا ئېلىپ سوتال سوراشقا باشلىدى . بىر دەمدىلا تەرەپ - تەرەپتىن كەلگەن ئەسكەرلەر ۋەكىللىرىنى قورشاش ئىچىگە ئېلىدۇ . ئەسكەرلەرنى قايتۇرۇش مۇمكىن بولمىدى . ئاخىر ئە- خ- مەتجان قاسىمى ۋەكىللىرى نامىدىن سۆز قىلىشقا مەجبۇر بولدى :

... بىزنىڭ قولىمىزغا قورال ئېلىشىمىز ھەققانىي ئىش ، ئىنسانىي ھوقۇقىمىزنى قوغداش ئۈچۈن بىزگە باشقا يول قالماي-

خاندى . بىزنىڭ ئىشىمىز ھەققانىي بولغاچقا ، بىز غەلبە بىلەن بۇ يەرگە كېلىپ دۈشمەنلىرىمىزنىڭ يۈرىكىگە تىغ بولۇپ قالدال-
دۇق . مىللىي ھەرىكەت ، مىللىي ئىنقىلاب دېسەك بەزىلەر بىز-
نى تار مىللەتچىلەر دەيدۇ . ھەقىقەت ئۇنداق ئەمەس ، مەھكۈم
مىللەت پەرزەنتلىرىنىڭ ئەڭ زور خۇسۇسىيەتلىرىدىن بىرى ،
ئۇ دۇنيانىڭ قايسى بۇرجىكىدە بولسۇن ، قانداقلىكىن مىللەت
بولسۇن ، ئەگەر ئۇ ئېزىلگەن مىللەت بولدىكەن ، ئۇنى سۆيىمەك-
تىن ئىبارەت . شۇنىڭ ئۈچۈن 1860 - يىللاردىكى بېيپىڭنى
ئىشغال قىلىپ ، خان سارىيىنى بۇلىغانلار خەنزۇ خەلقى ئالدىدا
قانچىلىك جىنايەتچى بولسا ، بىزنى ئەزگەنلەر بىزنىڭ ئالدىمىز-
دىمۇ شۇنچىلىك جىنايەتچىدۇر ... بىزنىڭ بۇ قېتىمقى ھەرىكە-
تىمىز ، يالغۇزلا ئازادلىق ھەرىكىتى بولماستىن ، شۇنىڭ بىلەن
بىللە خەلقچىللىق سىياسەتنى ئىشقا ئاشۇرۇش ۋە ئورنىتىش
ئۈچۈن بولغان ھەرىكەت . دېمەك ، بىزنىڭ مىللىي ئازادلىق
ھەرىكىتىمىز پۈتۈنلەي بىر مىللەتكە قارشى ھەرىكەت ئەمەس ،
بەلكى ئۇ ، مىللەت ئىچىدىكى مۇستەبىت ئۇنسۇرلار ۋە ئىستىب-
دات زالىم ھاكىمىيەت تەرەپدارلىرىغا قارشى ھەرىكەت !
... ھەرقانداق ئادەمنىڭ ئۆز خەلقىنىڭ تەقدىرىدىن ئەنسىد-
رىشى تۇرغان گەپ . شۇڭا بىزنىڭ گومىنداڭ ھۆكۈمىتى بىلەن
يۈرگۈزۈۋاتقان سۆھبىتىمىز ئۈستىدە قۇلىقنى دىڭ تۇتۇپ ،
دېققەت قىلىۋاتقان قېرىنداشلىرىمىزغا خۇش خەۋەر يەتكۈزۈمىز :
بىزنىڭ گومىنداڭ ھۆكۈمىتى ۋەكىللىرى بىلەن ئېلىپ بېرىۋات-
قان مۇزاكىرىمىز مۇۋەپپەقىيەتلىك كېتىپ بارىدۇ . چۈنكى بىز
سۆھبەتكە بىرىنچى قېتىم بارغىنىمىزدا ، گومىنداڭ ھۆكۈمىتى
بىزنىڭ خەلقىمىزگە مۇئاۋىن ھاكىملىق ھوقۇقىنى بەرمەكچى
بولغانلىقىنى ئېيتقاندى . ئىككىنچى قېتىم بارغىنىمىزدا گو-
مىنداڭ ھۆكۈمىتى بىزنىڭ تەلەپ - پىكىرلىرىمىزنى ئاڭلىغاند-
ىن كېيىن ، شىنجاڭ ئۆلكىلىك ھۆكۈمەتنى ئۆزگەرتىپ تەش-

كىل قىلغاندا ، ھۆكۈمەتنىڭ يىگىرمە بەش ئەزاسىنىڭ ئون
بەشىنى ئۇيغۇر ۋە باشقا مىللەتلەردىن قىلىشقا ماقۇل
بولدى ... خەلقىمىز ئۆزىنىڭ يېزىقىنى دۆلەت ئىشلىرىدا قولدى-
نىدىغان بولىدۇ . مەتبۇئاتتا ، سۆزدە ، سايلاشتا ، تەشكىلاتلارغا
ئۇيۇشۇشتا تولۇق ھوقۇق ، ھۆرلۈككە ئىگە بولالايدۇ ، سودىگەر-
لەر ئۆز ئىقتىسادى بىلەن ئىچكى ۋە تاشقى سودىلارنى قىلالايدۇ ،
مىللىي ئەسكىرىي قىسىملىرىمىز ساقلاپ قېلىنىدۇ ۋە زور بىدۇ !!!
... خەلقىمىزنىڭ ئىنسانىي ھوقۇق - مەنپەئەتلىرىنى ۋۇ-
جۇدقا كەلتۈرۈش يولىدا ، گومىنداڭ ھۆكۈمىتى ۋەكىللىرى
بىلەن بىر يۈز يىگىرمە سائەت مۇزاكىرە ئېلىپ باردۇق ، بۇ
جەرياندا گومىنداڭ تەرەپ ۋەكىللىرى بىزنى ئاتىش سائەت
بومباردىمان قىلغان بولسا ، بىزمۇ گومىنداڭ ھۆكۈمىتىنىڭ
ۋەكىللىرىنى ئاتىش سائەت بومباردىمان قىلدۇق !!!

ماناس دەرياسى بويلىرىدا ئۇزاق ، ھەيۋەتلىك ھۇررا سادالى-
رى ياڭرىدى .

نەقمۇ نەق بىر ئايدىن كېيىن ئۈچ ۋەكىل غۇلجىدىن يەنە
ئۈرۈمچىگە قايتىپ كەلدى . ئۈرۈمچى كوچىلىرى كۈل رەڭ قار
بىلەن تولغان ، قىش تۇرمۇشىنى ئۆزگەرتىۋەتكەن ، شاۋقون بى-
لەن ئاقىدىغان ئۈرۈمچى دەرياسىنىڭ ئۇنى ئۆچكەن ، قىزىلتاغ
ئۈستىدە ئاچ قارغىلار قاقىلىشىپ ئۇچۇپ يۈرەتتى .

— مەن چىدىيالىمدىم ! — دېدى ئوبۇلخەيرى تۆرە لىڭ-
شىپ تۇرىدىغان كۆۋرۈكتىن ماشىنا بىلەن ئۆتۈۋېتىپ ، —
ئۆمرۈمدە بۇنداق ئۇزاق ئولتۇرۇپ باقمىغانمەن ، سۆزمۇ سۆز
تالىشىش ، بىر - بىرىگە يول قويماستىن ۋارقىرىشىش يەنە
باشلىنىدىغان بولدى . بۇ قېتىم قانچە كۈن تالىشارمىز ؟

— يېڭى قوشقان ئۈچ ماددىنى ئاڭلىسا ئۇلار تېخىمۇ
چىچاڭشىيدىغان بولدى . سىياسىي ساقچىنى ئەمەلدىن قالدۇ-
رۇش ، شىنجاڭغا يۆتكەپ كەلگەن دۆلەت ئارمىيىسىنى قايتۇرۇپ

كېتىش ، يەرلىك ساقچىلارنى مۇسۇلمانلاردىن قىلىش دېگەن تەلەپلەر ئۇلارنىڭ تازا يېغىرىغا تېگىدۇ . مېنىڭچە ، ئۇلار ھەر-گىز قوشۇلمايدۇ ، قوشۇلمىسا بىزمۇ قاتتىق تۇرۇۋالغىمىز !
— سوۋېت كونسۇلى ئاشۇ يېۋىسىيە يەنە ئارىغا چۈشۈۋال-لارمىكىن ؟

— ئارىغا چۈشۈۋالسىمۇ بىز چىڭ تۇرىمىز ، — دېدى ئەخمەتجان قاسىمى قەتئىي قىلىپ ، — بۇ قوشۇمچە ئۈچ ماددا بىزنىڭ ھەربىي جەھەتتىكى ئۈستۈنلۈكىمىزنىڭ ئاساسى بولىدۇ !
— باشقا تەرەپتە يول قويساقمۇ ، ئەسكەر مەسىلىسىدە يول قويايمىز !

26 - دېكابر كۈنى گېنېرال جاڭ جىجۇڭ ۋەكىللەر بىلەن كۆرۈشتى . ئۇ خۇشال ، قىزغىن ئىدى ، قوشۇمچە ئۈچ ماددىنى ئوقۇپ چىقىپ قوشۇمىسىنى تۈردى - دە :
— ئوشۇقچە ، بۇ ئۈچ ماددا تولىمۇ ئوشۇقچە ، مۇزاكىرە قىلغۇدەكمۇ يېرى يوق . قايتۇرۇۋېلىڭلار دەپ تەكلىپ بېرىشتىن باشقا ئامال يوق !

يېڭى بىنانىڭ يىغىن زالى ئىس بىلەن تولغان ، ئىككى تەرەپ ۋەكىللىرى توختىماي تاماكا چېكەتتى . رەخمجان بىلەن ئەخمەتجان ھەربىيچە كىيىنگەن ، بىرلا ئوبۇلخەيرى تۆرە تىك ياقىلىق قارا سوكنىدىن تۇجۇركا ، بېشىغا جىيەك تۇتۇلغان تەقى كىيىپ ئولتۇراتتى . جاڭ جىجۇڭمۇ ھەربىيچە فورما بىلەن كۆكرىكىگە مېداللارنى تاقىۋالغانىدى . قالغان ئەمەلدارلار كاس-تۇم - بۇرۇلكا ، بەزىلىرى جۇڭسەنفۇ كىيگەن ، ھەممىسىنىڭلا ئاغزىدا پاپىرۇس چىشلەكلىك ئىدى .

— قايتۇرۇۋېلىش ھوقۇقى بىزدە يوق . قايتىپ بېرىپ ھۆكۈمىتىمىزگە دوكلات قىلىشتىن باشقا ئىلاجىمىز يوق ! — دېدى رەخمجان ئاي - يۇلتۇزلۇق بەلگىسى بار شەپكىسىنى كۆزىگە چۈشۈرۈپ قويۇپ ، قوشۇمىسىنى تۈرۈپ .

— ئۇنداقتا ! — دېدى جاڭ بۇجاڭ خاپىلىقىنى يوشۇرالا-ماي ، — قانداق ئىلگىرىلەيمىز ؟ بۇ ئۈچ ماددىنى ۋاقتىنچە قو-يۇپ تۇرۇپ ، ئون بىر ماددىنىڭ مەزمۇنلىرىنى كونكرېتلاشتۇ-رايلى . ماددىمۇ ماددا كونكرېتلاشتۇرايلى . بۈگۈن ئۆلكىلىك ھۆكۈمەت تەشكىلى توغرىسىدا قوشۇمچە 1 - ھۆججەت لايىھىسى-نى مۇزاكىرە قىلايلى ئەمەس ، ئارمىيە مەسىلىسى قوشۇمچە 2 - ھۆججەت قىلىندى . ئۇنى كېيىن مۇزاكىرە قىلايلى .
ماددىمۇ ماددا ئوقۇش ، پىكىر بېرىش ، تالاش - تارتىش باشلىنىپ كەتتى . تەرجىمانلارنىڭ ھالىغا ۋاي ، ئۇلارنىڭ ئاغزى توختىمىدى :

... ۋەقە ھەل بولغاندىن كېيىن ، ئۈچ ئاي ئىچىدە ھەرقايسى ناھىيە خەلقلىرى ناھىيىلىك كېڭەش ئەزالىرىنى سايلاپ ، ناھى-يىلىك مەسلىھەت كېڭىشى تەشكىل قىلىندۇ . ناھىيىلىك مەس-لىھەت كېڭىشى ناھىيىنىڭ ھاكىمىنى سايلاپ چىقىدۇ ، مۇئاۋىن ھاكىم ، ناھىيىلىك ھۆكۈمەتنىڭ بۆلۈم باشلىقى ۋە ئۇنىڭدىن يۇقىرى خادىملىرىنى ناھىيە ھاكىمى ئېلىپ ئىشلىتىش ھاۋالە قىلىندۇ . سايلام يولغا قويۇلغۇچە ھازىرقى مەمۇرىي ئەمەلدار-لار ساقلاپ قېلىندۇ .

لايىھە ئوقۇلۇپ شۇ يەرگە كەلگەندە ، كۆزلىرىنى چەكچەي-تىپ دىققەت بىلەن تىڭشاپ ئولتۇرغان ئوبۇلخەيرى تۆرە ئىنچىكە بۇرۇتلىرىنى سىلاپ قويۇپ ھىجايىدى :
— ھەممە يەردە سايلام بولار - ھە ؟
— شۇنداق بولمايىزە ! — رەخمجان مەغرۇر جاۋاب بەردى .

... ۋالىي ۋە مۇئاۋىن ۋالىيلارنى شۇ يەرلىك كىشىلەر كۆر-ستىدۇ . ئۆلكىلىك ھۆكۈمەتنىڭ تەكشۈرۈپ بېكىتىپ بېرىشگە سۈندۈ . ۋالىي مەھكىمە خادىملىرىنى ۋالىي تەيىنلەپ ئىشلىتىدۇ !
— بۇ شىنجاڭ تارىخىدىلا ئەمەس ، جۇڭگو تارىخىدا پەيدا

بولغان ناھايىتى چوڭ ئىسلاھات! — دېدى ئەخمەتجان .
— شۇنىڭ ئۈچۈن مۇنۇ كاتتىۋاشلارنىڭ بېشى چۈشۈپ كەتتى — دە!

...دۆلەت ئاساسىي قانۇنى ئېلان قىلىنغۇچە ، شىنجاڭ ئۆلكىلىك ھۆكۈمەتنىڭ تەشكىلىنى مەركەز كېڭەيتىپ تولۇقلايدۇ .
— ئۆلكىدە سايلام بولمامدۇ؟ — رەخمجاننىڭ سوئالى جاۋابسىز قالدى .

— يەنى بۇرۇنقى ئون ئۈچ ھۆكۈمەت ئەزاسى يىگىرمەبەشكە كۆپەيتىلىدۇ . بۇنىڭدىن ئون نەپىرىنى مەركەز بىۋاسىتە بېكىتىپ ئەۋەتىدۇ . قالغان ئون بەش نەپىرىنى ھەرقايسى ۋىلايەتلەر كۆرسىتىپ يوللايدۇ . مەركەز تەيىنلەيدۇ!

— ھەي ، بۇ يېرى بولماپتۇ . ئامېرىكىدا پىرىزدېنتنى خەلق سايلانسا؟ — رەخمجاننىڭ بۇ سوئالىغا جاۋابسىز قالدى .
... ئون بەش نەپەر كىشى ئىچىدە ، ئىلى ، ئالتاي ، تارباغاتايدىن ئالتە كىشى بولۇپ ، مۇئاۋىن رەئىس ، مۇئاۋىن باش كاتىپ ، مائارىپ نازارىتىنىڭ نازىرى ، خەلق ئىشلار نازارىتىنىڭ مۇئاۋىن نازىرى ، سەھىيە باشقارمىسىنىڭ باشلىقى ۋە مەخسۇس ئەزا بولۇپ بىردىن كىشىنى ئۆز ئىچىگە ئالىدۇ .

— بىز ئارانلا ئالتە كىشىمۇ؟ يىگىرمە بەشنىڭ ئىچىدە ئارانلا ئالتە ، ياق ، ئوندىن كەم بولسا بولمايدۇ! — رەخمجان يەنە نارازى بولدى .

... دىنىي ئېتىقاد ئەركىنلىكى كاپالەتلەندۈرۈلۈپ ، دىننى كەمسىتىش مەنئى قىلىنىدۇ .

ھۆكۈمەت ھۆججەت — ئالاقىلىرىدە دۆلەت يېزىقى بىلەن مۇسۇلمانچە يېزىق تەڭ قوللىنىلىدۇ . باشلانغۇچ مەكتەپ ، ئوتتۇرا مەكتەپلەردە ئۆز مىللىي يېزىقى قوللىنىلىدۇ . لېكىن ئوتتۇرا مەكتەپلەردە دۆلەت يېزىقى رەسمىي دەرس قاتارىدا ئۆتۈلىدۇ . ئالىي مەكتەپلەردە دۆلەت يېزىقى بىلەن مۇسۇلمانچە يېزىق

زىق تەڭ قوللىنىلىدۇ .

ھۆكۈمەت سودىگەرلەرگە ئىچكى ۋە تاشقى سودا ئەركىنلىكىنى بېرىدۇ . لېكىن تاشقى سودا بىلەن شۇغۇللىنىدىغان سودىگەرلەر مەركىزىي ھۆكۈمەت چەت ئەل ھۆكۈمەتلىرى بىلەن تۈزگەن سودا كېلىشىملىرىگە رىئايە قىلىشلىرى كېرەك .

— يەنە تىزگىن بار ئىكەن — دە!
— بىزگە جىق يول قويۇلۇپتۇ ، — دېدى ئەخمەتجان ، — جاڭ بۇجاڭغا رەھمەت!

— تۆۋەندە ھەربىي ئىشلارغا ئائىت تۈزۈلگەن يەتتە ماددەنى ئوقۇپ ئۆتەيلى ، — دېدى جاڭ جىجۇڭ ئەخمەتجاننىڭ رەھمىتى بىلەن خۇشال بولۇپ .

... (1) مىللىي ھەربىي قوشۇن تەشكىللەشكە يول قويۇلىدۇ . بۇ قوشۇن مۇسۇلمان خەلقلەردىن تولۇقلىنىدۇ .

— پاهەۋىي ، قالىتىس بوپتۇ!
... (2) بۇ قوشۇن ۋە بۇ قېتىمقى قوزغىلاڭغا قاتناشقان قوشۇنلار دۆلەت ھەربىي شىتاتى بويىچە ئۆزگەرتىپ تەشكىللىنىدۇ .

— بىزنىڭ قوشۇننى قانداقسىگە ئۆزگەرتىمەكچى؟
... (3) بۇ ھەربىي قوشۇننىڭ سانى ۋە تۇرغۇزۇلىدىغان ئورنى ئايرىم مۇزاكىرە قىلىنىدۇ . بۇ قوشۇمچە 2 — ھۆججەت قىلىنىپ ئىمزا قويۇلغاندىن كېيىن كۈچكە ئىگە بولىدۇ .

(4) بۇ قوشۇننىڭ تەلىم — تەربىيە مەشقىلىرى ۋە بۇيرۇقلىرى ئۇيغۇر ، قازاق تىلى — يېزىقىدا يۈرگۈزۈلۈش پىرىنسىپ قىلىنىدۇ .

(5) بۇ قوشۇندىكى ھەر دەرىجىلىك ئوفىتسېرلار ئەسلىدىكى دەرىجە — ۋەزىپىلىرىنى ساقلىغان ھالدا ، تۈركۈمگە بۆلۈپ ، ھەربىي مەكتەپلەرگە ئەۋەتىلىپ ، تېگىشلىك ئوفىتسېرلىك تەلىم — تەربىيىگە ئىگە قىلىنىدۇ .

— گومىنداڭ بىز خەقنى تەربىيەلەمەدا ، ياق ، موسكۋاغا

ئەۋەتسۇن - دە !

(6) بۇ قوشۇننىڭ تەلىم - تەربىيە ئىشلىرىغا ياردەم قىلىش ئۈچۈن ھۆكۈمەت تەربىيىچى خادىملىرىنى ئەۋەتىدۇ .
— بىزنىڭكىلەر گومىنداڭ تەربىيىچىلىرىنىڭ گېيىنى ئاڭلامدا !

(7) مەركەزنىڭ شىنجاڭدا تۇرۇشلۇق قوشۇنلىرى بۇ قوشۇن بىلەن بىر ئورۇندا تۇرغۇزۇلمايدۇ . ئۇلار ئۆزئارا دۈشمەنلىك قاراشتا بولماسلىقى ، ئۆزئارا دوستانە مۇناسىۋەتتە بولۇشلىرى لازىم .

— بۇنداق دېگەنبىلەن دوست بولماق تەس - دە . بىر - بىرىنى يېۋەتكۈدەك قىلىپ تۇرۇۋاتسا ئەسكەر دېگەن !
... ۋەقە ھەل بولۇپ ئون كۈن ئىچىدە ھەر ئىككى تەرەپ تۇتۇلغان ، قولغا ئېلىنغان كىشىلەرنى بويىشنىڭ ھەمدە ئۇلار بۇنىڭدىن كېيىن ھەرقانداق باھانە - سەۋەبلەر بىلەن كەمسىتىلمەسلىكىگە كاپالەتلىك قىلىنىدۇ !...

— ئىلى ۋەكىللىرىنىڭ پىكىرلىرىگە ئىمكانقەدەر ھۆرمەت قىلدۇق ، ئەڭ زور دەرىجىدە يول قويدۇق ! — دېدى جالڭ جىجۇڭ ، — رەسمىي ھۆججەت بىلەن قوشۇمچە 1 - ھۆججەتكە مەن قوشۇلمەن . سۆھبەت 1946 - يىلىغا ئۆتۈپ كەتسۇن . سىلەرنىڭمۇ ئىمزا قويۇشقا قوشۇلۇشىڭلارنى ئۈمىد قىلىمەن . — مەنمۇ ئاساسەن قوشۇلمەن ، — دېدى رەخمىجان ئەخ - مەتجانغا قاراپ قويۇپ ، — بىرلا يېرىگە تۈزىتىش كىرگۈزسەك بولارمىكىن .

— خوش ، سۆزلەڭ ، — دېدى جالڭ جىجۇڭ ، — ئىمكان بولسىلا تۈزىتىمىز .

— ھۆكۈمەت تەركىبىدە بىزنىڭ ۋەكىللىرىمىز ئالتە بولسا تولىمۇ ئاز بولۇپ قالىدۇ . ھېچبولمىسا ئون بولۇشى كېرەك . — مەنمۇ كۆپەيتىشنى تەكلىپ قىلىمەن . بىز خەلقىمىزگە

جاۋاب بېرەلمەي قالمايلى يەنە .

گومىنداڭ ۋەكىللىرى بىر - بىرىگە قاراشتى .
— ھېلىمۇ ئاز ئەمەس ، — دېدى لياڭ خەنساۋ ، — خەلقچىل سايلامدا سىلەرگە مايىل ئادەملەر سايلانمىشى مۇمكىن .

— يەتتە ۋىلايەت ، ئۆلكە ئىدارىلىرىگە بېرىلگەن سان ئارانلا توققۇز . بىر ۋىلايەتكە بىردىن بولسا يەتتە ۋىلايەتكە يەتتە سان ، ئۆلكىلىك ئىدارىلەرگە ئىككى سان .

— سىلەرگە بىر ۋىلايەتكە ئىككىدىن توغرا كەلدى . بىر ھەسسە جىق ، يەنە ئازما ؟

— بىز دېگەن «شەرقىي تۈركىستان ئىسلام جۇمھۇرىيىتى» دېگەن نامدىن ۋاز كەچتۇق ، بىز سىلەر بىلەن تەڭ ئورۇندا تۇرۇشىمىز كېرەك ئىدى ! — رەخمىجان خاپا بولدى .

— ماقۇل ، — دېدى جالڭ جىجۇڭ كۈلۈپ قويۇپ ، — يەنە يول قويايلى ، مەركەزنىڭ ئون ساندىن ئىككىنى قىسقارتىپ سىلەرگە بېرەيلى ، سەككىز بولسۇن !

بۇجاڭنىڭ سۆزىنى ھېچكىم بىرالمىدى . يەنە تالىشىش ئو - ئايسىز ئىدى . ئەخمەتجان قاسىمى رەخمىجانغا قاراپ قويۇپ بېشىنى لىڭشىتتى .

— مەن ئىمزا قويۇشقا قوشۇلمەن ، جالڭ بۇجاڭغا رەھمەت ! ۋەكىللىر چاۋاك چېلىشتى . ئاۋۋال جالڭ جىجۇڭ ، ئارقىدىن رەخمىجان ساپىراھاجىيوف ، ئوبۇلخەيرى تۆرە ، ئەخمەتجان قاسىمىلار ئىمزا قويۇشتى . «بىتىم» نىڭ ئاخىرىغا خەنزۇ يېزىد - قىدا جۇڭخۇا مىنگونىڭ 35 - يىلى 1 - ئاينىڭ 2 - كۈنى ، ئۈرۈمچى ، يېڭى بىنا دەپ يېزىلغانىدى .

يېڭى يىلنى تەبرىكلەش پائالىيەتلىرى داغدۇغىلىق ئۆتكۈزۈلدى . ۋۇ جۇڭشىن ئاخىرقى قېتىم مەركەز ۋەكىللىرىگە زىيا - پەت بەردى . ئۈرۈمچى ۋىلايىتىنىڭ يېڭىدىن تەيىنلەنگەن ۋالىيى -

سى بۇرھان شەھىدى ئۈرۈمچىنىڭ نەنلىياڭ رايونىدىكى ، ئۆز
ۋاقتىدا 8 - ئارمىيىنىڭ ئىش باشقۇرۇش ئورنى بولغان ئىككى
قەۋەتلىك قورۇنىڭ يېنىدىكى چوڭ دەرۋازىلىق ئۆيىدە ئىلى
ۋەكىللىرىگە زىياپەت بەردى . زىياپەتكە ئىچكىرىدىن يېڭىلا قاي-
تىپ كەلگەن گومىنداڭنىڭ مۇھىم ئادەملىرىدىن مەسئۇد سەب-
رى ، ئەيسا ئالىپتېكىن ، مۇھەممەت ئىمىن بۇغرالارمۇ قاتناش-
تى . بۇ يەرگە يىغىلغان ئۇيغۇر زىيالىيلىرى دەۋرنىڭ ھەرخىل
ساھەلىرىگە ۋەكىللىك قىلالايدىغان ، ئۆزلىرىنى خەلقىگە ، مىل-
لىتىگە ھۆرلۈك ، بەخت - سائەت يارىتىشقا بېغىشلىغان پىدا-
كارلار ھېسابلايتتى . خەلقىمۇ ئۇلارغا شۇنداق باھا بېرىشەتتى .
ئۇلار دۇنيا ، جۇڭگو ، شىنجاڭ ، ئۆتمۈش ، ھازىر ، كېلەچەك
توغرىسىدا مول بىلىم ، يېڭىچە قاراش ۋە ئارزۇ - ئۈمىدلەرگە
ئىگە ئادەملەر بولغاچقا ، ئۇلارنىڭ سۆزلىرى قىزىقارلىق ، سۆھ-
بەتلىرى مەنىلىك ئىدى . رەخمجان سابىرھاجىيىنى ئۇزۇندىن
بىرى كۆرۈشمىگەن كىچىك دادىسى مەسئۇد سەبىرىنى كۆرۈپ
خۇشال بولدى . ئۇلار شېڭ شىسەينىڭ قولىدا ئۆلگەن قېرىنداش-
لىرىنىڭ ئەھۋاللىرىنى سۆزلەپ كۆز يېشى قىلىشتى . ئەخمەت-
جان قاسىمى ئەيسا ئالىپتېكىن ۋە مۇھەممەت ئىمىن بۇغرالار
بىلەن تارىخ ، ھازىرقى دەۋر ۋە كەلگۈسى توغرىسىدا قىزغىن
سۆزلەشتى . ئاق سېرىق ، سېمىز ، گەۋدىلىك ئادەم بۇرھان
شەھىدى ئۇزۇن يىل ھۆكۈمەت ئىشى بىلەن شۇغۇللانغان ، گەر-
چە قازان شەھىرىنىڭ ئەتراپىدىكى ئاقسۇ دېگەن يەردە تۇغۇلغان
بولسىمۇ ، ئۇ ئۆزىنى سېپى ئۆزىدىن شىنجاڭلىق ئۇيغۇر ھېساب-
لايدىغان ئادەم ئىدى . ئۇ سىياسەتكە ، ئىلىمگە ، تىلغا ۋە تارىخقا
كۆڭۈل بۆلىدىغان زىيالىي ، شېڭ شىسەي ئۇنى ئەتىۋارلىغان ،
كېيىن «سوۋېتپەرەس» دەپ تۈرمىگە سالغان . بىر يىلنىڭ
ئالدىدا ۋۇ جۇڭشىن شىنجاڭغا رەئىس بولۇپ كەلگەندىن كېيىن
ئۇ تۈرمىدىن چىققان . ئۇ تۈرمىدە «خەنزۇچە - رۇسچە -

ئۇيغۇرچە لۇغەت» تۈزگەن . يېقىندا گېنېرال جاڭ جىجۇڭ :
بۇرھان ئەپەندى ئوقۇمۇشلۇق ، مەشھۇر ئادەم ، زوراۋان ھاكىمىد-
يەت مەزگىلىدە ئۇ گۇناھكار ھېسابلىنىپ تۈرمىگە تاشلاندى .
ھازىر ئۈرۈمچىنىڭ ۋالىيسى ، رولى ناھايىتى چوڭ ، دەپ ماخ-
تىغان . يېشى ئەللىك ئۆپچۆرىسىگە بارغان بۇ ئادەم ئەخمەتجان-
دىن رازى بولغانلىقىنى تەكىتلەپ قولىغا رومكا ئالدى :

— تىنچلىق ، دېموكراتىيىنىڭ ئىشقا ئېشىشىدا چوڭ رول
ئوينىدىڭىز ، ئۇكام ، بۇنىڭدىن كېيىن رولىڭىزنى تېخىمۇ جارى
قىلدۇرۇپ ، خەلقىمىزنىڭ بەخت - سائادىتى ئۈچۈن تېخىمۇ
كۆپ كۈچ چىقىرىشىڭىزنى ئۈمىد قىلىمەن !

— جياڭ ۋېييۈەنجاڭنىڭ سالامەتلىكى ئۈچۈن ! — دەپ
قەدەھ كۆتۈردى مەسئۇد سەبىرى ، ئەخمەتجان رومكىسىنى كۆتۈر-
مىدى . باشقىلار تۈگەل كۆتۈردى . ئەخمەتجاننىڭ كۆتۈرمىگىنىد-
ىنى كۆرۈپ رەخمجانمۇ رومكىسىنى قويۇپ قويدى :

— بىز بۇ ۋېييۈەنجاڭغا ئۆلۈم تىلەيدىغان يەرنىڭ ۋەك-
ىلى ، كىچىك دادا ، سىزنىڭ سالامەتلىكىڭىز ئۈچۈنلا كۆتۈرەي !
كۆپچىلىك رومكىلىرىنى قويۇپ قويدى ، ئوڭايسىزلىق پەي-
دا بولدى .

— بۇ يەردە ئەڭ ياخشىسى ، سىياسىي خاھىشلارغا بېرىل-
مەيلى ، — دېدى ساھىبخانا بۇرھان شەھىدى ، — دوستلۇق
ئۈچۈن كۆتۈرەيلى !

ھەممىسى رومكىلىرىنى يەنە قولىغا ئېلىشتى .

— لېكىن بىلەيلىكى ، بىزگە ياخشىلىق جياڭ جۇشىدىنلا
كېلىدۇ . ئالىي مۇختارپىيەتنى تارىختا ئۆتكەن قايسى ھۆكۈمران
تىلغا ئالالغان ؟ قېنى ، تارىخچىمىز مۇھەممەت ئىمىن بۇغرا
ئەپەندىم دەپ باقسۇن ، بۇنى گومىنداڭنىڭ ياراتقۇچىسى سۇن
جۇڭشەن ئەپەندىم ئوتتۇرىغا قويغان ، جياڭ جۇشى ئەمەلگە ئاشۇرغى-
لىۋاتقان بۇ كاتتا سىياسىي غەمخورلۇق تارىختا كۆرۈنگەنمۇ ؟

— تارىختا ئەلۋەتتە ئۇنىڭدىن كاتتىلىرىمۇ ئۆتكەن ، —
دېدى مۇھەممەت ئىمىن بۇغرا — پاكار ، دوغىلاق ، كۆزلىرى
ئويناپ تۇرىدىغان ئادەم ، — يىراقنى دېمەيلا يېقىندىلا ئورخۇن
ئۇيغۇر دۆلىتى ، قاراخانىيلار ئۇيغۇر دۆلىتى ، ئىدىقۇت — قۇچۇ
ئۇيغۇر دۆلىتى ، سەئىدىيە ئۇيغۇر خانلىقى ئۆتتى . بۇ ئۇيغۇر
دۆلەتلىرى ئالىي مۇختارىيەتتىن ئەلۋەتتە يۈز ھەسسە ، مىڭ
ھەسسە يۈكسەك ئىدى .

— ياق ، مەن مانجۇلار يۇرت سورىغاندىن كېيىن ئۆتتە-
مۇ ، يوق دېمەكچى ؟

— يېقىنقى زاماندا ئىلى سۇلتانلىقى ...
— ياق ، ياق ... ماقۇل ، بۇ تېمىنى قويايلى ، تالاشمايلى ،
مەقسىتىمىز بىرغۇ ، خەلقىمىزنى زۇلۇم — غۇربەتتىن قۇتۇلدۇ-
رۇش ، خەلقىمىزگە بەخت — سائادەت يارىتىش ! ...

— ماقۇل ئەمەس ، — دېدى ئەخمەتجان ئۇنىڭ گېپىنى
بۆلۈپ ، — خەلقىمىزنىڭ بەخت — سائادىتى ئۈچۈن قەدەھ
كۆتۈرەيلى !

قەدەھلەر ئۇرۇلدى ، كۆپچىلىك تەنتەنە قىلىشتى . مەسئۇد
سەبرى ئاغزى بېسىلماي سۆزلەيتتى ، ئۇ بىرلىرىنى ماختايتتى ،
بىرلىرىنى تىللايتتى . ئۇنىڭ سۆزلىرىگە زەن قويۇپ تىڭشاۋاتقان
ئەخمەتجان قاسىمى ئىدى . ئۇ مەسئۇد سەبرىنىڭ سۆزلىرىدىن
بۇ ياشىنىپ قالغان ، كۆزلىرى يوغان ، ئىككى مەڭزى قىزىل
ئادەمنىڭ سوۋېت ئىتتىپاقىغا ، ئىلى ئىنقىلابچىلىرىغا بولغان
ئۆچمەنلىكىنى سېزىپ قالدى .

— ئاڭلىسام ، سىزنى شىنجاڭ ئۆلكىسىنىڭ تەپتىش مەھ-
كىمە باشلىقى قىلغۇدەك ، تەپتىش باشلىقى بولغىنىڭىزدا ، خەل-
قىمىزگە خەلقچىللىق ، ئادىللىق يەتكۈزۈشتە رول ئوينىشىڭىز-
نى ئۈمىد قىلىمەن . بىز تىنچلىق سۆھبىتىگە كەلدۇق ، نەتىجى-
لەرگىمۇ ئېرىشتۇق . بۇلار تېخى قەغەز يۈزىدە . خەلقىمىز ئە-

مەلگە ئاشقان خەلقچىللىققا تولمۇ موھتاج . زۇلۇم — خورلۇقنى
ھارغۇچە تارتتى ، خەلق خاتىرجەم ، باياشات تۇرمۇشقا تەشنا .
بۇنىڭ ئۈچۈن تىنچلىق كېرەك . لېكىن بىز تىنچلىقنىڭ دۈش-
مەنلىرىنىڭ بۇلۇڭ — بۇلۇڭلاردا يۈگۈرۈشۈپ يۈرۈۋاتقانلىقى-
نىمۇ سەزدۇق . بەزىلەر يەڭ ئىچىگە تىخ يوشۇرغان ، دوستۇم
دەپ قۇچاقلاشقان بولۇپ كەينىدىن تىخ ئۇرۇش كويىدا . تىنچ-
لىق تۈتەك پەردىسىنىڭ ئارقىسىدا بىزنى قىرىپ تۈگىتىشنىڭ
كويىدا يۈرگەن قارا كۆلەڭگە بىزگە ئېنىق كۆرۈندى ! ...

— شۇنىمۇ كۆرۈشىڭىز كېرەككى ، سىزگە ئۆز ۋاقتىدا
قورال تۇتقۇزغان ئاشۇ ئادەم ھازىر قوراللىق تارتىۋېلىپ ،
پۇت — قوللىرىنى چۈشەپ دۈشمىنىڭىزنىڭ ئالدىغا ئىتتەرمەك-
تە . بۇنداق چاغدا ھوشيار بولۇپ جياڭ ۋېييۈەنجاڭغا سادىق
بولۇش سىزگىمۇ ، خەلقىمۇ پايدىلىق ! — دەپ قوشۇمچە قىل-
دى ئەيسابەگمۇ .

ئىككى قۇتۇپنىڭ كەسكىن مۇنازىرىسىنى يەنە بۇرھان شە-
ھىدى توختاتتى .

— نىيەت — مەقسىتىمىز ئوخشاش ، مۇھەببەت — نەپرىت-
مىزمۇ ئاساسەن ئوخشاش . تاللىغان ئۇسۇللىرىمىزدا پەرق
بار ! — دېدى ئۇ كۈلۈپ تۇرۇپ ، — ھەق — ناھەقنى تارىختا
تاپشۇرايلى ، قېنى ، تىنچلىق بىتىمنىڭ ئىمزالانغانلىقىنى تەب-
رىكلەيلى !

— بۇنىڭغا ھېچكىم قارشى ئەمەس ! — دېدى مەسئۇد
سەبرى رومكسىنى ئەخمەتجاننىڭ رومكسىغا تەگكۈزۈپ ، —
ئېتىراپ قىلايلىكى ، جالڭ جىجۇڭ تولا كەڭ قورساق ئادەم .
— بىز بۇنىڭغا ئىقرار ، مەن نەچچە قېتىم رەھمەت ئېيت-
تىم ! — دېدى ئەخمەتجان .

— جالڭ بۇجاڭ ۋېييۈەنجاڭنىڭ مېھىر — شەپقىتىنى يەت-
كۈزدى ، — دېدى مەسئۇد سەبرى ، — شۇنىڭ ئۈچۈن ! ...

— گۈزەل كەلگۈسى ئۈچۈن! — دەپ ئۇنىڭ سۆزىنى بۆلۈۋەتتى ئەخمەتجان ئۈستىلىق بىلەن ، — ئەتىكى غەلبىلىرىد- مىز ، 1946 - يىلىدىكى ئۇلۇغ ئىشلىرىمىزنىڭ غەلبىسى ئۈچۈن قەدەھ كۆتۈرەيلى!

ئىچىملىك مېھمانلارنى يېقىنلاشتۇردى ، ئۆزلەشكەن سىيا- سەتچىلەر ماۋتەينىڭ كۈچى بىلەن كۆڭلىدىكىلىرىنى تۆكۈشكە باشلىدى . ئۇلار ستالىن ، ترومىن ، جياڭ جىيېشى ، ماۋزېدۇڭ- لارنى تىلغا ئالدى ، تارىخنى ۋاراقلىدى ، ۋەقەلەرنى يالىڭاچ سۆز- لەر بىلەن تەھلىل قىلدى . سىياسەتچىلەرنى گېيىدىن توسۇۋال- غىلى بولسۇنمۇ؟ بۇرھان شەھىدىمۇ ئاخىر ئۇلارغا ئارىلىشىپ كەتتى . ئەيسا بەگ مەست بولۇپ :

— بىزگە ھېچكىمدىن ياخشىلىق كەلمەيدۇ! — دەپ ئۈم- چەيدى .

— تۈركىيەنىڭ ئاممىبىرىكىدەك كۈچىيىشىنى تى- لەيمەن! — دەپ مەسئۇد سەبرى كرىپسودا يېنىچە يېتىۋېلىپ تىترەڭگۈ ئاۋاز بىلەن .

— ھەممىنى قىلغان ئورۇسلار . گومىنداڭ بىلەن كوم- پارتىيىنى ئۇرۇشقا سالدى ، بىزنىمۇ شۇنداق قىلماقچى !
— گومىنداڭغا قورال بېرىپ ، ئەسكەرلىرىنى جەنۇبتىن شىمالغا توشۇپ ياپونىيىنىڭ تەسلىمىنى قوبۇل قىلدۇرۇش ئۈ- چۈن ھەرىكەت قىلىۋاتقان ئامېرىكا تۇرسا ، يەنە سوۋېتنى تىللاي- سىزغۇ!

— ئامېرىكا خەلقپەرۋەر ، ئورۇس دېگەن شوۋىنىست !
— نەق شوۋىنىست ئامېرىكا ، ئۇنىڭغا ئاسىيادا نېمە بار؟
— ئۇ ئاسىيادا جەڭ قىلدى - دە ، ئۇنىڭ قانۇنىنى ئوقۇغانمۇسىز؟ نەدە ئادالەتسىزلىك بولسا ئۇ شوپەرە ئۇندۇ!
— ئادالەتسىزلىك دېگىنىڭىز ، ئۇنداقتا ، سوتسىيالىزم - كوممۇنىزم ما؟

— مەن ئۇنداق دېمىدىم!

— ھاي ، ھاي ... ئاغزىمىزغا بېقىپ گەپ قىلاي- مى جۇمۇڭلار ، بىكار ئەتىلا ك گ ب نىڭ دەپنىرىگە چۈشۈپ قالمايلى!

— جۇڭتۇڭ ، جۇنتۇڭلارنىڭ دەپتىرىگە چۈشمەسە كلا بولدى!

بۇلار راسا يېتىلىپ ئاغزىغا كەلگەننى چاينىماي سۆزلەۋات- قاندا ، ئوخشاشلا يېڭى بىنانىڭ زىياپەت زالىدىمۇ بىر تۈركۈم كاتتىۋاشلار سىياسىي سەھنىگە چىقىۋېلىپ ، ئۆز سۆزمەنلىكىنى كۆرسەتمەكتە ئىدى :

— جاڭ بۇجاڭ ، بۇ باندىتلارنىڭ ھەيۋىسىنى ئۆستۈرۈپ قويدىڭىز!

— چوڭ - چوڭ مەسلىلەردە ئۇلار مەقسىتىگە يەتتى! كۈلكىلىك گەپ . جاڭ بۇجاڭنىڭ دانالىقى نەق مۇشۇ يەردە ، يولۋاسنى سىلاپ - سىپاپ قەپسىگە ئەكىردى . ئەمدى ئۇ سېنىڭ ئويۇنچۇقۇڭ بولىدۇ - دە!

— ياق ، بىز تاش سانساق ، ئۇلار قۇم سانايدۇ ، ھېلىقى ئەخمەتجان دېگىنى ھىلىگەر نېمىكەن ، قوي تېرىسىگە ئورلىد- ۋالغان بۆرىكەن!

— بۇ خەققە زادى چىراي ئاچمايدىغان گەپ ئىدى . دۇنيا ئۇرۇشى بولمىغان بولسا ، ستالىن بىلەن شېڭ شىسەي بۇ خەقنى بۇ چاغقىچە قىرىپ تۈگىنەتتى!

— ئۇنداق قىلىش ۋەھشىيلىك ، ئۇلار ئاق كۆڭۈل ، ساد- دا ، كەڭ قورساق ، مېھماندوست خەلق ، ئۇلار بولمىسا بىزنى كىم باقىدۇ . كۈلىدىن ئەمگەكچى چىقمايدۇ بۇ يەرگە ، ئەمەل تۈتۈپ يانچۇق چىڭدايدىغانلار چىقىدۇ ، ئۇيغۇر ، قازاق بولمىسا ئۇلار كىمنى تالاپ باي بولىدۇ...?

— جاڭ بۇجاڭ ، سىزگە ۋېييۈەنجاڭدىن جىددىي تېلېگ-

رامما!

جاڭ جىجۇڭ چۇڭچىڭغا چاقىرتىلغانىدى . تېلېگراممىدا :
«بۇ يەردە بېجىرىشكە تېگىشلىك جىددىي ئىش بار . ۋاقتىنچە
چۇڭچىڭغا قايتىپ كەلسىڭىز» دېيىلگەندى .

يېڭى يىلنىڭ 3 - كۈنى جاڭ جىجۇڭ چۇڭچىڭغا ماڭماقچى
بولۇپ ، شىمالىي بىنانىڭ ئىككىنچى قەۋىتىدە تۇرۇشلۇق ئىلى
ۋەكىللىرىنىڭ يېنىغا كىردى . ئۇ ئۇزۇن ، ماش رەڭ ھەربىيچە
پەلتو ، ئالدى ئېگىز ، چوڭ قاسقانلىق شەپكە كىيگەن ، گومىن-
داڭ دۆلەت گىربىيى بەلگە قىلىنغان كاكار ، مۇرىسىگە پاگون
تاقالغان كۆرۈنۈشتە خۇددى ئالدىنقى سەپكە قوماندانلىق قىلىشقا
ماڭغاندەك كۆرۈنەتتى . ئۇ ۋەكىللەرنىڭ يېڭى يىلنى تەبرىكلە-
دى . 1946 - يىلىنىڭ تىنچلىق ، دېموكراتىيە ، دوستلۇق ۋە
گۈللىنىش يىلى بولۇشىنى تىلىدى .

— ياپونغا قارشى ئۇرۇشنىڭ غەلبىسى جۇڭگونىڭ دۇنيا-
ۋى ئورنىنى كۆتۈردى . جۇڭگو ، ئامېرىكا ، ئىنگىلىيە ، سوۋېت
ئىتتىپاقى ، فرانسىيە دۇنيادىكى بەش چوڭ دۆلەت دۇنيا تەقدى-
رىنى بەلگىلەيدىغان مۇھىم دۆلەتلەر . بىز دۆلىتىمىز بىلەن
پەخىرلىنىمىز . مەن سىلەرنىڭ ۋەتەننى سۆيۈپ ، دۆلەتنى ھىمايە
قىلىشىڭلارنى ئۈمىد قىلىمەن . جۇڭگو ئەمدى دۆلەت قۇرۇش
ئىشىنى باشلايدۇ . ۋەتەننى سۆيۈش ، گۈللەندۈرۈش دەۋر بىزگە
ئاتا قىلغان زور مەسئۇلىيەت . بۇ مەسئۇلىيەت سىلەرگىمۇ تې-
گىل ، ۋەتەن ئۈچۈن تۆھپە يارىتىشىڭلارنى ئۈمىد قىلىمەن !
جاڭ جىجۇڭنىڭ سۆزى ۋەكىللەرنى تەسىرلەندۈردى . بۇ
ئادەم ئۇلارغا يېقىپ قالغانىدى . «گومىنداڭ» دېسە قۇيماقچى
تىك تۇرىدىغان رەخمىجانمۇ بۇ ئوچۇق چىراي ، كۆزەينەكلىك
گېنېرالغا ئامراق بولۇپ قالدى .

— بىز جۇڭگو پۇقراسى ، ۋەتەننى جەزمەن ھىمايە قىل-
مىز ، بىزنىڭ پىكىرلىرىمىزنى مەركەزگە يەتكۈزۈپ قويسىڭىز ،

بىزگە پاتراق ئالىي مۇختارىيەت ھوقۇقى بېرىلسىكەن ! — دېدى
ئۇ بۇجاڭنىڭ قوللىرىنى چىڭ سىقىپ .

— ئاتلىق 5 - كورپۇس چېكىنىپ كەتمەسە شىنجاڭدا
تىنچلىق ئىشقا ئاشمايدىغان ئوخشايدۇ . ماچىڭشياڭ ماناس بويىدا
ھەدەپ بىزنىڭ قىسىملىرىمىزغا ھەيۋە قىلماقتا !

— ھەربىي قوشۇن مەسلىسى قوشۇمچە 2 - ھۆججەتتە
ئايرىم مۇزاكىرە قىلىنىدۇ ، — دېدى جاڭ جىجۇڭ ئەخمەتجان-
نىڭ ئوچۇق - يورۇق سۆزىگە مەۋھۇم جاۋاب بېرىپ ، — بىز
بىتىم قىلىۋاتىمىز . تاشقورغاندا سوقۇش بولۇۋاتىدۇ . بۇنى نېمە
دەپ چۈشەندۈرىمىز ئۇنداقتا ؟

— پارتىزانلار بىتىم روھىغا رىئايە قىلىۋاتىدۇ . گېنېرال
جاۋ شىگۇاڭنىڭ ئەسكەرلىرى پارتىزانلارنى ھەدەپ باستۇرۇۋاتىدۇ-
دۇ . ئاقسۇدىمۇ شۇنداق قىلدى . ئاتلىق 5 - كورپۇسنىڭ شىن-
جاڭغا كىرىشى گومىنداڭ يەرلىك قوشۇنلىرى ئۈچۈن مەدەت
بولدى ! بىزنىڭكىلەر سەۋر - تاقەتنىڭ چېكى بولىدۇ دەۋاتىدۇ .
قوراللىق توقۇنۇش يۈز بەرسە ، بىزنىڭ نەچچە ئاي تىرىشىپ
تۈزگەن بىتىملىرىمىز بىكار بولىدۇ . خۇددى چۇڭچىڭ كېلىشىدۇ-
مىدەك !

— مەن تېز قايتىپ كېلىمەن ، قالغان گەپلەرنى شۇ چاغدا
دېيىشەيلى !

ئاتلىق 5 - كورپۇس كېلىش بىلەن ، گومىنداڭ قىسىملى-
رىنىڭ خورىكى ئۆسۈپ ، ھەيۋىسى كۈچەيدى . ئۈرۈمچىدىن قې-
چىۋاتقان خەنزۇ پۇقرالار قاچماس بولدى . مەكتەپلەردە ئوقۇش
ئەسلىگە كېلىپ «سەنمىنجۇيى» ناخشىسى ياڭراپ ، گومىنداڭ
بايرىقى تەنتەنە بىلەن ھەركۈنى ئەتىگەندە چىقىرىلىدىغان بولدى .
ئىلى ۋەكىللىرى ھەممىنى كۆرۈپ تۇردى . كۈل رەڭ كىيىم
كىيگەن ئاتلىق ئەسكەرلەر ۋارقىرىشىپ ئۈرۈمچى كوچىلىرىدا
ئۇياقتىن - بۇياققا يۈرەتتى . تانكا ، برونېۋىك قىسىملىرى توخ-

تىماي غەربكە ماڭاتتى. پات - پات ئۈرۈمچى ئاسمىنىدا ھەربىي ئايروپىلانلار پەيدا بولاتتى - دە، ئوخشاشلا غەربكە قاراپ ئۇچاتتى. بۇلارنىڭ ھەممىسى كۈچ كۆرسىتىش، ئۇرۇش قىلىش تەقەززالىقى ئىدى.

1946 - يىلى ئەنسزچىلىك بىلەن باشلاندى، گېزىتلەردە «يەنئەن باندىتلىرى» شەرقىي شىمالدا ئۇرۇش قوزغىدى دېگەن خەۋەرلەر بېسىلماقتا، كوچىلاردا پۇقراچە كىيىنگەن ئەسكەرلەر نامايىش قىلىشىپ «باندىتلارنى تازىلايلى!» دەپ شوئار ۋارقىدى. رىشاتتى، مەكتەپلەردە يىغىن، دوكلاتلار بولۇپ، ھەدەپ جۇڭگو كومپارتىيىسىنى تىللايدىغان نائىقلار پەيدا بولۇشتى. ئەخمەتجان قاسىمى بۇ ئىشلارنى سەگەكلىك بىلەن كۆزەتمەكتە، ھەمراھلىرى بىلەن پاراڭلاشماقتا ئىدى. ئۇلار بىلەن بىللە ئۈرۈمچىگە كەلگەن ئابدۇكېرىم ئابباسوف ئۇلارنى ھەركۈنى يېڭى خەۋەرلەر بىلەن تەمىنلەپ تۇراتتى. ئۇنىڭ دېيىشىچە، ئۈرۈمچىدە گومىنداڭغا قارشى يەر ئاستى تەشكىلاتلارمۇ پەيدا بولۇپتۇ. بۇ تەشكىلاتقا قاتناشقانلار خەنزۇ زىيالىيلار ئىكەن، ئۇنىڭغا ئۇيغۇر، قازاق زىيالىيلارمۇ قاتنىشىپتۇ. باج باشقارمىسىنىڭ باشلىقى جانمىقان ھەدەپ ئالتايغا ئادەم ئەۋەتىپ ئوسماننى قۇترىتىۋېتىپتۇ، ئامېرىكىنىڭ ئۈرۈمچىدىكى مۇئاۋىن كونسۇلى ماكىننۇمۇ تىنچ تۇرماپتەك...

ئەخمەتجان كۈل رەڭ قورغانلىق ھويلىدىكى ياتقىنىڭ ئىككى كىمچى قەۋىتىدە تۇرۇپ، يېنىدىكى قىزلار تولۇق ئوتتۇرا مەكتەپنىڭ ئوقۇغۇچىسى - ئوقۇتقۇچىلىرىنىڭ ھەرىكەتلىرىنى كۆزدە تەتتى. ئوقۇغۇچىلار دۆلەت بايرىقىنى چىقىرىپ بولۇپلا شوئار ۋارقىرايتتى. ئۇ تەرجىماندىن بۇ شوئارلارنىڭ: «كوممۇنىستىك پارتىيىنى يوقىتىلى!» دېگەن شوئار ئىكەنلىكىنى بىلىۋالدى. ئادەملەر نېمىلەرنى ئارزۇ قىلمايدۇ، لېكىن ھايات ئۆز يولى بىلەن مېڭىۋېرىدۇ. ئارزۇ ۋە شوئارلار رېئاللىقنى ئۆزگەرتەلمەيدۇ.

تىدىغان كۈچ ئەمەس. ئامېرىكا ترومىن ھۆكۈمىتى 1945 - يىلى نويابىر ئېيىدىلا شۇنچە چوڭ ئەسكىرىي قوشۇن، ئامېرىكا - نىڭ زامانىۋى قوراللىرى بىلەن قوراللانغان جياڭ جىپشى ئارمىيىسىنىڭ جۇڭگونىڭ تەقدىرىنى ئۆزگەرتىۋېتىدىغان كۈچ ئەمەسلىكىنى چۈشەنگەن، ھەقىقىي سوقۇش بولۇپ قالسا مەغلۇپ بولىدىغانى گومىنداڭ ئارمىيىسىدىن سانى نەچچە ھەسسە ئاز، قوراللىرىمۇ ناچار بولغان كوممۇنىستلار ئارمىيىسى ئەمەس، ھەيۋىسى چوڭ جياڭ جىپشى ئارمىيىسى ئىكەنلىكىگە ھۆكۈم قىلىپ بولغانىدى. ئامېرىكىنىڭ جۇڭگو ئىشلىرى مۇتەخەسسسىلىرى ئامېرىكىنىڭ جۇڭگوغا قاراتقان سىياسىتىدە چاتاق بار دەپ قارىغان. سىياسەت ئىجرا قىلغۇچى باش ئەلچى خېرلى ئۆزىنىڭ ئۈمىدسىزلىكىنى يوشۇرماي ئىستېپا سوراپ، بۇلتۇرلا ترومىنغا ئىلتىماس يازغان. ترومىن ئامېرىكا جامائەتچىلىكىدىن نىڭ پىكىرى بىلەن ئۇنىڭ ئىلتىماسىنى تەستىقلىغان ۋە ئۇنىڭ ئورنىغا ئاتاقلىق گېنېرال مارشالنى ئەۋەتىشنى ئويلاشقان. مارشال نويابىردا ۋاشىنگتوندىكى ئاقسارايغا تەنتەنەلىك خوشلىشىش رەسمىيىتى ئۆتەپ پېنسىيىگە چىققان بولسىمۇ، لېكىن ئۇنىڭ ئىككىنچى جاھان ئۇرۇشىنىڭ ياۋروپا جەڭ مەيدانلىرى ۋە تىنچ ئوكيان ئۇرۇشلىرىدا ياراتقان مۆجىزىسىمان تۆھپىلىرىدىن نى كۆزدە تۇتۇپ، ئۇنىڭ مەشھۇر نامى، پەۋقۇلئاددە ئەقىل - پاراستىگە ئىشىنىپ، جۇڭگو ئىشلىرىدىمۇ مۆجىزە يارىتالايدۇ دەپ قاراپ جۇڭگوغا ئەۋەتىشنى قارار قىلغان. يىلى بېشىدا مارشال جياڭ جىپشىغا ياردەملىشىپ، كوممۇنىستلار بىلەن بولغان ئېلىشىشتا غەلبە قازىنىش ئۈچۈن جۇڭگوغا كەلگەنىدى. بۇ ئىشلارنىمۇ ئەخمەتجان، رەخمىجان، ئوبۇلخەيرى ئۆردىلەر ئابدۇكېرىم ئابباسوفنىڭ ئاغزىدىن ئاڭلىدى.

«بۇ يىلى نېمىلەر بولار كىن» دېگەن سوئال ھەممىگە ئورداق. سىياسەتچىلەرلا ئەمەس، پۇقرالارمۇ ھاياتتىن يېڭىلىق كۈتۈۋاتىدۇ.

تەتتى . گەرچە كۈتكەن يېڭىلىق ھەممىگە ئورتاق بولمىسىمۇ . ھەممىلا ئادەم ئۆزلىرى ياشاۋاتقان ئانا تۇپراقتا بىرەر ئۆزگىرىش بولۇشىنى ئويلايتتى ، گەرچە بۇخىل ئۆزگىرىش ئۇلارنىڭ ھايا-ئىدا چوڭ ياخشىلىق پەيدا قىلالمىسىمۇ .

قانداقلا سىياسىي ئۆزگىرىش بولسا ، قانداق بىر ھاكىمىد-يەت كەلسىمۇ دېھقانلار ھامان يەر تېرىيدۇ . ئەمما سىياسەتچىلەر ئۇنداق ئەمەس ، يا ئامەتلىك ، يا ئاپەتلىك بولۇپ قالىدۇ . ئۇلار يەرشارىدىكى تەبىئەت ئۆزگىرىشلىرىگە پەرۋا قىلمايدۇ ، ئەمما سىياسىي ئاتموسفېرا ئۇلارغا بىردە جەننەتنى ، بىردە قىزىل قىيامەتنى كۆرسىتىدۇ . مانا جاڭ جىجۇڭ كېتىۋىدى ، ئۈرۈمچى-نى ۋەھىمە باستى . گومىنداڭ ۋەكىللىرىنىڭ چىرايلىرىمۇ ئۈ-رۈمچىنىڭ تۇمانلىق قىش پەسلىگە ئوخشاپ قالدى . سالام - سەھەت ئورنىنى خىرىس بەلگىلىرى ئىگىلىدى .

شىمالىي بىنانىڭ ئىككىنچى قەۋىتىدە تۇرۇۋاتقان ئىلى ۋە-كىللىرى قالغان گومىنداڭ ۋەكىللىرى بىلەن زادىلا سۆزلىشە-لمىدى . ئابباسوفى ئىلى تەرەپنىڭ ماناس دەرياسىنىڭ شەرقىي قىرغىقىدىكى ئاتلىق 5 - كورپۇسنى يۆتكەپ كېتىش توغرىسىدا-كى تەلپىگە قارىتا جاڭ جىجۇڭنىڭ يازغان جاۋاب خېتىنى ۋەكىللەرگە ئوقۇپ بەردى : «دۆلەت ئارمىيىسىنى يۆتكەپ كې-لىش يالغۇز ئۈچ ۋىلايەتكە تاقابىل تۇرۇش ئۈچۈنلا ئەمەس ، ئۇ ماناس ئالدىنقى سېپىگە نۇرغۇنلىغىنى يوق ، بۇ پاكىت . شۇنىمۇ ئويلاپ كۆرۈشۈڭلار كېرەككى ، شېڭ شىسەي خىزمىتىنى ئۆت-كۈزۈپ بېرىشتىن ئىلگىرى ئۆزى تۇتۇپ قاماپ قويغان بىگۇناھ كىشىلەرنى قويۇپ بەرمىدى . ئەكسىچە يەنە نۇرغۇن بىگۇناھ كىشىلەرنى تۇتتى ، ئەگەر دۆلەت ئارمىيىسى يۆتكەپ كېلىنمى-گەن بولسا ، ئاشۇ بىگۇناھ كىشىلەرنى قۇتۇلدۇرۇۋالغىلى بولات-تىمۇ؟ بۇرھان ئەپەندىنىڭ ھاياتىنى ساقلاپ قالغىلىمۇ بولماس

ئىدى...»

— بۇ تەلەپتىن ۋاز كەچسەك بولارمىكەن ، — دېدى خەتنى ئاڭلاپ بولۇپ ئەخمەتجان قاسىمى ، — بۇ تەلپىمىزنى قوبۇل قىلمايدىغان ئوخشايدۇ !
— قاتتىق تۇرۇۋالساق قوبۇل قىلىدۇ ! — دې-دى رەخمجان .

— ئۇنىڭسىزمۇ جاڭ جىجۇڭنى تىللاۋاتقانلار كۆپ ! ئۇند-مۇ ئايغىنىمىز تۈزۈك ! ئۇ بىزگە جىق يول قويدى .
— ياق ، ئاتلىق 5 - كورپۇس چوقۇم چېكىنىشى كېرەك ! — بۇ كورپۇس جاڭ جىجۇڭنىڭ گېپىگە كىرمەيدىكەن ، ئۇ خۇ زۇڭئەنگە تەۋە ما بۇفاڭنىڭ قوشۇنىكەن . گومىنداڭ گېنېراللىرىنىڭ ئىچىدىمۇ زىددىيەت كۆپ ! — دېدى ئاببا-سوف .

— جاڭ جىجۇڭدىن قىلالمايدىغان ئىشلارنى تەلپ قىلىپ تۇرۇۋالمايلى ! — دېدى ئەخمەتجان قاسىمى ئاخىر ، — بۇ تەل-پىمىزنى قايتۇرۇۋالايلى .

ئارىدىن بىرنەچچە كۈن ئۆتكەندىن كېيىن جاڭ جىجۇڭ چۇڭچىڭدىن يەنە خەت ئەۋەتتى .

ئىمزا قويۇلغان «تىنچلىق بىتىمى» نىڭ رەسمىي نۇسخى-سى بىلەن «قوشۇمچە ھۆججەت 1-» نى جياڭ جىيېشى كۆزدىن كەچۈرۈپ بولىدۇ ، دەپتۇ . ئىككىنچى كۈنى جياڭ جىيېشى ئۈ-نىڭغا زىياپەت بېرىپتۇ . ئاندىن كېيىن گېنېرال جاڭ جىجۇڭ تەكلىپكە بىنائەن گومىنداڭ 6 - نۆۋەتلىك مەركىزىي كومىتېتى 2 - ئومۇمىي يىغىنىدا «شىنجاڭ مەسىلىسى توغرىسىدا» دېگەن مەخسۇس تېمىدا دوكلات بېرىپتۇ . شىنجاڭ خەلقىگە ئەمەلىي مەنپەئەت بېرىپ ، شىنجاڭنىڭ بىخەتەرلىكىگە ھەقىقىي كاپالەت-لىك قىلىشنى تەكىتلەپ ياخشى باھاغا ئېرىشىپتۇ . ئۇ ھازىر بۇيرۇققا بىنائەن ئاتاقلىق دىپلومات جاڭ چۈننىڭ ئورنىغا ئال-دى . شىپ جۇ ئېنلەي ، مارشاللار بىلەن سۆھبەت ئۆتكۈزۈۋېتىپتۇ . ئۇلار جايلارنى بىللە كۆزدىن كەچۈرگىلى بارغۇدەك...

— بىز ئۇ كىشى كەلمىسە ھېچ ئىش قىلالمىغۇدەكمىز ،
غۇلجىغا كېتەيلى ، — دېدى ئوبۇلخەيرى تۆرە .
— مېنىڭمۇ ئوتتەك كەتكۈم بار ! — دېدى رەخمىجان ، —
باش - ئاخىرى يوق سۆھبەتلەر جېنىمغا تەگدى .
— ۋەزىيەت يامانلىشىۋاتىدۇ ، — دېدى ئەخمەتجان ، —
ھاۋانى پوروخ ھىدى قاپلىدى . مانا فېۋرالمۇ يېقىنلىشىپ قال-
دى . ماناس بويى خەتەرلىك . شەرقىي شىمالدىكى ئۇرۇش ماناس
بويىدىكى گومىنداڭ قىسىملىرىنى قۇتراتماقتا . ئۇلارنىڭ تەۋەك-
كۈلچىلىك قىلىش خەۋپى يوق ئەمەس !
— بىز غۇلجىغا قايتايلى ، مەسلىھەتلىشەيلى ! — دېدى
رەخمىجان .

جىددىيلىك ، ئىلى - ئۈرۈمچى يولىدىكى كىچىك ئېلىشىش-
لار ، ئۈرۈمچىدىكى قاتتىق سىياسىي تەشۋىقات ، جەنۇبىي شىن-
جاڭدىكى باستۇرۇش ، تۇتقۇن كۈچەيگىلى تۇردى . ۋاقىت ئۆت-
مەكتە ، ۋەزىيەت يامانلاشماقتا .

شۇنداق كۈنلەرنىڭ بىرىدە ، جاڭ جىجۇڭ بېيىڭدا تۇرۇپ
سوۋېت ئىتتىپاقىنىڭ جۇڭگودا تۇرۇشلۇق باش ئەلچىخانىسىنىڭ
مەسلىھەتچىسى 28 - فېۋرال كۈنى تاپشۇرغان جىددىي
خەۋەردىن ۋاقىپلاندى . خەۋەر قىلىنىشىچە ، غۇلجىدىكى كونسۇل-
خانا مۇنداق ئىشنى دوكلات قىپتۇ : غۇلجا خەلق ۋەكىللىرى
جاڭ جىجۇڭ ئۈرۈمچىگە كەلمىسە سۆھبەت بۇزۇلدى دەپ ھېساب-
لايمىز ، ئىمزالانغان بارلىق كېلىشىملەر پۈتۈنلەي ئىناۋەتسىز
بولدۇ ، دەپتۇ .

جاڭ جىجۇڭ جىددىيلىشىپ ۋە ئالمان - تالمان چۇڭچىڭغا
قايتتى . جياڭ جىيىشى ئۇنى شەرقىي شىمالغا ئەۋەتىش پىلانىنى
ئۆزگەرتتى . كېلىشىم بۇزۇلسىلا شىنجاڭدا ئۇرۇش باشلىنىدۇ-
تى . شىنجاڭ قولدىن كېتىپ قالاتتى . جياڭ جىيىشى بۇيرۇق
چىقىرىپ جاڭ جىجۇڭنى غەربىي شىمال مەمۇرىي مەھكىمىسىدە -

نىڭ مۇدىرى ، قوشۇمچە شىنجاڭ ئۆلكىسىنىڭ رەئىسى قىلىپ
تەيىنلىدى . جاڭ جىجۇڭ :

— مەن بۇ قوشۇمچە ۋەزىپىنى ئۈستۈمگە ئالالمايمەن .
شاۋلىزى بىلەن جياڭ جىجۇڭ ئىككىسىنىڭ بىرىنى تەيىنلە-
سىڭىز ! — دەپ ئىلتىماس قىلدى . جياڭ جىيىشى زادى
ئۇنىمىدى .

4 - ئاپرېل جاڭ جىجۇڭ ئۈرۈمچىگە قايتىپ كەلدى . ئۇ
ۋۇجۇڭشىن بىلەن جۇ شاۋلياڭ پەيدا قىلغان جىددىي ۋەزىيەتنى
تۈزەش ئۈچۈن دەرھال تەدبىر قوللاندى . ئۇنى گومىنداڭچىلار
«تەرەققىيپەرۋەر گېنېرال» دەيتتى . ئۇ ئۇرۇش ۋەيرانچىلىقىدا
خاراڭلاشقان دېھقانلارغا ئىچ ئاغرىتىپ ، كۆپ قېتىم ئۇرۇشنى
ئەيىبلەپ نۇتۇق سۆزلىگەندى . ئۇ كېلىپلا جۇ شاۋلياڭ ، ۋۇ
جۇڭشىنلارنى ئۇزاتتى ۋە گومىنداڭ گېنېراللىرى ئىچىدە ئۆز-
ىگە مايىل ھېسابلانغان گېنېرال تاۋ سىيۈنى شىنجاڭ گارنىزون
باش قوماندانلىقىغا ، گېنېرال جاۋ شىگۇاڭنى مۇئاۋىن باش قو-
ماندانلىققا تەيىنلىدى .

5 - ئاپرېل ئۇ خۇشال - خۇرام ھالدا ئىلى تەرەپ ۋەكىللى-
رى بىلەن كۆرۈشتى . ئىلى ۋەكىللىرىنىڭ سىياسىي ساقچىنى
ئەمەلدىن قالدۇرۇش ، دۆلەت ئارمىيىسىنىڭ بىر قىسمىنى يۆت-
كەپ كېتىش ، يەرلىك ساقچىلىققا مۇسۇلمانلاردىن قويۇش دەي-
دىغان ئۈچ تەلپىنى سىلىق ، يالۋۇرغان قىياپەتتە رەت قىلدى .
7 - ئاپرېل كۈنى قوشۇمچە 2 - ھۆججەت ، يەنى ھەربىي
قوشۇننى ئۆزگەرتىپ تەشكىللەش مەسلىسى ئۈستىدە رەسمىي
سۆھبەت باشلاندى .

— بىزنىڭ پىلانىمىز ئېنىق : ئاتلىق ئون پولىك ، پىيادە
ئۈچ پولىك جەمئىي ئون ئۈچ پولىك بولىدۇ . ئۈچ ۋىلايەتتىن باشقا
قەشقەر ، ئاقسۇ ، كۇچا ، قاراشەھەر ، ئۈرۈمچى قاتارلىق سەككىز
ۋىلايەتتە مىللىي ئارمىيە تۇرغۇزۇلىدۇ ، — دېدى رەخمىجان

سابر ھاجىيوف .

— قوشۇمچە 2 - ھۆججەتنىڭ ئەسلى نۇسخىسىدا ئىككى ئاتلىق پولك ، ئۈچ ئامانلىق ساقلاش ئەترىتى ، — ليۇ زېرۇڭ خاپا بولدى ، — ئۇلارنى بەش ۋىلايەتتە تۇرغۇزۇش دېيىلگەن . ئارىلىق بەك چوڭ بولۇپ كەتتى ، بۇنداق قىلساڭلار سۆھبەتكە ئورۇن قالمايدۇغۇ !

— ناۋادا شىنجاڭدىكى دۆلەت ئارمىيىسىنىڭ سانى بىلەن تەڭ بولمىسا ، بىزمۇ ھۆكۈمىتىمىزگە جاۋاب بېرەلمەيمىز ! — دۆلەتنىڭ ئىگىلىك ھوقۇقىغا زىيانلىق تەلەپ بۇ ! — دېدى لياڭ خەنساۋ خاپا بولۇپ . جاڭ جىجۇڭ بېشىنى لىڭشىتىپ قويدى .

سۆھبەت توختاپ قالدى .

20 - ئاپرېل كۈنى جاڭ جىجۇڭ ئىلى ۋەكىللىرى بىلەن يەنە سۆھبەتلەشتى ، ئۇ بۇنىڭ ئالدىدىلا ، سوۋېت ئىتتىپاقىنىڭ مۇۋەققەت باش كونسۇلى يېۋسىيېف ، يېڭىدىن تەيىنلەنگەن كۈن - سۇل ساۋىلبېيىفلار بىلەن بۇ ھەقتە سۆزلەشكەندى ، لېكىن جاڭ جىجۇڭ ھەرقانچە سۆزلەپمۇ ئىلى ۋەكىللىرىنى قايىل قىلالىمىدى . رەخمىجان غۇلجىغا قايتماقچى ، بۇ ئىشنى ۋە ئىلى تەرەپ - نىڭ ھۆكۈمەت ئەزالىقىغا كىرىدىغان نامزاتلارنىڭ ئىسمىلىكىنى دوكلات قىلىپ ، تېز ئارىدا قايتىپ كېلىدىغانلىقىنى بىلدۈردى .

26 - ئاپرېلدا يەنە سۆھبەت بولدى .

— ئون پولكتىن قەتئىدى ئاز بولمايدۇ ! — دېدى رەخمىجان .

كېلىشىم يەنە ئۈزۈلۈپ قالدى .

1 - ماي كۈنى جاڭ جىجۇڭ ساۋىلبېيىف بىلەن يەنە كۆرۈشتى :

— ئىلى تەرەپنى يەتتە پولك قۇرۇشقا ۋە ئۈرۈمچى ، قەشقەردە بىردىن پولك تۇرغۇزۇشقا ماقۇل كەلتۈرۈشكە تىرىد -

شىپ كۆرەي ، — جاڭ جىجۇڭ ساۋىلبېيىفنىڭ پوزىتسىيىسىدە كۈتۈلمىگەن ئۆزگىرىش بولغىنىنى سەزدى . بۇ ھال مەركىزىي ھۆكۈمەتنىڭ ئامبىرىكىغا ئەگىشىپ سوۋېت ئىتتىپاقىغا ، كوم - پارتىيىگە قارشى تۇرغانلىقىنىڭ تەسىرىدىن كېلىپ چىققان دەپ قاراپ ، جياڭ جىيېشىغا جىددىي تېلېگرامما يوللىدى : « ستالىن شىنجاڭدا ھەل قىلىش تەس ھېچقانداق ئىش يوق دېگەندى ، بىزنىڭ ئىشىمىز تەسلەشتى » دەپ مەلۇم قىلدى ئۇ . جياڭ جىيېشى ئۇنىڭ ياردەم تەلەپ قىلىپ يوللىغان تېلېگراممىسىغا جاۋاب بەرمىدى .

3 - ماي كۈنى يەنە بىر قېتىم سۆھبەت بولدى . ئىلى ۋەكىللىرى ھەربىي قوشۇننى يەتتە پولك قىلىشقا قوشۇل - دىيۇ ، لېكىن ئۆز ئارمىيىسىگە قوماندان تەيىنلەش ، ئۆلكىلىك ئالىي ھەربىي ئاپپاراتىنىڭ مۇئاۋىن قوماندانلىق ۋەزىپىسىنى قوشۇمچە ئۆتەش ، دۆلەت ئارمىيىسىنى ئۈچ ۋىلايەتكە كىرگۈز - مەسلىك دېگەن تەلەپلەرنى ئوتتۇرىغا قويۇپ تۇرۇۋالدى . ئىلگى - رىكى ئۈچ تەلەپ ھەققىدىكى گەپنى ئۆزگەرتىپ يەنە تىركەشتى . ئىچكىرىدىن ئۇرۇش خەۋەرلىرى ئۈزۈلمەي كېلىپ تۇراتتى ، شىنجاڭمۇ تىنچ ئەمەس ئىدى . جاڭ جىجۇڭ تەرەپ - تەرەپكە ئادەم ئەۋەتىپ ساۋىلبېيىفنى ئارىغا ئەلچى قىلىپ يۈرۈپ قاتمال ۋەزىيەتنى يۇمشىتىشقا تىرىشتى . سۆھبەت ھەركۈنى جۈملىمۇ جۈملە ، ھەتتا ئاتالمىلار ئۈستىدىكى تالاش - تارتىش بىلەن داۋاملاشتى . سۆھبەتتە ئەڭ قاتتىق ۋە ئەڭ تولا پىكىر بايان قىلغۇچى ئوتتۇز ئىككى ياشلىق يىگىت ئەخمەتجان قاسىمى ئى - دى . « ئۆزگەرتىلگەن ئارمىيە » دېيىلسە ، ئۇ « ياق ، مىللىي ئارمىيە » دەيتتى . ھەتتا ئىلى تەرەپنىڭ ئارمىيىسى دۆلەتنىڭ يۆتكەش بۇيرۇقىغا بويسۇنىدۇ دېگەن سۆزلەرگىمۇ قوشۇلمىدى . جۈملىمۇ جۈملە ، ھەربىر ئاتالما ئۈستىدە تالاش - تارتىش بو - لۇپ ، بۇ سۆھبەت ئاتىشىش ئۈچ كۈنگە سوزۇلدى . ھەتتا « دەر -

« ھال » دېگەن سۆزنى « كەلگۈسىدە » دېگەن سۆزگە ئۆزگەرتىش مۇنازىرىسى بەزىدە تۆت - بەش سائەت داۋاملاشتى . جاڭ جىجۇڭ تېرىكىپ قېلىپ بىر قېتىم :

— ئەخمەتجان ، سىز ئوتتۇز ئىككى ياشلىق يىگىت ، مەن بولسام ئاتمىشقا تاقاپ قالغان ئادەمەن . بەرداشلىق بېرەلمىدىم . مەن ياشراق شاۋ لىزىنى ياكى جياڭ جىڭگونى ئورنۇمغا ئەۋەتتىم . نى تەلەپ قىلىشقا مەجبۇر بولدۇم ، — دېدى . ئاخىر ئىككى ئاي داۋاملاشقان تىرىكىشىش ئاخىرلاشتى . 22 - ماي كۈنى « قوشۇمچە ھۆججەت 2 - » سۆزمۇ سۆز ، جۈملىمۇ جۈملە مۇزا - كىرە قىلىنىش نەتىجىسىدە ، يېرىم كېچىدە ئاخىر تەييارلاندى . ئىككى تەرەپ ئىمزا قويۇشتى :

① ئۈچ ۋىلايەت قوشۇنلىرى ئۈچ پىيادىلەر پولكى ، ئۈچ ئاتلىق پولك جەمئىي ئالتە پولك قىلىپ ئۆزگەرتىلىدۇ . ئۇلار - نىڭ يېرىمى دۆلەت ئارمىيىسى ، يېرىمى ئامانلىق ساقلاش پولكى بولىدۇ .

② تۇرغۇزۇلىدىغان ئورنى ئىلى ، تارباغاتاي ، ئالتاي ۋىلا - يەتلىرى بىلەن چەكلىنىدۇ .

③ ھۆكۈمەت ئىلى ، تارباغاتاي ، ئالتاي قوشۇنلىرى قوماندانلىقىغا بىر كىشىنى ساقلاپ قېلىشقا رۇخسەت قىلىدۇ . بۇ قوماندان شىنجاڭ گارنىزون باش قومانداننىڭ ۋە ئۆلكىلىك ئامانلىق ساقلاش قومانداننىڭ بۇيرۇقىغا ئىتائەت قىلىشى لازىم . ھۆكۈمەت بۇ قومانداننى ئۆلكىلىك ئامانلىق ساقلاش مۇئاۋىن قوماندانلىقىنى قوشۇمچە ئۆتەشكە تەيىنلەيدۇ .

④ بۇ قوماندان تەيىنلەنگەندىن كېيىن ، ئۇنىڭ ئالاقىدار تارماقلار بىلەن كېڭىشىپ ، ئاقسۇ ، قەشقەر ئىككى ۋىلايەتتىكى ئامانلىق ساقلاش قىسىملىرىنى ئۆزگەرتىپ تەشكىللەپ چىقىشىغا يول قويىدۇ . بۇ قىسىملارنى تولۇقلاشتا پۈتۈنلەي يەرلىك مۇسۇلمان خەلقلەردىن ئەسكەر ئېلىنىدۇ .

⑤ مەزكۇر ئالتە پولكىنىڭ تەمىناتى ۋە ئۇنىڭ « كەلگۈسى » دىكى قورال - ياراغلىرى پۈتۈنلەي شىنجاڭدا تۇرۇشلۇق دۆلەت ئارمىيىسى ۋە ئۆلكىمىزدىكى ئامانلىق ساقلاش قوشۇنلىرىنىڭ قاندى - ئۆلچەملىرى بويىچە بېجىرىلىدۇ .

⑥ دۆلەت چېگراسىنى قوغداشقا مەركەزنىڭ چېگرا مۇداپىە - ئەسنى ئۈستىگە ئالغان قوشۇنلار مەسئۇل بولىدۇ...

— ئاتمىش ئۈچ كۈنلۈك تالاش - تارتىشنىڭ مەھسۇلى مانا مۇشۇ ئالتە ماددا ، — دېدى ئەخمەتجان تېلېفوندا ئېلىخان تۆرەمگە دوكلات قىلىپ بولۇپ ، — تەپسىلىي مەزمۇنى يېقىندا تولۇق يېتىپ بارىدۇ .

ئۈرۈمچى شەھىرىدە باھار ئالاھىدىلىكى ئۇلانباي قارىياغاچ - لىقىدا ئالاھىدە گەۋدىلىنىدۇ . قەدىمكى قارىياغاچلار ياپيېشىل شاخلىرى بىلەن كۆك ئاسمانغا غۇلاچ يايغان ، تاغ سۈيى تاشلارغا ئۈرۈلۈپ ، چۇقان سېلىپ ئويناپ ئاققان ، ياپيېشىل چىمەنلىك ئىنسانلارغا تەبىئىي پايانداز ، سالقىن ھاۋا جانغا راھەت ! گىلەم - لەر سېلىنغان چىمەنلىكتە مېھمانلار كۈتۈلمەكتە . بۇ كۈتۈش ئۆلكىلىك ھۆكۈمەتنىڭ باج ئىشلىرى ئەمەلدارى جانمقانغا مەنسۇپ . — جياڭ جۇشىغا كۆپ رەھمەت ! — دېدى ئۇ قەدەھ

سۆزى سۆزلەپ ، — سەنمىنجۇيىنىڭ كۈچى ئارقىلىق شىنجاڭ - نى كاپالەتلەندۈرۈش ، سىياسىي ئايدىڭلاشتۇرۇش كۈچى ئار - قىلىق شىنجاڭنى تىنچلاندۇرۇش ، تولۇق ئىقتىسادىي كۈچ ئار - قىلىق شىنجاڭنى قۇرۇش دېگەن ئۈچ چوڭ پىرىنسىپ نەقەدەر قالتىس ، ياشسۇن جياڭ ۋېيىۋەنجاڭ !

جاڭ جىجۇڭ ئەخمەتجان قاسىمىنى يېنىغا ئولتۇرغۇزۇۋال - دى . ئۇ قولغا قەدەھ ئېلىپ :

— گۈزەل تەبىئەت قوينىدا ئولتۇرۇپتىمىز ، كەلگۈسى - مىزمۇ گۈزەل بولغۇسى ! — دېدى ۋە ئەخمەتجانغا قاراپ قو - يۇپ ، — جاپالىق سەپەر تېخى تۈگىمىدى . مەن ھەممىنى جياڭ

ۋېيۈەنجاڭغا يوللىدىم . ئەمما شۇنى بىر قېتىم دەپ ئۆتەي :
تىنچلىق ئىزدەش يولىدا ئەڭ زور تىرىشچانلىق كۆرسەتتىم .
ئەڭ زور دەرىجىدە جاۋابكارلىقنى ئادا قىلدىم ، دەپ ئىشىنىمەن .
ئەگەر تىنچلىق قولغا كەلمەيدىغان بولسا ، مەن خىزمەتتىن ئىس-
تىپا بېرىپ ئۈرۈمچىدىن كېتىمەن . بۇنىڭدىن باشقا ئىلاجىم
يوق !

ئەخمەتجان قاسىمى كۈلۈپ قويدى .

— ئەگەردە خەلقنىڭ تەلپى ئېيتقاندا دەرىجىدە قانائەت-
لەندۈرۈلمىسە ، مەسىلىمۇ ئاسان ھەل بولمايدۇ ! — دېدى ئۇ
ۋە ، — بىز جاڭ بۇجاڭنىڭ ئاخىرىغىچە قاتنىشىپ بېرىشىگە
ئىشىنىمىز ! — دېگەن سۆزنى قوشۇپ قويدى .

1946 - يىلى ئىيۇن ئايلىرىدا نەنجىڭ شەھىرىنىڭ كاشتان
دەرەخلىرى بىلەن تولغان كوچىلىرى جەنۇب ئىسسىقى باشلانغان-
لىقى ئۈچۈن جىمجىت ئىدى . پىرىزدېنت سارىيىنىڭ گىلەملەر
سېلىنغان يوغان خانىسى شامال دۇرغۇچ بىلەن سالقىن ، كۆڭۈل-
لۈك تۈسكە كىرگەن . جياڭ جىيېشى بۇ كۈنلەردە تولىمۇ خۇ-
شال ، مەغرۇر ئىدى . ئۇ ھېلىلا سۇڭ مېيلىڭنى ئۈزىتىپ :
— گېنېرال مارشال بىلەن سۆزلىشىشكە سىز تولۇق ھوقۇق-
لۇق ھۆكۈمەت ۋەكىلى ! — دېدى . مانا ھازىر ئۇنىڭ ئالدىدا
شىنجاڭ مەسلىسىگە تولۇق ھوقۇقلۇق يەنە بىر ئادەم — جاڭ
جىجۇڭنىڭ دوكلاتى تۇراتتى . ئۇ ئاق رەڭلىك فرانسىيە كىرىپ-
سىغا تاشلىنىپ ئولتۇرۇپ بۇ دوكلاتنى ئوقۇشقا باشلىدى :
«... سەنمىنجۇيىدىكى مىللەتلەر باراۋەرلىكى پىرىنسىپىنى ئىلى
تەرەپ «قۇرۇق سۆز» دەپ مەسخىرە قىلدى ، بۇ سەۋەبسىز
ئەمەس . بىز ئۇنى رېئال سىياسىي تۇرمۇشتا راستقا ئايلاندۇرۇ-
شىمىز كېرەك . شۇڭا ئۆلكىلىك ھۆكۈمەتنىڭ يىگىرمە بەش
نەپەر ئەزاسى ئىچىدە ئون ئالتە نامزات يەرلىك مىللەت زاتلىرىد-

دىن بولدى...»

— سەنمىنجۇيىنىڭ ھەقىقىي سادىق مۇرىتى ! — دېدى
جياڭ جىيېشى تاقىر بېشىنى سىلاپ كۈلۈپ قويۇپ ، — ماقۇل
دوستۇم ، پىكىرىڭگە قوشۇلمىمەن ! — ئۇ يەنە ئوقۇشقا باشلىدى :
«... كۆپ يىللار مابەينىدە ، شىنجاڭ خەلقى قاراڭغۇ زۇلمەتلىك
قاتتىق زۇلۇم ھۆكۈمرانلىقى ئاستىدا چىدىغۇسىز
ئېغىر ئازاب - ئوقۇبەتلەرنى تارتىپ ، مەركەزگە قارىتا ناھا-
يىتى زور ئارزۇ - ئۈمىد تە بولۇپ كەلگەن . ھالبۇكى يېقىنقى
يىللاردىن بۇيان جەمئىيەت تىنچ ئەمەس ، خەلق ئەنسىزچىلىكتە
قالغان ، مەنەسپدارلارنىڭ تولىسى پۇرسەت قولىدىن كەتكۈچە ئۆ-
زىنى غەملەش كويىدا بولۇپ ، خىيانەتچىلىك ئەۋج ئېلىپ كەت-
كەن ، خەلقنىڭ ئۈمىدى ئۈزۈلگەن . شۇ سەۋەبتىن دەرھال تەد-
بىر قوللىنىپ ، ھۆكۈمەت تەرتىپ - تۈزۈمىنى چىڭىتىپ ،
خىيانەتچىلەرنى جازالاپ ، بېسىلىپ قالغان ئەزىلەرنى بىر تەرەپ
قىلىپ ، خەلقنىڭ مۇشكۈللىرىنى ھەل قىلىش كېرەك !...»
— ۋۇي ئاناڭنى ... شېڭ شىسەي دېگەن ھايۋان . شۇنچە
ئالتۇننى نەدىن بۇلاپ كەلدىڭ ، ماڭا تەقدىم قىلغىنىڭلا ئەللىك
مىڭ سەر ... ھەي جاڭ جىجۇڭ ، جاڭ جىجۇڭ ... دوڭ ۋەزىر
ليۇيۇڭ !...»

ئۇ بېشىنى لىڭشىتىپ كۈلۈپ قويۇپ ئوقۇشنى داۋاملاش-
تۇردى : «... سوۋېت ئىتتىپاقى بىلەن دوستانە مۇناسىۋەت
قىلىش كېرەك . بۇ ھال تارىخىي ، جۇغراپىيىلىك ، مىللىي ۋە
ئىقتىسادىي جەھەتتىكى كۆپ خىل ئامىللار بىلەن مۇناسىۋەتلىك ...
شىنجاڭنى ئادەتتىكى ئۆلكىلەر قاتارىغا قويماستىن كېرەك .
يۈز بەرگەن ئىشلارنى تاشلاپ قويماستىن تەۋسىيە قىلىد-
مەن . خەلق رايىنى ئۆزىمىزگە تارتىش شىنجاڭنى ساقلاپ قې-
لىشنىڭ كاپالىتى ، ئالاھىدە سىياسەت بولمىسا شىنجاڭنى تىز-
چىتىش قىيىن ... ھۆكۈمەت نامزاتلىرىنى يوللىدىم ، تەكشۈرۈپ

يوليورۇق بېرىشىڭىزنى ئۈمىد قىلىمەن...»

— ئەخمەتجان قاسىمى ، ئوتتۇز ئىككى ياش ، موسكۋا ئەمگەكچىلەر ئۇنىۋېرسىتېتىنى تۈگەتكەن ، بۇرھان شەھىدى ئەللىك ئىككى ياش ... ئۇمۇ روسىيىدىن كەلگەن . بىرىنچىدىن ، بۇلار ئالىي مەلۇماتلىق ، ئىككىنچىدىن ، روسىيىدىن كەلگەن ... شىنجاڭنى ئەمدى فېئودال بەگلەر ، دىندارلارغا تايىنىپ ئىدارە قىلىش ئاخىرلىشىدۇ دېمەكچىمۇ ؟ يەرلىك ئەمەلدارلار قانچە نادان ، يۇمشاق بولسا شۇنچە ياخشىدى ، لېكىن سەن جاڭ جىد-جۇڭ رېكورت ياراتتىڭ ، بىرىنچىدىن ، كۆپ ، ئىككىنچىدىن ، ئىلغار ! ماقۇل ، ياق دەپ قۇتۇلغىلى بولامدۇ سەندىن !...»

ئۇ ئۈستەلگە باردى . موبىنى قولىغا ئالدى : «چوڭقۇر مەنۇن بولدۇم . ئالاقىدار تارماقلارنىڭ تېزلىكتە بېجىرىپ بېرىشىنى تاپىلىدىم !» بۇ خەت تېلېگرامما بولۇپ ئەتىسىلا ئۈرۈمچىگە يېتىپ كېلىپ ، جاڭ جىجۇڭ بۇجاڭنىڭ قولىغا تەگدى . ياز كىردى . 1946 - يىل 1 - ئىيۇل كۈنى ئۈرۈمچىدە شىنجاڭ مىللەتلەر بىرلەشمە ھۆكۈمىتى قۇرۇلدى . نەنجىڭ مەركىزىي ھۆكۈمىتى بۇ ئىشنى چوڭ يېڭىلىق ھېسابلاپ ، نەنجىڭ مەركىزىي ھۆكۈمىتى تەپتىش مەھكىمىسىنىڭ باشلىقى يۈيۈرېننى قەسەم بېرىپ ۋەزىپە تاپشۇرۇۋېلىشنى بىۋاسىتە نازا-رەت قىلىشقا ئالاھىدە ئەۋەتتى .

پۈتۈن شىنجاڭ تارىخىدىكى زور ئىش ، چوڭ يېڭىلىققا ھەممە ئادەم دىققەت قىلدى . ھەتتا كۆكتوقايىنىڭ يىراق بىر يايلىقىدا كىڭز ئۆيدە قىمىز ئىچىپ ياتقان ئوسمان باتۇرمۇ بۇ ھۆكۈمەتكە ئەزا بولغىنىدىن خۇشال بولۇپ يوغان كۆزلىرىنى چىمىلداتتى . ئەمما غۇلجىدىكى يەنە بىر ئەزا ئېلىخان تۆرەم رەئىس بولالمىغىنىغا خاپا بولۇپ ھەممىنى قارغىدى . شۇ كۈنى ئۈرۈمچىدە ئون مىڭدىن ئارتۇق كىشى قاتناشقان

تەنچىلىقنى تەبىرىكلەش زور يىغىنى ئۆتكۈزۈلدى . ئەخمەتجان قاسىمى ، بۇرھان شەھىدىلەر جاڭ جىجۇڭ بىلەن بىر قاتاردا رەئىس بولۇپ ئالدىنقى قاتاردا ئولتۇردى . بۇ ئۈچ كىشى ئۆلكە-لىك ھۆكۈمەتنىڭ رەئىس ، مۇئاۋىن رەئىسلىرى ئىدى . ھۆكۈمەت ھەيئەتلىرىدىن جاڭ جىجۇڭ ، ليۇ مېڭچۈن ، چۈي ۋۇ ، ۋاڭ زېڭشەن ، لو يۇۋېندىن باشقىلارنىڭ ھەممىسىلا يەرلىك كىشى-لەردىن بولدى . بۇنداق مەنزىرە شىنجاڭ تارىخىدا ھازىرغىچە زادىلا كۆرۈلۈپ باقمىغانىدى .

— پۈتۈن ئۆلكە خەلقىنىڭ چاكىرى ئورنىدا تۇرۇپ ، پۈتۈن ئۆلكە خەلقىگە سادىقلىق بىلەن خىزمەت قىلىمەن ! — دېدى رەئىس جاڭ جىجۇڭ چوڭ يىغىندا سۆز قىلىپ .

— مۇنداق مەنزىرە ، بۇنداق سۆز شىنجاڭ تارىخىدا بولۇپ باقمىغان ! — دېدى ئابدۇكېرىم ئابباسوف يېڭىدىن بېكىتىلگەن ئۆلكىلىك ھۆكۈمەتنىڭ مۇئاۋىن باش كاتىپلىق سالاھىيىتى بىلەن يېنىدا ئولتۇرغان ئۆلكىلىك ھۆكۈمەت مائارىپ نازارىتىنىڭ نازىرى سەيپىدىن ئەزىزىگە پىچىرلاپ ، — ئەمدى خەلقىمىز ھۆرلۈككە ئېرىشىشى مۇمكىن . ھۆرلۈكلا يەتمەيدۇ ، ئۇنى مۇس-تەھكەملەش ئۈچۈن كومپارتىيىگە يېقىنلىشىش كېرەك ، بىز ئەمدى شىنجاڭدا كوممۇنىستىك پارتىيىنىڭ كۈرۈۋزۈكىنى قۇرا-لايمىز !

كۆكتوقاي ، چىڭگىل ناھىيىلىرى — بۇ يايلاقلىرى بىلەن مەشھۇر جايلار ياز باشلىنىش بىلەنلا ياپيېشىل ئوت ئاردا-سىدا ئېچىلغان قىزىل ، سېرىق ، كۆك ، بىنەپشە رەڭ ، ئاق گۈللەر بىلەن تولمۇ گۈزەللىشىپ كېتىدۇ . كۆكتوقاي يايلىقىمۇ

نىڭ ئوتتۇرىسىدىكى قۇۋۋىي يايلىقى بۇنداق ياز پەسلىدە ئۇ يەرگە بارغان ئادەملەرنىڭ قەلبىدە ئۇنتۇلماس خاتىرىلەرنى قالدۇرىدۇ . قۇۋۋىي ئوسمان باتۇرنىڭ يازلىق داچىسى ھەم كۆكتوقاي ، چىڭگىل ناھىيە خەلقىنى باشقۇرىدىغان باش شتاب . بۇ ئىككى ناھىيە ئۇنىڭ ئۈچۈن «ۋەتەن» . ئۇ سۆزلىرىدە «ئېلىم» ، «يې-رىم» دېگەن سۆزلەرنى كۆپ ئىشلىتىدۇ . ئۇنىڭ ئېلى بىلەن يېرى مۇشۇ كۆكتوقاي بىلەن چىڭگىل .

قۇۋۋىي يايلىقىنىڭ ئوتتۇرىسىغا چوڭ كىڭىز ئۆي ، ئۇنىڭ ئەتراپىغا باشقا ھەرخىل ئۆيلەر جايلاشتۇرۇلغان ، خادىلار ئارقى-لىق تۇتاشتۇرۇلغان ئۇزۇن ئارقانلارغا ئېگەرلەنگەن ئالتاي ئات-لىرى باغلانغان ، نېرىدا قارىغايلىققا يېقىن كۆكۈچ ، سۇس تۈ-مان ئاستىدا توپ - توپ ئاتلار چەكسىز تىنچ دېڭىزدا لەيلەپ يۈرگەن بېلىقچى كېمىلىرىدەك ، چۆپ ئىچىدە ئۈزۈپ ھايات بىلەن تەبىئەت بىرىكمىسىدىن گۈزەل خاتىرە سۈرەت پەيدا قىل-غان . قوراللىق يىگىتلەر نەلەردىندۇر ئات چاپتۇرۇپ كېلىشەت-تى ، باشلىرىغا كىمىشەك كىيىپ چىلاۋىش سېلىشقان ، ئۇزۇن كىيىم كىيىشكەن خوتۇن - قىزلار كالىلار ، قويلار ئارىسىدا يېشىل چۆپ ئارىسىدىن باشلىرىنى چىقىرىپ ۋارقىرىشاتتى . كەرەگە ئۇۋۇقلىرى چوڭ ، چاڭغىرىقىدىكى تۇڭلۇك قايرىۋېتىل-گەن ، ئاق كىڭىزلەردىن يېپىلغان ئۆيىنىڭ ئىچىدە قات - قات كىڭىز ، كۆرپىلەر ئۈستىدە كەشتىلەنگەن تۆت ياستۇققا جەينىكى بىلەن تايىنىپ ، چىبەرقۇتتىن تاشلانغان ، مەرىپە تېرىدىن تە-كىلىگەن كەمزۇل كىيگەن ، ئۆرە ياقىلىرىغا كەشتە تىكىلگەن ، ئاق كۆڭلىكىنىڭ يەڭلىرىنى تۈرۈۋەتكەن ، پاكىز چۈشۈرۈلگەن بېشىغا زەر كەشتە تىكىلگەن تەقىيە (دوپپا) كىيگەن بەستىلىك ئادەم يانپاشلاپ ياتاتتى . خام قايماق ، سېرىق ماي ، بوغۇرساق ۋە توغراغان كومبەنانلار بىلەن داستىخان گەتراپىدا ھېلىدىن - ھېلىغا قۇيۇلۇۋاتقان قىزىق - تەملىك چايىنى ئىچىشىپ ، يازنى

خالىمىغاندەك قېلىن كىيىملىرىنى يەڭگۈشلىمىگەن بىرنەچچە ئادەم يۈكۈنۈپ ئولتۇرۇۋېلىپ ، ئات ئېڭەك ، ئۇزۇن تۇمشۇق ، يۈزلىرى قىپقىزىل ، يوغان كۆز ، تاقىرىياش ، بومبىا ساقال ئادەم — ئوسمان باتۇرنىڭ ئاغزىغا كۆز ئۆزمەي قارىشىپ تۇرۇشاتتى .

— سوۋېت كانچىلىرى خۇدامدى ، ماڭا ئۈندىمەي يېرىمگە كىرىپ كان ئاچىدىغان ھوقۇقنى كىم بېرىپتۇ ئۇلارغا . بىكار ياتقان بايلىق نەدە باركەن ! — دېدى ئۇ غەزەپ بىلەن .

— دەلىلقان توسۇمىغان بولسا بۇ چاغىچە قوغلاپ چىقىد-رىۋېتەتتۇق ، — دېدى سېرىق ساقال ، پاكىز ، سېمىز ئادەم پېشانە تەرىنى ئالىقنى بىلەن سۈرتۈپ قويۇپ ، — ئاچچىق ئازدۇرىدۇ ، ئەقىل ئالغا يېتەكلەيدۇ دەيدۇ تېخى ، ھېلىقى مۇئا-ۋىن ۋالىي شەمسۇ دەلىلقاننى قوللاپ ، دەلىلقان دېگەن ھېلىقى جىندى تېخى بىرىنچىدىن ، تارىخىي تومۇرى بار چوڭ مەسىلە ، ئىككىنچىدىن ، سوۋېت ئىتتىپاقى موڭغۇلىيە ئارقىلىق نۇرغۇن ياردەم بەردى ، دەيدۇ !

— ئىتكەن ئۇ ، — دېدى ئوسمان باتۇر خاپا بو-لۇپ ، — قاجىنايى ، لاتىپ ، ئەدەلقان سوۋېت قىدىرغۇچىلىرىغا بېرىپ ئېيتسۇن ، ئۇلار ياخشىلىقچە كان قېزىشنى توختىتىپ چىقىپ كەتسۇن !

— باردى ، — دېدى مەسئۇل كاتىپ باغدات زەيتۇنقازى ئاستا سۆزلەپ ، — ئالتايدىكى كونسۇلىمىز بىلەن سۆزلىشىڭ-لار . ماقۇل ، قېزىشنى بىرنەچچە كۈن توختىتايلى دەپ جاۋاب بېرىپتۇ ئۇلارنىڭ باشلىقى .

— ئەدەلقان بىلەن ئەسەن ئېرىسقان سارسۇمىگە بېرىپ ھېلىقى سوۋېت كونسۇلى زارىپ دېگەن تاتار بىلەن سۆزلەش-سۇن ، مەن دەلىلقانغا ئېيتىپ قويىمەن !

— قۇللۇق ، قۇللۇق ، ئېيتقىنىڭىزدەك بولىدۇ ھەممە

ئىش ! — دېيىشتى توپلانغانلار .

— قاناتباي بىلەن جانناتلار كەلدى ! — دېدى قاراۋۇلۇق قىلىدىغان يىگىت ئالدىراپ كىرىپ . ئوسمان مېھمانلىرىغا قاراپ قويدى ، مېھمانلار ئورۇنلىرىدىن تۇرۇشتى .

قاناتباي بىلەن جاننات ئۇنىڭ ۋەكىللىرى . ئۇلار ئۈرۈمچىدە-كى جانىمقان ئارقىلىق گومىنداڭ ئەمەلدارلىرى بىلەن ئالاقە-لەشكەندە ، رەئىس جاك جىجۇڭ ئۆزىگە ۋەكالىتەن ھۆكۈمەت باش كاتىپى ليۇ مېڭچۈننى ئەۋەتىپ ئۇلار بىلەن كۆرۈشتۈرىدۇ . قاناتباي بىلەن جاننات ئۇنىڭغا ئوسماننىڭ يازغان بىر پارچە خېتى-نى تاپشۇرىدۇ ھەم جاك جىجۇڭنىڭ ئۆزلىرىنى قوبۇل قىلىشىنى تەلەپ قىلىدۇ . ئۈچ كۈندىن كېيىن جاۋاب ئالىدۇ . جاۋابتا : رەئىس جاك جىجۇڭ سىلەرنى ئەخمەتجان قاسىمى ، بۇرھان شە-ھىدىلەر بىلەن بىرلىكتە قوبۇل قىلماقچى دېيىلىدۇ ھەم «خەتنى تاپشۇردۇم ، ئوسمان باتۇرنىڭ خېتىنى ئەينەن پېتى ئەخمەتجان-لارغا كۆرسىتىشكە بولمايدىكەن ، ئۇنى ئۆزگەرتتۇق» دېگەن خەۋەر مۇ قوشۇپ قويۇلىدۇ . ئۇلارغا ئۆزگەرتىلگەن ، ئوسماننىڭ تامغىسى بېسىلغان ، ئەمما ئۇلار ئەكەلگەن خەتكە ئوخشاشمايدى-غان خەتنى تاپشۇرۇپ بېرىدۇ .

— بۇ خەتنىڭ مەزمۇنىنى يادىڭلاردا چىڭ تۇتۇڭلار ! — دەيدۇ ليۇ مېڭچۈن . بۇ گەپلەرنى گومىنداڭ ئەمەلدارلىرى ئال-تايغا مەخپىي ئەۋەتىپ ئوسمانلار بىلەن ئالاقەباغلىغان ۋە قاناتباي بىلەن جانناتنى ئۈرۈمچىگە باشلاپ كەلگەن داشر ئىسىملىك ئالاقچى تەرجىمە قىلىپ بېرىدۇ . ئوسماننىڭ خېتى ئۇلارنىڭ يادىدا ، خەت مۇنداق ئىدى : «ئالتاي پۈتۈنلەي قىزىللىشىدىغان بولدى . مەن قىزىلغا جان - جەھلىم بىلەن قارشى . چۈنكى قىزىللار دىننى يوقىتىدۇ . مال - مۈلۈكنى تارقاقلاشتۇرىدۇ ، موللا ، قەبىلە باشلىقلىرىنى چەت - يىراق يەرلەرگە پالايدۇ ، قامايدۇ ، ئاتىدۇ . شۇڭا مەن ئىلى تەرەپتىن قول ئۈزۈشكە بەل

باغلىدىم . ئۇلار بىلەن ئۇرۇشمەن . ھازىر كۆكتوقايغا سوۋېت-نىڭ تاش قازىدىغان كانچىلىرى كېلىپ چۈشتى . ھەرىكىتىمنى شۇلار بىلەن تۇتۇشۇشتىن باشلىماقچىمەن . ماڭا كۆپ ساندا قورال - ياراغ ، ئەسكەر ئەۋەتىپ ياردەم قىلىڭلار ، يەنە ئاشلىق ، گەزمال ، چاي ئوخشاش لازىمەتلىكلەرنىمۇ كۆپرەك ئەۋەتىڭلار .» ھازىرقىسى مۇنداق ئۆزگەرتىلگەندى : «تىنچلىق بىتىمى تولا ياخشى بولدى ، ئەپسۇس مەن بارالمىدىم . ۋەكىللىرىم سالامغا كەتتى ... تىنچلىق بىتىمىنىڭ مەزمۇنىنى تولۇق بىلگۈم بار ... قازاقلار ئىچىدە نام - شۆھرىتى بار ، نوپۇزلۇق كىشىلەردىن بولغان ئەلەنۋاڭ ، جانىمقان ۋە سۇلايمان بەكتۇرلارنى ئالتايغا قايتۇرساڭلار ... ئالتايغا قۇتقۇزۇش بەرسەڭلار ، ئالتايغا دۆلەت ئارمىيىسى كىرسە دېگەن تەلپىمىز بار ...»

مانا مۇشۇنداق ئۆزگەرتىلگەن خەتنى قاناتباي بىلەن كاكاشا-لار ئەخمەتجان قاسىمى ، بۇرھان شەھىدىلەرنىڭ ئالدىدا جاك جىجۇڭغا تاپشۇرۇپ بەردى . ئىككى ۋەكىل فۇكاڭ ناھىيىسى ئارقىلىق ئۈرۈمچىدىكى جانىمقاننىڭ ئۆيىگە كەلگەن كۈنىلا ، جاك جىجۇڭ ھەممىنى بىلگەن ۋە ئۇلارغا قىزىققاندى .

بۇ قىزىقىشنىڭ پەيدا بولۇشى تۇيۇقسىزلا پەيدا بولغان ئۆتكۈنچى ھېسسىيات ئەمەس ، جانىمقان ئارقىلىق ئوسماندا پەيدا بولغان ئۆزگىرىشنى ئۇزۇندىن بېرى كۆزىتىپ كېلىۋاتقان گو-مىنداڭ ئەمەلدارلىرى ئۇنى شىنجاڭدىكى يەن شىسەن قىلىپ ئوتتۇرىغا چىقىرىشنى ئاللىقاچان قارارلاشتۇرغانىدى . ئۇلار ئوسماندىن چوڭ ئۈمىدلەرنى كۈتمەكتە ئىدى . چۈنكى ئوسمان 1945 - يىلى 10 - ئايلاردىن باشلاپلا بېشارەت بەرگەن ۋە قارشى تەرەپ بىلەن يىرىكىلىشىپ بۈگۈنكى ھالغا كەلگەندى . بۇ ھالغا كەلگۈچە ئوسمان باتۇر نۇرغۇن ئەگرى - توقاي يوللارنى بېسىپ ئۆتتى .

1945 - يىلى 20 - سېنتەبىر ئەتراپىدا ئېلىخان تۆرەم ،

ئىدارىسىگە مۇئاۋىن باشلىق بولسۇن، قىتايىي سىياسىي بۆلۈم باشلىقى، زەيتۇنقازى مالىيە ئىدارىسىنىڭ باشلىقى، قايم بانكا باشلىقى بولسۇن، بۇ ۋالىينىڭ بۇيرۇقى دەپ ئېلان قىلدى ئۇ. لېكىن ئۇنىڭ بۇيرۇقلىرى ئەمەلىيلەشمىدى. 1945 - يىلى ئۆكتەبىردىن باشلاپ سوۋېت قوراللىرى يىغۇپلىنىشقا باشلىدى. دېكابىردا يىغىلىپ بولدى، سوۋېت مەسلىھەتچىلىرى بىلەن ئوفىتسېرلىرى قايتۇرۇلدى. «بۇ قورال يىغىش بىلەن شېڭ شىسەينىڭ قورال يىغىشىنىڭ پەرقى نېمە؟ — دېدى ئوسمان ۋارقىراپ، — ياق، يىغدۇرمايمەن!...» لېكىن ھۆكۈمەت ئۇنىڭ نارازىلىقىغا پىسەنت قىلمىدى. «ئايال دېگەن ئەرنى كۈتىدۇ، ئەرنىڭ كۆڭلىنى ئالدىدۇ، بالا تۇغۇپ، بالا باقىدۇ؛ ئۇلارنى جەمئىيەت ئىشلىرىغا ئارىلاشتۇرۇش جاھاننىڭ بۇزۇلغىنى، — دېدى ئوسمان يەنە خاپا بولۇپ، — ئالتايدا بىرمۇ خوتۇن خەق ھۆكۈمەت ئىشلىرىغا، ھەرخىل خىزمەتلەرگە قويۇلمىسۇن!» ئوسمان بۇيرۇق بەردى، لېكىن ئۇنىڭ بۇ بۇيرۇقىمۇ ئاقمىدى. قابىاس مۇپتى ئوسمان ئۈچۈن چاھاربا، ھەرۋاخ نامىزىدا ئۇلار بىللە. قابىاس مۇپتى: «سوۋېتتا دىن يوقىتىلدى، مال - مۈلۈك، ئاياللارمۇ ئومۇملاشتۇرۇلدى. شەرقىي تۈركىستان ھۆكۈمىتى سوۋېت سىزغان سىزىقتا ماڭماقتا، ئۇلارنىڭ ئەتىكى يولى سوۋېتنىڭ يولى بولسۇن» دەيتتى دائىملا. ئوسمان ئۇنىڭغا ئىشەندى. ئۇ يەنە بۇيرۇق چىقاردى: «ھاراق ئىچكەنلەرگە ئوتتۇز قامچا، ناماز ئوقۇمىغانلارغا ئەللىك قامچا، روزا تۇتمىغانلارغا يۈز قامچا ئۇرۇلسۇن. ۋالىي مەھكەمە، دىنىي نازارەت بىرلىكتە بۇيرۇق ئېلان قىلسۇن، كىنو كۆرۈش، تىياتىر ئويناش مەنئى قىلىنسۇن. ئۇلار جىن - شەيتان چىلاش ھەرىكىتى، ئازغانلار بىلەن نومۇسىزىلار ئۇنى كۆرىدۇ...»

لېكىن، دەلىلقان سۇگۇربايوف ئۇنىڭ بۇيرۇقلىرىنىمۇ ئاڭلىماسقا سالدى. ئوسمان ئاخىر بۇ «ئىسلام جۇمھۇرىيىتى»

ئەخمەتجان قاسىمىلار ئالتايغا كېلىپ ئوسمان ئازاد قىلغان بۇ ۋىلايەتنى «شەرقىي تۈركىستان ئىسلام جۇمھۇرىيىتىنىڭ بىر ۋىلايىتى دەپ ئېلان قىلىپ، ئوسماننى ۋالىي، دەلىلقاننى مۇئاۋىن ۋالىي» دەپ ئېلان قىلغاندىلا، ئۇنىڭ ئەرۋاھى قىرىق گەز ئۆرلىگەندى. «ئاتنىڭ ئالدىغا ئۇلار، كەينىگە مەن مەنەدىكەن - مەن!» دېگەندى ئۇ. ئۇ سۈركىلىش پەيدا قىلىش ئۈچۈن دەلىلقانغا «سوغۇق مۇئامىلە قىلىش» نى ئىشنىڭ بېشى قىلدى: بورىجى بىلەن مانات دېگەن ئىككى كىشى 1941 - يىلىدىكى قوزغىلاڭ مەغلۇپ بولغاندىن كېيىن ئوسمانغا قاتتىق دۈشمەنلىك قىلغان ئادەملەر ئىدى. بورىجى چۆل قۇملۇقلىرىنى ماكان تۇتۇپ قېچىپ يۈرگەن ئوسماننىڭ پېيىگە چۈشكەن، ئۇنىڭ خوتۇن - بالىلىرىنى سارسۇمبىگە ھەيدەپ كەلگەن ۋەھشىي ساقچى باشلىقى. مانات بولسا 1945 - يىلى فېۋرالدا ئىنقىلابقا ۋاپاسزلىق قىلىپ، قول ئاستىدىكى بىر قىسىم پارتىزانلارنى ئەگەشتۈرۈپ گومىنداڭ تەرەپكە ئۆتۈپ كەتكەن خائىن ئىدى. ئۇلار كېيىن قولغا ئېلىنغاندى. «6 - سېنتەبىرنىڭ ئالدىدىكى سىياسىي ئىشلارغا تامامەن سالاۋات» دېگەن بەلگىلىمىگە ئاساسەن ئۇلارنى قويۇۋەتتى. ئوسمان ئۇلارنى قولغا ئالمىدى دېسە، دەلىلقان: «يۇقىرىنىڭ يوليورۇقى، قولغا ئېلىشقا بولمايدۇ» دېدى. نېمىشقا ئوسماندەك خەلق باتۇرنىڭ شەخسىي ئىنتىقام ئېلىشىغا يول قويۇشمايدۇ؟ ئۇنى ئازدەپ، يېڭى ۋالىي مەھكەمەسىگە، ناھىيىلەرنىڭ رەھبەرلىكلىرىگە ئوسماننىڭ ئادەملىرىنى قويىمىدى. ساۋاتسىز دېگۈدەك، ئوسمانمۇ ساۋاتسىزغۇ، مۇھەممەد پەيغەمبەرمۇ ساۋاتسىز ئىدىغۇ؟ ساۋات بولمىغىنى بىلەن ئەقىل بار ئىدىغۇ؟ بولۇپمۇ ھەربىي - ساقچى ھوقۇقلىرىنى چوقۇم ئوسماننىڭ ئادەملىرى تۇتۇشى كېرەك ئىدى! قاپاس تىركەش ئاتلىق پولكىغا مۇئاۋىن كوماندىر بولسۇن، قاناتباي مۇئاۋىن شتاب باشلىقى بولسۇن، يىلقايدار ۋىلايەتلىك ساقچى

دىن يۈز ئۇرۇش قارارىغا كەلدى . ئۇ ئۆمىدىنى گومىنداڭغا باغلىدى . تىڭلاپ بېقىش ئۈچۈن ، يوشۇرۇنچە قوبىقۇمدا قىشلاپ ياتقان قاباس تىركەشنى چاقىرتىپ ئەكېلىپ ، ئۈرۈمچى بىلەن ئالاقە قىلىشنىڭ يولىنى ئىزلەشكە باشلىدى . ئاخىر بۇ يولمۇ تېپىلغان بولدى : ئوسماننىڭ بىر ئادىمى مۇقەممەتخان مۇرسەلمە بىلەن بىرلىكتە كەنەن ئىردىقان ئارقىلىق جانمقانغا خەت ئەۋەتتى . ئۇ خەتتە : «ئالتاي قىزىللىشىپ كەتتى . بىز قىزىل بولۇشنى خالىمايمىز . كۆكتوقاي ، چىڭگىل خەلقى ئالدى-قىنىمىزدا ، ئوسمانمۇ سىزنىمىزدىن چىقمايدۇ ، مەسىلە سىز-لەرنىڭ ياردىمىڭىز لەردىلا قالدى ...» دېيىلدى . جانمقان ئۇلار-نى بىرنەچچە كۈن كۈتۈپ قاباسلار بىلەن كۆرۈشۈش ئۈچۈن نۇرغاجاي ئىسىملىك كېرەي قەبىلىسىنىڭ چاقاباي ئۇرۇقىدىن بولغان ، بۇرۇن ئالتاي پارتىزانلىرىغا چوڭ ئەترەت باشلىقى بولغان ، كېيىن 1945 - يىلى 6 - ئايدا جانمقاننىڭ تارتىشى بىلەن ئىنقىلابقا ئاسىيلىق قىلىپ ، گومىنداڭغا تەسلىم بولۇپ كەتكەن ئادەمنى قوشۇپ كۆكتوقايغا ئەۋەتتى . ئۇلار بايقىلىپ قالدى . قاباسلار گومىنداڭ بىلەن ئالاقىلىشىپ يۈرگەنلىكى ئۈچۈن تۇتۇلدى . كۆكتوقاينىڭ سالىق ، ۋاھىت دېگەن ھاكىملىرى «يۇرت كۆرگىلى كەپتۇغۇي» دەپ قاباس بىلەن نۇرغاجاينى قويغۇزۇۋەتمەكچى بولدى . لېكىن ئوسمان ئۆزىنىڭ ئاشكارىلىدىنىپ قېلىشىدىن قورقۇپ ئۇلارنى قويۇپ بەرگىلى قويىمىدى ھەمدە پاش بولۇپ قېلىشىدىن ئەنسىرەپ جىم بولۇۋالدى . گومىنداڭ تەرەپ بىئارام بولغاچقا ، 1946 - يىلى ئەلەنۋاڭ بىلەن جانمقان فۇكاڭنىڭ مۇئاۋىن ھاكىمى خۇسەيىننى كۆپلىگەن سوۋغاتلار بىلەن چىڭگىلدىكى جانمقاننىڭ قەبىلىدىشى نازىرغا ئەھۋال ئىگىلەشكە ئەۋەتتى . نازىر سوۋغىلارنىڭ بىر قىسمىنى قاباسقا بېرىپ ئالاقە ئورناتتى . ئالتاي ۋىلايەتلىك ھۆكۈمەت بۇ ئىشتىن خەۋەر تېپىپ ، سوت باشلىقى ئەدەلقان ، تەشۋىقات بۆلۈم

باشلىقى قاجىنابى ۋە لىيوفلارنى ئەھۋال ئىگىلەشكە ئەۋەتتۈردى ، قاباسلار : «ئازراق نەپ ئالاي دېگەندۇق . گومىنداڭ بىلەن ئالاقە قىلغىنىمىز يوق!» دەپ رەت قىلدى .

قازاق مىللىتى ئوتتۇرىسىدىكى ئىككى رەڭ كۈرىشى ئۆت-كۈرلەشتى . نۇرغوجاينىڭ ئىسمى نۇرقاسىم جانمقاننىڭ «بىز سىلەرنىڭ قىزىللىشىشقا قارشى چىققىنىڭلارنى قوللايمىز . ھەر-قانداق تەلپىڭلارنى ئورۇنداشقا تەييار» دېگەن خېتىنى ئېلىپ يەنە كۆكتوقايغا كەلدى . ئۇ جانمقان ئوسمانغا يازغان : «كىلى تەرەپتىن قول ئۈزۈشكە راستتىنلا بەل باغلىغان بولساڭ ، بارلىق تەلەپلىرىڭنى ئېنىق ئېيت ، ۋەكىل ئەۋەت ، ۋەكىللىرىڭ جو-لۇڭكەي ئەتراپىدىكى قۇمغا يېقىن بىر قىشلاقنىڭ باشلىقى داشىر ئىسىملىك تۇڭگان بىلەن كۆرۈشسۇن . داشىر ۋەكىللىرىڭنى بىز بىلەن كۆرۈشتۈرىدۇ» دېگەن خەتنىمۇ قاباس ئارقىلىق ئوسمانغا تەگكۈزدى . ئوسمان خۇش بولدى ، لېكىن «ھوشيار» ، «ئېغىر - بېسىق» بولۇش ئادىتىگە ئەمەل قىلىپ ، جانمقانغا دەرھال جاۋاب يازمىدى .

ئوسمان 1946 - يىلى 4 - ئاينىڭ 15 - كۈنى «سالامەتلە-كىم ناچار ، تاغدا دەم ئالىمەن» دەپ سارسۇمىدىن كۆكتوقاي-نىڭ كۈرتى دېگەن يېرىگە كۆچۈپ بېرىۋالدى ھەمدە نۇرغوجاينى تۈرمىدىن بوشاتتى . بۇ ئۇنىڭ «ئىسيان» يولىدا تاشلىغان بىر-رىنچى چوڭ قەدىمى بولدى ، ئۇ كۈرتىگە بېرىپلا قايتا «كاپى-نىت» تەشكىل قىلدى . لاتىپ ، مۆمىنباي ، مۇقامەتخان ، نۇ-سۇپبايلارنى مەسلىھەتچى ، قاباس مۇپتىنى قازى قىلىپ بېكىت-تى . رەخمىم ، ياقۇپبەگىنى مەسئۇل قىلىپ يۈز كىشىلىك مۇھا-پىزەتچى ئەترىتى تەشكىللىدى . چىقىملىرىم كۆپ دېگەن باھانە بىلەن چىڭگىل ، كۆكتوقاي ناھىيىلىرىنىڭ چۆپ ئۆي بېجىنى ئۆزى يىغىۋېلىپ خىراجەت قىلىدىغانلىقىنى ئېلان قىلدى . ئا-خىر داشىرنى كەلتۈرۈپ ۋەكىللىرىنى ئۇنىڭغا قوشۇپ ئۈرۈمچىد-

گە يولغا سالدى . بۇچاغدا لاتىپمۇ غۇلجىدا ئېلىخان تۆرىنىڭ يېنىدا ئىدى . ئېلىخان تۆرىنى ئوسمان كۆرمىگەن ، لېكىن تۆرەمنىڭ سۆز - تەشەببۇسلىرى ئۇنىڭغا ياقاتتى . لاتىپ تولىمۇ ئېھتىيات بىلەن غۇلجىدا تۆت ئاي تۇرۇپ ، دۆربىلجىنىگە كېلىپ ئۇ يەردىن سوۋېتقا ئۆتتى . ئاندىن زاپسانى بېسىپ جىمىنەي ئارقىلىق سارسۇمبىگە كەلدى . پاكار ، ئاق سېرىق ئادەمنىڭ نېمىلەر قىلغانلىقى ، نېمىلەر ئەكەلگەنلىكى ئوسمان ئۈچۈن يې-ئىخلىق ئىدى . ئۇ ئۈرۈمچىگە يولغا سالغان ۋەكىللىرىنىمۇ توختىتىپ ، داشرىنى يوشۇرۇپ قويۇپ لاتىپ بىلەن ئۇزاق سۆز-لەشتى . ئۇ ئېلىشىش قارارىغا كەلدى . 1946 - يىلى 5 - ئاينىڭ 20 - كۈنىدە «قۇم ئۆي يىغىنى» دېگەن يىغىننى ئاچتى . گەرچە يىغىندا چىڭگىلدا نەچچە يىلدىن بېرى بېسىلىپ تۇرۇۋاتقان بىرقانچە ئادەمنىڭ ئۆلۈم مەسىلىسى بار ، شۇ ئىش ھەل قىلىنىدۇ ، دەپ كۆكتوقاي ، چىڭگىل ھاكىملىرى ، يۇرت باشلىقلىرىنى يىغقان بولسىمۇ ، يىغىندا مەخسۇسلا سوۋېت كاد-چىلىرىنى ھەيدەپ چىقىرىش ، ئۇنىمىسا قورال ئىشلىتىش دې-گەن مەسىلە ئۈستىدە دەلىللىغان سۇگۇربايوف بىلەن ئېيتىشتى . بۇ ئىككى ۋالىينىڭ تۇنجى قېتىملىق ئاشكارا ئېلىشىشى ئىدى . ئوسمان كۆكتوقايغا ئالتاي ئاتلىق پولكىنى يۆتكەپ كېلىپ ، كانچىلارنى باستۇرۇشقا بۇيرۇق بېرىشكە دەلىللىغانى قىستىدى . دەلىللىغان قەتئىي رەت قىلدى . ئوسمان قاباس تىركەش بىلەن كامال زەڭگى ، جامائەت مۇسا دېگەن ئۈچ كىشىگە دەلىللىغانى يوشۇرۇن ئۆلتۈرۈۋېتىشكە بۇيرۇق بەردى . لېكىن ئۇنىڭ مەس-لىھەتچىلىرى «كەم دېگەندە بەش ناھىيە خەلقى بىزگە قارشى چىقىدۇ» دەپ قورقۇپ ئوسماننى توستى...

كېرەي قەبىلىسىنىڭ چاقاباي ئۇرۇقىنىڭ كاتتىۋاشلىرى جانىمقان ، ئەلەنۋاڭلار ئاخىر ئوسماننى دەس تۇرغۇزدى . ئوس-مان ئۈرۈمچىدىن قايتىپ كەلگەن ۋەكىللىرىنى كۆرۈشكە شۇ-

نىڭ ئۈچۈن تەقەززا !

ئۇ جاڭ جىجۇڭغا يازغان خېتىدە ئۆزىنىڭ ئىلى تەرەپكىلا ئەمەس ، پۈتۈن كوممۇنىزم ھەرىكىتىگە ، كوممۇنىستىك پارتى-يىگە ، سوۋېت ئىتتىپاقىغىمۇ قەتئىي قارشى تۇرغۇچى ئادەم ئىكەنلىكىنى بايان قىلدى . قېنى ، گومىنداڭ ئەمەلدارلىرى ئۇنىڭغا قانداق جاۋاب بەردىكىن ؟

— ئەسسالامۇئەلەيكۇم ! — دېيىشىپ ئېگىلىپ سالام بې-رىپ كاكاشا بىلەن داشر ئۆيگە كىرىپ ، تىزلىنىپ تۇرۇپ ئوسمان بانۇر بىلەن قول ئېلىشىپ كۆرۈشتى .

— ھە ، قاناتباي قېنى ؟

— ئۈرۈمچىدە قالدى . قىلىدىغان ئىشى تۈگىمىدى .

— ھىم ، بىلىدىم . قېنى ، جاڭ جىجۇڭنىڭ خېتىنى ئوقۇ ! كاكاشا جاڭ جىجۇڭنىڭ تاپشۇرمىسى بىلەن ليۇمېڭچۈن ئوسمانغا قارىتىپ يازغان خەتنى كېكەچلەپ ئۇيغۇرچە ئوقۇشقا باشلىدى : « ... سوۋېت كانچىلىرىنى دېپلوماتىيە يولى بىلەن ھەل قىلىمىز . ئەسكەر ئىشلىتىشكە زادى بولمايدۇ . ئىلى تەرەپ-كە ئۇرۇش قىلىشقا ئەسكەر چىقىرىشقا تېخى ئەتكەن . ياردەم مەسىلىسىدە ھازىرچە سوۋغا - سالام بىلەنلا چەكلەندۇق . ۋەزى-يەتنىڭ تەرەققىياتىغا قاراپ باشقا ئىشلارنى قىلىمىز . قاناتباينى مۇناسىۋەتلىك ئەمەلىي مەسىلىلەرنى ھەل قىلىشتا مەسلىھەت قىلىش ئۈچۈن ئېلىپ قالدۇق . بۇنىڭدىن كېيىن بىز بىۋاسىتە مۇناسىۋەت قىلالايدىغان بولىمىز... »

— ھىم ، بىلىدىم . ھازىرچە يايلاقتا گۆش يەپ ، قىمىز ئىچىپ كۈتۈپ تۇرىمىزكەن - دە . قېنى كۆرەيلى...

ۋاقىت ئۆتتى ، ئۇنىڭ بايان ئىسىملىك ئاق يۈزلۈك ، چى-رايلىق ، ياش خوتۇنى بىلەن ئىككىسىنىڭ مېھمان كۈتۈشتىن باشقا ئىشى بولمىدى . ئوسماننىڭ بىرىنچى خوتۇنى نۇرمىزا ئۇنىڭغا شېردىمان ، شىريازدان قاتارلىق ئالتە ئوغۇل، ئىككى قىز

يادىكار قالدۇرۇپ دۇنيادىن ئۆتكەندە ، ئوسمان بىر پارچە - پۇرات نەرسە ساتىدىغان كىچىك سودىگەر ئىدى . ئىككىنچى خوتۇنى ماماي قاپىيا ، ساپىيا ، زامبىيا ئوخشاش ئۈچ قىز تۇغ-قان ، ئوسماننىڭ ھەممە دەردى مامايگە يۈكلەنگەنىدى . ئىلگىر-كى ئايالدىن قالغان سەككىز بالا بىلەن ئۆزى تۇغقان ئۈچ بالى-نىڭ كاكۇلچىلىقىدىن باشقا ، 1944 - يىلى 5 - ئايدىكى پاجىئەدە ئۈچ بالىنى ياۋۇزلۇق بىلەن ئۆلتۈرگەن دۈشمەننىڭ ئەلىمىگە چىدىماي دەرياغا ئۆزىنى ئاتقانمۇ مۇشۇ كىر - ياماق كىيىم ، پۈرلەشكەن كىمىشەك ، رەڭگى ئۆچكەن مەسە - كالاچ كىيىپ يۈرىدىغان ، قورۇق باسقان ، كۆزلىرى كىچىك خوتۇن ماماي بولدى . لېكىن ماماي ئۇنىڭ مالىيى ، بايان بولسا باتۇرنىڭ جان - تېنى . ماماي بوغۇرساق ، گۆش پىشۇرۇپ داستىخانغا ئەكىلىدۇ ، بايان ئوسماننىڭ يېنىدا ئولتۇرۇپ ھۇ-زۇرلىنىدۇ . ماماي قىمىز سورۇپ ، ساماۋاردىن توختىماي قاي-ناق سۇ قۇيۇپ ، خام قايماق بىلەن چاي ئېتىپ تىزلىنىپ - مۈكچىيىپ چاي - قىمىز سۈنىدۇ ، ئوسمان بىلەن بايان بىر ئېغىز رەھىمىتى يوق مامايگە ئاللىشىپ قويۇشىدۇ .

— دەلىلقان مۇشۇ چوڭ خوتۇنۇم مامايغىلا ئوخشايدۇ ، — دېدى ئوسمان ھازىرلا كىگىز ئۆيدىن چىقىپ كەتكەن ، بىر ئۆمۈر دەردىنى تارتقان خوتۇنى مامايىنىڭ دۈمچىيىپ ماڭغى-نىنى مازاق قىلىپ ، — تىللاپ تۇرسام ، يېپىشىپ تۇرىدۇغۇ مۇنۇ دۈمچەك مامايىدەك . ھېلىقى ئىسھاقبېك دېگەن قىرغىز ئىككىسى كەلگۈدەك . ھاي خوتۇنلار ، ئېيتىڭلار يىگىتلەرگە ، پاقلان ، تاي سويسۇن ، قىمىزنىڭ ياخشىسىدىن تەييارلىسۇن . قارىغاي ئاستىغا يېڭى ئۆي تىكىلسۇن !

جىم تۇرۇۋېلىش ئۇنىڭ جېنىغا ئېكەك سالغاندەك ئازابلىق بىلىنگەچكە ، ئوسمان كاكاشا بىلەن داشىرنى ئۈرۈمچىگە يەنە ئەۋەتكەنىدى ، مانا ئاخىر كاكاشا بىلەن داشىر ئۈرۈمچىدە بىر

ئايدەك تۇرۇپ ئاخىر قاناتباينى تاپتى . گەرچە ئۇلار يولدا ئۈچ-رىشالمىغان بولسىمۇ ، ئاخىر قاناتباي گومىنداڭنىڭ بىر دانە راتسىيىسى بىلەن گېنېرال مايور راۋشىچى (جۇنتۇڭ جاسۇسى) ، پولكوۋنىڭ ما شياڭشاڭ (مىللىتى خۇيزۇ ، جاسۇس) لارنى ئېلىپ ، يىگىرمە نەچچە يان قورال ، يۈز ساندۇق چاي ، يۈز توپ سوكونا ، نەچچە توپ تاۋار - دۇردۇن ، نەچچە يۈز توپ گەزمال ، ئوسمانغا مەخسۇس تارتۇق قىلىنغان بىر دانە بۇلغۇن تېرىسىدىن تىكىلگەن جۇۋا قاتارلىق سوۋغىلارنى نەچچە تۆگىگە ئارتىپ بۇ يايلاققا يېتىپ كەلدى . جانىمقان يەنە سۇلايمان بەكتۇرنى ئوسمانغا مانغا مەسلىھەتچىلىككە ئەۋەتتى . ئوسمان خۇشال بولۇپ جاڭ جىجۇڭنىڭ سوۋغىلىرىغا رەھمەت ئېيتتى ۋە «رادىستلار» بىلەن «مەسلىھەتچى» نىڭ شەرىپىگە كۈرتى يايلىقىدا ئات بەيگىسى ئۆتكۈزۈپ ، مېھمانلىرىنى تۇل بىيە ، تاي ، پاقلان سويۇپ مېھمان مان قىلدى .

مانا ئەمدى ئۇنىڭ ئالدىغا ئۇ خالىمايدىغان ئادەملەر مېھمان بولۇپ كەلمەكچى .

— بەيگە ، قىزقۇۋار قىلىمىزمۇ ؟ — ئۇنىڭ ئالدىغا «باش كاتىپ» كىردى .

— ياق ، — دېدى ئوسمان سوغۇقلا ، — ئۆزلىرى تەلەپ قىلسا كۆرەرمىز !

كەڭ يايلاققا شالاڭ تىكىلگەن ئاق ئۆيلەر بەكمۇ ياراشقان . ئەتىگەنلىك ھاۋا بۇلاق سۈيىدەك سوغۇق ۋە ساپ .

ئوسمان باتۇر كىگىز ئۆيدىن ئاقساقلاپ چىقىپ ، قارا كۆك كۆرۈنگەن ، قاپتاللىرى ياپپىشىل تاغلارنىڭ نېرىسىدىن كۆتۈ-رۈلگەن قۇياشقا كۆزلىرىنى قىسىپ قارىدى . ئۇنىڭغا قۇياش يېقىنلا يەر — ئالتاي تېغىنىڭ بەيتىك چوققىلىرىنىڭ نېرىسى-دىنلا كۆتۈرۈلگەندەك ، كەچتىمۇ ئۇزاققا بارمايلا ئالتاي تېغىنىڭ رۇسلارغا ئېغىشكەن ئاۋۇ قاپتاللىرىنىڭ نېرىسىدا ئولتۇرىدىغان-

دەك ، قۇياش مۇشۇ كۆكتوقاي بىلەن چىڭگىل ئاسمىنىدىلا ئايدىن ئايدىن يۈرىدىغاندەك بىلىندى .

«غۇلجا دېگىنى نەدىدۇر ، — دېدى ئۇ ئۆز — ئۆزىگە ، — ھېلىقى ئېلىخان تۆرە ئىمانى تۈزۈك ئادەمكەن . دۇنيادا ساۋاب بىلەن گۇناھتىن باشقا ھېچنېمە يوق دېگىنى دۈرۈس گەپ . كوممۇنىستلارنى يەر يۈزىدىن يوق قىلىش ساۋابلارنىڭ ئەڭ كاتتىسى بولسا كېرەك»

— غازات قىلىپ ئىسلام دۇنياسى يارىتىش ساۋابلارنىڭ ئەڭ كاتتىسى بولغاندىكىن ! — خۇددى ئۇ تىلىگەندەك قابباس مۇپتى كېرەي تۇمىقىنى كىيىپ ، ئۇزۇن بۆرە جۇۋىغا ئورنىلىپ ، قۇرئاننى ئىككى قوللاپ ئۇتقان ھالدا نېرىدىكى ئاپئاق كىگىز ئۆيدىن چىقتى .

— چىڭگىزخان مۇسۇلمانلاردىن چىقىدۇ دېگەن بېشارەتنى بىر كىتابتىن ئوقۇغاندىم ، — دېدى ئۇ ئوسمان باتۇرغا سالام بەرگەندىن كېيىن ، — باتۇرۇم ، شۇ مۇسۇلمان چىڭگىزخان سىز بولۇسىز . ئالتاي تېغىدا بىر چىڭگىز چوققىسى بار . تۈر- كىيىدە بىر ئوسمان پاشا ئۆتكەن . ئىككىلىسى بۈيۈك . ئالتايدا — مۇشۇ كۆكتوقاي بىلەن چىڭگىلدا بار . ھەر ئىككىلىسى سىز باتۇرۇم . «لائىلاھە ئىللەللاھۇ مۇھەممەدىن رەسۇلىللا!» نى مۇھەممەد ئەلەيھىسسالام ۋە ئۇنىڭ جاھارىيالىرى دۇنيانىڭ يېرىد- مىغا يازدى ، قالغان يېرىمىغا سىز يازسىز ، قېرىندىشىم !

— مەن خەت تونۇمايمەن ، سىز يازسىز ، قابباس مۇپتى .

مەن سىزنىڭ قوللىشىڭىزغا قەلەم تۇتقۇزۇشقا يارايمەن !

— ھېلىقىلار بۈگۈن كېلەمدۇ ؟

— ھەئە ، رادىستلىرىم خەۋەر قىلدى .

يىراقتىن خۇددى دۇنيانىڭ ئۇ چېتى بولۇپ كۆرۈنگەن ئۇيۇق سىزىقىدا ئاتلىقلار كۆرۈندى . ئويناقلان كېلىۋاتقان ئات- لىقلار بارغانسېرى يېقىنلىشىشقا باشلىدى .

گېنېرال لېيتىنانتلىق پاگونى تاقالغان ماش رەڭ ھەربىي كىيىم تەمبەل گەۋدسىگە بەكمۇ ياراشقان ، پەۋاز قاپاق ، دۈگى- لەك يۈز ، ئىنچىكە بۇرۇت قويۇلغان ئىسھاقىيەك ئويناقلان تۈر- غان جىرەن ئاتتىن چەيدەسلىك بىلەن چۈشتى . ئۇنىڭ ئېتىنى ئېلىشقا بارغان ئىككى يىگىت ئۇنىڭ قولتۇقىغا قول سوزدىيۇ ، قوللىرى قۇرۇق قالدى . ئۇنىڭ يېنىدىكى ھەربىي كىيىم كى- يىپ گېنېرال مايور پاگونى تاقىغان دەلىلغان سۇگۇربايوفمۇ ئاتتىن سەكرەپ چۈشتى . ئۇلار ئوسمان بىلەن ئىككى قولىنى سۇنۇپ كۆرۈشتى . ئوسمان كىگىز ئۆي ئالدىدا جاڭ جىجۇڭ سوۋغا قىلغان بۇلغۇن تېرىسىدىن تىكىلگەن جۇۋىسىنى يېپىد- چاقلان تىك تۇرۇۋېلىپ ، ئۇلارغا بىر قولىنى سۇنۇپ سوغۇقلا كۆرۈشتى .

— تۇرپايلاۋى سوۋۇماقتا ! — دېدى دەلىلغان دۇئادىن كېيىن كىگىز ئۆيدە بولۇنغان بىرىنچى سۆھبەتتە ، — سار- سۈمبىدە سىزگە ياخشى ئۆيلەرنى تەييارلاپ قويدۇق . يايلاقنىڭ ۋاقتى ئۆتتى ، باتۇر ئاكا !

— ھاۋا ئىللىققۇ ! — دېدى ئوسمان سوغۇقلا كۈلۈپ قويۇپ ، — قار ياغقاندا بىر گەپ بولار .

يايلاققا كىگىز — گىلەم ، كۆرپىلەر سېلىنىپ ئاقىنلار توپلاندى . ئىسھاقىيەك كۆك تايغا «پەتە» بەردى . ماللار سويۇل- دى ، قىمىزلار سۇنۇلدى . داستىخانلار ھەرخىل گۆشلەر ، سې- رىق ماي ، خام قايماق ، بوغۇرساق ، توغراغان نانلار بىلەن تولدى . ئاقىنلار دومبىرا چېلىشىپ ئۆلەڭ ئېيتىشتى . قىز — يىگىتلەر ئېيتىشىشنى باشلىۋەتتى . ئىلى ئارمىيىسىدىن كەلگەن يىگىت — جەڭچىلەر يايلاق خوتۇن — قىزلىرىنى نۇرغۇن قېتىم يەڭدى . ئولتۇرۇش راسا قىزىغاندا ، گېنېرال ئىسھاقىيەك ئوس- مان باتۇرغا شەرقىي تۈركىستان ئىسلام جۇمھۇرىيىتى ھۆكۈمىد- تى نامىدىن «بىرىنچى دەرىجىلىك» ئوردېنى تەقدىم قىلدى ۋە

ئۆز قولى بىلەن مەيدىسىگە تاقاپ قويدى . ئاندىن كېيىن ئۈرۈم-
چىدە تۈزۈلگەن بىتىمنىڭ مەزمۇنىنى ، ئەھمىيىتىنى قىسقىچە
سۆزلەپ بەردى . ئوسمان باتۇر مىيىقىدا كۈلۈپ قويۇپ ، مامۇق
ياستۇققا تاشلىنىپ ، مەيدىسىدىكى مېدالىنى سىلاپ قويۇپ :
— تەڭگە - مارجان تاقايدىغان خوتۇن كىشى بولۇپ
قالدىمۇ - ھە ! — دېۋىدى ، يايلاق خەلقى چۇقان سېلىپ قاقاق-
لىشىپ كۈلۈشتى .

— ئۆلىدىغان بالا قەبرىستانلىققا قاراپ قاچىدۇ ، — دېدى
دەلىلقان سارسۇمبىگە قايتار يولىدا ئىسھاقبېككە ، — ئۇنىڭ
پەيلى يامان . ئۇنىڭدىن ھوشيار بولمىساق بولىمىدى . مېنىڭ
سەۋر - تاقىتىم چېكىگە يەتتى .

ئوسمان باتۇر ئىككىنچى قېتىم ئۈرۈمچىگە يەنە نۇسپىباينى
ئەلچى قىلىپ ئەۋەتتى . نۇسپى جانىمقان ئارقىلىق جاك جىجۇڭ
بىلەن كۆرۈشتى . ئۇ ئوسماننىڭ خېتىنى تاپشۇردى : «مەن
بۇرۇن سەنلەر بىلەن نەچچە يىل ئۇرۇش قىلغان . بىراق قازاق-
لاردا ، ئازغاننىڭ ئەيىبى يوق ، يېنىپ يۈرتىنى تاپقاچقا ، دېگەن
بىر تەمسىل بار ، ئۆتكەندە قارشى تۇردۇڭ دېسەڭ ئىختىيارىڭ .
ئۇنداق ئەمەس دېسەڭ بۇ سۆزۈڭنىڭ راستلىقىغا مېنى ئىشەن-
دۇر . بۇنىڭ ئۈچۈن بىرىنچىدىن ، مىڭ ئەسكەر ئەۋەتىپ ياردەم
قىل . ئىككىنچىدىن ، بەش يۈز دانە قورال - ياراغ بەر ، ئۈچىن-
چىدىن ، خەلقىمگە كۆپلەپ گەزمال ، چاي ، ئاشلىق ياردەم
قىل ...» جاك جىجۇڭ ئاغزاكى جاۋاب بەردى : «بىرىنچى ،
ئىككىنچى تەلەپنى ئورۇنداشنىڭ ۋاقتى ئەمەس ، بىر ئايدىن
كېيىن گۇچۇڭدىكى خەن يۈۋىن سىلەرگە سوۋغىلىرىمىزنى تاپ-
شۇرۇپ بېرىدۇ» .

بىر ئايدىن كېيىن جانات قۇمارقانلار گۇچۇڭغىمۇ كېلىپ
نۇرغۇن ئاق ئۇن ، گۈرۈچ ، سۆك ، بۇغداي ، گەزمال ، ھەتتا
يىپ - تۈگمە قاتارلىق نەرسىلەرنى ئات - تۈگمە ئارتىپ ئېلىپ

كەتتى . ئۇزۇن ئۆتمەي ئۈرۈمچىنىڭ مۇئاۋىن ۋالىيسى تۈركىس-
تان «بىتىم» نىڭ روھىغا ئاساسەن «سەنىخۇي» ئەزالىرى
بىلەن ھاكىملارنى سايلاش ئۈچۈن كېتىۋېتىپ ، دۆربىلجىن نا-
ھىيە بازىرىدا «مىللىي ئازادلىق» قا ھۇجۇم قىلىدىغان تەشۋىقات
ۋەزەقى تارقاتقاندى ، خەلق ئۇر - ئۇر قىلىپ ئۇنى ئۆلتۈرۈۋەت-
تى . بۇ ئىش تۈتۈرۈق بولدى . ئۇنىڭ بىر نەۋرە ئاكىسىنىڭ
ئوغلى ئەسەن ئىرىسقان دەلىلقاننىڭ بىر مۇھىم ئادىمى تۇرۇپ ،
تۈركىستان ئۈچۈن قانغا قان ، جانغا جان ئالىمىز ، بۇ پاجىئەنى
ئىلى تەرەپ كەلتۈرۈپ چىقارغان دېگەن تەشۋىقاتقا ئىشىنىپ ،
تۈركىستاننىڭ دەۋاگەرى بولۇپ ئۈرۈمچىگە بېرىپ يېتىۋالدى .
جانىمقان ئۈرۈمچىگە بارغان ئوسمان باتۇرنىڭ ۋەكىللىرى لاتىپ-
لارنى بىر يەرگە يىغىپ ، ئاقسارباش قويغا پاتىھە قىلدۇردى .
ئۇلار قوللىرىنى قانغا مىلەپ قەسەمىياد قىلىشتى . ئارقىدىنلا
ئۈرۈمچىدىكى گومىنداڭ ئەربابلىرى ئوسماندىن ئەڭ ئىشەنچلىك
بىر ۋەكىللەر گۇرۇپپىسى ئەۋەتىشنى تەلەپ قىلدى . ئوسمان
لاتىپ باشچىلىقىدىكى قاناتباي ، مۆمىنباي ۋە ، ئەدەلقان قاتارلىق
سەككىز كىشىدىن تۈزۈلگەن ۋەكىللەر ئۆمىكىنى ئۈرۈمچىگە
ئەۋەتتى . ئۇلارنى گېنېرال مايور «رادىست» راۋشىچى ئۈرۈم-
چىگە باشلاپ باردى . جانىمقان ئۆز قورۇسىدىكى مەخسۇس ئۆيدە
ئۇلارنى كۈتۈۋالدى...

كېيىن ئوسماننىڭ تەلپىگە ئاساسەن گومىنداڭنىڭ يېڭى
كەلگەن گېنېرالى سۇڭ شىليەن گۇچۇڭ ئارقىلىق ئوسمانغا تۆت
يۈز دانە بەشئاتار مىلتىق ، يىگىرمە دانە پىلىموت ، قىرىق مىڭ
تال ئوق ، ئاشلىق ، گەزمال ، چاي قاتارلىق نەرسىلەرنى يۈزدەك
تۈگىگە ئارتىپ يەتكۈزۈپ بەردى ۋە ئارقىدىنلا بۇيرۇق چۈشۈرۈپ
ئۈرۈمچىدىكى ئاسىلىك ، قابدەشلەر كوماندىرلىق قىلىدىغان
ئىكى ئىزۋوت پىلىموتچى بىلەن فۇكاڭدىكى روتا كوماندىرى ما
تيەنفۇنى ئىككى يۈز نەپەر ئەسكىرى بىلەن ئوسمانغا ئەۋەتتى .

جۇڭگونىڭ شەرقىي شىمالىدىن باشلانغان ئىچكى ئۇرۇش ھەممە يەرگە كېڭەيدى. 1946 - يىلى 6 - ئايلاردا ھەممىلا يەردە ئۇرۇش بولماقتا ئىدى. تىنچلىق كېلىشىمى، مارشاللىق نىڭ كېلىشتۈرۈشلىرى زادىلا ئۈنۈم كۆرسەتمەيدى. ئۇ چاغدا ھەممە جەھەتتە گومىنداڭ ئۈستۈنلۈكتە ئىدى. تۆت مىليون ئۈچ يۈز مىڭ ئەسكەر، يەنى ئىككى يۈز قىرىق سەككىز گارنىزون ئەسكەر ئامېرىكا قوراللىرى بىلەن قوراللانىدى، ئازاد رايونلارغىلا بىر يۈز توقسان ئۈچ دىۋىزىيە، تەخمىنەن بىر مىليون ئالتە يۈز مىڭ ئەسكەر ھۇجۇمغا ئوتتۇرى. ئۇنىڭ ئۈستىگە بۇلارمۇ مۇنتىزىم ئەسكەرلەر ئىدى. جۇڭگو كومپارتىيىسىنىڭ ئومۇمىي ئەسكىرى بىر مىليون ئىككى يۈز يەتمىش مىڭ، مۇنتىزىم ئەسكىرى ئارانلا ئالتە يۈز ئون مىڭ ئىدى. گومىنداڭ بىلەن كومپارتىيە نىڭ ئەسكەر كۈچىنىڭ سېلىشتۇرمىسى ئۈچ پۈتۈن ئوندىن تۆتتىن بىر نىسبەتتە ئىدى.

نەنجىڭ ھۆكۈمرانلىقىدىكى زېمىن پۈتۈن مەملىكەتنىڭ تۆتتىن بىرىنى ئۇچى، ئۈچ يۈز مىليوندىن كۆپ نۇپۇس، مەملىكەتنىڭ چوڭ شەھەرلىرىنىڭ تولىسى ئىدى. كومپارتىيىنىڭ ئازاد رايونلىرى مەملىكەتنىڭ تۆتتىن بىر زېمىنى، بىر يۈز ئوتتۇز مىليون ئاھالە — كىچىك شەھەر، يېزىلار ئىدى. گومىنداڭ ھەممە سانائەتنى ئىگىلىگەن، كومپارتىيىنىڭ قولىدا بولسا دېھقانچىلىق، قول سانائەتلا بار ئىدى. ئۇنى ئاز دەپ ئامېرىكا ھۆكۈمىتى گومىنداڭغا ئىككى يۈز يەتمىش بىر پاراخوت، ھاۋا-دىن ياردەم ئۈچۈن «چىن نادې ئاۋىئاتسىيە شىركىتى»، سەككىز يۈز مىليون ئامېرىكا دوللىرى قىممىتىگە ئىگە ئۇرۇشتىن قېپقالغان ماددىي ئەشيا تەقدىم قىلغانىدى. شۇنىڭ ئۈچۈن جياڭ جېيىشى كومپارتىيىنىڭ تەقدىرىنى ئۈچ ئايدىن بەش ئايغىچە بولغان ۋاقىت ئىچىدە ھەل قىلىمەن دەپ ۋارقىرىماقتا ئىدى. بۇ ئاۋاز ئۈرۈمچىدىكى جياڭ جىجۇڭ باشلىق ئەربابلارغا

مەدەت بولمايتتىمۇ؟ 1946 - يىلىنىڭ ئاخىرىدا جۇڭگو زېمىنىدا دا كومپارتىيە قالمىسا، يالغۇز شىنجاڭنىڭ شىمالىدىلا ئۇلار نىڭ قالدۇقلىرى قېپقالسا، بۇ ئۇلار ئۈچۈن تولىمۇ چوڭ ھاقتا رەت ئەمەسمۇ؟...

سىياسى سەھنىدىكى ھەممە ساختىلىقلار ئاشكارىلاندى. يېڭىدىن قۇرۇلغان شىنجاڭ ئۆلكىلىك ھۆكۈمەتنىڭ ئىچكى قىسمىدىكى سۈركىلىشمۇ مانا شۇ ئالتاي، كۆكتوقايدىكى ئوسمان ۋە قەسىدىن باشلاندى.

مۇئاۋىن رەئىس ئەخمەتجان قاسىمى بىلەن بۇرھان شەھىدىرلەر «جەنۇبىي باغ»دىكى بىر قەۋەتلىك، چىرايلىق ئۆيلەرگە كۆچۈپ كەلگەنىدى. ئىككى رەئىسنىڭ تاختايلىق، چىرايلىق خانلىرىدىن مېھمانلارنىڭ ئايىغى ئۈزۈلمەيتتى. ئۆلكىلىك ئا-مانلىق ساقلاش گارنىزونىنىڭ مۇئاۋىن قوماندانى گېنېرال ئىس-ھاقبېك بىلەن ئۆلكىلىك سەھىيە باشقارمىسىنىڭ باشلىقى گېنېرال دەلىلقان سۇگۇربايوفلار ئەخمەتجان قاسىمىنىڭ ئۆيىگە ئالدىراپ كىرىپ كەلدى. ئىسھاقبېك ئولتۇرمايلا:

— بۇرۇلتوقايغا ھۇجۇم قىلىپ ناھىيە بازىرىنى بېسىۋېلىپ، خەلقنى بۇلاڭ - تالاڭ قىپتۇ! — دېدى ۋە كىرىپ كەلدى. ئولتۇرغاندىن كېيىن شەپكىسىنى ئېلىپ قويۇپ، — مانا تېرىلەن بورىجىپلارنىڭ ئىشى دېيىشىدۇ، بورىجىپ ئوسماننىڭ ئەشەددىي دۈشمىنى ئىدى. ئۇ نېمىشقا كۆكتوقايغا — ئوسمانغا ھۇجۇم قىلماي بۇرۇلتوقايغا ئىككى يۈز ئەسكەر بىلەن ھۇجۇم قىلىدۇ؟

— ئۇ ئاللىقاچان ئوسماننىڭ قوينىغا ئۆزىنى ئاتقان. ئوسمان ئۈچ بالىسىنى بورىجىپنىڭ قىناپ ئولتۇرگىنىنىمۇ كەچۈرگەن.

— شۇنداق ئەشەددىي دۈشمىنى بولغان گومىنداڭنى ئۆزىگە يۆلەنچۈك قىلىۋالغان ئادەم بورىجىپنى كەچۈرمەيتتىمۇ؟

— ھازىر قانداق بولدى؟ — دەپ سورىدى ئەخمەتجان قاسىمى قوشۇمىسىنى تۇرۇپ، — باندېتلار باستۇرۇلدىمۇ؟ — ئالتاي ئاتلىق پولكىدىن پاتقۇللا بىلەن ئىستودىنكوف ئىسكادىرونى بۇرۇلتوقايغا ئەۋەتىلدى. باندېتلار بىردەم ئۇرۇ-شۇپلا قېچىپ كەتتى. بۇ ئىسكادىرونغا بۇرۇلتوقايغا ئورۇنل-شش بۇيرۇقى بېرىلدى.

— بۇ چوقۇم جاڭ جىجۇڭ، سۇڭ شىليەنلەر ئوسمانغا يوليورۇق بېرىپ پىلانلىق قىلغان ئىش! — دەپدى باياتىن ئەخ-مەتجان قاسىمى بىلەن ۋەزىيەت توغرىسىدا پاراڭلىشىپ ئولتۇر-غان ئۆلكىلىك ھۆكۈمەتنىڭ مۇئاۋىن باش كاتىپى ئابدۇكېرىم ئابباسوف خاپا بولۇپ، — جياڭ جىيېشى جۇڭگو كوممۇنىستىك پارتىيىسى بىلەن ئۇنىڭ رەھبەرلىكىدىكى ئارمىيىنى ئۈچ ئايدىن بەش ئايغىچە بولغان ۋاقىت ئىچىدە يوقىتىپ بولمىمەن دەپ جار سالماقتا. ئۇنىڭغا ماسلىشىپ شىنجاڭغا ئۇرۇشخۇمار گېنېرال سۇڭ شىليەننى ئەۋەتتىشى بىكار گەپ ئەمەس، مانا ئۇلار ئۇرۇش-نى باشلىدى. جياڭ جىيېشىمۇ ھەرىكەتنى شەرقىي شىمالدىن باشلىغان، بۇلارمۇ مانا شۇنداق قىلىۋاتىدۇ!

— بۇنداق ھۆكۈم چىقىرىشقا پاكىتلىرىمىز يېتەرلىكمۇ؟ — دەپدى ئەخمەتجان كۈلۈپ قويۇپ، — مەن باش كاتىپ ليۇ مېڭچۇن بىلەن سۆزلەشتىم. ئۇ كىشى ئىللا - بىللا خەۋىرىمىز يوق، ئوسمانغا بىزمۇ ئىشەنمەيمىز، ئۇ راست خەتەر-لىك ئادەم دەپ بىزدىنمۇ بەتتەر يامانلىدىغۇ ئوسماننى؟

— جەڭ — توققۇزى رەڭ! — شۇنداق بولغاندىمۇ بىزگە نەق پاكىت كېرەك. تىل-مىز تۇتۇلۇپ قالدىغان ھۆكۈملىرىمىزنى زادىلا ئاغزىمىزدىن چىقارمايلى.

— ئۇلار ئاستىرتىن ھەرىكەت قىلىۋاتىدۇ. ئۇنداق قازانغا شۇنداق چۆمۈچ، بىزمۇ تۇرپان، توقسۇن، پىچانلارغا ئادەم

ئەۋەتسەك بولغۇدەك. كۆكتوقاي، گۇچۇڭ، ئۈرۈمچى ھازىر قوغۇنلۇقنىڭ يولى بولۇپ قالدى! — دەپدى دەلىللىقان سۇگۇر بايوف، — پاكىت يوقمۇ ئەمەس، لېكىن بىۋاسىتە جاڭ جىجۇڭ، سۇڭ شىليەنلەرگە تاقىلىدىغان پاكىتلىرىمىز يېتەر-لىك ئەمەس.

— بىز ماۋ جۇشىنىڭ سۆزى بويىچە ئىككى قولدا تەييار-لىق قىلىشىمىز كېرەك، — دەپدى ئابدۇكېرىم ئابباسوف قوللى-رىنى ھاۋادا پۇلاڭلىتىپ ھايان بىلەن، — ئەكسىلىنىقلاپ ھامان پەيدا بولىدۇ، بىز ئىنقىلابىي ھوشيارلىقىمىزنى ھەسسە-لەپ ئاشۇرمىساق بولمايدۇ!

— جاڭ جىجۇڭ رەئىس شىنجاڭدا ئىچكى سوقۇش بولۇشقا قارشى، — دەپدى ئەخمەتجان قاسىمى، — ئۇ ئادەم خېلى سەم-مى ئادەمدەك قىلىدۇ.

— سىياسەتچىلەرنىڭ سەم-مىيلىكى ئۆزىڭىزگە مەلۇم، — دەپدى ئابدۇكېرىم ئابباسوف دەرھال، — ھېچقانداق بىر سىياسەتچى ئوڭايلىقچە ئۆز يۈرىكىنى كۆرسەتمەيدۇ.

— بىراق، ئاشۇ كۆرسەتمىگەن يۈرەكتىكى يوشۇرۇن سىرلارنىمۇ كۆرۈۋالالايدىغان كۆزلەرمۇ بولىدۇ. بۇ كۆزلەر سە-ياسەتچىلەردىلا بولىدۇ. سېپىت ھۆججەت، ئېلىخان تۆرەم ۋەقە-لىرى بۇنىڭغا مىسال.

ئۇلار بىر - بىرىگە قارىشىپ قويۇشتى. ئۇلارنىڭ كۆز ئالدىدا مۇشۇ 1946 - يىل باھار ۋە باش يازدا بولغان ۋەقەلەر ھازىر بولدى: مۇزات ئالدىنقى سەپ قاراۋۇللىرى تاغ ئىچىدىن تۇيۇقسىز پەيدا بولغان ۋىجىك، چەبەس، بۇرۇتلۇق بىر يىگىت-نى تۇتۇۋالدى، بىرلىرى ئۇنى پاراشوتتىن چۈشتى دېيىشتى، بىرلىرى پىيادە مۇزداۋاندىن ئېشىپ كەپتۇ دېيىشتى. لېكىن ئۇنىڭ پارقىراپ تۇرىدىغان ئۆتۈكى پىيادە داۋان ئاشقانلىقىنى ئىنكار قىلاتتى. ئۇ سورىغان قاراۋۇل ئەسكەرلەرگە:

— مەن بۇخارا ئەمىرىنىڭ نەۋرىسى ، ئافغانىستاندا ئىدىم .
غۇلجىدا شەرقىي تۈركىستان قۇرۇلۇپتۇ دەپ ئاڭلاپ ، پىيادە
نەچچە ئاي يول مېڭىپ ، تاغ - داۋان ئېشىپ بۇ
يەرگە كەلدىم ، — دېدى . ئۇ غۇلجىغا كەلتۈرۈلدى . ئېلىد-
خان تۆرەم ئۇنى يېنىغا — مەخسۇس بىر ئۆيگە ئورۇنلاشتۇرۇپ
كۈتۈۋالدى . ئۇنىڭ قولىدىن ھەممە ئىش كېلەتتى . بۇزۇ-
لۇپ قالغان ماشىنا ، رادىئو - پىرىيومنىكلارنى ياسايتتى ، ھەر-
بىيلەرنى مەشىق قىلدۇراتتى . ئۇ ئېلىخان تۆرىنىڭ قۇرئان
تۇتۇپ تۇرغان سۈرىتىنى ئوخشىتىپ سىزىپ ، رامكىغا ئېلىپ
تامغا ئېسىپ قويدى . ئۇ جىم تۇرمايدىغان ، قولىدىن ھېچ ئىش
قېچىپ قۇتۇلالمايدىغان ئادەم ئىدى . بىر كۈنى تۇيۇقسىزلا ئۇنى
«ئەنگىلىيە جاسۇسى» دەپ ماشىنىغا سېلىپ كېلىپ كەتتى . بۇ
ئىش ھازىرغىچە ھەممە ئادەمگە بىر سىر . بىتىم بولۇۋاتقان
غۇلجا شەھىرىدە تۇيۇقسىزلا ئېلىخان تۆرەمنى تىللايدىغانلار كۆ-
پىيىپ كەتتى . تۆرەم ئۆلكىلىك ھۆكۈمەتنىڭ ئەزاسى ، ئىلى
ۋىلايىتىنىڭ ۋالىيسى بولۇپ ، بۇرۇنقى رەئىس جۇمھۇرلۇقىدىن
تۆۋەنلەپ كەتكەندىن كېيىن ، مەسچىتلەردە ، ئولتۇرۇشلاردا ئو-
چۇقتىن - ئوچۇقلا ھەممىگە نارازى بولۇپ سۆزلەيدىغان بولۇۋال-
دى . بىر كۈنى غېنى باتۇر سادىروفنى ئۆيىگە چاقىرتىپ ئادەم
ئەۋەتتى . سادىروف «ئىنقىلابچىل ياشلار تەشكىلاتى» نىڭ بىر
رەھبىرى ئىدى . سادىروف غېنى باتۇرنىڭ ئۈچدەرۋازىدىكى ئۆ-
يىگە كىردى . ئۆيدە ئون بەش - ئون ئالتە ئادەم بار ئىدى .
بۇلاردىن تۇرسۇن چاشقان ، ھاشىر ۋاھىدى ، ھوشۇر مامۇتوف ،
شائىر ئەلقەم ئەختەم قاتارلىقلار جەمئىيەتتە خېلى تونۇلغان
ئادەملەر ئىدى .

— ھە ئەپەندىم ، كەلدىڭما ، — دېدى غېنى باتۇر قوشۇ-
مىسىنى تۇرۇپ ، — ئېلىخان تۆرە دېگەن ئەنجانلىق كۆتتى كىم
بىزگە باشلىق قىلىپ قويدى . مەن ھازىرلا بېرىپ ئۇنى ئالدىمغا

سېلىپ ھەيدەپ كېلىمەن ! — دېۋىدى ، شەھەر كومىندانى باش-
لىقى ھوشۇر مامۇتوف :
— سەن بېرىپ نېمە قىلسەن ، غېنىكا ، ئىككى يۈز
ئەسكىرىم بار ، مەن بېرىپ ھەيدەپ كېلەي ! — دېدى .
— ھە ، ئەپەندىم ، سەن جىم تۇرۇۋالدىڭغۇ ؟ — غېنى
باتۇر سادىروفقا قارىدى .
— ئۇسۇلۇڭلار بولمايدۇ ، — دېدى سادىروف ، — ئىس-
تىپا بېرىشكە قىستاپ خەت يازايلى !
— يىگىرمە مىنۇت تەنەپپۇس ! — غېنى باتۇر شۇنداق
دېدى . دە ، ئالا ئېتىنى مىنىپ چىقىپ كەتتى ۋە يىگىرمە
مىنۇتتىن كېيىن قايتىپ كەلدى .
— ئەپەندىم دېگەندەك قىلايلى ! — دېدى ئۇ ، — ئەپەندىم
خەتنى ئۆزۈڭ ياز !

سادىروف گىمنازىيىدىكى ئۆيىدە كېچىسى ئۇزاق ئولتۇرۇپ
خەت يازدى : ئاۋۋال ئېلىخان تۆرەمنى ماختىدى ، ئاخىرىدا سىز-
گە قارشى بىر قارا كۈچ پەيدا بولدى ، ئىستىپا بەرمىسىڭىز
ھاياتىڭىز خەتەر ئىچىدە دەپ ئەسكەرتتى . خەتنى كۈنۈپتە سې-
لىپ سىرتىغا : «ئېلىخان تۆرەم جانابلىرىغا تېز تەگسۇن» دەپ
يازدى ۋە خەتنى غېنى باتۇرغا ئاپىرىپ بەردى . ھاشىر ۋاھىدى
خەتنى ھەرىپىلەرنىڭ خەتلىرىنىڭ ئارىسىغا تىقىپ قويغانىكەن ،
خەت ئېلىخان تۆرەمگە دەرھال يېتىپ باردى . شۇ كۈنى كەچتە
كوچا - كوچىغا ئەسكەر تولۇپ شەھەردە ۋەھىمە پەيدا بولدى .
ئېلىخان تۆرەم مۇھاپىزەتچىلىرىنى ئەگەشتۈرۈپ سوۋېت كود-
سۇلخانىسىغا باردى . كونسۇل ئەھۋالنى ئۇقۇپ :

— ۋۇتاروي^① دومغا بېرىڭ ! — دېدى . ئېلىخان تۆرەم
ئۇ يەرگە باردى . ئۇنىڭ مۇھاپىزەتچىلىرىنى كىرگۈزمىدى ،

① ۋۇتاروي — ئىككىنچى .

ئۆزىنى شۇ كېچىسىلا ماشىنىغا سېلىپ نەگىدۇر ئېلىپ كەتتى .
«رەئىس جۇمھۇر» ، «مارشال» نامى بىلەن دۇنياغا تونۇلۇشقا
ھەرىكەت قىلغان بىر كاتتا شەخس مانا مۇشۇنداق ئاددىيلا كۆز-
دىن غايىب بولدى . بۇ سىرلىق ئىشىمۇ ھەممە خەقنى ھەيران
قالدۇردى .

ناملىرى خەلق ئاغزىغا چىققان ئىلى ئىنقىلابىنىڭ بۇ
ئىزاۋانگار تىلىرى يېرىم كېچىگىچە كۆرگەن - بىل-
گەن ، ئاڭلىغان - ئويلىغانلىرى ئۈستىدە ئۇزاق سۆزلەشتى .
كېچىدە ئۇلار بىر - بىرىدىن تەستە ئايرىلىپ ئۆيى ۋە ياتاقلىرىغا
قايتىشتى . 1946 - يىلىنىڭ ئاخىرقى ئايلىرى ئەنسىزچىلىك ،
جىددىيلىك ، ئەمما ئالدىراشچىلىقتا ئۆتمەكتە . ئەخمەتجان قاسىم-
مى مېھمانلىرىنى ئۈزىتىپ بولۇپ ئايالى ماھىنۇر بىلەن قارىيا-
غاچلىق باغنى ئايلاندى . باغ جىمجىت ، دەرەخلەر شەرقىي شىمال
شامىلىدا ئاستا گۈركىرەيتتى . بۇلۇتلۇق ئاسماندا تولۇن ئاي
خۇددى دېڭىزغا چۆككەن كېمىدەك غايىب بولغان ، پەقەت بۇلۇت-
لارنى يېرىپ چىققان غۇۋا نۇرلىرى ئارقىلىقلا ئۆزىنىڭ مەۋجۇت
ئىكەنلىكىدىن دېرەك بەرمەكتە ئىدى .

ئەخمەتجان چارچىغان : تۈگىمەس مەجلىسلەر ، قوبۇل قىل-
مىشلار ، سۆھبەتلەر ، كۆڭۈلسىز خەۋەرلەرنىڭ زەربىسى ئۇنى
چارچاتقاندى . ئۇ ھەممىلا ئادەمگە ياخشى كۈن تىلەيتتى ، لې-
كىن تىلىكى ئىشقا ئاشمايتتى . دۇنيادا بولۇپ ئۆتكەن مىسىل-
سىز چوڭ بوران — 2 - جاھان ئۇرۇشىمۇ تۆت - بەش يىل
داۋاملىشىپ ، ئىنسانىيەتكە ئۇنتۇلغۇسىز چوڭ يوقىتىشلارنى
كەلتۈرۈپ ئاخىر ئاياغلاشتى . ياپونىيىنىڭ تەسلىمىنى قوبۇل
قىلىش جىددىيلىكى بۇ ئۇلۇغ دۆلەتنى ئىچكى ئۇرۇشقا ئېلىپ
كىردى . ھازىر شەرقىي شىمالدىن تارتىپ شىمالىي جۇڭگو
تۈزلەڭلىكىگىچە بولغان زېمىندا ھەر كۈنى نەچچە مىڭ ئادەم
ئۆلۈپ تۇرىدىغان قاتتىق سوقۇش داۋاملاشماقتا . گومىنداڭ بى-

لەن كومپارتىيە — جۇڭگولۇقلار قۇرغان ئىككى چوڭ سىيا-
سىي گۇرۇھ بىر - بىرىنى ئۈزۈل - كېسىل يوقىتىشقا بەل
باغلىغان . ھەرقانچە زور قۇربان بەرسىمۇ ، ئۇلار ئەمدى ئۆز
مەقسەتلىرىگە يەتمەي توختىمايدۇ ، ئۇلارنىڭ سىياسىي غەرەزلى-
رى ئىشقا ئاشقۇچە بىچارە ئەمگەكچىلەر ئۇلارنىڭ ھەممە ئېغىر-
چىلىقلىرىنى كۆتۈرىدۇ : ئەزىز پەرزەنتلىرىنى ئۇرۇش ئوتىغا
ئىتتىرىپ بېرىدۇ ، يەر تاتلاپ ، تىرىشىپ - تىرىشىپ تاپقان -
تەرگىنىنى ئەسكەرلەرگە يېگۈزىدۇ ، ئۇلارنىڭ تۇرمۇشى كۈندىن - كۈنگە
ئېغىرلىشىدۇ ، بالايىئاپەت ھايات قالغان ئەمگەكچىلەرنىڭ زىمىنىگە چۈ-
شىدۇ . ياۋروپا ، سوۋېت ، ئاسىيا ئۇرۇش بىلەن نېمىگە ئېرىشتى : يېتىم
بالىلار ، تۇل خوتۇنلار ، مېيىپ ، ئاقساق - چولاقلىرىنىڭ كۆز يېشى
نېمىنى ئۆزگەرتتى ؟ تەلۋىلەر دۇنيانى ئۆزگەرتىش كويىدا ئىنسانىيەتكە
شۇنچە چوڭ پاجىئە قالدۇرۇپ دۇنيا بىلەن خوشلاشتى . خۇددى بىر
قىمارۋاز ھەممە تاپقان - تەرگىنىنى ئۆتتۈرۈپ بولۇپ ، چۆچۈرىدەك
بالىلىرىغا ھايات ئېغىرچىلىقلىرىنى تاشلاپ قويۇپ دۇنيا بىلەن خوشلاش-
قاندىك ، ياكى بىر تەلۋە مەست خوتۇن - بالىلىرىنى ئۇرۇپ - دۇمبالاپ
قوپالماس قىلىۋېتىپ ، كېيىن پۇشايمان بىلەن ئۆزىنى دەرياغا تاشلىۋال-
غاندىك ، ياكى تەلۋىلىك غالجىرلىقىغا ئەسىر بولۇپ ئۆيىگە ئوت قويۇۋې-
تىپ ، ئوتتا قالغان بالىلىرىنى قۇتقۇزىمەن دەپ كۆيۈپ ئۆلگەندەكلا ئىش-
لار بولدى . غۇلجىدىن قوزغالغان ئىنقىلابمۇ نېمىنى ئۆزگەرتەلدى ؟
دېھقانلار يەنىلا يەر غېرىچلاپ ئورما ئورۇپ ، ساپانىنىڭ كەينىدە ئۆكۈز
بىلەن تەڭ تىرىشىپ - تىرىشىپ يەرگە ئىشلىمەكتە . يازدا مەدىكارچى-
لىق بىلەن ، قىشتا خاڭدا ئىشلەپ نان تېپىپ يەيدىغان يېتىمچىلار يەنىلا
شۇ يېتى ياشماقتا . نامراتلارنىڭ ئەقىللىق بالىلىرى يەنىلا مەكتەپ
يۈزىدىن قۇرۇق قالماقتا . قولىدا بارلارنىڭ يارامسىز بالىلىرى مەكتەپ-
تىن زېرىككەن ، يىرتىق كۆڭلەك ، يالاڭ ئاياغ دېھقان خوتۇنى بالا كويىدا ،
ئەينەكتىن نېرى كەتمەيدىغان باي خېنىملىرىنىڭ خىيالى ئالتۇن - كۈ-
مۈش ۋە ئېسىل كىيىم - كېچەكتە ! ھايات يەنىلا شۇ تاشلىق سايدا نەچچە

يۈز يىللاپ ئاققان تاغ سۈيىدەك بىر ئىزدا ئاقماقتا . ھاياتنى ئۆزگەرتىش ئۈچۈن ئاتلانغان نى - نى ئەزىمەتلەر مەقسىتىگە يېتەلمىدۇ؟ چىڭگىزخان موڭغۇل يايلىقىدىن قارا دېڭىز ، ۋولگا بويلىرىغىچە لەشكەر تارتىپ قىر - غىن قىلىپ نېمىگە ئېرىشەلدى؟ ناپولېئوننىڭ پارىژدىن باشلانغان ئالەم - نى بويسۇندۇرۇش يۈرۈشى ئاخىر ئۇنى جەنۇبىي ئاتلانتىك ئوكياندىكى سائىنت ھېلىنا ئارىلىغا تاشلىغاندا ، ئۇ ھاياتىدا پۇشايماندىن باشقا قانداق ساۋاققا ئېرىشەلدى؟

ئەخمەتجان ئۆلكە رەئىسى جاڭ جىجۇڭ بىلەن كۆپ ئۇچراشتى ، كۆپ سۆزلەشتى . ئۇ بۇ رەئىسنىڭمۇ ئارمان ، پۇشايىمان ۋە غەم - قايغۇلىرى ، جاۋابىنى سوئاللىرى بارلىقىنى بىلدى :

— تۈزۈم نېمە بولسا بولۇۋەرسۇن ، خەلق زۇلۇم تارتىدۇ - سىلا ، راھەت ياشىسىلا بولاتتى ! — دېدى ئۇ ئاخىر تۈنۈگۈن ئاخشام ، — جياڭ جىيېشى ۋېييۈەنجاڭنىڭ ئۇرۇش قىلىش نىيىدى - تى يوق ئىدى ، ئۇ سەنمىنجۇيىغا سادىق ، خەلقپەرۋەر ئادەم . ئامېرىكا ۋە ئامېرىكا پەرەسلەر ئۇنىڭغا قاتتىق بېسىم ئىشلەتتى . ماۋزېدۇڭمۇ ئۇرۇشنى خالىمايتتى ، ئىنسانىي غۇرۇر ، كوممۇ - نىزمىغا بولغان ئېتىقاد ئۇنى ئاخىرىغىچە ئېلىشىشقا مەجبۇر قىل - دى . كىم يەڭسىمۇ جۇڭگونىڭ تەقدىرىنى ئۆزگەرتەلمەيدۇ : دۆ - لەت ئاجىز ، خەلق نامرات بولۇپ تۇرۇۋېرىدۇ .

— سوتسىيالىزم يولى ئاجىز ، قالاق روسىيىنى دۇنيادىكى ئەڭ كۈچلۈك ، باي دۆلەتكە ئايلاندۇردىغۇ؟

— بۇ بىز دىپلوماتلارنىڭ سۆزى ، ئۇ ھەرگىز سوۋېت دۆلەت تۈزۈمىگە بېرىلگەن ھەقىقىي باھا ئەمەس ، — دېدى جاڭ جىجۇڭ كۈلۈپ قويۇپ .

— سىز ئۆلكىگە مۇئاۋىن رەئىس بولۇپ تۇرمۇشىمىز ئۆزگەردى ، ئۆيلىرىمىز كاتتا ، چۈشىدىغىنىمىز ماشىنا ، ھەممە نېمە باياشات ، ئەمما ، ئەمما ...

— بىلىدىم ، — دېدى ئەخمەتجان ئايالىنىڭ بىلىكىگە سې - لىنىغان قولىنى بوش سىقىپ قويۇپ ، — خەلق ئەخمەتجان مەن - سەپ ، بايلىق ئۈچۈن ئىنقىلاب قىلغانىكەن دېمەمدۇ ، دەپ ئوي - لاۋاتىسىز - ھە ، ھەي دېھقان قىزى !

— بىز گىمنازىيىدە ئوقۇۋاتقاندا ، ياشاشتىكى مەقسەت خەلقنى بەختلىك قىلىش دېگەن گەپنى ياقىتۇراتتۇق .

— ئاخىرقى مەقسىتىمىز شۇ . ھامان بىرى بۇ مەن تۇرۇ - ۋاتقان ئورۇننى ئىگىلىشى لازىمغۇ؟ مەن ئىگىلىمىگەن بولسام ، بۇ ئورۇنغا مەندىنمۇ ناچارراق ، شەخسىيەتچى بىرى چىقاتتى . ئۇ ئۆزىنىلا ئويلايتتى ، شېڭ شىسەيدەك . بىلىسىز ، مەن خەل - قىمىنلا ئويلايمەن . ئېسىل تاماق ، ئېسىل كىيىم دېگەنلەرنى ئويلايمۇ قويمايمەن .

— بۇ دېگىنىڭىز راست . مەن ھەممىدىن ياخشى چۈشىنىدۇ - مەن . سىز تەمەخۇر ، دۇنياپەرەس ، ئابروپپەرەس ئەمەس . — بىر ئادەمنىڭ قىممىتى نېمىگە ئېرىشكەنلىكىدە ئە - مەس ، خەلقىگە نېمىلەرنى تەقدىم قىلغانلىقىدا . — ئەجەب دەپتەرگە يېزىۋالغۇدەك ياخشى گەپلەرنى قى - لىسىز - ھە !

— نۇرىغا ئۇۋال بولدى ! — ھازىر قانداق ، بايا ئىسھاقبېكتىن سورايىمەن دەپ ئۇنتۇپ قاپتىمەن .

— ئابلا باي ئايروپىلان بىلەن موسكۋاغا ئاپىرىپ داۋال - دى . تىپتۇ .

— ئاڭلىدىڭىزمۇ ، ئۇنى ئاتقان «ئىنقىلابچىل ياشلار تەش - كىلاتى» نىڭ ئادەملىرىكەن !

— ياق ، ياق ، ياق ! بۇ يالغان ، بۇ تەشكىلات نۇرىدەك يىگىتلەرگە موھتاج !

— ئېلىخان تۆرەمنىڭ تىلى دەپ ئېيتىپتەك !

— ياق ، بۇ كىم تارقاتقان ئىغۇزا ؟ ھېلىقى سۇلايمانوفلار .
مۇ ؟ شەھەر بايلىرىنىڭ بالىلىرى ئۇنىڭغا ئۆچلۈك قىلغۇدەك .
ھېلىقى تاتار قىزى قانداق بولدى ؟

— پەرىخەنى دەمسىز ؟ ھەممە ئادەم بۇ ئىشنى شۇ قىزدىن
كۆردى . بىچارە قىز ئۆزىنى ئاقلىيالمىي ... دەرياغا ئۆزىنى
ئېتىپ ... ئۆلۈپ كەتتى دەپ ئاڭلىدىم ... بىلىدىم ، قانداق
بولدىكىن ...

— ئىست ، ئىست ! ... — دېدى ئەخمەتجان ، — بۇ
ئىشلارنى مەن نەچچە ۋاقىتتىن نېمىشقا بىلىدىم . رەھمىتى
مۇختەر باي ماڭا بۇ ئاسىيە ئابىستەي توغرىسىدا سۆزلەپ بەر-
گەن . ئانا - بالا ئۈچىسىلا بەختسىزلىككە يولۇققان . بىچارە
تاتارلار !

ھايات شۇنداق ، سەن سېغىنىدىغان ئادەملەر ساڭا قىسقا
ئەسلىمە قالدۇرۇپ قويۇپلا غايىب بولىدۇ . سەن ئۇلارنى زورۇر
بولغاندىلا يادىڭغا ئالسەن .

ئەتگەنلىكى ماھىنۇر ئويغانغاندا ، يېنىدا ئەخمەتجان يوق
ئىدى .

بۇ كۈنلەردە ئۈرۈمچى تىنچ ، ئاۋات ، باياشات بولۇپ قال-
غان . بىر يۈز يىگىرمە مىڭ ئاھالىسى بار بۇ شەھەردە يېڭى
ھۆكۈمەت ئوتتۇرىغا قويغان «سىياسى ئىشلارنى يولغا قويۇش
پروگراممىسى» دىكى سىياسىي ، مىللەت ، تاشقى ئىشلار ، ئىق-
تىساد ، مالىيە ، قاتناش ، مائارىپ ، مەدەنىيەت ۋە سەھىيىنى
ئۆز ئىچىگە ئالغان توققۇز ساھەنىڭ ھەممە يىڭىلىقلىرى سىناق-
تىن ئۆتمەكتە ئىدى . جاڭ جىجۇڭ : «سىياسىي پروگراممىنى
ئىجرا قىلىشتىكى مەقسەت ، ئۆلكىمىزنى بەختىيار باغچىغا ئاي-
لاندىرۇشتىن ئىبارەت ، ھازىر ئالدىمىزدا ئۇلۇغ ئىنقىلاب تو-
رۇپتۇ ، يەنى مەدەنىيەت ئىنقىلابى ، مائارىپ ئىنقىلابى ، پەن -
تېخنىكا ئىنقىلابى تۇرماقتا . لېكىن ئۆلكىمىز تېخىچە ئوتتۇرا

ئەسەردىن يېڭى باسقۇچقا ئۆتۈش دەۋرىدە . قىيىنچىلىقلار بەك
نۇرغۇن ، ھۆكۈمەت ئەزالىرىنىڭ تىرىشىپ كۈرەش قىلىشىنى
ئۈمىد قىلىمەن !» دېگەن سۆزنى تەكرارلايتتى . ئۇنىڭ سۆزى
ھۆكۈمەت رەھبەرلىرىنىڭ مودا سۆزىگە ئايلىنىپ قالغان . ھەم-
مىلا باشلىق تۆۋەندىكىلەرگە بۇ سۆزنى سۆزلەپ يوليورۇق بې-
رەتتى . مۇئاۋىن رەئىس بۇرھان شەھىدى :

— خەلق ئۈچۈن خىزمەت قىلىش ، دۆلەتكە سادىق بولۇش
بىزنىڭ بۇرچىمىز . رەئىس جاڭ جىجۇڭنىڭ سۆزلىرى ھەقىقە-
تەنمۇ شىنجاڭنىڭ نەچچە يىللاردىن بۇيانقى كېسىلىگە قارىتا
بېرىلگەن بىر دورا ، ھازىردىن باشلاپ بۇ دورا كېسەلدىن خالىي
قىلىدۇ . يېڭى تەقدىر ، يېڭى بەخت بىزنىڭ ئالدىمىزدا نامايان
بولماقتا ! — دېگەن سۆزلەرنى تەكرارلاپ جاڭ جىجۇڭنى مەد-
ھىيلەيتتى .

سۆز بىلەن خەلقنى ئۆزىگە ئىشەندۈرۈش سىياسەتچىلەرنىڭ
بىر ئالاھىدىلىكى . ئەخمەتجان يۇقىرى تەلەپپۇزلۇق سۆزلەرگە
قىزىقمايتتى ، شەكىلگە بېرىلىپ كەتمەيتتى . ئۇ ئەمەلىيەتكە —
ئىشنىڭ ئۈنۈمىگە كۆپرەك ئەھمىيەت بېرەتتى . دوكلات بېرىش
قىزغىنلىقى يۇقىرى پەللىگە چىقىپ ، ئىچكىرىدىن شاۋ شىنچى ،
لياڭ شۇمىڭ ، يەن ياڭجۇ ، ۋاڭ زاۋشى ، جوكچى ، تىيەن خەن ،
شېڭ يەننىڭ ... دەيدىغان يىگىرمىدەك مەشھۇر زات ئۈرۈمچىگە
كېلىپ ، ھەر خىل تېمىلاردا دوكلاتلارنى بەردى . قۇرۇلۇش ،
ئېچىش قىزغىنلىقىمۇ يۇقىرى كۆتۈرۈلدى ، ئۈرۈمچى خۇددى
بىر ۋوگزالغا قاراپ كېتىۋاتقان ، ۋاگونلىرى ئۈمىدلىك يولۇچى-
لار بىلەن تولغان تېز پويىزغا ئوخشاپ قالغانىدى .

28 - ئاۋغۇست جاڭ جىجۇڭ «دوگلاس» ناملىق كىچىك-
كىنە ئايروپىلانغا ئولتۇرۇپ ، شىنجاڭنىڭ تەپتىش باشلىقى
مەسئۇد ، قوماندانلىق شتابنىڭ مۇئاۋىن شتاب باشلىقى ليۇ
رىڭ ، گۈرۈپپا باشلىقى گېنېرال مايور داڭ بىگاڭ ، يۇقىرى

دەرىجىلىك مەسلىھەتچى گو شىنچىڭ ، خەلق ئىشلىرى نازارىتىدە -
نىڭ نازىرى ۋاڭ زىڭشەن ، مۇئاۋىن نازىرى رەخمجان سابىر
ھاجىيوف ، ئۈرۈمچى شەھىرىنىڭ باشلىقى چۈي ۋۇ ، تاشقى
ئىشلار ئالاھىدە خادىمى ليۇ زېرۇڭ ، مۇئاۋىن باش كاتىپ ئابدۇ -
كېرىم ئابباسوف ، ئىجتىمائىي باشقارمىنىڭ مۇئاۋىن باشلىقى
ئېردەنى ، ئۆلكىلىك ھۆكۈمەت ئەزاسى جۇڭ دېخۇا ...
قاتارلىق يىگىرمىدەك ئادەم بىلەن ھال سوراش ئۈچۈن غۇلجىغا
قاراپ ئۈچتى . ئەخمەتجان قاسىمى بۇچاغدا مېھمانلارنى كۈتۈۋې -
لىش ئۈچۈن غۇلجىغا ئالدىن كەتكەندى . بۇ چاغدا غۇلجا تىنچ
ئەمەس ئىدى ، جاڭ جىجۇڭغا دۈشمەنلىك بىلەن قارايدىغان ئا -
دەملەرمۇ بار ئىدى . ئەخمەتجان ، يېڭى ۋالىي ھېكمبەگ غوجام -
لار غۇلجا ئايرودرومىدا جاڭ جىجۇڭلارنى كۈتۈۋالدى . «ئۆلكى -
لىك ھۆكۈمەتتىن كەلگەن مېھمانلارنى قارشى ئالىمىز» دېگەن
خەنزۇچە پلاكاتلار يولغا ئېسىلغان ، يولنىڭ قاسنىقىدا ئەسكەر
قىزلار تىك تۇرۇپ چاس بەرمەكتە .

مېھرىبان ، ئۆزىنى تۇتقان ، قائىدە - يوسۇنلۇق ئاقساقال
ھېكمبەگ غوجام جاڭ جىجۇڭ بىلەن قول ئېلىشىپ كۆرۈشتى .
سېرىق چاچ ، چىرايلىق قىزلار مېھمانلارنى قىزغىن كۈتۈشتى .
پائالىيەت كۈنتەرتىپى ئىنتايىن زىچ ئورۇنلاشتۇرۇلدى . مېۋە -
لىك باغلاردا ھەر كۈنى زىياپەت ، مېۋە - چېۋە ، خىلمۇ خىل
غىزالار تولمۇ تۆكمە ئىدى . نەغمە - ناۋا ، ئۇسسۇل مېھمانلارغا
تولمۇ ياقتى ، سەيلىلەرمۇ بولدى ، لېكىن زىياپەتلەر مېھمانلار -
نى چارچاتتى . بەزى زىياپەتلەر ئەتىگەن سائەت توققۇزدىن كەچ
سائەت تۆتكىچە داۋاملاشتى .

قورغاس دۆلەت چېگراسى ، ئىلى دەريا بويلىرى ، كەڭساي ،
سايرام بويلىرىدىكى زىيارەت - زىياپەتلەر ، توققۇزتارا ، نىلقا ،
سۈيۈڭ ناھىيىلىرىدە ئۇچرىغان ھەرخىل مىللەتلەر ، ئۇلارنىڭ
تۇرمۇش - ئادەت ئۆزگىچىلىكلىرى جاڭ بۇجاڭنىڭ دۆلەت ۋە

مىللىي غۇرۇرىنى ئويغاتتى . ئۇ نۇرغۇن قېتىم مىللەت ، ئىدى -
سان ۋە دۆلەت توغرىسىدا سۆز سۆزلىدى . ئۇ غۇلجا شەھىرىدە -
كى خەنزۇ ئۇيۇشمىسىنى زىيارەت قىلغاندا ، خەنزۇ بوۋاي -
مومىيلار :

— بۇلار خەنزۇلارنى قىرىۋەتتى . قېرى - چۈرىلەر بىلەن
بالىلارلا قالدۇق ! — دەپ يىغلاپ شىكايەت قىلىشتى . جاڭ
جىجۇڭ ئۇلارغا تەسەللى بەردى :

— مەنچىڭ خانلىقىنىڭ نەن گېڭراۋدىن ھېسابلىغاندا ،
مۇسۇلمانلاردىن قىرىپ ئۆلتۈرۈلگەن ئادەمنىڭ سانى ھەددى -
ھېسابسىز . بولۇپمۇ شېڭ شىسەي ئىلى خەلقىنى ئايىماي قىر -
دى . گۇمان قوزغىغاندا ئادەمنى ئۆلتۈردى ، مىللەت ئايرىمىدى .
ئۆتمۈشتە ئادەم ئۆلتۈرگەنلەر ساپلا خەنزۇ بولغاچقا ، خەلق تە
خەنزۇلارغا ئۆچمەنلىك كۈچىيىپ كەتكەن . ئۇ بىر ئۆتمۈش ،
سۈرۈشتۈرمەيلى ، ئەمدى بۇ تارىخنىڭ تەكرارلىنىشىغا يول قو -
يۇلمايدۇ !

ئۇ بارغانلا يېرىدە نۇتۇق سۆزلىدى . ئۇنىڭ سۆزلىرى ئۈپ -
غۇر ، رۇس تىللىرىغا تەرجىمە قىلىنىپ تۇردى . ئاخىرىغىچە
سوۋېت كونسۇلى دوباشىن ئايالى بىلەن ئۇنىڭغا ھەمراھ بولدى .
ئۇ 1946 - يىلى 4 - سېنتەبىر يەنە شۇ سوۋېت ئىتتىپاقىنىڭ
يىگىرمە ئىككى ئورۇندۇقلۇق ئايروپىلانغا ئولتۇرۇپ ئۈرۈمچى -
گە قايتىپ كەلدى .

جاڭ جىجۇڭنىڭ سۆزلىرى ، كۆرسەتكەن مېھرىبانلىقى
ساختىلىق دېيىلسە ئەخمەتجان بۇ گەپكە قوشۇلالمايدۇ ، ئابدۇكې -
رىم ئابباسوف نېمىشقا بۇ خىل چۈشەنچىگە كېلىپ قالدى -
ھە ؟

ئەخمەتجان كەچتە ماشىنىدا ئۆيىگە كەلگۈچە يۇقىرىقىلارنى
ئويلىدى . ئۇنىڭغا جاڭ جىجۇڭ بىر ھۆكۈمەتنىڭ رەئىسى بو -
لۇش سالاھىيىتى بىلەن چىن كۆڭلىدىن شىنجاڭ خەلقىگە بەخت

بارىتىش ئۈچۈن تىرىشۋاتقانداك بىلىندى . «ئوسماننى قورال-
لاندىرۇۋاتىدۇ ، مەقسىتى ، ئىلى ئىنقىلابچىلىرىنى يوقىتىش ،
ئۇمۇ جۇشاۋلياڭغا ئوخشاش ، مەقسىتى بىر — بىز خەقنى يوقى-
تىش . بىرى يالىڭاچ ، بىرى ئىنقىلابچى ، پەرقى شۇ ...» دېگەن
سۆزلەر باشقىلارنىڭ ھېسسىياتىدىن — تارىخ شەكىللەندۈرگەن
مىللىي ئۆچمەنلىكتىن پەيدا بولغان ھېسسىي خۇلاسىدە دەپ ئويلا-
يتتى ئۇ . بۇ مەسىلىدە ئۇ ئابباسوف بىلەن كۆپرەك ئوخشىمىغان
تونۇشلىرىنى ئوتتۇرىغا قويۇپ تالىشىپ قالاتتى .

ئۇ ماشىنىدىن چۈشۈپ ئۆيىگە كىرىشىڭىلا ، زالدا ئۇنى
ساقلاپ تۇرغان تۇرپانلىق ئابدۇراخمان مۇھىدى ئىسىملىك ئادەم
ئورنىدىن تۇرۇپ سالام بەردى . ئەخمەتجان ئۇنىڭ بىلەن قىزغىن
كۆرۈشتى ۋە مۇھاپىزەتچىگە : «ئۆيگە باشقا ئادەم كىرمىسۇن»
دەپ قويۇپ ، 30 - يىللار خەلق ئىنقىلابىنىڭ رەھبەرلىرىدىن
بىرى بولغان مەخسۇت مۇھىدى ، مامۇت مۇھىدىلارنىڭ قېرىندى-
شى بولغان بۇ مېھماننى مېھمانخانىسىغا باشلاپ كىرىپ كەتتى ...

1946 - يىلى ئاخىرلىشىشقا ئاز قالدى . جاھاننى قار
ئۇچقۇنلىرى قاپلاپ ، پەسىللەر سەپىرىنىڭ بەلگىسى بولغان
قىش پەسلى ھاياتىنى ئۆزگەرتىۋېتىش ئۈچۈن تەبىئەتكە ھۇجۇم
باشلىدى . كېچىك - ئېقىنلار توڭلىدى ، دەريالاردا شۈرمەل ئاقتى ،
دەل - دەرەخلەر يالىڭاچلىنىپ ئاچچىق شامالدا ۋىزىلداپ -
غىڭشىپ نالە بىلەن سىلكىنىپ ئىرغاڭلاشتى . يازچە قوزىلار ،
تايلار قىيغىنىشىپ ئوينىغان كەڭرى يايلاق قېلىن قار ئاستىدا
قالدى . قارىغايلىقلار ئارىسىدا ئاچ بۆرىلەر ھۇۋلاشتى .

ئۇندۇر قارا ناملىق — غول ئىچىگە جايلاشقان كىچىككەنە
مەھەللىدە قوراللىق ، قېلىن جۇۋا ، كېرەي تۇمىقى كىيىشكەن
ئادەملەر تەرلىگەن ئاتلىرىنى ھېلىدىن - ھېلىغا چاپتۇرۇپ كې-
لىپ موما ياغاچلارغا باغلىشىپ ، خىل قارىغايىلاردىن ياسالغان

ئوسماننىڭ «ۋالىي مەھكىمىسى» ھېسابلانغان ياغاچ ئۆيلەرگە
ئالدىرىشىپ كىرىپ كېتىشەتتى . يوغان ، تېگىگە كىگىز - گىد-
لەم ، تام ياقىلىتىپ ئاشلانغان بۆرە ، ئېيىق ۋە قوزا - ئوغلاق
تېرىلىرى سېلىنغان ، كەشتىلەنگەن ياستۇقلار ئۇ يەر - بۇ يەرگە
تاشلانغان بۇ ئۆيدە ئوسمان باتۇر تىك ياقىلىق ئاق كۆڭلەك ،
سىرتىغا سۆسەر تېرىسىدىن تىكىلگەن پىنجەك كىيىپ ، ئىت
تېرىسىدىن تىكىلگەن شالۋۇر ئىچىدىكى پۇتلىرىنى ئۇزۇن سۇ-
نۇپ ئولتۇراتتى . ئۇنىڭ يېنىدا قابىاس مۇپتى كىتابىنى ئېچىپ
قويۇپ ، تەسۋى سىيرىپ ئولتۇراتتى . پاكىر ، ئاق سېرىق ، شا-
لاڭ ساقاللىق لاتىپ زەرجىيەكلىك دوپپىسىنى كۆزىگە چۈشۈ-
رۈپ قويۇپ ئالدىرىماي سۆزلىمەكتە ئىدى :

— ئېلىخان تۆرەم ھەقىقىي غازاتچى ئىدى ، ئۇنى ئورۇس-
لار يوقاتتى . ھېكمىبەگ غوجا دېگىنى خىتايىنىڭ نېنىغا ئۆگىنىد-
ۋالغان بىر لالما ئىت ! يەتتە ئەۋلادىدىن بېرى ئۇيغۇرلارنى
سېتىپ جان بېقىۋاتىدۇ !

— ئاخمات دېگىنى قانداق ئادەم ؟ — ئوسمان «چىرت»
قىلىپ تۈكۈرۈپ قويۇپ سورىدى .

— ئۇمۇ ئورۇسنىڭ ماشكىسى ، — دەپدى لاتىپ ، — بۇ
ھېلىقى تەربىيە كۆرگىنى ، ئىز قوغلاپ تۇتىدىغىنى !

— دەلىلقانغا ئوخشاش دېگىنە ! — دەپدى ئوسمان پەرۋا-
سىزلا ، — ئابدۇكېرىم دېگىنىچۇ ؟

— ئۇ يەنئەننىڭ ئىتى ! ئاغزىدىن ماۋزەيدۇڭنى چۈشۈر-
مەيدىغان ئەينى خىتاي !

— بۇل دېگەنلىرىڭ شۇ ئېلىخان تۆرىنىڭ گەپلىرىمۇ ؟
— شۇنداق باتۇرۇم !

ئۆيگە قاباس تىركەش ئالدىراپ كىردى . ئۇ پاكىر ، قارا
ساقال ، بۈركۈت كۆز ئادەم ئىدى .

— ئىككى يۈز يىگىت ھۇجۇمغا تەييار ! — دەپدى ئۇ

گۈرۈلدەپ كۆيۈۋاتقان يوغان مەشنىڭ يېنىدا جۇۋىسىنى يېشىد-
ۋېتىپ ، — سارسۇمبىنىڭ جوساتى ، شېبەتى دېگەن يەرلىرىگە
ھۇجۇم باشلاپ ، تازا بىر بۇلاڭ - تالاڭ قىلايلى ، دەلىلقان
چىدىماي بىزگە قارشى ئەسكەر تارتسۇن !

— ئالدىرىما ! — دېدى ئوسمان ، — مەن سوراپ كۆ-
رەي ! — ئۇ كىمدىن نېمىنى سورايدىغانلىقىنى ئېيتىمىدى .

مانا شۇنداق ئۇچ - تۆت يىللىق قوراللىق قوزغىلاڭ ،
نەچچە يۈزلىگەن ، مىڭلىغان ئادەمنىڭ جېنىغا زامىن بولغان
جاپالىق كۈرەش — ئۈمىد ، ئىشەنچ ۋە خۇشاللىق ياراتتى .
شۇنىڭ بىلەن بىللە شىنجاڭنىڭ مۇشۇ شىمالىي بۇرجىكىدە بىر
قورقۇنچىلۇق ئىنقىلاب ئاسمىنىمۇ پەيدا قىلدى .

نويابىردىلا باشلانغان سوغۇق ئۈرۈمچى شەھىرىنىڭ كۈندە-
لىك تۇرمۇشىنى ئۆزگەرتىۋەتتى . كىشىلەر كوچىلاردا ئالدىرىد-
شىپ ماڭىدىغان ، بىر - بىرىگە چالا - بۇلا سالام بېرىشىدىغان
بولۇپ قېلىشتى .

مانا ، ئەخمەتجان قاسىمى كۆك تاملىق ، قارا دەرۋازىلىق
چوڭ قورۇدىمۇ ئالدىراش ئادەملەرنىڭ سالاملىرىغا ئالدىراپ جا-
ۋاب بەردى - دە ، ئۆلكىلىك ھۆكۈمەتنىڭ بىناسىغا كىرىپ
ئىككىنچى قەۋەتكە كۆتۈرۈلدى . ئۇنىڭغا ئابدۇكېرىم ئابباسوف
پەلەمپەيدىلا ئۇچرىدى . يالاڭۋاش ، كاستۇم - بۇرۇلكا كىيگەن
تېتىك يىگىت خۇشال ئىدى :

— ئەخمەتجان ئاكا ، ئەتىلا يولغا چىقىدىغان بولدۇق !

— بىزدىن قانچە بولدى شۇنداق قىلىپ ؟

— جەمئىي يىگىرمە تۆت ۋەكىل ، بىزدىن سايلانغىنى

يەتتە نەپەر !

— شۇنداق قىلىپ نەنجىڭغا بېرىپ «خەلق قۇرۇلتىيى»

غا قاتنىشىدىغان بولدۇق - دە - ھە ، ئۇكام ئابدۇكېرىم ؟

— مېنىڭچە ، بۇ بىر ياخشى پۇرسەت .

— شۇنداق قىلغىلى بولارمۇ ؟ — دېدى ئەخمەتجان ئىشخا-
نىغا كىرگەندىن كېيىن تۆۋەن ئاۋازدا سۆزلەپ ، — نەنجىڭدا
جۇ ئېنلەينىڭ بارلىقى ئېنىقمۇ ؟

— ئىشقىلىپ جۇڭگو كوممۇنىستىك پارتىيىسىنىڭ ئىش
بېجىرىش ئورنىنىڭ بارلىقى ئېنىق !

— قانداق يېڭى خەۋەر بار ؟

— ئەڭ يېڭى خەۋەر : ئامېرىكىنىڭ ئەڭ داڭلىق گېنېرال-
لى جۇڭگوغا كېلىدىكەن . ئۇنىڭ ۋەزىپىسى گومىنداڭ بىلەن
كومپارتىيىنى ياراشتۇرۇش ئىكەن .

— گومىنداڭ مەغلۇپ بولىدىغىنىنى مۆلچەرلىگەن ، ئۆ-
زىنى قۇتقۇزۇش كويىغا چۈشكەن دەڭ ؟

— شۇنداق . كېلىشىم ، سۆھبەت دۈشمەننىڭ مەغلۇبىيەت-
تىن ساقلىنىدىغان بىر ئۇسۇلى بولۇپ قالدغۇ ھازىر .

1946 - يىلى 11 - نويابىر ئەتىگەندە قىرىق نەچچە كىشى
چۈشكەن ئايروپىلان ئۈرۈمچى ئايروپىلانىدىن شاڭخەيگە قاراپ
ئۇچتى . ئەخمەتجان قاسىمى ، ئابدۇكېرىم ئابباسوفلار تۇمان
ئىچىدە قالغان ئۈرۈمچى شەھىرىگە ئايروپىلان دېرىزىسىدىن قا-
راپ شەھەر بىلەن خەيرلەشتى .

— خەير خوش ، تۇمانلىق شەھەر !

— خەير خوش ، بىچارە شەھەر !

— خەير خوش ، خەتەرلىك شەھەر !

ئۇلارنىڭ بىرىمۇ ئۆز ئۆلكىسىنىڭ مەركىزىنى «سۆيۈملۈك
شەھەر» دېيىشىمىدى .

شەھەرنى قاپلىغان تۇمان بارغانسېرى قويۇقلاشتى . شەھەر
بارغانسېرى يىراقلىشىپ كۆرۈنمەي قالدى .

ياخشلىق ئىزلىمەيدىغان ئادەممۇ ئاز بولىدۇ . لېكىن بۇ ئىزلى-
گۈچلەرنىڭ كۆپلىرى ئۆزلىرى ئۈچۈن ، ئازراق بىر قىسىملى-
رى ئۇرۇق - تۇغقانلىرى ، دوستلىرى ، يېقىنلىرى ئۈچۈن ،
ناھايىتى ئاز — بارماق بىلەن سانغۇدەكلىرىلا باشقىلار ئۇ-
چۈن ، يەنى ئۆز خەلقى ئۈچۈن ھەرىكەت قىلىدۇ... ئۈچىنچى
خىل ئادەملەر كۆپەيسىدى ، بىزنىڭ خەلقىمىزنىڭ غېمى تېزرەك
ئازايغان ، خۇشاللىقلىرى كۆپەيگەن بولاتتى ، ئىست ، ئىست
... بىزدە بۇخىل «ئادەملەرنىڭ» ئازلىقى ، ھەتتا يوقنىڭ ئورنىدا
بولۇپ قالغىنى ! مانا بۇ بىزدىكى روھىي تەشئاللىق ، روھىي
گادايلىق ۋە يېڭى بىخلىنىشنىڭ ئەينەن ھالىتى ...»

ئۇ خاتىرىسىگە مانا مۇشۇنداق مۇرەككەپ سۆزلەرنى يېزىش
بىلەن موسكۋا دەرياسىنىڭ بويىدىكى بۈك دەرەخلىك بۇ دوختۇر-
خانىدا تۆت ئاينى ئۆتكۈزدى . ئۇنىڭ قېلىن ئىككى خاتىرىسى
توشتى ، مانا ئۈچىنچىسىنى باشلىدى . ئۇ بۇ يەرگە قانداق ،
قاچان كېلىپ قالغىنىنى بىلمەيدۇ ، ئۇ نەچچە كۈن بېھوش
ياتقىنىنىمۇ بىلمەيدۇ ، بەدىنىدە ھاياتلىق قايتا دېرەك بەرگىنىد-
دە ، ئۇنىڭ كۆزلىرىگە قېلىن پەردە تارتىلغاندەك ھەممە نېمە
گىرىمىسەن كۆرۈندى . تولىمۇ يىراقتا ئاق كىيىم كىيگەن قىزلار
كۆرۈنگەندى . قانچىلىك ۋاقىت ئۆتكىنى يادىدا يوق ، بىر كۈنى
ھېلىقى قىزلار يېقىن كەلدى . ئۇلار دوختۇر قىزلار — رۇس
قىزلىرى ئىكەنلىكىنى ئۇ ئاخىر بىلدى .

— زەي ... — ئۇ گەز باغلىغان لەۋلىرىنى قىمىرلىتىد-
شىقىمۇ ئىلاجىسىز ئىدى .

— زاپتونا ! — دېدى شوخ رۇس قىزى قاقاقلاپ
كۈلۈپ ، — بۇ ئۇنىڭ تۇنجى گېپى !

زەيتۈنە خانىغا يۈگۈرۈپ كىردى ۋە بايقى رۇس قىزىدەك
قاقاقلاپ كۈلۈپ ئۇنىڭ بېشىنى قۇچاقلاپ ، يىرىك ساقال باسقان

يۈزلىرىگە سۆيىدى ، يۈزىنى ياقتى :
— نۇرى ، ئاخىر مانا گەپ قىلىدىڭىز !... — قىز
بۇقۇلداپ يىغلىۋەتتى .
نۇرى يەنە كۆزلىرىنى يۇمدى ، ئۇنىڭ كۆز ئاچقۇدەكمۇ
ھالى يوق ئىدى .

مانا ئۇ ھازىر ئىككى ئايدىن بېرى خاتىرە يېزىپ ئىككى
دەپتەرنى تولدۇرۇپ ئۈچىنچى دەپتەرنى باشلىۋەتتى . ئۇنىڭ ئى-
شى ئوقۇش ، يېزىشلا ئىدى . بولۇپ ئۆتكەن كۆڭۈلسىز ئىشلار-
نى ئۇنىڭغا سۆزلەپ بېرىش مەنىنى قىلىنغان بولغاچقا ، ئۇ ھەر
قانچە تەقەززا بولغان بىلەنمۇ ئۆتكەن ئىشلارنى تېخىچە بىلمە-
دى . ئۇنىڭ خاتىرىسىدە قالغىنى دەرخ ئاستىدا شاخلاردىكى قار
توغرىسىدىكى شېئىرىي پىكىرلەر ئىدى ، خالاس .

— زەيتۈنە ، مېنى كىم ئاتتى ؟
— ھېچكىم ، سىز كېزىك ، قارا كېزىك بولىدىڭىز ، ئۇ-
لۇم ، ئەزرائىل بىلەن تۆت ئاي ئېلىشتىڭىز !
— ئەزرائىل كۆكرىكىمگە تىخ ئۇرۇپتۇ — دە . يۈرەك
بىلەن ئۆپكىنىڭ ئوتتۇرىسىغا — ھە ؟

— ياق ، ئۇ دېگەن جاراھەت !
— جاراھەتنىڭ چوڭى مانا بۇ يەردە !
ئۇ زەيتۈنەنىڭ قولىنى يۈرىكىنىڭ ئۈستىگە قويدى .

— ئۇمۇ ساقىيىدۇ ، سىزنىڭ ھاياتى كۈچىڭىز بىر مۇ-
جىزىكەن نۇرى . سىزنىڭ ئورنىڭىزدا كىم بولسىمۇ بەرداشلىق
بېرەلمىگەن بولاتتى . بىلەمسىز ، سىزدىن ئاققان قان ماڭا ئوخ-
شاشلاردىن ئون ئادەمنىڭ قېنى !

— ئىست ، جەڭ مەيدانىدا ئاققان بولسىچۇ !
— جەڭ ، جەڭ ، جەڭلا دەيدىكەنغۇ خۇدايىم ، تۇرمۇشمۇ
بىرخىل جەڭ دەيتتىڭىزغۇ ؟ شۇنچە سوقۇشلاردا تەگمىگەن ئوق ،
تىنچ تۇرمۇشتا تېگىدۇ ، سىزگە ئوق تەگكىنى راست .

— قاتىل كىم؟

— گۇمان كۆپ ، غېنى ئاكام ساقچى ئىدارىسىگە بىر ئاي ئىچىدە قاتىلنى تاپمىساڭلار ھەممىڭنى ئېتىپ تاشلايمەن دېگىلىدۇ . مۇ مانا تۆت ئاي بولدى ، ھېچكىم ئېتىلمىدى . بىلەمسىز ، سىز غۇلجىدا سوۋېت دوختۇرخانىسىدا بەش كۈن بېھوش ياتتىڭىز . دادام بىر ئايروپىلاننى ياللاپ ئاۋۋال ئالمۇتغا ، كېيىن بۇ يەرگە ئەكەلدى سىزنى .

— بۇ موسكۋا ، — دېدى نۇرى كۆلۈپ ، — ناپولېئون ئاچ قالغان شەھەر ، گىتلىر بوسۇغىسىغا كېلىپ كىرەلمىگەن شەھەر ، باتۇخانلار ئوڭاي بېسىۋالغان شەھەر . لىرمونتوفنىڭ شېئىرىنى يادقا بىلىمەن :

موسكۋا ، موسكۋا سۆيىمەن سېنى ،

سۆيىمەن رۇستەك قاينا ، ئەركە ۋە كۆركەم !

سۆيىمەن چاچلىرىڭنىڭ ئىزگۈ ئېقىنى ،

چىشلىق تاملىق ، مەغرۇر كىرىملىنى ھەم .

خام خىيال قىلغان ئىدى ئۇيات ھۆكۈمدار...

— بالام ، ياخشى بولۇپ قاپسىز ! — ئۆيگە ئابلايى كىرىپ كەلدى . ئۇ سۆسەر ياقىلىق جۇۋا ، قاما قۇلاقچا كىيگەندى . ئۇ قولىدىن خۇرۇم پەلىپىنى ئالدى ، زەيتۇنە دادىسىنىڭ جۇۋا ، شارپىلىرىنى ئاسقۇغا ئاستى .

— سوغۇقمۇ ؟

— زەھەردەك سوغۇق ! — دېدى ئابلايى كۆلۈپ قويۇپ

سىلىق ئاۋازدا ، — بىزنىڭ ئۆي بىلەن بۇ يەرنىڭ ئارىلىقى ئون

بەش كىلومېتىر كېلىدىكەن .

— بۇ يەردىمۇ ئۆيىڭىز بارمۇ تېخى ؟

— يېقىندا سېتىۋالدىم . ل . تولىستويناڭ ئۆيىنىڭ يېنىدا .

— ئىككى قەۋەت ، تۆت تەرىپى بۈك باغ ، بەك

چىرايلىق ! — دېدى زەيتۇنە كۆلۈپ - ياپراپ ، — يەنە ئۈچ

كۈندىن كېيىن سىزنى ئۆيىمىزگە يۆتكەيمىز نۇرى .

— بۈگۈنلا يۆتكەيمىز قىزىم . مەن دوختۇردىن چىقىش

رەسمىيەتلىرىنى ئۆتەپ بولدۇم . ھازىر خىزمەتچىلەر كىرىدۇ !

ئابلايى مەغرۇر ، خۇشال ئىدى . نۇرىنىڭ خىيالىغا بىردىنلا

غۇلجا يېزىسىدىكى دادىسى زىياۋۇدۇن كەلدى . قوللىرى قېتىش-

قان ، يېرىلغان ، يۈزىنى قويۇق قورۇق باسقان ، ئېگىز ، قاۋۇل

گەۋدىسى تۇرمۇش زەربىسىدىن ئېگىلگەن دادىسى شۇ تۇرقىدا

چوقۇم يېزىسىدىكى ئۆيدە يالقۇنچاپ ، گۈرۈلدەپ كۆيۈۋاتقان مو-

را ئوچاق ئالدىدا تىزغا خەمىتىنى ئولتۇرغۇزۇۋېلىپ نۇرىنى

خىيال قىلىپ ئولتۇرىدۇ . ئۇنى يەنە كىم ئويلاۋاتىدۇ ؟ بەرا

ماناس بويىدىكى گەمىدە ، يەنە پەرىخەچۈ ؟ ئۇ قىز نېمە قىلىۋاتىدۇ .

دىكىن ؟...

— نېمە بولدى نۇرى ، چىققۇڭىز يوقمۇ نېمە ؟ بىزنىڭ

ئۆيىمىز دوختۇرخانىدىن كۆپ ياخشى ، قار بىلەن چۈمكەلگەن

دەرەخلەر ، قاقىلىدىشىۋاتقان قاغىلار ، بۇقۇلداشقان كەپتەرلەر ،

نېرىدا شۇرمەل قاپلىغان موسكۋا دەرياسى... بالكىنغا چىقىشىڭىز

ئاجايىپ گۈزەل مەنزىرىنى كۆرىسىز ، كىرىملىغا يىراق بولغىنى

بىلەن جەننەتكە يېقىن . ھا - ھا - ھا...

راست دېگەندەكلا ئۇلار بىردەمدىن كېيىن يولغا چىقتى .

ماشىنا قار بىلەن قاپلانغان موسكۋا كوچىلىرىدا ئۇزاق ماڭدى :

ئانچە ئېگىز بولمىسىمۇ نەقىشلىنىپ ياسالغان ئىمارەتلەر ، كىرىم-

مىلنىڭ «چىشلىق تاملىق» قورغىنى ، قىزىل مەيدان ، شۇرمەل

توشۇپ ئېقىۋاتقان موسكۋا دەرياسى ، خىلمۇ خىل كىيىنگەن

موسكۋالىقلار نۇرىغا يېڭىلىق ئىدى . ئۇ ھاياتىدا تۇنجى قېتىم

بۇنداق چوڭ شەھەرنى كۆرمەكتە . ماشىنا ئۇزاق مېڭىپ ئاخىر-

بىر تۆمۈر دەرۋازا ئالدىدا توختىدى .

— مانا مۇشۇ بىزنىڭ ئۆي ! — دېدى باياتىن نۇرىنىڭ

يېنىدا جىمجىت ، خۇددى بېھوشتەك ئۇن - تىنىسىز ، بېشىنى

يىگىتنىڭ مۇرىسىگە قويۇپ ئولتۇرغان قىز ماشىنىدىن سەكرەپ چۈشۈپ ، — قاراڭا ، ئارچىلارنىڭ شاخلىرىدا قارلار بىلەن يوپۇرماقلار مۇڭدېشىۋاتىدۇ !

قىز دەۋرۋازىنىڭ بىر كۈنۈپكىسىنى باستى ، دەرھال بىر تۆشۈكتىن ئاۋاز چىقتى :

— سالام ، ياخشىمۇ سىز ، خىزمىتىڭىزگە تەييارمەن !
— بىز قايتىپ كەلدۇق ! — دېدى قىز كۈلۈپ ، ئىشىك دەرھال ئېچىلدى . زەيتۈنە نۇرىنى قولتۇقلىۋالدى .

— يېپيىڭى بىر دۇنيا ، — دېدى نۇرى ئاياغلىرىنى تەستە قىمىرلىتىپ . ئۇ تولىمۇ ماغدۇرسىز ئىدى . كۆكرىكىدىن تەڭگە كەن ئوق دۈمبىسىنى بۆسۈپ چىقىپ كەتكەن . قىل يۇقىرىغا ماڭغان بولسا ئۇنىڭ يۈرىكى زەخمىلىنەتتى — دە ، ئۇ بۇ دۇنيادا يوق بولغان بولاتتى . تەقدىر ئۇنىڭغا يان باستى ، قانداقتۇر بىر يوشۇرۇن كۈچ ئۇنى قوغداپ قالدى . ھايات يەنە ئۇنى ئۆز قوينغا ئالدى . ئۇ مانا تەستە ماڭسىمۇ ، ماڭغاندا كۆكرىكى ئاغرىپ تۇرسىمۇ ، بۇرۇنقى چەبەسلىكى ئۇنىڭدىن يىراقلاشقان بولسىمۇ يەنە ھايات . ئۇ سۆزلىيەلەيدۇ ، ئويلەيالايدۇ ، ئارزۇ قىلالايدۇ . ئۇ قىزنىڭ قولىنى قىسىپ قويدى — دە :

— دادىڭىزغا كۆپ رەھمەت ، ئۆز دادام ماڭا قېنىنى تەقدىم قىلىپمۇ ئاسراپ قالالمىغان بولاتتى ! — دېۋىدى ، قىز ئۇنى بوش چىمدىپ قويدى :

— ئۆز دادام دەۋەرمەڭگە ، مېنىڭ دادام سىزگە تېخىلا ياتمۇ ؟ دادام سىزنى ئۆز ئوغلى ھېسابلىۋالغىلى خېلى بولدى ، ئاپاممۇ شۇ . كۈلدە تام بولماس ، كۈيئۇغول بالا ، دېگەن سۆز بار — ھە ، بىز ئۇيغۇرلار قاچانغىچە ئاتا — بوۋىلىرىمىزنىڭ ئىزلىرىنىلا دەسسەپ ماڭمىز . سىز مانا دۇنيادىكى ئەڭ ئىلغار مەدەنىيەتكە ئىنتىلىۋاتقان بىر ياش تۇرۇپ يەنە شۇ ئىزغا دەسسە-
ۋاتىسىز !

— مۇنازىرە قىلىشقۇدەك ھالىم يوق ، زەيتۈنە ، ماقۇل ئەمىسە دادىڭىزنى ئاكا دەي ، ئىسمىنى قوشمايلا ئاكام دېسەمغۇ رازى بولارسىز ؟

— ياق ، دادا دەڭ !

— ياۋروپالىقلار ئىسمىنى ئاتايدىكەنغۇ ، ئاكا دېسەممۇ ، دادا دېسەممۇ يەنە كونا ئىزغا دەسسەگەن بولمەن !

— ھى — ھى ... ماقۇل ، ئاكا دەڭ ، ھە ئاپامنىچۇ ؟
— ھەدە دەي .

— مېنىچۇ ؟ — قىز تولىمۇ چىرايلىق كۆزلىرى بىلەن نۇرىغا تۆۋەندىن يۇقىرىغا قايىلىپ قالدۇ .

— سىز ... جېنىم ! ...
— ياق ! — قىز ئەركىلەپ دومسايدى .

— زەيتۈنە ئابلايپۇنا زىياۋۇدۇنۇۋا !
— ھا — ھا — ھا ! ... — قىز ئىككىنچى قەۋەتنىڭ

پەلەمپىيىدىن چىقىۋېتىپ شۇنداق قاقاقلاپ كۈلدىكى ، خۇددى چېركاۋ قوڭغۇرىقى تۇيۇقسىز ، رىتىمىز چېلىنغاندەك بىنانىڭ ئۈستىدىكى چېدىرنىڭ دېرىزىلىرىدىن كەپتەرلەر چۆچۈپ ئۇچۇپ چىقىشتى . زىلۋاغىنا كەلگەن ، چىرايلىق پۈلەك خىزمەتچى ئايال قۇچىقىنى كەڭ ئېچىپ قىزغا ماسلىشىپ كۈلدى :

— ئاھاي ، زىياۋۇدۇنوف تى پىرىشول ، گولۇبى پوۋسېي موسكۋى ئوبياۋىيات : ئۇيگۇرسكى گېروي بېز سىمپىرتىنى⁽¹⁾ !
رۇس — ياۋروپا كىتابلىرىدىلا تەسۋىرلەنگەن گرافى ، كى-نەز ، بارىنلار ھاياتى نۇرىنىڭ كۆز ئالدىدا پەيدا بولدى . تاملارغا ئەڭ داڭلىق رەسساملار سىزغان رەسىملەر ئېسىلغان . چوڭ پىئانىنو ، نەقىشلىك ، ئېگىز يۆلەنچۈكلۈك ئورۇندۇقلار ، قې-

(1) ئوھۇي زىياۋۇدۇنوف ، سەن كەلدىڭ ، كەپتەرلەر پۈتكۈل موسكۋاغا ئۇيغۇر باتۇرى ئۆلەيدۇ دەپ جاكارلىماقتا !

لىن ، رومانىكا سىڭدۈرۈلگەن گىلەم ، كرىسلولار ، ياتاق ئۆي-
دىكى كەڭ ، ئىككى بېشى ئېگىز ، ئالتۇندىن ھەل بېرىلگەن ،
بالداق - توپچىلىرىغا گۈل چېكىلگەن ئېسىل كارىۋات ، ئۆيىنىڭ
دېرىزە گىرۋەكلىرىگە گەجىدىن چىقىرىلغان گۈل نەقىشلەر نۇرد-
نىڭ خىيالىدىلا بار ئىدى ، مانا ھازىر كۆز ئالدىدا ، ئۇ شۇنداق
ئۆيدە ئولتۇرماقتا . چاي ئورنىغا قەھۋە ، چوكا ئورنىغا ئارا -
پىچاق ، تېخى تاماق يېگەندە تارتىلىدىغان شالداملىرىچۇ ؟ كەچتە
پولەك ئايال نۇرىنى چوڭ ۋاننىغا ئولتۇرغۇزۇۋېلىپ خۇددى
بوۋاقنى يۇغاندەك ئەركىلىتىپ ، سىلاپ - سىپىپاپ يۇيۇپ قوي-
دى . بىرلا ئاشقازان ھەزىم قىلىش بەزىلىرىدىن باشقا ئورگانلى-
رىنىڭ ھەممە ئىشىنى باشقىلار قىلىپ بېرىدىغان بۇ خىل ھايات
نۇرىغا غەلىتە ، كېيىن يات ۋە ھەتتا يىرگىنچىلىك تۈيۈلۈشقا
باشلىدى . ئۇ يۇمشاق لۆم - لۆم كارىۋاتتا يېتىپ كىيىملىرى
بىلەنلا مۇز ئاستىدا ، بورانلىق قۇم دۆۋىلىرى يېنىدا ، ھەتتا
پاتاقلىق سازلىقتا كىيىم - كېچەك بىلەن يېتىپ دىر - دىر
تېتىرىگەن چاغلىرىنى ، مەھەللىسىدىكى گۈللىرى ئۆچكەن ، يىر-
تىق كىگىزنىڭ يېرىمىنى ئاستىغا سېلىپ ، يېرىمىنى يېپىنىپ ،
قەغەزلىرى يىرتىلغان شالالىق پەنجىرىگە يەڭلىكىنى نوغۇچ بىلەن
تەرەپ قويۇپ ئاچچىق قىش شاماللىرىدىن دالداقايىدىغان دېھقان-
لارنى ، خىتاي بازىرى ، تەختىيۈن مەھەللىلىرىدىكى ئاشخانلار-
نىڭ ئالدىدا ئۆچكەن قوقاسقا مەيدىسىنى قاقلاپ ، جۈل - جۈل
كىيىملىرى ئىچىدە بەدىنىنى قاساپ ئارام بەرمەيۋاتقان بەدەن
پاسكىنىچىلىقنىڭ مەھسۇلى بولغان پىتىلىشىشنىڭ دەستىدىن
ھېلىدىن - ھېلىغا تولغىنىپ ، قىمىرلاپ ئولتۇرۇشقان يېتىم-
چىلارنى ، قەھرىتان قىشتا يىرتىق - يالاڭ ئىشتىنى بىلەن
يوغان ، ئەسكى پىيما - چورۇقلارنى سۆرىشىپ ئىككى تال
دەپتىرى بىلەن ئىككى تال ئوتۇننى قولتۇقىغا قىسىپ ئالدىراپ
مەكتەپكە كېتىۋاتقان نامرات دېھقان بالىلىرىنى كۆز ئالدىغا
كەلتۈردى . شۇ مۇشەققەت بىلەن ئېلىشىۋاتقان بىچارىلەرنىڭ
ھەممىسىلا راھەت ، غەمىسىز باياشات ھاياتقا ئىنتىزار . قولغا

قورال ئېلىپ جانلىرىنى ئاتاپ ئىنقىلاب قىلغانلار شۇ ئىنتىزار-
لىققا تەلپۈنگەنلەرنىڭ ۋەكىللىرى ئىدىغۇ ، تەلپۈنگەنلەر نېمىگە
ئېرىشەلدى ، ۋەكىللىرىنىڭ ھالى قانچىلىك ؟ بىرتال ئوق ئات-
ماي ، بىر قېتىمىمۇ زەي يەردە ياتماي مەنسەپ ، بايلىق ۋە ھوقۇق-
قا ئېرىشىۋالغانلار ھېلىقى ئىنتىزار تەبىقىنى بەلكى ئاللىقاچان
ئۇنتۇغان بولۇشى مۇمكىن . ئۇنداقلارنى كۆرسە بەلكى يىرگە-
نىپ تەتۈر قاراپ «شورنىڭ قۇرسۇن !» دەپ تىللاپ قويۇشى
مۇمكىن ، ھەتتا ئۆز پېشانىسىنىڭ ئوڭ كەلگەنلىكىدە ئاشۇنداق-
لارنىڭ تۆككەن قانلىرى ھەل قىلغۇچ رول ئوينىغانلىقىنى ئىد-
كار قىلىپ ، ھەممىنى ئۆزۈم ياراتقان دەپ مەيدىسىگە ئۇرۇشى
مۇمكىن .

ئەخمەتجان مۇئاۋىن رەئىس ، ئابدۇكېرىم ئابباسوف مۇئا-
ۋىن باش كاتىپ ، سەيپىدىن نازىر ، رەخمىجان سابىر ھاجىيوفمۇ
مۇئاۋىن نازىر . ئەخمەتجان جاپا - مۇشەققەتنىڭ قۇچىقىدا پىش-
قان ، ئۆزىنى خەلققە بېغىشلىغان قەيسەر ئادەم ، ئابباسوفچۇ ؟
ئۇ نۇرىغا نېمىشقا ئۆچمەنلىك بىلەن قارىدى ياكى ئۇ نۇرنىڭ
رەقىبلىرىنىڭ ئىغۋا - ئۆسەكلىرىگە ئىشىنىپ قالدىمۇ ! غېنى
باتۇر بىلەن پاتىخ ھايات پەلسەپىسىنىڭ نۇرغۇن سىرلىرىنى
چۈشەنمەيدۇ . ئۇلار غالىبلار غەلبە مېۋىسىنىڭ خوجىسى بولۇ-
شى كېرەك دەيدىغان چۈشەنچىنىڭ قوللىغۇچىلىرى . ئۇلار ئۇ-
چۈن ۋەتەن ، خەلق ، مىللەت ، ئەركىنلىك ، باراۋەرلىك ، دې-
موكراتىيە دېگەنلەر بىرلا مەنىدىكى سۆز ، يەنى يېڭىش - يېڭى-
لىش دېگەن سۆزلەرنىڭ تارماقلىرى . يەڭگەنلەر ھەممىگە ئىگە ،
يېڭىلگەنلەر ھەممىدىن مەھرۇم...»

نۇرى يېرىم كېچىدە قورقۇنچىلۇق چۈش كۆرۈپ ئويغىنىپ
كەتتى . چۈشىدە ئۇ دېڭىزدا پاراخوت پالۋىسىدا كېتىۋاتقاندا ،
تاغدەك بىر دولقۇن تۇيۇقسىزلا دېڭىزدىن كۆتۈرۈلۈپ ئۇنىڭ
ئۈستىگە چۈشۈۋاتقۇدەك ... ئۇ چۆچۈپ ئويغاندى .
— چۈشكەن بولسا مەن يوق بولاتتىم ! — دېدى ئۇ دۈپۈلدەپ

ئۇرۇۋاتقان يۈرىكىگە يوغان ئالقانلىرىنى قويۇپ ، — بۇ نېمە كارامەت !

ئەتىسى ئابلاباي ئاكىسى قىزى بىلەن «ئوغلى» نى موس-كېۋىچ ماشىنىسىغا ئولتۇرغۇزۇپ موسكۋانى ئايلاندۇردى . ئۇلار سۆسەر ياقىلىق جۇۋا ، قۇندۇز تېرىسىدىن تىكىلگەن قۇلاقچا كىيىشكەن ، موسكۋا — بۇ غالىب شەھەرنىڭ مودا قوغلىشىدە-غان پۇقرالىرى بىلەن ئوخشاش بولۇۋالغانىدى .

— نېمىنى خالىسىڭىز شۇنى كۆرسىتىمەن ، نەدە توختاي-مەن دەپسىڭىز شۇ يەردە توختايمەن ! — دېدى ئابلاباي شوپۇر-نىڭ يېنىدا — ئالدىدا ئولتۇرۇپ ، — سىلەرنىڭ خۇشاللىقىڭ-لار مېنىڭ خۇشاللىقىم . بالام نۇرمۇھەممەت ، مەن بىر سود-گەر . دۆلەت ، مىللەت ئىشلىرىنى سودامدىن ئۈستۈن بىلمەي-مەن . يۇڭ - تېرە ، پاختا ، يەل - يېمىشلىرىمىز تولمۇ ئەر-زان ، ياۋروپا بازارلىرىغا يۆتكەلسىلا بىرگە ئون قوشۇلىدۇ ، بۇ ياقىدىن رەخت ، سانائەت بۇيۇملىرى ۋە پولات ماتېرىياللىرى ئاپىرىمىز ، ئاپارسىلا بىرگە تۆت - بەش قونىدۇ . بىر قېتىملىق ئوبوروتتا بىر سوم پۇل يىگىرمە بىر - ئىككى سوم بولىدۇ . پۇل - دۇنيا كۆپىيىۋېرىدۇ . توختاملاشقان ئىش . غۇلجا ، چۆ-چەك ، قەشقەر ، ئاقسۇلاردا كانتورلىرىم بار . قولۇمدا ئىككى يۈزدىن جىق خىزمەتچىم بار . مۇشۇ تىجارەت بىلەن ئىككى يۈز نەچچە ئۆيىنى قامداۋاتىمەن ، قالغىنىنى ئۆزىڭىز بىلىسىز ، قىس-قىسى ، مەنمۇ ئۆز ئالدىغا بىر جەمئىيەت ، بىر دۇنيا . ئالمۇتا ، بېشكەك ، تاشكەنت ، سەمەرقەنت ، موسكۋا ، ئىستانبۇل ، قاھى-رە ، پارىژ ، لوندونلاردا كانتورلىرىم ، سەككىز شەھەردە جايىم بار . ئوغلۇم ، مەن سىزدەك بىر ئەقىللىق يىگىتنى ئۆزۈمگە ئورۇنباىسار قىلىپ يېتىشتۈرۈشنى ئارزۇ قىلاتتىم . سىزنى ماڭا خۇدايىم يەتكۈزدى .

— دادام ئەمدى ئامېرىكا ، كانادالارغا كىرىشكە ھەرىكەت

قىلىۋاتىدۇ .

— شۇنداق . پىلانلىرىم چوڭ . ياۋروپادىن غۇلجىغا تۆ-مۇرىول ئاپارماقچىمەن . شىنجاڭدا كۆمۈر ، نېفىت ، ئالتۇن زا-پىسى ئىنتايىن مولكەن . بۇنداق بايلىق باشقا ھېچقانداق يەردە يوق دېيىشىدۇ . مەن مۇشۇ كۆمۈلۈپ ياتقان بايلىقنى ياۋروپا بازىرىغا ئەكىرمەكچىمەن !

— نىيەت ، پىلانلىرىڭىز تولمۇ ياخشىكەن ، سىز دېگەن-دەك بولسىلا خەلقىمىز سىزدىن كۆپ رازى بولىدۇ ، ئاكا ! — خەلق دېدىڭىزما ؟ مەن كەمبەغەللەرگە ھەرىيلى بىر-نەچچە يۈزىمىڭ دوللارلىق خەير - ئېھسان ، ئۆشەرە - زاكات تارقىتىمەن . ئەمما چوڭراق ئىش قىلىش پىلانلىرىم بار . بىر پەن - تېخنىكا مەكتىپى قۇرساق دېگەن پىلانم بار . بۇ ئىشقا سىزنى تەكلىپ قىلماقچىمەن . ئېلېكتر سانائىتى ، كانچىلىق سانائىتى ، ماشىنىسازلىق سانائىتى مۇشۇ كەسىپ بويىچە تېخ-نىكلاردىن ئىككى - ئۈچ يۈز ئادەم تەربىيىلەپ چىقىشنى ئويلا-ۋاتىمەن . مۇئەللىملەرنى روسىيىدىن ، ياق سوۋېت ئىتتىپاقى-دىن تەكلىپ قىلساق ، قاراڭا ، لومونوسوفنىڭ ھەيكىلى ، موسكۋادا تۇنجى ئۇنىۋېرسىتېتنى مۇشۇ لومونوسوف گېرمانىيى-دىن ئوقۇپ كېلىپ قۇرغانىدى . چوڭ ئىشلار شەخسنىڭ قول-دىن باشلىنىدۇ زادى . قاراڭا ، لومونوسوف قانداق مەغرۇر تۇرىدۇ - ھە ؟ ئۇ قالاق روسىيىنى ئىلىم - پەن دۇنياسىغا يېتەكلىگەن ئۇلۇغ ئادەم !

— شۇنداق ، — دېدى نۇرى خىيال سۈرۈپ ، — ئى-لىم - پەن تەرەققىي قىلمىسا خەلق تۇرمۇشى ئۆزگەرمەيدۇ ، خەلق ھەقىقىي بەخت ، ئەڭ گۈزەل تۇرمۇش بىلەن مەڭگۈ ئۇچ-رىشالمايدۇ ! قوراللىق ئىنقىلاب بىر ھاكىمىيەتنى ئاغدۇرۇش رولىنىلا ئوينايدۇ . بىر ھاكىمىيەتنى ئاغدۇرۇشتىكى مەقسەت بىرنەچچە كىشىنىڭ ياكى بىر گۇرۇھنىڭ مەنپەئەت - پايدىسى ئۈچۈنلا بولۇپ قالسا بۇنىڭ ھېچقانداق ئەھمىيىتى بولمايدۇ . خەلق تۇر-

مۇشۇدا ئۆزگىرىش بولۇشى كېرەك . بىزنىڭ خەلقىمىز مۇ مونۇ سوۋېت خەلقلىرىدەك ماشىنىدا ئولتۇرۇشى ، پويىزغا چۈشۈشى ، ئايروپىلاندا يول مېڭىشى ، يەر تېرىش ، ئورۇش ، سۇغىرىشتا ئادەم كۈچى ئەمەس ، ماشىنا ئىشلىتىشى ، ياخشى يېيىشى ، ياخشى كىيىشى ، خاتىرجەم ياشىشى كېرەك . قاراڭ ، مەن موسكۋادا ھېچنەدە دىۋانە ، يېتىمچىلارنى كۆرمىدىم . ھەممىلا ئادەم ياخشى كىيگەن ، روھلۇق - تېتىك ! جۇل - جۇل كىيىم - لىك ئادەم ئۇچراتتىم . لومونوسوف نامىدىكى موسكۋا ئۇنىۋېرسىتېتى ، پەنلەر ئاكادېمىيىسى ، بولشوي تىياتىرى ، ئىنىستىتۇت ، تېخنىكوم ، تەتقىقات ئورۇنلىرىنىڭ كۆپلۈكى ، مەكتەپلەردىن چىقىۋاتقان خۇشال ، مەغرۇر رۇس بالىلىرى !... ئادەمنىڭ ھەۋىسىنى كەلتۈرىدۇ . بىز قاچان بۇنداق كۈنگە ئېرىشىمىز ؟ قالاق - قەدىمىي تۇرمۇش ، ئىشلەپچىقىرىش ئەمەس . گىكىنىڭ جاپالىقلىقى ، قالاقلقى ، پىكىر قىلىشنىڭ ئاددىيلىقى ، تۇرمۇش شەكلىنىڭ قاتمال ، چەكلەنگەن ، ياۋايىسىمان بولۇشى ئادەمنى ئېچىندۈرىدۇ . بىز ئويغانغان ھەربىر ۋىجدان ئىگىلىرى شۇ رېئاللىقنى ئۆزگەرتىشكە بەل باغلىمىساق ، ھايات - مىزنى مۇشۇ قالاقلقنى ئۆزگەرتىش كۈرىشىگە بېغىشلىمىساق بىزنىڭ ياشىغىنىمىزنىڭ قىممەت - ئەھمىيىتى نېمە بولىدۇ . ئۇنىڭ ئاۋازى تىترىدى ، ئابلاباي ئۇنىڭغا قايرىلىپ قارىدى ، زەپتۇنە ئۇنىڭ بىلىكىنى ئاستا قىسىپ قويدى .

— قاراڭا ئاۋۇ ئاياللارنىڭ ئەركىن ، كۈلۈپ يۈرۈشلىرى . نى ! — دېدى ئابلاباي بىر ماگىزىندىن قاقاقلىشىپ كۈلۈشۈپ چىقىۋاتقان ، كەشمىر ياغلىق ، دۇخاۋا پەلتو كىيىشكەن قارا كۆز ، قارا چاچ چىرايلىق ، ياش ئاياللارنى كۆرسىتىپ ، — تۈركمەن ئاياللار ، ئاۋۇ بەللىرىنى باغلاپ ، باشلىرىغا تۆپە كىيىدۇ . ئالغانلار ئۆزبېكلەر ، ئۇلار بۇ يەرگە ساياھەت قىلىپ كېلىدۇ . دۇنيانىڭ نەرىگە بارسىڭىز «شۇنەقە ، ئۇنەقە» دېيىشىپ ئۆزبېك

ئۇچرايدۇ . ئۇيغۇرلارمۇ بار ، تولىسى ئاتۇشلۇقلار ، لېكىن سانى ئاز !... .

ئۇلار كۈلۈشتى . ئابلاباي ئۆز پىلانلىرىنى قايتا - قايتا سۆزلىدى . ئۇلار موسكۋانى چارچىغۇچە كۆردى . كۆرگەنسىمۇ نۇرىنىڭ كۆڭلى يېرىم بولدى . چۈنكى ھەربىر يەر ، ھەربىر خۇشال - خۇرام پۇقرا ۋە ھەربىر زامانىۋى ئىلىم - پەننىڭ نەمۇنىسىنى كۆرگەندە ، ئۇنىڭ يادىغا ئاشۇ يىراقتا — ئىلى دەرياسى بويىدىكى جىمجىت ، شاۋقۇن - سۈرەنسز يېزىلاردا سامان - مەڭگەن ، ئوت - چۆپ بىلەن ھەپلىشىپ كورەك جۇۋا ، ياماق چەكمەن ، پۈرۈم چورۇق بىلەن تامغا يۆلىنىپ ، تەپتى ئاجىزلاشقان قۇياشتىن لەززەت ئېلىش كويىدا ئولتۇرۇشقان دېھقانلار كېلەتتى . ئۇلارنىڭ ھاياتتىن قىلىدىغان تەمەسىمۇ ئۇ - چىسىدىكى كىيىملىرىدەك ئاددىي : ئاچ قالمىسىلا ، توڭلاپ قال - مىسىلا ، تاياق ۋە ھاقارەتكە يولۇقۇپ قالمىسىلا ئۇلار ئۆزلىرىنى بەختلىك ھېسابلايدۇ . «كەمبەغەلنىڭ بىر تويغىنى باي بولغىنى» ، «دۈمبىسى ئاپتاپ كۆردى» دېگەن سۆزلەرنى شۇلار ئىجاد قىلغان . ھايات ئۆزگەرتكىلى بولىدىغان بىر ئېتىزغا ئوخشاش بوز يەر دېسە ئۇلار ئىشەنمەيدۇ ، يارىلىش - يارالمىش ئۇلارنىڭ ئىشى ئەمەس ، ئىلاھىي كۈچلەر ئۇلارنىڭ تۇرمۇشىغا ، تەقدىرىگە كېپىللىك قىلالايدۇ ، ئۇلارنىڭ ۋەزىپىسى بىرلا — ھاياتنىڭ مۇشۇ تۇرقىنى ، ئۆزلىرىنىڭ مۇشۇ ئورنىنى مەڭگۈ ساقلاپ قېلىش ، مەيلى نامراتلىق ، ئاچارچىلىق بولسىمۇ ، ھەتتا ئاسمان - دىن تاش - توپا ياغسىمۇ دەسسەپ تۇرۇۋاتقان ئانا تۇپراقنى مەھكەم باغرىغا بېسىپ ، ياراتقان ئىگىسىگە رەھمەت ئېيى - تىدىش ، ھاياتقا شۈكۈرى قىلىش ، چەكسىز چىداملىق ، قانا - ئەت ۋە شۈكۈرىچانلىق ئۇلارنىڭ پەزىلەت - گۈزەللىكى ، روھىي بايلىقى . مەيلى ئۇلار بىرىگە قۇل بولۇپ قالسىمۇ ئاشۇ بايلىقى بىلەن ئۆزىنى مەغرۇر تۇرىدۇ ، غالىب ۋە خوجايىن

ھېسابلايدۇ. شۇنىڭ ئۈچۈن ئۇنىڭغا دۇنيا گۈزەللىكى ئۆز ئانا يۇرتى تۇغۇلغان يېرى، دۇنيادا ئۇنىڭ مەھەللىسىدەك گۈزەل ماكان يوق. مەھەللىسىلا كەم كۈتسىز، تەلتۆكۈس ئورۇن، باشقا يەرلەرنىڭ بىر يېرى كەلسە بىرىپىرى كەمتۈك، ھامان بىرىپىرى شۇ مەھەللىسىگە يېتەلمەيدۇ. ھايات شۇ مەھەللىگە، گۈزەللىك ئاشۇ ماكان، غايە — شۇ ماكاننى قۇچاقلاپ يېتىش!...» موسكۋا تەسىراتلىرى نۇرىنى خۇشال قىلىشنىڭ ئورنىغا مەيۈسلەندۈرۈپ قويدى. ئۇ تېخىمۇ كەم سۆز، خىيالچان، غەم-كىن بولۇپ قالدى.

— كىمنى ئويلاۋاتسىز، نۇرى؟ — دېدى باياتىن بال-كوندا قارىباشقان قويۇق ھەيۋەتلىك قەدىمىي دەرەخلەرنى كۆرسىدى. تىپ، پۇتغا پىيما، بېشىغا قاما قۇلاقچا ۋە ئۇچىسىغا بۇلغۇن تېرىسىدىن تىكىلگەن جۇۋا كىيىپ يېنىدا — يۆلەنچۈكلۈك ئورۇندۇقتا جىمجىت ئولتۇرغان زەيتۈنە نۇرىنىڭ مۇرىسىگە بې-شىنى ئاستا قويۇپ، — سىزگە بۇ يەردىن ماناس دەرياسى بويى كۆڭۈللۈكقۇ دەيمەن؟ — قىزنىڭ زىل، نازۇك ئاۋازىدا يوشۇ-رۇن نارازىلىق بار ئىدى.

— ھەممە ئىش نىسپىي بولىدۇ، زەيتۈنە. راھەت — پاراغەت ئىزدىگۈچىلەرگە بۇ يەر كۆڭۈللۈك. مېنىڭ ئىزدىگىنىم نېمە، سىز ئۇنى بىلىسىز.

— سىز ئاكوپتا يېتىشنى، قارغا مىلىنىپ ئۆمىلەپ مې-ئىشنى ئارزۇ قىلىسىز. سىز پاۋىل كورچاگىن، سىز مۇشەق-قەتتىن ھۇزۇرلىنىسىز. مەن سىزگە مەڭگۈ ماسلىشالمايمەن. لېكىن ماسلوۋا نىخلىيۇدوفقا ئەگىشىپ سىبىرىيىگە ماڭغاندەك، سىزگە ئەگىشىپ ماناس بويىغا قايتىشقا تەييارمەن. سىزگە روھىي ھەمراھ بولالمايمەن، لېكىن سايىڭىز بولالايمەن، نۇ-رى. مەن پەقەت سىزنىڭ ئالدىڭىزدىلا ئاجىز، بىچارىمەن. باشقا ھەممە يەردە، مەن ھەممە ئادەمدىن ئۆزۈمنى ئۈستۈن تۇتالايم.

مەن! مېنى پەسلەشتۈرگەنمۇ، ماڭا قوشۇپ ئابىلابايدەك مەغرۇر ئادەم — مېنىڭ دادامنىمۇ باشقىلارغا يېلىنىدىغان، بىچارە قىلىپ قويغانمۇ، ئاشۇ تەلۋە مۇھەببەت! مۇھەببەتكە قۇل بولغان ئادەم ئەڭ بىچارە، ئاجىز بولىدىكەن... سىزنى كۆرمى-گەن ھەرقانداق كۈنۈم مەن ئۈچۈن بىرقارا كۈن. مېنى بىچارە داداملا چۈشىنىدۇ. راست گەپنى ئېيتسام، ئاپام سىزنى ياقتۇر-مايدۇ، قىزىمنىڭ خىلى ئەمەس دەپ قارايدۇ. لېكىن ئۇنىڭمۇ ئەس — يادى يالغۇز قىزىنى بەختلىك قىلىش، شۇنىڭ ئۈچۈن سىز ئاپام ئۈچۈنمۇ قىممەتلىك! ماقۇل، ماناس بويىغا قايتايلى، لېكىن سىزنىڭ سالامەتلىكىڭىز ئەسلىگە كەلگەندىن كېيىن — يەنە ئىككى — ئۈچ ئايدىن كېيىن!

قىز ئۆكسۈپ — ئۆكسۈپ يىغلىدى. نۇرى ئۇنىڭ بېشىنى كۆكرىكىگە قويدى، ياخشى كۆرىدىغان ئۇسۇلى بىلەن قىزنىڭ يۈزىنى ئۆزىگە قاراتتى. قىزنىڭ لەۋلىرى ئۈمچەيگەندە تولىمۇ گۈزەللىشىپ كېتىدىكەن، ياشلىق كۆزلىرى — ئۇزۇن، قاپقا-را كىرىپكىلىرىدە مۆلدۈردەك يالتىراپ تۇرغان ياش تامچىلىرى ئۇنىڭغا تىل بىلەن ئىپادە قىلغىلى بولمايدىغان يۈرەك ئارزۇسى-نى ئۇن — تىنىسىز چۈشەندۈرۈپ بەرمەكتە ئىدى: «قىز بەختى يىگىت!» دېگەن ھەقىقەت ھەممە يەرگە يېزىلغاندەك، ھەممىلا ئادەم، ھەتتا قارىدىن كىمخاب كىيگەن موسكۋا ۋە ئۇنىڭ گۈزەل، قەدىمىي دەرەخلىرىمۇ «قىزنى قىيىنماقتا!» دەپ ۋارقىراۋاتقان-دەك بىلىنمەكتە ئىدى. ئۇ قىزغا شادلىق ئىنئام قىلدى: لەۋلى-رىنى قىزنىڭ تىترەپ تۇرغان نازۇك، ئالۈچىدەك قىزىل لەۋلى-رىگە تەگكۈزدى...

ئۇنىڭ دەرمانسىز بەدىنىدە ھايات لەززىتىنىڭ ئالىي ئىنكا-سى جىنىسى ئويغىنىش پەيدا بولدى. بۇ خىل ئويغىنىش يىگىت-لەرنى مەست قىلىدۇ، ئەسەبىيلەشتۈرىدۇ، ئەقىل تورمۇزىنى باشقۇرالماس قىلىدۇ، ھەتتا تەلۋە — قارام قىلىۋېتىدۇ...

سۆيۈش ئۇزاققا داۋاملاشتى . ئۇنىڭ يۈرىكىدىن تارقالغان شېرىن ئېقىم بەدىنىنىڭ ھەممە يېرىگە تارقىلىپ روھىي ئىستەك جىسمانىي ئويغىنىشقا ئايلانماقتا ئىدى ... ئۇ قىزنىڭ بويۇن ، قۇلاقلىرىغا سۆيۈپ تۇرۇپ :

— بۈگۈن مېنىڭ ياتقىمدا قونۇپ ... ، — دېۋىدى ، قىز ئۇنىڭ ئاغزىنى ئالغىنى بىلەن تۇتۇۋېلىپ :

— ياق ! — دېدى .

— نېمىشقا ؟

— بولمايدۇ ! — قىز چاققانلىق بىلەن ئورنىدىن تۇرۇپ

ئۈزلۈك ۋارقىردى :

— بۈگۈن موسكۋانىڭ تېمپېراتۇرىسى نۆلدىن تۆۋەن يە-

گىرمە تۆت گرادۇس ، يۈرۈڭ كىرىپ كېتەيلى !

— مۇشۇ تۇرقىدا شىخو ، ماناسلارنىڭ تېمپېراتۇرىسى

نۆلدىن تۆۋەن ئوتتۇز بەش گرادۇس ! — دېدى نۇرى كۈلۈپ

قويۇپ ، — مەن سوغۇقتىن قورقمايدىغان بولدۇم . ئالتاي ،

كۆكتوقايىنىڭ سوغۇقى قانچىلىككەن ؟

— قورقماڭ ، پەرىخە توڭلاپ قالمايدۇ !

— كۈنچى قىز !

— شۇنداق بولمايچۇ ؟ ھاۋا ئانىمىزدىن باشقا ھەممە ئايال

كۈنچى . بۇۋى مەرىپەم ئانىمىز چېغىدا ئۆزى بىلمەيدىغان ، كۆر-

مىگەن ئېرىنى شەيتاندىن كۈنلىگەن ، ھى - ھى - ھى ! ...

1947 - يىلىنىڭ يانۋار ئېيىدا ئۈرۈمچى ، غۇلجا ھەتتا

نەنجىڭ ، يەنئەنلەردە بولۇۋاتقان ئىشلارنى ئۇلار ئۇتتۇرلۇق بى-

لىپ تۇراتتى : غۇلجىدا ھېكىمبەگ غوجا — مېھرىبان ، تۈز

كۆڭۈل بوۋاي ۋالىي بولۇپ ھوقۇق تۇتقان : قىش پەسلى مەش-

رەپ ، ئولتۇرۇش پەسلى ، يۇقىرى - تۆۋەن ، باي - گاداي ئۆز

خىللىرى بىلەن «قاراڭغۇ قىش» نى مەشرەپ بىلەن ئۆتكۈزمەك-

تە . ئۆلكىلىك ھۆكۈمەتنىڭ رەئىسلىرى ھازىر نەنجىڭدا . ئۇ-

رۈمچىدە گومىنداڭچىلار قۇتىرىغان . ئىشەنچلىك خەۋەرلەردىن قا-
رىغاندا ، داڭ بىگاڭ ئىسىملىك ئامانلىق ساقلاش گارنىزىونىنىڭ
قوماندانى يېڭىدىن كەلگەن گېنېرال سۇڭ شىلىيەنگە ماسلىشىپ
ئۈرۈمچىدە ئىلى ئىنقىلابىغا قارشى پائالىيەت ئېلىپ بارماقتا .

«ئىنقىلابىي شەرقىي تۈركىستان» گېزىتىدە ئالتايدىكى ئوسمان-

نىڭ ئاشكارا ئاسىيلىق قىلىپ ، باندىتلىق قىلىۋاتقانلىقى خەۋەر

قىلىنغان . گەرچە جاڭ جىجۇڭ قۇرۇلۇش ، گۈللىنىش ، يەر

ئېچىش ، كىتابخانا ، دوختۇرخانا قۇرۇشقا ئوخشاش ئىشلارغا

كىرىشكەن بولسىمۇ ، ئالتايدىكى ئوسماننى ئىشقا سېلىشنى توخ-

تاتىمىغان . مۇشۇ 1947 - يىلى يانۋاردىلا قاباس تىركەش ئىككى

يۈزدىن ئارتۇق قوراللىق ئادىمىنى باشلاپ سارسۇمبە ناھىيىسىد-

نىڭ جوساتى ، شىبەتى دېگەن يەرلىرىگە ھۇجۇم قىلىپ كىرىپ

بىگۇناھ خەلقنى بۇلاپ - تالىغان . قوماندانلىق شتاب تۆت روتا

ئەسكەر ئەۋەتىپ ئۇلارغا زەربە بېرىشكە ئاتلانغان . ئىككى سائەت-

تەك ئۇرۇش بولۇپ ئىزۋوت كوماندىرى توختىيوفى بەش جەڭچى

بىلەن قۇربان بولغان . قاباسلار چېكىنگەن ، لېكىن ئارمىيىگە

زىيان خېلى چوڭ بولغان . توختىيوفنى نۇرى تونۇيدۇ ، خۇش

چاقچاق ، قاۋۇل يىگىت ئىدى ، ھەي ئىسىت ! ... نەنجىڭدا ئې-

چىلغان سىياسىي كېڭەش يىغىنىدا جياڭ جىيېشى پۈتۈن دۇنياغا

ئۆزىنىڭ تىنچلىق ، دېموكراتىيە ئۈچۈن تىرىشچانلىق كۆرسەت-

كەنلىكى ، ھېلىھەم تىرىشۋاتقانلىقىنى ئېلان قىلدى ، ئەخمەت-

جان قاسىمى باشلىق شىنجاڭ قوزغىلاڭچىلار ۋەكىللىرىنى قو-

بۇل قىلدى . ئەخمەتجان قاسىمى «ئالىي مۇختارىيەت» نى ئىشقا

ئاشۇرۇش توغرىسىدا تەكلىپ بەردى . جياڭ جىيېشى ماقۇل كۆر-

دى ، لېكىن ئارقىدىنلا جياڭ جىڭگو شاۋلىزى ، جاڭ جىجۇڭ ،

چېن چېڭ ئوخشاش دىپلوماتلارنى ئەۋەتىپ دۆلەت ئارمىيى-

سىنى چېكىندۈرۈپ ئاچىقىپ كېتىش ، بانكا قۇرۇش ، شەرق

بىلەن بىۋاسىتە ئالاقە قىلىش ئوخشاش تەكلىپلىرىنى قايتۇرۇۋې-
لىشىنى تەلەپ قىلدى . ئابدۇكېرىم ئابباسوفمۇ نەنجىڭدا ئاكتىپ
رول ئويناۋېتىپتەك !

ئەخمەتجان قاسىمى ھازىر ئۇيغۇرلاردىن چىققان بىرىنچى
نومۇرلۇق سىياسەتچى بولۇپ قالدى . نۇرى بۇ ئىشقا خۇشال
بولدى . ئۇ ئەخمەتجان توغرىسىدا موسكۋادا تېخىمۇ جىق بىلىم-
لەرگە ئىگە بولدى . شەرق سوتسىيالىستىك ئەمگەكچىلەر ئۈند-
ۋېرسىتېتىغا بېرىپ ئەخمەتجان ياتقان ياتاق ، ئوقۇغان سىنىپ-
لارنى كۆردى . ئەخمەتجاننىڭ ئىزىنى بېسىپ پۈتۈن ۋاقتىنى
ئۆگىنىشكە سەرپ قىلدى : ئۇ ھازىر كۈنگە قىرىق سۆز يادلاپ
رۇس تىلى ئۆگەنمەكتە . مازكس ئۈچ ئاي ئۆگىنىپ رۇس تىلى-
دىن ساۋات چىقارغانىكەن ، نۇرى نېمىشقا شۇنداق قىلالمايدى-
كەن ؟

ئۇنىڭ كۈنلىرى رۇس تىلى ئۆگىنىش بىلەن بىلىنمەي ،
كۆڭۈللۈك ئۆتۈشكە باشلىدى . ئۇ ئۆگەنگەنلىرىنى ئىشلىتىش
ئۈچۈن ھەركۈنى پۈلەك ئايال ۋە قورۇ خىزمەتچىلىرى بىلەن
سۆزلىشەتتى . يىگىرمە كۈن ئۆتەر - ئۆتمەي ئۇنىڭ بەدىنىدە
كۈچ پەيدا بولۇپ ، يۈرىكىدە ياشلىق ھەۋەسلىرى ئويغىنىشقا
باشلىدى . ئۇ بەزىدە شېئىر يازاتتى ، بەزىدە ناخشا ئېيتاتتى ،
بەزىدە زەيتۇنەنى چىڭ قۇچاقلۇپلاپ كارىۋىتىشقا سۆرەپمۇ باقات-
تى . لېكىن قىز ئۇنىڭ رايىغا باقمايتتى . قىز ھاۋا ئىللىغان ،
موسكۋا ئاسمىنىدا ئاق بۇلۇتلار ئۇزۇپ يۈرگەن كۈنى ئۇنىڭ
بويىغا ئىككى قولىنى سېلىپ تۇرۇپ :

— توي قىلايلى ، نۇرى ! — دېدى . نۇرى ئۇنىڭ بېلىدىن
چىڭ قۇچاقلاپ تۇرۇپ :

— ماقۇل ، لېكىن غۇلجىغا بارايلى ! — دېدى .
قىز خۇشال بولۇپ نۇرىنىڭ پاكىز قىرىلغان يۈزىگە ئەسە-
بىلىك بىلەن سۆيدى .

ئۇلار ئىككى كۈندىن كېيىن ئالمۇتىغا كەلدى . ئالمۇتىدا
ئابلايىنىڭ يەنە بىر بۈك - باراقسانلىق باغ ئىچىگە جايلاشقان
قورۇسى بار ئىدى . بۇ قورۇدا نۇرىنى ئابلايى ئالمۇتىدىكى
ئۇيغۇر شائىرلىرى ۋە مۇزىكانتلىرى بىلەن ئۇچراشتۇردى . ئال-
مۇتىدا سۆيۈملۈك شائىر لۈتپۇللا مۇتەللىپنى خاتىرىلەپ كاتتا
يىغىن ئۆتكۈزۈلدى . ئابلايى ئۇنى خۇش قىلىش ئۈچۈن قولىدىن
كەلگەنلىكى ئىشنى قىلدى . ئۇ قىزىنىڭ دومىسىپ يۈرۈشىنى
خالمايتتى . ئۇنىڭ خۇشاللىقى يالغۇز قىزىنىڭ خۇشاللىقى ئى-
دى . پەرزەنت ئۈچۈن ھەممىنى قۇربان قىلىشقا تەييار ئاتىنىڭ
پىداكارلىقى نۇرىغا تەسىر قىلدى . ئۇ باشقىلارنىڭ «مانا نۇرىمۇ
دۆلەتكە ئېرىشتى . ئۇمۇ ئەمدى چەتكە چىقىدۇ» دەيدىغان تەنىلى-
رىگە پىسەنت قىلماستىن ، دادىسىنىڭ : «بىچارە پەرىخەگە يۈز-
سىزلىك قىلدىڭ !» دەپ ئەيىبلەشكە ، پەرىخەنىڭ بۇنىڭدىن
كېيىن ھايات يولىنىڭ پاجىئەلىك بولۇشىغا پەرۋا قىلماستىن ،
رېئاللىق ئالدىدىكى ۋىجدان بۇيرۇقىنى ئاڭلىق قوبۇل قىلىشىنى
قارار قىلدى : ئۇ زەيتۇنە بىلەن توي قىلىش نىيىتىگە كەلدى .
ئۇلار غۇلجىغا ماشىنا بىلەن كەلدى . دادا ئۆزى ئالدىدا ئولتۇ-
رۇپ بالىلىرىنى ماشىنىنىڭ كەينىگە ئولتۇرغۇزۇپ ياۋروپادىن
ئەڭ چوڭ تىجارەت پايدىسى بىلەن يانغاندەك ، خۇشال ، مەغرۇر
ھالدا غۇلجا شەھىرىنىڭ غەربىدىكى كاتتا قورۇ - جايىغا قايتىپ
كەلدى . شۇ كۈنىلا زىياۋۇدۇنغا ئادەم چىقاردى ، زىياۋۇدۇن
غېنى باتۇرنى باشلاپ كەلدى . ئابلايىنىڭ ئۆيىدە كاتتا زىياپەت
ئۆتكۈزۈلدى ، غۇلجىنىڭ ۋالىي باشلىق ئەمەلدارلىرى ، مۇتائالى
خەلىپىتىم باشلىق دىنىي كاتتىلار كېلىپ بايىنى تەبرىكلىدى ،
نۇرىنىڭ سالامەت قايتىپ كەلگىنىگە خۇشال بولۇشتى . مۇسابا-
يوقلار زاۋۇتىدا ئىشلىگەن چاغلىرىدىن تارتىپ غەمخورلۇق قى-
لىپ كەلگەن زۇنۇن تېپىپوف ، ئەنۋەر مۇسابايوفلار ئۇنىڭ سا-
قىيىپ قايتىپ كەلگىنىنى بىر «مۆجىزە» دېيىشتى .

ئىككى پەيغەمبەرنىڭ نامىدىن تۈزۈلگەن ، ئەيسا سۇلايمانوف !
ئەڭ كاتتا ئىككى پەيغەمبەر ! بىرى يەتمىش ئىككى ئالەمنىڭ
پادىشاھى ، بېرى ئىسۇس - خرىستوس ، تەڭرى ئۇنى دادىسىز
ياراتقان ، دۇنيا خرىستىئانلىرىنىڭ ئىلاھى ، تامغا مىخلانغان
يېرىدىن ئاسمانغا چىقىپ كېتىپ ئۆلمەس مۆجىزە ياراتقان ئۇلۇغ
زات !

— سەن ... سەن نېمە دېمەكچى زىياۋۇدۇنوف ، ھەممىگە
ئېرىشتىڭ ، تەڭدىشى يوق بايلىقنىڭ ئىگىسى ، دۇنيا گۈزەللىك-
رىدىن بىرى سېنىڭ ئايغىڭدا ... يەنە نېمەڭ يېتىشمەيدۇ ؟
— سەندەك ئىنسانىيەت بېغىغا چۈشكەن شۇمبۇيلارنىڭ
قېنىنى ئىچسەم دەيمەن ، مانا شۇ يېتىشمەيدۇ !

— مەن ساڭا بەختتىن باشقا ھېچنېمە تىلگەن ئەمەسمەن
نۇرى ، گەپ بولسا ئوچۇق - يورۇق دېيىشەيلى ، ساڭا تەگكەن
مېنىڭ ئوقۇم ئەمەس ، «ئىنقىلابچىل ياشلار تەشكىلاتى» ...
— تەشكىلاتنى تىلگىغا ئالما !

— سېنى ئېلىخان تۆرىنىڭ جاسۇسى دەپ !...
— كاپىشما ھايۋان . سەن گەپ يورغىلىتىپ مەندىن قۇتۇ-
لالمايسەن ، باشقىنى قوي ، پەرىخە نەدە ؟
— نېرۋا بۆلۈمىدە دەپ ئاڭلىدىم !...

سۇلايمانوف — جۇمھۇرىيەت ساقلىقنى ساقلاش نازارىتىدى-
نىڭ مۇئاۋىن باشلىقىدىن بىراقلا ۋىلايەتلىك ئىدارىنىڭ مۇئا-
ۋىن باشلىقىغا چۈشۈپ قالغان . پودپولكوۋنىڭ دېگەن نامىدىن-
مۇ قۇرۇق قېلىش ئالدىدا تۇرغان بۇ چوڭ تەمەلەرنىڭ ئىگىسى
شۇتاپتا نۇرىنىڭ ئايغىغا يىقىلىپ ، ھەربىي ئۆتۈكىگە يۈزىنى
يېقىپ يالۋۇرۇشقا تەييار ئىدى . نۇرىنىڭ ئابلا بايغا كۈيۈغۇل
بولماقچى بولغانلىقى ، ئەخمەتجان ، ئىسھاقبېكلىرنىڭ ئۆلكىلىك
ھۆكۈمەت ، ھەربىي گارنىزونلارغا رەھبەر بولۇپ ئۆسۈپ كەتكەن-
لىكى ، بۇ كاتتا ئادەملەرنىڭ نۇرىنى قوللاپ - ئەتىۋارلاۋاتقاندا-

مېھمانلار ئۇزاپ بولغاندىن كېيىن زىياۋۇدۇن :
— بالام ، داداڭ بىر ئۆلۈپ تىرىلدى . پەرىخەنىڭ ئەھۋالى-
نى بىلگەنسەن ؟ بىچارە قىز ئەقلىدىن ئازدى . بىلەمسەن ، سەن
ئۈچۈن ، — دەپ يەرگە قاراپ پەس ئاۋازدا .
— ئۇ ھازىر نەدە ؟
— ھەربىي دوختۇرخانىدا .

نۇرى نېرى - بېرىسىنى سۈرۈشتۈرمەيلا سىرتقا ماڭدى .
دەرۋازا يېنىدىكى كۆتۈرمە ئۆيدە دوستلىرى بىلەن قاقاقلىشىپ
كۈلۈشۈپ ئولتۇرغان زەيتۈنە نۇرىنىڭ پىيادە ئالدىراپ ماڭغىنىدىن-
نى كۆردى - دە پېشايۋانغا چىقىپ :

— داۋۇتجان ، نۇرمۇھەممەتنى كالاسكا بىلەن ئاپىرىپ
كېلىڭا ! — دەپ ۋارقىرىدى . داۋۇتجان ئىسىملىك زىلۋا يىگىت
يان قورۇغا يۈگۈردى ۋە كالاسكا ئورنىغا چانا بىلەن كوچىغا
چىقتى . خارتىلداپ تۇرىدىغان كۆك ئات چاننى سۆرەپ ، ئەڭ
كاتتا ئامەت ئىگىسى — پودپولكوۋنىڭ نۇرى زىياۋۇدۇنوفقا
ناھايىتى تېزلا يېتىپ باردى .

نۇرى يېنىدا توختىغان چانغا ئون - تىنسىز چىقتى - دە :
— ھەربىي دوختۇرخانىغا ! — دەپ بۇيرۇق بەردى . قىش-
لىق ھەربىي كىيىم تولىمۇ ياراشقان يىگىت ھەربىي دوختۇرخانا
ئالدىدا چاندىن سەكرەپ چۈشكەندە ، پەلەمپەيدىن ئوخشاشلا
قىشلىق ھەربىي كىيىم كىيگەن ، كېلىشكەن ، لېكىن نۇرىدىن
سەل پاكىرراق ئوفىتسىر ئالدىراپ چۈشمەكتە ئىدى . ئۇ نۇرىنى
كۆردى - دە ، ئورنىدا ئىختىيارسىز توختىدى :

— سالام ، نۇرى زىياۋۇدۇنوف !
— ھە ، بۇ سەنمۇ سۇلايمانوف ئەيساجان ؟ — نۇرى
ئىككى قولى بىلەن بېلىگە تايىنىپ ئۇنىڭغا تىكىلدى ، ئۇنىڭ
كۆرۈشۈش ئۈچۈن سوزغان ئوڭ قولىنى قۇرۇق قالدۇرۇپ ،
كۆزلىرىگە قالدۇردى ، — خۇشالمۇ سەن ؟ ئىسىم - فامىلىڭ

لىقى ، ھەتتا غېنى باتۇردەك ھەربىي سوت باشلىقىنىڭ «نۇرى تۇچۇن ھەممىگە تەييارمەن!» دەپ كۆكرەك كېرىپ ئوتتۇرىغا چىقىشى ... كوچىلارغا رىۋايەت بولۇپ چىققاندى . مەخسۇسلا كوچا پاراڭلىرىنى يىغىپ سەرىتىش بىلەن جەمئىيەتتە تونۇلغان ئادەملەرنىڭ بىرگە ئوننى قېتىشلىرىدىن نۇرى ھازىر بۇ ۋىلايەت-نىڭ ئەڭ كاتتا ئاخبارات ئوبيېكتى ، ئامەت - بەخت ئىگىسى ، كەلگۈسىنىڭ كاتتا ئادىمىگە ئايلىنىپ بولغاندى . نامدارغا قار-شى گەپ قىلىش باشنى جادۇغا تۇتقاندەك ئىش ، نامدارلارنىڭ تىلىنى ئاڭلاشنىڭ ئۆزىمۇ بىرخىل بەخت - تەلەپنىڭ بېشارىتى . مانا بۇخىل نەزەرىيىلەرنىڭ ئاپتورلىرىدىن بىرى مۇشۇ سۇلايما-نوف ئىكەنلىكى ھازىر ھەممىگە مەلۇم بىر ئىش بولۇپ قالدى .

— ئەرزمەيدۇ ، نۇرى كاپىتان ! — دېدى سۇلايمانوف بىردىنلا پاختىسى ئېلىۋېتىلگەن چاپاندەك كىچىكلەپ ، — پەرد-خە 1945 - يىلى 4 - ، 5 - ئايلاردىلا نېرۋوسىدىن كەتكەن !

— ئەۋلىيا چوققا ۋەقەسىنىڭ زەربىسى بىلەنمۇ ؟

— ياق ، ياق ... ئۇ ... ئاقسۇغا چۈشكەچە ... تەلەمەت داۋىنىدىن ... مۇزات چوققىلىرىدىن ! ... سۇلايمانوفنىڭ نېمىلەر-نى دېگەنلىكى نۇرىنىڭ قۇلىقىغا كىرمىدى . ئۇنىڭ مۇشتۇملىرى ئۆزلۈكىدىن تۈگۈلدى . ئۇنىڭ ۋۇجۇدىدا كونترول قىلغىلى بول-مايدىغان نەپرەت ئەسەبىيلىكى پەيدا بولدى .

— سەن ھايۋان ! — دېدى نۇرى سۇلايمانوفنىڭ ياقىسىنى سول قولى بىلەن قورۇپ تۇتۇپ .

— نېرى تۇر ! — نەق شۇ چاغدا غېنى باتۇرنىڭ ئاۋازى ئاڭلاندى ، — قويۇۋەت ، ئۆزۈم ئوقۇتۇپ قويىمەن بۇ ھەزىلەكنى ! غېنى باتۇر تاپانچىسىنى يالىڭاچلاپ ماشىنىدىن چۈشمەكتە ئىدى .

— ياق ، غېنىكا ، ئاتما ! — نۇرى ئورماقچى بولغان دۈشمىنى ئىختىيارسىز چىڭ قۇچاقلۇۋالدى . غېنى باتۇر تې-

رەكنىڭ ئۇچىغا قارىتىپ بىر پاي ئاتتى . بىر قاغا لەيلەپ يەرگە چۈشتى . ئىككىنچى پايىنى سۇلايمانوفقا تەڭلىدى :

— قويۇۋەت دەيمەن ، نۇرى !

— ئاتما غېنىكا ! — نۇرى سۇلايمانوفنى قويۇۋېتىپ ئۆزىنى غېنى باتۇرغا ئاتتى - دە ، غېنى باتۇرنىڭ تاپانچا تۇتقان قولىنى ئاسمانغا تىك قىلىپ ئىتتەردى . تاپانچىدىن پاك - پاك قىلىپ كەينى - كەينىدىن بەش پاي ئوق ئېتىلدى . ئادەملەر ئوپۇر - توپۇر بولۇشۇپ تەرەپ - تەرەپكە قېچىشتى . غېنى باتۇرنىڭ قاراملىقى ھەممىگە مەلۇم ، ئۇنىڭغا سوت يوق ، قىلغى-نى قىلغان ، دېگىنى دېگەن ، ئۇ دېگەن «خەلق باتۇرى» . سۇلاي-مانوف ئۆلۈمىدىن قۇتۇلۇپ قالدى .

— قېنى ئۇ ھەزىلەك ! — دېدى غېنى باتۇر ۋارقىراپ ، — سېنىڭ نەرنىڭ قەھرىمان ، دۈشمىنىڭنى قۇچاقلاپ يۈرسەنا !

— ئۇنىڭ دۈشمەنلىكى تېخى مەلۇم ئەمەس ، غېنىكا !

— شۇنىڭ ئۈچۈن نەچچە مىڭ ئەسكەر ماناس دەرياسى بويىدا يەرنى دىكىلەپ ياتىدۇ ، دۈشمەننى كۆز تونۇمىغان بىلەن مىلتىق تونۇيدۇ . مېنىڭ ئوقلىرىم دۈشمەندىن باشقىغا تەگمەي-دۇ . نۇرى ، باينىڭ قىزى ئەقلىڭنى بۇلغاپ قويدىمۇ نېمە ؟ پاه ، نېمانچە چىرايلىق ئۇ ؟ ئۇنىڭغا ئوخشاشتىن يەنە بىرى بولسىدى ، پاه ، پاه ... قالىتس بولاتتى - دە ! ھا - ھا ... ئۇنىڭغا ئەگىشىپ ئەتراپتىكىلەر قاقاقلىشىپ كۈلۈشتى .

خەلق باتۇرى بىلەن بىللە كۈلۈشمۇ چوڭ ئامەت ، بۇ ئامەت ھەممىلا ئادەمگە نېسىپ بولۇۋەرمەيدۇ - دە !

— ئېيتقىنا نۇرى ، شۇ تۇرقىدا دۇنيادا نېمىلەر بولۇۋاتىدۇ ؟

— جۇڭگو تۇپرىقىدا قاتتىق سوقۇش بولۇۋاتىدۇ غېنىكا !

— قايسىسى يامانراقكەن ؟ ئاقلارمۇ ، قىزىلارمۇ ؟

— ئاقلارنىڭ تۆت ئادىمىگە بىر قىزىل تەڭ كېلىۋاتىدۇ . ئاقلارنىڭ قولىدا ئامېرىكىنىڭ يېڭى قوراللىرى . قىزىلارنىڭ

سورايدىكەن . ماۋزېدۇڭ دېگىنى دېھقان دەيدىغۇ ، شۇنىڭ بىلەن
بىر سۆزلىشىپ باقساق بولىدىكەن جۇمۇ !
غېنى باتۇرنىڭ چاپارمەن ، باتۇر ۋە سازەندىلىرى كەينىدىن
ئەگىشىپلا يۈرۈشەتتى ، غېنى باتۇر كۈلۈمسىرىسە ئۇلار قاقاقلد-
شىپ كۈلۈشەتتى ، غېنى باتۇر قاقاقلاپ كۈلسە ئۇلار شەھەرنى
بېشىغا كىيىشەتتى . دوختۇرخانا ھويلىسى ، كوچىلاردا كۈلكە -
چاقچاق كۆتۈرۈلدى . ھەرقانداق ئىشقا چاقچاق ئارىلاشتۇرۇشقا
ئادەتلەنگەن غۇلجا ئادەملىرى ئۈچۈن كۈلكىگە چەكلەنگەن جاي
يوق ئىدى . دوختۇرخانا ھويلىسى كۈلكە - چاقچاققا تولدى .
كېسەللەرمۇ بۇ خۇشخۇي ئادەملەرگە ئەگىشىپ ئۆزىچىلا كۈلۈشتى .
نېرۋا كېسەللەر بۆلۈمىنىڭ ئاغرىق كارىۋىتىدا بىر كىتابنى
يىرتىپ ، ئۆزىچىلا سۆزلەپ ئولتۇرغان پەرىخەمۇ ئۆزىچە كۈلدى :
— دۈم ، دۈم ، دۈم ، دۈم ! بىر پاي ئوقتا ئونى ئۆلدى ،
ھا - ھا - ھا !... — چاچلىرى چۇۋۇلغان ، كېسەللەر كىيىمى-
نىڭ ئالدىنى ئېچىپ قويغان ، سارغۇچ چاچ ، كۆزلىرى يوغان ،
ئاق يۈزلۈك قىز كارىۋاتتا ، كۆزلىرىنى بىر نۇقتىغا تىكىپ
ئىككى كۈن جىم ئولتۇردى . ئۇ تۇرۇپلا قاقاقلاپ كۈلەتتى ،
تۇرۇپلا يىغلايتتى . ئۇ نۇرغۇن ئوق تېگىپ يىقىلغان كۈنلا
قويغان - تۇنقىنىنى بىلمەي قالغانىدى . ئۇنىڭ بېشىدا ئىككى
كۈن ئولتۇردى ، نۇرنىڭ قويۇق چاچلىرىنى سىلىدى ، ھېچكىم
يوق چاغدا كۆكرىكىگە بېشىنى قويۇپ يۈرەك سوقۇشنى تىخىد-
دى ، تومۇرلىرىنى تۇتۇپ قوللىرىغا سۆيدى ، ۋۇجۇدىنى لەرزىگە
سالغان ، تومۇزلىغىلى بولمايدىغان ھېسسىيات يالقۇنىدا ئۆرتە-
دى ، لېكىن ئادەملەر بار يەردە ئۆزىنى تۇتۇۋالدى ، نۇرغا خۇد-
دى ناتونۇش بىرىگە مۇئامىلە قىلىۋاتقانداك سوغۇق قارىدى ،
قەلبىنى ئۆرتەۋاتقان مۇھەببەت يالقۇنىنى ھەتتا تىنىقلىرىدا بى-
لىنىدۈرۈپ قويماستىن تىرىشتى . ئۇ ئىككى سوتكا كۆز يۈمىد-
دى . نۇرى ئاستا ئىنجىقلاپ ئوپىراتسىيىدىن كېيىن تۇنجى

قولدا ئوۋ مىلتىقى تېخى ! شۇنىڭغا قارىغاندا ، قىزىلار يامانراق
ئوخشايدۇ .
— ئۇنداق بولسا ئەخمەتجان ئەپەندىلەرگە ئاقلارنىڭ مەج-
لىسلىرىدە نېمە بار ؟
— جەڭ — توققۇزى رەڭ دېگەن گەپ بار ، غېنىكا !
— قايسىسىنىڭ ئادىمى جىق نۇرى ؟
— ئاقلارنىڭ ئىگىلىگەن يېرى پۈتۈن جۇڭگو يېرىنىڭ
تۆتتىن ئۈچى . بىزدە كلا ، قىزىلارنىڭ ئاز . ئاھالىسىمۇ ، ئەس-
كىرىمۇ ئاقلارنىڭ جىق ! ئەمما ئاقلار ئىگىلىگەن يەرلەردىكى
خەلقلەر قىزىلارنى خالايدۇ - دە !
— قىزىلارنى دۇنيادىكى ئەڭ نوچى ھۆكۈمەت ئامېرىكا ،
ئەنگىلىيە ، فرانسىيە دېگەنلەر قوللىمايدىكەن - دە !
— سوۋېت ئىتتىپاقى قوللايدۇغۇ !
— قوللىسا نېمىشقا بىزنى سوقۇش قىلىشقا قويۇپ بەرمەيدۇ ؟
— گەپ تولا ، ئىش مۇرەككەپ غېنىكا ، مەنمۇ نۇرغۇن
ئىشلارنى بىلەلمىدىم .
— سەن بىلمەيدىغانمۇ ئىش بارمۇ بۇ جاھاندا ؟ موسكۋادا
تۇرغاندا ستالىندىن سوراپ باقساڭ بولمامدۇ ، سوقۇشۇپ يېرىد-
مىزدىن زالىم ھۆكۈمرانلارنى ھەيدەپ چىقىرايلى دېسەك بىزنى
نېمىشقا توسۇۋالسىز دەپ ؟
— ھا - ھا - ھا... غېنىكا ، ستالىن ماڭا ئوخشاشلارنى
قوبۇل قىلسا ستالىن بولمايدۇ - دە !
— ئەخمەتجان بارسا بولمامدۇ ، ئورۇس تىللىق بولغاندى-
كىن ؟ مېنىڭ ئىچىم پۇشۇپ كېتىۋاتىدۇ ئۇكا ، خەق مېنى
خوتۇنپەرەس دېگۈدەك ، ئىچ پۇشۇقۇمنى نېمە بىلەن چىقىرىمەن
ئەمسە ؟ ھۇررا دېگەن ئاۋاز ئاڭلانغۇچۇ ؟ بىرىنچى بولۇپ ئۇ-
رۇمچىگە ئۆزۈم كىرىمەن ئۇكا ! پاھ ، سوقۇشنى بىز سەھراللىق-
لار قىلىمىزكەنۇ ، شەھەرلىك ئاق نانچىلار بىزنى باش بولۇپ

«كىمىدىن ، قانداق قىساس ئالالىدىڭ ، ھا - ھا - ھا... سەن بىر يارامسىز!» دەۋاتقاندەك بىلىنەتتى . ئۇ رېئال ھاياتتا چەك-سىز تەنھا بولغىنى بىلەن خىيال دۇنياسىدا بىر توپ يېقىنلىرى بىلەن بىللە ئىدى . ئۇ قاقلاپ كۈلەتتى ، بىرىگە ئىرىكەيتتى ، بىرىگە دومىسىياتتى . بۇ ئۇنىڭ خىيال ئالىمى ، ئۇنىڭ ئۈچۈن كۆڭۈللۈك ھايات ئىدى . ئۇ تۇرۇپلا ئېسىگە رېئال دۇنيانى ئالاتتى ، شۇن خۇددى بىر چۆلدە يالغۇز كېتىۋاتقاندەك ، مۇزات-تىن ، بىر ئېشەكنىڭ قۇيرۇقىغا يامىشىپ ، تەگسىز مۇزلۇق ھاڭلار ئۈستىدە كېتىۋاتقاندەك بولاتتى - دە ، قوللىرىنى سو-زۇپ ئۆزىچىلا ۋارقىراپ يىغلاپ ئۆيىنىڭ بۇلۇڭلىرىغا كەينىچە قاچاتتى . كۆڭۈللۈك خىيال دۇنياسى بىلەن قورقۇنچلۇق رېئال دۇنيا ئارىسىدا چېپىپ يۈرۈپ قاتتىق چارچايتتى ، بۇنداق چاغ-لاردا پۈتلىرىنى ئۇزۇن سۇنۇپ ئوڭدا يېتىپ ئۇخلايتتى . ئۇ چۈش كۆرەتتى ، چۈش بىلەن خىيال ئارىلىشىپ كېتەتتى ، ئۇ جۆيلۈدىمۇ ياكى راستىنلا سۆزلىدىمۇ ، سېستىرالار كۆپ ھاللاردا پەرق ئېتەلمەيتتى .

— پەرىخە ! — دېدى نۇرى ئۆيگە كىرىپ ، — بۇ مەن نۇرى ، قارا ، مەن نۇرى ، بىز چانمىغا چۈشۈپ يېزىغا چىقىمىز !

لېكىن پەرىخە قولىدىكى كىتابنى يىغىپ يەردىن بېشىنى كۆتۈرمەي جىم تۇراتتى . نۇرىنىڭ كۆزلىرىدىن تاراملاپ ياش قۇيۇلدى .

— پەرىخە ، سۆيۈملۈك سىڭلىم ، مەن ئاكاڭ نۇرى ، بىر قاراپ باققىنا !

ئۇ پەرىخەنىڭ مۇرىسىدىن ئاستا قۇچاقلدى . قىز يەنىلا يەردىن بېشىنى كۆتۈرمىدى . نۇرى كۆز ياشلىرىنى سۈرتۈپ بۇقۇلداپ يىغلىدى .

— نېمە گۇناھ قىلدىڭلار ، بۇنچە جازالانغۇدەك؟ ئاسىيە

قېتىم ھايات ئىكەنلىكىنى ئىپادىلىگەندىن كېيىنلا قاتتىق بىر ئۇخلىۋالدى . بىراق بۇ شېرىن ئۇيقۇ ئۇنىڭغا ئەڭ قاتتىق زەربە بولدى : ئۇ ئويغانسا كېسەل كارىۋىتىدا نۇرى كۆرۈنمىدى .
— ئۇ قېنى؟

— جوق بولدى ! — دېدى رۇس سانىتاركا پەرۋاسىزلا . پەرىخە ھېچنېمىنى چۈشەنمىدى . ئۇ تۇيۇقسىزلا بىرىنىڭ : «نۇ-رى ئۆلۈپتۇ !» دېگەن سۆزىنى ئاڭلاپ قالدى . ئۇ ئىختىيارسىز چالا - بۇلا كىيىنىپ سىرتقا قاراپ يۈگۈردى .

سىرتتا ئاق ياغلىق تېڭىشقان ئاياللار ئۇچرىۋىدى ، ئۇ :
— كىم ؟ — دەپ سورىدى باش - ئاخىرى يوقلا .

— بىر يىگىت !... .

— ھە... راستما... ، — ئۇ نەگىدۇر يەنە مەقسەتسىزلا يۈگۈردى . ئۇ ياتىقىغا يۈگۈرۈپ كىرىپ بىرىنىمىنى ئۇزاق ئاخ-تۇردى ، تاپالمىدى .

— تاپانچا ؟ — دېدى ئۇ سانىتاركىلار باشلىقىغا .

— ساراڭ ! — دېدى رۇس ئايال ھېچنېمىنى چۈشەنمەي .

ئۇ ئۇزۇندىن بېرى سۇلايمانوفنى ئېتىش مەقسىتى بىلەن تاپانچا ساقلاپ يۈرەتتى . تاپانچىسى قويغان يېرىدە يوق ئىدى . ئۇ دوختۇرخانا باشلىقىنىڭ ئىشخانىسىغا ئىشكىنى بۇزۇپ كىر-دى ۋە تارتىمىسىدىن تاپانچىسىنى ئالدى . ئۇ تاپانچىغا ئوق سېلىپ سىرتقا مېڭىشىغىلا ئۇنى بىرنەچچە ئەسكەر قورشاپ تۇتۇۋالدى . ئۇ ۋارقىرىدى ، سىلكىنىدى ، قالغىنىنى بىلمەيدۇ... .

مانا ھازىر ئۇ باش - ئاخىرى يوق خاتىرىلەر ، قورقۇنچلۇق خىياللار قاينىمىدا ... باشقا بىر دۇنيادا .

تۇرۇپلا ئاسىيە ئابىستەي ، بەزىدە ھەدىسى ، بەزىدە قېرى قىز ، كۆپىنچە نۇرى ئۇنىڭ خىيال ئېكرانىدا پەيدا بولاتتى . ئۇلار پەرىخەنى نېمىگىدۇر زاڭلىق قىلىپ كۈلۈشۈۋاتقاندەك ،

ئابىستەي ، سەبىخەلەر گومىنداڭنىڭ ئوقىغا تۇتۇلغۇدەك گۇناھ قىلمىغاندىغۇ ، پەرىخە جېنىم سىڭلىم ، مېنى كەچۈرگىن ، سې-نىڭ ھالىڭغا يېتەلمىدىم ، سېنى خورلۇققا قويدۇم ، مەن ئال-دىڭدا گۇناھكار !

ئۇ قىزنى چىڭ قۇچاقلاپ ، بۇقۇلداپ ، ئۇن سېلىپ يىغلىدى . ئۇ ھېچقاچان بۇنداق قاتتىق يىغلىمىغانىدى . بىر ئاجىز-نىڭ بىچارە كۆرۈنۈشى ئۇنىڭ يۈرەك - باغرىنى ئېزىپ چىدىغۇ-سىز ئازاب قوقاسلىرىنى ئۇنىڭ بېشىغا تۆكمەكتە ئىدى . ئۇ پەرىخەنى ساقايتىمغۇچە بۇ دۇنيا راھەتلىرىگە ھەرگىز كۆز قىردى-نى سالماسلىققا قەسەم ئىچتى .

ئۇ شۇ كۈنىلا زەيتۇنەگە دەپمۇ قويماستىن دادىسى بىلەن يېزىغا قاراپ يولغا چىقتى . دادا - بالا ئىككىسى يول بويى بىر ئېغىز مۇگەپ قىلىشىمىدى . قارىگىر ئات قار تۈزۈنۈپ ، كۈلتۈك قارلىق يوللاردا ئۆكسەرەك تاشلاپ ماڭماقتا . ئانقا ئىككى تال ئوق ياغاچ بىلەن چېتىلغان دېھقان چاننى رۇستىمى داستاندەك كەچۈرمىشكە ئىگە ئىككى ئەزىمەتنى بىردە سىلىق قاڭقىتىپ ، بىردە سىلىق پەپىلەپ كىندىك قېنى تۆكۈلگەن يېزىسىغا ئېلىپ ماڭماقتا . نۇرى مەھەللىسىگە تەقەززا . ئۇ يەردە ئۇنىڭ بالىلىق خاتىرىلىرى ، ئۆچمەس ئىزلىرى ، ئوتلۇق ھېسسىيات پەيدا قىلىدىغان قىش مەنزىرىسىنىڭ ئانا بۆشۈكلىرى بار . ئۇ شۇ يېزىغا چىقىپ بۇنىڭدىن كېيىن ماڭىدىغان ئۇزاق ھايات سەپىرىنىڭ خەرىتىسىنى سىزىپ چىقىشى ، خەلقىگە يۈرەك - باغرىنى ئې-چىپ كۆرسىتىدىغان ئالدىدىكى پۇرسەتلەر ئارقىلىق ئۆزىنىڭ كىم ئۈچۈن ياشىغانلىقى ، كىملىرىنى سۆيۈپ ، كىملەرگە نەپەتە-لەنگەنلىكىنى بىلدۈرۈشى ، مۇشۇ ئانا تۇپراق بېتىدە ئۆچمەس ئىز قالدۇرغان جەڭگىۋار ئەزىمەتلەرنىڭ قاتارىدىن ئورۇن ئې-لىپ ، ئۇزۇن ، ئەگرى - توقاي ھايات يولىنىڭ جاپا - مۇشەق-قەتلىرىگە تەييارلىنىشى كېرەك .

ئۇنى نېمىلەر كۈتۈۋاتىدۇ ، بۇ ئۇنىڭغا قاراڭغۇ . ئۇ بىرلا نەرسىنى بىلىدۇ : ئۇ خەلقىگە ، يېقىنلىرىغا قەرزدار . ئۇنىڭغا باغلىنىشلىق بولغان سۆيۈملۈك ئادەملەرنىڭ ھەممىسىنىلا خۇ-شال قىلىش ئۇنىڭ قولىدىن كەلمەيدۇ . ناۋادا زەيتۇنە ئۇنىڭغا ھېسداشلىق قىلىشقا تەييار بولسا پەرىخە بىلەن دوست بولسۇن . ئۇ پەرىخەنىڭ قايتىدىن ھايات يولىغا قەدەم قويۇپ ، بەخت ئىزدە-يەلەيدىغان بولۇپ ساقىيىشىغا ياردەم قىلسۇن . نۇرىنى ھايات يولىغا قايتۇرۇپ ئەكېلىش ئۈچۈن قىلغان ئاتىدارچىلىقىنى ئابلا-باي ئاكىسى ئاشۇ بىچارە قىزدىن ئايىمىسۇن !

زەيتۇنەگە لازىم بولغان بەخت - خۇشاللىق پەرىخەگىمۇ لازىم . ھەممىلا ئادەم بەخت ئىزدەيدىغان بۇ دۇنيادا ئۇ پەرىخەنىڭ بەختلىكلەر قاتارىدىن ئورۇن ئېلىشىنى تىلەيدۇ . ئۇ بۇنىڭ ئۈچۈن بەدەل تۆلەشكە تەييار — مەيلى ئۇ بەدەل قانچىلىك چوڭ بولسۇن ، ھەتتا ئۇنىڭ شېرىن جېنىغا كەلسىمۇ ئۇ بۇ بەدەلنى تۆلەشكە تەييار !

قاراڭغۇ چۈشكەندە چانا قار ئۈستىدە غىچىلىدىغان ئاۋاز چىقىرىپ ئاپئاق قىرو بىلەن قاپلانغان دەرەخلىك تار كوچىغا كىردى . بۇ مەھەللىنىڭ چېتىدىكى ئىككى چوڭ باغ ئوتتۇرىسىد-ىكى كوچا . كوچا ئۇنىڭغا ئانا قۇچىقىدەك ئىللىق بىلىندى . گەرچە فېۋرال سوغۇقلىرى زەھەرلىك ھەرىدەك چىقىپ تۇرسىمۇ...

زەيتۇنە ھارۋىكەش داۋۇتجاندىن ھەممىنى ئۇقتى : نۇرى پەرىخەنى يوقلىغان ، كېيىن گەپمۇ قىلماي يېزىسىغا چىقىپ كەتكەن . قىز قەلبى نازۇك بولىدۇ . ئۇ دەسلەپ خاپا بولۇپ يىغلىدى ۋە دادىسىغا :

— ئىككىنچىلەپ غۇلجا تەرەپكە قارمايلى ، ياۋروپاغا كې-تەيلى ، دادا ، — دېدى ئېسەدەپ يىغلاپ تۇرۇپ .
— سەۋر قىلىڭ ، قىزىم ، — دېدى باي قىزنىڭ بېشىنى

نۇب بىلەن شەرقتە سايلام قىلغۇچىلارنى ئېتىش ، قولغا ئېلىش ، ئىلى تەرەپنى تىللاش دولقۇنى پەيدا قىلدى .
ئەخمەتجان قاسىمى باشلىق ۋەكىللەر نەنجىڭدىن يانۋارنىڭ ئوتتۇرىلىرىدا قايتىپ كېلىپلا شىنجاڭدا يېڭىدىن قوزغالغان بۇ بورانغا دۇچ كەلگەندى .

ئاخىر ئابلا باي قىزىنى ئېلىپ يېزىغا — زىياۋۇدۇننىڭ ئۆيىگە ماشىنا بىلەن چىقتى . چوڭ يۈك ماشىنىسىنىڭ بۇ يېزىغا تۇنجى كېلىشى ئىدى . پۈتۈن مەھەللە خەلقى ماشىنا ئەتراپىغا ئولاشتى :

— نۇرنىڭ قېيىنئاتىسى كەپتۇ !

— ھېلىقى چاغدا چىققان قىز !

— پاھ ، مەھەللىدە قۇياش چىقتىغۇ !

— بۈگۈن نىكاھكەن ، ئاخشاملىققا دېرىزە مارايمىز !

يېزا بالىلىرى بىلەن ياشلار ئاغزىغا كەلگەننى دېيىشتى . ئەمما يېزا قېرىلىرى ئەدەپ بىلەن زىياۋۇدۇننىڭ ئۆيىگە كىرىپ ئاجايىپ كىيىنگەن ، قوللىرى تىۋىتتەك يۇمشاق شەھەر بېيى بىلەن كۆرۈشتى . زىياۋۇدۇن قوي سويدى .

ئابلا باي يېزىغا بالا ۋاقتىدا بىر قېتىملا چىققان ، ئۇنىڭ نەزىرىدە دېھقان دېگەن ئۇقۇم ساپانغا قېتىلىدىغان ئۆكۈز بىلەن ئوخشاش ئىدى . يەر تېرىش ، ئاشلىق يىغىش ، قىشتا بىكار يېتىش ، ئەتىيازدا يەنە شۇ ئىشنى تەكرارلاش ھاشاراتلارنىڭ ھايات كەچۈرۈش يولى بىلەن ئوخشاش ئىدى . ئۇ يەنە نۇرغۇن سۆزلىرىدە : «قايسى ئەلدە دېھقان كۆپ بولسا ئۇ ئەل شۇنچە قالاق بولىدۇ . قايسى ئەلدە سودىگەر كۆپ بولسا ئۇ ئەل ئىلغار» دېگەن سۆزنى قىلغان ، بۇ سۆزىگە مىسال قىلىپ يەھۇدىيلارنى ئالغان . يەھۇدىيلاردا دېھقان دېگەن يوقنىڭ ئورنىدا ، شۇڭا ئۇلار ئىلغار . ئۇلاردىن چىققان داڭلىق كىشىلەر باشقا ھېچقانداق مىللەتتىن چىققىنى يوق...

سىلاپ تۇرۇپ ، — ياۋروپادا سىزگە كۆڭۈللۈك كۈنلەر بارمۇ قىزىم ، يەنە ھەر كۈنى مۇشۇ ياققا قاراپ يىغلارسىزمىكىن ! — دادا ، مەن چىدىيالىمدىم . پەرىخەنى كۆرۈپلا يەنە ئۆز-گىرىپتۇ !

— ياق قىزىم ، ئۇ بىر ئىنسانىي ھېسداشلىق . مەن ئادەم ئەۋەتىپ ئۇ قىزنىڭ ئەھۋالىنى ئۇقتۇم . ئۇ قىز رەسمىي ئاينىپ قالغان . روھىي كېسەللەر دوختۇرخانىسى غۇلجىدا يوق . مەن ئالمۇتغا يۆتكەشكە ئادەم ئەۋەتتىم . بىزنىڭ ئۇ قىزنى داۋالىتىپ ساقايتىش مەجبۇرىيىتىمىز بار . نېمىشقا دەمسىز ؟ شۇنداق قىلىش نۇر مۇھەممەتنىڭ ئارزۇسىكەن !

سەۋرچان ، ئېغىر — بېسىق دادىسى قىزنىڭ ئىشەنگەن تېغى . ئۇ ھەرقانداق مۇشكۈلچىلىككە ئامال تاپالايدۇ . قىز دادىسىنىڭ كۆكرىكىگە بېشىنى قويدى .

بوران چىقماقچى بولسا قۇشلارغا ئۇۋاڭغا ئىگە بول دەپ سىگنال بەرمەيدۇ . ۋەزىيەتمۇ شۇنداق ، شەخسلەرگە سىگنال بەرمەيدۇ .

1947 — يىلى سىياسىي ھاۋادا ئۆزگىرىش چوڭ بولدى . گومىنداڭ نەنجىڭ ھۆكۈمىتى كومپارتىيىنى يوقىتىش ، ئازاد رايونلارنى يوقىتىش ئۈچۈن «10 — ئۆكتەبىر تىنچلىق كېلىشىمى» نى يىرتىپ تاشلاپ ئازاد رايونلارغا ئومۇميۈزلۈك ھۇجۇم باشلىدى ، يېقىندا يەنئەننى بېسىۋالدى . شىنجاڭدىكى گومىنداڭ-چىلار كۆرەڭلەپ ، قوراللىرىنى شاراقتىتىشقا ، ھەممە يەردە ئەتەي ماجىرا چىقىرىش ئۈچۈن ھەرىكەت قىلىشقا باشلىدى . تۇرپانغا ئىشپىيونلارنى ئەۋەتىپ يالغاندىن «ئىنقىلاب قىلىمىز ، قوزغىلايلى» دېگۈزۈپ مىدىرلىغانلا ئادەملەرنى تۇتقۇن قىلىش ، ئۆلتۈرۈشنى باشلىۋەتتى . ھەممىلا جايدا «ئون بىر بىتىم» نى ئىجرا قىلىشقا ئاشكارا تىغ كۆتۈردى . ئوسماننىڭ ئادەملىرىنى ھەدەپ كۈشكۈرتۈپ شىمالدا قوراللىق توپىلاڭ ۋەھمىسى ، جە-

ئۇ مۇنۇ يېزىنىڭ دېھقانلىرىغا ھەيران قالدى . ئۇلارنىڭ يىرىك قوللىرىنى ئەيمىنىپ تۇتتى . ھەتتا ئۇنىڭ تېنى جۇغۇلدى . دى . ئۇ زىياۋۇدۇننىڭ كىگىز ، تام ياقىلىتىپ كۆرپە سېلىندى . ئوتتۇرىسىدىكى داستىخانغا نېپىز ، چوڭ - چوڭ ئاق نانلار ، يالتىراپ تۇرىدىغان توقاچلار تىزىلغان ، ئاپقۇر چىنىلەر . دە سۇنۇلغان ئەتكەنچاينىڭ بېتىدە قېلىن قايماق لەيلەپ تۇرغان بۇنداق ئۆيىنىمۇ ، تۇرمۇش ئۇسۇلىنىمۇ خۇددى ئۇنتۇلغان چۈش خاتىرىسىدەكلا ، تولىمۇ ئۇزاققا قالغان بىر يىلى كۆرگەندى . ئۇ مۇنۇ دېھقانلارداك يۈكۈنۈپ ئولتۇرالمىتتى ، دېھقان چوڭلىدى .
رى ئۇنىڭغا :

— بەھۇزۇر پۇتلىرىنى سۇنۇپ ئولتۇرۇۋەرسىلە ! — دەپ يانلىرىدىن ئورۇن بوشىتىپ بېرىشتى .
— ئەخمەتجان ئەپەندىم مۇشۇ كىشىگە ئوخشايدۇغۇ دەپ مەن . گېزىتتىكى سۈرەتتە قارا بۇرۇت ، قاراقاش ، قاڭشار .
لىق ... ھە ؟

— بىزنىڭ مۇختەر باينىڭ ئاغىنىسى - دە ئۇ ئەخمەتجان دېگەن . رەھمىتى مۇختەر باي ئۇنى ئاغزىدىن چۈشۈرمەيتتى !
— مۇختەر باينى ئاڭلىغان ، بىر - ئىككى قېتىم كۆرگەن ، مۇشۇ مەھەللىلىك - ھە ؟

— مۇشۇ زىيەك باخشىنىڭ بىر نەۋرە ئاكىسى ، بۇلارمۇ سىزدەك كاتتا بايلارنىڭ تۇخۇمىدىن . غازى ھاجىنىڭ ئىككى مىڭ خۇدەك يېرى ، ئون قورۇ قويى ، بەش - ئالتە يۈز كالا ، ئالتە يۈز يىلقىسى بولىدىغان . كالا دېگەن قوتاندىن كۈن بىلەن چىققىلى تۇرسا ئاشۇقتى بىلەن قۇيرۇقى ئۈزۈلەتتى . ئۆيدىكى خوتۇن خەق باغلارنىڭ تاملىرىغا كالا تېزىكى چاپلاپ ئۆلگۈرەلەيدىغان ... ھى - ھى - ھى ...

— تېزەك دېگەننى غىرام قىلىۋېتىدىغان -

ھە ؟ ھا - ھا ...

مانا بۇلار دېھقان پارىڭى . ئابلا باي ئەسنەپ مەيدە يانچۇقدىن زەنجىرى ساڭگىلاپ تۇرغان ئالتۇن سائىتىگە پات - پات قاراپ قوياتتى . بۇ مەھەللە خەلقىنىڭ بۇنداق سائەتنى كۆرۈشمۇ شۇ .

— باي ئەپەندىم ، بۇ سائەتلىرى ئالتۇنغۇ دەيمەن !
باينىڭ يېنىدىكى دېھقان سائەتكە قول سوزدى . باي سائىتىدىنى بەردى .

— سىلەر سائەتكە قارىمايسىلەر - دە ، ھە ؟
— خۇدانىڭ كۈنى بار ، ھاۋا تۇتۇق كۈنلىرى خورازلار چىللايدۇ ، قاشقالىقلارنىڭ ئېشەكلىرى ھاڭگىرايدۇ ...
ھا - ھا - ھا ... سائەت دېگەن شۇ !

— باي ئەپەندىم ، سىزدىن سوراپ باقاي : « ئون بىر ماددىلىق بىتىم » دېگەنگە بۇ ئەخمەتجان ئەپەندىلەر نېمىشقا قول قويدى زادى - ھە ؟

— قول قويمىسا تىنچلىق بولمايتتى - دە ، — دەپدى ئابلا باي جۇل - جۇل كىيىملىك دېھقاننىڭ چوڭ ئىشلاردىن سوئال سورىغىنىغا قىزىقىپ ، — قويمىغان ياخشىمىدى سىزچە ؟

— شۇنداق بولمايە ! — دەپدى دېھقان قويۇق قاشلىرىنى ئوينىتىپ كۈلۈپ ، — تىنچلىقنىڭ بىزگە پايدىسى نېمە بولدى ؟ گومىنداڭ كۆرەڭلىگىلى تۇردى . بىزنىڭكىلەر « ئون بىر ماددىلىق بىتىمنى ئىجرا قىلىمىز » دەپ ۋارقىرىغىنى بىلەن گومىنداڭ ئۇنى بۇزۇشنىڭ كويىدا . ئاڭلىغانسىز ، ئالتايدا ئوسمان ئىسلامنى قۇتراتقىلى تۇردى ، ئوسمان ۋالىيلىق مەنسىپىدىن قالغاندىن كېيىن گومىنداڭنىڭ قوينىغا ئۆزىنى ئاتتى . ئۇ گو - مىنداڭنىڭ شىنجاڭدىكى ھەربىي ، مەمۇرىي دائىرىلىرىنىڭ يار -

دېمگە تايىنىپ كۆكتوقاي ، چىڭگىل ، بۇرۇلتوقاي ئەتراپىدا ئىغۋاگەرچىلىك تۇغدۇرۇشقا باشلىدى ، ئاتلىق 3 - پولىكا ھۇ - جۇم قىلدى ، شىبە كېچىكى ئەتراپىدا پاراگەندىچىلىك پەيدا قىلدى . — بۇ بىزنىڭ ھاشىم پوچى ! — دەپ تونۇشتۇردى زىيا - ۋۇدۇن سۆزلىگۈچىنى ، — ئۆيۈمۇ ئۆي كىرىپ كۈندىلىك گې - زىنىنى ئوقۇپ بېرىدۇ ، ھى - ھى ...

— ساۋاتلىقلار خېلى بار ئىكەن - دە ئەمەسە ؟ — ئابلا باي بۇ تېمىغا قىزىقتى .

— ۋاھ ، بولمايە ! — دېدى ھاشىم پوچى كۆزلىرىنى ئويىنىتىپ ، — مەن ئەسكەر بولغان ، ماناس بويىدىكى بىكارچە - لىقتا ساۋاتلىق بولۇۋالغان . بەرامۇ ، مۇخپۇلمۇ ، رىيىم تازمۇ ساۋاتلىق بولۇۋاپتۇ . نۇرۇمۇ بىزنىڭ مەھەللىنىڭ يىگىتى . ئۇنى قوشقاندا ، مەھەللىدىكى ئىككى - ئۈچ سىنىپنىڭ بالىلىرىنى قوشقاندا يىگىرمە توققۇز ئۆيلۈك ، ئىككى يۈز قىرىق ئىككى جاننىڭ يىگىرمە بىرى ساۋاتلىق . دىنىي مەكتەپ ھازىر پەننىي مەكتەپ بولدى ، دىن دەرسىمۇ بار ، ئەپەندىم .

— دېمەك ، ساۋاتلىقلار ئون پىرسەنتكە يېتىدىكەن - دە ! كاتتا گەپ ، كاتتا گەپ !

— بەش - ئالتە يىلنىڭ ئالدىدا ئوچلا ئادەم ساۋاتلىق ئىدۇق . مەھەللىنىڭ ئەرز - شىكايەتلىرىنى بىزنىڭ نۇرى يې - زىپ بېرەتتى .

— گومىنداڭ ئالتەشەھەر تەرەپتە ھەدەپ بىزنى «قىزىل پاچاق» دەپ تىللىغۇدەك تېخى ! — دېدى ھاشىم پوچى ئالدىغا شىپىقاپ قىزىپ سۆزلەپ ، — خوتەننىڭ ۋالىيسى نۇربەگ ، يە - كەننىڭ ۋالىيسى جۇ فاڭگاڭ ، قۇمۇلنىڭ ۋالىيسى يولۋاس ،

مالىيە نازىرى جانىمقان دېگەنلەر گومىنداڭنىڭ غالىپلىرى ئوخ - شايدۇ . تۇنۇگۈن ئۇلارغا قارشى سۆزلەپ سايلام قىلىمىز دەپ ئوتتۇرىغا چىققانلارنى تۆت - تۆت قىلىپتۇ ، ئۆلتۈرۈپتۇ . خوتەن - نىڭ چىرىيە دېگەن يېرىدە سايلام قىلىمىز دەپ يىغىلغان خەلقنى ئوققا تۇتۇپ تۆت ئادەمنى ئۆلتۈرۈپتۇ ، يەتتە ئادەمنى يارىدار قىپتۇ . كۇچاننىڭ قۇمباغ دېگەن يېزىسىدا تۆت مىڭدىن ئارتۇق ئادەم سايلام قىلىمىز دەپ يىغىلغانىكەن ، ئۇ بىچارىلەرنى ئوققا تۇتۇپ ئۈچ ئادەمنى ئۆلتۈرۈپتۇ . ئون يەتتە ئادەمنى قولغا ئاپتۇ . قەشقەردىكى سوپىبەگ ، خوتەندىكى نۇربەگ ، كۇچادىكى سېيىت ئەخمەت ، قۇمۇلدىكى يولۋاس ، ئۈرۈمچىدىكى جانىمقان ، خادە - ۋاڭ دېگەنلەر سايلامدىن قورقىدۇ . سايلام ئۇلارنى غۇلتىدۇ . ئۇلار خەلقنى خالىغىنىچە بۇلاپ - تالاپ ، ئېزىپ - يانچىپ بايلىق يىغالمايدىغان بولىدۇ - دە !

— ھە ، ۋاھ ! — دېدى مېرا «قازى» تەستىقلاپ ، — قازارەن شۇنداقلا ھۆكۈم سۈرسە !... — ئابدۇمەر مىڭبېگى رەھىمىتىدەك ! — دېدى مەھەللە ئىمامى ۋە بايغا ئېڭىشىپ ، — ئابلا باي جانابلىرىنى بىزنىڭ يېڭىساردىن دەپ ئاڭلىدىم ، راستما ؟

— ياق ، ياق ، — دېدى ئابلا باي دەرھال گەپنىڭ تېمىسىدە - نى بۇراپ ، — بىز ھەممىمىز مۇشۇ غۇلجىنىڭ پۇقرالىرى . ھاشىمجان مەدەنىيەتلىك ئادەمكەن ، گېزىتكە يېزىلامسىلەر ؟ — نەدىكىنى ، مۇشۇ زىياۋۇدۇنغا شەھەردىن رابىخان دې -

گەن ئايال چىقارتىپ بېرىدۇ ! — بۈگۈندىن باشلاپ مەن سىلەرگە «ئىنقىلابىي شەرقىي تۈركىستان» گېزىتىدىن چىقارتىپ بېرەي . بىر يىللىق مۇشتە - رى قىلىپ قويماي . مەن سىزگە ھاشىمجان ، خەلققە قىلغان بۇ ياخشىلىقىڭىز ئۈچۈن بىر ئات ، بىر سىيىر ، ئون قوي تەقدىم

قىلاي ، سىز نەچچە جان ؟

ھاشىم پوچىنىڭ كۆزلىرى چەكچىيىپ كەتتى .

— مەن ئالتە جان ، — دەيدى ئۇ ، — تۆت بالام بار ، ئىككىسى ئوغۇل ، ئىككىسى قىز . لېكىن مەن سەدىقە - خەيرىيە ئالمايمەن . تۆت ئەزايم ساق ، ئۇنىڭ ئۈستىگە ھۆكۈمىتىمىز - نىڭ سېلىقلىرى ئاز ، يوقنىڭ ئورنىدا ، بىز خېلى بېيىپ قال - دۇق . 1947 - يىلى ياخشى باشلاندى ، ئىلاھىم نۇسرەت بەرسە...

— ھاي ، ھاي ھاشىم ، باينىڭ ئىلتىپاتىغا رەھمەت دە ، قولىنى قايتۇرما ! — دەيدى مېرا «قازى» بۇيرۇق بېرىپ ، — قېنى ئىمامئاخۇنۇم ، دۇئا قىلسىلا ئەمىسە .

— ئامىن !

— ئاجايىپ كاتتا زېمىنكەن ، ئوغلۇم نۇرمۇھەمەت ! — دەيدى ئەتىسى ئابلاي ئەتراپىنى كۆرگەندىن كېيىن ، — ئاشۇ ئۆستەڭ بويىغا ئىككى قەۋەتلىك ، قانچىلىك ئۆزلىك قىلىپ ، ئاشۇ موسكۋادىكى ئۆيدەك بىر داچا سالىق بولغۇدەك . خەمىتىنى ئەكىرىپ كېتەيلى ، ئۇ بىزنىڭ ئۆيىنىڭ ئەتىۋارلىق ئوغلى بولۇپ قالسۇن .

نۇرى بىلەن زەيتۇنە جاۋاب ئورنىغا بىر - بىرىگە قارىشىپ قويۇشتى .

— مۇھىمى پەرىخەنى داۋاليتىش ، — دەيدى زەيتۇنە كۈ - لۈمىسرەپ ، — ئۇ قىزنى چەت ئەللەردە داۋالتايلى ، دادا . — بۇچاقچى ئالمۇتقا يۆتكەلگەن بولۇشى مۇمكىن . سۈزۈك ئاسمان ، جىمجىت يېزا ، قۇياش نۇرى ئۆزىگە بېسىلغان ئۆت - چۆپ ، قەدىمىي قارىياغاچلار شاخلىرىدىكى ئاپئاق قارلارنى كۈمۈش رەڭ يالقۇنغا چۆمدۈردى . گۈزەل يېزا گۈزەل قەلبەلەردە گۈزەل ئارزۇلارنى ئويغاتتى ...

1947 - يىلى فېۋرالدا سوغۇق ئەۋجىگە چىقتى . بولۇپمۇ ئۈرۈمچى شەھىرىدە كوچىلار قېلىن قار بىلەن چۈمكەلگەن ، يوللار توسۇلغان ، شەھەر ئۈستى قويۇق ئىس - تۈتەك بىلەن قاپلانغان ، ئۆيلەرنىڭ ئۆگزىلىرىدىكى ، يوللارنىڭ ئىككى قاسنىد - قىدىكى قېلىن قارلارمۇ كۈل رەڭ تۈس ئالغان ، گويا ئاسماندىن كۈل ياغقاندەك ، گويا يەر بىلەن ئاسمان سۈرلەنگەندەك ، گويا شەھەرمۇ گومىنداڭ ئەسكەرلىرىنىڭ كۈل رەڭ كىيىمىنى كى - يىۋالغاندەك...

20 - فېۋرال كۈنى ئۈرۈمچىدىكى جەنۇبىي دەرۋازىنىڭ سىرتىدىن ئورۇن ئالغان ئۇيغۇر ئۇيۇشمىسىنىڭ يىغىن زالىدا «ئەركىنلىكنى قولغا كەلتۈرۈش» نامى بىلەن چوڭ يىغىن ئې - چىلدى . ھەرىمىلەت كىشىلىرى مەكتەپلەردىن ، ئىدارىلەردىن ، كوچا ۋە ئۆيلەردىن چىقىشىپ بۇ يىغىنغا قاتنىشىش ئۈچۈن يۈگۈرۈشتى . يىغىنغا رىياسەتچىلىك قىلىۋاتقان كىشى بۇ ئۇ - يۇشمىنىڭ مۇئاۋىن رەئىسى ئابلەت مەخسۇم ئىسىملىك كىشى . ئۇ يىغىندا ۋارقىراپ سۆزلەپ ، گومىنداڭ ھۆكۈمىتىنىڭ دې - موكراتىك سايلامغا بۇزغۇنچىلىق قىلغانلىقى «ئون بىر ماددىلىق بىتىم» نى ئىجرا قىلىشقا قارشى تۇرۇۋاتقانلىقىنى پاكىت بىلەن بىرمۇ بىر ئوتتۇرىغا قويۇپ سۆكتى ۋە بۈگۈندىن باشلاپ كوچىدا نامايىش قىلىپ ، خەلقنى قوزغاش ئۈچۈن تەشۋىقات ۋە رەقىلىرى تارقىتىپ ، زوراۋان كۈچلەر بىلەن قانۇنىي كۈرەش قىلىشقا چاقىرىق قىلدى . 21 - ، 22 - فېۋرال كۈنلىرى قاتتىق سو - غۇقتا نامايىش بولدى . نامايىشچىلار شوئار ۋارقىراپ ، دېموكرات - تىيە ، ئەركىنلىك تەلپ قىلىشتى . ئاخىرىدا ئۆلكىلىك ھۆكۈ -

مەتكە مۇراجىئەتنامە تاپشۇردى . مۇراجىئەتنامىنى ئۆلكىلىك ھۆ-
كۈمەتنىڭ باش كاتىپى ليۇ مېڭچۇن تاپشۇرۇۋالدى . مۇراجىئەت-
نامىدە مالىيە نازارىتىنىڭ نازىرى جانمقاننى ، قۇمۇلنىڭ ۋا-
لىيسى يولۋاسنى ، خوتەننىڭ ۋالىيسى نۇربەگنى ، يەكەننىڭ ۋا-
لىيسى جۇفاڭگاڭنى دەرھال ۋەزىپىسىدىن ئېلىپ تاشلاش تەلەپ
قىلىنغانىدى .

گومىنداڭ ئەمەلدارلىرى شىنجاڭدىكى ئۆزلىرىگە قارشى
كۈچلەرنى يوقىتىش ئۈچۈن ، ئاستىرتتىن كۆپ خىل ئۇسۇللار
بىلەن خېلىدىن بېرى ھەرىكەت قىلماقتا ئىدى . قوراللىق توقۇ-
نۇش توختىغان بىلەن ، يوشۇرۇن كۈرەش ئەۋج ئالماقتا ئىدى .
بولۇپمۇ بۇ يىل يەنئەننى گومىنداڭ قوشۇنلىرى بېسىۋالغاندىن
كېيىن ، ئۇلارنىڭ ھەيۋىسى ئېشىپ ، ھەممىلا جايدا ئىلى ئىنقىد-
لابچىلىرىنى «قىزىل پاچاقلار» ، «كومپارتىيىنىڭ قۇيرۇقلد-
رى» دەپ تىللاشقا ئۆتكەندى .

23 - فېۋرال كۈنى ئۆلكىلىك خەلق ھۆكۈمىتى جىددىي
يىغىن ئاچتى . جاڭ جىجۇڭ نەنجىڭغا كېتىپ قالغاچقا ، يىغىننى
يېڭىلا تۇرپاندىن قايتىپ كەلگەن ئەخمەتجان قاسىمى باشقۇردى .
بۇرھان شەھىدى بىلەن ئابدۇكېرىم ئابباسوف خەلقنىڭ تەلپىنى
قوللاپ سۆزلىدى . سايلامغا بۇزغۇنچىلىق قىلىش ، خەلقنى بو-
زەك قىلىپ ئوققا تۇتۇشلار تىلغا ئېلىندى .

— ئۇلار سايلامغا بۇزغۇنچىلىق قىلىش جىنايىتى ئۆت-
كۈزدى ، دەپدى ئابباسوف غەزەپ بىلەن ، — جۇفاڭگاڭ ، يول-
ۋاس ، خادىۋاڭ ، نۇربەگلەرنى ۋەزىپىسىدىن ئېلىپ تاشلاش كې-
رەك ياكى يوتكىۋېتىش كېرەك !

— مەن ئابدۇكېرىم ئابباسوفنىڭ پىكرىنى قوللايمەن .
خەلقنىڭ ئاۋازىغا قۇلاق سېلىش كېرەك ، ھەققانىيەتنى قوللاش
كېرەك ، خەلق تىنچلىق ، دېموكراتىيە تەلەپ قىلماقتا . بۇ ھەق-
قانىي تەلەپ ! — دەپدى بۇرھان شەھىدى . لېكىن ليۇمېڭچۇن ،

ۋاڭ زېڭشەن ، جانمقانلار قارشى چىقتى .
— مۇراجىئەت قىلغۇچىلارنىڭ ۋەكىلىنى يىغىنغا قاتنىد-
شىپ پىكىر بايان قىلىشنى تەكلىپ قىلىمەن ! — دەپدى ئەخ-
مەتجان قاسىمى .

ئابلەت مەخسۇم يىغىن زالىغا كىردى . ئۇ خەلق رايى ،
خەلق ھوقۇقى دېگەن تېمىدا قىسقا ، لېكىن جانلىق سۆزلىدى .
— ئۆلكىلىك ھۆكۈمەت بىلەن ئارمىيە تەرەپ تىنچلىق
بىتىمىنى يولغا قويۇش ئۈچۈن زادى قانچىلىك كۈنكەرت خىز-
مەت ئىشلىدى ؟ — دەپ سورىدى ئۇ سۆزىنىڭ ئاخىرىدا ، —
خەلق ئوققا تۇتۇلغۇدەك ، قامالغۇدەك نېمە گۇناھ ئۆتكۈزدى ؟
جىددىيلىك ، كەسكىن تالىشىش باشلاندى . ئەخمەتجان قا-
سىمى :

— مەن نۇر بەگ بىلەن جۇفاڭگاڭنى ۋالىيلىق ۋەزىپىسىد-
ىن ئېلىپ تاشلاشنى تەكلىپ قىلىمەن . قوللايدىغانلار قول
كۆتۈرەيلى ! — دەپدى .

قول كۆتۈرگەنلەر كۆپ سانلىق بولدى . قارار ماقۇللاندى .
ئىككى ۋالىي ئەمىلىدىن قالدۇرۇلدى .
بۇ زەربىگە بەرداشلىق بەرمەك ئۈرۈمچىنىڭ كەچكى زەھەر-
دەك سوغۇقلىرىغا بەرداشلىق بەرمەكتىنمۇ قاتتىق تۈيۈلدى گو-
مىنداڭ جاھىل كونسېرۋاتىپلىرىغا .

— ئۇنداق قازانغا شۇنداق چۆمۈچ ! — دەپدى گارنىزون
قوماندانى سۇڭ شىلىيەن مەمۇرىي ، ھەربىي كاتتىۋاشلارنىڭ غەر-
بى بىنادا ئېچىلغان مەخپىي يىغىنىدا ئۈستەلدە كېرىلىپ ئول-
تۇرۇۋېلىپ ، — قورقىدىغان نېمە بار . مانا مەن ئارقا تىرەك ،
ئىشلەڭلار ، نامايىشقا نامايىش ، مۇراجىئەتكە مۇراجىئەت بىلەن
جاۋاب بېرەيلى . بۇ ياخشى تەكلىپ ، مەن ئون مىڭ ئەسكەرنى
پۇقراچە كىيىنىپ نامايىش قىلىشقا بۇيرۇيمەن . ئۈرۈمچىنىڭ
مەكتەپ ، ئىدارىلىرىدىن تېرىشتۈرۈپ بولسىمۇ ئىككى مىڭ ئا-

دەم چىقىرىڭلار ، قانچە جىق بولسا شۇنچە ياخشى !
24 - ، 25 - فېۋرال كۈنلىرى ئۇلار نامايىش قىلىشتى ،
ئۈرۈمچى كوچىلىرى خەنزۇچە : «باندىتلارنى يوقىتايلى !» ،
«ياشسۇن سەنمىنجۇيى !» دېگەندەك شوئارلارنى ۋارقىراشقان ،
قوللىرىغا تاياق - توقماق ، تاش - كېسەك ئېلىشقان نامايىشچى -
لار بىلەن تولدى . 25 - فېۋرال كۈنى بۇ پۇقراچە كىيىنگەن
گومىنداڭ ئەسكەرلىرى ئۆلكىلىك ھۆكۈمەت تۇرۇشلۇق جايغا
كېلىپ توپلىنىشتى . ھۆكۈمەت قورۇسىنىڭ ئىچى ۋە تېشى
ئادەم بىلەن لىق تولدى .

— ئەخمەتجان چىقسۇن ! — دەپ ۋارقىرايتتى ھويلىغا
كىرىۋالغان نامايىشچىلار .

بۇ ئۆلكىلىك ھۆكۈمەت ئەزالىرىنىڭ يىغىنى ئېچىلىدىغان
كۈن ئىدى . ئەخمەتجان قاسىمى ، رەخمىجان ، ليۇمېڭچۇندىن
باشقىلار كېلىپ بولغانىدى . چۈي ۋۇ ، بۇرھان شەھىدىلەر نەسە -
ھەت قىلىپ چۈشەنچە بەرسە ، ئۇ تەلۋىلەر قىلچە ئىلىك ئالما -
دى . ئۇلار ئىشخانغا بېسىپ كىرىپ ئابدۇكېرىم ئابباسوف ،
بۇرھان شەھىدىلەرگە ھەيۋە قىلىپ ، نېرى - نېرى ئىتتىرىپ
كىيىملىرىنىڭ ئىچىگە يوشۇرۇۋالغان قوراللىرىنى قەستەن تەگ -
كۈزۈپ :

— ئەخمەتجان دېگىنىڭلارغا تېلېفون بېرىڭلار ! — دەپ
ۋارقىراشتى .

بىردەمدىن كېيىنلا :

— ئەخمەتجان كەلدى ! — دەپ ۋارقىراشتى كۆپچىلىك
تەرەپ - تەرەپتىن . جالڭ جىجۇڭ كېتىپ قالغاندىن كېيىن ،
ئۆلكىلىك ھۆكۈمەتنىڭ ئەڭ چوڭ رەھبىرى ئەخمەتجان بولۇپ
قالغانىدى . ئۇنىڭ خەتەرگە پىسەنت قىلماي بۇ يەرگە كېلىشى
ئادەملەرگە بىتىمگە كىم قارشى ، كىم ھىمايىچى ئىكەنلىكىنى
ئاشكارىلايدىغان قورقۇمسىز ھەرىكەت ئىدى . ئەخمەتجان كېلىش

بىلەن ، نامايىش ، مۇراجىئەت داغدۇغىسى ئەۋجىگە چىقتى :
— يوقالسۇن ئەخمەتجان !
— ئۇرايلى ، ئۇنى ئۆلتۈرۈۋېتەيلى ! — دەپ ۋارقىراشتى
ئەسەبىيلەر .

ئۇلار ئون ئالتە تۈرلۈك تەلەپنى ئوتتۇرىغا قويدى . بەزى
تەلەپلەر ئورۇنسىز ۋە ئەتەي ماجىرا چىقىرىش ئۈچۈن قويۇلماقتا
ئىدى . ئەخمەتجان بۇ يولسىز تەلەپلەرنى رەت قىلدى .

— ئۇرايلى ، ئۆلتۈرەيلى ! — دەپ ۋارقىراشتى تەلۋىلەر
قىستاپ كېلىپ ۋە ئەخمەتجان قاسىمى بىلەن بۇرھان شەھىددە -
نىڭ ماشىنىسىنى ئۇرۇپ پاچاقلاشقا باشلىدى . بۇرھان شەھىددە -
نىڭ شوپۇرى مونۇپ ئاخۇن ماشىنىسىغا چىدىماي يۈگۈرۈپ
چىقىۋىدى ، بىردەمدىلا ئۇر - ئۇر قىلىپ ئۆلتۈرۈۋېتىشتى .
ئۇنىڭغا ئارىلاشقان يەنە ئىككى ئادەمنىمۇ ئۇرۇپ چالا ئۆلۈك
قىلىۋېتىشتى .

— ئەخمەتجان ، ئابدۇكېرىم ، ئۆزۈڭلارنى دالدىغا ئالما -
ساڭلار بولمىدى ! — دېدى ئۆلكىلىك ھۆكۈمەتنىڭ باش كاتە -
پى ليۇمېڭچۇن .

— ئۇلار باستۇرۇپ كىرىپ مېنى ئۆلتۈرۈۋەتسۇن ! —
دېدى ئەخمەتجان غەزەپلىنىپ ، — مەن قورقمايمەن ، بىز ئۆ -
لۈمدىن قورقمايمىز . بىز ئاللىبۇرۇنلا جېنىمىزنى تىكىپ قويدى -
غان . ھازىر بىزنىڭ ھايات تۇرۇشىمىز خەلققە پايدىلىق ، چۈنكى
بىز تىنچلىق بىتىم بويىچە خەلقنىڭ ئەركىنلىكىنى قوغدايمىز .
ئەگەر بىز قۇربان بولساق خەلققە تېخىمۇ پايدىلىق ، چۈنكى خەلق
قوزغىلىپ ئىسيان كۆتۈرۈپ ، تېخىمۇ چوڭ ئەركىنلىككە ئېرىد -
شىدۇ . بۇ بىز ئۈچۈن ئىنتايىن شەرەپلىك !

— سىلەر خەلقپەرۋەر ئەمەسمىڭلار ، — دېدى ۋاڭ
زېڭشەن مازاق قىلغان ، نەنە تەلەپپۇزىدا ، — خەلق سىلەر
بىلەن كۆرۈشۈشنى تەلەپ قىلىۋاتىدۇ . سىلەر چىقىپ ئۇلار

ئوتتۇرىغا قويغان مەسىلىلەرگە جاۋاب بېرىڭلار!
— بىز مەجلىسنى تاشلاپ چىقمايمىز! — دېدى ئەخمەت.
جان ئورۇندۇقتا چىراي ئۆزگەرتىمەي ئولتۇرۇپ، — ئەگەر قوراللىق نامايىشچىلار بېسىپ كىرىپ سۇيقەست قىلىدىكەن، سىلەر مۇشۇ ھوقۇقلۇق مەجلىس زالىدىكى ئەزالار جاۋاب قىلىدۇ. ئەگەر بىز خەلق ۋەكىللىرىدىن بىرىمىز يوقتىلىدىكەن، مىز، شۇ مىنۇتتىن باشلاپ ئۇرۇش باشلىنىدۇ!
— بىز ئۆلۈمنى، خەلقىمىزنىڭ ئازادلىقى يولىدىكى ئۆلۈمنى ئاللىقاچان ئۈستىمىزگە ئېلىپ قويغانمىز، — دېدى ئابباسوف ئۆز رەھبىرىگە ئۇلاشتۇرۇپلا، — ئۆلسەك شەرەپ بىلەن ئۆلىمىز، قالساق شەرەپ بىلەن قالىمىز، ئەمما ئۆلۈم مەنسىز بولماسلىقى كېرەك. شۇنىڭ ئۈچۈن كىچىككىنە مۇشۇ جايدىمۇ خەلق دۈشمەنلىرى بىلەن ئاخىرقى جەڭنى قىلىشقا تەييارمىز. ئۆلسەك ئۆلۈمگە مەردلەرچە بارىمىز، قالساق ئۆلۈمدىن مەردلەرچە قالىمىز. ھەر ئىككى سەپتە ئاجىزلىق بىزگە خاس ئەمەس!

— نەنگۈەن دەرۋازىسىغا بەش — ئالتە مىڭ مۇسۇلمان توپلىشىۋاپتۇ! — دېدى خەۋەرچى ئالدىراپ كىرىپ.
— ئۇلارغا تارقىلىپ كېتىشكە بۇيرۇق بەرسىڭىز! — دېدى گومىنداڭ مۇئاۋىن گارنىزون قوماندانى داڭ بىگاڭ.
— بولىدۇ! — دېدى ئەخمەتجان دەرھال قولغا قەلەم — لەم — قەغەز ئېلىپ. ئۇ قەغەزگە: «بىز سالامەت، ئەندىشە قىلماڭلار، تارقاپ كېتىڭلار!» دەپ يازدى. ئەسكەر ئۇنى ئېلىپ يۈگۈرۈپ چىقىپ كەتتى. بىردەمدىن كېيىن گېنېرال داڭ بىگاڭ يەنە ئالدىراپ كىردى:

— ئۇلار خېتىڭىزنى بىزنىڭ ھىيلىمىز دەپ تارقىمايۋاتىدۇ. بىر چارە تاپمىسىڭىز بولمىدى!
ئەخمەتجان ئورنىدىن تۇرۇپ گېنېرالغا تىك قارىدى.

— سىزگە ئىككى يول بار، — دېدى ئۇ پەرۋاسزلىق بىلەن، — بىرى، ھازىر چىقىپ ئەسكەرلىرىڭىزگە «ئارقىغا بۇرۇلۇپ قەدەملەپ مارش!» دەيسىز، ئۇلار چىقىپ كېتىدۇ. بىز چىقىپ نەنگۈەندىكى خەلقنى تارقىتىمىز. يەنە بىرى، ئىدىكى ئېچىپ: «ئالغا قەدەملەپ مارش!» دەپ ئەسكەرلىرىڭىزنى قويۇپ بېرىسىز. ئۇلار بىزنى ئۆلتۈرىدۇ. بۈگۈن ئۆلۈمۈمىزدىن تارتىپ پۈتۈن شىنجاڭ ئۆلكىسىدە قان تۆكۈلىدۇ. مۇشۇ ئىككى يولنىڭ قايسىسىنى تاللىشىڭىز مەيلى. بىز ئۆلۈمدىن قورقمايمىز. بىز ئۆلۈمنى ئاللىقاچان ئۈستىمىزگە ئالغان ئادەملەرمىز. ھازىر بىز ھايات قالساق خەلققە پايدا، چۈنكى بىتىم بويىچە خەلقنىڭ ئەركىنلىكىنى تەمىن قىلىمىز. ئۆلسەك ئۇنىڭدىن ئارتۇق پايدا. چۈنكى بۇ مۇناسىۋەت بىلەن خەلق قوزغىلىپ، بۇ قېتىمقى بىتىمدىن ئارتۇقراق بولغان توپلۇق ئازادلىقنى قولغا كەلتۈرىدۇ. بىزنىڭ قېنىمىز خەلققە ھەقىقىي ئازادلىق كەلتۈرۈپ بېرىدۇ. بۇ ئەلۋەتتە بىز ئۈچۈن شەرەپلىك ئۆلۈم بولىدۇ.

ئۇنىڭ سۆزلىرى، ئىرادىسى ئۈرۈمچى شەھىرىنىڭ باشلىقى چۈي ۋۇغا تەسىر قىلدى. ئۇ گارنىزون قوماندانى سۇڭ شىليەنگە تېلېفون بەردى. ئۇ تېلېفوندا:

— رەئىس جاڭ جىجۇڭ بولغان بولسا بۇ ئىش سادىر بولمىغان بولاتتى. ئۇ كىشىگە قانداق جاۋاب بېرەلەيمىز. ماناس بويىدىكى ئوتتۇز مىڭدەك ئەسكەرنىڭ كۆز — قۇلقى ئۈرۈمچىدە، ئۇنى ئۇنتۇپ قالمايلى، — دېدى رەنجىپ.
سۇڭ شىليەن نامايىشنى تارقىتىشقا ماقۇل بولدى.
ئەخمەتجان قاسىمى ۋەھىمە ئىچىدە قالغان گومىنداڭ ئەمەلدارلىرىغا قاراپ كۈلۈپ قويۇپ:

— مۇنداق بىر ھېكايە ئېسىمگە كېلىپ قالدى، — دېدى ئادىتى بويىچە ھېكايە بىلەن سۆز باشلاپ، — بىر گېنېرال

ئۆزىنىڭ ئوفتسېرلىرىنى سىنىماق بولۇپ، بىر كۈنى ئۇلارنى ئۆيىگە مېھمانغا چاقىرىپتۇ. ئۈستەلدىكى تاڭاملار قاتارىغا بىر قاچا سوغۇق سەي تەييارلاتقۇزۇپ قويۇپتۇ. ئۇنىڭ ئىچىگە چوڭ-راق پوجاڭزىدەك كۈچى بار بىر گرانانى يوشۇرۇن بېكىتىپتۇ. ئوفتسېرلار تاماققا ئولتۇرغاندا، ئۇلاردىن بىرى ۋىلكىنى ھېلى-قى سوغۇق سەيگە سانجىغانىكەن، بىردىنلا گرانات پارتلاپ كې-تىپتۇ. ئۇلارنىڭ بىرلىرى ئۈستەل ئاستىغا كىرىپ، بىرلىرى كارىۋات ئاستىغا، يەنە بىرلىرى سىرتقا قېچىپ پاناھلىنىپتۇ. يالغۇز بىر ئوفتسېرلا ئورنىدىن قوزغالماي ئولتۇرۇپتۇ.

گېنېرال ھەممىسىنى يىغىۋېلىپ:

— مەن سىلەرنى سىناپ باقتىم، ھەممىڭلار يارىمىدىڭ-لار. مانا بۇ ئوچىكەن. مەن بۇنى مۇكاپاتلايمەن. خوش، ئوفتسېر-سىزىم، سىزگە نېمە لازىم، دېگىنىڭىزنى بېرى، — دەپتۇ. ھېلىقى ئوفتسېر ئورنىدىن قوزغالماي ئولتۇرغىنىچە چاس بېرىپ:

— ھۆرمەتلىك گېنېرال، ھازىر ماڭا ئەڭ قىممەتلىك مۇكاپات بىر دانە كۇسار بولۇپ قالدى، شۇنى بەرسىڭىز ئىشتان يەڭگۈشلىۋالسام... — دەپتۇ.

— بۈگۈن شۇ ئىش تەكرارلاندى! — دېدى ئەخمەتجان قاسىمى. ئابدۇكېرىم ئابباسوف بۇ ھېكايىنى ئالدىرىماي، ئۇ-قۇشلۇق قىلىپ خەنزۇ تىلىغا تەرجىمە قىلىپ بەردى. كۆپچە-لىك راستتىن، يالغاندىن زورغا كۈلۈشتى. تەنىگە چىدىمىغان-لار ئوڭايىسىزلىنىپ مۇرىلىرىنى قىسىشىپ بىر-بىرىگە قا-راشتى ۋە مەجبۇرىي كۈلۈشتى. مەجبۇرىي كۈلكە ئىنسان ئۈچۈن ئازاب، ئۇ ئىچكى دۇنيانىڭ مەجبۇرىي پاش قىلىنىشى، ئىنسان روھىنىڭ نەيزىلىنىشى ھېسابلىنىدۇ. بۇ يەردە باشتا كېرىلىپ سۆزلىگەنلەرگە شۇنىڭدىن باشقا مۇراجىئەت قورالى قالمىغانىدى. بىر ئىشنىڭ ئەكس نەتىجە بىلەن تاماملىنىشى كىشىگە

ئۈتتۈلگۈسىز زەربە بولىدۇ. ئاخىر كەچ سائەت بەش بولۇپ، ئۈرۈمچى ئاسمىنىدا قىش قۇياشى ئۇزىغاندا «نامايىشچى» لار تارقاشتى.

دۈشمەن كۈچلىرىنىڭ ھەيۋىسى ئارقىلىق ئۆز ئوبرازىنى مۇكەممەللەشتۈرۈش ئىمكانىيىتىگە ئېرىشكەن ئەخمەتجان قاسى-مى، ئابدۇكېرىم ئابباسوف ۋە ئۇلارنىڭ ھەمراھلىرى ئاخىر ماشىنا بىلەن ھۆكۈمەت بىناسىنىڭ قورۇسىدىن چىقتى. كوچە-لار مۇھاپىزەتچى ئەسكەرلەر بىلەن تولغان، جەنۇبىي دەرۋازا تاقىلىپ، سېپىل ئىچى سۈرلۈك بولۇپ قالغان. ئەخمەتجان ئابدۇكېرىم ئابباسوفقا:

— بۇ ئىشمۇ بىزنىڭ پايدىمىز بىلەن ئاخىرلاشتى! — دېدى.

— ھەممىسىنىڭ كۆزى غەربتە. ماناس دەرياسىنىڭ ئۇ قىرغىقىدا! — دەپ كۈلدى ئابباسوفمۇ.

قار بىلەن تولغان كوچىلاردا ئادەممۇ يوق، سېپىل دەرۋازى-سى غاچىرلاپ سۈرلۈك ئېچىلدى.

— ئۇلارنىڭ قەستى مىللىي ماجىرا پەيدا قىلماقچى ئىدى، — دېدى ئابباسوف، — خەلقنىڭ بىتىمىنى ئىجرا قىلىش تەلپىنى بۆلگۈنچىلىك دېگەن سۆز بىلەن ئىپادىلىمەك-چى. بىزنىڭ خەلقىمىز بۆلۈنۈشكە قارشى!

— ئاز ساندىكىلەرنى ھېسابقا ئالمىغاندا! — شۇنداق، شۇ ئاز ساندىكىلەر نەق مىللىي ماجىرا مەستانىلىرى!

— مەن دائىم بىزگە لازىمى ھۆرلۈك، خەلقچىللىق، تىنچلىق دەيمەن. تىنچلىقنى ئارقىغا قويىمەن. بۇنىڭ سەۋەبى، خەلقچىللىق بولمىسا، ھۆرىيەت بولمىسا تىنچلىق مەڭگۈ مەۋ-جۇت بولالمايدۇ. مانا ھازىر بۇ ھەقىقەت ئىسپاتلانماقتا! — ئەخمەتجان قاسىمى قىسقا ھەربىي جۇۋىسىنىڭ ياقىسىنى كۆتۈ-

رۇپ قويدى. سىرتتا قاتتىق سوغۇق شامال ھۇۋۇلدماقتا ئىدى. قاتار تىزىلغان ماشىنىلار ئاخىر سېپىل سىرتىدىكى ئۇيغۇر ئۇيۇشمىسىنىڭ ئالدىغا كەلدى. خەلق ئۇ يەرگە سانجاق - ساند- جاق بولۇپ توپلانغان، غۇۋا ئاسمان ھور بىلەن تولغان. ئاشۇ ھور بىلەن تولغان ئاسمان ئاستىدىن: «ھۇررا!» دېگەن سادا كۆتۈرۈلدى. ئەخمەتجان ماشىنىنىڭ ئۈستىگە چىقتى. ئۇ خەلققە قارىدى. ياش بىلەن يۇيۇلغان، خۇشاللىقتىن پۇرۇشكەن، سو- غۇقتا كۆكرىپ، قارايدىغان چىرايىلار ئۇنىڭغا تىكىلگەن. بۇلار ئۇنىڭ خەلقى. دۇنيادا خەلق ئوغلى بولۇشتىنمۇ پەخىرلىك، شەرەپلىك ئىش بولامدۇ؟ ئەخمەتجاننىڭ كۆزلىرىدىن ھايانچان ياشلىرى سىرغىدى، ئۇنىڭ قىرو باسقان قارا بۇرۇتى ئاستىدىكى لەۋلىرى تىترىدى.

— مۆھتەرەم قېرىنداشلىرىم! — دېدى ئۇ قوللىرىنى ھاۋاغا كۆتۈرۈپ، — ئەندىشە قىلماڭلار، قورقماڭلار، ئىند- شاڭلا بىزنىڭ يولىمىز ئاق، ئىستىقبالىمىز پارلاق! شۇنىڭ ئۈچۈن قورقماسلىق كېرەك، ھەقىقەتنى تەلپ قىلىش ھوقۇقىمىز ياشسۇن!

— ھۇررا!

— ياشسۇن ئەخمەتجان!

ئادەملەر ماشىنىلارنى ئورۇۋالغان، تارقايىدىغاندەك ئەمەس. خەلق ئۆز رەھبىرىگە قانمايۋاتاتتى. كۆپلىرى ئۇنىڭ قەيسەرلىكى، مېھرىبانلىقى، ئاددىيلىقى توغرىسىدا توقۇلغان رىۋايەتلەر- نىلا ئاڭلىغان، ئۇنىڭ چىرايىنى كۆرمىگەن، ئاۋازىنى ئاڭلىمىدىغانىدى. مانا كۆردى: قارا قۇمچاق، قارا قاش، قاڭشارلىق، ئوتتۇرا بوي، ئوتتۇز ئۈچ ياشلىق قىران يىگىت سوغۇققا پىد- سەنت قىلماي، كۆزلىرىدىن مېھىر - شەپقەت ياغدۇرۇپ تۇرۇپ- تۇ. ئۇنىڭ ئاۋازىنىمۇ ئاڭلىدى، زىل، جاراڭلىق ئاۋاز، خۇد- دى بوۋاقنىڭ روھىغا تەسەللى ئانا ئەللىيىدەك، پەيغەمبەرلەر

ھەقىقىدىكى داستانلارنى ئوقۇغۇچى موللا قەسىدىسىدەك، ھەربىر قۇلاققا يېقىملىق، سىلىق ۋە تەسىرلىك ئاڭلانماقتا. خەلق بۇ ئاۋازنى مەڭگۈ ئاڭلاشقا تەقەززادەك جىمجىت، زېھنى بىلەن بېرىلگەنىدى، خۇددى بۇ سۆزلەرنى يادلىۋالماقچى بولۇشقاندەك. سائەت سەككىزدە ئۈرۈمچى شەھىرىدە ھەربىي ھالەت بول- ماقچى. مانا ھازىر سائەت سەككىز، خەلق تېخى تارقىمىدى. بۇ يەردە تېخىمۇ كۆپەيمەكتە. ئۇيغۇر، قازاق، تاتار، ئۆزبېك، قىرغىز، خۇيزۇ، رۇس، ھەتتا خەنزۇلارمۇ بار. خەلق دولقۇنى ئۇيغۇر ئۇيۇشمىسىنىڭ كۈلۈبىغا قاراپ ئاقتى. ئادەم بىلەن لىق تولغان كۈلۈبىنىڭ سەھنىسىدە ئۆرە تۇرۇپ ئەخمەتجان قاسىمى ئۆز خەلقىگە سۆزلىمەكتە:

— مۆھتەرەم قېرىنداشلىرىم! بىز ھەققانىيەت ئۈچۈن قوزغالغان. ھەققانىيەت ئۈچۈن جان بېرىمىز. بىز ئۆلكە خەلقى- نىڭ ئىنسانىي ھوقۇقى ۋە ئەركىنلىكى ئۈچۈن قان تۆكۈشنى ئايمىغان. ھازىرمۇ ئۆلكە خەلقىنىڭ ئىنسانىي ھوقۇقىنى ۋە ئەركىنلىك ھاياتىنى ساقلاش، ئۇنى مۇستەھكەملەپ ئىلگىرى سۈرۈش ئۈچۈن جان ئايمىمايمىز. بىزنىڭ ئىشىمىز ھەق بولغىنى ئۈچۈن، بىزنىڭ يولىمىز ئاق، ئىستىقبالىمىز پارلاق!

«ھۇررا!» ۋە چاۋاك ئاۋازى كۈلۈبتىن دولقۇنلىنىپ چى- قىپ ئۈرۈمچى ئاسمىنىغا كۆتۈرۈلدى. ئۇ شەھەرنى قاپلىغان كۆكۈچ تۈتەكنى سۈرۈپ چىقارماقچى بولغاندەك، بارغانسېرى يۇقىرى ئۆرلىمەكتە ئىدى.

خەلققە ۋەكىللىك قىلماق تولىمۇ تەس. بۇنىڭ ئۈچۈن شەخسىي غەرەزدىن ۋاز كېچىشكە، ئۆزىنىڭ پايدا - زىيانلىرىنى ھېسابلاپ تۇرۇشتىن ۋاز كېچىشكە، ئۆزىنىڭ ھاياتىنىڭ بىخە- تەرلىكىدىن ۋاز كېچىشكە، ھەتتا ئىسسىق قان، شېرىن جېنىد- دىنمۇ ۋاز كېچىشكە توغرا كېلىدۇ. بولۇپمۇ خەلق بىلەن ھۆ- كۈمران گۈرۈھ - ھاكىمىيەت ئىگىلىرى ئوتتۇرىسىدا كەسكىن

يىگىرمە ئالتە ياشلىق ، چىرايلىق كىيىنىپ يۈرىدىغان كېلىش-كەن يىگىتنى بارغانسېرى چوڭقۇر چۈشەنمەكتە ئىدى . ئادەم شۇنداق مۇرەككەپ نەرسە : ئىككى ئادەم دوست بولۇشىدۇ ، خۇددى يۈرىكى بىردەك بىر خىل سۆزلەيدۇ ، بىر خىل قەدەم باسىدۇ ، لېكىن ئۇلارنىڭ يەنە بىر - بىرىدىن يوشۇرىدىغان سىرلىرى بولىدۇ . يۈرەك خەزىنىسىنىڭ بەزى سىرلىق ساندۇق-لىرى مەڭگۈ ئېچىلمايدىغان ئەھۋالمۇ بولىدۇ . بۇ بىر نورمال ئىش . جاك جىجۇڭ ئابدۇكېرىم ئابباسوفنىڭ ۋاقىتلىق ھۆكۈ-مەتنى 1 - ئىيۇن كۈنى ئېلان قىلايلى دېگەن تەكلىپىنى قوللىغا-ندى .

— قاراڭا ، ئۇنىڭ ئۈستىلىقىنى ، — دېگەندى ئۇ كۈ-لۈپ ئەخمەتجان قاسىمغا ، — بەك ئالدىراپ كەتسەك بولماس ، بەك كېچىكىپ كەتسەكمۇ بولماس ، 7 - ئاينىڭ 1 - كۈنى بىر قەدەر ياخشى ، بۇرۇنمۇ ئەمەس ، كېيىنمۇ ئەمەس ، دەل ۋاقتى ، دەيدۇ تېخى . ئۇنىڭ جۇڭگو كوممۇنىستىك پارتىيىسىگە مۇھەب-بىتى بار ئىكەن . قاراڭا ، پارتىيە قۇرۇلغان كۈنى تاللىۋالغى-نىنى ، يەنە ئۇنىڭدا خۇاشيانى ۋە تىنىم دەيدىغان قاراش بار ئى-كەن ، ئۇنىڭ خەنزۇ قىز بىلەن توي قىلىشىنىڭ ئۆزى مىللىي قىرغىنچىلىقنى تەشەببۇس قىلغۇچىلارغا قارشى ئىش... ئۇنىڭ كۆڭلىدە جۇڭگو كوممۇنىستىك پارتىيىسى بار ئىكەن ، ئۇ «جۇڭگو» دېگەن سۆزنى «ۋەتەن» دەپ چۈشىنىدىكەن ، مەن ئۇنىڭ پىكرىنى مۇۋاپىق تاپتىم ، سىزچۇ ، ئەخمەتجان ؟ ئەخمەت-جان قاسىمى بۇ گەپلەردىن ھەممىنى چۈشەنگەندى . جاك جى-جۇڭ كۆڭلىدە كوممۇنىستىك پارتىيىنى ھەقىقەتنىڭ ۋەكىلى دەپ ھېسابلايتتى ، ئابدۇكېرىم ئابباسوف جۇڭگو كومپارتىيىسى-گە ئىنتىلەتتى . بىتىم ئىمزالىنىش ئالدىدا 1946 - يىلى 5 - ، 6 - ئايلاردا غۇلجا شەھىرىنىڭ يېنىدىكى نادىم ھاجىنىڭ بېغىدا يەتتە يىگىت نىزامنامە ماقۇللاپ ، «خەلق ئىنقىلابىي

مەنپەئەت توفۇنۇشى يۈز بەرگەندە . زوراۋان قارا كۈچلەرگە ، ھەيۋىلىك ، چىش - تىرنىقى بىلەن قوراللانغان ۋەھشىي ئۇنسۇر-لار توپىغا قارشى ھەرىكەت ۋە گەپ قىلىشتا بۇ خىل قۇربان بېرىش روھى بولمىسا خەلق ۋەكىلى ، خەلق ئوغلى بولغىلى بولمايدۇ . خەلق ھەرقانداق ۋاقىتتا ئۆزلىرى ئۈچۈن پىداكارلىق بىلەن سۆزلىيەلەيدىغان ، بايراق كۆتۈرۈپ ماڭالايدىغان ئوغلان-لارنىلا «ياخشۇن !» ، «داھىمىز !» دەپ ئېتىراپ قىلىدۇ... «مەن بۇ خىل باھاغا لايىقمۇ ؟» دەپ ئويلىدى ئەخمەتجان جەنۇبىي گۈلزارلىق ھويلىدىكى ئۆيىگە قايتىپ كېلىپ .

— غۇلجىغا كېتەيلى ، بولدى ، رەئىسلىكىنىمۇ تاشلاپ بېرىڭ ! — ئۇ ئۆيدە ماھىنۇرنىڭ ئەندىشە بىلەن يالۋۇرۇشلى-رىغا تەسەللى بەردى ۋە خەلق تەقەززالىقىنى سىمۋول قىلىپ «ئادالەت» دەپ ئىسىم قويۇۋالغان قىزىنىڭ ئوماق يۈزىگە ئاستا ئېڭىشىپ سۆيۈپ قويۇپ ، يۇمشاق چاپلىرىنى سىلاپ تۇرۇپ ئېيتتى : «ياق ، مەن تېخى خەلقىمگە تەشۋالىقى قاندىغان ئۇس-سۇلۇق بېرەلمىدىم . خەلقىمگە ئادالەت ، خەلقچىللىق ، ئەركىن-لىك كېرەك . خەلقىم بۇنىڭغا تېخى ئېرىشەلمىدى . خەلقىم ھۆرلۈككە تەشنا ، ئۆز ئىنسانىي ھوقۇقىنى ، مىللەت سۈپىتى بىلەن ساقلىنىدىغان غۇرۇرىنى قوغدىشى كېرەك . خەلقىم ئۆز-نى قوغدايدىغان قۇدرەتلىك كۈچكە تەقەززۇ ، تېخى بىز بۇ خىل كۈچكە ئېرىشەلمىدۇق . بىز تېخىچىلا باشقىلارنىڭ ئاغزىغا قا-راقلىق ، باشقىلارنىڭ ئىشارىتى بىلەن ئىش قىلىمىز . ياق ، بۇ خىل ھاقارەتلىك ھايات ئاخىرلىشىشى ، خەلق ئۆز ئارزۇسىنىڭ ئىشقا ئاشقانلىقىنى كۆرۈپ تەنتەنەلىك بايرام قىلىشى كېرەك . مەن شۇ چاغدا ئۆزۈمنى مۇناسىپ ھالدا خەلق ئوغلى ، خەلق ۋەكىلى دېيەلەيمەن !...»

ئۇنىڭ زادىلا ئۇيقۇسى كەلمىدى . كىم بىلەندۇر سۆزلەش-كۈسى كەلدى . ئۇ ئابدۇكېرىم ئابباسوفنى يادىغا ئالدى . ئۇ بۇ

— ... سىلەرنىڭ قوشۇنچىلارنى سوۋېت ئىتتىپاقىنىڭ قوللىغانلىقى بىر پاكىت. سىز بۇنى ئىنكار قىلمايدىغانسىز، بولمىسا زەمبىرەك، پىلىموتلىرىڭلار نەدىن كەلدى؟ — دېگەن سوئالغا:

— بىزنىڭ قوراللىرىمىزنىڭ كۆپىنچىسىنى جياڭ جىپشى ئەپەندى ئۆز گېنېراللىرى ئارقىلىق بىزگە سوۋغا قىلغان، لېكىن خەلقئارادىكى دوستلارنىڭ مەنۋى جەھەتتىن قوللىشىغا ئېرىشكەنلىكىمىزنى ھەرگىز ئىنكار قىلمايمەن، بۇ قىلچە ئە. جەبلەنەرلىك ئىش ئەمەس. بىزنىڭ جۇڭگودىكى سۇن جۇڭشەن ئەپەندى ئاللىقاچان: «روسىيە بىلەن بىرلىشىش، كوممۇنىستىلا. ر بىلەن بىرلىشىش، ئىشچى - دېھقانلارنى يۆلەش»، «دۇنيادا بىز بىلەن تەڭ - باراۋەر مۇئامىلە قىلغان مىللەتلەر بىلەن بىرلىشىش كېرەك» دەپ كۆرسەتكەن. بۇنىڭدا بىرەر خاتالىق بارمۇ؟ — دەپ بەرگەن جاۋابى ئەخمەتجان قاسىمىنى تولىمۇ خۇشال قىلغانىدى. ئۇنىڭ يەنە، ھەرىكەتتىكى سەزگۈرلۈكى، چېۋەرلىكى ئەخمەتجانغا ياققاندى. بۇلار بىر كەسپىي ئىنقىلاب. چىدا بولۇشقا تېگىشلىك خىسلەتلەر ئىدى.

ئەخمەتجان قاسىمى، ئابدۇكېرىم ئابباسوفلار جياڭ جىجۇڭ ئەپەندىنىڭ سارىيىغا چۈشكەندى. گومىنداڭ مەركىزىي كومى. تېتىمىدىكى چوڭ ئەمەلدارلار ئۇلارنى ئايرىم - ئايرىم زىيارەت قىلغىلى كېلىپ تۇردى. لېكىن ئۇلار بۇ چوڭ ئەمەلدارلارنى زىيارەت قىلمىدى. جياڭ جىپشىنىڭ باش مۈلكىي ئەمەلدارى چېن بۇلېي ئۆزى كېلىپ ئابباسوف بىلەن كۆرۈشۈپ، ئۇنى جياڭ جىپشى بىلەن كۆرۈشتۈرمەكچى بولدى. ئابباسوف رەت قىلدى. قۇرۇلتاي جەريانىدا ئۇلار جياڭ ۋېييۈەنچاڭنىڭ دوكلاتىنى ئاڭلىدى، بىللە مۇزاكىرىگە قاتناشتى، مۇزاكىرىدە دادىل پىكىرلەرنى بايان قىلالىغان، شىنجاڭدا گومىنداڭ ئەمەلدارلىرىنىڭ نەنجىڭدىكى ئەمەلدارلارغا ئوخشاشلا «تىنچلىق بىتىمى»

پارتىيىسى» ناملىق ماركسىزىملىق تەشكىلات قۇرغانىدى، ئابباسوف بۇ پارتىيىنىڭ رەھبىرى ئىدى. ئەخمەتجان قاسىمى سو. ۋېت ئىتتىپاقىنىڭ شىنجاڭدا كوممۇنىستىك پارتىيىگە ئەزا قو. بۇل قىلماسلىق، تەشكىلات قۇرماسلىق كېرەك دېگەن يوليورۇ. قىغا خىلاپ ھالدا قۇرۇلغان بۇ تەشكىلاتنى بىلىشمۇ بىلمەسكە سالغان ۋە ھېچكىمگە تىنىمىغانىدى.

ئۇلار ئاخىر 1946 - يىلى 11 - ئاينىڭ ئاخىرى نەنجىڭغا بىللە باردى. ئۇ يەردىكى ئىشلار ئەخمەتجانغا بەش قولىدەك ئا. يان، لېكىن بۇ ئىشلارنىمۇ ئۇ كۆڭۈل خانىرىسىدىلا ساقلىدى. ئابدۇكېرىم ئابباسوف نېمە دەپ چۈشەندۈرسە «ھە شۇنداق» دەپلا قويدى. لېكىن ئۇ نەنجىڭدىكى ئىشلارنى خۇددى كىنو ئېكرانىدا كۆرگەندەك بىرمۇ بىر كۆرۈپ تۇردى. لېكىن يەنىلا ھېچكىمگە ھېچنېمە دېمىدى.

ئۇلار مىللىي قۇرۇلتايغا قاتنىشىش ئۈچۈن 1946 - يىلى 15 - نويابىردا شاڭخەي ئارقىلىق نەنجىڭغا يېتىپ كەلدى. ئابباسوفنىڭ ئەس - خىيالى جۇڭگو كوممۇنىستىك پارتىيىسىدىكى نەنجىڭدىكى ئىش باشقۇرۇش ئورنىنى تېپىپ، ئۇ يەردىكى جۇڭبۇلەي، دۇڭ بىۋۇلار بىلەن كۆرۈشۈش ئىدى.

ئۈرۈمچىدە قۇرۇلغان يەر ئاستى تەشكىلات «كوممۇنىزم - چىلار ئىتتىپاقى» بىلەن غۇلجىدىكى يەر ئاستى تەشكىلات «خەلق ئىنقىلابىي پارتىيىسى» جۇڭگو كوممۇنىستىك پارتىيىدىكى سىنىڭ رەھبەرلىكىگە موھتاج ئىدى. شۇڭا ئابدۇكېرىم ئابباسوف نەنجىڭدا «گەيشىباۋ» گېزىتى، ئامېرىكىنىڭ «يونايىدىند - پىرس» ۋە «ئاسسۇشىئەيدىن پىرس» ئاگېنتلىقلىرىنىڭ مۇخ. بىرلىرى بىلەن سۆھبەتلەشتى. ئۇ نەنجىڭدا شىنجاڭ ۋەكىللىرى ئىچىدىكى ئەڭ پائالىيەتچان شەخس بولۇپ قالغانىدى. ئۇنىڭ مۇخبىرلار بىلەن قىلغان سۆھبەتلىرى گېزىتلەردە بېسىلپ ناھايىتى تېزلا جامائەتنىڭ دىققىتىنى تارتتى. ئۇنىڭ:

نى ئاياغ ئاستى قىلغانلىقىنى پاش قىلالغانمۇ شۇ ئابباسوف بولدى. قۇرۇلتاي تۈگىگەندىن كېيىن ئۇ چىڭداۋغا تۇغقان يوق. لاپ بارماقچى بولدى. جياڭ جېيشىنىڭ ئوغلى جياڭ جىڭگو ئۇنى مەخسۇس ئايروپىلان بىلەن ئېلىپ باردى. ئۇلار ئابباسوفنى ئۆزىگە تارتىپ بىرەر سىياسىي مەقسەتكە يېتىش كويىغا چۈشكەندى. بۇنى ئابباسوف ئەخمەتجانغا ئۆزى ئالدىن ئېيتتى. ئۇ يەنە جۇ ئېنلەي، دۇڭ بىۋۇلار بىلەن كۆرۈشۈش ئىشىنىمۇ ئەخمەتجانغا ئۆزى ئېيتتى.

— بىزگە ئەسقاتىدىغىنى يەنەن! — دېگەندى ئۇ. نەنجىڭ تولىمۇ چوڭ شەھەر ئىدى. فرانسىيىدىن كەلتۈرۈلگەن كاشتان دەرەخلىرى بىلەن قاپلانغان چىرايلىق كوچىلاردا پايلاقچى، ئىشپىيونلار ئۇلارنى نازارەت قىلىپ، ھەممىلا جايدا قاترىشىپ يۈرمەكتە ئىدى. ئۇلارنى ئاشكارا ئىزدەش قىيىن ئىدى. ئابدۇكېرىم ئابباسوف يول ئىزدەپ رەللە بولاتتى، ئەخمەتجان بۇنىمۇ كۆرگەن، ئۇلار بىللە رەللە بولۇشقاندى. بىر كۈنى يۈ يۈرپەن ئەپەندى شىنجاڭ ۋەكىللىرىنى چايغا چاقىردى. ئۇ كىشى 1946 - يىلى 6 - ئايدا ئۈرۈمچىگە بېرىپ جاڭ جىجۇڭنىڭ قەسەم بېرىپ ۋەزىپىگە ئولتۇرۇش مۇراسىمىغا «نا-زارەتچى» بولغان، شىنجاڭدا ئىككى ئايدىن كۆپرەك تۇرۇپ نۇرغۇن مېھمان بولغانىدى. گومىنداڭ رېۋىزىيە پالاتاسىنىڭ بۇ باشلىقىغا شىنجاڭ، بولۇپمۇ ئۇيغۇر مىللىتى ياخشى تەسىر قال-دۇرغانىدى. ئۇ مېھمانلارنى كەڭ، ئازادە ئۆيلىرىدە قىزغىن مېھمان قىلدى. تاماقتىن كېيىن ئابدۇكېرىم مېھمانخانىدىن ئاستا چىقىپ، يەنە شۇ مۇھىم ئىشى ئۈستىدە باش قاتۇرۇپ يالغۇز مېڭىپ يۈرەتتى.

— توڭلىمىدىڭىزمۇ؟ — يۈ يۈرپەن ئەپەندى تۇيۇقسىزلا سورىدى. ئابباسوف يۈ يۈرپەن ئەپەندىنىڭ بىرنەمە دەپمەكچى بولۇۋاتقىنىنى دەرھال سەزدى. ئۇ يۈ يۈرپەننىڭ يېنىغا كەلدى:

— يېقىندا دۇڭ بىۋۇ بىلەن ئۇچراشتىم، — دېدى ئۇ كومپارتىيە پەرەسلىكىنى ئاشكارىلاپ، — مەن سىز توغرىلۇق ئېيتىۋىدىم، دۇڭ بىۋۇ مەن ئابباسوفنى بىلىمەن دەيدۇ! ئابباسوف چۆچۈپ ئۇنىڭغا قارىدى.

— مەن كومپارتىيىنىڭ داھىيلىرى بىلەن پات - پات ئۇچرىشىپ تۇرىمەن. مەن ئۇلار بىلەن دوست، — دېدى يۈ يۈرپەن پىچىرلاپ، ئاندىن كېيىن كۈلۈپ، ئۈزلۈك ئېيتتى، — ئاڭلىشىمچە، رەپىقىڭىزنىڭ نەنجىڭدا تۇغقانلىرى بار ئوخشايدۇ، شۇنداقمۇ؟

— شۇنداق! — دېدى ئابباسوف بىر ئىشنى سېزىپ. 12 - ئاينىڭ 5 - كۈنى بىر خانىم ئابدۇكېرىم ئابباسوفنىڭ ياتىقىغا كەلدى.

— پالاتا باشلىقى يۈ يۈنجاڭ سىزنى ئېلىپ كېلىشكە مېنى ئەۋەتتى. رەپىقىڭىزنىڭ بىر نەۋرە ئاچىسى سىز بىلەن كۆرۈشمەكچىكەن.

ئۇلار بىر قارا پىكاپقا چۈشتى. ماشىنىنى خانىم ئۆزى ھەيدىدى. ماشىنا ئورنىدىن قوزغىلىپ ئاۋۋال خۇەيخەيلۇ كوچىسىغا قاراپ ماڭدى، يۈ يۈرپەننىڭ ئۆيىگە يېقىن كەلگەندە يەنە كۇڭزى ئىبادەتخانىسى تەرەپكە بۇرۇلدى. ئاندىن شىجىيېكۇغا بۇرۇلۇپ، ئاخىر چىڭلياڭشەن تېغىغا قاراپ ماڭدى. ماشىنا ئايلىنىپ يۈرۈپ خېلى ئۇزاق ماڭدى. ماشىنىدىكى ئىككى ئادەم لام - جىم دېيىشىمىدى. ئابدۇكېرىم ئەندىشىگە چۈشتى. ئاخىر خىلۋەت بىر يەرگە كەلگەندە خانىم گەپ قىلدى:

— ئىسىم چىن لىيەن! — دېدى ئۇ كۈلۈپ تۇرۇپ، — قورقۇتۇپ قويدۇم، ئەپۇ قىلىڭ، يولداش دۇڭ بىۋۇ مېنى سىزنى ئەكېلىشكە ئەۋەتتى. يولداش ئابباسوف!

ئابدۇكېرىم ئابباسوف «يولداش» دېگەن سۆزنى ئاڭلاپ بىر خىل تىل بىلەن تەسۋىرلىگىلى بولمايدىغان ھارارەت ھېس قىل-

دى. بۇ بىر ئاتالغۇ ئۇنىڭغا غايە ئىستىقبالدىن دېرەك بەردى. قىز ئۆزىنى تولۇق تونۇشتۇردى: ئۇ جىياڭ جېپىشىنىڭ باش مۈلكى ئەمەلدارى چېن بۇلپىنىڭ قىزى ئىكەن، ئۇ ئۆز سىنىد- پىغا ئاسىيلىق قىپتۇ، ئىنقىلاب يولىنى تاللاپتۇ.

— گومىنداڭ چىرىپ كەتتى. بىرمۇ ئەمەلدارى خەلقنى ئويلىمايدۇ! — دېدى قىز يوغان كۆزلۈك چىرايلىق يۈزىنى پۇرۇشتۇرۇپ قويۇپ، — بىكارلا كۆرەڭلەيدۇ، غۇلاشقا ئاز قالدى!

قىز ئۇستا شوپۇر ئىكەن. پىكاپ چىڭلياڭشەن تېغىدىن چۈشۈپ، يەنە ئايلىنىپ ئۇچقاندەك ماڭدى. ئۇ ئاخىر مېيىۋەن يېڭى مەھەللىسىگە يېتىپ كەلدى. ئۇ قىزنىڭ كەينىدىن پىكاپ- تىن چۈشتى. كۆكۈچ خىش تاملىق بىر قەۋەتلىك ئۆينىڭ دەرۋازىسىغا يانداش ئىككى قەۋەت بىنا بار ئىدى. ئۇنىڭ ئىك- كىنچى قەۋىتىدە ئىشپىيونلار بۇ ئىش بېجىرىش ئورنىنى مەخ- سۇس كۆزىتىدىكەن. ئۇلار تېز مېڭىپ قارا دەرۋازىدىن كىر- دى. دەرۋازا ئىچىدە ئاددىيلا كىيىنگەن، ئوتتۇرا بويلۇق، ئوت- تۇز ياش ئۆپچۆرىسىدىكى بىر كىشى تۇراتتى. ئۇ ئابباسوفنىڭ قوللىرىنى چىڭ سىقىپ ئۆزىنى تونۇشتۇردى:

— ئىسىم تۇڭ شياۋپىڭ، ئىش بېجىرىش ئورنىنىڭ كاتىپىمەن، — دېدى ئۇ، — يولداش ئابباسوف، يولداش دۇڭ بىۋۇ سىزنى كۈتۈپ تۇرىدۇ.

ئۇلار ئۆيگە كىردى. ئىچكىرى - تاشقىرى ئىككى ئېغىز ئاددىيلا ئۆي ئىكەن. تاشقىرى ئۆيگە چوڭ بىر ئۈستەل، بىر- نەچچە ئورۇندۇق، بىر جۈپ كونا كىرىسلو قويۇلغانىكەن، بۇ ئۆي مېھمان كۈتۈش ئۆيى، ئىچكىرىدىكى ئۆيگە ئىككى كىشىلىك ياغاچ كارىۋات قويۇلۇپ پاختا رەختتىن تىكىلگەن ئورۇن - كۆرپىلەر رەتلىك تىزىقلىق تۇراتتى. ئۇ ياتاق ئۆي ئىكەن. تاشقىرى ئۆيدە شالاڭ ساقاللىق، پېشانىسى كەڭ، پارىقراق،

كۆزلىرىدىن نۇر چاقىناپ تۇرىدىغان بىر كىشى تۇراتتى، ئاتىشى ياشلارغا بېرىپ قالغان ئۇ كىشى ئورنىدىن تۇرۇپ، كۈلۈپ تۇرۇپ ئابباسوفنىڭ ئالدىغا كېلىپ قوللىرىنى سوزدى.

— خۇش كەپسىز، قارشى ئالىمىز! — دېدى ئۇ ئابباسوفنىڭ قوللىرىنى چىڭ سىقىپ.

— بۇ كىشى يولداش دۇڭ بىۋۇ بولىدۇ. جۇڭگو كوممۇ- نىستىك پارتىيىسى مەركىزىي كومىتېتىنىڭ نەنجىڭدا تۇرۇشلۇق ئىش بېجىرىش ئورنىنىڭ مەسئۇلى.

ئۇلار ئولتۇرۇشتى. دۇڭ بىۋۇ بۆلەكچىلا قىزغىن ئىدى. — مەن ئاخىر پارتىيە مەركىزىي كومىتېتىنى تاپتىم! — دېدى ئابباسوف ھاياجان بىلەن كۆز ياشلىرىنى سۈرتۈپ تۇرۇپ ۋە ئىزدەش جەريانى، تەقەززالىقلىرىنى سۆزلەپ كەتتى.

— شۇنداق، تەس، تولىمۇ تەس! — دېدى دۇڭ بىۋۇ كۈلۈپ تۇرۇپ، — سىز ئاقلار رايوندا ئىشلەپ باقمىغان - دە. بۇنداق مۇھىتتا بەزى چاغلاردا دۈشمەن لاگېرىدىكى تەرەق- قىيپەرۋەر ئالىي ئەمەلدارلارنىڭ ياردىمىدىن پايدىلانماق، ناھا- يىتى قىيىن مەسىلىلەرنى ھەل قىلغىلى بولىدۇ. بۇ جەھەتتە يولداش جۇڭپىنلەي بىزنىڭ ئەڭ ياخشى ئۈلگىمىز.

قىزغىن سۆھبەت باشلاندى: دۇڭ بىۋۇ ئىلى ئىنقىلابىنىڭ كۆلىمى، سىياسىي، ھەربىي كۈرەش ھالىتىنى، رەھبەرلىك ئەھۋالىنى، جاڭ جىجۇڭ بىلەن بولغان سۆھبەت ئەھۋالىنى بىر - بىرلەپ سورىدى. ئابباسوف ھەممىگە تولۇق جاۋاب بەردى. ئۇ ئۆزلىرىنىڭ خەلق ئىنقىلابىي پارتىيىسى ناملىق تەشكىلاتى، ئۆزىنىڭ لىن جىلۇ بىلەن بولغان مۇناسىۋىتىنى، ماركسىزم - لېنىنىزم، سوتسىيالىزم - كوممۇنىزمغا بولغان ئېتىقاد - ئىشەنچىسى ۋە پىلان - تەلەپلىرىنى ئوتتۇرىغا قويدى: خەلق ئىنقىلابىي پارتىيىسىنىڭ جۇڭگو كومپارتىيىسىنىڭ رەھبەرلى- كىدە بولۇشى، تەشكىلات رەھبەرلىرىنى جۇڭگو كومپارتىيىسىد-

گە قوبۇل قىلىش، شىنجاڭ ئىنقىلابىغا خادىم ئەۋەتىپ رەھبەر-
لىك قىلىش، دائىملىق ئالاقە ئورنىتىش مەسىلىلىرىنى شىنجاڭ
كوممۇنىزىمچىلىرىنىڭ تەلىپى قىلىپ ئوتتۇرىغا قويدى.
دۇڭ بىۋۇ بۇ تەلەپلەرنى مەركىزىي كومىتېتقا مەلۇم قىل-
لىپ ئاندىن جاۋاب بېرىدىغانلىقىنى ئېيتتى.
— مەن 1938 - يىلى لىن جىلۇ مۇئەللىم بىلەن تونۇش-
قان، بۇ ئىشقا مانا ھازىر ئون يىلغا يېقىنلاشتى. مەن جۇڭگو
كومپارتىيىسىنىڭ رەسمىي ئورگىنىنى شۇنچە يىل ئىزلىدىم،
مانا ئاخىر مۇرادىمغا يەتتىم! — دېدى ئابباسوف كېتەر
چېغىدا.
— پارتىيە مەركىزىي كومىتېتى شىنجاڭغا بەكمۇ كۆڭۈل
بۆلىدۇ! — دېدى دۇڭ بىۋۇ ئۇنى ئۇزىتىپ.
ئابدۇكېرىم ئابباسوف بۇ ئەھۋاللارنى ئەخمەتجان قاسىمغا
تولۇق تەسۋىرلىرى بىلەن بايان قىلغانىدى.
1946 - يىلى 11 - دېكابىر كۈنى دۇڭ بىۋۇ ئابباسوفنى
ئىككىنچى قېتىم قوبۇل قىلدى. دۇڭ بىۋۇ مەلۇم قىلغان
ئەھۋالغا ئاساسەن، مەركىزىي كومىتېتتىن جۇڭبۇ يۇقىرىقى
مەسىلىلەرگە جاۋاب بېرىپ تېلېگرامما ئەۋەتىپتۇ. تېلېگراممىغا
ليۇ شاۋچى ئىمزا قويۇپتۇ. جاۋابتا: شىنجاڭدا ئەھۋال مۇرەك-
كەپ، ئۇششاق تەشكىلاتلارنى بىرلەشتۈرۈڭلار، سوتسىيالىزم،
كوممۇنىزم بايرىقىنى ۋە شوئارىنى ئالدىراپ ئوتتۇرىغا قويىمىغان
ياخشى، ئاممىنىڭ ئالڭ - سەۋىيىسى، قوبۇل قىلىش ئىقتىدارى
شۇنداق قىلىشنى بەلگىلىگەن، دېيىلگەن. بۇ گەپلەرگە ئاببا-
سوف سەل مەيۈسلەنگەن، لېكىن ئەخمەتجان تولمۇ رازى بولغا-
نىدى. ۋەكىل ئەمەس، ئالاقىچى ئەۋەتىشكە مەركىزىي كومىتېت
قوشۇلغان. دۇڭ بىۋۇ ئادەمنى تەييارلاپمۇ قويغان، ھەتتا:
— تىرىشىپ جەڭ قىلىڭلار، گومىنداڭنىڭ غەربىي شى-
مال ئۇرۇش مەيدانىدىكى ھەربىي كۈچىنى تىزگىنلەپ، خەلق

ئازادلىق ئارمىيىسىنىڭ پۈتۈن مەملىكەتتىكى ئاساسلىق جەڭ
مەيدانلىرىدىكى قايتۇرما ھۇجۇمغا ياخشى ماسلىشىڭلار، —
دېگەن ۋە ئۆز سۆزىدە، — بىز چوقۇم ئۇرۇشنىڭ غەلبىسىنى
قولغا كەلتۈرىمىز، چوقۇم پۈتۈن مەملىكەتنىڭ ئازادلىقىنى
قولغا كەلتۈرىمىز، دېموكراتىك يېڭى جۇڭگونىڭ دۇنياغا كېلىد-
شىگە ئۇزاق ۋاقىت قالمىدى، — دېگەنلەرنى تىلغا ئالغان.
پارتىيە مەركىزىي كومىتېتىنىڭ مۇھىم ھۆججەتلىرى، ماۋ
زېدۇڭنىڭ كىتابلىرىنى ئابباسوف ئەخمەتجانغا كۆرسىتىپ:
— بۇ كىتابلارنى ئۇيغۇرچە - قازاقچە نەشر قىلدۇرۇپ
تارقىتىمىز، «ئىنقىلابچىل ياشلار تەشكىلاتى» ئەزالىرى ئۆگىد-
نىدۇ. بۇ مەركىزىي كومىتېتنىڭ يوليورۇقى! — دېدى، لې-
كىن مەخپىي تەشكىلاتنى تىلغا ئالمىدى.
ئايروپىلانغا چىقىش ئالدىدا ئابدۇكېرىم ئابباسوف ياش بىر
يىگىتنى كۆپچىلىككە تونۇشتۇردى:
— بۇ يىگىت ۋاڭ نەندى، ئايالىمنىڭ تۇغىقىنى! — دېدى
ۋە ئۇنى ئايروپىلانغا ئاچىقىپ كەتتى.
ئەخمەتجان قاسىمى بۇ يىگىتنىڭ جۇڭگو كوممۇنىستىك
پارتىيىسى مەركىزىي كومىتېتى ئەۋەتكەن ئالاقىچى، رادىست
پېڭ گوئەن ئىكەنلىكىنى بىلىپ بولدى. بۇ ئىشنىمۇ ئابباسوف
ئەخمەتجاندىن مەخپىي تۇتمىغانىدى. ئەخمەتجان بۇ ئىشنى قايتا
تىلغا ئالمىدى. ئۇ يىگىت ھازىر ئابباسوفنىڭ ئۈرۈمچى جەنۇبىي
گۈلزارلىق ھويلىسىنىڭ ئىچكىرىسىدىكى قېرى قارىياغاچلار ئا-
رىسىدىكى ئۆيىدە. بۇ ئۆيدە ئۇنىڭ ئايالى لۇ سۇشىن بىلەن بىللە
تۇرماقتا. ئابباسوف ياكى فېڭيى: «جۇڭگو كوممۇنىستىك پارتى-
يىسى بىلەن قولىنى قولغا تۇتۇشۇپ، ئاسىيا زېمىنىدا بىر قۇد-
رەتلىك سوتسىيالىستىك دۆلەت قۇرۇپ چىقىڭلار!» دېگەن ۋە-
سىيەتنامە قالدۇرۇپ ئۆزىنى ئۆلتۈرۈۋالغاندىن كېيىن، ياكى
فېڭيىنىڭ دوستى لۇ سۇشىن ئىسىملىك خەنزۇ قىز بىلەن توي

قىلدى. ئۇ بۇ ئارقىلىق ئۆزىنى فېئوداللىق ئىدىيە، دىنىي قاراش ۋە كونا ئۆرپ - ئادەتلەرگە قارشى دادىللىق بىلەن جەڭ ئېلان قىلغۇچى قىلىپ كۆرسەتكەندى.

ئۇ ھەممىلا ئىشتا قىزغىن، دادىل ئىدى. ئەخمەتجان بۇ ياش يىگىتنىڭ يېتىلىش جەريانىدىكى ئەۋزەللىكلىرى بىلەن بىلەن - لە شارائىت، ۋەزىيەت بىلەن تولۇق ھېسابلىشىدىغان پىشقان سىياسەتچى بولۇپ چىقىشىنى كۈتمەكتە ئىدى.

ئۇ ئابباسوفنىڭ ئۆيىگە قاراپ ماڭدى. ئۇ كىرگەندە، ئابباسوف چىراغ تۈۋىدە ئولتۇرۇپ ماۋ زېدۇڭنىڭ ئەسىرىنى ئۇيغۇر تىلىغا تەرجىمە قىلىۋاتاتتى.

ئۇلار ناھايىتى تېزلا ئاساسىي تېما - گومىنداڭنىڭ زور - لۇق - زومبۇلۇقلىرى ئۈستىدە سۆزلىشىشكە كىرىشىپ كەتتى. - ئەمدى ئېھتىيات، سۈكۈتكە ئورۇن قالمىدى، - دېدى ئابباسوف قايناپ سۆزلەپ، - پۈتۈن شىنجاڭ خەلقىگە مۇراجىئەتنامە ئېلان قىلايلى. «25 - فېۋرال قانلىق ۋەقەسى» توغرىسىدىكى ئەھۋالنى ئەينى پېتى خەلققە ئېيتايلى!

شۇنداق قىلايلى. جاڭ جىجۇڭمۇ قايتىپ كەلگۈدەك. چۈي ۋۇنىڭ دېيىشىچە، ئۇ كىشى قاتتىق خاپا بوپتەك!

- جياڭ جىيېشنىڭ شىنجاڭدىكى ۋەكىلى تۇرۇپ ئۆزى بىلەن قارشىلاشقانلارنى باستۇرالمىتتىمۇ، - دېدى ئابدۇكېرىم ئابباسوف قايناپ، - ھىلىگەر ئادەم ئۇ. مەن خەنزۇلار - نىڭ مىجەزىنى خېلى ياخشى چۈشىنىمەن. بولۇپمۇ ئەمەلدارلەرنىڭ تىلىنىڭ ئاستىدا تىلى بولمىدۇ. ھەرگىز ئۆز ماھىيىتىنى ئاشكارىلىمايدۇ. قارىماققا ئىلغار، ئىنقىلابقا ھېسداشلىق قىل - غۇچىدەك بىلىنىگىنى بىلەن، ئۇنىڭ ئەس - يادى بىزنى تېزىرەك يوقىتىشتا!

- مەنمۇ شۇنداق قارايمەن، - دېدى ئۇلارغا ئەگىشىپلا كىرىپ كەلگەن سەيپىدىن ئەزىزمۇ، - «25 - فېۋرال»

ۋەقەسىنى پىلانلىغۇچىلار ئۇنىڭغا دېمەي قويماستىن! - مەن ئېنىق بىلىم: شىنجاڭدا ئۇنىڭ گېپىگە كىرمەيدىغان ئىنتايىن جاھىل بىر گۇرۇھ باركەن. بولۇپمۇ ھەربىي - لەر. مەسىلەن ماچىڭشياڭنىڭ 5 - ئاتلىق گارنىزونى، سۇڭ شىليەن دېگەن گېنېرال، ئۇنىڭ قول ئاستىدىكى ھەربىيلەرمۇ شۇنداقكەن!

- بۇمۇ توغرا، - دېدى ئابباسوف دەرھال قوللاپ، - جياڭ جىيېشنىڭ چوڭ - چوڭ گېنېراللىرى ئىچىدىمۇ ئۇنىڭ گېپىگە كىرمەيدىغانلىرى بار. خۇزۇڭنەن، يەن شىسەن، دۇيۇ - مىڭ دېگەنلىرى ئۆز ئالدىغا بىر پادىشاھ. شۇنىڭ ئۈچۈن جياڭ جىيېشى ئەسكىرى توت ھەسسە كۆپ، قوراللىرى ئەڭ زامانىۋى تۇرۇپ، ئازادلىق ئارمىيىگە تەڭ كېلەلمەي ھەممىلا جايدا مەغ - لۇپ بولماقتا، گومىنداڭ غۇلاشقا ئاز قالدى.

- ئۇ غۇلسا بىزگە پايدىلىقمۇ؟ - دەپ سورىدى بايىلا كىرگەن رەخمىجان سابىر ھاجىيوف، - بىزگە ئالىي مۇختا - رىيەت ھوقۇقىنى بېرەمدۇ؟

- جياڭ جىيېشمۇ ياق دېمىدى، - دېدى ئەخمەتجان قاسىمى كۈلۈپ قويۇپ، - لېكىن چوڭ - چوڭ مەسىلىلەردە يول قويىمىدى. بىز بىلەن كۆرۈشكەندە بەرگەن ۋەدىلىرىنى شاۋ - لىزى، جياڭ جىڭگو، چېن چېڭ دېگەن ئەلچىلىرىنى ئىشقا سېلىپ رەت قىلدى.

- جاڭ جىجۇڭمۇ ئوخشاش! - دېدى ئابباسوف دەرھال، - ئۆزى بىتىمگە قول قويغان تۇرۇقلۇق، دېموكراتىك سايلام ئۆت - كۈزۈشتە شۇنچە مەسىلىلەر چىقسا جىم تۇرۇۋېلىۋاتامدۇ، ئۇ جياڭ جىيېشنىڭ سادىق مۇرىتى.

... ئۇلار دۇنيا، جۇڭگو، شىنجاڭ، ئۈرۈمچى توغرىسىدا ئۇزاق پاراڭلاشتى.

27 - فېۋرال كۈنى «پۈتۈن شىنجاڭ خەلقىگە مۇراجىئەتنامە»

مە» ئېلان قىلىندى، گومىنداڭ ئەكسىيەتچىلىرىنىڭ ئۇرۇش كرىزىسى پەيدا قىلىپ، ئارىغا سوغۇقچىلىق سېلىش، مىللەتلەر مۇناسىۋىتىگە بۇزغۇنچىلىق قىلىش سۈيىقەستى، ھىيلە - مەد- كىرلىرى مۇراجىئەتنامىدە ئوچۇق كۆرسىتىلدى. شۇنىڭ بىلەن بىر ۋاقىتتا خەنزۇ مىللىتىدىن بولغان يەنئەن پەرەسلەردىن لى تەييۈي، لوجى، چېن شىخۇاغا ئوخشاش بىر نەچچە ئىلغارلار بىرلىشىپ «خەلققە مۇراجىئەتنامە» ئېلان قىلدى: «... ئۇرۇشخۇمار ئەكسىيەتچىلەر پىلانلىق، تەشكىللىك، سىياسىي مەقسەتلىك ھالدا 25 - فېۋرال قانلىق ۋەقەسىنى پەيدا قىلدى. بۇ ھەرگىزمۇ خەنزۇ خەلقىنىڭ ئارزۇسى ئەمەس. خەلق ئاممىسىنىڭ قېنى بىلەن شەخسىي نەپسىنى قاندۇرىدىغان ئاز ساندىكى ئەكسىيەتچىلەر قوزغىغان ئاتالمىش 24 - ۋە 25 - فېۋرال نامايىشى مەجبۇرەن قىلىنغان نامايىش. نامايىشقا قاتناشقانلارنىڭ ھەممىسى دېگۈدەكلا پۇقراچە كىيىنىۋالغان ھەربىيلەر بو- لۇپ، ئۇلار خەلقنى ئەخمەتجان قاسىمىنى ئۆلتۈرۈشكە مەجبۇر- لىدى. لېكىن خەلق بۇ «ئۆلتۈرۈش» نىڭ نېمە ئىكەنلىكىنى بىلمەيتتى. شىنجاڭ خەلقىنىڭ بېشىغا كۆپ قىسمەت، بالا - قازا كەلگەن، بۇنى كىم كەلتۈرگەن؟ ئەلۋەتتە ئۇيغۇرلار ئە- مەس، شۇنداقلا باشقا مىللەتتىن بولغانلارمۇ ئەمەس، بەلكى مىللەتلەر ئىتتىپاقلىقىغا بۇرغۇنچىلىق قىلىپ، مىللىي قىر- غىنچىلىق پەيدا قىلىپ، شەخسىي مەنپەئەتنى قاندۇرىدىغان ئۇرۇشخۇمارلار كەلتۈرگەن... قەدىرلىك خەنزۇ قېرىنداشلار، بىز سىلەرنىڭ ئەكسىيەتچىلەرنىڭ قىلتىقىغا چۈشۈپ قېلىپ، ئۇلارنىڭ زەمبىرەك يېمى بولۇپ قالماسلىقىڭلارنى، سىلەرنىڭ قوزغىلىپ بۇنداق مىللىي قىرغىنچىلىقنى توسۇشۇڭلارنى سەم- مىي ئۈمىد قىلىمىز. بىز ھەرمىللەت خەلقى زىچ ئىتتىپاقلىد- شىپ، گومىنداڭنىڭ ئەكسىيەتچىل قىلمىشلىرىغا قارشى تۇ- رۇپ، تىنچلىق بىتىمىنى ۋە ھاكىمىيەت يۈرگۈزۈش پروگرام-

مىسىنى ھىمايە قىلايلى!»
بۇ قۇرلارنى ئوقۇپ بولۇپ ئەخمەتجان قاسىمى ماھىنۇرغا تەسەللى بەردى.

— قورقماڭ! — دېدى ئۇ ئايالنىڭ بېشىنى سىلاپ، — مېنى ئۆلتۈرمەك ئاسان ئەمەس! خەلققە ۋەكىللىك قىلىمەن دەيدىكەنمەن، ئۆلۈمدىن قورقماسلىقىم كېرەك. لېكىن مېنى ئوڭايلىقچە ئۆلتۈرەلمەيدۇ!

ئۇلار ئەمدىلا چىراغنى ئۆچۈرۈشىگە ئىشك قاتتىق ئۇرۇ- لۇپ، سىرتتا ۋاڭ - چۇڭ كۆتۈرۈلدى، ئەخمەتجان قاسىمى تاپانچىسىنى قولغا ئالدى. مۇھاپىزەتچىسى يۈگۈرۈپ كىرىپ دوكلات قىلدى:

— نوپۇس تەكشۈرىمىز دەپ بۇ يەرگىمۇ باستۇرۇپ كى- رىشتى، بىز ئاگاھلاندىرۇش بەرسەك ئاڭلىمىدى، تەدبىر قول- لىنىمىزمۇ؟

— توختاڭلار! — دېدى ئەخمەتجان. ئاندىن تېلېفوننى قولغا ئېلىپ:

— جاڭ بۇجاڭ! — دېدى ئۇ تېلېفوندا، — مەن ئەخمەتجان، — قارشى تەرەپتىن «ئەخمەتجان، ياخشىمۇ سىز!...» دېگەن ئاۋازدىن كېيىن ئەخمەتجان ئۇيغۇر تىلىدا سۆزلىدى. قارشى تەرەپكە تەرجىمان كەلگەندەك ئىدى.

— بىزنىڭ قورۇغا باستۇرۇپ كىرىپ «نوپۇس تەكشۈ- رۈش» قايسى نىزامغا ئۇيغۇن - ھە؟ ئۈرۈمچى شەھىرىدە ھەربىي ھالەت يۈرگۈزدى. ئۆيۈم ئۆي ئاڭتۇرۇپ، خەلقنىڭ نەرسە - كېرەكلىرىنى خالىغىنىچە ئوڭتەي - توڭتەي قىلىش بۇلاڭچىد- لىق، باندىتلىق قىلىشى بولماي نېمە؟ ئەللىك نەچچە ئادەمنى قولغا ئاپتۇ، بۇ ئادەملەرنىڭ گۇناھى نېمە؟ بۇ خىل قاراقچىلىق ئاخىرلىشىدۇ، يوق؟...

— ئەتىگەنلىككە سۆزلىشەيلى دەيدۇ، جاڭ جۇشى، —

دېدى تەرجىمان تېلېفوندا، — ئۆي ئاخشۇرۇش ھازىرلا توختىدىلىدۇ!

ئەتىگەنلىكى ھۆكۈمەت رەئىسلىرى مۇزاكىرىلەشتى. ۋەزدە يەتتى تۈزەش ئۈچۈن جاڭ جىجۇڭ جەنۇبىي شىنجاڭغا بېرىپ جايلارنى كۆزدىن كەچۈرۈشنى قارار قىلدى.

16 - ئاپرېل ئەتىگەندە جاڭ جىجۇڭ، ئەخمەتجان قاسىمىدىن چۈشكەن ئايروپىلان ئۈرۈمچىدىن جەنۇبقا — تەڭرىتېغىنىڭ قارلىق چوققىلىرىنىڭ نېرسىغا قاراپ ئۆچتى.

— خەير خوش، تۇمانلىق شەھەر! — دېدى ئەخمەتجان قويۇق تۇمانلار ئارىسىدا بىردەمدىلا كۆزدىن غايىب بولغان ئۈرۈمچى شەھىرى بىلەن خۇشلىشىپ.

ئۇنىڭ قەلبىدە ھاياجان، ئانا يۇرت غۇرۇرى، ھېسى خۇددى چېچەك سۈيى بىلەن تولغان ئىلى دەرياسىدەك دولقۇنلىدى.

بولۇپمۇ ئايروپىلان تەڭرىتاغدىن ئاشقاندا، قارلىق چوققىلار قۇياش نۇرىدا كۆزنى چاقىدىغان ئاپئاق، نۇرلۇق ھەيۋەتلىك كۈمۈش دۆۋىسى بولۇپ كۆرۈنگەندە، ئۇ ئىختىيارسىز: «سەندەك گۈزەل، سەندەك ھەيۋەتلىك تاغ دۇنيانىڭ خېلى — خېلى جايلىدى.

رىدا يوق، پاھ، نېمانچە ھەيۋەتلىك — كۈمۈش نۇرلۇق يالقۇن چاچىدىغان تاغ بۇ — ھە؟!...» دېدى. چەكسىز قۇملۇق — چۆللەر قوينىدا خۇددى كۈمۈش ئارقاندىك ئەگرى — بۈگرى سۇنايدىلىنىپ ياتقان تارىم دەرياسىچۇ تېخى! ئۇ يەر — بۇ يەرلىرىدىلا ئىنسان ياشىيالايدىغان يېشىللىقلار كۆرۈنىدىغان پايانسىز، سىرلىق چوڭ تەكلىماكان جىمىت ئۇخلىماقتا. ئۇنىڭ سىرلىق قوينىدا نېمىلەر بار، ئۇ نېمىلەرنى قۇچاقلاپ ياتىدۇ، بايلىقىمۇ، سىر — ھېكمەتمۇ ياكى ئاتا — بوۋىلارنىڭ يادىكارلىقىمۇ؟

ئەجداد ئىزلىرى ئۆچمەيدۇ، مەيلى قۇملار كۆچسۇن، چۆل توغراقلىرى زېرىكىپ ھاياتلىقتىن ۋاز كەچسۇن، قۇملۇق تىك دۆڭلەر ئۈستىدە ياشىرىپ تۇرغان توغراقلار مەيلى نەچچە يىلدا

ئۆزگىرىپ — يېڭىلىنىپ تۇرسۇن، ئاتا — بوۋىلارنىڭ ئىزلىرى كۆمۈلمەيدۇ، ئۆچمەيدۇ. دۇنيادىكى ئىككىنچى چوڭ چۆللۈك، ئۇنىڭ ئەجدادلىرىنىڭ قەبرىگاھى، بۇ مۇبارەك جاي ھازىر جىم — جىت ئۇخلىماقتا، لېكىن تارىخ بەتلەرگە ئۇنىڭ ئىنسانىيەت ئويغىنىشى، گۈللىنىشىنىڭ ئىسپاتلىرى ئۆچمەس سىياھلار بىلەن يېزىلغان. ئۇنىڭ ئىسمى «تەركىي ماكان»، يەنى تاشلانغان زېمىن. ئېنىقكى، ئۇنىڭ تېگى شەھەر، پەن — مەدەنىيەتنىڭ بۆشۈكلىرى ساقلىنىۋاتقان، قەدىمكى ئاۋات شەھەرلىرى، گۈزەل باغلىرى، ئەمگەكچان، ئىجادچان، ئاق كۆڭۈل، مەرد — قەيسەر خەلقى بىلەن پۈتۈن ئىنسانىيەتكە كەڭ تونۇلغان، ھازىر — قى سوۋېت ئىتتىپاقى، ئامېرىكىدەك ياكى قەدىمىي ئىنسانىيەتنىڭ تۇنجى دۆلەتلىرى بولغان تاڭ سۇلالىسى، ھىندىستان، مىسىرلاردەك مەشھۇر بىر ئۇلۇغ يۇرت. ئۇ ئۇلۇغ ئۇيغۇر يۇرتى مانا مۇشۇ چۆلنىڭ ئاستىدا. ئەنە قەدىمىي كۇچا، ئەنە كىرورەن ئۆز ئوغلىغا ئۈمىدلىك كۆزلىرى بىلەن قارىماقتا، قاراخانلار — نىڭ بۈيۈك ئوغۇللىرى — سۇلتان سۇتۇق بۇغراخان ۋە ئۇنىڭ ئەۋلادلىرى، ئۆلمەس «قۇتادغۇ بىلىك» نى ئۆز قولىدا يېزىپ قالدۇرغان يۈسۈپ خاس ھاجىپ، «تۈركىي تىللار دىۋانى» نام — لىق ئەقىل — پاراسەت جەۋھىرىنى ئەۋلادلىرىنىڭ قولىغا تۇتقۇ — زۇپ مىللىي غۇرۇر ئابىدىسىنى مەڭگۈلۈككە تىكلەپ بەرگەن مەھمۇت قەشقەرى، ئۇيغۇر خەلقىنىڭ مۇزىكا خەزىنىسى ئون ئىككى مۇقام، نەۋائىي، بابۇرلاردىن تارتىپ ھازىرقى ھايات شائىر نىمىشپەنت ئارمىيە داموللىغىچە بولغان نەچچە يۈزلىگەن داڭلىق شائىرلار قالدۇرغان ئۆلمەس داستانلار، قول سانائەت، رەسساملق — نەققاشلىق، ھەيكەلتراشلىق، چېۋەر قوللار يا — راتقان تۇرمۇش شەكلى، ئىنساپ — دىيانەت بىلەن پەيدا بولغان ھايات پەلسەپىسى ۋە گۈزەل ئۆرپ — ئادەتلەر، ئاجايىپ باغلار، شېرىن مېۋىلەر، تائام، شارابلار، ئابىكەۋسەرلەر... شۇنىڭ

ئۈچۈن ھازىرمۇ مۇشۇ خەلققە مەنسۇپ . ئەنە شۇنداق بىر ئۇلۇغ خەلق ھازىر خورلۇقتا . دېھقانلار قورساق غېمىدە ، ئۇلارغا ھەتتا ئۆز يېرىنىڭ سۈيى بىلەن قۇياش نۇرىمۇ يېتىشمەيدۇ . ئۇلار ھازىر ئىنسان ھاياتى ئۈچۈن زۆرۈر بولغان ئەڭ تۆۋەن ماددىي تەلەپكىمۇ جاۋاب تاپالمايۋاتىدۇ . ئۇلارنىڭ ھالال ئەمگىكى بىلەن پەيدا بولغان بايلىق ئۇلارنى ئۆلگۈدەك يامان كۆرىدىغان زالىم ھۆكۈمدارلارنىڭ . بۇ زالىم ھۆكۈمدارلار خەلقنىڭ قولىدىن ئا- خىرقى يېرىم پارچە زاغرىنىمۇ تارتىۋالماقچى . گۇناھسىز نارە- سىدىنىڭ ئاغزىدىن شېرىن ئانا سۈتىنى يۇلۇۋالماقچى ! بۇ يەردە ياشاۋاتقان خەلق ھاياتلىق ھوقۇقىدىن مەھرۇم بولۇش خەۋپىگە دۇچ كەلمەكتە . بەزىلەرنىڭ قارشىچە ، بۇ خەلق ياشىماسلىقى كېرەك ، مۇنۇ گۈزەل ئانا تۇپراقتىكى ھەممە نېمىنى تاپشۇرۇپ بېرىپ مۇنۇ گۈزەل ئانا تۇپرىقىنى باشقىلارغا بېرىۋېتىشى كې- رەك . گىتلىپ يەھۇدىيلارنى مىللەت سۈپىتىدە يوقىتىۋېتىشى ئاشكارا شوئارغا ئايلاندۇرغانىدى . مۇنۇ قارا كۈچلەر بولسا ئاش- كارا دېمىگىنى بىلەن ، كۆڭلىدە شۇ شوئارنى توۋلىماقتا... ئەركىنلىككە ، ئىنسانىي ياشاش ھوقۇقىغا تەشنا خەلقنىڭ ۋەكە- لى بولۇش تولىمۇ شەرەپلىك ، بۇنىڭ ئۈچۈن قانچە بەدەل تۆلىسە ئەرزىيدۇ ، ھەتتا ھاياتىنى تەقدىم قىلىشىمۇ ئۆكۈنمىگۈلۈك ، بەل- كى «توغرا ياشىدىم» دەپ خوشال بولغۇلۇق...

ئايروپىلان پەسلەشكە باشلىدى !

— تۆت سائەت ئۇچتۇق ! — دېدى باياتىن جىمجىت ئول- تۇرغان گېنېرال جاڭ جىجۇڭ ئەخمەتجانغا قاراپ كۈلۈپ قو- يۇپ ، — قەشقەر ئايروودرومىغا قونىدىغان بولدۇق !
ئايروودرومدا قەشقەرنىڭ ۋالىيسى ئابدۇكېرىمخان مەخسۇم كاستۇم - بۇرۇلكا كىيىپ ، گالىستۇك تاقاپ ، سىرتىغا بەقسەم تون ، بېشىغا چىمەن دوپپا كىيگەن گەۋدىلىك ، ساقاللىق ئادەم قەشقەرنىڭ مەمۇرىي ئەمەلدارلىرى بىلەن ، ئورۇق ، ئېگىز ،

گېنېرال جاۋشىگۇاڭ — جەنۇبىي شىنجاڭ گارنىزونىنىڭ قو- ماندانى باشلىق ھەربىي ئەمەلدارلار ئۇلارنى كۈتۈۋالدى . ئۇلار قەشقەر ۋالىي مەھكىمىسىگە قاراپ نۇرغۇن ماشىنىلار بىلەن ئايروودرومدىن يولغا چىقتى .

ناخشا - ئۇسسۇل ماھارىتىنى جاڭجىجۇڭ مانا مۇشۇ قەش- قەردە ھەيران قىلىپ كۆرگەن بولدى . تونۇر كاۋىپى ، بەرە كاۋاپ ۋە سامسا - گۆشگىردىنىڭ لەززىتىنى مۇشۇ قەشقەر داستىخانىدا تېتىغان بولدى . ئۇ كىتابلاردىن كۆرگەن ، باشقىد- لاردىن ئاڭلىغان رىۋايەتسىمان ئىشلارنىڭ ئەينەن ئۆزىنى مۇشۇ ھېيتگاھ ئالدىدىكى كەڭ كەچكى مەنزىرىدە تاماشا قىلدى . كە- چىكىگەنە بالىلارنىڭ ئالدىدىكى بىر سېۋەت مېۋىسىنى سېتىش ئۈچۈن چۇڭۇلداپ تۇرۇپ ئېيتقان سۆزلىرىنى تەرجىمە قىلدۇ- رۇپ ئاڭلىدى . دوغچى يىگىتنىڭ مۇزچاناپ تۇرۇپ ئۆز مەھسۇ- لاتىنى ماختاپ دېگەن قاپىيىلىك ، مەنىلىك گەپلىرىنى ئاڭلاپ قاقاقلاپ كۈلدى . ھەتتا بىر نەچچە ئون ئادەمنى يىغىۋېلىپ «رۇستىمى داستان» سۆزلەۋاتقان قارىغۇ مەدداھنىڭ جەڭنامە- سىنى تەرجىمە قىلدۇرۇپ ئاڭلاپ باقتى . ئۇ چاسنىچە كىيى- نىپ ، ئۇيغۇر دوپپىسىنى كىيىپ ، مۇھاپىزەتچىلىرى ، ئەخمەت- جاننىڭ يول باشلىشى بىلەن ھېيتگاھ ئالدىدا ئىككى - ئۈچ سائەت ئايلاندى . زەرگەرلەر ، تۆمۈرچىلەر ، كىتابپۇرۇشلار ، دوپپىچى ئاياللار بىلەن سۆزلەشتى . بۇ تولا سۆزلەپ چارچىمايدى- غان ئوقەتچىلەر كۈنىگە ئون نەچچە سائەتلەپ ئاشۇنداق تىرد- شىپ - تىرمىشىپ ئارانلا قورساق باقىدىكەن ، ئۇلارنىڭ نە باي بولۇش ، نە باشقىلار بىلەن ئۈستۈنلۈك تالىشىش غەرىزىمۇ يوق- كەن . ئۇلار ھاياتنىڭ ئاشۇ ئەڭ تۆۋەن لەززىتىدىن رازىكەن .
— مەۋجۇت بولۇپ تۇرۇشتىن باشقا تىلىكى يوق ! — دېدى ئەخمەتجان چۈشەندۈرۈپ ، — مەۋجۇت بولۇپ تۇرۇش ، نەسىل قالدۇرۇش ھاياتنىڭ دۇنياسىنىڭ ھاياتلىق يولى . بۇ

ئاددىي خەلق مۇشۇ خىل ياشاش ھوقۇقىغىمۇ ئېرىشەلمىسە ، بۇ دۇنيادىكى ئەڭ چوڭ ئادالەتسىزلىك ، ۋەھشىيانە قىلمىش بولدى دە - دە !

— بىز چوقۇم خەلققە بەخت يارىتىپ بېرىمىز ، — دېدى جاك جىجۇڭ توپ - توپ بولۇپ ساپايە سوقۇۋاتقان ، جۇل - جۇل كىيىملىك ئورۇق ، قاسماق دىۋانلارنى كۆرگەندىن كېيىن ، — بۇلارغا بەخت ھەممىدىن مۇھىم . سىز شاڭخەينى كۆردىڭىز . پۈدۈڭدا سۇ ئۈستىدە ياشايدىغان نەچچە مىڭ پۇقرا بار . ئۆمۈر بويى قۇرۇقلۇقنى دەسسەپ كۆرمىگەن ، ئاشۇ كىچىككىنە قول - ۋاقتى دۇنيا دەپ چۈشىنىدىغان ئەمگەكچىلەر بار . لەنجۇدىمۇ بولدىڭىز ، سانسىزلىغان يالىڭاچ بالىلار ، دىۋانلارنى كۆردىڭىز . مانا مۇشۇ دىۋانە ئاياللار ، بالىلار ، بوۋايلىرىمۇ بەختكە موھتاج . بۇ بەختنى بىز ئۇلارغا يارىتىپ بېرىشىمىز كېرەك . سۇن جۇڭشەن — دۆلەت ئاتىمىز مۇشۇنىڭ ئۈچۈن بىر ئۆمۈر كۈرەش قىلدى . بىزگە سەنمىنجۇينى قالدۇرۇپ ، مەقسىتىگە يېتەلمەي دۇنيادىن ئۆتتى !

— ئەمەلىيەت ئىسپاتلىدىكى ، ھەقىقىي بەختنى كوممۇ - نىزمىچىلارلا يارىتالايدىكەن !

— ئۇمۇ بىر خىل ئەقىدە ، بىر خىل ئىزدىنىش يولى . خۇددى بۇددا ، كاتولىك ، خرىستىئان ، ئىسلام دىنىلىرىنىڭ تەلد - ماتلىرىدەك !

— ياق ، ماركسىزم - لېنىنىزمنى خىيالىي پەلسەپە ئە - مەس ، ئەمگەكچى خەلقنىڭ ئەمەلىيىتى ياراتقان ، ئۇ ئەمەلىيەت - نىڭ سىنىقىدىن ئۆتتى !

— دۇنيادا سىياسىي كىرىزىس بولمىغان بولسا ، ئۇ نەزەردە - يە بۇنچىلىك ئابروۋى تاپالمىغان بولاتتى . ھايات ئۇزۇن ، دۇنيا نۇرغۇن ئەقىدە ، تەلىماتلارنىڭ كۈرەشلىرى بىلەن راۋاج تاپىدۇ . ھەرقانداق ئەقىدە ، نەزەرىيە يېڭى ۋاقتىدا قالتىس بىلىنىدۇ .

كونىرىغانىبىرى كۈچىيىپ بارالايدىغان ئەقىدە ، تەلىماتلار قىم - مەتلىك . ماركسىزم پەيدا بولغىلى تېخى بىر ئەسىر بولمىدى ، لېنىنىزم تېخىمۇ ياش . جۇڭگو كوممۇنىستىك پارتىيىسى ئەمدىلا يىگىرمە ئالتىگە كىردى ، سىلەرنىڭ ئابباسوفتەك . شۇڭا ئۇنىڭ ھەممە تەرىپى يېقىملىق بىلىنىدۇ ، شۇڭا ئۇ غالىب . ئامېرىكا ۋە غەرب ئەللىرىدىكى تەتقىقاتچىلار جۇڭگونىڭ تەقدىرىدىن خۇلاسىە چىقىرىپ بولدى . مەن ئۈمىدسىزلەر ۋەكىلى ، سىز بەلكى غالىبلار ۋەكىلى بولۇپ قالسىز . — جاك جۇشى ، ماركسىزمنىمۇ تەتقىق قىپسىز ، بىلىملىد - رىڭىز ئەتراپلىق ، چوڭقۇر ئىكەن .

— «تەتقىق» تىن گەپ ئاچقىلى بولمايدۇ . ساۋاتىم بار دېسەم بولىدۇ . مەن جۇئېنلەي ئەپەندىم بىلەن ياخشى دوست ، مەن كومپارتىيىگە قايىل ، ھېچبولمىغاندا كوممۇنىستىك پارتىيە ھازىر جۇڭگو خەلقىنىڭ مەنپەئىتىگە ۋەكىللىك قىلالايدۇ ! — نېمىشقا «ھېچبولمىغاندا» دېگەن سۆزنى ئىشلەتتىڭىزكىن ؟

— كەلگۈسى توغرىسىدا ھۆكۈم قىلماق تەس . ھەرقانداق بىر سىياسىي پارتىيە ئۆز نىزامنامىسىگە خەلققە ياقىدىغان گەپلەرنى تاللاپ يازىدۇ . نەتىجە سۆزدە ئەمەس ، ئەمەلىيەتتە كۆرۈلسە ھېساب . جۇڭگودەك خەلقى كۆپ ، تولىمۇ نامرات ، ئاساسى ئاجىز ، ئىشلەپچىقىرىشى ناتۇرال ، خەلقنىڭ ئالڭ - سەۋىيىسى قالاق ، فېئودالچە بولغان بىر دۆلەتنى ھەممە جەھەتتىن راۋاج تاپتۇرماق تولىمۇ قىيىن ، مەن شۇنىڭغا ئاساسەن دەۋاتىمەن .

— مەن ئۆگىنىشكە ، دادىل پىكىر قىلىشقا بېرىلگەن ئادەملەرنى ياخشى كۆرىمەن . جاك جۇشى ، سىز جىق ئۆگىنىدە - كەنسىز .

— سىزگە يەتمەيمەن ئەخمەتجان ، راست گەپنى قىلسام ، مېنىڭ بۇ ئورنۇم خەلققە خىزمەت قىلىپ ياراتقان تۆھپىلىرىم

ھېسابغا ئەمەس ، ئىمتىياز بىلەن ھوقۇقتىن ، بولۇپمۇ جياڭ
ۋېييۈەنجاڭ بىلەن بولغان ئۇزۇن يىللىق دوستلۇقتىن كەلگەن .
مەن سىزدەك نامراتلىق دەردىنى تارتىدىم ، تۇرمىلەردە ياتىم-
دىم . خېيىمخەتەرلەرگە تەۋەككۈل قىلىدىم ، بوران - چاپقۇن ،
ھۆل - يېغىن ماڭا ئۈنچىلىك چوڭقۇر زىيانلارنى سالىمىدى !
— سىز مەن توغرىلىق قىلىشقا جىق گەپ - سۆز ئاڭلى-
غان ئوخشايسىز ؟

— تولۇق بولمىسىمۇ بىلىمەن . سىز تىرىشىپ ئۆگىنىد-
سىز ، خەنزۇ تىلى - يېزىقىنى بىزنىڭ تۇرمۇشىمىزدا ئۆگەندىڭىز ،
رۇسچىغا بولسا ئانا تىلىڭىزدەك ئۇستا . مەن تېخى سىزنىڭ
ئاپپاڭز ماھىنىمىزغا كىتابلارنىڭ مۇھىم يەرلىرىنى سىزىپ قو-
يۇپ ، كۆچۈرگۈزگەن بولۇپ ، ئۇنىڭ بىلىم ئىگىلىشىگە قىل-
ۋاتقان غەمخورلۇقىڭىزنىمۇ بىلىمەن !

— ھا - ھا - ھا ... ئەپسۇس ، مەن سىزنى ئۈنچىلىك
ئەتراپلىق بىلىپ بولالمىدىم . بىرلا ئىش ئېنىق : سىز بار چاغدا
بىزگە ئەنسىزچىلىك يوق ، سىز بولمىسىڭىزلا باش ئاغرىقى
كۆپىيىپ كېتىدۇ . ھەتتا قان تۆكۈلۈپ پاجىئە يۈز بېرىدۇ .
— «25 - فېۋرال» ۋەقەسىدە سىلەرنىڭ مۇھاپىزەتچى ،
خادىملاردىن تۆت كىشى ئۆلگەن . مەن قاتىللارنى چوقۇم تې-
پىپ ، قاتتىق جازالاشقا بۇيرۇق بەردىم .
ئۇلارنىڭ سۆھبىتى مېھمانخانىدا يېرىم كېچىگىچە داۋام-
لاشتى .

ئەتىسى 7 - ماي كۈنى بەش مىڭدىن ئارتۇق كىشى قەشقەر
ۋالىي مەھكىمىسىنى قورشىۋالدى . جاڭ جىجۇڭ خەلققە نۇتۇق
سۆزلىدى . ئۇ سەنمىنچۇي مەسلىكى ، ئون بىر ماددىلىق بىتىم
توغرىسىدا يادلىۋالغان چىرايلىق سۆزلىرىنى تەكرارلىدى . تا-
رىختىن سۆز ئېچىپ ، مەنچىڭ ھۆكۈمدارلىرىنىڭ جەنۇبىي شىن-
جاڭ خەلقىنىڭ ھەققانىي كۈرەشلىرىنى قانلىق باستۇرغانلىقى ،

ھۆكۈمدارلار جەنۇبىي شىنجاڭ خەلقىگە ، بولۇپمۇ ئۇيغۇرلارغا
قان قەرزىگە بوغۇلغانلىقىنى ، زو زۇڭتاڭنىڭ ، ما خۇسەننىڭ
قىرغىنلىرىنى تىلغا ئالدى . تارىخ ئۈچۈن ئەپۇ سورىدى ، بۇ
خىل قىرغىن ، ئادالەتسىزلىكنىڭ تەكرارلانماسلىقىغا كېپىللىك
قىلىش ئۈچۈن ۋەدىلەر بەردى . لېكىن خەلق ۋەكىللىرى نۇرغۇن
كونكرېت تەلەپلەرنى ئوتتۇرىغا قويدى ، تۇنۇلغان بىگۇناھ پۇقرا-
لارنى قويۇپ بېرىش ، ئومۇمىي خەلقنى سايلام ھوقۇقى بىلەن
تەمىنلەش ، تىنچلىق بىتىمىگە بۇزغۇنچىلىق قىلىۋاتقان گېنې-
رال سۇڭ شىلىيەنگە ئوخشاشلارنى ، ئۇلارنىڭ قولچوماقلىرىنى
جازالاش ، ئوسمان باندىتىنى قوراللاندىرۇش ئىشىنى ئىقرار قى-
لىشقا ئوخشاش ئىشلارغا جاۋاب بېرىشنى تەلەپ قىلدى . ئامما
غەزەپلەندى ، سوئال ياغدۇردى . ئەخمەتجاننى «ياشسۇن !»
دەپ ، جاڭ جىجۇڭنى «يوقالسۇن !» دەپ شوئار توۋلاشتى .
ھۆكۈمەت رەھبەرلىرىنى ھارغۇزۇپ دەم ئالغىلى قويمىدى . تا-
لاش - تارتىش كېچە سائەت بىرگىچە داۋاملاشتى . جاڭ جىجۇڭ
ھالىدىن كەتتى . ئاخىر گېنېرال جاۋ شىگۇاڭ قىسىملىرى مۇ-
ھاپىزەت قىلىشقا كەلدى . جاڭ جىجۇڭ ئارقا ئىشكىتىن قېچىپ
چىقىپ ئەتىسىلا ئۈرۈمچىگە قايتتى . جەنۇبىي شىنجاڭغا قىلغان
سەپىرىدىن كېيىن ئۇنىڭ روھى تېخىمۇ چۈشكۈنلەشتى . ئۇ ياكى
نەنجىڭغا ، ياكى شىنجاڭدىكى گومىنداڭ ئەمەلدارلىرىغا ۋە ياكى
شىنجاڭ خەلقىگە ياخشى بولالمىدى . ئاخىر ئىستېپا بېرىش
قارارىغا كېلىپ نەنجىڭغا ئىلتىماس يازدى . ئۇ ئەخمەتجان بىلەن-
مۇ مەسلىھەتلەشمىدى . ئۇ سىياسەتچىلەرگە خاس گۇمانخورلۇق
بىلەن قەشقەر خەلقىنىڭ بۇ ئىشلىرىنى ئەخمەتجانلار بىلەن مۇنا-
سەۋەتلىك دېگەن خۇلاسىگە كەلدى . ئۇ ئىستېپا خېتىگە قوشۇم-
چە قىلىپ ، گومىنداڭ مەركىزىي كومىتېتىنىڭ ئەزاسى ، شىن-
جاڭنىڭ سابىق مۇپەتتىشى مەسئۇد سەبىرنى ئۆلكە رەئىسىنىڭ
نامزاتلىقىغا كۆرسەتتى . ئۇ «ئۇيغۇرلار ئارقىلىق ئۇيغۇرلارنى

باشقۇرۇش» ئۇسۇلىنى قوللىنىش تەكلىپىنى بەردى. ھەربىي ھوقۇقىنىڭ بۇنىڭ بىلەن ئۈستۈنلۈككە چىقىشى تەبىئىي ئىدى. 19 - ماي كۈنى، يەنى ئۇ قەشقەرگە قىلغان سەپىرىگە ئون ئىككى كۈن بولغاندا مەركىزىي ھۆكۈمەت بۇيرۇق چۈشۈرۈپ، جاڭ جىجۇڭنىڭ قوشۇمچە ئۆتەۋاتقان شىنجاڭ ئۆلكىسىنىڭ رەئىسلىكىدىن ئىستىپا بېرىش ئىلتىماسىنى نەستىقلىدى ھەمدە مەسئۇد سەبىرىنى ئۆلكىنىڭ رەئىسلىكىگە تەيىنلىدى. ئەيىبلەش-لەر، نامايىش، يىغىنلار تېخىمۇ كۆپەيدى. ئۈرۈمچى كوچىلىرىدا تەشۋىق ۋە رەقىلەر، شوئارلار پەيدا بولدى. ئوقۇتقۇچى - ئوقۇغۇچىلار ئۇلانما ئىمزىلارنى قويۇپ مەسئۇد سەبىرىنىڭ رەئىس بولغانلىقىغا قارشىلىق بىلدۈردى. ماي ئېيىنىڭ ئاخىرىدا، غۇلجا شەھىرىدە ئون مىڭ كىشى قاتناشقان چوڭ نارازىلىق يىغىنى ۋە نامايىش ئۆتكۈزۈلدى. جەنۇبىي شىنجاڭنىڭ نۇرغۇن شەھەرلىرىدىمۇ يىغىن، نامايىشلار ئۆتكۈزۈلدى. شىنجاڭ ۋەزىيىتى يەنە يامانلىشىپ، ئۈرۈمچى ئاسمىنى ماي ئېيىنىڭ ئاخىرىدىمۇ تۇمانلىق، بۇلۇتلۇق كۆرۈنىدىغان بولۇپ قالدى. ئەخمەتجان قاسىمى غەربىي بىنادا جاڭ جىجۇڭنىڭ ئىشخانىسىغا كىردى. ئۇلار غەربچە بېزەلگەن ئىشخانىدا خېلى ئۇزاق پاراڭلاشتى.

— مەسئۇدنى رەئىس قىلىپ تەيىنلەش ئىنتايىن خاتا بولدى. پۈتۈن خەلق نارازى. ئۇ بىر پانتۇركىست! — دېدى ئەخمەتجان گەپنى ئوچۇق قىلىپ.

— مەن ئىقرار. بۇ بىر خاتا قارار بولدى. لېكىن مەن سىزدىن ئاممىنىڭ غەزىپىنى بېسىش ئۈچۈن ياخشى گەپ قىلىپ قويۇشىڭىزنى ئۈمىد قىلىمەن! — جاڭ جىجۇڭ يەرگە قارىدى. ئۇنىڭ روھى چۈشكۈن، كەيپى ناچار ئىدى، — مەن ئۆز مەيلىمچە بولغاندا رەئىسلىككە سىزنى كۆرسەتمەكچىدىم. لېكىن مەركەزنىڭ نەزىرىدە سىز كوممۇنىزمچى. بىلىمىز، ھۆكۈمىد.

تىمىز ئامېرىكىنىڭ مۇددىئاسى بىلەن كوممۇنىزمغا قارشى دۇد-ياۋى كۈرەشنىڭ ئالدىنقى سېپىدە، سىزنى ھەرگىز تەستىق-لىمايدۇ.

— چۈشىنىمەن! — دېدى ئەخمەتجان خىيال سۈرۈپ، — شىنجاڭ مەسىلىسى يامانلاشتى. بىتىم - كېلىشىم بىتچىت بولدى!

— ئۇنداق دېمەڭ. مەن يەنىلا غەربىي شىمال مەمۇرىي مەھكىمىسىنىڭ رەھبىرى. شىنجاڭدا تىنچلىقنى چوقۇم ئەمەلگە ئاشۇرالايمىز. مەن سىزنىڭ مۇھىم سورۇنلاردا خەلق نارازىلىقىنى پەسەيتىدىغان سۆزلەرنى قىلىپ قويۇشىڭىزنى ئۈمىد قىلىمەن.

— خەلققە ۋەكىللىك قىلالمايدىغان سۆزنى خەلق ئاڭلىمايدۇ!

ئۇلار خوشلاشتى.

ئابدۇكېرىم ئابباسوف، سەيپىدىن ئەزىزىلەر بىر تۈركۈم ئادەملەر بىلەن غۇلجىغا قايتتى. جەنۇبىي شىنجاڭدىكى ئىنقىلابىي ياشلار، ئۈرۈمچىدىكى ئىلغار زاتلارمۇ، زىيالىيلارمۇ غۇلجىغا تۈركۈم - تۈركۈم بولۇپ مېڭىشتى. لى تەييۇ، چېن شىخۇا، خې رۇي، فەن يىنجۇڭ ئوخشاش خەنزۇ زىيالىيلارمۇ غۇلجىغا كېتىشتى، گېزىت - ژۇرنال مۇھەررىرلىرى، مۇخەبىرلارمۇ غۇلجىغا يول ئېلىشتى. غۇلجا قەھرىمانلار ئۇچرىشىدىغان «سۇ بويىدا» دېگەن روماندىكى لياڭشەندەك مۇبارەك جايعا ئايلىنىپ قالدى.

گېنېرال سۇڭ شىليەن ئاشكارىلا ئوسماننى قوراللاندى. ماقتا، قوشۇن ئەۋەتىپ ھۇجۇم قىلىشقا قۇتراتماقتا. شىنجاڭدا يەنە قورال بىلەن تىرىشىش ۋەزىيىتى شەكىللەنمەكتە ئىدى. ئەخمەتجان قاسىمى ماھىنۇر بىلەن يېشىغا توشمىغان قىزى ئادالەتنى ئېلىپ ئايروودرومغا چىقتى.

«ئىلى بەخت بۆشۈكى»، «ئېھ، غۇلجا سەن ھىراتتىن ياخشىدەن»
سەن»، «سېنىڭدەك ياخشى جاي قايدا»... دېگەندەك سۆزلەر-
نىڭ خەلق تىلىغا ئايلىنىپ كېتىشى غۇلجا تىنىقلىرىنىڭ
ئىنكاسى.

ئاخشاملىرى كوچا - كوچىدا ناخشا بىلەن قىقاس - كۈلكە ،
ئۆيلەر ۋە باغلاردا مەشرەپ . ئىلى دەريا بويلىرىدىكى مەنزىرىلىك
جايلار ، چۈلۈقاي ، تۇرپانئۆزى ، جىليۈزى ئوخشاش تاغ باغرىدە-
كى ھاۋالىق ، سالقىن شاماللىق جايلار شەھەر تاماشىچىلىرىنىڭ
مۇشۇنداق ياز ئايلىرىدا قونۇپ - تۈنەپ كۆڭۈل ئاچىدىغان سەي-
لىگاھى . بۇنداق «تاك ئاتار» ئويۇنلار شەھەر بايلىرى ، زىيالىي-
لىرى ۋە ھۆكۈمەت خادىملىرى ئۈچۈن ماختىنىدىغان ، قىزىق
پاراڭلارغا مەزمۇن بولالايدىغان مودىغا ئايلانغان تېما — غۇلجا
كۆڭۈل ئاچقۇچىلار ئۈچۈن كۆڭۈللۈك يايلاق ، گويا خەلقى بۇ
يايلاقتا قىيغىتىپ يۈرگەن تاي ...

دېھقانلار باشاقلىرى يېتىلگەن ، قارامتۇل ياپراقلىرى بىلەن
سالقىن ئاۋرال شامىلىدا يەلپۈنۈپ - تەۋرىنىپ تۇرغان بۇغداي-
لىقلىرىنىڭ قىرلىرىدا تۇرۇپ ، خۇشلۇقتىن ئورما ناخشىسىغا
غىغشىيدۇ . زوق بىلەن قازان بېشىدا سۈت سورۇۋاتقان دېھقان
خوتۇن ئېتىزىدىكى ئېرىگە قاپاق بىلەن چاي توشۇشقا ئالدىرايدۇ .
ئەتكەنچاي بىلەن ئاق نانغا شۇنىڭ ئۈچۈن دېھقان خۇمارى كۈچ-
لۈك ، ئۇنىڭسىز ھەرقانداق كاتتا زىياپەتمۇ بىر تىيىن .
ئادەملەر مەردلەشكەن ، دىۋانلەرگە قوللىرى تولىمۇ ئو-
چۇق ، شەھەر خوتۇن - قىزلىرى مودا قوغلىشىپ كىيىم كىيىد-
دۇ ، ئۆي ياسايدۇ . بەسلىشىپ ئۆيلىرىنى ھاكىلىشىپ ، دېرىزە
پەردىلىرىنى «زەڭگەر» قىلىشىپ ، ھويلىلىرىغا گۈل تېرىپ ،
ئىشىك ئالدىلىرىدىكى بەندىڭلىرىنى سۈرتۈشۈپ كىشىلەرنىڭ
دىققىتىگە تەقەززا بولۇشىدۇ .

بۇلار توقلۇق ، باياشاتچىلىق ، ئاۋاتلىق ، خاتىرجەملىكنىڭ

— ئاپلا! — دەيدى ئەخمەتجان قاسىمى ئايروپىلان ئالدىغا
كەلگەندە ، ئۇ يانچۇقىدىن بىر پارچە خاتىرە دەپتەر ۋارىقىنى
چىقىرىپ بىرىمىلەرنى يازدى ، — بۇ خەتنى جالڭ بۇجاڭغا
بېرىپ قويۇڭلار!

ئۇ شۇنداق دەيدى - دە ، مېڭىشقا ئازلا قالغان ئايروپىلانغا
ئالدىراپ چىقتى . ئۇزىتىپ چىققان گومىنداڭ ئەمەلدارلىرى
قوللىرىنى پۇلاڭلىتىپ قاراپ قېلىشتى .
بىر يىل ئۆمۈر كۆرگەن شىنجاڭ ئۆلكىلىك بىرلەشمە
ھۆكۈمەت مانا مۇشۇنىڭ بىلەن مەڭگۈلۈككە كۆز يۇمدى .
ئايروپىلان ئۈرۈمچىدىن غەربكە قاراپ ئۇچتى
«خەير - خوش بىچارە شەھەر!» دەيدى ئەخمەتجان تۇمان
ئىچىدە قالغان شەھەر بىلەن ئاخىرقى قېتىم خوشلىشىپ .

ھەممە كوچىلارنىڭ ئىككى قاسنىقى قويۇق تېرەك . تېرەك-
لەر شادلىنىپ بېتى قارامتۇل يېشىل ، كەينى كۈمۈش رەڭ
بوپۇرماقلىرىنى پىلىدىرلىتىپ كۆككە ئۆزلىگەن شاخلىرى شوخ
ئويناقلاپ شىۋىرلىسا ، تېرەك تۇۋىدىكى ئېرىقلاردا ئېقىۋاتقان
سۈزۈك سۇلار پىچىرلىشىدۇ . تېرەكلەر ئازادلىق لەززىتىدىن
ھۇزۇرلىنىۋاتقان غۇلجا خەلقىنىڭ كۈيچىسى ، تىنچ ، باياشات
تۇرمۇشنىڭ ئېلانچىسى .

سۇ چېچىلغان پاكىز كوچىلاردا بالىلار ئەسكەر بولۇپ سو-
قۇشۇپ ئوينىشىدۇ ، بۇ ئەلۋەتتە قورال كۆتۈرگۈچىلەر غەلبىد-
سىنىڭ تەنتەنىسى . «ئىنقىلابىي شەرقىي تۈركىستان» گېزىتى
بىلەن «ئىنقىلابچىل ياشلار تەشكىلاتى» نىڭ «كۈرەش» ژۇرنىلى
شائىرلارنىڭ ھېسسىياتلىرى بىلەن بايان قىلىنغان خەلق خۇش-
لۇقىنى ھەرقانچە كۆپ ئېلان قىلىپمۇ ھەقدادىغا يەتكۈزەلمىدى .

بەلگىلىرى . خەلق مانا مۇشۇ تۇرمۇش ئۈچۈن كۈرەش قىلدى .
مۇشۇ تۇرمۇشقا ئېرىشكەنلىكى ئۈچۈن ئۇلار خۇدادىن ، تەقدىر-
دىن ، بۇ كۈننى يارىتىش ئۈچۈن جانلىرىنى دوغا تىككەن پىدا-
كارلاردىن تولمۇ رازى .

شۇنىڭ ئۈچۈن شەھەر ياشلىرى بۇ شەھەرنىڭ نوۋىگورد ،
ئۈچدەرۋازا كوچىلىرىدىن ئۆي تۇتۇشقان ھۆكۈمەت رەھبەرلىرى-
نىڭ چىرايلىق دەرۋازىلىرى ئالدىدىن ئۇياقتىن - بۇياققا ئۆتۈش-
كە ئامراق .

— پاه ، ئەخمەتجان ئەپەندىم قىزىنى ئېيىققا مىندۈرۈپ
ئوينىتىۋېتىپتۇ !

— ئەخمەتجان ئەپەندىم ماشىنىسىنى ئۆزى ھەيدەپ دەرۋازا-
زىسى ئالدىدا توختىدى .

— ئابدۇكېرىم ئابباسوفنىڭ خوتۇنى ئىسلام دىنىغا كىر-
گەن ئوخشايدۇ ، بېشىغا قەلىقەي ياغلىق تېڭىۋاپتۇ .

— سەپىدىن ئەزىزنىڭ خوتۇنى ياسىنىشقا ئۈستىكەنا ،
ئۆزىمۇ قاملاشقان زىلۋا بالىكەن !...

بۇنداق تېمىدا پاراڭلىشىش مودىغا ئايلانغان ، ھەممىلا
ئادەمنىڭ ئاغزىدا ئۇلارنىڭ نامى ، گېزىتلەردىمۇ شۇ...

ھەتتا مەدرىسىدە خۇپتەن نامىزىدىن كېيىن بولىدىغان
سۆھبەتلەردىمۇ شەھەر چوڭلىرى بىر - بىرلىرىدىن ھەر خىل
ئىشلارنى سورىشاتتى .

— مۇتائالى خەلپەم ھەزرەت جانابلىرى ، سورىۋالساق
بولارمىكىن ، ئەخمەتجان قاسىمى قۇرئان كەرىمىنى راستلا يادقا
بىلەمدىكەنا ؟

— لەيلۈننىڭ^① شاگىرتى دەيدىغۇ ، راست ئوخشىمامدۇ ؟
— دارلىڭىتام ، دارلىڭاجىزلارنى يوقلاپ تۇرغىنىغا قارىد-
مۇ ؟

① لېنىن دېمەكچى .

غاندا ، ئىمانى بار يىگىت جۇمۇڭلار !

— گومىنداڭنىڭ ھەر - ھەر باشلىقلىرىنى گەپ بىلەن
زولڭ ئولتۇرغۇزۇپ قويۇپتۇ ، قالتىس زۇۋانداركەن بۇ ئەخمەت
ئەپەندىم !

— دادىسى نادىر تەمبۈر بىلەن تونۇلۇۋىدى ، مانا بالىسى
ئىلىم - بىلىم ، ئەقىل - پاراسەت بىلەن تونۇلدى ! ...
ئۇلار مۇشۇ خىل سۆزلەر بىلەن كۆڭۈللىرىنى ئاۋۇندۇردى-
دىغان بولۇشتى .

«ئىنقىلابچىل ياشلار تەشكىلاتى» نىڭ باشلىقى ، «كۈرەش»
ژۇرنىلىنىڭ باش مۇھەررىرى سادىروف گىمنازىيىنىڭ كەينىدە-
كى ئۆيىدە ھازىرلا «ئىنقىلابىي شەرقىي تۈركىستان» گېزىتىدە-
نىڭ باشلىقى ئەسەت ئىسھاقوفنى ئۇزىتىپ تۇرۇۋىدى ، چاققان
رۇس ئايالى :

— نۇرى زىياۋۇدۇنوف كەپتۇ ! — دەپ خەۋەر قىلدى .
— ھە ، ھە ياخشى ، ياخشى ، چاي تەييارلاڭ ! — دەپ
ھويلىغا ماڭدى سادىروف . گۈللەر ئەتىر - ئىپار پۇرىقى چېچىپ
تۇرىدىغان ھويلىسىدا ئۇ ئوقۇغۇچىسى نۇرنى كۆردى . ئېگىز ،
گەۋدىلىك ، چىرايلىق يىگىت ، چىرايلىق كىيىنگەن ، يالاڭۋاش
ھالدا بوسۇغىدا تىك تۇراتتى .

— كېلىڭ ئۈكەم ، ياخشى كەلدىڭىز ، مەن ھازىرلا سىزنى
ئويلاۋاتاتتىم .

— رەھمەت ئەپەندىم ، ۋاقتىڭىزنى ئېلىپ قويارمەنمۇ ؟
ئۇلار مېھمانخانغا كىرىشتى ، ئولتۇرۇشقاندىن كېيىن :
— بىزنىڭ ژۇرنالدا ئىشلەشنى خالامسىز ، نۇرى زىياۋۇ-
دۇنوف ؟

— مەن ھەربىي تۇرمۇشقا ئۆگىنىپ قاپتىمەن . سالامەتلىدە-
كىم ئەسلىگە كېلىپ بولدى . ئالتايغا بارايمىكىن دېگەن تەلپىم
بار ، ئەپەندىم .

قوينى تاشلاپ چېكىنگەن بولسىمۇ ، ئاھالىنى كۆچۈرۈپ - ھەي- دەپ كېتەلىگەن .

— ئاڭلىغانسىز ، بۇرچىن ناھىيىسىدىكى ھېلىقى قالقاتون قىشلىقىدا تۇرىدىغان يوسوف دېگەن ئاق ئورۇس ئون نەچچە ئادىمى بىلەن ئوسمان نەرەپكە ئۆتۈپ كەتكەن !

— جاك جىجۇڭ ، سۇڭ شىليەنلەرنىڭ قورال ، ئەسكەر ، ماددىي نەرسىلەر بىلەن قىلغان ياردىمى بارغانسېرى كۈچىيىۋاتىدۇ . «بەيتىك ۋەقەسى»نى ئوسمان پەيدا قىلدى . لېكىن ئۇنى ئىشقا سالغان گومىنداڭ . ھازىر سۇڭ شىليەن خۇاڭ سەنمۇ بىلەن ئاسىلىپك قابدەشنى بەيتىككە ئەۋەتتى . ئۇلار ئوسماننىڭ مىلتىق كۆتۈرەلەيدىغانلىكى ئادەملىرىنى تىزىملاپ ، گومىنداڭ مۇنتىزىم ئارمىيىسى قاتارىدا تەمىنات بىلەن تەمىنلەۋاتىدۇ . ئوسمان ھازىر گومىنداڭنىڭ بىزگە قارشى ئالدىنقى سەپ فرودىتى بولۇپ قالدى . ئۇنى ئامېرىكا ، ئەنگىلىيە ، فرانسىيىلەر باتۇر دەپ ئېتىراپ قىلدى دەپ ماختىماقتا !

— ھازىر ئوسماننىڭ سەككىز يۈز كىشىلىك قوشۇنىنى ئىككى چوڭ ئەترەت قىلىپ تەشكىللىدى . بىر ئەترەتكە قاباس تىركەشنى ، يەنە بىرىگە قۇرمان قاپىشنى باشلىق قىلىپ بەلگىلىدى . ئۇلار ھازىر ھە دەپ ھەربىي مەشىق قىلىپ ، بىزگە ئومۇميۈزلۈك ھۇجۇم قىلىشقا تەييارلانماقتا ! ئۇ سارسۇمبىگە ھۇجۇم قىلىشى مۇمكىن !

— سىز ئوسمان توغرىسىدا جىق بىلىدىكەنسىز ، — دەيدى سادىروف كۈلۈپ ، — نۇرى ، ئەخمەتجان ئەپەندىم : «دۈشمەن بىلەن ئىككى سەپتە تۇتۇشىمىز . بىرى جەڭ مەيدانى بولۇپ ، ئۇ يەردە قان تۆكۈپ ئېلىشىمىز . يەنە بىرى گېزىت - ژۇرنال ، رادىئو ئارقىلىق دۈشمەننىڭ ساختا قىياپىتىنى ئېچىپ تاشلاپ خەلق ئالدىدا مات قىلىشىمىز . بۇمۇ قورال تۇتۇپ جەڭ قىلغان بىلەن ئوخشاش . شۇڭا مەتبۇئات ساھەسىدە ئىشلەۋاتقان ئىش-

— ئابلاباي سىزنى ياۋروپاغا تارتىدۇ ، سىز بولسىڭىز راھەتتىن قېچىپ جاپاغا ئىنتىلىسىز . بۇ ئەلۋەتتە ئېسىل خىس- لەت . لېكىن ئوسمان باندەت بىلەن ئېلىشىپ بىرەر پېشكەلچە- لىككە يولۇقسىڭىز ، تولىمۇ ئەرزىمەس ئىش بولىدۇ - دە ! — ئۇنىڭ زىيانلىرى كۆپىيىپ كېتىۋاتىدۇ ئەپەندىم . سۇڭ شىليەن دېگەن جاللات ئامېرىكا كونسۇلى ماكىناننى بەي- تىككە ئەۋەتتى . سارتوقاي دەرياسى بويىدىكى جەڭدە پودپول- كوۋنىڭ يۈسۈپجاننىڭ يىگىرىمدەك ئەسكەر بىلەن باندەتلەرغا ئەسىر چۈشۈپ قالغانلىقى ، يۈسۈپجاننى ۋەھشىلىك بىلەن ئې- تىۋەتكەنلىكى ! ...

نۇرى يەرگە قارىدى ، ئاۋازى تىترىدى .

— يۈسۈپجاننىڭ ئۆلۈمىگە مەنمۇ ئېچىندىم . سىز ئۇنىڭ بىلەن تونۇشىدىڭىز ؟

— ناھايىتى ياخشى ئاغىنە ئىدۇق . ئۇ قوماندانلىق باش شتاب رازۋېدكا بۆلۈمىنىڭ باشلىقى بولۇپ ئىشلەۋاتقاندا بىز تونۇشۇپ قالغان .

— ئۇ بىز بىلەن ئوتتۇرا ئاسىيا دۆلەت ئۈنۈپرسىتىپتىدا بىللە ئوقۇغان ، ئۇ مەندىن بىر ياش كىچىك ، بىلىملىك ، ناتىق يىگىت ئىدى .

— ئۇنىڭ ئۆلۈمىگە زادىلا چىدىيالىمىدىم . ئوسمان باندەت- نى ئۆز قولۇم بىلەن ئۆلتۈرسەم دەپ ئويلايمەن ، مەن ئالدىنقى سەپكە مېڭىش قارارىغا كەلدىم . ھازىر ئوسمان سۇڭ شىليەننىڭ ياردىمى بىلەن تولىمۇ كۆرەڭلەپ كېتىۋاتىدۇ . ھازىر ئۇنىڭ بەيتىككە كۆچۈرۈپ ئاپىرئالغان چارۋىچىلىرى تۆت مىڭغا يې- تىپتۇ . لاتىپ ، مۆمىنباي ، قاباس تىركەش ، ئەسەنلەر بىر يۈز ئەللىكتەك قوراللىق گۇرۇھنى چىڭگىل خەلقىنى ھەيدەپ كې- لىشكە ئەۋەتتى . ئۇلار كۈمۈشنىڭ قۇيغۇنىدىكى دۆڭنى دېگەن يەردە بىزنىڭكىلەر بىلەن قاتتىق سوقۇشقان ، قىرىق مىڭ تۇياق

چىلار — ئىنقىلابنىڭ مۇھىم سەپىدە ئىشلەۋاتقان جەڭچىلەر» دېگەندى. سىزنى مۇشۇ جەڭچىلەرگە كوماندىر قىلىپ قويساق رازى بولارسىزمۇ؟

— ياق ئەپەندىم. مەن قەلەمگە قارىغاندا قورالغا تولراق ئامراق. مەن ئالدىنقى سەپكە بېرىشنى تەلەپ قىلىمەن!

— گېنېرال ئىسھاقبېككە دېگەنمىدىڭىز؟

— ھەئە. مەرھۇم يۈسۈپجاننىڭ ئورنىغا بارسام دېگەن ئۈمىدىم بار. ئۇنىڭ قىساسىنى ئالمىسام زادى بولمايدۇ!

— بىزدە سىزدەك يىگىتلەر ئاز! — دېدى سادىروف بېشىنى ئىرغىتىپ، — بۇرۇن سىزنى ئېلىخان تۆرەمگە چېپىتىپ بەزىلەر خاتا تونۇشتا بولغان. ئابباسوفنىڭ سىزگە بولغان كۆز قارىشىمۇ ئۆزگەردى. ئۇ كىشىمۇ سىزگە قايىل!

— «ھەممە ئادەم ئۆزىگە تۇشلۇق ئورۇن — مەرتىۋىگە ئېرىشتى، بىر سەئىل قالدۇك!» دەپ ئەيىبلەيدۇ بىچارە دادام. مەن بىكار يۈرۈۋاتقىلى خېلى بولدى. ئىچىم تىتىلداپ ئازابلىنىدۇ. ۋاتىمەن. ھېچنېمىگە ئېرىشىۋالغىنىمگە ئەمەس، ھېچنېمە قىلىپ بېرەلمىگىنىمگە تىتىلدايمەن. بىر ئادەمنىڭ قەدىر — قىممىتى ئېرىشكەنلىكى بىلەن ئەمەس، تەقدىم قىلغانلىرى بىلەن ئۆلچىنىشى كېرەك. ئىنساننىڭ روھىي تەلپۈنۈشى بىلەن جىسمانىي تەلپۈنۈشى مەڭگۈ چىقىشالمايدىكەن، بولۇپمۇ ۋىجدان ئىدىگىسىنىڭ. باي ئاكام، زەيتۈنە مېنى ياۋروپاغا تارتىدۇ. ئۇ يول ماڭا راھەت، داغدام يول، بەدىنىم خالايدۇ. لېكىن روھىم ئۈندەيدۇ. روھىم مېنى ئالدىنقى سەپكە توختىماي ئىتتەرمەكتە!

غۇلجا زىيالىيلار ماكانى، شائىرلار، ئاخبارات — نەشرىيات، ھەر خىل كەسپ ئەھلى — قابىلىيەت ئىگىلىرى بۇ كىچىككىنە شەھەردە ئورۇن تېپىپ ئۆز ماھارەتلىرىنى كۆرسەتمەكتە.

شىنجاڭنىڭ ھەممىلا يېرىدىكى زۈلمەتكە نەپرەتلىنىپ، يېرىمىزدا...

شى ھايات ئۈچۈن كۈرەشكە ئاتلانغان ئەزىمەتلەر مۇشۇ ئۈستى قار، باغرى ياپىيىشل تاغلار ئارىسىدىكى، شوخ ئىلى دەرياسىنىڭ ئىككى قىرغىقىغا يېپىلىپ ياتقان مۇنبەت ۋادىغا نىجات يولى ئىزدەپ كەلمەكتە.

بۈك تېرەكلىك كوچىلار، ئالمىلىق باغلار، قىزىلگۈل — ئەتىراپتا بىلەن تولغان ھويلىلاردا بۇنداق ياز كۈنلىرى قىسقا يەككە كۆڭلەك كىيگەن قارا چاچ، سېرىق چاچ، قارا كۆز، كۆك كۆز قىزلار خۇددى تەمبۈر چېكىلگەندەكلا چىقىدىغان جاراڭ-لىق، يېقىملىق ئاۋازلىرى بىلەن كۈلدۈ، ئويناقلاپ تۇرىدىغان ئاتلىرى بىلەن يايلاقتا ئاۋۇل قىدىرىپ، قىمىز ئىچىپ، پاققان يېپ، ئىككى مەڭزى ئاپۇرۇت ئالمىسىدەك قىزارغان ھاللىق ئائىلىلەرنىڭ بالىلىرى بىر — بىرىگە رۇسچە سالام بېرىشكە ئادەتلىنىشكەن. بۇ كىچىككىنە شەھەردىن غەرب بىلەن شەرق.

نىڭ ھەممە مىللەتلىرى تېپىلىدۇ. ئۆي ئاقلاشنى كەسىپ قىلغان سېرىق چاچلىق ئاياللار چوتكىلىرى بىلەن چېپەكلىرىنى كۆتۈرۈشۈپ مەدىكار بازارلىرىغا كەلگەندە، ھەممىسىلا ئۇيغۇرچە سۆزلىشىدۇ. لېكىن ئۇلار: رۇسلار، ئۇكرائىنلار، بېلورۇسلار. دوختۇرخانىلارنىڭ سېستىراللىرى، كوچىلاردىكى مەستلەر ئىچىدە ياۋروپالىقلار كۆپ. بۇ شەھەر ياۋروپالاشقان شەھەر! تاماقللىرى ئىچىدىمۇ ياۋروپا يېمەكلىكلىرى خېلى كۆپ. كاتلىت يېيىش شەھەر بايلىرىنىڭ مودىغا ئايلىنىۋاتقان ئادىتى بولماقتا. كاستۇم — بۇرۇلكا كىيىش، گالىستۇك تاقاش ... چاچلىرىنى تۈرمەللىۋېلىش ...

سادىروف غۇلجا ئۆزگىچىلىكلىرىنى بۈگۈنكىدەك بۇنداق ئىنچىكىلەپ ساناپ باققان ئەمەس. ئۇ بايا تۇرپاندا بولۇۋاتقان ئىشلارنى ئۈرۈمچىدىن يېڭىلا قېچىپ كەلگەن بىر دوستىدىن ئاڭلاپ تولمۇ بىئارام بولدى. ئۇ يەردە مۇنۇ غۇلجا شەھىرىنىڭ ئەكسىچە قاپاھەت ئەۋجىگە ئۆرلىمەكتە ئىدى.

سادىروف غۇلجا ئۆزگىچىلىكلىرىنى بۈگۈنكىدەك بۇنداق ئىنچىكىلەپ ساناپ باققان ئەمەس. ئۇ بايا تۇرپاندا بولۇۋاتقان ئىشلارنى ئۈرۈمچىدىن يېڭىلا قېچىپ كەلگەن بىر دوستىدىن ئاڭلاپ تولمۇ بىئارام بولدى. ئۇ يەردە مۇنۇ غۇلجا شەھىرىنىڭ ئەكسىچە قاپاھەت ئەۋجىگە ئۆرلىمەكتە ئىدى.

سادىروف غۇلجا ئۆزگىچىلىكلىرىنى بۈگۈنكىدەك بۇنداق ئىنچىكىلەپ ساناپ باققان ئەمەس. ئۇ بايا تۇرپاندا بولۇۋاتقان ئىشلارنى ئۈرۈمچىدىن يېڭىلا قېچىپ كەلگەن بىر دوستىدىن ئاڭلاپ تولمۇ بىئارام بولدى. ئۇ يەردە مۇنۇ غۇلجا شەھىرىنىڭ ئەكسىچە قاپاھەت ئەۋجىگە ئۆرلىمەكتە ئىدى.

سادىروف غۇلجا ئۆزگىچىلىكلىرىنى بۈگۈنكىدەك بۇنداق ئىنچىكىلەپ ساناپ باققان ئەمەس. ئۇ بايا تۇرپاندا بولۇۋاتقان ئىشلارنى ئۈرۈمچىدىن يېڭىلا قېچىپ كەلگەن بىر دوستىدىن ئاڭلاپ تولمۇ بىئارام بولدى. ئۇ يەردە مۇنۇ غۇلجا شەھىرىنىڭ ئەكسىچە قاپاھەت ئەۋجىگە ئۆرلىمەكتە ئىدى.

سادىروف غۇلجا ئۆزگىچىلىكلىرىنى بۈگۈنكىدەك بۇنداق ئىنچىكىلەپ ساناپ باققان ئەمەس. ئۇ بايا تۇرپاندا بولۇۋاتقان ئىشلارنى ئۈرۈمچىدىن يېڭىلا قېچىپ كەلگەن بىر دوستىدىن ئاڭلاپ تولمۇ بىئارام بولدى. ئۇ يەردە مۇنۇ غۇلجا شەھىرىنىڭ ئەكسىچە قاپاھەت ئەۋجىگە ئۆرلىمەكتە ئىدى.

دېڭىز يۈزىدىن بىر يۈز ئەللىك تۆت مېتىر تۆۋەن بولغان تۇرپان ئويمانلىقى بۇ كۈنلەردە تونۇرغا ئايلىنغان . قىزغۇچ تۈپ-راقلىق ئېتىزلىرىدا يالاڭ ئاياغ مېڭىش مۇمكىن ئەمەس . تەك-لەر ئاستىدىن ھۇپۇلدەپ يالقۇن چىقىدۇ . ئادەملەر بۇ كۈنلەردە كۆپ ۋاقىتلىرىنى يەر ئاستى ئۆيلىرىدە ئۆتكۈزىدۇ ، كارىز سۇ-لىرى سۈزۈك ، تەملىك بولغاچقا ئادەملەر ئىچىپ قانمايدۇ . مانا مۇشۇنداق تومۇز ئەۋجىگە چىققان كۈنلەردە تۇرپان ، توقسۇن ، پىچان ئەزىمەتلىرى زۇلۇم دەستىدىن ئۆيلىرىنى تاشلاپ چىقىشقان .

مۇشۇ يىل 9 - ئىيۇن كۈنى قوراللىق بىر روتا ئەسكەر بۇيرۇق بىلەن كېلىپ ، ئاستانلىق ئىسمائىل مىرابىنىڭ ئۆز يېرىگە تەرگەن بۇغدىيىنى يىغىۋالدى . بۇ زورلۇق دېھقانلارنىڭ ئوغىسىنى قايناتتى . ھەربىي شىتاب خەلقنىڭ پەيلىدىن قورقۇپ سىڭگىم ئېغىزىغا بىر باتالىيون ئەسكەر ئەكەلدى . يالقۇنى ۋە-لىلىداپ تۇرىدىغان ، قېپقىزىل چوققىلار ھازىرلا پارتلايدىغاندەك كۆرۈنىدىغان بۇ قاقاس يەردە ھېچقاچان ئەسكەر تۇرغان ئەمەس . بىتىمنىڭ ئىجراسىغا جان - جەھلى بىلەن قارشى تۇرۇپ ، ئۈرۈمچىدە «25 - فېۋرال ۋەقەسى» پەيدا قىلىپ ، ئۇيغۇر مەدەنىي ئاقارتىش ئۇيۇشمىسىغا قوراللىق باستۇرۇپ كىرىپ ، خىزمەتچىلەرنى ئۇرۇپ - دۇمبالاپ ، قاماپ ، ئۇيۇشمىنى ۋەيران قىلىشقان بۇ ۋەھشىي كۈچ تۇرپاندا زورمۇ زور ۋەقە تۇغدۇرماق-چى بولۇۋاتقىنىنى ھەممە ئادەم بىلىپ بولدى . شىنجاڭ زىندانغا ئايلىنىشقا باشلىدى : ئەنۋەر يۈسۈپ مائارىپ نازارىتىنىڭ ئىشى بىلەن يەكەنگە بارسا ، ئۇنى يەكەن ۋالىيسى مەخپىي قولغا ئېلىپ ئۆلتۈرگۈزۈۋەتتى ، مىرزا يۈسۈپ تۇغقان يوقلاپ بۈگۈرگە بار-سا ، كورلا باشئەگمىدە ھەربىيلەر تۇتۇۋېلىپ ئۆلتۈرۈۋەتتى . ئابدۇقادىر ھەسەننى خوتەن خەلقى ھاكىملىققا سايلىۋىدى ، ھەر-بىيلەر ئۇنى قولغا ئالدى ... بۇنداق ئىشلارنىڭ تېخىمۇ ئەسكىلد-

رى تۇرپاندا كۆرۈلدى : كېچىلىرى تۇيۇقسىزلا ئادەم يوقاپ كېتىدىغان ، ئۆي ئاڭتۇرىدىغان ئىشلار كۆپىيىپ كەتتى . كىشى-لەر ئۆيلىرىدە خاتىرجەم ياتالمايدىغان بولدى . پىچان ناھىيىلىك ساقچى ئىدارىسىنىڭ دوساسى يۈسۈپ باقىنى ، شۇنگەن زىپەرنى ، ئوقۇتقۇچى ياسىن رىقىپنى ، سودىگەر يۈسۈپ تۇردىنى ، خانىدو يېزىسىنىڭ ساقچى باشلىقى مەمەت قاسىمنى ، لەمچىن يېزىسى-نىڭ ساقچى باشلىقى ئابلىمىت يۈسۈپنى ، غوجا ئابدۇللانى قولغا ئالدى !

— گۇناھى نېمە ! — دەپ ۋارقىرىۋەتتى سادىروف يۇرت-داشلىرىغا چىدىيالىماي .

پىچان ناھىيىلىك ساقچى ئىدارىسىنىڭ باشلىقى ئابلىمىت ھوشۇر قېچىپ كېتىپ قولغا ئېلىنىشتىن ساق قالدى . لۈكچۈن رايونىنىڭ ئۇيغۇر مەدەنىي ئاقارتىش ئۇيۇشمىسىنىڭ رەئىسى ئەخمەتتىياز داۋۇت قېچىپ قۇتۇلدى ...

تۇرپان يېڭىشەھەر غەربىي دەرۋازا تېشىدىكى ناۋايىنىڭ بالى-سىدىن تۆت ئەسكەر نان ئېلىپ پۇلنى بەرمەي ماڭغاندا ، بالا پۇلۇمنى بېرىڭلار دېسە بالىنى ئېتىۋەتكەن . بازاردىكى ساقچىلار ئارىلاشسا ساقچىلارنىمۇ يېقىن كەلتۈرمىگەن . خەلق توپلىنىپ نارازىلىق بىلدۈرگەندە ، ھەربىيلەر باشلىقى دەرھال ۋالىي ئاب-دۇراخمان مۇھىتى بىلەن ساقچى باشلىقى ئەبەيدۇللا روبەيدۇللا-يوفنى چاقىرتىپ : بىز ھازىر شەھەردە ھەربىي ھالەت قىلىمىز ! دېگەن . لېكىن ۋالىي ئۇنىمىغان . خەلقنى نەسىھەت بىلەن تارقى-تىۋەتكەن . خەلق دەردىنى ئىچىگە يۇتۇپ تارقالغان . تۆمۈرچى ئىمىن ئاخۇننى ئىلىدا چىقىدىغان گېزىتىنى ئوقۇدۇڭ دەپ قاماپ ئۆلتۈرۈۋەتكەن ! ...

— ۋەھشىيلىك ، ئۇچىغا چىققان ۋەھشىيلىك !

— ... ۋەھشىيلىكنىڭ چوڭى 7 - ئاينىڭ 11 - كۈنى بولدى تېخى . ھەربىيلەر مەجلىس ئېچىپ ئەتىسى نامايىش قى-

لىپ ، ئابدۇراخمان مۇھىتىنى ئۇرۇپ ئۆلتۈرمەكچى بولۇشتى . بۇ ئىشنى بىر خۇيزۇ دەپ قويدى . ئابدۇراخمان مۇھىتى دالدا قىلماق بولۇپ شەھەر سىرتىغا ماڭغاندا ، ئەسكەرلەر توسۇپ شەھەر دەرۋازىسىدىن چىقارمىدى . ئۇ كېچىدە شەھەر سېپىلىدىن ئارغامچا بىلەن سىيرىلىپ چۈشۈپ يەمشى يېزىسىغا بېرىد . ۋالدى . ئۇنى ئەسكەرلەرنىڭ تورىۋالغىنىنى كۆرگەن خەلق دەر- ھال قوزغالدى !

— پىچاق سۆڭەككە يەتتى - دە !

— شۇنداق بولدى . شۇنىڭ بىلەن تۇرپان ، توقسۇن ، پىچان بىراقلا قوزغالدى .
— ياشاپ كېتىڭلار !

ھايات قېلىش ئۈچۈن ئىنقىلاب قىلىش كېرەك دېيىشتى خەلق . زۇلۇم ، ھاقارەت خەلقنى قوزغىدى ، جىم ياتقان خەلقنىڭ بېشىغا دەسسەگەندىكىن خەلق قوزغىلىدۇ .

لوڭچۈندە ئەخمەتتىياز داۋۇت باشچىلىقىدا قوزغالغان خەلق ، ساقچىغا بېسىپ كىرىپ ساقچىلارنىڭ قوراللىرىنى تارتىۋالدى . خەلقنىڭ قولىدىكى قورال ئاتىشىش تال مىلتىق بولۇپ قالدى . ئىككى يۈز ئون ئادەم بۇ قورال بىلەن ئاتلىنىپ ئوتتۇردىغا چىقتى . ياڭخى يېزىسىدىن ئىمىنئاخۇن خەلقنى قوزغاپ ، تۆت سوقما كارىزىدىكى گومىنداڭ ئەسكەر - ساقچىلىرىغا ھۇجۇم قىلىپ ، ئون بىر تال مىلتىقنى قولغا چۈشۈردى . ئاستانلىك مۇئەللىم رەجەپ توختى قوزغىلىپ ئاستانە ، قاراغوجا خەلقىگە باشچىلىق قىلىپ ، ئەخمەتتىياز داۋۇت ، ئىمىنئاخۇنلارغا خەۋەر قىلىپ ، 1947 - يىلى 7 - ئاينىڭ 13 - كۈنى ئەتىگەن سائەت بەشتە يېتىپ ئۆلگۈچە ئېتىپ ئۆل دەپ ، سىڭگىم ئېغىزىدىكى زامانىۋى قوراللار بىلەن قوراللانغان گومىنداڭنىڭ بىر پاتالىدىن يۈن ئەسكىرىگە ھۇجۇم قىلدى . ھۇجۇم قىلغۇچىلارنىڭ سانى مىڭدىن ئېشىپ كەتتى . ئۇرۇشقا رەسمىي قاتناشقان ئەرلەردىن

باشقا ، تاماق - غىزا توشۇۋاتقان ئاياللارمۇ بار ئىدى . گومىنداڭ ئەسكەرلىرى شۇنىڭ بېشىدا ئىدى . ئۇلار سۈنى توسۇپ قۇملۇققا قويۇۋەتكەچكە ، خەلق سۇدىن قىينالدى . ئاياللار ، بالىلار قۇدۇق ، كارىزلاردىن قاپاق بىلەن سۇ توشۇپ بەردى . شۇنداق قىلىپ ئادەم سانى كۆپىيىپ كەتتى . ئېغىر - يېنىك پىلىموت ناھايىتى ئاز . بىر دانە يېنىك پىلىموت ، بەش ئاپتومات ، بىر يۈز ئالتە تال مىلتىق ، ئوقمۇ ناھايىتى ئاز ، گراناتمۇ يوق ، بار - يوق قورال شۇ . بىر دېكتار پىلىموتنى ياڭخىلىق ئىمىنئاخۇن گومىنداڭ ئەسكەرلىرىدىن سېتىۋالغان . بەش تال ئاپتوماتنىڭ ئىككىسىنى ئاستانلىق مەھمۇت ئۇستا ياسىغان . قالغانلىرىنىمۇ گومىنداڭ ئەسكەرلىرىدىن سېتىۋالغان . خەلق بار - يوقى ئاشۇ ئازراق ، ناچار قورال بىلەن گومىنداڭنىڭ مۇستەھكەم ئىستىھكامىغا ھۇجۇم قىلدى . ئىسسىق جاندىن ئۆتىدۇ ، قۇم ، توپىلار چوغ . چوغ ئۈستىدە يېتىپ تۆپىلىكتىكى دۈشمەن پوتەيلىرىگە ھۇجۇم قىلغان گەپ . دۈشمەن ئوت كۈچى تولىمۇ زور : ئېتىلىۋاتقان پىلىموت ، ئاپتومات ، چۈشۈۋاتقان مىنمىوت ئوقلىرى ، گراناتلار ھەممە ياقنى چاڭ - توزان ، ئىس - تۈتەككە ئايلاندۇرۇۋەتكەن . ھېچنەرسىنى كۆر-گىلى بولمايدۇ . خەلق ئوغلانلىرى جانلىرىنى ئالىقىنىغا ئېلىش-قان . «ئۆلمەك شان - شەرەپ ، ئۆلتۈرمەك غەلبە» دېگەن سۆز ئۇلارنىڭ ئېغىز قەسىمىگە ئايلاندى . بۇ قەسەم خەلقنىڭ غەزەپى ، ئىرادىسى بولۇپ قالدى . ئۇ قەسەمنىڭ كۈچى بىلەن ئوق شۇنراغىلىرى ، گرانات ۋولقانلىرىغا پەسەنت قىلماي ، ياشلار بىرى يىقىلسا بىرى سەكرەپ تۇرۇپ ، دۈشمەن پوتەيلىرىنى پالتا - كەتمەنلەر بىلەن ئۇرۇپ - چېقىپ ، پاچاقلاپ ، دۈشمەننى غال - تىترەتتى . گۈلى ئىسىملىك يىگىت پوتەيگە ھۇجۇم قىلىپ كېتىۋاتقاندا ، ئۇنىڭغا ئوق تەگدى .

— بولالمىدىم ، قورالمنى ئېلىۋېلىڭلار ! — دەپ ۋار .

قىرىدى ئۇ، مېنى قۇتقۇزۇڭلار دېيىشنىڭ ئورنىغا قورالنىڭ دۈشمەن قولىغا چۈشۈپ كەتمەسلىكىنى تاپىلاپ. ھەسەن تۆمۈر كەينىدىنلا يۈگۈردى، ئۇمۇ ئوق تېگىپ يىقىلدى. ئابدۇرازاق ئۇنىڭ ئىزى بىلەن يۈگۈردى. بىر پۈتەيگە ھۇجۇم قىلىپ ئون بىر ئادەم قۇربان بولدى.

سىڭگىمىلەردە جەڭ قىلغان

ھاكىم بىلەن ئىمىنجان.

قوللىرىدا تاياق - توقماق،

قۇربان بولغان ئون بىر جان.

دۈشمەنلىرىگە غەزىپى كۈچلۈك ئادەملەرلا مۇشۇنداق قىلالايدۇ. ئۇلارنىڭ كۆزىگە ھېچنەمە كۆرۈنمەيدۇ ...

— ئىسىت تۇرپان، توقسۇن، پىچانلىق قېرىنداشلىرىم، بەكمۇ جىق قىرىلىپ كەتتىغۇ!

— خەلقنىڭ بۇ ئىنسانىي ياشاش ھوقۇقى ئۈچۈن قىلغان

كۈرىشىنى گومىنداڭ ھۆكۈمىتى «ئىلى ئىنقىلابىنى قوللاپ،

خەنزۇلارغا قارشى تۇرىدىغان قوزغىلاڭ!» دەپ ۋارقىراپ يالغان

تەشۋىق قىلدى. ھەتتا سۇڭ شىلىيەندەك كاتتىمۇش چېغىدا:

«ئەخمەتجاننىڭ قۇتۇرتىشى بىلەن بولغان پىلانلىق، مەقسەت-

لىك، بۆلگۈنچىلىك توپىلاڭ!» دېدى. بۇ ئىشنى ئەتەي يوغىنىد-

تىپ، زور كۆلەمدە ھەربىي سەپەرۋەرلىك يۈرگۈزۈپ، تىيەن

زىمىنىڭ تۆت باتالىيون ئەسكىرىنى، ئاتلىق 5 - دىۋىزىيىدىن

يې چاڭشۇنىڭ ئاتلىق پولكىنى، قۇمۇلدا تۇرۇشلۇق 178 - دىۋىزىيى-

يىنىڭ ئىككى باتالىيون ئەسكىرىنى، قاراشەھەردە تۇرۇشلۇق

128 - دىۋىزىيىنىڭ بىر پولك ئەسكىرىنى، ئۈرۈمچىدە تۇرۇش-

لۇق 46 - دىۋىزىيىنىڭ بىر باتالىيون ئەسكىرىنى يۆتكەپ ئەكې-

لىپ، ئارانلا بىر يۈز ئالتە تال مىللىتى بار تۇرپان پۇقرالىرىنى

دەھشەتلىك باستۇردى. ئىككى پولك، يەتتە باتالىيون ئەسكەر

دېگەن جەمئىي ئون بەش باتالىيون ھېسابلاسا ھازىرقى زامان

قوراللىرى بىلەن قوراللانغان تۆت مىڭ بەش يۈز ئەسكەر دېگەن سۆز. بىزنىڭ خەلقىمىز ئۇنىڭغا قانداقمۇ تاقابىل تۇرالىسۇن، نەق جەڭ مەيدانىدىلا بەش يۈزدىن جىق ئادەم ئۆلدى، قوزغىلاڭ باستۇرۇلدى. بىز ئازراقلا ئادەم غۇلجىغا مىڭ مۇشەققەتتە قې-

چىپ كېلەلىدۇق. ئاڭلىسام، گومىنداڭ ئۆيىمۇ ئۆي كىرىپ

ئاختۇرۇپ - بۇلاپ، ئادەم ئۆلتۈرۈپ، تۇرپان ئويمانلىقىنى

ئادەم قېنى بىلەن بويلاپ بولغان. مەخپىي ئۆلتۈرۈلگەنلەر قانچە؟

ئابلىز مۇھىتى، ئابدۇللا مۇھىتى، سابىت قارىيلارنى مەخپىي

ئۆلتۈرگەن. بۇنداقلا سانسىز! ئاستانە، قاراغوجا يېزىلىرىدىن

باشلاپ قىرغىنچىلىق يۈرگۈزۈپ ئادەم بولسىلا ئۆلتۈردى. خەلق

ئۆي - ماكانلىرىنى تاشلاپ، بالا - چاقىلىرى بىلەن جاڭگاللار-

غا، دەشت - چۆللەرگە قاچتى. كارىزىلارنىڭ ئىچكىرىلىرىگە

مۆكۈندى. گومىنداڭ خەلقنى شۇنداق بۇلىدىكى، توخۇ - چۈ-

جىلەرنىمۇ قويمىدى. ئۇچرىغانلىكى ئادەمنى بوغۇزلاپ بېشىنى

كېسىپ، تېنىنى قۇدۇققا تاشلىدى. ئىگىلىرى تونۇۋالسۇن دەپ

گومىنداڭ ھەربىي شتابى ئالدىغا ئېسىلغان باشلار سانسىز.

بىچارە خەلق ئەرلىرى ۋە ئوغۇللىرىنىڭ باشلىرىنى شۇ يەردىن

تونۇۋېلىپ نامىزىنى چۈشۈرۈپ، تېنى يوق باشنى دەپنە قىلىش-

تى. ھازىر تۇرپاننىڭ ھەممە يېرى جەسەت، چۆللەرنى كولىسد-

مۇ ئۆلتۈرۈپ يۈزلىرىنى تىلىپ - تىلىپ تونۇغىلى بولماس

قىلىۋەتكەن جەسەتلەر چىقىدۇ. بىر گومىنداڭ ئەسكىرى ئۆز

ئەسكەرلىرىنىڭ ۋەھشىيلىكىگە چىدىماي بىز تەرەپكە قېچىپ

كەلگەن. ئۇ ئۇيغۇرلار بىلەن ئويناپ چوڭ بولغان بالا ئىدى.

ئۇ: پىچاندىكى باتالىيون شتابىنىڭ توغرىتىمىنىڭ ئاستى چوڭ

گوداڭ، ئۇ يەردە قىرىقتەك جەسەت كۆمۈكلۈك، بوۋاي - مو-

مايلار، بالىلارنىڭ كۆزى ئويۇلغان، قارنى يېرىلغان جەسەتلىرى

بار. مۇھىم قوزغىلاڭ قاتناشچىلىرىنى بىر مۇبىر چاناپ ئۆلتۈر-

دى. بىر چىن يىڭجاڭ ئۆزىلا تىرىك ئەسىر چۈشكەنلەردىن

يىگىرمە تۆتتى ئۆز قولۇم بىلەن ئۆلتۈردۈم دەپ ماختاندى. لى خۇڭيۈن دېگەن ئىشپىيونۇمۇ بىر دانە رادىئو پىريومنىڭ ئېلىپ، بىرقانچە جاللات بىلەن تۇرپانغا كەلگەندى. ئۇمۇ نۇرغۇن ئادەم. لەرنى ئۆلتۈرگۈزۈپ، يۈزلىرىنى چانتىپ، تونۇغىلى بولماس قىلىۋېتىپ چۆللەرگە كۆمدۈرۈۋەتكەن. ئۇنىڭ قول ئاستىدىكى قاتىل سۇ جۇڭيىلا يىگىرمە تۆت ئادەمنى ئۆلتۈردۈم دەپ كۆرەڭ. لىدى. ئۆلگەنلەر كەمبەغەل دېھقانلار، ئوقۇغۇچىلار، بالىلار، بىچارىلەردە نېمە گۇناھ! ... تاغ يوللىرىدا قېچىپ يۈرگەن دېھقانلارنى تۇتۇۋېلىپ شۇنداق قىيىناشتىكى، كۆزلىرىنى ئوي-دى، جان يەرلىرىنى كەستى، تىرىك تۇرغۇزۇپ يۈرەكلىرىنى ئويۇۋالدى. ئىنسان بۇنچە ۋەھشى بولارنى بىلمەپتىكەنمەن، ئىنسان — بولۇپمۇ بىزنىڭ گومىنداڭ ئەسكەرلىرىمىز ۋەھ-شىلىكتە ھەرقانداق يىرتقۇچنى بېسىپ چۈشىدىكەن! ...

سادىروف ئۆپكەدەپ يىغلاپ تۇرۇپ:

— بىچارە خەلقىم، قانلىرىڭلار بىكار تۆكۈلمەيدۇ، قانغا قان، جانغا جان ئالىمىز! جاللاتلارنىڭ ئەجىلى توشتى! — دەپ ۋارقىردى.

— بۇ قىساسنى مەن ئالىمەن! — دەپ نۇرى غەزەپلەنپ، — مۇئەللىم، سىز ئالدىنقى سەپكە بارماڭ! مەن ئەتىلا ئالتايغا قاراپ يولغا چىقمەن. گومىنداڭ ئوسماننىڭ قولى بىلەن بىزنىمۇ تۇرپان خەلقىنى قىرغاندەك قىرماقچى. بىز قا-تىللارنى جازالىشىمىز كېرەك!

ھەربىر ئادەمنىڭ ئۆزىگە خاس تۇرمۇش ئۇسۇلى بولىدۇ. بىرلىرى راھەت غېمىدە، بىرلىرى مۇشەققەت ئىزدەيدۇ. يىغىندا چاقىلىغاندا، مۇشۇ ئىككى ئىنتىلىش ئىنسانلارنىڭ ھەرىكەت نىشانى. ئىلگىرىكىلىرى كۆپ، مۇتلەق كۆپ، كېيىنكىلىرى ئاز، يوقنىڭ ئورنىدا...

ئابلايىنىڭ قىزى ئۈچۈن ياساتقان باغلىرى چىرايلىق، ئۆي-

لىرى ئازادە، ياۋروپاچە ياساتقان قورۇ - جايىمۇ، زىياۋۇدۇن-نىڭ چوڭ بېغىنىڭ قويۇق قارىياغاچلىقىغا ياساتقان بىر قەۋەت-لىك، ئاستى - ئۈستى تاختايلىق داچىسىمۇ تېزلا پۈتتى. باي پۇلنى ئايىماي خەجلىدى. بۇ باي توغرىسىدا خەلق: «پۇلنى سا-ناپ ئەمەس، كىلولاپ خەجلىدۇ» دەپ سۆزلەشتى. بۇ گەپ بىكار ئەمەس. ئۇنىڭ باش بوغالتىرى ياسىنىپ يۈرىدىغان تاتار ئادەم: «بۇ كىشى قىزى ئۈچۈنلا يۈز يىگىرمە ماشىنا تېرىنىڭ پۇلنى خەجلىپ بولدى» دېدى باشقىلارغا. لېكىن باي يەنە خەجلىشكە، قىزى خۇش بولىدىغانلا ئىش بولسا ھەممە دۇنياسى-نى خەجلىپ بولۇشقىمۇ تەييار.

— نۇرمۇھەممەت يەنە ئالدىنقى سەپكە ماڭمەن، دەپ غەلۋە قىلىۋاتقۇدەك. قىزىمىزنى يەنە غەم باستى، قانداق قىلار-مىز؟ — دېدى ياسانچۇق، ئالتۇن بىلەن بويۇن، قۇلاق، بى-لىك، بارماقلىرى بېزەلگەن ئايالى چىرايلىق كۆزلىرى بىلەن بايغا تىكىلىپ، — نەسەت كار قىلمايدىكەن ئۇ بالغا. ئۇ ماڭسا قىزىمىزۇ ماڭارمۇ؟

— ياق، زەيتۇنەنى ماڭغۇزمايمەن. نۇرمۇھەممەتنىڭ بۇ خاھىشى ماڭا چۈشىنىشلىك! مەن ئۇنىڭ مۇشۇنداق زەنجىر ئۈزەرلىكىگە ئامراق. ئۇ ئوسمان باندىتىنىڭ كۆرەڭلەپ كېتىۋات-قىنىغا چىدىمدى. ھېلىقى پودپولكوۋنىڭ يۈسۈپجان ئۇنىڭ دوستىكەن! ئۇ يۈسۈپجان ئۈچۈن قىساس ئالماقچى!

— ئوق تېگىپ كەتسچۇ؟

— ئاغزىڭغا تاش، قىزىمىز ئۇنداق زەربىگە چىدىيالمايدۇ! — نېمىشقىمۇ بۇ سەھىرىلىققا يېپىشىۋالدىغاندۇر، نى - نى باي بالىلىرى، نى - نى ئوقۇغان يىگىتلەر ئۇنىڭ ئەتراپىدا پەرۋانە، ئۇ بولسا ئاشۇ قەدرى بىلمەس يىگىتكە ئوت - كاۋاپ! ... — ھاي - ھاي، قەدرى بىلمەس دېگىنىڭ بولمىدى. ئۇ ھەممىدىن مېھرىبان، كۆيۈمچان يىگىت. بىراق ئۇنىڭ خەلقىگە

بولغان مېھىر - مۇھەببىتى زەيتۇنەگە بولغان مۇھەببىتىدىن ئېشىپ كەتكەن . بۇ تەرىپىمۇ ماڭا ياقىدۇ ، قىزىمىزغىمۇ شۇ تەرىپى ياقىدىغان ئوخشايدۇ . بىچارە قىزىم ئورۇس كىتابلىرىدىن ئۆزىگە پايدىسىز نۇرغۇن نەرسىلەرنى ئۆزلەشتۈرۈۋاپتۇ . — ئۇنداق بولسا تويىنى قىلمۇپتەيلى ، بۇنىڭغىمۇ ماقۇل دەر ، ئۇ ئەتىۋارلىقىڭىز ؟

— ماقۇل دېگۈزىمىز !

ئۇلار ئاخىر ئارىغا ئەخمەتجان قاسىمى بىلەن ئىسھاقبېكىنى

قويدى .

— ئاۋۋال تائام ، ئاندىن كالام ! — دەپ چاقچاق قىلدى

ئەخمەتجان قاسىمى ، — ئاۋۋال توي ، كېيىن سەپەر !

— بىز سېنىڭ ئالتايغا بارىمەن دېگەن تەلىپىڭگە قوشۇل .

دۇق ، سەنمۇ بىزنىڭ تەلىپىمىزگە قوشۇلسەن ، — دەپدى

ئىسھاقبېك بۇيرۇق ئاھاڭدا ، — ئالتاي ئاتلىق پولكىنىڭ

مەسلىھەتچىسى دېگەن نام بىلەن ماڭىسەن . ئەمەلىيەتتە كومىسسار

سارسەن ! كومىسسار زىياۋۇدۇنوف ، بويۇن تولغىساڭ بۇيرۇق

بېرىمەن : زەيتۇنە ئابلايىۋا بىلەن مۇشۇ ھەپتىنىڭ ئاخىرىدا توي

قىلىسەن !

نۇرى ئاخىر توي قىلىشقا رازى بولدى .

جۈمە كۈنى رەسىم - قائىدە بويىچە زىياۋۇدۇن تويىنىڭ

مېلىنى — بىرغونان ئۆكۈز ، بەش پاقان ، ئىككى يۈز كىلو

گۈرۈچ ، ئەللىك كىلو ياغ ، نان - توقاچ ، يېتەرلىك سەۋزىلەر .

نى نەچچە ھارۋىغا بېسىپ ، شەھەرلىك چوڭ باينىڭ كاتتا قورۇ .

سىغا ئەكىردى .

ئابلا باي قاقاقلاپ كۈلۈپ :

— قوتان ، ئىسكىلاتلىرىڭىز قۇرۇپ قالغاندۇر - ھە

قۇدا ، قېنى ، بۇ نەرسىلەرنى ئاۋۇ قورۇغا چۈشۈرۈڭلار ! —

دەپ ئات - ھارۋا ، ماشىنا ، خىزمەتچىلىرى تۇرىدىغان يان

قورۇنى كۆرسەتتى .

يازنىڭ ئاخىرى ، كۈزنىڭ بېشىدا غۇلجا شەھىرىدە تولىمۇ

ھەشەمەتلىك بىر توي ئۆتتى . توي رىۋايەتلەردىكى خانلارنىڭ

تويلىرىدەك قىرىق كېچە - كۈندۈز ئۆتمىگىنى بىلەن ، ھەشەمەت -

تى توغرىسىدا يېڭى رىۋايەتلەر توقۇلۇپ ، خەلق چۆچەكلىرىگە

ئايلىندى . ئۇيغۇر ئەنئەنىسى بىلەن ياۋروپا ئادىتى ئارىلاشقان بۇ

تويىنىڭ رەسمىيەت ، ئادەتلىرى تولىمۇ كۆپ بولدى . ناغرا تۆت

كۈن چېلىندى ، ئۆيلەر ، باغلاردا نەغمە - ساز ، ناخشا - ئۆس -

سۇلمۇ تۆت كۈن بولدى . چېپى بىلەن باشلانغان بەزمە - ئويۇن

تويىدىن كېيىنكى ھاردۇق چاپلىرىدىمۇ قىزىۋەردى ، نەچچە يۈز -

لىگەن مەست ئۆز ماھارىتىنى كۆرسەتتى ؛ ئېرىقلاردا ، دەرەخ

تۈۋىلىرىدە ، سۇپىلاردا ئۇخلاشتى ، ھەتتا خالىي جايلارغا بېرىپ

مۇشتلاشقانلارمۇ بولدى . سويۇلغان قوي ، يېيىلگەن گۆش ، ئىد -

چىلگەن ھاراقنىڭ سانى يوق ، ئۇسسۇلچىلارنىڭ باشلىرىدىن

ئۆرۈپ لىگەنگە سېلىنىپ ، سازچىلارنىڭ يانچۇقلىرىغا كىرگەن

پۇللا بىر ئوتتۇرا ھال تىجارەتچىنىڭ بىر يىللىق كىرىمىدىن

كۆپ بولدى . پولۇ ، نېرىن ، قورداق ، ھەر خىل قورۇما ، ھەر

خىل كاۋاپ ، كاتلىتلار ئۈچۈن مەخسۇس ئۇستى ئاشپەزلەر تەك -

لىپ قىلىندى ، مېۋە - چېۋە ، قوغۇن - تاۋۇز ئۈچۈن بەش

ھارۋا توختىماي ماڭدى . ئابلا باي بىلەن زىياۋۇدۇن مېھمان

كۈتۈپ قول قوۋۇشتۇرۇپ ، دەرۋازا ئالدىدا تولا ئۆرە تۇرۇپ

ھالىدىن كەتتى ، ئاياللارنىڭ ۋاڭ - چۇڭلىرى توغرىسىدا گەپ

قىلىشنىڭ ئورنى يوق . ساندۇق ئاچقاندا ، قىز نەرەپنىڭ قىز

بىلەن يىگىتكە ، ھەتتا قۇدىلىرىنىڭ چوڭ - كىچىك ھەممىسىگە

قىلغانلىرىلا ئەنگىلىيە ، سوۋېت مالىرىدىن تارتىپ ، خوتەن ئەد -

لەسلىرىگىچە بولغان رەختلەر ، ئالتۇن ساۋەت ، زەنجىر ، مېدا .

لعيون ، ئۈزۈك ، تاج ، ھەر خىل ئۈزۈكلەرلا ئوتتۇرىدىن ئاشتى .

قىز - يىگىتنىڭ سەيلىسى ئۈچۈن تەقدىم قىلىنغان پىكاپ

موسكۋادىن كەلتۈرۈلگەندى . ئېيتىلغان ناخشىلار قانچىلىك كۆپ بولسا ، بۇ توپنىڭ تەرىپى توغرىسىدىكى مەدھىيە ، ھەيرانۇ ھەۋەسلەرمۇ شۇنچىلىك كۆپ بولدى .

— مېنىڭ قىرىق نەچچە تويۇمنى يىغسىمۇ بۇ توپغا بوسۇغا بولالمايدىكەن ، — دېدى غېنى باتۇر قاقاقلاپ كۈلۈپ .

— كۆپۈرلۈك ! — دېدى مۇتائالى خەلىپىتىم نارازى بو- لۇپ ، — بۇ توپغا كەتكەن پۇل بىلەن دارىلئاجىزدىن ئونى ، دارىلئېتىمىدىن ئونى قۇرغىلى بولاردى .

— ھە ، بەلكى ئەللىك — ئاتمىش ئۇيغۇر بالىسىنى چەت ئەلدە ئوقۇتقىلى بولاردى ، — دېدى داموللا رازىيۇفمۇ خەلىپەم ھەزرەتنى قوللاپ .

گىلەم ئۈستىگە تام ياقىلىتىپ ئەتلەس كۆرىپلەر سېلىنغان ئۆيلەردە ، يۈكۈنۈپ ئولتۇرۇشۇپ پاققان گۆشلىرىدىن ھۇزۇرلىد- نىۋاتقان قېرىلار ھەممىنى ئىنساپ — دىيانەت بىلەن ئۆلچەشكە ئادەتلىنىشكەن ، ھەشەمەت ئۇلار ئۈچۈن يات . ئۇزۇن ئۈس- تەل — ئورۇندۇقلار بىلەن بېزەلگەن ، «مەدەنىي» ئادەملەر ئۈچۈن تەييارلانغان يەنە بىر ئۆيدە ھۆكۈمەتنىڭ مالىيە نازىرى ئەنۋەر مۇسابايوف — چەت ئەل گۈزەل ئەخلاقى بىلەن ھەممىنى ئۆلچەشكە ئادەتلىنىۋاتقان سۆزى سىلىق ، چىرايى ئىللىق ئادەم : — ياۋروپادا ئۇرۇشتىن كېيىنكى قىيىنچىلىقلار يەنىلا مەۋجۇت ، ئەرەبلەر تېخىمۇ قالاق ، كۆچمەن تۇرمۇشتا ياشىماق- تا . ئابلاي بۇنچە قىلىپ نېمىنى بىلدۈرمەكچىكەن؟ بىر پۈلك ئەسكەرنىڭ بىر يىللىق خىراجىتى يېيىلىپ بولسا كېرەك ... — دېدى .

— نېمىنى بىلدۈرمەكچىدى ، بايلىقىنى كۆز — كۆز قىل- ماقچى — دە !

— نىمىتى ياخشى ! — دېدى ئەخمەتجان قاسىمى كۈلۈپ قويۇپ ، — قىزىنى خۇش قىلماقچى ، بالا خۇشلۇقى بىلەن

خۇشاللىق ئىزدەيدىغان ئاتىلار ياخشى ئاتىلار !

باغدىكى سورۇندا ناخشا ئەۋجىگە چىققان ، ئۈسسۈلچىلار ھەممە ھۈنرىنى كۆرسەتمەكتە . بېشىغا چىنە قويۇپ ئويناۋاتقاندا- لار ، تىزلىرى بىلەن گىلەمنى گۈرس — گۈرس ئۇرۇپ ، تولغىد- نىپ ، كۆكرەكلىرىگە ئۇرۇپ ئويناۋاتقانلار قىنقاس ، چاۋاك ئىد- چىدە سازچىلارنى تەرلىتىپ ھالىدىن كەتكۈزمەكتە . خۇشاللىقى قىن — قىنىغا پاتىمغان يىگىتلەر سازچىلارنىڭ تەرلىرىنى يېڭى لۆڭگىلەر بىلەن سۈرتەمەكتە . يېزىدىن كىرگەنلەر پەتنۇسنى داپ قىلىپ ئىشك ئالدىدا ئۆلەڭ ئېيتىپ خېلى ئۇزاق تۇرۇشتى ، دەرۋازا ئالدىدا ئۈسسۈلمۇ ئويناشتى ، تورىغۇچىلار بولمىغاچقا چاچقۇ چاچالمىدى ، بىراق توي ساندۇقلىرىنى كۆتۈرۈپ ماڭغاندا- لارغا ئۇن چېچىلدى .

ياشلار يېڭىدىن پۈتكەن ئۆيدە . يىگىت باش چۈشۈرگىسى ، قىز ئولتۇرۇشى ئايرىم — ئايرىم ئۆيدە قىلىنىمىدى ، چوڭ ئۇچ ئېغىز تاختايلىق ئۆي ئۈستەل — ئورۇندۇق بىلەن بېزەلدى ، يىگىت — قىزلار ئارىلاش ئولتۇرۇشتى . زەيتۇنەمۇ يۈزىنى پۈر- كەنجىگە ئالمىدى ، دوستلىرى بىلەن قاقاقلىشىپ كۈلۈشۈپ ئا- دەتتىكىدە كلا يۈرۈۋەردى . پەقەت كەچتە توي كىيىمى بىلەن مەيدىلىرىگە گۈللەرنى تاقاپ ، نۇرى بىلەن قولتۇقلىشىپ ماڭغاندا- دىلا ، ئۇنىڭ يۈرىكى باشقىچىلا ئويناپ ، قەلبى ھايات شادلىقىدا يېقىملىق تىتىردى : «بۈگۈندىن باشلاپ مەن ئەمدى ئايال — خا- نىم . مەن كېچە — كۈندۈز ئارزۇسىنى قىلىدىغان يىگىت — نۇرى بىلەن بىر ئورۇندا بولىمەن ... قورقىمەن ، خۇشالمەن ، قايسىسى راست ؟...»

نۇرىنىڭ بولسا تاقتى تاق ، مۇنۇ توختىماي تانسا ئويناپ ، ئۆزلىرىنى ماختىشىپ ، ئەتراپىدا پەرۋاز بولۇپ يۈرگەن قىز — يىگىتلەر قاچان تارقايدۇ — ھە ، ئۇ ئەنە شۇنداق بىتاقەتلىك ھېسسىياتى بىلەن ئارامسىزلىناتتىيۇ ، كۆزلىرىدە ھەسەت —

ئۆچمەنلىكتىن ئەسەرمۇ قالمىغان دوستلىرىنى كۆرگەندىلا قايتا
ھوشغا كېلىپ ، ھايات شادلىقىنىڭ يۇقىرى پەللىسى بولغان
بۇ توي كۈنىنىڭ غۇرۇرى بىلەن قايتا رۇسلىنىۋالاتتى .
... ئاخىر جاھان جىمىدى ، ئۇلار باغقا بىللە چىقتى . باغ
غەربكە قىيىسايدىغان تولۇن ئاينىڭ ئالا كۆلەڭگىسى بىلەن تولغان ،
باغلاقتىكى ئايشاركا ھە دەپ غىغشىماقتا ، دەرەخلەر بالىلاردەك
چۇرۇقلاشماقتا ، كېچىنىڭ سالقىن ھاۋاسى ئادەمگە بۆلەكچە ھۇ-
زۇر بېغىشلىماقتا... ئۇ زەيتۇنەنىڭ بېلىدىن تۇتتى . ئۇلار راسا
ئېچىلغان سېرىنگۈل تۈۋىدە ئۇزاق سۆيۈشتى ...
ئاخىر نۇرى ئۇنى كۈچلۈك بىلەكلىرىگە ئۈزۈنسىغا ياتقۇ-
زۇپ ھۇجرىغا كۆتۈرۈپ ئەكىردى ۋە ئۇنى شادلىرىغا ئالتۇندىن
ھەل بېرىلگەن ، ياقۇت ۋە قاشتېشىدىن كۆزلەر ئورنىتىلغان ،
باش تەرىپى چوڭ ئەينەك ، پۇتلىرى نەقىشلىك ئىككى كىشىلىك
كارىۋاتقا ئەكېلىپ ياتقۇزدى ، قىز بېھۇشتەك ئارانلا پىچىر-
لىدى :

— چىراغنى ئۆچۈرۈڭ ، سەت بولىدۇ ...
— ياق ... ياق ... ئۇنداق قىلماڭ ... دەيدى قىز
چىراغ ئۆچكەندىن كېيىن تېپىرلاپ .
— قاچانغىچە ياق دەيسەن ! — دەيدى نۇرى قىزنىڭ
يىپەك رۇباشكا بىلەنلا قالغان ، سىلىق ، پۇراقلىق ، نازۇك بەدە-
نىنى چىڭ قۇچاقلاپ ، پۇتلىرىنى ئاستا قارىشتۇرۇپ ، —
ئەمدى سەن «ياق» نى تاشلا !
— ... ياق ، ياق ... ! — دەيدى قىز ئەندىكىپ ، تولغى-
نىپ ، — قورقىمەن ... ياق ...
— قورقساڭ ، قانداق ئانا بولالايسەن ، جېنىم گۈزىلىم ...
قىز خۇددى ئېگىز يار بويىغا ئىتتىرىۋەتكىلى ئاپارغاندەك
ۋەھىمە بىلەن نالە قىلدى . گەۋدىلىك ، قاۋۇل ، تاقىتى قالمىغان
يىگىت ئۇنىڭ ۋەھىمىسىنى يوقىتىش ئۈچۈن ئىنسان ھاياتىنىڭ

ئۆزگەرمەس تامغىسىنى ئۇنىڭ نازۇك بەدىنىگە ئاخىر باسقى ...
— قېلىن ! — دەيدى قىز ئەتىگەنلىكى ياۋروپاچە ناشتا
قىلىۋېتىپ يېنىدا ئولتۇرغان تولىمۇ چىرايلىق ، روھلۇق ، خۇ-
شال يىگىتنىڭ مۇرىسىگە بېشىنى قويۇپ ئەركىلەپ ، — بۈگۈن
بۇ ئۆيدە ياتمايمەن ...

— ماقۇل ئەمىسە ، مەن ھازىرلا سەھراغا ماڭاي !...
— مەنمۇ بىللە بارىمەن ... نەگە بارسىڭىز بىللە بارىمەن .
سىزنى بىر كۈنمۇ يالغۇز قويمايمەن . ئەمدى مەن سىزگە كونا ...
يېڭىلىرى سىزنى كۈتۈپ تۇرغاندۇر تېخى !...
— مېنى نېمىلەر كۈتۈپ تۇرغىنىنى ئۆزۈممۇ بىلمەي-
مەن ! ... لېكىن ...

— بولدى ، دېمەڭ !...
قىز نۇرىنىڭ ئاغزىنى ئالدىنى بىلەن توردى :
— بېشىڭنى يەيدىغان باندەت ، نەدىن پەيدا بولىدىكىن ؟...
قىزنىڭ ئۇزۇن كىرىپكىلىرىدە دەرھال ياش تامچىلىرى پەي-
دا بولدى .
ئۇلار بىر ھەپتە خۇشال - خۇرام بىللە بولدى - دە ، ئاخىر
خوشلاشتى .

نۇرى قوللىرىنى كۆتۈرۈپ ، ئورنىدا قېتىپلا قالغان ئايال-
نىڭ تىرىڭىدە ئۇچۇپ كېتىشىدىن ئەنسىرەپ ، ماشىنىنىڭ
كابىنىكىسىدىن بېشىنى چىقىرىپ ، تاكى ساي كۆۋرۈكىدىن ئۆت-
كۈچە قايرىلىپ قارىدى . قىز گۈزەللىك ئىلاھى — ۋىناستەك
مىدىرلىماي تۇراتتى ...

پودپولىكوۋنىڭ نۇرى زىياۋۇدۇنوفى ئالدىنقى سەپكە —
قىران ، ئېرتىش دەريالىرى بويلىرىدا ، ئالتاي تاغلىرى ئارىسىدا
جەڭ قىلىۋاتقان سەپداشلىرى ئارىسىغا قاراپ ماشىنا بىلەن ماڭ-
ماقتا . ئۇنىڭ خىيالىدىن زەيتۇنە كۆتۈرۈلدى . ئالتاي ۋەقەلىرى
خىيال ئېكرانىدا پەيدا بولدى .

1947 - يىلى 4 - ئايدا شىمالىي يۆنىلىش قوماندانلىق شتابى ئوسماندىن ئەنسىرەپ ، كۆكتوقاي ، چىڭگىل ناھىيىلىرىدىن نىڭ سارتوقاي ، شاڭقان ، سەكبىلتاي ، شالغىر ، قاراشورا ، تۇرغىن دېگەن يەرلىرىگە ئەسكەر ئورۇنلاشتۇرۇپ ئالتايغا قايتىپ كەتتى . دەل مۇشۇ مەزگىلدە سالدەزلىك ، سالى قاتارلىق - لار كۆكتوقايدىن ئىككى يۈزدىن كۆپ ئائىلىنى باشلاپ ، يوشۇ - رۇن قېچىپ ئالتايغا يېقىنراق ئورانبۇلاق دېگەن يەردە تۇرغان ئوسمانغا بېرىپ قوشۇلدى . ئەسەن ئېرىسقان يۈزدەك ئائىلىنى باشلاپ بەيتىككە كۆچتى . ئۇ بۇغداي دېگەن ئادەمنى ئوسمانغا ئەۋەتىپ پاناھ بولۇشنى تىلىدى . ئۇنىڭ قاچقانلىقىدىن قىسىملار خەۋەر تېپىپ قوغلاپ ماڭدى . قوغلىغۇچى ئاتلىق ئەسكەرلەرگە مۇئاۋىن پولك كوماندىرى يۈسۈپجانمۇ بىر ئىزۋوت ئەسكەرنى ئېلىپ ماشىنا بىلەن ئىز بېسىپ ماڭدى . ئەسەن ئادەملەرنى سال بىلەن سارتوقاي دەرياسىنىڭ نېرىقى قېشىغا ئۆتكۈزۈۋالدى . ئاياللار ، بالىلار ، قېرى - چۆرىلەر ، بىر قىسىم مال - ۋاران قىسىمنىڭ قولىدا قالدى . يۈسۈپجان ئەلنى خاتىرجەم قىلىشقا بېرىلىپ كېتىپ ، ئوسماننىڭ زەينەل ، رەخىم ۋە كاشاپات باشلىغان يەتمىش - سەكسەن قوراللىق ئادەمنىڭ كېلىۋاتقىنىنى سەزمەي قالدى . باندىتلار بۇ قانداق ئۆتۈپ ، ئورمانلىقنى دالدا قىلىپ قىسىمغا ھۇجۇم قىلدى ، ئەسەنلەرمۇ ماسلاشتى . قىسىم ئوتتۇرىدا پايدىسىز جايدا مۇداپىئەگە چۈشۈپ قالدى . تاڭ ئاتقۇ - چە جەڭ بولدى ، ئۆلگەن ، يارىدار بولغانلار بارغانسېرى كۆپەيدى . ئەسكەر سانى ، ئوق - دورا ئازايدى . يۈسۈپجان يارىدارلارنى ماشىنىغا بېسىپ مۇھاسىرنى بۆسۈپ چىقىشقا بۇيرۇق بەردى . ماشىنا قوزغىلىپلا شوپۇر سۇلتانغا ئوق تەگدى . ماشىنا توختىدى . ساق ، يارىدارلار ئاخىرىغىچە ئېلىشىش قارارىغا كەلدى . ئوقلىرى تۈگىگۈچە ئېتىشتى . ئوقلىرى تۈگىدى ، ئىسكا - درون كوماندىرى ئابدۇكېرىم ۋە يىگىرمە نەچچە جەڭچى قۇربان

بولدى ، پودپولكوۋنىڭ يۈسۈپجان باشلىق يىگىرمىدەك جەڭچى تىرىك قولغا چۈشۈپ قالدى . سانىتاركا رەيھانگۈلگە بىر يوغان باندىت ئورمانغا تارتىپ باسقۇنچىلىق قىلماقچى بولۇۋىدى ، رەيھان تاش بىلەن ئۇنىڭ بېشىغا ئۇردى . باندىت قىزنى ئېتىۋەتتى . يارىدارلار قانسىراپ ئۆلدى ، ئامان قالغانلىرى بىر نەچچىلا ئادەم بولۇپ قالدى . يۈسۈپجاننى باندىتلار باغلاپ ئوسماننىڭ يېنىغا ئېلىپ كەتتى . ئۇ ھازىر ھاياتمىكەن؟ ...

... ئوسماننىڭ يېنىدىكى ئاھالە ھازىر تۆت مىڭدىن ئېشىپ كەتتى ... لاتىپ باشلىق ئەلچىلىرى ئۈرۈمچىگە بېرىپ گېنېرال سۇڭ شىليەن بىلەن نەچچە قېتىم ئۇچراشتى . گومىنداڭ ئوسماننى قوراللاندىرماقتا ، باقماقتا . جانىمقان ، خادىۋاڭ ، خەن يۈۋىن ، ئابدۇقادىر ھاكىم (گۇچۇڭنىڭ ھاكىمى) قاتارلىقلار ئوسمانغا تارتۇق قىلىش ئۈچۈن ئۈچ تۇپاق ئارغىماق ، ئىككى تۇپاق پاكار گەنسۇ يۈرۈشلۈك ئېتىنى ئېلىپ ھال سوراشقا بەيتىككە باردى ... ئوسمان تاشقى موڭغۇلىيىگە ھۇجۇم قىلىپ ، 1947 - يىلى 6 - ئاينىڭ 5 - كۈنىدىكى « باتۇرلۇقى » بىلەن « دۇنياۋى باتۇر » بولۇپ قالدى . ئۇ سۇڭ شىليەن ئارقىلىق ئامېرىكا بىلەن دوست بولۇۋالدى . ھازىر ئۇنىڭ كۈچلۈك ئەجنە - بىي ئارقا تىرىكى بار . ئوسمان بەيتىك ۋە قەسىدە تاشقى موڭغۇ - لىيىدىن ئولجا ئالغان نەرسىلىرىنى قاناتبىي ، قۇرمانلاردىن ئۈرۈمچىگە — گومىنداڭ خوجايىنلىرىغا ئەۋەتتى ، سۇڭ شىليەن كاتتا زىياپەت بەردى ، زىياپەتكە جانىمقان ، خادىۋاڭ ، سالىس زاكارىيا ، ئەيسا ئالىپتىكىن ، مەمتىمىن ھەزرەتلەر قاتناشتى . سۇڭ شىليەن ئوسماننى دۇنياۋى ئادەم دەپ ماختىدى ... — ياپونىيىنى يەڭگەن ئامېرىكىنىڭ ئاتوم بومبىسى . ئا - مېرىكا ھەممىدىن كۈچلۈك ، سوۋېت بىلەن موڭغۇلىيىدىن زادى قورقماڭلار! — دەپ سۇڭ گېنېرال ئوسماننى كۈشكۈرتۈپ دەيدەيگە سېلىپ .

ئوسمان ھازىر ئالتاينى قايتىدىن ئىگىلىۋېلىش ئۈچۈن ، ئومۇميۈزلۈك ھۇجۇمغا ئۆتۈش ئۈچۈن بەيتىككە بېرىۋېلىپ تەييارلىق قىلماقتا . ئۇنىڭ تەييارلىق قىلىۋاتقىنىغا ئىككى ئايدىن ئاشتى . ھازىر نېمىلەر بولۇۋاتىدىكىن ئالتاي ۋىلايىتىدە ؟ ... نۇرلار ئالتايغا ئەمەس ، چۆچەككە قاراپ ماڭدى . نۇرى چۆچەكتىكى سەككىز يۈز كىشىلىك كۈچەيتىلگەن باتالىيونغا ۋا- قىتلىق كوماندىر قىلىپ بەلگىلەنگەندى .

1947 - يىلى 8 - ئاينىڭ ئاخىرىدا قاباس تىركەش باش- لىق ، قۇرمان قاپتىش مۇئاۋىن باشلىق بولغان سەككىز يۈز كىشىلىك چوڭ ئەترەت ، ئىككى يۈز كىشىلىك ياردەمچى ئەترەت بىلەن ئالتاينى تەلتۆكۈس ئېلىش ئۈچۈن «چاقاباي!» دەپ ۋار- قىرىشىپ ، پىر چاقىرىپ ئات چاپتۇرۇپ جەڭگە ئۆتتى .

يولغا چىقىش ئالدىدا ئوسمان ئادەملىرىگە سۆز قىلدى :
— بىرىنچىدىن ، قانچىلىك قۇربان بەرسەڭلارمۇ مەيلى ، ئالتاينى ئىگىلەڭلار ! ئىككىنچىدىن ، ئىمكانقەدەر قىزىل پاچاق- لارنىڭ چوڭلىرىدىن جىقراق تۇتۇپ كېلىڭلار ! ئۈچىنچىدىن ، ئەزىمەتلىرىم قانچىلىك ئولجا ئالسا ئېلىۋەرسۇن ، توسۇماڭلار ! سۇڭ شىليەننىڭ ۋەكىلى ، گومىنداڭ 5 - ئاتلىق دىۋىزد- يىسى 2 - پولىكنىڭ كوماندىرى خەن فەن :

— سىلەر بىر قەدەم ئىلگىرى باسساڭلار ، بىز بىر قەدەم ئىز بېسىپ ئىلگىرىلەيمىز ، ئارقا تەرىپىڭلاردىن خاتىرجەم بو- لۇپ ئىلگىرىلەۋېرىڭلار ! — دەپ مەدەت بەردى .

قاباس بىرىنچى ھۇجۇمنى چىڭگىل ناھىيىسىنىڭ سارتو- قاي دېگەن يېرىدىكى دۈنەي مولداقان ئىسكادىرونىدىن باشلىدى . دۈنەي ئۆزىدىن بەش - ئالتە ھەسسە كۆپ دۈشمەننىڭ تۇيۇقسىز ھۇجۇمىغا باتۇرلۇق بىلەن قارشىلىق قىلدى ، ئامالسىز بۇرۇل- توقاي دەرياسىنى بويلاپ چېكىندى ۋە سارسۇمبىگە بېرىۋالدى . چالغىرىدا قاتتىق سوقۇش بولدى . يولدا پانتۇللا ئىسكادىرونى

زاكىرخان ئىسكادىرونىغا ياردەمگە كېلىۋېتىپ ، تۇيۇقسىز دۈش- مەنگە يولۇقۇپ قالدى - دە ، قاتتىق ئۇرۇشتى . بىر سوتكا ئۇرۇش بولۇپ يىگىرىمدەك جەڭچى قۇربان بولدى . يىگىرىم- دەك جەڭچى بىلەن ئوتتۇزدەك نۆگىگە ئارتقان نەرسە - كېرەك دۈشمەننىڭ قولىغا چۈشۈپ كەتتى . پانتۇللا بىر يۈز ئەللىكتەك ئەسكىرى بىلەن مۇھاسىرىنى بۆسۈپ چىقالدى . تۇرغىنىدىكى ئۇرۇشمۇ قاتتىق بولدى . نۇرغۇن جەڭچى قۇربان بولدى ، ئەل- لىكتەك جەڭچى ئەسىرگە چۈشتى . چاڭغاندا بولغان ئۇرۇشتا قۇربان بولغانلار ، يارىدارلار كۆپ بولدى . ئون بەش نەپەر جەڭ- چى مۇھاسىرىنى بۆسۈپ چىقالدى . قاباسنىڭ ئادەملىرى بارغان- سېرى كۈچەيدى ، بىر مىڭ بەش يۈزدىن ئارتۇق كۈچ بىلەن كۆكتوقاي بازىرى ئەتراپىدا مۇداپىئەدە تۇرۇۋاتقان ۋاقىتلىق پولىكنىڭ ئارقىسىدىن قوغلاپ ھۇجۇم قىلدى . ئۈچ سوتكا جەڭ بولدى . قىسىمنىڭ ئوق - دورىسى تۈگىدى ، ئامالسىز كۆكتو- قاي بازىرى ۋە ئەتراپىدىكى يەرلەردىن چېكىندى . سارسۇمبە يوللىرىنى دۈشمەن ئىگىلەپ بولدى . ئامالسىز قالغان ئىبراھىم- باي ، ئالمابېك قىسىملىرى قوغلاپ كېلىۋاتقان دۈشمەن بىلەن جەڭ قىلغاچ چېكىنىپ ، 9 - ئاينىڭ 10 - كۈنى موڭغۇلىيە خەلق جۇمھۇرىيىتىگە ئۆتۈپ كەتتى . چىڭگىل - كۆكتوقاي - ئوسماننىڭ «ۋەتەننى» ئۇنىڭ قولىغا چۈشتى . قاباس بارغانسېرى كۈچىيىپ سارسۇمبىگە ھۇجۇم باشلىدى . سارسۇمبىدىكى ئالتە ئىسكادىرونىدىن بىر ئىسكادىرونىلا سارسۇمبىدە قالدۇرۇپ قال- غانلىرىنى ئالدىنقى سەپكە ئەۋەتكەندى . سارسۇمبە ، بۇرچىن ، قابا ، جىمىنەيلەردە ئىككى يۈز كىشىلىك ئەترەت تەشكىللەنگەن بولسىمۇ ، قاباسنىڭ كۈچى زورايماقتا ئىدى . ئۇ مىڭدىن ئوشۇق ئەسكىرى كۈچ بىلەن ساربۇلاق مۇداپىئەسىدىكى قىسىملارغا ھۇجۇم قىلدى . كۆكتوقايدىكى قۇرمان قابىش بەش يۈز ئادىمىنى سەككىز يۈزگە يەتكۈزۈپ ، چاڭغىراقتى قىزىلدىكى مۇداپىئە

ئىستىھكامغا ھۇجۇم قىلدى . بۇرچىن پارتىزانلىرىنىڭ باشلىقى ئېرىمقان بۇرچىن ، جىمىنەي پارتىزانلىرىدىن بىر يۈز ئەللىك-تىن كۆپ ئادەمنى باشلاپ دۈشمەن تەرەپكە ئۆتۈپ كەتتى . ئالتاي ئاتلىق پولكىدىن بىر ئىسكادرون رۇس ئەسكەرلىرىمۇ باندىتلار تەرەپكە ئۆتۈپ كەتتى . ئالتايغا ياردەمگە كېلىۋاتقان قوبۇق يولكى كوماندىرى پولكوۋنىك نۇسۇپقان كۇنبايوف ئەس-كەرلىرى دەم ئېلىۋاتقان ئوبالى دېگەن يەردە تۇيۇقسىز ھۇجۇمغا ئۇچراپ ، ئىككى يۈزدەك ئەسكىرى پىتىراپ كەتتى . نۇسۇپقان ئون نەچچە جەڭچى بىلەن مۇھاسىرىنى بۆسۈپ چىقىپ سارسۇم-بىگە قېچىپ كەلدى . قىسىملار كەينى - كەينىدىن مەغلۇپ بولۇۋەردى . دۈشمەن سارسۇمبە بوسۇغىسىغا كەلدى . دەلىللىق سۇگۇربايوف ئامالسىز سارسۇمبىنى تاشلاپ چېكىنىشكە بۇيرۇق بەردى . ئۇنىڭ بىلەن بىللە گېنېرال مايور مازاروف (باش شتاب باشلىقى) ، پولكوۋنىك بايچۇرىن قاتارلىق ئون نەچچە كۈندىن بۇرۇن غۇلجىدىن كەلگەن رەھبەرلەر ھۆكۈمەت مەمۇرىي كادىر-لىرى ۋە بەدەللىق سۇگۇربايوف ، ئايتكەن ئامانجولوف ئوخشاش ئۈچ يۈزدىن ئارتۇق ئوفىتسېر - جەڭچىلەر ۋە يۈزگە يېقىن مەمۇرىي كادىرلارنى باشلاپ شەرققە مېڭىپ ئورمىگەيتى داۋىنى ئارقىلىق موڭغۇلىيىگە ئۆتۈپ ، ئۇ يەردە ئىبراھىمبايلار بىلەن ئۇچراشتى .

بۇ خۇددى ئازادلىق ئارمىيە يەنئەننى ۋاقىتلىق تاشلاپ چىققانغا ئوخشاشلا بىر ئىش بولدى .

دەلىللىق سۇگۇربايوف سابىر تېغىدىن ئۆتۈپ ئۈچ سوتكا يول مېڭىپ ، جىمىنەي ئارقىلىق سوۋېت ئىتتىپاقى زېمىنىغا ئۆتۈپ كەتتى . مايور نىكولايوف ، كاپىتان ئىستودنىكوفلار باش-لىغان ئالتاي ئاتلىق پولكى باشقىلار بىلەن جىمىنەي بازىرى ئەتراپىدا مۇداپىئە قۇرۇپ پارتىزانلىق ھەرىكىتى بىلەن شۇغۇل-لىنىشقا تۇرۇپ قالدى .

قاباسلار سارسۇمبىگە كىرىپ ئەتىسىلا «غەلبە خەۋىرى» يەتكۈزۈشكە ئوسمانغا ئادەم ئەۋەتتى ھەمدە بۇرچىن ، قابا ، جىمى-نەي ناھىيىلىرىگە يۈرۈش قىلدى . قابانى تىنچلا ئىگىلىدى . بۇرچىنغا كەلگەندە ئىستودنىكوف ، ماۋلىقانلاردىن قاتتىق زەربە يەپ چېكىندى . سوقۇشتا چوقاي ۋە بىرقانچە باندىت ئوق تېگىپ ئۆلدى ... ئوسمان خۇشال بولۇپ لاتىپ ، مۆمىنباي ، قۇسايىن ۋە «رادىست» ماشاڭشانلارنى سارسۇمبىگە ئەۋەتىپ ھۆكۈمەت تەشكىللىدى . لاتىپ ۋالىي ، قاباس تىركەش قوماندان ، قۇرماش قاپش مۇئاۋىن قوماندان بولدى . ھەممە ئىدارىلەرنىڭ باشلىقى-رىنى تەيىنلىدى . 17 - سېنتەبىردە ئۇلار بانكىنىڭ نەچچە مىڭ سەر ئالتۇنىنى ، سودا دۇكانلىرىنى ، ئامبارلىرىنى ، ئىدارىلەر-نىڭ مال - مۈلكى ، ئارخىپلىرىنى بۇلاپ - تالاپ ، كۆيدۈرۈپ ھېچنەرسىنى قويمىدى . پۇقرالارنىڭ ئۆيلىرىگە باستۇرۇپ كى-رىپ ، گىلەم ، ئورۇن - كۆرپە ، كىيىم - كېچەك ، زىبۇ - زىننەت بۇيۇملىرىنى پاك - پاكىز بۇلاپ كەتتى . يېزىلاردا خامانلاردىكى ئاشلىقلارغا ئوت قويۇپ كۆيدۈردى . قېچىشقا ئۈلگۈرەلمىگەن مايور ھاكىم ئۆمەربايوفنى بوينىغا سىرتماق سېلىپ ، ئاتقا سۆ-رتىپ قىيىندى . سادىق دولاتوفنىڭ بالىسى دەلىللىقلارغا ئەگ-شىپ كەتكەنلىكى ئۈچۈن ئۇنىڭ پۇت - قولىنى باغلاپ قىران دەرياسىغا تاشلىۋەتتى ...

دەلىللىق سۇگۇربايوف سوۋېت چېگراسى ئىچىدە چېگرا ياقىلاپ مېڭىپ ، 22 - سېنتەبىردە تارباغاتاينىڭ جاغانئوبا چېگ-راسى ئارقىلىق چۆچەك شەھىرىگە كىردى . ئۇ غۇلجىدىكى ئەخ-مەتجان قاسىمى ، ئىسھاقبېكەرگە تېلېگرامما يوللاپ ، پۈتۈن ئەھۋالنى ئەتراپلىق دوكلات قىلدى . مانا شۇ دوكلاتتىن يۇقىرى-قى ئەھۋاللارنى نۇرى زىياۋۇدۇنوفمۇ ئاڭلىۋالدى .

يۇقىرىنىڭ يوليورۇقى بويىچە چۆچەكتە ئالتاينى قايتۇرۇ-ۋېلىشنىڭ تەييارلىقى ئىشلەندى . چۆچەكتە تۇرۇۋاتقان تارباغاتاي

پىيادە 3 - پولىكى 3 - ئاتلىق پولىكىغا ئۆزگەرتىلدى . نۇرىنىڭ سەككىز يۈز كىشىلىك كۈچەيتىلگەن باتالىيونى پولىك دەرىجىسىدە كۆتۈرۈلدى . ئالتايدىن چېكىنىپ چىققان ئۈچ يۈز كىشىلىك قوشۇن تولۇقلىنىپ ، ئالتاي ئاتلىق پولىك قىلىپ تۈزۈلدى . ئىككى ئاتلىق پولىكقا ئېھتىياجلىق بولغان ئىككى مىڭدەك ئات ۋە باشقا لازىمەتلىكلەرنى تارباغاتاي ھۆكۈمەت ئورۇنلىرى ۋە باسباي ۋالىي باشلىق ھەر مىللەت خەلقلرى تەييارلىدى .

1947 - يىلى 5 - ئۆكتەبىردە خەمەت ئەلىيوف كوماندىر - لىقىدىكى تارباغاتاي ئاتلىق 3 - پولىك ، دەلىلقان سۇگۇربايوف قوماندانلىقىدىكى ئالتاي ئاتلىق پولىك ۋە لېسكىن ، نۇرى زىيا - ۋۇدۇنوفلار كوماندىرلىق قىلغان كۈچەيتىلگەن باتالىيوندىن ئۆزگەرگەن پولىك ئاتلىق ۋە ماشىنا بىلەن يولغا چىقىپ ، 12 - ئۆكتەبىردە قوبۇققا يېتىپ كەلدى ۋە ئۈچ يۈز يۈزلىككە بۆلۈنۈپ ئالتايغا قاراپ يۈرۈش قىلدى .

بىرىنچى يۈزلىشىشكەنلەر ئەلىيوف پولىكى — ئۆلۈڭكۈر كۆلىنىڭ قىيلى دېگەن يېرىدىن كېلىپ چۈشۈپ ، بۇرۇلتوقاي ناھىيە مەركىزىنى ئىگىلەش ۋەزىپىسىنى ئۈستىگە ئالدى . ئۇ يەرنى ئىگىلىگەندىن كېيىن ، دەريانى بويلاپ سارتوقايغا قاراپ يۈرۈش قىلىپ ، ئوسمانغا ئۈرۈمچى تەرەپتىن كېلىدىغان ياردەم يولىنى كېسىپ تاشلاش ۋە باندىتلارنىڭ يۇقىرىقى ناھىيىلەردىن خەلقنى زورلاپ ئېلىپ ماڭىدىغان يولىنى ئېتىۋېتىش كېرەك ئىدى .

ئىككىنچى يۈزلىشىشتە بەدەلقان پولىكى تۇردى . ئۇ ئۆلۈڭكۈر كۆلىنىڭ غەربىدىن ئېرتىش دەرياسىنىڭ سارقارنى دېگەن يېرى ئارقىلىق ئېشىپ چۈشۈپ ، سارسۇمبە شەھىرىگە غەربىي جەنۇب - تىن يۈرۈش قىلىش ھەم ئېرتىش ، قىران دەريالىرى بويىدىكى خەلقنى تىنچلاندۇرۇشنى ئۈستىگە ئالدى .

ئۈچىنچى يۈزلىشىشكەنلەر لېسكىن ، نۇرى پولىكى . ئۇلار - نىڭ ۋەزىپىسى ماشىنا بىلەن ئۇدۇل بېرىپ بۇرچىن بازىرىنى ئىگىلەش ، ئاندىن غەرب تەرەپتىن سارسۇمبە شەھىرىگە يۈرۈش قىلىش ، دەلىلقان سۇگۇربايوف قوماندانلىق ئاپپاراتىدىكىلەر موشۇ پولىك بىلەن بىللە ماڭدى .

1947 - يىلى 17 - سېنتەبىردە سارسۇمبىدىن چېكىنىپ چىققاندىن بېرى ، دەلىلقان سۇگۇربايوف قايتىدىن قوشۇن تەش - كىللەپ ، ئانا يۇرتىغا بىر ئاي بولمىغان ۋاقىت ئىچىدە ھۇجۇم بىلەن قايتىپ كەلدى . ئۈچ يۈزلىشىشتە ئىشلار غەلبىلىك ماڭ - دى . ئەلىيوفلار جانلىق تاكتىكا قوللىنىپ ، دۈشمەننى سۈر - توقاي قىلدى ، بىر جەڭدە باندىتنى يوقىتىمىز دەپ ئۇقۇشماي باندىتلار زورلاپ ئېلىپ ماڭغان خەلققە ئوق ئېتىپ قويدى . بۇ بىر ئۇقۇشماسلىق بولدى . شۇنداقتىمۇ تۇرسىپك ، چوقاي ، ئابلاجان موللا ئوخشاش يەرلىك باندەت كاتتىلىرى قولغا چۈشتى .

بەدەلقان پولىكى تېزلا ئىلگىرىلەپ ئىككىنچى يۈزلىشىشتە خەلقنى ئۆزىگە قارىتىلدى . ئۈچىنچى يۈزلىشىشكە لېسكىن ، نۇرىلار 14 - ئۆكتەبىر كېچىسى بۇرچىننىڭ غەربىدىكى ئېرتىش دەرياسىنىڭ بويىدا توختىدى . كېمىنى باندىتلار ئەكەتكەندى . نۇرى باشلىق ئاتىش نەچچە يىگىت سوۋېت ئېكسپېدىتسىيە - چىلىرى پاسوندا كىيىندى - دە ، ماشىنا بىلەن دەريا بويىغا باردى ۋە كېمىچىنى چاقىرىپ دەريانىڭ ئۇ تەرىپىگە ئۆتۈۋالدى ۋە بىغەم ياتقان بىر گۇرۇپپا باندىتنى ئوققا تۇتۇپ ، دەرھاللا باندىتلار توپلانغان ساقچى ئىدارىسىگە ھۇجۇم قىلدى . باندىتلار ئاز - پاز قارشىلىق قىلدى - دە ، سارتوقايغا قاراپ تىكۋەتتى . بۇرچىن ، بۇرۇلتوقايلارنىڭ قولىدىن كەتكىنىنى ئاڭلىغان سار - سۇمبىدىكى باندىتلار 16 - ئۆكتەبىر كۈنى شەھەرنى تاشلاپ

ئۈرۈمچىدە نەيرەڭ! — دەدى لېسكىن ئۇيغۇر تىلىدا دانىمۇ
دانه سۆزلەپ، — ئاجايىپ دۇنيا بۇ!
قوماندانلىق شتابتىن كېچىسى نۇرى غۇلجىغا تېلېفون
بەردى .

— سالامەتمۇسىز؟ — دەدى تېلېفوندا زەيتۇنە يىغلامىدە.
راپ، — مەن بارىمەن جۇمۇڭ!
— ياق، ياق! — دەدى نۇرى ئالدىراپ سۆزلەپ، —
بىزنىڭ كۈچەيتىلگەن باتالىيون تارقىتىۋېتىلدى، بىر قىسمى
ئالتاي ئاتلىق پولكىغا، بىر قىسمى تارباغاتاي ئاتلىق 3 -
پولكىغا قوشۇۋېتىلدى!
— بۇلار بىلەن مېنىڭ نېمە كارىم، ماڭا سىزنىڭ ...
ئامانلىقىڭىز كېرەك!

— ھە، شۇ، مەن تارباغاتاي ئاتلىق 3 - پولكتا كوماندىر
بولۇپ قالدىم. تۇرىدىغان جايىم سارتوقاي!
— نە ئۇ؟

— چىڭگىل بىلەن بەيتىك چېگراسى!
— شەھەرمۇ، تاغ - ئېدىرمۇ دەپ سوراۋاتىمەن!
— تاغلاشقان شەھەر، شەھەرلەشكەن تاغ!
— ھا - ھا - ھا! ...

ئېھ مۇھەببەت، سېنى تەسۋىرلەشكە تىلىنىڭ ئاجىزلىق قىلدى.
لىدىغىنى - ھە! ئۇلارنىڭ تېلېفوننى قويغۇسى يوق ئىدى.
زەيتۇنە چاڭلىداپ كەتتى:

— دادام خەستىنى موسكۋادىكى بالىلار باغچىسىغا بېرىمەن
دەيدۇ. ھە راست، پەرىخە ساقىيىپتۇ. دادام ئۇ قىزنى ئالمۇتىدا
ئوقۇتماقچى!

— ھە، يەنە قانداق يېڭىلىقلار بار؟
— غۇلجىغا كۈز كەلدى. سېنتەبىر ئاخىرلاشتى. ئۆكتە.
بىرنىڭ سوغۇق شامىلى پەيدا بولدى. ئۇ يەردىچۇ؟

شېبەتنى بېسىپ، ئاقدا لا ئارقىلىق سارتوقايغا قاراپ قاچتى .
سارسۇمبە خۇددى دەلىلقان سۇگۇربايوف ئېيتقانداك بىر
ئايغا قالمايلا يەنە قولغا قايتىپ كەلدى . لېكىن شەھەر تولىمۇ
ۋەيران بولغانىدى . بىر ئايغا يەتمىگەن ۋاقىت ئىچىدە بىگۇناھ
ئادەمدىن يەتتىسى ئۆلگەن ، ئون ئادەم جاراھەتلەندۈرۈلگەن .
يىگىرمە نەچچە ئايالغا باسقۇنچىلىق قىلىنغان ، ئۈچ مىڭ ئۈچ
يۈز ئالتە تۇياق ئات ، ئىككى يۈز يىگىرمە ئىككى تۇياق تۆگە ،
سەككىز يۈز يىگىرمە تۆت كالا ، ئون بىر مىڭ سەككىز يۈز
ئۈچ تۇياق قوي ، ئالتە يۈز توقسان ئىككى تۇياق ئۆچكە ، بىر
مىڭ ئۈچ يۈز يىگىرمە ئالتە توننا ئاشلىق ، ئۈچ مىڭ ئالتە يۈز
يەتمىش يەتتە سەر ئالتۇن ، ئون يەتتە مىڭ تۆت يۈز ئوتتۇز بەش
سەر كۈمۈش ، ئۈچ يۈز ئوتتۇز سەككىز مىليون سەككىز يۈز
ئەللىك بىر مىڭ دوللار^① قىممىتىدىكى كىيىم - كېچەك ، ئۆي
جاھازىلىرى ، ھەممىنى پۇلغا سۇندۇرغاندا ، جەمئىي ئون مىليارد
ئالتە يۈز يەتمىش بەش مىليون ، ئۈچ يۈز ئاتمىش بىر مىڭ
دوللارلىق مال - مۈلۈك بۇلانغانىدى . بۇنىڭغا ھۆكۈمەت ئورۇن -
لىرىدىن بۇلانغان ، كۆيدۈرۈلگەن ئىككى مىليارد توققۇز يۈز
قىرىق ئىككى مىليون ئۈچ يۈز ئون يەتتە مىڭ دوللارنى قوشقاندا -
دا ، جەمئىي زىيان ئون ئۈچ مىليارد ئالتە يۈز ئون يەتتە
مىليون ، ئالتە يۈز يەتمىش سەككىز مىڭ دوللار ئىدى . بۇنىڭ
ئىچىدە ئالتۇننىڭ ئۆزىلا بەش مىڭ بەش يۈز سەردىن كۆپ ،
كۈمۈش يىگىرمە بەش مىڭ سەردىن كۆپ . نۇرى بۇ زىياننى
ئاڭلاپ لېسكىنغا :

— بۇ پۇللار ئەمگەكچىلەرنىڭ قان - تەرى ئاكا! —
دەدى چىشلىرىنى غۇچۇرلىتىپ .

— ئالتايدا ئاپەت ، تۇرپاندا قىرغىن ، غۇلجىدا توي ،

① ئۈچ ۋىلايەت ۋاقىتلىق ھۆكۈمىتىنىڭ قەغەز پۇلى .

— ئەتەگەنلىكى ئەتراپ ئاپئاق قىرو! ...
تېلېفون ئۇزۇلۇپ قالدى. لېسكىن كىرىپ كەلدى :
— خەير خوش ، زىياۋۇدۇنوف ، مەن غۇلجىغا بارىدىغان
بولدۇم !
ئۇلار قول بېرىشىپ خوشلاشتى :

— بىزمۇ چۈشتىن كېيىن سارسۇمبىگە كۆچمىز !
ئالتاي جىمىت ، 23 - ئۆكتەبىر ۋىلايەتلىك ۋالىي مەھ-
كىمىسى قايتىدىن قۇرۇلدى . مىللىي ئارمىيىنىڭ مۇئاۋىن باش
قوماندانى دەلىلقان سۇگۇربايوف قوشۇمچە ۋالىي ، شەمسى مەمە-
يىوف بىلەن ئابدۇراخمان توقۇلوف مۇئاۋىن ۋالىي بولدى . ئىدارە
رەھبەرلىرى بېكىتىلىپ ، ۋالىي نامىدىن «خەلققە مۇراجىئەت»
ئېلان قىلىندى . مەخسۇس كومىتېت قۇرۇلۇپ ، ئوسماننىڭ
سالغان زىيانلىرىنى ئېنىقلاش ئىشى باشلاندى . بولۇپمۇ ئۇنىڭ
خەلقىنى زورلاپ ئۈرۈمچى تەرەپكە ئېلىپ ماڭغان قىلمىشى ئېغىر
ئىدى . ئۈچ مىڭ يەتتە يۈزدىن ئارتۇق ئائىلە ، ئون يەتتە مىڭ
سەككىز يۈزدەك ئادەم ، ئاتمىش ئىككى مىڭ تۇپاق چوڭ چارۋا ،
بىر يۈز ئەللىك ئىككى مىڭ تۇپاق ئۇششاق مال ھەيدەپ كېتىل-
گەن . ئۇ بىچارە خەلق سىگانچە كۆچمەن تۇرمۇش كەچۈرۈپ
دەككە - دۈككە ، پاراكەندىچىلىك ئىچىدە كۈن ئۆتكۈزۈپ ، ئۆك-
تەبىرنىڭ ئاخىرىدا ئۆز ئانا يۇرتى ئالتايدىن ئۆزۈل - كېسىل
ئاجراپ چىقىپ ، شەرقتىكى ئۆزلىرىگە يات بولغان مورى ، گۈ-
چۇڭ ، جىمسار ، فۇكاڭ ناھىيىلىرىگە كۆچۈپ بېرىشقانىدى .
— بىچارە خەلق ! — دېدى نۇرى يۇقىرىقى سان - سە-
پىرلارنى كۆزدىن كەچۈرۈپ بولۇپ ، — خەلققە بەخت يارىتىد-
مىز دەپ باشلىغان ئىنقىلاب تەتۈرىچە ئاپەت كەلتۈرۈش بىلەن
ئاخىرلىشارمۇ - ھە ؟ مانا ، قازاق قېرىنداشلار شۇنداق كۈندۈ-
غۇ ؟ تۇرپان ، توقسۇن ، قەشقەر ، ئاقسۇ ، يەكەن ، خوتەنلەردىمۇ

زۇلۇم ئېغىر ! خەلققە يېڭىچە كۈن يارىتىپ بېرەلمىسەك ، ئۆزۈ-
مىزلا ياخشى كۈن كۆرۈپ ، باشقىلارنىڭ زۇلۇم ، كۈلپەتلىرى
بىلەن ھېسابلاشمىساق ، بىزنى قانداقمۇ ئىنقىلاپچى دېگىلى بولىدۇ ؟
ئۇ كۆڭلىدە يەنە كونا سەنمىنى تەكرارلىدى : مۇشەققەت
ئىچىدىن راھەت ئىزدەيمەنكى ئىدىمغۇ ؟ قېنى ئۇ مۇشەققەت ؟
بىرنەچچە قېتىم جەڭ بولدى . «چاقاباي !» دېگەن ئاۋاز بىلەن
مىلتىق ئاۋازىدىن باشقا ھېچنەمە ئاڭلىمىدىم . يەر بېغىرلاپ
ئۆملىمىدىم ، ئاچ قالمىدىم ، يارىلانمىدىم ، تاپاق يېمىدىم . بۈي-
رۇق بېرىش ، دوكلات ئاڭلاش دېگەنلەرنىڭ نېمىسى جاپا ؟ مەنمۇ
ئەمدى ئۆزۈم يامان كۆرىدىغان «تەبىئارغا ھەييار» قاتلىمىغا
كىرىپ قالىدىغۇ ؟ مەن ئەمدى كۈنلىرىمنى قانداق ئۆتكۈزەي ؟
زەيتۇننى ئەسلەيمۇ ياكى ھەشەمەتلىك توي ، كەلگۈسىدىكى تې-
خىمۇ راھەت - پاراغەتلىك كۈنلەرنى خىيال قىلىش بىلەنمۇ ؟
ياق ، ئىشنى بەدەننى تاۋلاشتىن باشلىشىم كېرەك ، جەڭچى ۋاق-
تىمىدىكى مەشغۇلاتىمىدىن باشلاي . سوۋۇرۇق گېنېراللىسىمۇس
بولغىنىدىمۇ ئەتەگەنلىكى بېشىغا سوغۇق سۇ قويۇپ يۈيۈنۈشنى
تاشلىمىغان !

— خەتەر نەدە ؟

— كارىۋاتتا . مۇتلەق كۆپچىلىك ئادەملەر جەڭ مەيدانىدا-
رىدا ئەمەس ، تىنچ كارىۋاتلىرىدا جان بېرىدۇ ! ھا - ھا ...
قىزىق گەپ - ھە ، مەن نەدە جان بېرىمەنكىن ؟ ...
شەرقتىن يۇلغۇن دەرياسىنىڭ بويىدىن تارتىپ ، غەربتىكى
بۇرۇلتوقاي بازىرىغىچە بولغان ئارىلىقتىكى سەپنىڭ ئامانلىقىغا
مەسئۇل بولغان پولكوۋنىڭ نۇرى زىياۋۇدۇنوف كۈنلىرىنى جەد-
ۋەل بويىچە ھەربىي مەشىق ، چارلاش ، ئۆگىنىش ۋە تەنتەربىيە
ئويناش بىلەن ئۆتكۈزۈشكە باشلىدى .
ئۇ گېزىتىدىن ھەر كۈنكى خەۋەرلەرنى بىلىشكە ئالدىرايت-
تى . بولۇپمۇ ئوسماننىڭ ھەرىكىتىگە ئۇ بۆلەكچىلا كۆڭۈل

بۆلەتتى . ئوسماننىڭ ئادەملىرى ئۇ يەر - بۇ يەردە بۇلاڭچىلىق قىلاتتى ، تۇيۇقسىزدىنلا تاغلار ئارىسىدىن ، ئورمانلار ئىچىدىن «چاقاباي !» دېيىشىپ ۋارقىرىشىپ ، مىلتىقلىرىنى ۋاڭلىدىتىپ ئېتىشىپ چىقىشاتتى - دە ، چۆل قۇيۇنلىرىدەك بىردەمدىلاغا - يىب بولۇشاتتى . نۇرى ھەربىي مەشىقنى چىڭ تۇتتى . بەش يۈز مېتىردىكى قارىغا يۈز پىرسەنت تەگكۈزۈش ، مىڭ مېتىرغا ئاتىش پىرسەنت تەگكۈزۈشنى ئەسكەرلىرىگە ئىككى ئايلىق مەشغۇلات ۋەزىپىسى قىلىپ تاپشۇردى . ئۆزى بولسا قاراڭغۇ چۈشكەندە يىراقنى كۆرۈش ، يىراقتىكى نىشانغا تەگكۈزۈش مەشىقى ئېلىپ باردى .

مانا قىش باشلاندى ، قېلىن قار ، بوران - شىۋىرغان ئەس-كەر ئۈچۈن چوڭ سىناق . ئۇ ئەسكەرلەرگە قاتتىق شىۋىرغاندا مانېۋىر ئورۇنلاشتۇراتتى :

— دۈشمەن مانا مۇشۇنداق كۈننى تاللاپ ھۇجۇم قىلىدۇ ، ئېيىسىنخوۋىر ئامېرىكا ئەسكەرلىرىنىڭ ياۋروپا قۇرۇقلۇقىغا چىقىدىغان ۋاقتىنى نەق نورماندىيىدىكى قاتتىق بوران - دولقۇن كۆتۈرۈلگەن كۈنگە توغرىلىغان !

ئالتاي تاغلىرىدا قىش پەسلىدىكى تۇرمۇش تولمۇ قىيىن . قېلىن قار ، جۈدۈن - چاپقۇن ئىنسانلارغا تەبىئەتتىن كېلىدىغان ھەممە كارامەتنى كۆرسىتىدۇ . يوللار ئېتىلىپ ، ئۆيلەر كۆمۈ-لۈپ ، ئوتۇن - ياغاچ ، ئوزۇق - تۈلۈك ئۈزۈلۈپ قالىدىغان ئىشلار دائىم بولۇپ تۇرىدۇ .

نۇرى ئۆي بىلەن سۆزلەشمىگىلى بىر ئايدىن ئاشتى . ئۇ ، ئاتلىنىپ ھەر كۈنى ئۆزى باش بولۇپ چارلاشقا چىقاتتى . ئەڭ قىيىن ، خىلۋەت يەرلەرگە — ئۆڭكۈرلەر ، تاغ چوققىلىرى ، قېلىن ئورمانلارغا ئىز قوغلاپ باراتتى . دۈربۈن بىلەن شەرقنى توختىماي كۆزىتىتتى . ئۇياقتا ئوسماننىڭ ئادەملىرى ئۈرۈمچى بىلەن قويۇق باردى - كەلدى قىلىشىپ ، بولغۇسى چوڭ ھۇجۇم-

غا تەييارلانماقتا ئىدى .

غۇلجىدىمۇ ھەر كۈنى بىر يېڭىلىق بولۇپ تۇرماقتا : ئەخ-مەتجان قاسىمى ئۆلكىلىك ھۆكۈمەتنىڭ مۇئاۋىن رەئىسى سالا-ھىيىتى بىلەن ئىلى ، ئالتاي ، تارباغاتاي ۋىلايەتلىرىنىڭ دېھقان-چىلىق ، چارۋىچىلىق ، ئورمانچىلىق ، مەدەنىيەت - مائارىپ ، ساقلىقنى ساقلاش ئىشلىرى ، ھەربىي كۈچنى كۈچەيتىش ، مالد-يە كىرىمىنى ئاشۇرۇش ساھەلىرىدە تىنماي تىرىشىپ ئىشلەپ ، ھەر كۈنى دېگۈدەك كۆڭۈلنى خۇش قىلىدىغان ئىشلارنى قىل-ماقتا ئىدى . «ئىنقىلابچىل ياشلار تەشكىلاتى» نىڭ پائالىيەتلىرى گېزىت - ژۇرناللاردا خەۋەر قىلىنماقتا ، ئابدۇكېرىم ئابباسوفنىڭ مەخپىي پارتىيىسى «خەلق ئىنقىلابىي پارتىيىسى» نىڭ ئادەملىرى ھەممىلا يەردە — ئارمىيە ئىچىدىمۇ ھەرىكەت قىلماقتا ئىدى .

يەتتە ۋىلايەتتىكى زۇلمەتنىڭ تەتۈرى بولۇپ ئۈچ ۋىلايەتتە ئاجايىپ - غارايىپ ياخشى ئىشلار بولماقتا ئىدى . نۇرىنىڭ ئەس - يادى يەتتە ۋىلايەتتە — شۇ قاراڭغۇ تۈن ئىچىدە ياشاۋاتقان قېرىنداشلاردا ئىدى . ئۇ شۇ خەلقلەرگە بەخت يارىتىش ئۈچۈن ، ئۈرۈمچىدىكى زۇلمەت مەنبەسى بولغان گومىنداڭ ھاكىمىيىتى-نى ئاغدۇرۇپ تاشلاش ئۈچۈن ، قوراللىق ئىنقىلابنىڭ بۇرۇنراق پارتلىشىنى تۆت كۆز بىلەن كۈتمەكتە ئىدى .

مانا 1948 - يىلىمۇ كىرىپ كەلدى . ئىچكىرىدىكى سو-قۇشتا گومىنداڭ ھە دەپ چېكىنمەكتە ، كومپارتىيە ئىلگىرىلە-مەكتە ، كۈچەيمەكتە ئىدى . 1948 - يىلى ئىيۇن ئېيىمۇ كەل-دى ، ئالتاي يايلاقلىرى يەنە كۆكىرىپ ، قىوي - قوزىلار ، تاي - غونانلار قىيغىنىشى ، ئاۋۇللاردىن قويۇق ئىسلار كۆتۈ-رۈلۈپ ، تەرەپ - تەرەپتىن ئۆلەڭ ئاۋازلىرى كەلمەكتە ئىدى . — بىلەمسىز نۇرى ، يەنە بىر ئايدىن كېيىن ئاندا بولمىن ! — دەپ زەپتۈنە تېلېفوندا ئاچچىق بىلەن ، — بالىڭىز

موسكۋادا تۇغۇلىدۇ. بىر ئايلىق رۇخسەت بىلەن قايتىپ كېلىدۇ. ئا، مېنى موسكۋاغا ئاپىرىپ قويۇڭ!

— چوقۇم بارىمەن، زەيتۇنە، جېنىم زەيتۇنە، مېنى كەچۈرگىن، بارالسىدىم، بۇ قېتىم چوقۇم بارىمەن! ئۇلار تېلېفوندا يەنە نېمىلەرنى دېيىشەردىكىن، تېلېفون ئۈزۈلۈپ قالدى.

— جىددىي خەۋەر! — دېدى شتاب باشلىقى ئالدىراپ كىرىپ، — بەيتىكتىن بۇياققا بىر توپ باندىت يوشۇرۇن كېلىۋاتقۇدەك!

— 2 - روتا دەرھال ئاتلانسۇن، ئۈزۈم باشلاپ ماڭمەن! — دېدى نۇرى بۇيرۇق بېرىپ.

بىر توپ ئاتلىق دەريانى ياقىلاپ شەرققە قاراپ يۈرۈپ كەتتى.

1948 - يىلى 6 - ئاينىڭ ئاخىرىدا ئۆلكىلىك گومىنداڭ كاتتىلىرى ئامانلىق ساقلاش قوماندانلىق شتابىنىڭ مۇئاۋىن باشلىقى زاكارىيانى (زاكىشىننى) ئەۋەتىپ، ئوسماننى ئۈرۈمچىگە كېلىشكە تەكلىپ قىلدى. ئوسمان ماقۇل بولدى. ئەمما شەھەر ئىچىگە كىرمەي سىرتتا تۇرىمەن، دېدى. 7 - ئاينىڭ 10 - كۈنى ئوسمان لاتىپ، مۆمىنباي، ئەسەن، بۇتالارنى يۈزدەك ئاتامان - چاپارمەنلىرى بىلەن باشلاپ ئۈرۈمچىگە كەلدى. شىمىگوغا كىگىز ئۆيلەر تىكىلىپ، ئۆلكىلىك ھۆكۈمەت - نىڭ مۇئاۋىن باش كاتىپى ئەيسا، جانىمقان، ئەلەنۋاڭلار ئوسماننى ئالدىغا چىقىپ كۈتۈۋالدى. سۇڭ شىليەن، خادىۋاڭ، ليۇمېنچۇنلەر كىگىز ئۆي، چېدىرلار تىكىلگەن، سۇ ئېقىۋاتقان ياپېشىل غولغا بېرىپ ئوسماندىن ھال سورىدى... كۈندىلا زىياپەت، تەنتەنەلىك نۇتۇق سۆزلەش سەككىز كۈن داۋاملاشتى. سۇڭ شىليەن ھەربىي تەرەپكە، ئەلەنۋاڭ، جانىمقان، سالىس،

زاكارىيالار قازاق مۆتىۋەرلىرىگە، خادىۋاڭ ئۈرۈمچى ۋالىي مەھكىمىسىگە ۋاكالەتەن زىياپەت بەردى. مۇھەممەت ئىمىن بۇغرا، ئەيسالارمۇ ئۇيغۇر كاتتىلىرى نامىدىن زىياپەت بەردى: «تەڭدىشى يوق قەھرىمان»، «قازاق خەلقىنىڭ ھەقىقىي ۋەكىلى، گومىنداڭ ھۆكۈمىتىنىڭ سەمىمىي پۇقراسى، جاڭ ۋېييۈەنجاڭ ھۈزۈرىدىكى ھۆرمەتلىك ئادەم...» دېگەندەك مەدھىيە سۆزلىرى كۆپ قېتىم تەكرارلاندى. ئامېرىكا، گومىنداڭنىڭ ھەربىي كۈچىنى كۆز - كۆز قىلىپ: «ئاتوم بومبا بىلەن ئىلى ئوغرىلىرىدىن بىتچىت قىلىمىز!» دەپ ئۇنى روھلاندۇردى. سۇڭ شىليەن مىڭ كىشىلىك رەسمىي قوراللىق قوشۇن تەشكىللەپ بېرىش توغرىسىدا ئوسمان بىلەن كېلىشىم تۈزدى. ئوسماننى دۆلەت قۇرۇلتىيىغا تەكلىپ قىلدى، ئوسمان ئوغلى شىردىماننى ئۆز ئورنىغا ئەۋەتتى. ئوسمان ئامېرىكىنىڭ باش كونسۇلى باكىستون ۋە مۇئاۋىن ماركىن بىلەن كۆرۈشتى. ئۇلار «بىز ئايرىلماس دوست» دېيىشتى. ئوسمان ھاياجانلىنىپ:

— ئامېرىكىنىڭ ھۈنرى قالىتسەن، سانائىتى كارامەتكەن، بىزگە يېڭى - يېڭى قوراللاردىن كۆپرەك بەرسەڭلار! — دېدى.

— قورال بار، بېرىمىز، ئىشلىتىدىغان ئادەم بولۇشى كېرەك، ياشلاردىن ئامېرىكىغا ئەۋەتىڭ، تەربىيەلەپ بېرىمىز! — دېدى باكىستون. ئوسمان زالە باي قاتارلىق تۆت يىگىتنى ئامېرىكىغا ئەۋەتىدىغان بولدى.

ئوسمان قايتتى. گومىنداڭ دەرھال ئادەم ئەۋەتىپ، قازاق، رۇس، خەنزۇ، خۇيزۇلاردىن كۈچلۈك قوشۇن قۇرۇشقا ئادەم ماڭدۇردى!...

ئوسمان ھۇجۇمغا تەييارلانماقتا. كېلىۋاتقانلار ئۇنىڭ ئالدىدىن يۈرەر قىسىملىرى بولۇشى مۇمكىن!

نۇرى تىك چوققىغا يامىشىپ چىقىپ دۇربۇن بىلەن شەرققە قارىدى: چەكسىز ئورمانلىق، دولقۇنلۇق دەريا ئۇنىڭغا ئانا يۈر-تى ئىلى دەريا بويلىرىنى، قاش دەرياسى بويىدىكى قويۇق ئورمان-لىقلارنى ئەسلىتى. ئۇنىڭ خىيالى ئىلى ۋادىسىغا كۆچتى: قورسىقى پومپايغان زەيتۇنەنىڭ چىرايلىق كۈلكىسى، خەمىتىنىڭ كۆزلىرى، زىياۋۇدۇن — بىر ئۆمۈر بالا ئوتىدا پۇچۇلانغان دادىسىنىڭ قورۇق باسقان مەزمۇت چىرايى كۆز ئالدىغا كەلدى. «گۈم!» قىلغان دەھشەتلىك ئاۋاز بىلەن تەڭ ئۇ سەنتۇرۇ-لۇپ يېنىدىكى قارىغايغا يۆلەندى. تاغلار پىرقىردى، يەر بىلەن ئاسمان ئورۇن ئالماشتۇردى، ئۇنىڭ ھەربىي كىيىمى قان بىلەن بويالدى، ئورمانلار چۆرگىلىدى، يەر — زېمىن قاندەك قىزار-دى. ئۇ ئىغراشقىمۇ ئاجىزلىق قىلدى.

ئۇنىڭ كۆزىگە بۈك دەرەخلىك قاپتالار كۆرۈنۈۋىدى، ئۇ دەرھال ئىلى دەرياسى بويىدىكى يېزىسى — دادىسى ۋە يۇرتداش-لىرىنى، ماناس دەرياسى بويىدىكى ئورمانباغدا كۈنلىرىنى مە-شىق، ئۆگىنىش ۋە ئارتىس بولۇپ دراما ئويناش بىلەن خۇشال ئۆتكۈزۈۋاتقان ئىنىسى بەرانى، سۆيۈملۈك ئايالى، غۇلجا گۈزد-لى زەيتۇنەنىڭ يېشىل ئورمانلاردىن ھاياجانلىنىپ ئېيتقان لى-رىكىلىق سۆزلىرىنى ئەسلىدى.

بۇ ئەسلىمىلەر ئۇنىڭ ھاياتى بىلەن چىڭ باغلانغان، بۇنىڭ-دىن كېيىن دائىم تەكرارلىنىدىغان گۈزەل خاتىرە بەتلىرى، ھايات مانا شۇنداق بەتلەرنىڭ جۇغلانمىسى.

ئۇ پات يېقىندا بۇ خاتىرىلەرنىڭ ئىگىلىرى بىلەن بىللە بولىدۇ، ئۇلار بىرلىكتە قاقاقلاپ كۈلۈشۈپ ھاياتنىڭ لەززىتىنى سۈرۈشىدۇ، گويا مەڭگۈلۈك غەمىسىز غالىبلاردەك، مەقسەتلى-رىگە يېتىشكەن پىدا ئىيلاردەك، ئاشىق — مەشۇقلار مۇراد — مەقسەتلىرىگە يېتىشكەندەك! ...

ئۇ «گۈم!» قىلغان ئىككىنچى ئوق بىلەن يەردىن قاڭقىپ كۆتۈرۈلدى — دە، تۆۋەنگە، بۇزغۇپ ئېقىۋاتقان قىران دەرياسىغا قاراپ ئۆچتى!

ئىلى ئاسمىنىدىكى بىر يورۇق يۇلتۇز ۋاقىتسىز كۆچتى. قەلبى ئارزۇ — ئارمان بىلەن تولغان بىر يىگىت — نۇرى زىياۋۇدۇن نامەلۇم تەرەپتىن كەلگەن ئىككى پاي ئوق بىلەن يىگىرمە ئالتە يېشىدا ئەل — يۇرت، ئانا تۇپرىقى بىلەن مەڭگۈ-لۈككە ۋىدالاشتى.

ئۇنىڭدىن رىۋايەتكە ئايلانغان ئاجايىپ ھېكايىلەر بىلەن بىر ئوغۇل دۇنياغا كۆز ئاچقۇسى، يەنە بىر پەرزەنت خەلقىگە يادىكار بولۇپ قالدى!

خاتىمە

1949 — يىلى 22 — ئاۋغۇست ئەخمەتجان قاسىمى سەھەر تۇرۇپ ھويلىسىنى سۈپۈرۈپ، كوچىغا سۇ چاچتى ۋە قايتىپ كىرىپ يۇيۇندى — دە، كۈل رەڭ كاستۇم — بۇرۇلكا، گۈللۈك مانچىستىر دوپپىسىنى كىيىدى. قىبلىگە قارىغان دەۋازىسىنىڭ ئالدىدا يېپيىڭى سوۋېت ماشىنىسى توختىدى.

— ئاخمات، تەييارمۇ سەن؟ — دېدى ئىسھاقبېك ماشى-نىدىن كۈلۈپ چۈشۈپ. ئابباسوفمۇ بىللە چۈشتى. ئۇ بىر ئاز خاپا ئىدى. سەۋەبى، ئۇنىڭ مىڭ بىر جاپادا قۇرۇپ چىققان «خەلق ئىنقىلابى پارتىيىسى» تارقىتىۋېتىلگەن، 1948 — يىلى 8 — ئاينىڭ 1 — كۈنى «شىنجاڭدا تىنچلىق، خەلقچىللىقنى ھىمايە قىلىش ئىتتىپاقى» قۇرۇلغاندا، ئۇ رەھبەرلىك ئىچىگە كىرگۈزۈلمىگەندى. بۇ ئىشلارغا ئۇنىڭ نارازىلىقى بار ئىدى. ئىتتىپاق بىر يىل ئىچىدە راۋاجلاندى. ئۇ نۇرغۇن خىزمەت

ئىشلىدى . ھازىر ئۇنىڭ ناھىيە دەرىجىلىك ئىككى يۈز سەكسەن ئالتە شۆبىسى ، ئەللىك مىڭدىن كۆپ ئەزاسى بار . ئۇيغۇر ، قازاق ، موڭغۇل ، قىرغىز ، شىبە ، ئۆزبېك ، تاتار ، رۇس ، خۇيزۇ ، تاجىك ، داغۇر مىللەتلىرىدىن تەركىب تاپقان بۇ تەشكىلاتنىڭ رەئىسى ئەخمەتجان قاسىمى ، مۇئاۋىن رەئىسى مۇشۇ ئىسھاقبېك ئىدى . ئابباسوف موسكۋا ئارقىلىق غۇلجىغا كەلگەن پارتىيە مەركىزىي كومىتېتىنىڭ ۋەكىلى دېڭ لىچۇنگە بۇ ئىشلارنى تولۇق ئېيتتى . دېڭ لىچۇن :

— 1 — نۆۋەتلىك مەملىكەتلىك سىياسىي مەسلىھەت كېڭەشچىسىگە ۋەكىل بولۇپ كېتىۋاتسىز . ھەممە ئىش ھەل بولىدۇ ، ھەممىمىز ئالغا قارايمىز ، يۇلداش ئابباسوف ! — دەپ جاۋاب بەردى .

ئەخمەتجان قاسىمى قىزى ئادالەتنى تولۇمۇ ياخشى كۆرەتتى . ئۇ قەپەستە بېقىلىۋاتقان ئېيىقنى چىقاردى — دە ، قىزىنى مىندۈرۈپ ئويناتتى ، ماھىنۇر خانىم — چاچلىرىنى ئىككى تال ئۆرۈپ ، كۈل رەڭ كاستۇم ، قارا يوپىكا كىيگەن چىرايلىق ئايال ئوماق ئوغلى ئادىلجاننى كۆتۈرۈپ ، قىزى بىلەن دادىسىنىڭ خۇشاللىقىدىن لەززەتلەنمەكتە ئىدى .

ھايات توقۇنۇشلىرى بىلەن لەززەتلىك . تېخى تۈنۈگۈنلا بۇ كىشىنىڭ زوقى كېلىدىغان ئائىلە تارىخىدا كىچىككەنە قارا بۇلۇت پەيدا بولغانىدى .

— بۇ نېمە قىلغىنىڭىز ؟ — دېگەندى ئەخمەتجان قاسىمى ئايالىنىڭ يىپەك رەختىدىن بىرلا ۋاقىتتا بىرنەچچە كۆڭلەك تىكتۈرۈۋالغىنىغا خاپا بولۇپ ، — ئۆزىڭىزنى خانىش ھېسابلام . سىز يە ؟ خەلق نېمە كويىدا ، سىز نېمە كويىدا . بىز ئاشۇ تېخىچە قەد كۆتۈرەلمەيۋاتقان ئەمگەكچىلەرنىڭ بىرى . ھەرقانداق ۋاقىتتا بۇنى ئۇنتۇماڭ !

— باشقىلارمۇ كىيىدىكەنغۇ ! — ماھىنۇر كۆزىگە ياش

ئالدى .

— باشقىلار دېگىنىڭىز كىم ؟ بىچارە دېھقان ئايالىمۇ ، نامرات ئىشچى ئايالىمۇ ؟ ياق . سىز دېگەن باشقىلار شەھەر بايلىرىنىڭ خېنىملىرى . ئۇلار بىلەن تەڭ بولماقچىمۇ سىز ؟ ماھىنۇرنىڭ كۆزلىرىدە غىلىلىدىغان ياش ئەخمەتجاننىڭ قەلبىنى يۇمشاتتى .

— ئەپۇ قىلىڭ ، ماھىنۇر ، قاتتىق كەتتىم ! — دېدى ئۇ مېھرىبانلىق بىلەن ئانىنىڭ قولىدىن ئوغلىنى ئېلىپ سۆيۈپ تۇرۇپ ، — بالىنى قورقۇتۇپ قويدۇم .

كىچىككەنە تۇرۇپ خەت يېزىش ، ھېساب چىقىرىشقا كىرىشكەن قىزى ئادالەت دادىسىنىڭ پۇتلىرىغا يۆلىنىپ ئەركىلىدى :

— دادا ، ئەمدى ئويۇنچۇق دەپ يىغلىمايمەن !

« ئويۇنچۇق » ۋەقەسىمۇ بۇ ئائىلە تارىخىدىكى قىزىق بىر خاتىرە . ئەخمەتجان ئەپەندىم قىزىغا تۆت دانە ئويۇنچۇق ئەكىلىپ بەردى . ماھىنۇر ئويۇنچۇقنىڭ ئىككىسىنى ئېلىپ قويۇپ ، ئىككىسىنى قىزىغا بېرىۋېتىدى ، قىزى ھەممىنى ئوينايماي دەپ قەغىشلىك قىلىپ يىغلىدى . ئەخمەتجان ئەپەندىم :

— بۇ نېمە قىلغىنىڭىز ؟ — دەپ ۋارقىردى خاپا بولۇپ ، — بالىنى يىغلىتىش ئۈچۈن ئەكەلگەنمىدىم بۇ ئويۇنچۇقلارنى — ھە ؟ ھەممىنى بەرسىڭىز بولمامدۇ ؟

مانا ھازىر قىزى قاقاقلاپ كۈلمەكتە ، ئېيىق ئاستا ماڭماقتا ، ئادىلجان قوللىرىنى سوزۇپ مېڭىشقا تەمشەلمەكتە . ئائىلە خۇشاللىقى ئانا ئۈچۈن چەكسىز بەخت — ماھىنۇر ئىچ — ئىچىدىن خۇشال بولۇپ قاقاقلاپ كۈلمەكتە !

بايىلا رەپىقىسى لۇ سۇشىن ۋە كىچىككەنە ئوغۇللىرى بىلەن مۇشۇنداق كۈلۈپ تۇرۇپ خوشلاشقان ئابدۇكېرىم ئابباسوف بۇ كۆرۈنۈشتىن زوقلىنىپ :

— سۈرەتكە تارتىۋالايلى! — دېدى.

— خۇشاللىقلار تېخى ئالدىمىزدا! — دېدى ئىسھاقبېك كۈلۈپ.

ئىلى، ئالتاي، تارباغاتاينىڭ گۈللىنىشى ئۈچۈن كېچە — كۈندۈز جان كۆيدۈرۈپ، ئۆز خەلقىگە بەخت يارىتىش، ئانا يۇرتىنى باي، ئاۋات، مەڭگۈلۈك بەخت بۆشۈكى قىلىش ئۈچۈن تىرىشىپ ئىشلەپ، خەلقى ئارىسىدا ئاجايىپ قىزىقارلىق ھېكايە-لەرنى پەيدا قىلغان بۇ ئەل رەھبەرلىرى ئائىلە خۇشاللىقىنىڭ ھاياتتىكى ئورنىنى ياخشى چۈشىنىپتۇ.

ئەخمەتجان بالىلىرى بىلەن سۆيۈشۈپ خوشلاشقاندا ئىسھاق-بېك چاقچاق قىلدى:

— ماھىنۇر قالدى، ئاخىرات، ئۈنمۇ سۆيۈپ قوي!

— ھا - ھا - ھا! ...

ئۇلار ماشىنىغا چىقىشتى. پاكىز سۈپۈرۈلۈپ، سۇ چېچىلغان ئۆچدەرۋازا، نوۋىگورد كوچىلىرى ئۇلارغا پايانداز بولدى. — مىللەتنىڭ تەقدىرىمۇ بىر ئادەمنىڭ تەقدىرىگە ئوخشايدىكەن، — دېدى ئەخمەتجان قاسىمى بىلەن ماڭغان ھەم-راھلىرىغا، — ئازادلىق ئۈچۈن نەچچە يىل قانلىق كۈرەش قىلدۇق. ئازادلىق، باراۋەرلىك، ئەركىنلىك دەپ نەچچە يۈز مىڭ قىز - يىگىتلىرىمىزنىڭ ئىسسىق قانلىرى تۆكۈلدى. بىزنىڭ دۈشمىنىمىز باشقا بىر مىللەت ئەمەس، ھەممىمىزنى ئېزىۋاتقان، خورلاۋاتقان ئەكسىيەتچىل ھاكىمىيەت. بۇ ئەكسىيەتچىل ھاكىمىيەت جۇڭگو زېمىنىدا تەلتۆكۈس يوقىلىشقا ئازلا كۈن قالدى. بېيجىڭدا يېڭى بىر ھاكىمىيەت — خەلقچىل ھاكىمىيەت، كومپارتىيە رەھبەرلىكىدىكى ھاكىمىيەت قۇرۇلۇ-ۋاتىدۇ. بىز ئاشۇ ئۇلۇغ ھاكىمىيەتنىڭ قۇرۇلۇش مۇراسىمىغا قاتنىشىمىز. خەلقىمىزنىڭ ئۇزاق يىللاردىن بۇيانقى ئازادلىق،

باراۋەرلىك، ئەركىنلىك ئارزۇلىرى ئەمەسدى ھەل بولىدىغان بولدى...

راست، جۇڭگو زېمىنىدا تاڭ يورۇماقتا، يەنئەن غالىبلار سۈپىتىدە بېيجىڭغا يۆتكەلدى. جياڭ جېيشى تەيۋەنگە قېچىش ئالدىدا، شەرقتىكى بۇ بۈيۈك تۇپراقتا ئالەمشۇمۇل ئۆزگىرىش پەيدا بولدى. جۇڭخۇا مىنگونىڭ ئورنىنى جۇڭخۇا خەلق جۇمھۇرىيىتى ئىگىلىمەكچى! بۇ زور خۇشاللىق تەنتەنىسىگە ماڭغۇچى-لارنى قانداق بويىچە غۇلجىدىكى بارلىق ھۆكۈمەت، ئارمىيە رەھبەرلىرى، خەلق ۋەكىللىرى، ئوقۇغۇچىلار داغدۇغا بىلەن ئۆزىتىشى كېرەك ئىدى، لېكىن ئۇلار ئالتاينى كۆزدىن كەچۈرۈش نامى بىلەن مەخپىي يولغا چىقتى. ماشىنىلار غۇلجىدىن ئالمۇتىغا قاراپ يۈرۈپ كەتتى ...

1949 - يىلى 9 - ئاينىڭ 3 - كۈنى سوۋېت ئىتتىپاقىنىڭ غۇلجا شەھىرىدىكى كونسۇلخانىسىدىن سەيپىدىن ئەزىزنى جىد-دىي چاقىرتتى ۋە ھال - ئەھۋال سورىمايلا موسكۋادىن كەلگەن جىددىي تېلېگراممىنى ئوقۇپ بەردى: «ئەخمەتجان قاسىمى باش-چىلىقىدىكى ۋەكىللەر ئۆمىكى ئولتۇرغان ئايروپىلان ئىركۇتس-كى شەھىرىدىن ئۆتۈپ، بايقال تاغ تىزمىلىرىغا يېقىنلاشقاندا، ھاۋا كىلىماتى ناچارلىشىپ، بەختكە قارشى تاغقا سوقۇلۇپ كەت-تى، ئايروپىلاندىكى ئون يەتتە ئادەمنىڭ ھەممىسى قازا تاپتى!»

— يالغان! — دەپ ۋارقىرىۋەتتى سەيپىدىن ئەزىزى ئورنىدىن سەكرەپ تۇرۇپ ۋە تېلېگراممىنى مىجىقلاپ تۇتقىنىچە ماشىنا بىلەن جۇڭگو كوممۇنىستىك پارتىيىسى مەركىزىي كومى-تېتىنىڭ مۇشۇ ۋەكىللەر ئىشى بىلەن غۇلجىغا كەلگەن مەخ-سۇس ۋەكىلى دېڭ لىچۇننىڭ ياتىقىغا باردى.

— شۇم خەۋەر! — دېدى دېڭ لىچۇن چۆچۈپ، — مەن پارتىيە مەركىزىي كومىتېتىغا دوكلات قىلىمەن!

غۇلجا ئاسمىنى ئەخمەتجان، ئىسھاقبېك، ئابدۇكېرىم ئاب-
باسوف، دەلىلقان سۇگۇربايوف، لوجىدەك چاقناپ تۇرىدىغان
يۇلتۇزلىرىدىن ئايرىلدى. غۇلجا ماتەم قايغۇسىدا ھۆڭگىرەپ
يىغلىدى، ئىلى دەرياسى قەھرى بىلەن ئۆركەشلىدى.

— ئەخمەتجان سۇلتىنىم! ئەخمەتجان سۇلتىنىم! ... —
دەپ ۋارقىرىدى غېنى باتۇر كوچىمۇ كوچا ئات چاپتۇرۇپ، ئۇ
مائۇزىرنى سوغۇرۇۋالدى ۋە ئاسمانغا قارىتىپ شىددەت بىلەن
ئوق ئۆزدى. غەزەپلىك ئوق ئاۋازى كۆكنى يېرىپ يىراق -
يىراقلارغا ئاڭلاندى...

گويا تۆكۈلگەن قانلار پاجىئەنى مەقسەت قىلغاندەك، ئەزىز
قۇربانلار تىرىكلەرنى يانلىرىغا چىللاۋاتقاندەك، ھەممىلا ئادەم-
نىڭ بۇ دۇنيا بىلەن خوشلاشقۇسى كەلگەندى. لېكىن قويۇق
ئورمانلار كەينىدىن — كۈنچىقىشتىن ئاستا باش كۆتۈرۈۋاتقان
قۇياش ئىنسانلارنى ھاياتقا، ياشاشقا — بەختكە چىللىماقتا
ئىدى!

1998 - يىل 26 - ئىيۇن

غۇلجا قەدىمىي ماكان — پەرىشتە بالىلار باغچىسى
شاۋكەت مېھمانخانىسى 4 - قەۋەت 5 - ئۆيدە تاماملاندى.

《故乡—母亲》历史长篇小说定稿人员: 阿布都许库
尔·吐尔地, 伊明·艾合买提, 阿布莱提·努尔东, 阿
布都克力木·热合曼, 买买提伊明·吾守尔, 阿扎提·苏里
坦, 苏里坦·阿西木, 尼加提·穆合力斯

责任编辑: 阿不都热合满·艾拜
麦苏提·哈力提

责任校对: 阿布列孜·阿巴斯
外力·再丁

封面设计: 夏迪耶·阿西木

《故乡—母亲》历史长篇小说定稿人员：阿布都许库尔·吐尔地，伊明·艾合买提，阿布莱提·努尔东，阿布都克力木·热合曼，买买提伊明·吾守尔，阿扎提·苏里坦，苏里坦·阿西木，尼加提·穆合力斯

责任编辑：阿不都热合满·艾拜
麦苏提·哈力提
责任校对：阿布列孜·阿巴斯
外力·再丁
封面设计：夏迪耶·阿西木

غۇلجا ئاسمىنى ئەخمەتجان، ئىسھاقبېك، ئابدۇكېرىم ئاب-
باسوف، دەلىلقان سۇگۇربايوف، لوجىدەك چاقناپ تۇرىدىغان
يۇلتۇزلىرىدىن ئايرىلدى. غۇلجا ماتەم قايغۇسىدا ھۆڭگىرەپ
يىغلىدى، ئىلى دەرياسى قەھرى بىلەن ئۆركەشلىدى.

— ئەخمەتجان سۇلتىنىم! ئەخمەتجان سۇلتىنىم! ... —
دەپ ۋارقىرىدى غېنى باتۇر كوچمۇ كوچا ئات چاپتۇرۇپ، ئۇ
مائۇزىرىنى سوغۇرۇۋالدى ۋە ئاسمانغا قارىتىپ شىددەت بىلەن
ئوق ئۇزدى. غەزەپلىك ئوق ئاۋازى كۆكنى يېرىپ يىراق -
يىراقلارغا ئاڭلاندى...

گويى تۆكۈلگەن قانلار پاجىئەنى مەقسەت قىلغاندەك، ئەزىز
قۇربانلار تىرىكلەرنى يانلىرىغا چىلاۋاتقاندا، ھەممىلا ئادەم-
نىڭ بۇ دۇنيا بىلەن خوشلاشقۇسى كەلگەندى. لېكىن قويۇق
ئورمانلار كەينىدىن — كۈنچىقىشتىن ئاستا باش كۆتۈرۈۋاتقان
قۇياش ئىنسانلارنى ھاياتقا، ياشاشقا — بەختكە چىللىماقتا
ئىدى!

1998 - يىل 26 - ئىيۇن

غۇلجا قەدىمىي ماكان — پەرىشتە بالىلار باغچىسى
شاۋكەت مېھمانخانىسى 4 - قەۋەت 5 - ئۆيدە تاماملاندى.



شىنجاڭ ياشلار - ئۆسمۈرلەر نەشرىياتى نەشر قىلغان
زوردۇن سابىر ئەسەرلىرى



1. ئانا يۇرت ① (تارىخىي رومان)

2. ئانا يۇرت ② (تارىخىي رومان)

3. ئانا يۇرت ③ (تارىخىي رومان)

4. ئاتا (رومان)

5. گۈلەمخان (پوۋىستلار)

6. قەرزدار (ھېكايىلەر)

ISBN7 - 5371 - 2970 - 3 / I · 988
(مىن)سەتتە(78.00 ۋە)،بىر:26.00 ۋە

ISBN 7-5371-2970-3



9 787537 129701 >